



خرنگه



غمیزه



وغزول شوه ???

د لیکنو ټولگه

لیکوال:

پوهنوال ډاکټر عبدالرشید جلیلی

د ۱۳۹۳ کال د غویی د میاشتې ۱۴ مه نیټه



نيوليک

مخ	عنوان
۱	غمیزه څرنګه و غزول شوه ؟
۳	د(ارمان) * هیلې او غوښتنې
۸	افغانستان : ګډ کور ګډې هلې ځلې
۱۴	د جدي شپږم: د افغاني تراژیدۍ د تورې شپې پیل
۲۱	په افغانستان کې : او سنی. وضعه څرنګه منځ ته راغله ؟
۳۰	څرنګه افغانستان ...؟
۳۴	افغانستان: د افغانانو نه ټوټې کیدونکې ګډ کور
۳۷	په افغانستان کې د سولې پراخ بنسټه جبهه یا د سولې ...
۴۰	که طالبان کابل ونیسي سوله به ټینګه شي ؟
۴۴	افغان او افغانیت
۴۷	د قدرت انتقال کله او څرنګه ؟
۴۹	د افغانانو نوی کال
۵۳	ملي یو والی او او سنی ستونزې
۵۸	د هیواد د برخلیک ټاکل د افغانانو په لاس کې دی
۶۲	د افغان مهاجرینو غمیزه
۶۶	افغاني ټولنه هر اړخیزې بیارغاونې ته اړتیا لري
۶۹	یووالی د ژغورنې یواځنی لار
۷۲	پراخه ملي جبهه - د هیواد د ژغورنې لار
۷۵	یو والی
۷۸	آیا د خپلواکۍ جشن ولمانځو ؟
۸۱	د ټولو ملي دموکراتو شخصیتونو او ځواکونو ځنې د...
۸۴	تر څو به افغانان د نورو په پس کې قربانیږي
۹۱	د بن غونډه او د افغانانو غوښتنې
۹۴	نړیواله ټولنه باید نوره اشتباه ونه کړي
۱۰۸	د افغانستان نوې مؤقته اداره او نړیواله ټولنه

- ۱۱۰ پخوانی شوروي اتحاد او لاسپوخي يې د افغانستان د...
- ۱۳۵ د ملي - دموکراتو شخصیتونو او ډلو یووالی باید څرنگه...
- ۱۴۰ د ټولو ملي دموکراتو شخصیتونو او ځواکونو ټینګ...
- ۱۴۴ د منځمهالي حکومت څخه د افغانانو هیلې
- ۱۴۸ د بیړنۍ لویې جرګې درنو استازو ته د افغانستان ملي...
- ۱۵۲ تر څو به د تروریزم په جګړه کې بیګناه افغانان وژل کیږي؟
- ۱۵۷ د هیواد د روانې وضعې په هکله د افغانستان ملي یووالی...
- ۱۶۷ د ملي دموکراتو شخصیتونو او ځواکونو د تفاهم او یووالی...
- ۱۷۰ بیا هم د جدي شپږمې نیتې تیري په هکله
- ۱۷۲ ولي د ۱۳۵۸ کال د جدي ۶ نېټه د افغانانو د غمیزې د پیل...؟
- ۱۸۵ د افغانستان ملي یووالی سازمان په استازیتوب اعلامیه
- ۱۸۹ نړیواله ټولنه د یوې بلې اشتباه په درشل کې
- ۱۹۲ په عراق کې جګړه
- ۲۰۳ د افغانستان ځمکنۍ بشپړتیا نه ماتیدونکې ده
- ۲۰۷ سیاسي عقده یا قومي لیونتوب
- ۲۲۱ د سیاسي ګوندونو قانون
- ۲۲۵ ټینګ ملي یووالی د ټولو افغانانو د نیک مرغۍ لار ده نه...
- ۲۳۵ تر څو د ملي اهدافو تر شا یو ملي متحد منسجم ځواک...
- ۲۳۹ د جدي د شپږمې نیتې نه د راځیږیدلې غمیزې د پای ته...
- ۲۴۲ د افغانستان ملي یووالی سازمان په ګوند بدل شو
- ۲۵۳ رښتیا
- ۲۵۵ ولي د "ډیورنډ" تپل شوې کرغیږه کرښه د منلو وړ نه ده؟
- ۲۶۲ په ایران او نورو ځایونو کې د افغان مهاجرینو دستونزو...؟
- ۲۶۷ آیا د امریکا او ناټو ژمنې پوره کیدونکې دي؟
- ۲۷۱ دوستم نور څه غواړي؟
- ۲۷۵ د زور استعمالونې بڼه
- ۲۷۹ په افغانستان کې د برطانیې د نوي سفير څرګندونې
- ۲۸۲ از مینبتي سر شمیرنه

- ۲۸۵ د ملي شخصیتونو او ډلو د یووالي ضرورت
- ۲۸۸ د طالبانو په نوم د عامو وگړو وژل
- ۲۹۰ د افغانستان ملي یووالي سازمان په استازیتوب د...
- ۳۰۲ څرنگه کیدای شي د افغانستان ملي یووالي گوند ...
- ۳۲۵ د ملي نوامیسو څخه دفاع د هر افغان ملي دنده ده
- ۳۳۱ د دیورنډ کرښه: د سیمې او نړۍ پر سولې او ثبات باندې د ...
- ۳۳۲ د افغانستان ملي یووالي گوند د دویمې لوی شورا د ...
- ۳۵۹ تر څو چې د افغانانو پر ضد ټولې پخوانۍ او اوسنۍ ...
- ۳۷۷ د امریکې متحده ایالتونو جمهور رئیس بارک اوباما ته ...
- ۳۸۵ آیا اوسنۍ ټولټاکنې د افغانانو په ژوند کې کوم بدلون ...
- ۳۹۱ د ۱۳۵۸ کال د جدي د ۶ نېټې تیري څخه راپاتې کڼدوالو ...
- ۴۰۷ په هیواد کې تر ټولو بده او تر څه پېښه
- ۴۱۲ ټینګ، یوموټی، سرتاسري، ملي دموکرات او اصولي ...
- ۴۲۲ وایي: موچي ته هغه څي چې پښې یې سوزي
- ۴۳۵ د افغانستان او امریکې تر منځ ستراتیژیک تړون په هکله
- ۴۴۲ د بن دویم کنفرانس
- ۴۴۹ پر افغانستان د ۷ او ۷ نیتو د بیرغونو ورته والی او توپیرونه
- ۴۵۴ تر څو د افغان واحد ملت ویش او بیلوالی دوام لري، په ...
- ۴۶۲ ولې په افغانستان کې فدرالیزم د تجزیې مانا لري؟
- ۴۶۷ د نړۍ خورو او تالی څټو په تندي یو بل تور داغ
- ۴۷۴ زموږ ستراتیژیکه موخه
- ۴۸۱ څرنگه افغانستان غواړو؟
- ۴۹۳ پرچمیان او د دوئ ټلواله: د افغانانو د غمونو او کړاوونو ...
- ۵۱۲ د افغانستان په هکله د امریکې استعماري سیاست لاسپسي ...
- ۵۲۴ د افغانستان ملي نوامیسو څخه د دفاع اړتیا
- ۵۳۲ د افغانستان خلک باید پخپله له ځان څخه دفاع وکړي
- ۵۵۷ حامد کرزي ته پراښستی لیک
- ۵۶۴ د ملي وطنپالو شخصیتونو او ځواکونو په وړاندې ملي ...

- ۵۷۰ ... په افغانستان کې د بهرنیو هیوادونو د نظامي اډو شتون ...
- ۵۸۳ د پښتون \افغان قامي جرگه
- ۵۹۱ ... ولې دامپراتوریو هدیږه لا تر اوسه د پنجابي استعمار په ...
- ۶۱۵ ... که د دیورنډ کرښې په واسطه ویشل شوی افغانستان ...
- ۶۳۱ له اوسنۍ غمیزې څخه د افغانانو د ژغورلو په خاطر ...
- ۶۴۵ یواځې افغان ستر ملت کولای شي استعماري توطیې ...
- ۶۵۷ د ویشل شوي افغانستان دبیرته یووالي دپاره له آموتر ...
- ۶۶۵ وروستی خبرې

بسم الله الرحمن الرحيم
غمیزه څرنګه وغزول شوه؟

سریزه

دغه کتاب زما د ځینو لیکنو چې په بیلابیلو وختونو کې لیکل شوي دي د یوې ټولګې په توګه درنو لوستونکو ته وړاندې کیږي. سره د دې چې ډیر شمیر لیکنې چې په بیلابیلو وختونو کې شوې وې اوس په لاس کې نه شته، دا یواځې هغه لیکنې دي چې وروسته له ډیرو سفرونو، په بیلو بیلو ځایونو کې د استوګنې کولو او کډواليو ځنې لاس ته راغلي دي. نو ځکه د موضوعاتو د پرله پسې والي بڼه به یې دومره خوندوره نه وي. خو منځپانګه به یې د مختلفو وختونو د شرایطو سره سمون ولري او تر ډیرې کچې به د واقعیتونو غیرګون پکې نغښتی وي. چې په دې ډول دا کتاب کولای شي تر یوې اندازې د لیکوال او د هغه وخت د موجوده شرایطو ترجماني وکړي.

د دې لپاره چې په مختلفو وختونو کې په افغانستان کې د سیاسي بحران او له دې بحران نه د راڅپړیدلو ستونزو په هکله واقعیتونه په منظم ډول رابرسیره شي، هڅه شویده چې لیکنې له زماني پلوه په ترتیب سره په دې کتاب کې چاپ شي. باید وویل شي چې ټولې دا لیکنې هغه وخت شوي دي چې لیکونکی د لس کاله زندان تیروولو نه وروسته د پلچرخي له جیل نه راوتلی و. لکه چې مخکې ورته اشاره شویده ډیرې هغه لیکنې چې د دغه پیر په لومړیو وختونو کې د ملګرو ملتونو د سولې د پروګرام په مقابل کې د کارمل د ډلې او شمالي ټلوالې د کودتا او توطیو د پیل په اړوند شوې وې له کابل ځنې پېښورته د کډې کولو په وخت کې ورکې شوې دي یوه نیمګړې تیا ده.

نورې ټولې ليکنې د کډوالۍ په وخت کې شويدي ، ځينې په پيښور او ځينې نورې په هالنډ کې شويدي ، خو ټولو کې د افغانستان ستونزو غبرگون موندلی دی . هيڅ رښتيني افغان نه شي کولای د خپلو هيوادوالو او خپل هيواد نه ليرې ژوند وکړي ، که په جسمي ډول په خپل هيواد کې اوسيدل ورته د بهرنيو دښمنانو او د دوی د لاسپوڅوپه واسطه ستونزمن وي ، خو د خپل هيواد سره مينه او معنوي تړلتيا ترې هيڅوک نه شي اخستلای . کله چې په کابل کې اوسيدل راته ستونزمن و ، نو د هغې مينې له کبله چې مې پيښور او د پيښور د خلکو سره درلوده هيڅکله راته ځان کډوال نه ښکاره کيده او نه مې شول کولای چې له پيښور نه بل چيرته لاړ شم . خو په پيښور کې هم د سولې د بنمنانو هيڅ يو خپلواک سياسي فعاليت نه شو زغملای ، نو کله چې د افغانستان ملي يووالي گوند منځ ته راغی او سياسي فعاليت يې پيل کړ ورسره سم د مختلفو استخباراتي او د افغانانو د ملي يووالي ضد کړيو گواښونه او توطيې پيل شوې ، تر څو پيښور هم پرېږدم او اروپا ته کډوال شم . له دې وروسته ټولې ليکنې په اروپا کې شويدي ، خو يوه يې هم د خپل هيواد د پرابلمونو پرته په بل څه نه ده شوې .

د ليکنو ټوله موخه په افغانستان کې د سولې ټينگيدل ، د يورښتيايي ملي - دموکراتيک دولت منځته راتگ ، د افغانستان د خلکو ترمنځ د ملي يووالي ټينگښت ، د بهرنيو هيوادونو د لاسوهنو او تيريو مخه نيول او د هر ډول ظلم ، استبداد او بې عدالتيو په وړاندې مبارزه ده . هيله ده د ليکنو دا ټولگه به ځوانانو ته د هغو ترڅو وختونو په اړوند د واقعيتونو د روښانه کولو لپاره د يوې وړې هڅې په توگه د منلو وړ وگرځي .

د(ارمان)* هیلې او غوښتنې

نژدې پنځلس کاله کیږي چې افغانان د جگړو د اور په لمبو کې سوزي. دوه میلیونه کسان او هغه نژدې ټول ځوانان له منځه تللي او نور په همدې شمیر معیوب او معلول شوي دي. د پنځو میلیونو نه زیات خپل هیواد نه نورو هیوادونو ته مهاجر شوي دي او پاتې ډیر یې د هیواد په دننه کې خپلو کورونو او کروندو پرېښودو ته اړ شوي دي او له کړاوونو ډک ژوند تیروي.

د افغانانو دا تراژیدي هغه وخت پیل شوه کله چې د یو څرگند بهرني تیري سره مخامخ شول. د شورویانو تیری په واقعیت کې د افغانانو د دې دومره غمونو، کړاوونو او بد مرغيو ستر عامل دی. په دې تیري سره ټول افغانستان د جنگ په ډگر بدل شو. په دې جنگ کې نه یواځې د افغانستان خلک د یو بیرحمه ستر بهرني یرغلگر ځواک سره مخامخ شول، بلکې د گوداګي رژیم د سیسې او توطیې له یو طرفه او زموږ د هیواد په چارو کې د بهرنیو هیوادونو لاسوهنو له بله طرفه داسې وضعه منځته راوسته چې د شورویانو پر ضد ملي - اسلامي جهاد د نړیوالو تضادونو او د منطقي د هیوادونو د اهدافو تراغیز لاندې راشي.

په دې ډول هغو هیوادونو چې افغانانو سره مرسته کوله هیله درلوده چې شورویان نه یواځې په افغانستان کې بلکې په ټوله نړۍ کې په گوندو او له ماتې سره مخامخ شي. البته د جگړو دغه اور چې یو ستر نړیوال قدرت پکې له پښو ولویږي ضرور و. خو د جگړو ټول بار د افغانانو په اوږو پروت و او بهرنیو هیوادونو یواځې مالي او تخنیکي مرستې کولې. همدارنگه د منطقي ځینو هیوادونو د فرصت نه په گټې اخستلو سره غوښتل په افغانستان کې یواځې هغو ډلو سره مرستې وکړي چې د دوی د هدفونو د لاسته راوړلو لپاره مناسبې وې. نو ځکه په دې دواړو حالاتو

کې د یو ملي مرکزي حکومت منځته راتلو لپاره نه یواځې کوم پروگرام نه و، بلکې پېښو وښوده چې په افغانستان کې د یو ملي مرکزي حکومت د جوړیدو سره له هم هغه اول نه مخالفت هم و.

افغانانو چې دا دومره تلفات ولیدل د دې په سبب وو چې دوی نه یواځې د ځان لپاره ، بلکې د نورو هیوادونو د اهدافو او گټو لپاره و جنگیدل او لا هم جنگیږي . افغانستان اوس د کونړو یتیمانو او معیوبینو داسې ټاټوبي دی چې نه یواځې دې جنگ ځپلو خلکو ټپونو ته پکې پټی نه شته ، بلکې د ټولو خلکو سر، مال ، پټ او عزت د ستر گواښ سره مخامخ دي . ټول کلي ، بانډې او زیات شمیر ښارونه په کنډوالو او باغونه او کروندې په شاړو بدلې شوي دي . نه روغتون پاتې دی او نه کلینیک ، نه ښوونځي شته دي او نه پوهنتون . کابل د افغانستان علمي ، سیاسي ، اقتصادي او فرهنگي مرکز داسې لوتې لوتې شو چې نور وران شوي ښارونه ورته اباد او ودان ښکاري . زموږ ټولې ملي شتمنۍ او تاریخي ویاړونه تالا او برباد شول چې د دښمنانو خواوې پرې یخې شوې . د ځنگلونو او معدنونو نه نیولې تر موزیمونو ، بانکونو او مارکیټونو پورې د غنیمت مال او شخصي پانگې وگڼل شوې ، نه یواځې خپل ځانونه ، بلکې ډیر خپل او پردي یې پرې ماړه کړل .

که له یرغلگرو قوتونو او د هغوئ له گوډاگیانو نه گټه وکړو چې په بیرحمۍ سره یې پر افغانانوهر ناتارچې د لاسه یې کیده راوست ، خو هغوئ چې د بشر دوستۍ او وطنپالنې ډبرې پر سینې وهي څه بې رحمۍ نه وې چې وه یې نه کړې . غل هم وایي نیسه یې او مل هم وایي نیسه یې ! ؛ هیڅوک نه غواړي چې په خپلې گناه اعتراف وکړي . هر یو د خپل بام او ورې د بل پر بام اچوي . څوک وایي د افغانانو تراژیدي له دې ځای نه پیل شوه او څوک وایي له هغه ځای نه . خو واقعیت دادی : کله چې افغانان سره متفق او یو شوي دي ، تاریخ یې جوړ کړی دی . او کله چې په

خپلو منځونو کې بې اتفاقه او یو نه وي ، نو د هر ډول بدمرغیو سره مخامخ شوي دي . له همدې کبله ده چې زموږ د خلکو او وطن د بنسټانو له هر څه نه لومړی یې د افغانانو په نه یووالي کې خپل بریالیتوب لټولی دی او لومړنۍ هڅه یې دا وي چې د دوی تر منځ د نفاق او ربل کړي او تر څو یې وسه کیږي لمن ورته ووهي . نو ویلای شو چې د افغانانو تراژیدي د همدې بې اتفاقیو او نه یووالي نه پیل شویده . مذهبي ، قومي او ژبنیز تعصبونه هغه مرضونه دي چې له افغانانو نه یې په روغه جوړه او خبرو له لارې د خپلو اختلافونو د اوارې وس له منځه وړي دی . دا هغه منفي شیان دي چې تل ترې بهرنیو تیري کوونکو د افغانانو د بې اتفاقی او کمزوري کولو لپاره کار اخستی دی . د ځینو بهرنیو هیوادونو د لاسوهنو او لمسونو له کبله په دې وروستیو کلونو کې په افغانستان کې د دوی کورنیو نوکرانو داسې کارونه وکړل چې په تاریخ کې یې ساری نه لیدل کیږي . په دې کې شک نه شته چې د دې ټولو جنایتونو عاملین به هرو مرو یوه ورځ د افغانستان د خلکو پر وړاندې ودریږي او د خپلو اعمالو ځواب به وایي .

اوس به دې ته راشو چې خلک د څه شي ارمان کوي ؟ خلک تل د ښه شي ارمان کوي او د هغه شي ارمان کوي چې نه یې لري . د (ارمان) جریده په هیڅ تنظیم او سیاسي ډلې پورې تړلې نه ده . دا یوه ملي جریده ده چې د افغانستان د خاموش اکثریت د ارمانونو ترجماني کوي او د هغه شي د لاسته راوړو لپاره به هلې ځلې کوي چې خلک ورته ضرورت لري . د افغانستان خلک دهر څه نه لومړی په خپل هیواد کې سولې او ثبات ته ضرورت لري او د دې لپاره چې په افغانستان کې سوله ټینګه شي د ټولو سوله غوښتونکو ملي ځواکونو یووالي ته اړتیا ده . ((ارمان)) به په دې لار کې د هیڅ ډول هڅو او هلو ځلو نه سر و نه غروي . د ارمان په خپرونو کې به هر هغه څه چې د ملي یووالي د ټینګیدو سبب کیږي او سوله او

ثبات پرې منځته راځي انعكاس مومي او ټول هغه فعاليتونه به چې د جنگ د اوږدېدو سبب كېږي او ملي يووالی له منځه وړي او هيواد د تجزيې د خطر سره مخامخ كوي غندي او رسوا كوي.

د دې لپاره چې په افغانستان كې سوله ټينگه شي د ملگرو ملتونو ، گاونډيو او نورو هيوادونو مرستې ضرور دي. ارمان به په دې لار كې د ملگرو ملتونو ، گاونډيو هيوادونو او نورو هيوادونو د پام را اړولو لپاره هڅې كوي او هم به د ملگرو ملتونو د سولې پلان د عملي كيدو لپاره د افغانستان ټول سوله غوښتونكي ځواكونه او شخصيتونه هڅوي او د سولې د يو ځواكمن جنبش منځته راتلو كې به چې په هغه كې يې له هر ډول تبعيض نه د افغانستان د ټولو ملي سياسي ډلو او شخصيتونو كارنده ونډه وجود ولري هلې ځلې وكړي. ارمان به د سولې او ثبات د منځته راتلو په لار كې د هر ډول خنډ او ستونزو منځته راوړو ضد وي.

لكه چې مخكې ورته گوته نيول شوې ، ارمان په هېڅ سياسي ډلې پورې تړلی نه دی او هم د هېچا سره شخصي ضدیت نه لري ، خو ملي گټې ورته د هرڅه نه لوړې دي ، هر هغه څه چې د ملي گټو ضد وي ارمان به يې پر ضد وي. د دې لپاره چې په افغانستان كې سوله ټينگه شي او كلي ، بانډې او بنارونه مو ودان او شاړې مو ابادې شي يو ملي مركزي حكومت ته ضرورت دی چې د دموكراسۍ د اصولو پر بنسټ د انتخاباتو له لارې

منځ ته راشي ، ارمان به په دې لار كې خپلو هڅو ته تر اخره پورې دوام وركړي. دا به د افغانستان د خلكو ارمان وي. زموږ خلك غواړي د جنگ اور مړ او سوله او ثبات منځته راشي. مهاجرين خپل وطن ته لاړ شي ، كورونه ، مكتبونه ، شفاخانې ، پوهنتونونه او نور عام المنفعه ځايونه اباد شي. ارمان به زموږ د خلكو د هيلو پوره كولو لپاره له هېڅ ډول هلو ځلو او هڅو او هاند نه ډډه ونه كړي .

۱- دا لیکنه د ارمان د جریدی په لومړۍ گڼه کې د ۱۳۷۳ کال د قوس په اول خپره شویده . د ارمان جریدی د بناغلي سید اسحاق گیلاني په امتیاز په پېښور کې په خپریدو پیل وکړ ، چې د نوموړي په غوښتنه د جریدی د لومړۍ گڼې په مناسبت دا لیکنه ولیکل شوه .

افغانستان: گډه کور گډې هلې ځلې *

افغانان ټول بې له کوم توپير نه مکلف دي چې د تيري او جنگ ټول کرغیرن تاثیرات له منځه یوسي او د دښمنانو د هیلو پر ضد خپل ملي یو والی ټینګ کړي

افغانستان د خپل پنځه زره کلن تاریخ په اوږدو کې د خپل جیوستراتیژیک اهمیت له مخې خو ځلې د بهرنیو تيري کوونکو د ویجاړونکو تاراکونو او له هغوی نه د راځیریدلو ستونزو او کړاوونو سره مخامخ شوی دی. خو د وخت په تیریدو سره افغانانو نه یواځې د تيري کوونکو له شر نه ځان خلاص کړی دی، بلکې د تيري نه را پیدا شوې ټولې ستونزې او کړاوونه یې له منځه وړي دي، پر ټپونو یې پټی اینیې دي او خپل هویت یې ساتلی دی.

داخل چې شوریانو د کورنیو لاسپوڅو په مرسته غوښتل د خپلو اسلافو ارمان تر سره کړي او تودو او بو ته زموږ د پاکې خاورې نه د ټوپ د تختې په حیث گټه واخلي، نوزموږ په سپیڅلي هیواد یې د ټولو نړیوالو نورمونو پر خلاف د ۱۳۵۸ کال د جدي د شپږمې نیټې په تور مابنام وسله وال تیری وکړ.

پر افغانستان باندې د شوریانو تیری د افغانستان د خلکو لپاره د یو ستر ناتار سره د دوی د مخامخ کیدو مانا لري. هغه گواځی حکومت چې د شوریانو پواسطه سیاسي قدرت ته ورسید د شوریانو په دیکتې سره یې د افغانانو د ماتولو لپاره د ((بیل یې کره! ایل یې کره!)) پالیسي په مخکې ونیوله او د پښتون، تاجک، اوزبک او هزاره په نومونو یې پخپله د دولت په واسطه بیل بیل قومونه و جنگول. په دې کار سره گواځی رژیم په لوی لاس ملي یووالی چې د هر دولت د ټینګیدو لپاره اساسي فکتور دی کمزوری کړ او ورسره یو ځای یې خپل ځان، چې لا

پخوا خلکو د گوداګي په حيث پیژاند او نه یې مانه لاپسي خلکو نه لیرې ویست.

همدارنگه د شورویانو په تیري سره نورو هیوادونو هم د افغانانو سره د مرستې په نامه د تیري په مقابل کې د افغانانو د مقاومت په پاڅون کې ورګډ شول. چې د دې په نتیجه کې شورویان د افغانانو د بې ساري قربانیو او قهرمانیو او د دوی د مقاومت سره د نورو هیوادونو د سترو مرستو او سیاسي فشار په اساس خپلو ناولو هدفونو ته ونه رسیدل ، ماتې بې وخوره او له افغانستان نه وتلو ته مجبور شول. خو یو شی باید له یاده ونه باسو چې د شوروي کمونستانو د تیري په مقابل کې د کمونیزم ضد ځواکونو په دغه اوږد جنګ کې افغانستان د جنګ په داسې میدان بدل شو چې پکې نه یوازې افغانانو په سراو مال لوبې وکړې ، بلکې د ازادې نړۍ ټولو غښتلو هیوادونو پکې که سر سره لوبې ونه کړې ، نو مالونه خو یې ښه و ښندل . په دې ډول په دې جنګ کې نه یواځې دوه میلیونه افغانان د خاورو خوراک او همدومره معیوب او معلول شول . ټول ښارونه ، کلي او بانډې یا بیخي او یا ډیره برخه یې ویجاړ او له منځه ولاړل . نژدې ټولې کروندې او ښونه او باغچې په شاو بدل شول . نه ښوونځی روغ پاتې شو ، نه کلینیک او روغتون او نه کوم رسمي دفتر یا دولتي یا شخصي موسسه . یانې ټول هیواد په کنډوالو او شاو بدل شو او د جنګ تاثیر د ډیرو خلکو نه صله رحمي ، زړورتیا ، میلمه پالنه ، رښتینولي ، ننگ او غیرت ، هوډمنتوب او میړانه او نور ډیر افغاني غوره صفات او عنعنې له منځه یوړل او کمزوري یې کړل .

په بهر او دننه کې د خلکو مهاجرت افغانان له بې شمیره ستونزو سره مخامخ کړل ، چې ځینې یې کیدای شي جدي ټولنیزې ستونزې رامنځ ته کړي . د ښوونځیو او زده کړو نه د میلیونونو کوچنیانو پاتې کیدل ، په بې سوادانو د بیسوادانو ورزیاتیدل دی . چې د جهالت تورتم د ټولني په ټولو

برخو راپرېبېاسي او د پوهې او تمدن کاروان نه يې په کلونو کلونو وروسته پاتې کوي. په دې توگه به نه يواځې د نورو هيوادونو سره د سيالۍ جوگه نه يو، خداى دې وکړي داسې وخت رانه شي چې د ناپوهۍ او احتياج زولنې مو په پښو کې داسې ټينگې شي چې بيا هيڅکله د ازاد او سرلوري افغانستان نوم په خپلو گناهکارو غوږونو وانه اوږو او د يو اوبل په لاسونو کې د لوبو د څارويو په حيث ولويږو.

د دې لپاره چې د داسې سرنوشت سره مخامخ نه شو، ټول افغانان يې له کوم توپير نه مکلف دي چې د تيري او جنگ ټول کرغېرن تاثيرات له منځه يوسي، د دښمنانو د هيلو پر ضد خپل ملي يووالى ټينگ کړي او لکه د يوې کورنۍ د غړو په څير په خپل لوى کور افغانستان کې د سولې او ثبات منځته راتلو او ټينگيدو په خاطر له هيڅ ډول هلو ځلو نه سرو نه غږوي. په هر څه چې افغانان بيلېږي له منځه يې يوسي او په هر شي چې يو کيږي منځته يې راوړي. نه بايد ژبه، نه قوم، نه مذهب نه ځاى، نه سياسي نظر او يا سياسي ډله هيڅ شى افغانان سره بيل نه کړي.

د دې لپاره چې په افغانستان کې سوله او ثبات منځته راشي خوشيانو ته کلکه اړتيا ده: هغه دا چې بايد افغانستان لکه د ټولو خلکو د شريک کور په حيث له هر بل کورگي نه لوړ وبلل شي. ملي گټې له شخصي او گروپي گټو نه لوړې وگڼل شي او ټول د يو سرلوري افغانستان د بيا جوړيدو لپاره د افغان ملت ارادې ته سرو نه ټيټ کړي. په هر چا چې ملت باور کوي او پرې راټولېږي نور ټول سياسي گوندونه او تنظيمونه هم د دغه باور درناوى وکړي او د ځان ځانۍ نه لاس واخلي. دا به په واقعيت کې په هيواد کې د دموکراسۍ پر بنسټ د داسې يو سياسي نظام منځته راوړل وي چې د هيواد په سياسي ثبات او پرمختگ کې به په راتلونکي وخت کې خپل رول ولوبوي. بې له دموکراسۍ په اوسنيو شرايطو کې په افغانستان کې سوله نه شي ټينگيدای. دموکراسي د ملت په خوښه د

انتخاباتو له لارې د یو دولت یا حکومت منځته راوړل اساسي شرط گڼي . که دا کارونه ټول د یو قانون له مخې سرته رسیږي او د افغانستان ټول اتباع د دغه قانون په اطاعت کولو باندې مکلف وي ، نو نور قدرت ته د رسیدو لپاره جنگ جگړو ، کودتاگانو ، توطیو او بهرنیو هیوادونو سره سازشونو ته ځای نه پاتې کیږي . هر څوک به هڅه کوي چې خلکو ته په خدمت کې د هغوئ د باور لاسته راوړو لپاره هلې ځلې وکړي او د جنگ پر ځای به سوله ایز سیاسي رقابت موجود وي چې د ټولو هیوادونو د پرمختگ لپاره یو ضروري اصل دی .

زموږ واقعي دوستان که دا ملگري ملتونه وي یا نور بهرني هیوادونه ، باید افغانانو سره د دوی په هیواد کې د ملت په خوښه د انتخاباتو له لارې د داسې یو سیاسي نظام منځته راوړو چې مرسته وکړي چې ټولو افغانانو ته د منلو وړ وي . د نورو له خوا نه تپل شوي حکومتونه افغانان نه مني . نو ځکه هیڅوک باید دا هڅه ونه کړي چې د خپلې خوښې کسان د افغانستان په خلکو وتیي . دا به هر چا ته ښه وي چې افغانستان داسې یو ملي اسلامي نظام ولري چې د خلکو له خوا جوړ او د دموکراسۍ ټول اصول مراعات کړي ، د بشر له حقوقو نه ملاتړ وکړي ، د مخدره موادو مافیا او ورسره تړلې تروریستي شبکې له منځه یوسي او د نړۍ د ټولو هیوادونو او په خاص ډول د گاونډیو او اسلامي هیوادونو سره کلک دوستانه اړیکي ولري . البته دا هغه وخت کیدونکی کار دی چې د نړۍ ټول هیوادونه د افغانستان ملي حاکمیت ، ځمکنۍ بشپړتیا ، استقلال او ملي یوالي ته درناوی وکړي او په کورنیو چارو کې یې له لاسوهنو نه کلکه ډډه وکړي .

د دې لپاره چې دا کارونه سرته ورسېږي په کار دي چې لومړی پخپله افغانان سره خپلو مینځونو کې کښیني او د اختلاف ټول ټکي تر څیړنې لاندې ونیسي . یواځې هغو ټکو ته پام وړول شي چې د ټول ملت گټې

پکې انعکاس مومي . که چيرته ټول دا و منو چې افغانستان د ټولو افغانانو گډ کور دی او هر افغان حق لري چې د اوسنيو ستونزو نه د وتلو لپاره د خپل وس سره سم په خپل هیواد کې د سولې او ثبات منځته راتلو لپاره هلې ځلې وکړي ، نو بیا به دې ته ځای نه پاتې کیږي چې د سولې ټینګیدل دې هم د یو څو کسانو او یاسیاسي ډلو انحصار وي . په افغانستان کې د سولې او ثبات ټینګول د ملت په خوښه د یو مرکزي حکومت جوړولو پورې تړلې ده . دا یوه ملي مساله ده او ټول ملت پورې اړه لري او د ټولو افغانانو حق دی . نو ځکه هیڅ یو شخص او یا سیاسي ډله حق نه لري چې دا مساله په دې یا هغه نوم یا بهانه یواځې ځان پورې منحصره کړي او د اواریدو مخه یې ونیسي .

همدارنگه مخکې له دې چې د افغانستان ټول ملت د سولې او ثبات په منځته راوړو کې برخه واخلي ضرورت دی چې ټول ملي سوله غوښتونکي سیاسي شخصیتونه او سیاسي ډلې د دې ستر کار د سرته رسیدو په خاطر په یو گډ پلاټفورم چې د دې مسالې په اړوند د ټولو اړخونو د گډو ټکو منعکس کوونکی وي راټول شي او د سولې یو ځواکمن غورځنگ منځته راتلو لپاره هلې ځلې وکړي . موږ به د ټولو هغه ملي شخصیتونو او ځواکونو د نژدې کیدو او په یوه متحده ستر سري جبهه کې د راټولیدو په خاطر چې په افغانستان کې د سولې د ټینګیدو او یو ملي اسلامي حکومت منځته راتلو لپاره هاند او هڅې کوي او په لومړي سر کې د یوې لویې جرگې له لارې دې اهدافو ته د رسیدو لپاره غواړي خپلې غوښتنې په سوله ایز ډول پیلې کړي له هیڅ ډول هلوځلو نه ډډه و نه کړو . موږ په افغانستان کې د سولې اثبات منځته راتلو په خاطر چمتو یو ډیرې ستونزې وزغمو او تر پایه پوري د یو سرلوري افغانستان د بیا جوړیدو په خاطر د نورو ملي ځواکونو سره یو ځای اوږه په اوږه ولاړ شو . موږ باور لرو جنگ ماتې خوري او سوله بریالی کیږي .

*- داليکنه د ۱۳۷۳ کال د قوس په ۳۰ نيټه د ارمان جريدې په دويمه گڼه کې خپره شویده.

د جدي شپږم: د افغاني تراژيدۍ د تورې شپې پيل *

د ۱۳۵۸ کال د جدي شپږمه نيټه د افغانانو لپاره د تراژيدۍ د پيل نيټه ده. په همدې ورځ د ماښام په تورتم کې شوروي نيواکگرو د کورنيو لاسپوڅو په مرسته د افغانانو په پاکه خاوره تيري وکړ. د هغه وخت حکومت يې، چې د شورويانو ديکتې يې نه منله رانسکور او پر ځای يې د خپلې خونبې گواښي حکومت منع ته راوړ چې د خلکو د پراخ مخالفت سره مخامخ شو. شورويانو د خپل دغه خاينانه عمل د پر ځای بنودلو لپاره ډيرې وسې وکړې او ډيرې پلمې او دروغ يې جوړ کړل چې د نړيوالو په سترگو کې خاورې واچوي، ځان پر حقه وښايي او هغه حکومت چې د دوې پواسطه منځته راغلی و په خلکو ورو تپي او پرې وه يې مني.

د جدي د شپږمې نيټې تيري د ټولو نړيوالو نورمونو ضد عمل و. که په نړيوالو اړيکو کې د خاصو اصولو او نورمونو مراعات نه وای او د هيوادونو حقوق او وځايب نه وای تعين شوي، نو په رښتيا سره به نړۍ د هيوادونو تر منځ د جنگونو او شخړو په اور کې سوې وای. دې اصل ته چې د دويم نړيوال جنگ نه وروسته د ملگرو ملتونو د چارتر يوه مهمه برخه جوړوي په نړۍ کې د سولې او ثبات په خاطر ډير پام واوښت. د مستقلو هيوادونو تر منځ اړيکي تر هر څه لومړۍ د يو او بل په کورنيو چارو کې نه لاسوهنې، د يو او بل د استقلال ملي حاکميت، ځمکنۍ بشپړتيا ته احترام او پر يو او بل باندي د نه تيري پر اصل بنا شويدي. خو شورويانو دخپل يو گاونډي هيواد پر خاوره بې له هر ډول مخکني خبرداري نه د يو غلچکي او وحشيانه تيري په کولو سره دغه اصول تر پښو لاندې کړل او په نړۍ کې د يو تيري کوونکي وحشي دولت په حيث

وپیژندل شو او پر افغانستان باندې تیری یې د ټولو نړیوالو نورمونو ضد عمل وگڼل شو.

شورویان خو اول نه پوهیدل چې پر افغانستان باندې تیری به ورته دومره دروند تمام شي چې نه یواځې افغانان به یې په یوه چینه په مقابل کې ودریږي ، بلکې د ټولې نړۍ د کر کې ، لعنت او مقاومت سره به مخامخ شي . دوی فکر کاوه چې د دروغو ، حیلو او دسیسو په واسطه به وکړای شي افغانان وغولوي . شورویانو مخکې له دې چې پر افغانستان تیری وکړي خپلو اجنتانو ته یې دستور ورکړی و چې هر ډول ناوړه کارونه چې یې د لاسه کیږي وکړي او ملاتیا یې د هغه وخت پر حکومت واچوي . په رښتیا سره چې د شوروي دغو اجنتانو د رژیم د بدنامیدو په خاطر دهیڅ ډول ناوړه او ناروا کارونو سرته رسولو نه ډډه و نه کړه . دوی خپل ټول کرغیږن اعمال په ډیر مهارت سرته رسول او خلکو ته به یې ځانونه د رژیم د نمایندگانو په جامه کې بنودل . حتی ځینې بهرني ژورنالستان هم د شورویانو او گوند اګي رژیم د پروپیګنډو تر اغیز لاندې داسې راغلي وو چې څه شی به ک . گ . ب . او خاد تبلیغواوه دې ژورنالستانو به هم په عین شکل او یا له هغوی نه زیات تبلیغول .

قدرت ته د کارمل په رسیدو سره داسې پروپاګنډې پیل شوې چې شورویان د نجات پرښتې دي او د آمین د «مستبد» رژیم نه د خلاصیدو او افغانستان ته د ټولو خلکو د نیکمرغه کولو لپاره راغلي دي . د جدي د اوومې نیتې په سهار د یو راډیويي پروگرام په ترڅ کې چې په تاشکند کې جوړ شوی و ، کله چې بیرک کارمل د افغانستان خلکو ته ځان د افغانستان د نوي جمهور رئیس په حیث وروپیژاند نو زیاته یې کړه چې : «ما د افغانستان د جمهور رئیس په توګه د شوروي ورونه غوښتي دي چې زموږ په هیواد کې دسولې او ثبات په راوستو کې موږ سره مرسته

وکړي. دوی دغه غوښتنې ته د شوروي سرتیرو د محدودو قطعاتو په رالیرلو سره جواب ویلی دی».

د جدي شپږمې نیتې تیري کې ، چې ببرک کارمل پکې سیاسي قدرت ته ورسید ، د کارمل پیروانو مستقیم لاس درلود او د شوروي یرغلگرو قطعاتو په وړاندې یې منډې وهلې او ورته یې ښودل چې کوم ځایونه حساس او مهم دي او په لومړي سر کې ونیول شي . د جدي شپږمې نیتې په تور ماښام د شوروي یرغلگرو ځواکونو تیري ټول افغانان او په خاص ډول د حفیظ الله آمین د رژیم دولتي او گوندي کادرونه په ویر او ماتم کې کښینول او د هر ډول خطر سره یې مخامخ کړل. خو د ببرک کارمل پیروانو ، پرچمیانو ، دا توره ورځ چې پکې د افغانستان په پاڅه خاوره باندې د سره استعمار د پوځونو مستقیم تیری وشود « نجات ورځ » بلله او په نڅاگانو یې تجلیل کړه . چې هر کال همدا توره ورځ د دوی له خوا د « نجات ورځ » په نوم لمانځل کیده . شورویانو هم په ډیر غرور سره کله یو څه ویل او کله بل څه . کله به یې ویل چې دا د دوی انتر ناسیونالیستي دنده وه چې سرته یې ورسوله او د دې دندې په سرته رسولو کې ورته د افغانستان دخلک دموکراتیک گوند «اصولي غړو» (هدف ببرک کارمل او د تیري نور کورني عاملین اود کارمل ډله ده) بلنه ورکړې وه . او کله به یې ویل چې د شوروي جنوبي سرحدونه په خطر کې وو او د خپلو جنوبي سرحدونو د امنیت لپاره یې دا عمل سرته ورساوه .

خو نه شورویانو او نه د کارمل گوند اگي رژیم ، هیڅ یو هم ، ونه شول کړای افغانان او نړیوال په دې اوتو بوتو تیر باسي . لږه موده وروسته د ۱۳۵۸ کال د حوت په دریمه نیته په کابل کې افغانانو د شوروي یرغلگرو او د هغوی د لاسپوڅو په مقابل کې خپله کرکه او کینه د ورک شئ روسانو زموږ له هیواد نه ووځئ ! کارمله ورک شه بادارانو ته دې څه ! موږ تانه منو ! او داسې نورو شعارونو سره د کابل په سرکونو او کوڅو کې

خرگنده کړه . په دې پاڅون کې د ګوډاګي رژیم د عمالونه پرته بې له توپیره ټول افغانانو برخه اخستې وه .

کله چې شورويانو وليدل چې د دوی په مقابل کې د افغانانو مقاومت ورځ په ورځ زیاتېږي او د ازادې نړۍ ټول هیوادونه او حتی ځینې سوسیالیستي هیوادونه او ګوندونه ، چې دوی پرې حساب کاوه ، هم پر افغانستان باندې د دوی د تیري سره مخالف دي او نړیواله ټولنه یې ددې تیري په خاطر محکوموي او غندي ، نو د دغه جنایت د پټولو لپاره بیا دروغ وایي چې ګڼې پخواني حکومت دعوت کړي دي او پر افغانستان یې تیری نه دی کړی . په دې توګه د یو دروغو پټولو لپاره سل نور دروغه وایي خو دا « اوبه له ورځ نه تیرې شوې دي » او خلک پرې باور نه کوي .

د جدي د شپږمې نیټې تیری ، چې د افغاني تراژیدۍ توره شپه ترې پیل شوه ، په افغانستان کې د یوې سیاسي خلا منع ته راوړل و . شورويانو داسې څوک رامخته کړل چې په افغاني ټولنه کې یې ځای نه درلود او یو منفور سړی و . بېرک کارمل لاله پخوانه د کمونست او د شوروي د اجنټ په حیث شهرت درلود . په افغانانو باندې د داسې سړي منل چې د پردیو اجنټ وي ناممکن کار دی . شورويانو خو دی د دې لپاره قدرت ته ورساوه چې هر څه ورته هغوئ وایي هغه وکړي او تل په روسانو تکیه ولري .

د یو مرکزي حکومت ، چې د ټولو یا اکثریت د تائید وړ وي په نشتوالي سره په افغانستان کې سیاسي خلا رامنځته شوه ، بې ثباتي او د مرکز نه نه اطاعت ورځ په ورځ زیات شو ، چې په نتیجه کې د یو بهرني نیواکګر ځواک او د هغه پواسطه په افغانستان کې منع ته راغلي ګوډاګي حکومت په مقابل کې په ټول افغانستان کې سر تر سرې ملي قیام منع ته راغی .

د دې سره سم نورو بهرنيو هيوادونو هم د شوروي يرغلگروځواکونو په مقابل کې د افغانستان د خلکو د مقاومت سره د مرستې لپاره ميدان ته راوړاندېدل. په دې ډول د افغانستان مساله که د شور د وسله وال پاڅون نه د جدي د شپږمې نيتې پورې يوه کورنۍ مساله گڼل کيده ، د جدي د شپږمې نيتې نه وروسته يوه نړيواله مساله شوه. مخکې که د حکومت او کورنيو مخالفينو تر منځ جگړه وه ، نو د جدي د شپږمې نيتې نه وروسته د افغانستان خلک د يو بهرني يرغلگر پوځ سره چې د دوی پر هيواد يې تيري کړې و مخامخ شول. که مخکې د نړۍ نورو هيوادونو د افغانستان مساله يوه کورنۍ مساله گڼله ، نو د شوروي پوځ پواسطه د افغانستان اشغال نوره کورنۍ مساله نه گڼل کيده او د اشغالگر پوځ په مقابل کې نړيوالو د افغانستان د خلکو سره مرسته خپله دنده بلله.

په دې ډول د افغانستان کورنۍ مسألې نړيوال خصلت غوره کړ . افغانستان نور نه يواځې د شورويانو او افغانانو ترمنځ د جنگ ډگرو ، بلکې د نړيوالو او سيمه ايزو تضادونو د ټکر ډگر هم وگرځيد . افغانان نه يواځې د خپلې خپلواکۍ لپاره و جنگيدل ، بلکې په نړۍ کې د شوروي ضد ځواکونو د پلانونو چې شوروي کمزوری او له پښو وغورځوي ، د جگړو د سر تيرو په حيث وظيفه سرته ورسوله . چې په همدې ډول يې نه يواځې ځان د شورويانو د تسلط نه خلاص کړ ، بلکې د سيمې هيوادونه يې د دوی له گواښ نه وژغورل او د افغانانو د دې سربښندنو له برکته په اسيا او اروپا کې گڼ شمير هيوادونو د شوروي د ټوټې ټوټې کيدلو له امله خپل استقلال او ملي حاکميت ترلاسه کړ . که افغانستان په کنډوالو بدل شو او په ميليونونو افغانان له منځه ولاړل دا نه يواځې د ځان لپاره وو ، بلکې د سيمې او نړۍ لپاره هم وو .

نو ځکه او س نه ښايي چې افغانستان د نړۍ د پام نه وغورځيږي . همدارنگه به د اخلاقي پلوه ټولو نړيوالو او په خاص ډول د هغو

هيوادونو لپاره سمه نه وي، کله چې افغانان د دوی د اهدافو لپاره جنگيدل مرستې يې ورسره کولې او کله يې چې اهداف تر سره شول ، نو ځانله يې پرېږدي چې د جنگ په اور کې تل تر تله وسوزيږي او هرڅه يې د نابودۍ د خطر سره مخامخ شي .

اوس به دې ته راشو چې که شورويانو پر افغانستان تيري نه وای کړی آیا د ا هيواد به بيا هم د دې تراژيدۍ سره مخامخ شوی وای ؟ د ۱۳۵۸ کال د جدي د شپږمې نيتې د شورويانو د تيري نه مخکې د هغه وخت حکومت د جرگو او روغې جوړې لار خپله کړه . په کونړ کې چې د حکومت مخالفينو لومړی تر هربل ځای د حکومت پر ضد وسله وال غبرگون وبنود د جرگو مرکو پروسه روانه شوه . خو جرگې د کونړ د سپين گيرو او قومي مشرانو نه جوړې او کونړ ته د مخالفينو سره د روغې جوړې لپاره وليږل شوې . د سليمي په نوم د ساپو د قام يومشر چې د ۱۳۲۴ کال د حکومت پر ضد د ساپو د جنگ مشر هم و له مزار شريف نه د جرگې لپاره راوغوښتل شو او کونړ ته د نورو سپين گيرو او مشرانو سره يو ځای وليږل شو . دا جرگه ډيره مؤثره وه او نژدې و چې په کونړ کې روغه جوړه منځ ته راشي . د حکومت باصلاحيته استازی هم د روغې جوړې لپاره کونړ ته روان و . که شورويانو تيري نه وای کړی نو کونړ کې سوله ټينگيدله .

په دې ډول باميانو او بدخشان ته ، چې هلته هم څه مخالفتونه موجود وو ، د روغې جوړې د جرگو بندوبست کيده او هلته هم سوله ثبات منځته راتلل ، چې د شورويانو د تيري په اساس د روغې جوړې دا ټولې هلې ځلې په سيند لاهو شوې .

همدارنگه د جدي د شپږمې نيتې د شورويانو يرغل نه مخکې ، د افغانستان حکومت غوښتل د پاکستان سره خپل اړيکي ښه کړي او په دې توگه هم په پاکستان کې د مهاجرو افغانانو سره روغه جوړه وکړي او هم د دې لارې نه د غربي هيوادونو سره خپل اړيکي نورمال او دوستانه

کړي. د همدې مقصد لپاره د پاکستان د هغه وخت د خارجه چارو وزیر آغا شاهي د جدي پر ۸ نيټه بايد کابل ته راغلی وای او د دواړو هیوادونو تر منځ د دوستانه اړیکو په ټینګیدو یې د افغاني مقاماتو سره خبرې اترې کړې وای او د دواړو هیوادونو د مشرانو د ملاقات او دوستۍ د تړون لاسلیک لپاره یوه مسوده جوړه شوي وای.

خو کله چې شورویان د خپلو اجنټانو پواسطه د حفیظ الله آمین د حکومت د دې پلانونو نه خبر شول ، نو یې د هغو توطیو او کودتاگانو ، چې د دې حکومت د رانسکورولو لپاره جوړولې سربیره په مستقیم ډول نظامي له شرمه ډک تیري ته ملا وتړله او ټولې نړۍ ته یې مخ تور شو. د شورویانو د دې خاینانه عمل پواسطه په افغانستان کې د روغې جوړې ټولې هلې ځلې ، چې د بریالیتوب درشل ته رسیدلې وې ناکامې شوې او د افغانانو د تراژیدۍ توره شپه له همدې ځای نه پیل شوه چې لا تر اوسه د سولې د سبا راتلو ته باید ډیرې ستونزې وګالل شي او اوږده لار ووهل شي.

*- د الیکټرونیک د ۱۳۷۳ کال د جدي په ۱۰ نيټه په پېښور کې د ارمان په جريدده کې خپره شويده.

په افغانستان کې: اوسنی وضعه څرنگه منځ ته راغله؟ *

د جدي د میاشتي شپږمه نیټه زموږ د گران هیواد افغانستان د خلکو لپاره یوه توره د ستونزو، دردونو او کړاوونو ډکه ورځ ده. دغه ورځ په حقه د شلمې پیړۍ د ناتار او فاجعې په نوم یاده شوې ده. د نن څخه پوره ۱۵ کاله د مخه د ۱۳۵۸ کال د جدي میاشتي په شپږمه نیټه زموږ د آزاد، خپلواک او ناپیلي هیواد پر سپیڅلې خاوره باندې د پخواني شوروي اتحاد نیواکگرو لښکر و د ټولو نړیوالو منل شوو نورمونو پر خلاف له خیانت څخه ډک وسله وال تیری وکړ. د روسانو د دغه تیري او یرغل له امله زموږ هیواد او خلکو ته خورا زیات او نه جیره کیدونکي مادي او معنوي زیانونه ورسیدل.

پر افغانستان باندې د روسانو د تیري او یرغل هدف دا و، چې هغه تر خپلې واکمنۍ لاندې راولي او د تل لپاره یې د خپلې شوروي امپراطورۍ یوه برخه وگرځوي. خو روسانو ته دا حقیقت هم خورا ښه څرگند و چې په ازادۍ او خپلواکۍ مین افغانان د مریتوب او د پردیو لاس لاندې ژوند څخه مرگ ډیر ښه بولي او د ښکیلاکگرو او نیواکگرو پر ضد جگړه د افغانانو په ملي دود او کرکتر بدله شویده. نو په دې دلیل دوی افغانانو باندې په غیر مستقیمه توگه د یولاسپوڅي رژیم پواسطه د واکمنۍ او حکومت کولو په لټه کې شول. هم روسانو او هم پخپله هغې رژیم چې ددوی پواسطه په افغانانو تپل شوی و خورا زیاتې هلې ځلې او هڅې وکړې چې نوموړي رژیم ته افغاني ملي هویت ورکړي او د افغانستان د زیارکښو پرگنو د گټو ساتندوی او مدافع یې معرفي کړي. خو لمر په دوو گوتو پتیدلای نه شي افغانانو ډیر ژر د دې رژیم اصلي ماهیت درک کړ او ورته په ډاگه شوه چې هغه یې د روسانو د گواکي او تالي څټي څنې بل څوک نه دی. نو په دې سبب افغانان په ټول هیواد کې د

روسانو او د هغوئ د لاسپوڅي رژيم پرضد را و پاريدل او په بې سارو سختو او بې امانه جگړو يې پيل وکړ .

همدا ډول پر افغانستان باندې د روسانو تيري نه يواځې د دوي پرضد د کرکې ، غوسې او مقاومت او غچ اخستنې جگړو توپاني څپې په غورځنگونو راوستلې ، بلکې د نړيوالې ټولنې او په تيره بيا اسلامي او د ازادې نړۍ د هيوادونو د خلکو د خواشيني ، کرکې او غوسې د اور لمبې هم اوچتې شوې . د نړۍ زياتو هيوادونو پر ازاد ، خپلواک ، ناپييلي ، سوله غوښتونکي او د ملگرو ملتونو د سازمان وفادار غړي هيواد افغانستان باندې د روسانو يرغل سخت وغندلو . د ملگرو ملتونو عمومي اسامبلې پريکړه وکړه چې بايد روسي نيواکگري لښکرې ډير ژر له افغانستان نه ووځي ، افغاني کډوال دې په درناوي سره بيرته خپل هيواد ته راستانه کړل شي او د افغانستان د سياسي واکمنۍ او قدرت مسله په جگړه کې د ټولو ښکيلو اړخونو ترمنځ د خبرو اترو او ديالوگ له لارې اواره او حل کړل شي . د ملگرو ملتونو عمومي اسامبلې او د امنيت شورا دا پريکړه هم وکړه چې ملگري ملتونه دې د افغاني کډوالو او مهاجرينو سره چې شمير يې يواځې په پاکستان او ايران کې نژدې پنځو ميليونو کسانو ته رسیده انساني مرستې پيل کړي .

د نړۍ ډيرو هيوادونو د افغانستان د مقاومت له غورځنگ سره چې د روسي نيواکگرو او دهغوئ د لاسپوڅي رژيم پرضد يې د جگړې او مبارزې جنډه اوچته کړې وه زياتې مادي او معنوي مرستې پيل کړې . د افغانانو د سرښندنو او بې دريغه جگړو ، د نړيوالې ټولنې او دوستو او سوله غوښتونکو هيوادونو د زياتو او سخاوتمندانه مادي او معنوي مرستو په نتيجه کې نه يواځې روسي لښکرې له افغانستان نه وتلو ته اړ شوې بلکې د شوروي اتحاد نوم ، د روس ستره امپراطوري او همدارنگه د هغې نړيوال نظام د سوسيالستي کمپ په نوم هم درې وړې شول . په

افغانستان کې د روسي لښکرو ماتې او له دې هيواد ځنې د هغوئ وتلو ته اړ ايستل او په همدې ډول د روسي امپراطورۍ درې وړې کيدل ټول هغه عوامل دي چې په نړيواله سطحه يې د افغانانو او د دوی د مقاومت د جگړو اعتبار او پرستيژ ډير اوچت کړ. له افغانستان څخه د روسې د لښکرو له وتلو وروسته د ټولو افغانانو او د دوی د دوستانو دا هيلې په غوړيدو شوې چې گوندي د ملگرو ملتونو د هلو ځلو په نتيجه کې به په دغه جگړو ځپلي او په کنډواله بدل شوي هيواد کې سوله او سياسي ثبات منځته راشي او د جگړې د ويجاړو ونکي او سوزوونکي اور لمبې د تل لپاره مړې شي. د افغانستان د مسألې د سياسي حل لپاره د ملگرو ملتونو د پلان اساسي ټکي دا و، چې په جگړه کې د ټولو بنکيلو اړخونو او افغاني سياسي گوندونو، سازمانونو، ملي او قومي شخصيتونو په گډون يو داسې پراخ بنسټه مؤقتي حکومت جوړ شي چې ټولو افغانانو ته د منلو وړ وي او وکولای شي چې په هيواد کې سوله او سياسي ثبات منځ ته راوړي او په نژدې راتلونکې کې د يوه انتخابي حکومت منځته راتگ ته لاره اواره کړي.

خو له بده مرغه نوموړی پلان د عمل په ډگر کې پلې نه شو او ځينو معلوم الحاله کړيو د هغه پر ضد توطئه وکړه او د ناکامۍ سره يې مخامخ کړ. په همدې وخت کې د هيواد په شمالي ولايتونو کې د جنرال عبدالرشيد دوستم اوزبک مليشو، چې د نجيب الله د دولتي پوځونو يوه برخه وه، د نوموړي د حکومت پر ضد د نورو سياسي ډلو سره يوځای د شمال د غورځنگ په نوم په وسله واله جگړه پيل وکړ. د شمال په غورځنگ کې د عبدالرشيد دوستم او سيد منصور نادري پر مليشاو سر بيره د عبدالعلي مزاری په مشرۍ د هزاره گانو د وحدت گوند، د احمد شاه مسعود په مشرۍ د نظار شورا او جمعيت تنظيم او همدارنگه د اسلامي حزب او نورو تنظيمونو يوشمير قوماندانان هم شامل وو. د شمال غورځنگ د

هیواد په شمالي ولایتونو کې د نجیب الله د حکومت د راپرځولو وروسته خپل یو شمیر وسله وال ځواکونه د احمد شاه مسعود تر قوائدنې لاندې د هیواد پلازمینې د نیولو لپاره د کابل په لور وځوځول او په لنډ وخت کې چاریکارو ته راوړسیدل. همدا ډول په دې مهال کې د نجیب الله دولتي واکمني په کابل کې هم پای ته ورسول شوه او د وطن گوند سیاسي بیورو د هیواد د چارو واگې په لاس کې ونيولې. سیاسي بیورو سر بیرته پر دې چې مجاهدینو ته یې د دولتي واکمنۍ د ژر لیرېد لپاره خپله تیاري څرگنده کړه، دا پریکړه هم وکړه، چې ټول دولتي پوځي جزو تامونه دې خپلې جنگي وسیلې او مهمات او همدارنگه خپل ځایونه او ځانونه د نظار شورا او جمعیت قوماندانانو ته وسپاري او د گلبدين حکمتیار اسلامي حزب قوماندانانو ته دې د پورته یادو شوشیانو له ورکولو نه کلکه ډډه وشي. او که په کوم ځای کې د جمعیت تنظیم قوماندانان موجود نه وي، نو بیا دې نوموړي شیان د تنظیمونو گډې شورا او یا یو کوچني او کمزوري تنظیم ته ورکړل شي. په همدغه وخت کې د تنظیمونو مشران د پاکستان، سعودي عربستان او یو شمیر نورو هیوادونو د استازو په گډون په پېښور کې سره جرگه شول او د دولتي واکمنۍ د تر لاسه کولو موضوع تر څیړنې او غور لاندې ونيوله. په دې جرگه کې پریکړه وشوه چې مجاهدینو ته د دولتي واکمنۍ له لیرېدو وروسته، لومړی صبغت الله مجددي د دوو میاشتو لپاره او ورپسې برهان الدین رباني د څلورو میاشتو لپاره د افغانستان د جمهورو رئیسانو په توگه خپلې دندې ترسره کړي. کله چې د برهان الدین رباني د جمهوري ریاست دوره پای ته ورسېږي نو باید بیا قیادي شورا، چې د تنظیمونو د مشرانو څخه جوړه ده، غونډه وکړي او نوی جمهور رئیس وټاکي.

د چور، تالا، مرگ ژوبلې او ورانۍ څخه د کابل ښار او د هغه د اوسیدونکو د خوندي ساتلو په خاطر داسې په نظر کې وو چې تر څو په

کابل کې د مجاهدينو حکومت جوړ شوی نه وي او د ښار د خوندي ساتلو لپاره امنيتي ځواک منځته راغلی نه وي ، تر هغې پورې بايد د جهادي تنظيمونو وسله وال ځواکونه پرې نه بنودل شي چې ښار ته راننوي . خو له بده مرغه مخکې له دې چې صبغت الله مجددي د دولتي واکمنۍ د ترلاسه کولو لپاره کابل ته راوړسي ، د قوماندان احمد شاه مسعود ځواکونه د متحدينو د يو شمير وسله والو ځواکونو سره يو ځای د کابل ښار ته راننوتل . د ملي دفاع او دولتي امنيت وزارتونه ، د کابل ښار نور مهم پوځي - ستراتيژيک ځايونه ، زيات شمير دولتي مؤسسې او ښاري ناحيې يې تر خپلې ولکې لاندې راوستلې . رښتيا خبره دا ده چې دولتي واکمني د احمد شاه مسعود لاس ته ورغله . کابل ته د صبغت الله مجددي د راتگ په درشل کې د شمال غورځنگ نورو غړو او همدا ډول د نورو تنظيمونو وسله والو ځواکونو ښار ته په راننوتلو پيل وکړ او پاتې پوځي جزوتامونه ، پوځي وسيلې ، واسطې او مهمات او دولتي مؤسسې او ځايونه او نورې شتمنۍ يې د غنيمت په توگه سره چور او تالاکړې . خو بايد يادونه وشي چې د شمال غورځنگ ، په تيره بيا ، د احمد شاه مسعود د نظار شورا او د عبدالرشيد دوستم وسله والو ځواکونو په گډه د اسلامي حزب وسله وال ځواکونه د کابل ښار دننه د دولتي ځايونو او مؤسسو نيولو ته پرې نه بنودل او د يوې خورا سختې او ويجاړونکې جگړې په ترڅ کې يې له کابل ښار نه باندې وتلو ته اړ کړل .

په عمومي توگه ويلاى شو چې د کابل ښار او د هغه نژدې شمالي او لويديزې برخې د شمال غورځنگ د تنظيمونو او د اتحاد اسلامي د تنظيم په ولکه کې ولويدلې . د ښار مرکزي ، شمالي او شمال لويديزې برخې د احمد شاه مسعود د نظار شورا او جمعيت تنظيم په لاس کې کيوتلې . د ښار د لويديزې خوا زياته برخه او همدا ډول د پغمان ولسوالي د اتحاد اسلامي تنظيم ونيوله . جمال مينه ، کابل پوهنتون ، ميرويس ميدان ،

سیلو، پولی تخنیک، افشار، دشت برچی او ځینې نور ځایونه د عبدالعلي مزاري او محسنی په مشرۍ د هزاره گانو د وحدت او حرکت اسلامي گوندونو په برخه شول. د مرنجان غونډۍ، زمان خان کلا، زارپه مکروریان، بالا حصار، شاه شهید، د نوې کارتې یوه برخه، د بي بي مهرو غونډۍ او همدارنگه د خواجه رواش هوايي ډگر د عبدالرشید دوستم د ملیشاو ولاسته ورغلل.

باید وویل شي چې د غنیمتونو د ترلاسه کولو په دغه اخ او ډب او مسابقه کې نورو تنظیمونو دومره زیات څه ترلاسه نه کړل. د اسلامي حزب وسله وال ځواکونه خو په ښار کې دننه فعالیت ته پرې نه بنودل شول، د باندي او ایستل شول او خپل سوق الجیش او قرارگاه یې د چهار اسیاب ولسوالۍ ته ولیږدوله. د اسلامي حزب تنظیم یواځې د کابل ښار د باندي جنوبي او ختیزي برخې په خپله قبضه کې ونيولې. په دې توگه د کابل ښار او دهغه شاوخوا د جهادي تنظیمونو ترمنځ ویشله شوه او ټول دولتي او د عامه ملکیت منقول او غیر منقول مالونه او شتمنۍ د غنیمت په نوم چور او تالاشوي.

کله چې صبغت الله مجددي په کابل کې د جمهور رئیس په توگه د چارو واگې په لاس کې واخیستې، نو احمد شاه مسعود یې په رسمي توگه د دفاع د وزیر په توگه وټاکه. د احمد شاه مسعود د دفاع وزارت په وسله والو ځواکونو کې د نظار شورا او جمعیت تنظیم وسله وال ځواکونه، د پخواني رژیم د کابل گارنیزون، دولتي امنیت وسله وال ځواکونه او د اتحاد اسلامي ځینې قطعات، د منصور نادري او عبدالرشید دوستم ملیشا شامل وو.

کومې جگړې چې د کابل په ښار کې د مجاهدینو د وسله والو ځواکونو تر منځ وشوې زیاتره د احمد شاه مسعود د دفاع وزارت د پوځي ځواکونو اود اسلامي گوند د وسله والو ځواکونو تر منځ پېښې شويدي. خو د

اتحاد اسلامي تنظيم او هزاره گانو د وحدت گوند تر منځ هم زياتې نښتې شويدي. په همدې ډول د دولتي يا ملي دفاع وزارت او وحدت گوند د وسله والو ځواکونو تر منځ هم خونړۍ جگړې او نښتې منځ ته راغلې دي. د دغو جگړو عمده هدفونه دا وو چې يا دوی يو او بل له منځه يوسي او سياسي واکمني تر لاسه کړي او يا قومي، ژبني او مذهبي تعصبونو او بې اتفاقيو ته لمن ووهي. د دولتي ځواکونو او گلبدين حکمتيار ځواکونو تر منځ جگړې زياتره د دولتي واکمنۍ او قدرت په سر باندې منځ ته راغلي دي. په داسې حال کې چې د وحدت گوند او اتحاد اسلامي تنظيم تر منځ جگړې د قومي، ژبني او مذهبي تعصبونو ته د لمن وهلو له امله پېښې شوې دي،

په دې جگړو کې له هر راز درنو وسلو څخه لکه توپونه، هاوانونه، هر راز راکيټونه او هوايي بمباريو نه کار اخستل شوی دی. دغه وړاندوونکې جگړې زياتره د ښار دننه د خلکو څخه په ډکو سيمو کې پېښې شوې دي. چې خورا زيات ملکي او بېگناه کسان پکې وژل شوي، معيوب شوي او کورونه او نورې شتمنۍ يې له منځه تللي دي. د دې جگړو له امله د کابل ښکلی ښار په يوه مخروبه او کنډواله بدل شوی دی.

که څه هم د هيواد په ولايتونو کې د کابل په پرتله جگړې او شخړې دومره زياتې نه دي، خو د دې سره سره هلته هم حالات پوره خراب او کړکيچن دي. د هيواد شمالي ولايتونه د پدخشان او تخار څخه پرته، نور زياتره د عبدالرشيد دوستم د مليشاو په لاس کې دي. د بدخشان ولايت د جمعيت د ځواکونو او د تخار ولايت او د کندز ولايت ځينې برخې د احمد شاه مسعود د نظار شورا په لاس کې دي. هرات، بادغيس او غورات د جمعيت تنظيم د قوماندان اسماعيل خان په ولکه کې دي. په کندهار کې د تنظيمونو گډه شورا واکمنه وه، خو اوس دولتي واک د طالبانو په لاس کې دی. د غزني په ولايت کې قاري بابا واکمني کوي، چې د دولت سره

هم ښي اړيکې لري . د پکتيا او خوست په ولايتونو کې د تنظيمونو شوراگانې د چارو واگې په لاس کې لري ، خو واليان يې د دولت له خوا ټاکل شوي دي . د ننگرهار په ولايت کې د چارو واگې د تنظيمونو د شورا په لاس کې دي . خو د ننگرهار والي حاجي عبدالقدير د مولوي خالص د تنظيم قوماندان هلته زيات د نفوذ خاوند دی . د کنړ د ولايت د چارو واگې د سلفيانو په لاس کې دي . د لغمان ولايت د چارو واگې د حزب اسلامي او د پروان ولايت د چارو واگې د احمد شاه مسعود د نظار شورا په قبضه کې دي . د هيواد په مرکزي برخه باميانو کې د هزاره گانو د وحدت گوند واکمن دی او په ارزگان کې د هغه سيمې قومي کسان حکومت کوي . په عمومي توگه ويل کيدای شي چې په هيواد کې واحد مرکزي حکومت ، واحد زعامت او رهبري وجود نه لري ، د ولايتونو او مرکز ترمنځ اړيکي شلیدلي دي او د ځينو مواردو پرته د ولايتونو ترمنځ هم اړيکي پرې شوي دي .

لنډه دا چې په ټول هيواد کې د تمدن ښې او اثار د بشپړې نابودۍ په درشل کې دي . هيواد د فرش شوو ماینونو ځنې ترخولې پورې ډک دی ، چې د ډيرو خلکو ژونديې د خطر او گواښ سره مخامخ کړی دی . د تنظيمونو د مشرانو د شخصي گټو او سياسي واکمنۍ او قدرت غوښتنې او همدارنگه د بهرنيو ، په خاص ډول د گاونډيو هيوادونو د لاسوهنې ، د واحد مشرتابه او واحد مرکز نشتوالي له کبله هيواد د وړانوونکې او تباه کوونکې کورنۍ جگړې په اور کې سوزي . که د جگړې دغه سوزونکې او سرکښ اور مهار نه شي ، نه به افغان پاتې شي نه به افغانستان . له دې امله د هر افغان ملي او اسلامي دنده ده چې د بربادۍ او نابودۍ ځنې د خپل هيواد د ژغورلو په خاطر د هيڅ ډول هڅو او هلو ځلو نه ځان ونه سپموي .

په دې لار کې مؤثر او اغيزمن گام هغه وخت پورته کيدای شي ، چې ټول ملي هيواد پال او د سولې او دموکراسۍ پلوي ځواکونه په يوې پراخه د سولې او ملي يووالي جبهې کې سره راغونډ شي او د افغانستان د مسألې د سياسي اواري او د ملگرو ملتونو د پلان د عملي کيدو لپاره هر اړخيزه او نه سترې کيدونکې مبارزه وکړي او يو ملي اسلامي مرکزي حکومت ، چې د ټولو افغانانو ملاتړ ورسره وي ، منځته راوړي .

*- دا ليکنه د ۱۳۷۳ کال د جدي په ۱۰ نيټه د آرمان د جريدې په ۳ گڼه کې خپره شویده .

څرنگه افغانستان ؟ *

د افغانانو ټاټوبي پښخه زره کلن تاريخ لري او ډيرې توډې سړې او لوړې او ژورې يې ليدلي دي . خو هيڅکله به د دومره ستر او اوږد ناتار او تورتم سره نه و مخامخ شوی ، په کلونو کلونو يې رڼا په سترگو ونه ليدله او لا هم هيڅوک نه پوهيږي چې څه به کيږي او څه وخت به پکې د نيکرغی د لمر وړانگې ، چې دې خپل شوي او خاورو سره يو شوي ولس ته بيا ژوند وبنسي ، وځليږي او د سولې کوتره پکې په غورځيدو او نڅا شي . په افغانستان کې لوړو ژورو تل دسيمې او نړۍ پر هيوادونو تل خپل تاثير اچولې ، له خونښو او برياوو نه يې د سيمې خلک خوښ او بريمن شوي او له کړاوونو نه يې د گاونډي اوسيمې خلکو ستونزې او کړاوونه ليدلي دي .

که دا پنځلس کاله افغانستان د جنگ په اور کې سوزي او سوله او ثبات پکې له منځه تللی دی ، نو په گاونډيو هيوادونو او سيمه کې هم تر ډيرې اندازې د نيکمرغی دا پرېسته ناروغه او کمزورې شویده . بې ثباتي زياته شوې او د هيوادونو او قومونو تر منځ د جنگونو اور واره وار په وار بليږي او کله خو يې لمبې تر اسمانه هم رسيږي . په خاص ډول هغه هيوادونه خو هيڅ خوندي نه دي پاتې شوي ، او پاتې به نه شي ، چې د افغانانو جونگړې ته يې اور اچولی او يا يې دې اور ته لمن وهلې ده .

شوروي ، چې زمونږ دې سپيڅلې خاورې ته په خيرنو سترگو وکتل او د جگړو اور يې پکې بل کړ ، دومره سپک او بې وزله شو ، چې نه يواځې ستر پاتې نه شو . بلکې ټوټې ټوټې او لټار شو ، امپراطوري يې له منځه ولاړه او نژدې ده چې روسيه هم درې ورې شي . د افغانانو د تراژيدۍ اغيز ټولې نړۍ ته رسيدلی دی او که دې تراژيدۍ ته د پای ټکی نه ايښودل کيږي ، نو ټوله نړۍ او په خاص ډول گاونډي اود سيمې هيوادونه به هرو

مرو ددې زهرو مزه خکي او بيا به وخت تير وي . دا چې د نړۍ په ډيرو هيوادونو کې سوله او ثبات کمزوری شوی ، د مخدره موادو استعمال او قاچاق ډير شوی او تروريزم لوړ پړاو ته رسيدلی دی ، د افغاني تراژيدۍ هغه پاتې شونې دي . چې د دې ناروغه وجود نه يې د مرض په ډول نورو ته سرايت کړی او کوي يې .

بنه به دا وي چې ټوله نړۍ نور د افغانانو په دې ناسور تپ پټۍ کېږدي او مالگه پرې ونه دوړوي او پر دې بده ورځ يې خوشاله نه شي . اوس چې د افغانستان لپاره د ملگرو ملتونو خاص استازی ، محمود مستيري خپلې هلې ځلې بيا پيل کړيدي چې زموږ په هيواد کې سوله او ثبات منځ ته راشي ، د ټولو افغانانو او په خاص ډول د هغو ډلو دنده ده چې د دې فرصت نه په گټې اخستو سره د خپلو ټولو هغو عملونو چې وطن يې د نابودۍ دکندي پوښې ته رسولی دی يو څه جبيره وکړي . دا خو په جنگ کې ټولې دا بنکيلې ډلې دي چې زموږ په هيواد کې يې سوله او ثبات له منځه وړی دی ، که چيرته دوی جنگونه ونه کړي سوله پخپله ټينگه ده .

دا خو همدا افغانان دی چې د يوبل سره جنگونه کوي او افغانستان يې دې حالت ته رسولی دی . که دوی د خپلو گټو لپاره جنگيږي او يا د نورو په لمسه د پرديو گټو لپاره جنگيږي ، خو همدوی دي چې جنگيږي او افغان ملت ته د جنگ لومړني مسؤلين دي . همدارنگه هغه بهرني هيوادونه چې په افغانستان کې د جنگ اور ته لمن وهي او دخپلو غرضونو له مخې نه غواړي زموږ په هيواد کې سوله او ثبات منځ ته راشي ، هم د جنگ په اوږدو کې او زموږ د وطن په وړاندو کې زموږ کړيدلی او رپريدلی ولس ته مسؤول دي او يوه ورځ نه يوه ورځ به د خپلو دې گناهونو کفار وړکوي .

ملگري ملتونه او دنړۍ نور هيوادونه ، چې ځانونه د افغانانو خواخوږي بولي ، کولای شي دټولو سوله غوښتونکو افغانانوسره يوځای په دې

جنگ خپلي هيواد کې د سولې په راوستو کې مرسته وکړي. په جنگ کې بنسټيز اړخونه قانع کړي چې نور خپل هيواد وال ونه وژني او خپل وطن وران نه کړي. هغه څوک چې سوله نه غواړي او کله په يوه بهانه او کله په بله بهانه د جنگ د اوږدېدو لپاره هلې ځلې کوي، نه يواځې بايد زموږ د کړيدلو وطنوالو د مقاومت سره مخامخ شي، بلکې ملگري ملتونه او نور د دموکراسۍ او سولې پلويان هيوادونه زموږ په هيواد کې د سولې په دفاع کې ودرېږي او له جنگ غوښتونکو سره مخالفت وکړي او د سولې د يو ځواکمن غورځنگ په منځ ته راتگ او د جنگونو په مخنيوي کې د افغانستان د جنگ خپلو خلکو سره مرسته وکړي.

اوس افغانستان نه يواځې پخپله په اور کې سوزي، بلکې د سيمې او نړۍ د هيوادونو لپاره د بې ثباتۍ، مخدره موادو استعمال او قاچاق او تروريزم په منبع بدل شوی دی، چې ژر وي او که لږ وروسته د ملگرو ملتونو او ټولو هيوادونو لپاره داسې ناخوالې رامنځته کيدای شي چې بيا به له هر چا نه لار ورکه وي. که اوسنۍ وضعه په افغانستان کې همداسې دوام مومي او يا يې بحران لاپسې ژورېږي او ډيرېږي، نو د داسې چاودنې امکان هم شته چې د سيمې او نړۍ ثبات د سترگواښ سره مخامخ کړي.

نو افغانستان بايد څرنگه وي؟ څرنگه افغانستان کيدای شي د ټولو په گټه وي؟ يواځې هغه افغانستان چې د افغانانو لپاره وي کيدای شي هم د افغانانو، هم د گاونډيانو او هم د سيمې او نړۍ لپاره گټور ثابت شي. ملگري ملتونه بايد هلې ځلې وکړي چې په افغانستان کې داسې يو حکومت منځته راشي، چې د ټولو خلکو ملاتړ ورسره وي. د افغانانو له خوا جوړ او د افغانانو لپاره کار وکړي. يواځې همداسې افغان حکومت کولای شي په افغانستان کې سوله او ثبات ټينگ کړي او د بشر د حقوقو په کلک رعايت سره د ټولو ټولنيزو فسادونو او په خاص ډول د مخدره

موادو د قاچاق او استعمال او تروريزم جرړې وکاري ، د نړۍ د ټولو
هيوادونو او په سرکې د گاونډيو او اسلامي هيوادونو سره دوستانه
اړيکې ټينگې کړي.

*- داليکنه د ۱۳۷۳ کال د جدي په ۲۰ نيټه د ارمان د جريدې په ۴ گڼه کې
خپره شوې ده.

افغانستان: د افغانانو نه ټوټې کیدونکې گډه کور *

زموږ لرغونې ټاټوبي د پنځه زره کلونو نه زیات د لوړو ژورو سره یوځای داسې اوږد تاریخ لري چې پکې بې شمیره خوبنیو او غمونو ، سوکالیو او تنگسو ، پرمختگونو او په شا تلو ځان وخت په وخت راڅرگند کړی دی ډیر ځله د پردیو یرغلونو او تاراکونو سره مخامخ شوی او هم بې ډیر شمیر فاتحان د تورې ، پوهې او قلم خاوندان په خپلې غیږې کې روزلي دي ، چې نه یواځې افغانانو ، بلکې سیمې او نړۍ ته د سترو خدمتونو مصدر گرځیدلي دي.

دلته مختلف قومونه میشت دي او د ورونو په شان ژوند کوي او خپل هیواد ورته د مور حیثیت لري . پښتون وي که تاجک ، هزاره وي که ترکمن یا ازبک ، بلوڅ وي که پشه یې وي یا نورستاني او یا نور ، ټولو ته افغان وایي او افغانیت ورته د خپل قومیت نه لوړ دی . دوئ لومړی ځان ته افغان وایي او بیا پښتون ، تاجک ، هزاره ، ازبک او نورو قومونو پورې ځان تړي .

د دې ټاټوبي په جوړولو او ابادولو باندې ټول مکلف دي ، خود وړانولو حق یې هیڅوک نه لري . د دې هیواد په هر ځای کې چې اوسېږي او په هر قوم پورې چې تړلی وي افغان دی او د افغانستان له نیکمرغۍ او بد مرغۍ نیکمرغه او بد مرغه کیږي . نو ځکه هیڅ قوم یا ډلې ته نه بنایي چې ځان د دې هیواد یوازینی واکدار او برخه ټاکونکی وگڼي .

ټول افغانان حق لري چې د خپل هیواد په سیاسي برخه لیک کې کارنده ونډه واخلي . په خاص ډول اوس چې زموږ د ټاټوبي شتوالی د پردیو د لاسوهنو له امله د کورنیو منځته راغلو ستونزو او اختلافونو پر بنسټ له سترگوانس سره مخامخ دی ، نه یواځې حق لري ، بلکې مکلفیت لري

چې له اوسنیو ستونزو نه د وتلو او خپل هیواد د ژغورلو لپاره په ټول اړوندو نړیوالو او کورنیو هلو ځلو کې فعاله برخه ولري .

د تاریخ په اوږدو کې ، کله چې زموږ هیواد له ستونزو سره مخامخ شوی دی ، افغانانو په ګډه له ستونزو نه د وتلو لپاره لاسونه یو کړي دي ، او کله چې یو شوي دي ، نه یوازې دا چې د هر ډول ستونزو نه یې ځان ژغورلی بلکه ستر بریالیتوبونه یې تر لاسه کړي دی او تاریخ یې جوړ کړی دی .

افغانان ډیر ځله د پردیو تاراکونو او توطیو سره مخامخ شوي دي ، چې نه جبرانونکي زیانونه یې ګاللي دي . یو له هغو تاراکونو نه چې د افغانانو ملا یې ماته کړې او تر اوسه لا هم ځان نه شي سمولای د انګریزي استعمار تاراک و . خو شوروي تیري کوونکو پر افغانانو داسې ناتار راوست ، چې په خپل معاصر تاریخ کې یې نه ولیدلی . نه یوازې دا چې دسترو ځاني ، مالي او معنوي قربانیو په ورکولو سره یې ټول ټولنیز بنسټونه ونړیدل ، بلکه د هغه جنګ او توطیو له امله چې له بهر نه پرې وتپل شول زموږ د هیواد موجودیت یې دستر ګواښ سره مخامخ کړی دی .

که افغانان یو نه شي او په شریکه د جنګ اور مړ نه کړي او داسې یو حکومت جوړ نه کړي چې د ټولو افغانانو ملاتړ ورسره وي ، دا توطیې کیدای شي زموږ د هیواد ځمکنۍ بشپړتیا په خطر کې واچوي . په دې کې شک نه شته تر اوسه چې کوم ناتار پر افغانستان راغلی او د هیواد ځمکنۍ بشپړتیا یې له ګواښ او خطر سره مخامخ کړې ده د بهرنیو تیري کوونکو توطیې وې . هیڅکله رښتینو افغانانو داسې کار نه دی کړی چې په خپل لاس دې خپل وطن ټوټې ټوټې کړي او په کور کې کورګي جوړ کړي .

افغانان په يو داسې افغانستان کې اوسېږي چې د زرگونو کلونو راهيسې خپل ځانگړي حدود او تاريخ لري. که ځينې افغانان په نورو هيوادونو کې په مؤقت ډول ژوند کوي، بيا هم ځان افغان بولي او همدا افغانستان خپل وطن او ټاټوبي گڼي. که څوک نه غواړي چې په افغانستان کې ژوند وکړي، نو کولای شي چې د ټولو نړيوالو منل شوو قوانينو سره سم په هر بل هيواد کې چې غواړي ژوند وکړي، خو هيڅوک دا حق نه لري چې زموږ دا لرغونې، له وياړه ډک افغانستان په ټوټو ووېشي. افغانستان د افغانانو گټه کور دی او څوک چې په دې شريک کور کې ژوند کوي هغه ټول افغانان دي.

اوس چې د روژې مبارکه مياشت په تيريدو اود مسلمانانو اختر په رارسيدو دی بنايي، چې افغانان له دې مبارکو ورځونه په گټه اخستو سره د اسلام د مبین دين د ارشاداتو سره سم په خپلو کې سره يو شي، موجودې ستونزې ليرې کړي او د يو پراخ بنسټه حکومت په جوړيدو سره خپل هيواد له تباهي نه وژغوري.

*- دا ليکنه د ۱۳۷۳ کال د حوت پر ۱۰ نيټه د ارمان جريدې په ۸ گڼه کې په پېښور کې خپره شویده.

په افغانستان کې د سولې پراخ بنسټه جبهه يا د سولې ضامن *

دا چې ولې د سولې لپاره هلې ځلې کومې نتيجې ته نه رسيږي؟ داسې يوه پوښتنه ده چې د ډيرو درديدلو او سولې ته تړو افغانانو په زړونو کې تيريږي. خو که واقعيتونو ته ځير شو، نو به پخپله قانع شو، چې د سولې پلوي ځواکونه لا تر اوسه تيت او پرک او تر ټولو مهمه خبره داده چې منظم او متحد عمل نه کوي.

ددې لپاره چې په افغانستان کې يوه رښتيني سوله ټينگه شي، بايد تر هر څه لومړې د سولې د يوې پراخ بنسټه جبهې لپاره، چې پکې ټول سوله غوښتونکي ځواکونه د يو واحد سياسي پلا تفرم په شاوخوا راټول شي، کار وشي. په دې لار کې نه يواځې هغه کسان او کړې اغيزمنې دي چې په دې تيرو کلونو کې يې د سولې د ټينگيدو لپاره هلې ځلې کړې دي، بلکې ټول هغه کسان او سياسي ډلې او جهادي تنظيمونه اود قومونو مشران او ملي روحانيون چې نور د خپل هيواد د وړانيدو ننداره نه شي کولای، کولای شي د سولې د يو واقعي غورځنگ په منځته راتگ کې خبل وړول ولوبوي.

د دې لپاره چې جنگ غوښتونکي ځانله شي کيدای شي په دې غورځنگ کې ټول هغه کسان، چې اوس سوله غواړي او د ملگرو ملتونو د سولې د پروگرام ملاتړ کوي، راټول شي. خو بايد يوشرط دا وي چې هغه څوک مخکې شي چې خلک ورته په درنه سترگه گوري، باور پرې ولري، ملاتړ تري وکړي او لمن يې پاکه وي.

هغه څوک چې په رښتيا سره غواړي په خپل هيواد کې د سولې د ټينگيدو لپاره کار وکړي، بايد د هر ډول تعصب، تنگ نظری، ځان غوښتنې او

قدرت طلبی نه پاک وي او که پوه شي چې له ده نه بل څوک مؤثر واقع کيږي ، په خپلې خوښې سره ځان شاته کړي او د سولې د مدافعانو سره د زړه له کومې مرسته وکړي او هر ډول سر بنسندونو ته تيار وي .

دا به لويه اشتباه وي چې په يو نوم او بل نوم د سولې مدافعان ځان له هغه چا نه ليري وساتي ، چې لږ تر لږه له جنگ سره مخالفت لري او د ملگرو ملتونو د سولې د پروگرام ملاتړ کوي . د سولې مخکښ يوازې هغه څوک کيدای شي ، چې د سولې د پراخ بنسټه جبهې منځ ته راوړو لپاره عملي گامونه اوچت کړي . په افغانستان کې د سولې د ټينگيدو لپاره لومړنی عملي گام د يوې داسې جبهې جوړيدل دي چې پکې بې له توپيره ټول سوله غوښتونکي ځواکونه راټول شي . پر سياسي ملي شخصيتونو او ډلو سربيره هغه جهادي قوماندانان او د تنظيمونو مشران چې نور نه غواړي وطن يې وران او د نابودۍ کندې ته ولويږي ، کيدای شي د سولې د دې پراخ بنسټه جبهې اساسي توکي جوړ کړي . د قومونو مشران ، ملي روحانيون او روښانفکران به هغه څوک وي چې د سولې په دې جبهه کې د پراخه پرگنولارښوونه کوي .

که ملگري ملتونه غواړي چې په افغانستان کې يوه رښتياۍ دايمي سوله ټينگه شي ، نو ضروري ده ، چې د سولې د داسې پراخ بنسټه جبهې منځ ته راتگ و هڅوي او مرسته ورسره وکړي . همدارنگه ملگري ملتونه بايد د افغانانو ځنې د دې تر څنگ د سولې د داسې يو پوځ جوړيدو کې مرسته وکړي چې په هيڅ يوې سياسي ډلې يورې تړلې نه وي او يواځې د ملگرو ملتونو د سولې د پروگرام د عملي کيدو لپاره د دغه نړيوال سازمان تر پاملرنې لاندې فعاليت وکړي .

په افغانستان کې د سولې د نه ټينگيدو يو بل بنسټيز فکتور د بهرنيو هيوادونو لاسوهنه ده . د دې لپاره چې په هيواد کې سوله ټينگه شي ، بايد ملگري ملتونه د بهرنيو هيوادونو نه د نه لاسوهني تضمينات

واخلي . او که کوم هیواد ترې سرغړونه کوي باید د ملگرو ملتونو د اقتصادي ، سیاسي او نظامي بندیزونو سره مخامخ شي .

ځینې کسان او ډلې خپل قدرت د جنگ په دوام کې ویني او د قدرت د بایللو له ویرې ، سولې ته غاړه نه ږدي او جنگ ته دوام ورکوي . ملگري ملتونه کولای شي په مختلفو لارو چارو دوی مجبور کړي چې د سولې پروگرام ته غاړه کیږدي .

بل مهم عامل چې په افغانستان کې د سولې په ټینګیدو کې ارزښتناک رول لوبولای شي ، هغه د افغانستان د دوستو هیوادونو دریغ دي . یو زیات شمیر هیوادونو د شوروي تیري کونکو په مقابل کې د افغانستان له خلکو سره سترې سیاسي ، نظامي او مالي مرستې کړي دي . په هر نیت چې وي ، خو د افغانانو د بیساري قربانیو او دوستو هیوادونو دې مرستو له برکته ، شوروي یرغلګرو ځواکونو ماتې وخوړه او له افغانستان نه ووتل . دا دوست هیوادونه یو بل اخلاقي مکلفیت لري او هغه دا دی : چې د افغانانو د دې دومره سربښدنو په مقابل کې له دوی سره مرسته وکړي ، چې په خپل هیواد کې سوله ټینګه او د بیا رغاونې کار پیل کړي .

هغه هیوادونه چې په افغانستان کې سوله او ثبات غواړي باید د افغانستان لپاره د ملگرو ملتونو د سولې د پروگرام ملاتړ وکړي او په هیواد کې د سولې د یوې پراخ بنسټه جبهې منځته راتلو لپاره خپلې هر اړخیزې مرستې و نه سپموي ، چې په دې توګه د افغانانو غمیزه پای ته ورسېږي .

*- دا لیکنه د ۱۳۷۳ کال د حوت پر ۱۰ نیټه د ارمان د جریدې په ۸ ګڼه کې په پېښور کې خپره شویده .

که طالبان کابل ونیسي سوله به ټینگه شي؟ *

د طالبانو غورځنگ چې یواځې شپږ میاشتې مخکې په کندهار کې پیل شو او په ډیرو کمو تلفاتو پرته له کوم مقاومت نه په لنډه موده کې د افغانستان دریمه برخه د خپل کنترول لاندې راوسته او اوس یې د کابل یوه لویه برخه نیولې ده ، د ډیرو خلکو سره د هیواد په دننه او بهر کې پوښتنې پیدا کړې دي . د دغه غورځنگ له پیل نه په عمومي ډول داسې پوښتنې موجودې وې چې: طالبان څوک دي ؟ څوک یې مشرتوب کوي ؟ څوک یې ترشا ولاړ دي ؟ او څه هدفونه لري ؟

خو وروسته له څه مودې د طالبانو د مشرانو له څرگندونو او د نورو خلکو د سترگو حال نه معلومه شوه چې د طالبانو مشران اکثرأ هغه پخواني مجاهدین دي ، چې د ځینو قوماندانو د درې کلن ناوړه چلند او د اوسنۍ ناوړه وضعې نه د راپیدا شوو ستونزو له امله د تنظیمونو سره خپل اړیکي پرېکړي او د دې ستونزو او فسادونو د له منځه وړلو لپاره راپاڅیدلي دي او په کم وخت کې یې یو ځواکمن غورځنگ چې د سیمې د خلکو ملاتړ د ځان سره لري منځته راوړی دی .

سره د دې ، چې داسې پروپیگنډې هم وشوې چې گوندې پخواني کمونستان او پخواني افسران ورسره دي ، خو دې یو هم د طالبانو د غورځنگ د پرمختگ لار و نه نیوله او نژدې ټول ځایونه یې بې له مقاومت څخه و نیول او زیاتې وسلې یې راټولې کړې . په خاص ډول کله چې د مارچ په نهمې نیتې ورته د وحدت حزب ، چې د کابل د ادارې د ځواکونو د سخت فشار لاندې راغلی وو ، خپل ځایونه د ټولو درنو وسلو سره تسلیم کړل . طالبان اوس د کابل په ښار کې دننه د دې ځواکونو سره در اډیو گانو د ویناله مخې ، د جگړې په حالت کې مخامخ پراته دي .

طالبان وايي: چې دوى د غلا، لوټمارۍ، سړي وژني او فسادونو د له منځه وړو او په ټول افغانستان کې د سولې د ټينگيدو او د يو سرتا سړي مرکزي اسلامي حکومت د جوړيدو لپاره راپاڅيدلي دي. دوى غواړي ټولې وسله والې ډلې بې وسلې کړي ترڅو د ملگرو ملتونو د پروگرام له مخې يورنيتياني اسلامي حکومت چې د ټولو خلکو استازي پکې برخه ولري منځته راشي.

طالبان وايي: چې ټولې وسله والې ډلې د دولتي ځواکونو په شمول بايد خپلې وسلې دوى ته وسپاري، ترڅو د يو بيطرفه ځواک په حيث د راتلونکي حکومت نه دفاع وکړي. دوى په راتلونکي حکومت کې د تنظيمونو د برخې اخستو سره مخالف دي او په تير وخت کې يې هم همدغه ډول موضعگيري درلوده او د استاد رباني پيشنهادونه يې په دې اړوند رد کړل.

طالبان وايي: چې دوى د ملگرو ملتونو د پروگرام نه ملاتړ کوي، خود هغه مکانيزم نه يې ملاتړ ونکړ چې تنظيمونو پکې گډون درلود. اوس چې د دولت د ځواکونو او طالبانو ترمنځ د کابل په جنوب غربي برخو کې د جنگ اور بل شوى دى، دا په گوته کوي، چې د دولت ځواکونه به په خوبنه طالبانو ته کابل پرې نه رډي. دا چې په دې جنگ کې د دولت له خوا د الوتکو په شمول ټولې درنې او عصري وسلې په کار اچول شوي دي دا مانا لري چې دوى به تر خپلې وسې پورې د خپلې بقانه دفاع وکړي او طالبانو ته به په خوبنه وسلې په زمکه کښيږدي.

آيا د کابل اداره کولای شي د طالبانو پواسطه د کابل د نيولو مخه ونيسي؟ او که طالبان کابل ونيسي نو سوله به ټينگه شي؟ په همدې ډول د امريکې د متحده ايالتو د بهرنيو چارو وزارت اعلاميه خپره کړه او د ملگرو ملتونو د هلو ځلو نه يې په افغانستان کې د يوې پراخ بنسټې انتقالي شورا د جوړيدو په خاطر بشپړ ملا تر اعلان کړ او راتلونکي

حکومت سره يې د مرستې وعده ورکړه او ټولو افغانانو او د افغانستان دوستو هيوادونو نه يې وغوښتل چې په دې لار کې ملگرو ملتونو سره مرسته وکړي . دا هغه بيلگې دي چې د طالبانو د ورځ په ورځ زياتيدونکې طرفدارۍ څرگندونه کوي .

دا چې د طالبانو تر کنترول لاندې سيمو کې خلک له ټولو پخوانيو ستونزو او کړاوونو نه خلاص شويدي او په ارامه ژوند کوي د افغانستان په ټولو خلکو کې يې د طالبانو پلويان ډير کړي دي . هغه کسان چې د کابل نه راغلي دي وايي چې دکابل عام خلک د طالبانو په راتگ خوښ دي او هغوئ د ټولو کړاوونو نه د خلاصون او د سولې د ټينگيدو يو مهم عامل گڼي . نو کله چې د طالبانو پلويان ورځ په ورځ ډيرېږي او حتی د دولت پخواني متحدين د دولت سره اړيکي پريکوي او د طالبانو ملاتړ اعلانوي او د دولتي ځواکونو تر کنترول لاندې د کابل خلک د طالبانو په راتگ خوښ وي ، بيا به هم دکابل اداره وکړای شي د طالبانو په مقابل کې د ډير وخت لپاره مقاومت وکړي ، يو څه د شک خبره ده .

خو اوس به راشو دې ته ، چې که طالبان کابل ونيسي ، سوله به ټينگه شي ؟ دا داسې يوه پوښتنه ده چې بايد غورېږې وشي . که چيرته طالبانو سره هم په دننه او هم بهر کې ملاتړ دوام وکړي ، په دې کې شک نشته چې طالبان به په داسې ځواک بدل شي چې هيڅوک به يې مخه ونه شي نيولای . خو دا په دې پورې هم اړه لري چې هغه چلند ته چې دوی يې اوس د خپل کنترول لاندې سيمو کې کوي او د خلکو ملاتړ يې ترلاسه کړی دی نور هم دوام ورکوي او که نه ؟ همدارنگه دوی به ، لکه چې څو ځلې يې مشرانو په مرکو کې څرگنده کړيده چې د هېڅ ډول امتياز غوښتونکي نه دي او يواځې د ملگرو ملتونو د داسې يو پروگرام ملاتړ کوي چې د هيواد د ټولو خلکو استازي پکې گډون ولري ، تراخه پورې

خپلې خبرې ته وفادار پاتې شي او که نه؟ دا په راتلونکي وخت پورې اړه لري چې اوس ورته ځواب له وخت نه مخکې بنسکاري .

په دې کې شک نه شته چې په افغانستان کې د يوې دوامدارې سولې منځته راتلو لپاره يو ملي ځواک ته ، چې په هېڅ يوې سياسي او نظامي ډلې پورې تړلی نه وي او ملي گټې په هر ډول شخصي ، گروپي ، سمتي او قومي گټو لورې وېولي او هر ډول امتياز غوښتنې او انحصار طلبۍ نه ځان ليري وساتي او د دموکراسۍ پر اصولو د ملگرو ملتونو د منځگړيتوب له مخې د يو پراخ پنځستېه اسلامي حکومت د منځته راتلو ملاتړ وکړي ، ضرورت دی .

آيا طالبان به وکړای شي د نورو وطنپالو عناصرو او ځواکونو سره يوځای داسې يوملي سرتاسري ځواک جوړ کړي چې د ټولو افغانانو د ملاتړ نه برخمن وي . که چيرته داسې وشول نو د سولې ډولۍ به د افغانانو جونگړې ته ، که څه هم ډيره ويجاړه شويده ، هرو مرو ورننوځي .

*- دا ليکنه د ۱۳۷۳ کال د کب پر ۲۱ نيټه (۱۹۹۵ کال د مارچ ۱۲) دارمان د جريدې په ۹ گڼه کې په پېښور کې خپره شویده .

افغان او افغانيت *

که د افغان کليمې د تاريخي او جوربنتي اړخونو نه تير شو ، نو افغان هغه چاته وايي چې د افغانستان اوسيدونکی وي او يو شمير ځانگړي صفات لري چې د هغه شخصيت جوړوي . دغه صفتونه چې د يو افغان شخصيت جوړوي افغانيت دی .

د يو افغان غوره صفات چې د افغانيت بنسټ جوړوي تر هر څه لومړی د خپلو خلکو او وطن خپلواکی ، ښه نوم ، برياليتوبونو او سرلورې سره مينه ده . د يو افغان همدا صفتونه دي چې دوئ يې د نړۍ دخلکو په نظر کې د وطنپالنې لوړې پورې ته رسولي دي . د دې خبرې تائيد ، چې افغانان وطنپالونکي او ازادي خوښوونکي خلک دي د افغانستان اونورو هيوادونو په تاريخونو کې ان د ډير پخوا وختونو نه ، شوی دی .

هغه څوک چې د افغانانو د تاريخ نه خبر دي ځان ته يې دا حق نه دی ورکړی چې د دې زړور ملت ټاټوبي ته په خبرنو سترگو وگوري . خو هغه څوک چې د تاريخ نه ناخبره اويا يې ترې پند نه دی اخستی اود افغانانو وطنپالنه اوازادي خوښوونه يې ازمويلې نه ده داسې جواب يې تر لاسه کړی دی چې په ټول عمر کې يې د پښيمانۍ سبب شوی دی .

د افغانانو وطنپالنې اوازادی غوښتنې ته انگرېزانو په سطحي سترگه وکتل او په خپلې پياوړې اردو او پکې لمر نه پريوتونکې امپراتورۍ دومره مغرور شول ، چې د افغانانو د خپلواکۍ اوازي يې ونه شو اوريدای چې پايله يې نه يوازې د دغه اردو له شرمه ډکه ماتې وه ، بلکې د دوئ د امپراتورۍ ړنگيدل اود يو زيات شمير خپلواکو هيوادونو منځته راتلل هم له همدې ځای نه پيل شول .

شوروي اتحاد ، چې د دويم نړيوال جنگ نه يې سره اردو بريالی راوتلې وه او په نورو هيوادونو باندې په پرله پسې ډول تيريو دومره پياوړی

شوی و ، چې دغه هیواد یې د نړۍ د سترو هیوادونو په قطار کې ودرولی و او په سترگو یې د پراختیا غوښتنې پردې او بستې وې ، ونه شول کړای چې د تاریخي واقعیتونو په رڼا کې پر افغانستان باندې له تیري نه ځان وژغوري دومره مات او برباد شو چې بیا به هیڅکله د شوروي په نوم هیواد د نړۍ په نقشه کې ونه لیدل شي . دا ټول له وطنپالنې او ازادۍ سره د بې شانه ډیرې مینې لرلو برکت و چې افغانانو وکولای شول په ډیر زړورتوب او سربښدنې سره د نړۍ یو ستر نظامي ځواک ته د جنګ په میدان کې ماتې ورکړي او په خپلو بې ساریو قربانیوسره بیا یوې تاریخي پېښې تکرار ته چې د یوې سترې امپراتورۍ ړنگیدل او ډیرو ولسونو ته یې له شر نه د خلاصیدلو زمینه برابره کړي .

له خپل وطن او ازادۍ سره مینه ، ننگ او غیرت ، زړورتوب ، سربښندنه په خپل هوډ ودریدل ، پتمن توب ، میلمه پالنه ، پاک لمنې او دیانت ، د ظلم او تعدی نه منل ، تیریدنه ، رښتینولي او د دروغو سره نه پخلاینه او داسې نور ډیر شمیر غوره صفتونه د یو افغان د شخصیت او په بله وینا د افغانیت جوړونکې برخې دي . هرڅوک چې افغان وي او افغانیت لري د دغو غوره صفتونو خاوند به وي . دا هغه صفتونه دي چې انسان نه ماتیدونکی کوي . نوځکه زموږ د خلکو او وطن د دښمنانو لومړۍ هلې ځلې دا وي چې له افغانانو نه افغانیت واخلي ، ترڅو یې بیا په خپلو نانځکو بدل کړي . د پردیو د لاس آلې چې دا پورته غوره صفتونه نه لري که د افغانستان اوسیدونکي هم وي ، خو افغانان یې نه شو بللی او افغانیت نه لري .

شته دی یو شمیر کسان چې د پردیو د لاس آلې دي ، د خپل وطن او خلکو سره مینه نه لري او د خپلو اکۍ او ازادۍ په قدر نه پوهیږي ، په خپل وطن او خلکو باندې ننگه نه خوري ، پت او عزت یې له لاسه ورکړی دی ، بې زړه ، ریاکار ، ډارن ، بې رحمه ، ناولي او درواغجن شوي دي . د ځان گټې

د وطن له گټو لوړې گټې ، بېگناه خلک وژني ، کورونه لوتوي ، په عامه پانگو يا پخپله خپته اچوي او يا يې نورو ته وربښي او د خپلو نیکونو ټول تاريخي وياړونه يې له منځه يوړل او يا يې وړي . ايا داسې کسانو ته افغان ويلى شو او يا د افغانيت کومه نښه لري ؟ نه ! داسې کسان نه افغانان بللای شو او نه افغانيت لري .

په خواشینی سره ځينې کسان نه يواځې دا چې پخپله افغاني خصلتونه نه لري ، بلکې هڅه کوي چې ځوان نسل د افغاني ضد خصلتونو سره وروزي ، ترڅو وکړای شي په دې ډول افغان او افغانيت چې د افغانستان د بقا مانا لري ووژني او په بدل کې يې داسې کسان ځای ونيسي چې په ټولو ملي او مذهبي مقدساتو پښې کېږدي او د خپلو پلرونو او نیکونو له وياړه ډک تاريخ او ميراث په پردیو خرڅ کړي . يواځې مريان او د پردیو نوکران د خپلو پلرونو او نیکونو په تاريخ وياړ نه کوي او پروا يې نه لري . د تاريخي اثارو غلا کول او بيا يې په پردیو خرڅول او يا د ټولو ټولنيزو ، سياسي ، اقتصادي ، نظامي او فرهنگي سيستمونو بنسټونه له منځه وړل يواځې هغه څوک کولای شي چې افغان نه وي ، افغانيت ونه لري او د پردیونو کروي .

د دې لپاره چې زموږ وياړلی هيواد له تباهی نه وژغورل شي بايد د پوهې او قلم خاوندان د نوي نسل او ځوانانو د روزنې لپاره متې راوغاړي او په ملي روحیه باندې سنبال افغانان وروزي ، ترڅومو افغانيت کمزوری او له منځه ولاړ نه شي . بايد ځوان نسل داسې وروزل شي چې ملي گټې له شخصي ، گروپي ، سمتي او قومي گټو نه لوړې وگڼي ، ترڅو مو ملي يووالی پياوړی او د بهرنيو دښمنانو دسيسې شنډې شي .

*- دا ليکنه د ۱۳۷۳ کال د کب پر ۲۱ د ارمان جريدې په ۹ گڼه کې په پېښور کې خپره شویده .

د قدرت انتقال کله او څرنگه؟ *

نن د نوي کال لومړۍ ورځ ده او د وعدې سره سم بايد قدرت يوې لنډ مهالې حاکمې شورا ته انتقال شي. خو دا پوښتنه رامنځ ته کېږي چې کومې شورا ته او څرنگه؟ په دې وروستيو کلونو کې زموږ په ملک کې سياسي واک داسې يوشی نه دی چې له یو لاس نه يې واخلي او بل لاس ته يې انتقال کړي. ځکه په کابل کې حکومت کول په دې مانا دي چې ټول پوځي او اداري سيستم بايد د حاکمې ادارې تر واک لاندې وي. په تيره بيا که که چيرته حاکمه اداره په پوځ باندې بشپړ کنترول و نه لري، نو بيا د قدرت د انتقال مسأله هيڅ مانا نه لري. د همدې مسألې پر بنيادو چې د ملگرو ملتونو د استازو او افغاني شخصيتونو هيئت د کويټې په غونډه کې په دې باندې ټينگار وکړ چې تر هر څه د مخه بايد يوه شل زره کسيزه بيطرفه امنيتي قوه جوړه شي. دا قوه به د کابل کنترول په خپل لاس کې ونيسي او بيا به له اوسنۍ ادارې نه قدرت هغې شورا ته چې ټاکل کېږي انتقال مومي.

خو د کويټې د غونډې نه څلور مياشتې تيرې شوې او د پورته نوموړي شل زره کسيز پوځ يو سرتيري هم نه دی استخدام شوی او د قدرت د انتقال لپاره تر اوسه څو څو ځلې نيټې ټاکل شوي دي، مگر د قدرت د انتقال ډرامه يوې ورځې نه بلې ورځې ته ځنډېږي. په حقيقت کې د دې ټينگار سره سره چې قدرت باير ژر تر ژره انتقال شي، خو معلومه نه ده چې ملگري ملتونه قدرت چاته انتقالول غواړي. دا دی نن د قدرت د انتقال ورځ ده، کومه ده هغه شورا چې قدرت ورته وسپارل شي؟ تر اوسه هيڅوک نه پوهېږي چې د ملگرو ملتونو د قدرت د انتقال مکانيزم څرنگه جوړ شوی او څرنگه به تطبيق شي.

ویل کیږي چې د هغې شورا په ترکیب کې چې مخکې اعلان شوې وه ، د حالاتو له بدلون سره سم تغییرات راځي او د شورا د غړو ترکیب ، نه د تنظیمي اړیکو پر بنسټ ، بلکې د ولایاتو په استازولۍ جوړیږي . خو دا انتخابات به څوک کوي ؟ څوک به د دې انتخاباتو څارنه کوي او د څه مودې لپاره ؟ ځکه چې د خلکو د استازو ټاکل د ویلو او لیکلو پر بنسټ اسان کار دی ، خو په عمل کې میاشتنو میاشتنو ته ضرورت لري په تیره بیا د افغانستان په روان کړکېچن حالت کې .

داسې ښکاري چې هم ځینې معلوم الحاله حلقې او همدارنگه نور کورني او بهرني لاسونه نه غواړي د افغانستان روانې تراژیدۍ ته د پای ټکی کیږدي . ځکه دادی د څو اونیو راپه دې خوا کابل یو وار بیا د اور په لمبو کې سوځي ، کابل ورانیږي ، لوټ کیږي ، افغانان وژل کیږي ، بې عزته کیږي ، خو نه د لنډ مهالې شورا د غړو څه درک شته او نه د واک د انتقال لپاره لازم شرایط برابر شويدي .

هیڅ داسې علامې نه لیدل کیږي چې څوک دې وکړای شي د نوي کال په درشل کې افغان کړیدلي او ځوریدلي ولس ته سوله ډالی کړي . دا ویره اوس ورو ورو په ډاگه کیږي ، چې د محمود مستیري هلې ځلې به هم د بین سیوان او کوردو ویز په سرنوشت اخته شي او د افغانانو دا یوازیڼۍ هیله به په اوبو لاهو شي . که داسې وشول نو روښانه ده چې د افغانستان روانه کړکېچنه وضعه به نوره هم د افغانانو او هم د نړیوالو له کنترول نه ووځي او هغه وخت به د افغانستان د جگړې د اور لمبې یوازې په وران او تباه شوي افغانستان کې ایسارې پاتې نشي .

*- دا لیکنه د ۱۳۷۴ کال د حمل په لومړۍ نیټه د ارمان د جریدې په ۱ گڼه کې په پېښور کې خپره شویده .

د افغانانو نوی کال *

د وري يا حمل لومړۍ ورځ د افغانانو د نوي کال د پيل ورځ ده ، چې د لمريز هجري کال د لومړۍ ورځې سره سمون خوري . افغانان هم لکه د نورو خلکو په شان د خپل نوي کال پيل په سندرو ، ميلو ، د نوو جامو په اغوستلو او خوندورو خوړو په تيارولو سره لمانځي . دا لکه د اخترونو او خپلواکۍ د جشن د ورځو په څير د افغانانو لپاره د ملي ورځې حيثيت لري . څومره نيکمرغه وي هغه خلک چې خپلې ملي د خوبۍ ورځې په خپل وطن ، خپل کور او د خپلو خپلوانو او دوستانو سره يو ځای د سولې او خوبۍ په فضا کې لمانځي .

خو افغانان ، چې تر پنځلسو کلونو نه زيات د جنگ ، هجرت ، بې کورۍ ، بې کارۍ ، فقر ، لوږې او نورو ډول ډول ستونزو او تنگسو سره لاس او گريوان دي ، څرنگه کولای شي د نورو نيکمرغه انسانانو په څير اخترونه او جشنونه ولمانځي . هر نوی کال د دوی لپاره د هيلو کال وي ، چې سوله به راشي ، هر څوک به بيرته خپل وطن او ټاټوبي ته راوگرځي ، بناړونه ، کلي او بانډې به بيرته اباد شي ، باغونه او کروندې به شنه او بيرته به بيا تر ټولو ښکلی افغانستان به په جوړيدو او غوړيدو شي . خو هر نوی کال لکه مخکيني کال په څير تيريري او د افغانانو ستونزې لاپسې ډيريري او هيڅوک نه پوهيري چې څه وخت به دا غميزه پای ته ورسيري .

۱۳۷۴ کال په داسې شرايطو کې پيل شو ، چې د افغانانو ستونزې نه يواځې دا چې اوارې شوې نه دي ، بلکې لاپسې ډيري او بيچلې شوې دي . هغه څوک چې د دې ستونزو د منځته راتگ سبب شويدي او کولای شي چې اواريدو کې يې هم هلې ځلې وکړي يا د خير په غونډۍ کيناستل او يا هم دې ستونزو ته ستونزې نه وايي او عادي لوبه ورته ښکاري .

د دولتي ځواکونو او مخالفينو تر منځ جگړو کې کابل وران شو ، په زرگونو انسانان په وینو کې ولمبیدل او په لکونو نور د خپلو کورونو نه مهاجرت ته مجبور شول ، خولا اوس هم پریو بل باندې د برلاسی خبرې کيږي د ډلو تر منځ د بنمنۍ دوام د انسانیت له چوکاټ نه ووتلې ، چې یو د بل وژل ، بې عفته کول ، لوټ کول اوله کورونو نه شړل داسې بد غونې خیره غوره کړې ده چې نه د پخوانیو وحشي تاراکگرو سره پرتله کیدای شي او نه کله په تاریخ کې داسې څه تیر شوي دي چې د یو هیواد خلک دې یواځې د څو ورځو قدرت لپاره یو بل و خوري او محوه او نابود کړي . دا ټول د قدرت د مینانو لیونتوب او جنون دی چې یو شمیر نور افغانان یې ځانونو سره لیونیان کړي او د انسانیت ، اسلامیت او افغانیت نه یې ایستلي دي .

هغه هیوادونه چې ځان ته د بشر د حقوقو مبارزین وایي او له خپلو هیوادونو نه نورو هیوادونو کې د بشر د حقوقو نه تیری لاپسې په څیر کتلای شي ، ولې نه شي کولای زموږ په هیواد کې ، د بشر د حقوقو نه ډیر بد غونۍ تیری ، په خپلو سترگو ویني ؟ او په یو او از نړیوال ددې انساني تراژیدۍ پای ته رسولو لپاره راوبولي ؟ څومره به نور افغانان د دې غمیزې د بنامار بنکار کيږي او دخپل ژوند ټولې هیلې به د یو څو ټوپک والاو له نامشروع غوښتونو قربانوي . هغه څوک چې د دې وضعې عاملین دي نه غواړي چې دا وضع تغیر ومومي ، خو هغه کسان چې تغیر غواړي ولې نه شي کولای د سولې د ټینګیدو سمه لار پیدا کړي ؟ جنگ د سولې د ټینګیدو لار نه ده او جنگ غوښتونکي سوله ټینګولای نه شي . که څوک د جنگ له لارې غواړي سوله ټینګه کړي او یا د جنگ غوښتونکو نه غواړي سوله ټینګه کړي په غلطه روان دي . سوله به یواځې سوله غوښتونکي ځواکونه له سوله ایزې سیاسي لارې نه په جنگ غوښتونکو تحمیلوي .

سوله غوښتونکي څوک دي؟ او څوک د زړه له کومې غواړي په هيواد کې سوله ټينگه شي؟ دې ته بايد په ځير سره ځواب وويل شي. د سولې خبرې خو هر څوک کوي، خو يواځې هغه څوک د سولې رښتياني پلويان او غوښتونکي دي چې په جنگ کې يې تاوان دی. له دې نه مقصد هغه خلک دي، چې په جنگ کې برخه نه لري، خو له جنگ نه يې ستر ځاني، مالي او معنوي زيانونه ليدلي دي.

د سولې ټينگيدو لپاره يواځې د همداسې سوله غوښتونکو خلکو او ځواکونو راتوليدو ته ضرورت دی. دا کار کيدای شي د منل شوو ملي مشرانو، سوله غوښتونکو دوستو بهرنيو هيوادونو او ملگرو ملتونو په مرسته سرته ورسېږي. خو په دې شرط چې لومړی د سولې دا ځواکونه او د هغوئ د راتوليدو سمې لارې ولټول شي. که داسې وشي، نو د سولې غورځنگ به جوړ شي او هيڅوک به يې مخه نه شي نيولای.

هر غورځنگ د يو معين هدف لپاره منځته راځي او کله چې هدف لاس ته راشي نو بيا پخپله له منځه ځي. هغومره چې يو غورځنگ ځواکمن وي او څوک يې مخه نه شي نيولای، په هم هغه اندازه په هغه کې دشاملو ځواکونو تر منځ اړيکې سستې وي او يواځې د يو ځانگړي هدف لپاره ټينگې شوې وي. کله چې د هدف په لور روان وي نو غورځنگ ورځ په ورځ ځواکمن کيږي، خو که له هدف نه بل لور ته کور شي د کمزورۍ او ان د له منځه تلو ويره يې منځته راځي.

همدارنگه په يو غورځنگ کې کيدای شي ډير هغه ځواکونه چې يو بل سره سياسي، نظرياتي او نور توپيرونه ولري د يو خاص هدف لپاره راتول شي. نو ځکه که چيرته د سولې غورځنگ مطلب وي، نو دا کفايت کوي چې ټول هغه خلک او ځواکونه پکې راتول شي چې سوله غواړي. هيڅ ډول تنگ نظري، تعصب، لوړتيا غوښتنه، امتياز او محدوديتونه په غورځنگ کې ځای نه شي لرلای. هر څوک چې په دې مرضونو اخته وي

د يو غورځنگ د منځته راوړو او لارښوونې جوگه كيداى نه شي . په دې كې شك نه شته چې اكثر غورځنگونه بې له دې نه چې لكه د يوې سياسي ډلې د جوړيدو په شان ورته كار وشي ، په ډيرې اسانۍ او كم وخت كې د ستونزو او ناخوالو په مقابل كې منځ ته راځي . خو بيا هم د هر غورځنگ منځته راتلو ، نظم او لارښوونې لپاره په كار پوهو ، صادقو او د باور وړ مشرانو ته ضرورت دى چې خپل ټاكلي هدف ته ورسېږي . بايد د همداسې مشرانو د يووالي او تفاهم لپاره هلې ځلې وشي .

اوس چې د افغانانو ۱۳۷۴ نوى كال پيل شو ، راځئ چې دا نوى كال د افغانانو لپاره د سولې د كال په نوم ونوموو او د دې كال له لومړۍ ورځې نه د سولې د ټينگيدو سمه لار ولټوو ، مخكښو كلونو نه په خپلو كارونو كې بدلون راوړو ، داسې يوه ټنگلاره غوره كړو چې د سولې د يو واقعي غورځنگ د منځته راتلو لپاره عملي گامونه واخستلاى شو . د سولې لپاره فعاليت د پخوانيو محدودو كړيو نه راوباسو او خپلې هلې ځلې پراخه كړو . هر څوك چې سوله غواړي او د جنگ ضد وي په هر قوم ، ژبې ، مذهب ، سمت ، سياسي ډلې او رژيم پورې چې تړلى وي د سولې دې غورځنگ ته راوبولو او هغه څوك مخكې كړو چې افغانانو ته د منلو وړ وي او باور پرې لري .

*- دا ليكنه د ۱۳۷۴ كال د اوري په لومړۍ نيټه د ارمان جريدې په ۱ گڼه كې په پېښور كې خپره شويده .

ملي يو والی او اوسنی ستونزې *

په افغانستان کې بیلابیل قومونه ژوند کوي او ټول په ګډه یو ملت جوړوي چې د افغان په نوم یادېږي. دا قومونه ، چې د قومیت مختلفې رېښې لري په بیلو بیلو ژبو خبرې کوي ، خپل ځانګړی فرهنگ دود او دستور لري ، خو ټول په یو هیواد کې لکه د یو کور د غړو په شان اوسېږي ، غم - ښادي ، ګټه او زیان ټول یې شریک دي. د دوی شریکې ګټې د قومي ګټونه لورې او ټول افغان ملت پورې تړلې دي او ټول قومونه ترې په ګډه دفاع کوي. د هیواد په کچه د قومونو دې شریکو ګټو ته ملي ګټې او د قومونو دې یووالي ته ملي یووالی وايي.

ملي یووالی د پردیو د تیري په مقابل کې د خپل هیواد د خپلواکۍ ، ملي حاکمیت او ځمکنۍ بشپړتیا نه دفاع او ساتنې ، سولې او ثبات منځته راوړلو لپاره یو ضروري اصل دی. د تاریخ په اوږدو کې په افغانستان کې ټولو میشتو قومونو تل په ګډه د بهرنیو تیري کونکو په مقابل کې د خپل هیواد د خپلواکۍ نه دفاع کړې ده. کله چې د افغان ملت یووالی ټینګ و ، هیڅ تیري کونکي ترې بری نه دی ګټلی. د ټولو قومونو ګډې هلې ځلې نه یواځې د کورنۍ سولې او ثبات لپاره حتمي دي ، بلکې د هیواد د بیا رغاونې په کار کې ټولو ملي استعدادونو او ځواکونو پراخې برخې اخستنې ته لار اواروي.

همدا سبب دی چې زموږ د خلکو او وطن دښمنانو تل د خپلو ناوړو هیلو د ترسره کولو په خاطر لومړی تر هر څه زموږ د ملي یووالي کمزورتیا لپاره له هیڅ ډول د سیسو نه ډډه نه ده کړې. زموږ دښمنانو تل لومړی د خپلو کورنیو ګوډاګیانو پواسطه د افغانانو په منځ کې قومي ، ژبني ، مذهبي او نورو اختلافونو ته لمن وهلې او بیا یې خپلې دسیسې پلې کړې دي او زموږ هیواد یې د ستونزو سره مخامخ کړی دی.

په دې توگه په هيواد کې د پنځلسو کلونو کورنيو جگړو ، که له يوې خوا يې د بهرنيو يرغلگرو په مقابل کې د افغانانو مقاومت منځته راوړ ، خو له بل پلوه يې له وسله والو ډلونه چې په مختلفو قومونو او تنظيمونو پورې تړلې دي داسې يو متعدد يو بل سره په اختلاف کې وسله وال ځواک جوړکړ ، چې د يرغلگرو په وتلو او پر هغوی پورې تړلي رژيم نسکوريدو سره يې هم ونه شول کړای خپلمنځي جنگونه بند کړي او خپل جنگ خپلی هيواد له ستونزو نه وباسي . دوی نه يواځې دا چې خپل جنگ خپلی هيواد يې بيرته جوړ نه کړ ، بلکې د دې ډلو خپلمنځي جنگونو کې لاپسې وران او تباه شو .

زموږ په هيواد کې ډير رژيمونه يو په بل پسې راغلي او له منځه تللي دي ، خو د ټولنيز نظام ټول بنسټونه پر ځای پاتې شوي دي او که کوم بدلون راغلی دی پرهمغو بنسټونو منځته راغلی دی . د بيلو بيلو وسله والو ځواکونو موجوديت ، چې په مختلفو سياسي ډلو او تنظيمونو پورې تړلی دي او ځينې يې قومي بڼه هم لري د يوې ملي اردو د پايښت او جوړيدو لپاره ناوړه شرايط رامنځته کړي دي . په دې کار سره د افغانستان خپلواکي او ځمکنۍ بشپړتيا په خطر کې لويديلي او سوله او ثبات له منځه تللی دی . د يوې ملي اردو شته والی د بهرنيو تيري کونکو په مقابل کې د هيواد د خپلواکۍ او ځمکنۍ بشپړتيا د ساتنې او په دننه کې د سولې او ثبات د ټينگيدو او د وطن د بيا اباديدو لپاره بنسټيز شرط دی .

يوه ملي اردو تل د ملي گټو ساتندوی وي . په ملي اردو کې د ټولو قومونو استازي برخه لري ، خو د قومونو له گټو څخه نه ، بلکې د ټول ملت د گټو ساتنه او دفاع کوي او په هيواد کې د ملي يووالي ممثل وي . همدا سبب دی چې دښمنان نه شي کولای د ملي اردو د موجوديت په صورت کې د افغانانو ملي يووالی له منځه يوسي . په افغاني ټولنه کې

ټول قومونه یو له بل سره دومره ژور اړیکې لري ، چې سرې دې تښتې ته رسېږي چې هېڅ دښمن به و نه شي کړای دا قومونه یو بل نه بیل کړي . خو تجربو وښودله چې د دښمنانو دسیسې او په هیواد کې دننه د پردیو د پلانونو د پلي کوونکو فعالیتونه هم بې اغیزې نه دي .

شورویانو زموږ پر هیواد باندې له تیري سره سم د خپلو پښو د ټینګولو لپاره ډیرې هلې ځلې وکړې چې هم پخپله او هم د خپلو ګوډاګیانو پواسطه په افغانستان کې مختلف قومونه یو له بل سره وجنګوي ، خو تر هغه وخته پورې چې دوی په افغانستان کې وو ، ویې نه شول کړای د دوی پرضد د افغانانو احساسات په خپلمنځیو دښمنیو واړوي .

کله چې شورویان زموږ د مسلمانو خلکو د ملي - اسلامي قیام سره مخامخ شول او ټول قومونه په ګډه د تیري کوونکو پرضد د جهاد په لیکو کې ودریدل ، په عمل کې یې د خپل ملي یووالي په ټینګیدو سره دغه د نړۍ ستر ځواک په ګوندو او له خپل پاک وطن نه وتلو ته مجبور کړ . د بهرنیو تیري کوونکو په مقابل کې د کرکې له برکته د افغانانو ملي یووالی ټینګ و او د ملي اردو په موجودیت کې د قومونو ترمنځ دښمنیو ته ځای نه پاتې کیده .

زموږ په هیواد کې د دغو ټولو ستونزو او جنګونو مسئولیت ، چې د شورویانو له وتلو او شوروي پلوه حکومت له نسکوریدو وروسته پېښ شوي دي ، چې د ملي اردو له منځه وړل یې غوره بیلګه ده ، د همدغو بهرنیو هیوادونو پورې تړلو کسانو په غاړه دی ، چې د ملي ګټو پر ځای یې شخصي ، ګروپي ، قومي او یا سمټي ګټو ته ډیر ارزښت ورکړی او د نورو هیوادونو د ناوړه پلانونو د عملي کیدو په خاطر یې د خپل هیواد ګټې تر پښو لاندې کړې دي .

په عمومي ډول هغه څوک د قومونو تر منځ د بنسټونو ته لمن وهي ، چې د پرديو د لاس اله وي او د ملت باور نه شي گټلای . خو يوشی پوره جوت دی او هغه دا چې د افغانانو په ټول تاريخ کې هغه چا چې د ملي يووالي د کمزورتيا او ياله منځه وړو لپاره هلې ځلې کړې وي هيڅکله نه شي کولای د افغانستان دخلکو باور تر لاسه کړي او په آخر کې د ټولو قومونو له خوا رټل شوی او مخ يې تور شوی دی . زموږ د ملي يووالي د بنسټان کولای شي په مؤقت ډول د قومونو تر منځ د بنسټونو ته لمن ووهي ، خو په هيڅ ډول نه شي کولای د هغو ټينگو اړيکو ، شريکو گټو او هغې مينې له امله چې ټول افغانان يې د افغان له کليمې سره لري زموږ ملي يووالی له منځه يوسي او د افغانستان پر سپيڅلي نوم پښې کيږدي .

کومې هڅې کولای شي زموږ د بنسټونو د سيسي شنې کړي ، اوسنيو ستونزو نه ووځو او د افغانانو د ټينگ ملي يووالي پر بنسټ د خپل استقلال ، ملي حاکميت او ځمکنۍ بشپړتيا نه دفاع وکړو او د افغانستان بنکلی او سر لوری هيواد بيرته اباد او د نړۍ د سيالو هيوادونو په کتار کې ودروو .

که چيرته ټول اختلافونه د خبرو له ليارې په سوله ايز ډول اواريدای او جنگونه نه وای ، نو بشریت به د خپل پرمختگ ډيرې لوړې پورې ته رسيدلی وای . خو ځينې وخت د جگړې کليمه هم د تقدس مانا غوره کوي او د بهرني تيري په مقابل کې د خپلې خپلواکۍ لپاره افغانان جگړې ته دخپلواکۍ جنگ او جهاد وايي . د وطن او خلکو ازادۍ نه دفاع فرض او دخپلواکۍ په جنگ کې برخه اخستل د فرضو سرته رسول گڼي .

د شورويانو په مقابل کې د افغانانو جگړه د ازادۍ جگړه او جهاد و ، خود هغوئ له وتلونه وروسته د قدرت لپاره جگړه کورنۍ ناولې تباه کونکې جگړه ده چې زموږ ملي يووالی ، استقلال ، ملي حاکميت او ځمکنۍ بشپړتيا يې په خطر کې اچولي دي . ددې لپاره چې زموږ ملي يووالی

ټينگ شي او له اوسنيو ستونزونه ووځو لومړی تر هرڅه بايد دا د قدرت په خاطر کورنۍ جگړه بنده او سوله او ثبات منځته راشي . چې تر ټولو غوره لار يې د روغې - جوړې له لارې د ملگرو ملتونو په مرسته يوې بيوټر فې انتقالي شورا ته د قدرت سپارل دي ، چې په دې سره به د يوانتخابي حکومت منځته راتلو لپاره لار او اواره شي .

دويم هغه څه چې بايد د ملي يووالي ټينگيدو لپاره سرته ورسېږي ، هغه د دموکراسۍ پر اصولو د راتلونکو حکومتونو د منځته راتلو بنسټ ايښودل دي . راتلونکي حکومتونه بايد يو اځې او يو اځې د خلکو د باور پر بنسټ د عادلانه انتخاباتو له ليارې منځته راشي . رښتيانۍ دموکراسي ، پرته له هر ډول تبعيض نه ، د هيواد ټولو قومونو او قشرونو ته حق ورکوي چې په سياست کې فعاله ونډه واخلي او د خپل اقتصاد ، ژبې ، فرهنگ او ژوند د نورو اړخونو پرمختگ او لوړتيا لپاره کار وکړي . په دې ډول کيدای شي په افغانستان د ټولو قومونو ترمنځ يووالی ټينگ شي او اوسنۍ ستونزې له منځه ولاړې شي .

*- دا ليکنه د ۱۳۷۴ کال د حمل په ۱۳ نيټه د ارمان د جريدې په ۱۱ گڼه کې په پېښور کې خپره شويده .

د هیواد د برخلیک ټاکل د افغانانو په لاس کې دی *

د دوو اونیو په ترڅ کې چې د جگړو شدت په کابل او د هغه په شاوخوا کې کم شوی خلکو ته د سولې هیلې زیاتې شوې دي. له همدې کبله په پاکستان کې ځینې میشت مهاجرین د خپلوانو او د خپلو کورونو د لیدلو لپاره کابل ته ور خوځیدلي دي.

خو په دې ترڅ کې د محمود مستیري وروستنی اخطار په چې ویلې یې دي: که استاد رباني د سولې پروگرام ته غاړه کښینېږدي نو په انزوا کې به پریوځي. په همدې ډول د ځینو تنظیمونو او ټولنو هلو ځلو د نیو اتحادونو د جوړیدو لپاره د خلکو، ملگرو ملتونو او ځینو سیاسي ټولنو په وړاندې یو لړ سوالونه رامنځته کړيدي.

که د افغانستان د ستونزو کرونولوژیکه څیړنه وشي، نو څرگنده به شي چې د ملگرو ملتونو نړیوال سازمان د روسانو د تیري له اولې ورځې نه راپدېخوا د افغان مجاهد ملت په څنګ کې ودریدلی، د روسانو تیري یې غندلې او د ژروتلو غوښتنه یې کړې ده. د ملگرو ملتونو د سازمان په عمومي غونډو کې یې له یوڅو په شوروي پورې تړلو هیوادونو، نورو په مطلق اکثریت سره پر افغانستان باندې د دغه هیواد د نظامي تیري غندنه کړې او له هغه نه یې د ژروتلو غوښتنه کړیده. همدارنګه هغه مرستې چې ملگرو ملتونو د افغاني مهاجرینو سره کړيدي او لا دوام لري د هیږیدلو نه دي. د ملگرو ملتونو د بشر د حقوقو سازمان څو ځله په افغانستان کې د شورویانو او کورنیو مستبدینو د بشر د حقوقو ضد اعمال غندلي او رسوا کړيدي.

خو د افغانستان د مسئلې د بشپړ اوارې په لار کې، چې زموږ په هیواد کې سوله ټینګه او ثبات منځته راشي او یو داسې سرتسري حکومت چې د ټولو افغانانو د منلو وړ وي جوړ شي، د ملگرو ملتونو هلې ځلې څو

ځلې د ستونزو او خنډونو سره مخامخ شويدي . دا چې ولې د ملگرو ملتونو هڅې تر اوسه پورې په دې باندې نه دي بريالۍ شوي چې خپل د سولې پروگرام ته د عمل جامه واغوندي ، د څو ټکيو يادونه ضروري ده :

- د ملگرو ملتونو د سولې پروگرام د پلي کيدو لپاره د بينن سيوان نه تر محمود مستيري پورې د دې نړيوال سازمان استازو او هيئتونو و نه شول کړای د يوې سمې فارمولې د پيدا کيدو لپاره د واقعيتونو په رڼا کې د داسې شخصيتونو او ځواکونو سره کار وکړي چې په رښتيا سره سوله غواړي .

- د بينن سيوان د سولې پروگرام په همدې ډول سبوتاژ او شنډ شو چې له يوې خوا يې تش په خبرو ډير وخت تير کړ او له بل پلوه يې و نه شول کړای د سوله غوښتونکو افغانانو د سولې يو داسې ځواک په جوړيد و کې مرسته وکړي چې د دې پروگرام نه دفاع وکړي او هر ډول دسيسه شنډه کړي .

- د محمود مستيري کار په افغانستان کې د خونړيو جنگونو په جريان کې پيل شو . د کابل ښار او ولايتونه د مختلفو تنظيمونو او سياسي ډلو تر منځ داسې وويشل شول ، چې کوم تنظيم يا اړخ و نه شول کړای داسې يوه اداره منځ ته راوړي چې د افغانانو اکثريت پرې راټول شي .

د محمود مستيري په مشرۍ د ملگرو ملتونو هيئت د سولې او ثبات لپاره په يولړي مقدماتي ليدنو کتنو سره د افغانانو په زړونو کې يو ځل بيا هيلې پياوړې کړې . په خاص ډول کله چې د يو شمير افغانانو سره د کويتي په غونډه کې پريکړه وشوه چې د يو موقت بيطرف حکومت جوړيدو لپاره به د يوې بيطرفې انتقالي شورا سربيره يو امنيتي بيطرف شل زره کسيز پوځ جوړوي تر څو د راتلونکي موقت حکومت نه ملاتړ وکړي .

خو له هغه وخت نه تر اوسه پورې ډیر وخت تیر شو او بې له یو څو تشریفاتې لیدنو کتنو نه ، چې هغه هم ډیر یې په جنگ کې بنسټل اړخونو سره شوې دي ، بل هیڅ عملي گام نه دی پورته شوی . همدا سبب دی چې هغه افغانان چې په رښتیا سره په خپل هیواد کې د سولې او ثبات غوښتونکي دي ډارېږي چې دا ځل بیا به د محمود مستیري د سولې پلان لکه د بینن سیوان د پلان په شان د ماتې سره مخامخ شي او هیواد به یې د څو نورو کلونو کورني جنگ په اور کې سوزي او یواځې پردي او د پردیو نوکران به ترې گټه اخلي .

د ملگرو ملتونو هلې ځلې یواځې هغه وخت مثبتې نتیجې ته رسیدای شي ، چې زموږ په هیواد کې د جنگ ضد سوله غوښتونکو ځواکونو هلې ځلې سره یوځای او بیا د دې کورنیو ځواکونو او د نړۍ سوله غوښتونکو هیوادونو هڅې سره همغږې کړي ، د سولې ضد بهرنیو ځواکونو د لاسوهنو مخنیوی وکړي او بې له دې چې خپلو کارونو ته تبلیغاتي جنبه ورکړي ، عملي گامونه واخلې ترڅو مخکې له دې چې د سولې پروسه د سبوتاژ او دسیسې سره مخامخ شي د پلي کیدو شرایط یې برابر شوي وي .

همدارنگه د دې هڅو په تعقیب د ملگرو ملتونو پروگرام ته د استاد رباني نه تسلیمیدل د افغانستان کړکيچ ته د حل دلیارې د پیدا کولو لپاره یو شمیر نوي سیاسي تحرکات رامنځته کړي دي . له دې جملې څخه یو هم په جلال اباد کې د ځینو تنظیمونو د رهبرانو راټولیدل او د هماهنگۍ شورا د نويو تصمیمونو په رڼا کې یو شمیر نوي حدیثات او پوښتنې رامنځته کړې دي .

خو حقیقت دادی چې دپوځي کړکيچونو په اړوند د کورنیو او نړیوالو مشترکو تصمیمونو د نیولو لپاره د سوله ایزو لارو غوره کول یو مثبت گام او د اسلام د مقدس دین د اصولو او زموږ د ملي عنعناتو ډیره ښه

بیلگه ده . په دې ډول دا مسئله په ډاگه کيږي چې افغانان کولای شي د خپل هیواد برخلیک په ټاکلو کې اساسي نقش تر سره کړي .
موږ په دې عقیده یو چې تفاهم او مشوره ، ملي گټوته پر شخصي گټو ترجیح ورکول ، گذشت او د ټولو تنگنظریو او ملي او محلي تعصباتو ترک کول ، کولای شي افغانان د اوسني کړکيچ نه راوباسي ، د حل یوه لار منځته راوړي او دا زمینه مساعده کړي ، ترڅو هغه هیوادونه او نړیوال سازمانونه ، چې دکومکونو او مالي مرستو وعده یې ورکړې ده د افغانستان د بیارغاونې او د افغانانو د مصیبتونو د ختمولو لپاره د عمل میدان ته ورودانگي .

*- د الیکنده د ۱۳۷۴ کال د حمل پر ۲۳ نیټه د ارمان جريدې په ۱۲ گڼه کې په پيښور کې خپره شویده .

د افغان مهاجرينو غميزه *

ډير عوامل كيداى شي د ميليونونو افغانانو د مهاجرت ، خپلو كورونواو هيواد د پريښودو سبب شوي وي ، خو تر ټولو غټ عامل زموږ پر هيواد باندي د شورويانو له شرمه ډك خاينانه تيرى و چې زموږ يو زيات شمير هيواد وال مجبور شول د خپل سر او ناموس د ساتلو په خاطر د يرغلگرو سرو عسكرو تيري نه ځانونه په ډډه كړي .

دا يوه طبيعي خبره ده چې مخالفين او دښمني خواوې تل هڅه كوي چې مقابل لورى كمزورى ، تجريد او د خلكو له ملاتړ نه محروم كړي . د يو پردي يرغلگر پوځ موجوديت ، د لاسپوڅي حكومت ظلم ، استبداد او اختناق ډير افغانان مجبور كړل چې له افغانستان نه ولاړ شي او د مخالفينو په ليكو كې ودريري . له هيواد نه د دې دومره لوى شمير افغانانو وتل شورويان او هغوئ پورې تړلي حكومت مخالفين خوښ كړل او مهاجرينو ته يې د ډول ډول مرستو وعدې وركړې .

تر څو چې دشورويانو ضد جهاد دوام درلو د تر هغې پورې د غربي هيوادونو ، ملگرو ملتونو ، سيمې او گاونډيو هيوادونو مرستو دافغانانو سره د دوئ د خپلواكۍ اويا د بشر دوستانه مرستو په نوم كيدلې ، چې د افغانانو د بې ساري قهرمانيو او بې شانه ډيرو قربانيو له كبله شورويان نه يواځې په افغانستان كې له ماتې سره مخامخ شول ، بلكې ټول شوروي نظام د بحران او ړنگيدو په لور روان شو . د افغانانو د دې سترو برياوو صفتونه ټولې نړۍ پيل كړل او ځانونه يې د دوئ په مقابل كې چې شوروي ته يې ماتې وركړې او د ړنگيدو سبب شوي وو مديون وگڼل او د لا ډيرو مرستو وعدې يې وركړې ، چې خپل وران ويجاړ هيواد بيرته اباد او ځانونه بناد كړي .

خولړه موده وروسته معلومه شوه چې د خولې او عدې او عمل ډير توپير لري . په يو حيرانيدونكي ډول ټول هغه هيوادونه چې د افغانانو سره يې د هر ډول مرستو وعدې كړې وې او پخپله د ملگرو ملتونو مؤسسه دومره بې تفاوته شول چې تا به ويل زموږ له ستونزو هيڅ خبر نه دي .

ځينو هيوادونو خولامونډ د جنگ ځپلو هيواد والو سره د مرستو پر ځاى د خپل نفوذ د زياتولو په خاطر لاسوهنې زياتې كړې . د دې لاسوهنو له امله زموږ د هيواد ثبات لاپسې خراب او د تنظيمونو تر منځ د قدرت لپاره جگړې پيل شوې . چې په نتيجه كې بيا افغانان په وينو كې لیت پیت او په لكونو نور د خپلو كورونو پريښودو ته مجبور شول .

د مهاجرينو نوې لړۍ په داسې وخت كې پيل شوه چې د نړۍ شوروى ضد ځواكونه خپلو هدفونو ته رسيدلي وو . شوروي رنګ شوی او ډير هيوادونه يې له بنكيل نه خلاص شوي وو . همدا سبب و چې لږه موده وروسته د افغاني مهاجرينو پرمخ د گاونډي هيوادونو دروازې وتړل شوې او ځينو نورو هيوادونو خو لاپخوا په دې پلمه چې اوس خو د افغانانو خپل حكومت دى د ټولو نړيوالو نورمونو ضد عمل وكړ او د افغان مهاجرينو پر ضد يې نه يواځې دروازې وتړلې ، بلكې په زور يې له خپلو هيوادونو نه په ډير غير انساني ډول د ويستلو هڅې وكړې .

افغانان چيغې وهي چې په هيواد كې يې امن نه شته ، جنگ دى ، نه سر خوندي دى ، نه مال او نه ناموس . خو هيڅوك دا چيغې نه اوري او وايي چې اوس خو ستاسې خپل حكومت دى بايد خپل هيواد ته ولاړ شئ . په خاص ډول ايران چې افغانانو سره نه يواځې بايد بشر دوستانه مرستې وكړي ، بلكې د اسلامي ورونو په حيث ، چې ځانونه په ټولې نړۍ كې د مسلمانانو مدافعین بولي او د عوه كوي چې د جهاد په وخت كې يې مهاجرينو سره ډيره مرسته كړې ده ، اوس د يو گاونډي هيواد په حيث خپلې دندې هيروي او په زرگونو افغانان له خپل هيواد نه په وهلو ټكولو

شپي . دا خولا پرېږده چې د ټولونړيوالو نورمونو خلاف غواړي چې په جاري کال کې د پنځو لکونو زيات مهاجر په زور خپل هيواد ته ، چې نه پکې سوله شته ، نه ثبات ، نه کارشته او نه روزگار ، وشپي اود دغو غمخپلو هيوادوالو ژوند د خطر سره مخامخ کړي .

تر ټولو زيات شمير افغاني مهاجرين پاکستان ته راغلي دي ، چې څه پخواني اوڅه د اوسنيو جگړو اوستونزو له امله د خپلو ټاټوبو پرېښودو ته مجبور شوي دي . ترڅو دشوروي اتحاد په مقابل کې مهاجرو ځوانانو ته د جنگ کولو ضرورت و ، نو کورنيو سره يې هم بشر دوستانه مرستې کيدې ، خو کله چې دا ضرورت ليري شو نو دامرستې هم ډير ژر بندې شوې .

نوي مهاجرين ، چې په کابل کې د کمونستي رژيم په وخت کې په اوسيدو تورن دي حتی په پاکستان کې تش په اوسيدو او پرېښودو بايد له خداي نه شکر وکړي او نور هيڅ شی ونه غواړي . د نړۍ د نورو هيوادونو دروازي خولا ډير پخوا دې جنگ خپلواوکړيدلو انسانانو پرمخ تړل شوې وې .

ډير کم شمير مهاجرين د شناختي پاس او راشن کارت له نعمتونو نه برخمن دي چې د راشن مواد هم د ملگرو ملتونو اونورو دوستو هيوادونو د مرستو له امله نيمايي ته ورسيدل . د افغاني مهاجرينو ، په خاص ډول دنوو مهاجرينو ، چې اکثريې تعليميافته ارونشانفکران دي ژوند ډير بيخونده او د ستونزو سره مخامخ دی . د عادي مزدورۍ نه نيولې تر خښتووهلو ، جوالي گری ، ريرې چلولو اونورو خواريو او غريبو باندې خپلو کورنيو ته دومره مړۍ پيدا کوي چې له لورې مړه نه شي . همدارنگه د مهاجرينو سره دپوليسو تبعضي بد چلند د ډيرو زړه له ژوند نه تور کړی دی او په دې ارمان دي چې کله به له دغه سپکاوې او زندۍ نه خلاصيرې . د روسانو نه خو گيله نه ده په کار ، دوی خود خپلې

ماتي عقدې لري او يوزيات شمير مهاجرين په دې ويره کې دي چې کله به يې لکه د نورو په شان په بندي خانو کې اچوي او يا په زور له روسيې نه وکارې.

د افغاني مهاجرينو غميزه په واقعيت کې د افغانانو په مقابل کې د تبعيض نه رازيريدلې غميزه ده. د افغان مهاجرينو د چيغو په مقابل کې نړيوال غورځونو ځان په ځان نه دي. د قدرت ليونيان نشي کولای په خپلو پرديسو وټنوالو ننگ وکړي او وطن ته يې دبیرته راتلو په خاطر د خو وړځو قدرت نه تير شي او سولې ته غاړه کېږدي. څه شول د بشر د حقوقو مدافعين چې د دې انساني کتلې د غميزې نه ځان خبر کړي او که بشر ورته بنکاري ملاتړ ترې وکړي او له حقوقونه يې دفاع وکړي. په اسلام کې خويو مسلمان پر بل مسلمان حقونه لري او گاونډيان بيا لا زيات پر گاونډيانو حق لري چې د تنگسې په وخت کې مرسته ورسره وکړي. آيا د اسلام طريقه همداسې ده چې په زور دې مسلمان گاونډيانو سره اول د څارويو په شان چلندوشي او بيا دې د بنسټو او کوچنيانو په گډون په دښتو کې وغورځول شي. ايا ملگري ملتونه د افغان مهاجرينو په مقابل کې ځان مکلف گڼي چې د ستونزو په اوارې کې يې عملي گامونه واخلي؟ د افغان مهاجرينو د تراژيدۍ مسؤل څوک دی؟ چې پوښتنه ترې وشي چې کله دا تراژيدي پای ته رسېږي؟ او چې ترڅو دا تراژيدي نه وي ختمه شوي او افغانانو ته خپل وطن کې د اوسيدو امکانات نه وي برابر شوي هم ملگري ملتونه او هم گاونډي او نور هيوادونه ځان مکلف وبولي چې د دغه قهرمان خوځوبل ژوبل ملت سره به خپلو انساني مرستو ته دوام ورکوي.

*- دا ليکنه د ۱۳۷۴ کال د ثور په ۳ نيټه دارمان جريدې په ۱۳ گڼه کې په پېښور کې خپره شوېده.

افغاني ټولنه هر اړخيزې بيا رغاونې ته اړتيا لري *

د پردیو تیري ، لاسوهنې او شپاړس کلنې وړانوونکې اوږدې جگړې نه یواځې زموږ د میلیونونو هیواد والو د وژلو ، معیوبیدو او مهاجرت سبب شوې دي ، بلکې زموږ د ټولني بنسټونه یې نړولي او هر څه یې د خاورو سره خاورې کړيدي .

په دې کې شک نه شته چې د دې وړانو شوو کورونو ، ښوونځیو ، روغتونونو ، لارو او نورو شخصي او عام المنفعه ځایونو بیا جوړول او د دې دومره شاړو ځمکو او باغونو بیا ابادول به ډیر وخت او د سترو پانگو لگښت وغواړي ، خو بیا هم کیدای شي او د افغانستان زیارکښ او غیرتي ولس به یې له هر چانه ژر او ښه جوړ کړي .

خو څه شی چې له دې نه سخت او گران کار دی ، هغه زموږ د ټولني د ټولو نړیدلو بنسټونو بیا جوړونه ده . آیا هغه سیاسي ، اداري ، نظامي ، اقتصادي ، فرهنګي او کلتوري سیستمونه چې ړنگ شوي او یا له منځه تللي دي کیدای شي بیا جوړ او لکه د یو متمدن هیواد په څیر په منظم ډول خپل فعالیتونه پیل کړي ؟ دا هغه پوښتنه ده چې هر وطنپال افغان یې له ځان او نورو څخه کوي .

همدارنگه څوک او په څه ډول به د هغو میلیونونو د کاروړ او په کار پوه افغانانو ځای ونیسي چې یا خو شهیدان شوي یا معیوب او یا له وطن نه وتلو ته مجبور شوي دي . د زرگونو فني او مسلکي افغان کدرونو پوهه ، تجربه په نورو هیوادونو کې د غیرفني او غیر مسلکي کارونو په کولو سره ورو ورو له منځه ځي او راتلونکي نسلونه چې په جنگ کې پیدا او لوی شوي دي او له هر ډول مؤثرې ښوونې او روزنې نه یې برخې دي نه شي کولای دغه تشه ډکه کړي .

پردي سر بيره هغه معنوي او اخلاقي نيمگړتياوې چې د پرديو د توطيو او ناوړه جگړه ايزو شرايطو له امله په افغاني ټولنه کې منځته راغلي دي په واقعيت کې د افغانانو لپاره داسې يوه غميزه ده چې افغانيت يې د سترگوانس سره مخامخ کړی دی.

د خپل هيواد افغانستان د خپلواکۍ او افغان کليمې سره مينه ، ميرانه ، د ناموس ، پت او امانت ساتنه ، په هوډ ودریدل او ټولو افغاني منلو دودونو ته په درنه سترگه کتل او داسې نور د اکثر افغانانو هغه غوره صفتونه دي ، چې په خواشینی سره اوس په ډيرو کې نه ليدل کيږي . همدارنگه د اخلاقو کمزوري بله هغه ناوړه پيښه ده چې د افغانستان پای ته نه رسيدونکې غميزې په ترڅ کې د ځينو افغانانو په برخه شويده .

بې تفاوتې ، د خپل وطن او خلکو نه پردی والی ، ملي گټو ته شا کول ، د نورو هيوادونو د ناوړه رواجونو او منفي پيښو اغيزې لاندې راتلل هغه معنوي انحطاط دی چې بايد زموږ هيواد وال ترې وژغورل شي .

زموږ د دښمنانو هلې ځلې دا دي چې افغانان په هر اړخيز ډول وځپل شي . له ملي مشرتابه نه محروم او په مادي او معنوي لحاظ دومره کمزوري او بې وسې شي چې بيا په اسانۍ سره د يوباتور ملت په حيث په پښو و نه دريږي . دښمنانو نه يواځې زموږ حال د تباهي سره مخامخ کړ ، بلکې زموږ راتلونکی يې تټ او تياره کړی او غواړي ټول تاريخي وياړونه مو غلاکړي ، چې ترڅو د تاريخ په رڼا کې بيا د افغان په نوم د يو واحد ملت په حيث د يرغلگرو او توطيه گرو د سترگو اغزی نه شو .

د دې ناوړې موخې د لاسته راوړلو لپاره زموږ دښمنانو د افغانانو د بيلو بيلو کتگوريو له کمزورتيا نه گټه اخستې ده . يو شمير يې هغه کسان دي چې په پرديو خرڅ شوي دي او د خپلو شخصي گټو لپاره هر ډول ، فساد خيانت او ټيټوالي ته تيار دي . بله ډله هغه افغانان دي چې د جهالت او ناپوهۍ په تورتم کې ژوند کوي ، د خپلواکۍ او ملي گټو په ارزښت نه

پوهیږي لکه د لیونیانو په شان خپل کورته پخپله اور اچوي او خپلې ټولې مادې او معنوي شتمنۍ له منځه وړي. دریمه یې هغه ډله ده چې د ډول ډول فشارونو له کبله یې خپل هیواد پریښی ، پردیو ته یې پناه وړې ، د بل چا چوپړ ته یې غاړه ایښې او ځینې وخت خوبیا د مجبوریت له مخې کیدای شي د خپل ملي غرور ، عزت او وقار نه تیر شي او د ذلت ژوند غوره کړي .

د دې لپاره چې زموږ د دښمنانو توطیې شنې شي ، باید ټول ملت د بې توپیری نه راووځي ، د پردیو نوکرانو مخه ونیسي ، د ناپوهه کسانو د پوهولو لپاره متبې راونغاړي او پرې نه ږدي چې ځینې وطنوال یې د بیوسۍ له کبله سرتیټۍ ته ملا وتړي .

زموږ افغاني ټولنه نه یواځې مادې بیا جوړونه غواړي ، بلکې له دې نه زیات هم معنوي بیا رغاونې ته اړتیا لري ، چې د ټولو غوره افغاني صفتونو سره نوی نسل منځ ته راشي ، ترڅو بیا همدغه افغان د خپلې ویجاړې شوې ټولنې د بیا رغاونې جوگه شي .

د دې لپاره چې زموږ له ویاره ډک افغانستان د نړۍ د سرلوړو هیوادونو په کتار کې بیا ودیږي د ټولو ملي فرهنګي او سوله غوښتونکو ځواکونو او په خاص ډول د پوهې ، تورې او قلم خاوندانو گډو هلو ځلو ته اړتیا ده ، ترڅو د سولې او ثبات لپاره د تیت او پرک فعالیتونو پر ځای یو واحد د سولې او بیا رغاونو غورځنگ منځ ته راوړي ، چې لومړی سوله تحمیل کړي او بیا په خپل هیواد کې هر اړخیزه بیا رغاونه سرته ورسوي .

*- دا لیکنه د ۱۳۷۴ کال د ثور په ۱۲ نیټه د ارمان جریدې په ۱۴ گڼه کې په پېښور کې خپره شوې ده .

يووالی د ژغورنې يواځنی لار *

هر کله چې افغانان سره يوشوي دي ، تاريخ يې جوړ کړی دی او کله چې يې يووالې مات شوی دی له ستونزو کړاوونو ، تيري ، ظلم ، سپکاوې او ماتې سره مخامخ شوي دي . په خاص ډول دهغو افغانانو يووالی ، چې د پوهې ، تورې او قلم خاوندان دي او دخپل هيواد په وړاندې ځان د خدمت کولو مکلف گڼي د وطن د برخليک سره تړلی دی .

بهرني هيوادونه ، دوستان اودښمنان ، د همدغو افغانانو په يووالي حساب کوي . نو ځکه د افغانانو دښمنانو تل هڅه کړې ده چې دخپل هر کرغېړن پلان عملي کيدو لپاره لومړی تر هر څه دغه وطن او خلکو ته وفادار ځواک يې اتفاقه ، کمزوری او له منځه يوسي .

د ځينو سياسي مشرانو کمزوری لکه بې ځايه غرور او ځينې وخت د قومي ، ژبني ، سمتي او محلی تاثيراتو تراغيزلاندي راتلل هغه عوامل دي چې د ملي او سياسي شخصيتونو ترمنځ دوستي يې په دښمنۍ اړولې او په دې توگه يې ستر ملي ځواکونه په خپلو منځو کې اچولي ، کمزوري کړي او په اخر کې له منځه وړي دي .

زموږ د هيواد په غميزه کې که له يوې خوا بهرنيو توطيه گرانو او دهغوی گوډاگيانو خپل ناولی رول ولوباو خو له بل پلوه ځينو اغيزناکو سياسي شخصيتونو چې د ډيرو وړو شيانو په خاطر يې يو بل سره دښمني پيل کړه او په دې ډول يې ملي ځواکونه چې د افغانستان د لوړتيا او پرمختگ لپاره ضروري وو کمزوري او تيت او پرک کړل ، هم له مسؤليت نه نه شي خلاصيدای .

سياسي مشران که چيرته د ملت گټې له بل هر ډول گټو نه لوړې ونه گڼي و به نه شي کړای چې بيلابيل قومونه او ځواکونه د ملت په سطحه راټول کړي او د مشرتابه دغه تشه ډکه کړي .

زموږ په هيواد کې د بهرنيو تيرې کوونکو د تورې تيره شوکه دهغه چا په لوروه او ده چې ملي گټې يې شخصي گټو نه لوړې بللې دي او د يوملي تحريک په سر کې يې ځای درلود. ځينو افغاني شخصيتونو د ډيرو وړو اختلافونو په خاطر په خپل منځ کې يو بل سره داسې ډغرې ووهلې چې سروته او ورميروته يې مات شول او د دښمنانو د تيريو د شنډولو توان يې له منځه ولاړ. دوی په يونوم او بل نوم ځانونه يو بل نه دومره ليرې ويستل او دښمنانو ته يې موقع ورکړه چې په اسانۍ سره يې خپل د عمرونو ډک زړونه خالي کړل او هيڅ يې په وهلو نه مړېږي.

دا خو وشول، وطن مو هم وړان شو، خلک مو هم ژوبل ژوبل، تيت او پرک او له کړاوونو او غمونو سره مخامخ شول، خولا تراوسه ژوندي دي او په دې تمه دي چې وطن به يې جوړېږي او بيرته به د متمدنو انسانانو په حيث په خپل وطن کې په سرلوړۍ ژوند کوی او بيا به د وطن د ابادۍ په پروسه کې کارنده برخه اخلي. خو دښمنان يې دې ته نه پرېږدي او خوا يې لا يخه نه ده، غواړي بيخي نوم او نښان يې ورک شي، بې وطنه شي او د يو مستقل ملت په حيث بيا سر راپورته نه کړي. که ژوند کوي نو د يو مريي په حيث ژوند وکړي او دنورو د خدا، سپکاوي، تيري او تهديد لاندې ژوند وکړي. آيا دا ورکيدل نه دي؟ دا له منځه تگ او مرگ نه دی؟

دښمنانو اول افغانان په خپلو منځونو کې واچول، کمزوري يې کړل او بيا غواړي جدا جدا يې د ځانونو مريان کړي. په خپلو سترگو يې ويني چې بې اتفاقي کوم ځای ته راوړسول خو بيا هم هريو وايي چې زه يم، په دې يې ځانونه د نشت کندی ته روان کړي دي. لکه چې وايي: که زه ووايم زه يم او ته ووايې زه يم - نه به ته يې نه به زه يم؛ خو که زه ووايم ته يې او ته ووايې ته يې - هم به زه يم هم به ته يې.

اوس چې افغانان د نشت د کندی په غاړه ولاړ دي نو آیا بیا دې هم هر یو ووايي چې زه یم؟ نه! د دې لپاره چې دې کندی ته غوڅار نه شي باید له هر ډول لوړتیا غوښتنې، شخصي، گروپي، قومي، ژبني او سمی گتو نه تیر شي او په اگاهانه ډول یو بل ته ووايي چې ته یې! او د باور وړ داسې یو شخصیت مخکې کړي، چې ټولو افغانانو ته د منلو وړ وي. تر څو وکړای شي خپل سرلوری افغانستان له هر ډول دسیسو او توطیو نه وژغوري او د تاریخ په دې نازکو شیبو کې د خپل وطن او خلکو په وړاندې خپله ملي او اسلامي دنده تر سره کړي او ځانونه له ورکیدو نه بچ کړي.

*- دالیکنه د ۱۳۷۴ کال د ثور په ۳۰ نیټه د ارمان د جریدې په ۱۵ گڼه کې په پېښور کې خپره شویده.

پراخه ملي جبهه - د هيواد د ژغورنې لار *

وايي: که غر لوړ دی پر سر يې لار شته. هره ستونزه که څه هم ډیره پيچلې وي، خو بيا هم د اواريدو لار لري. شرط يې دادی چې اول پرستونزه سپری بڼه پوه شي او بيا ورته د اواريدو لار پيدا کړي. د ستونزې د منځته راتگ علتونه، د اواريدو لارې او د عمل سپری بايد پيداشي تر خوستونزه حل او له مخې ليرې شي.

د افغانستان غميزه (تراژيډي) د شوروي يرغلگرو ځواکونو په تيرې سره پيل او تر اوسه نه يواځې دوام لري، بلکې لا پسې پيچلې او ژوره شوې ده. بايد د شوروي ځواکونو د ماتې او وتلو سره سم له منځه تللې وای. خو څرنگه چې ځينې علتونه لا اوس هم شته له منځه ولاړه نشوه، پراخه او ژوره شوه.

د روسانو په گډون د ځينو بهرنيو هيوادونو د لاس وهنو دوام، د قوم، مذهب او سياسي ډلو په اړوند د ځينو وسله والو ځواکونو رامنځته کيدل او د قدرت لپاره د دوی تر منځ جنگونه او د داسې يو ملي زعامت، چې د افغانانو اکثريت ته د منلو وړ وي، نشتوالی د دې سبب شويدي چې زموږ جنگ ځپلي هيواد کې سوله او ثبات ټينگ نه شي.

هغو ليدورانو چې د جهاد په دوران کې د بهرنيو هيوادونو په مرسته يې ځانونو ته وسله وال ټولگي جوړ کړي وو او ځينې ځايونه يې تر تسلط لاندې دي ونه شول کړای په خپلو منځونو کې يوشي او يو مرکزي سر ترسري حکومت منځته راوړي.

د قدرت پر سر جنگونو ډير زيات ځاني او مالي تلفات زموږ بېگناه خلکو ته ورسول، کابل وران شو او د افغانانو نړيوال اعتبار ته ستر تاوان ورسيد. دا خو څه چې اوس مو د هيواد ځمکنۍ بشپړتيا، استقلال او ملي حاکميت د سترگوانې سره مخامخ دي.

ملګري ملتونه او نور هیوادونه چې د شوروي د اشغال په وخت کې د افغانانو تر شا ولاړ وو او س ډیر بې تفاوته شوي او وایي چې افغانان نه غواړي چې هیواد کې یې سوله ټینګه شي نو موږ به څه وکړو؟ رښتیا وایي: موچي ته هغه څي چې پښې یې سوزي. د سولې د ټینګیدو لپاره باید هغه څوک هلې ځلې وکړي چې د جنګ په اور کې سوزي.

دلته د ملګرو ملتونو او یو شمیر نورو هیوادونو ستره اشتباه په دې کې وه چې دوی سوله له هغه چا نه غوښتله چې جنګ کې یې ګټه موندلې ده. سوله هغه څوک غواړي چې جنګ کې یې تاوان وي. د افغانستان مظلوم خلک، دا چوپ اکثریت، چې په جنګ کې یې ستر ځاني او مالي تاوانونه ګاللي دي د سولې رښتیا یې غوښتونکي دي.

خو که سوله غوښتونکي د شمیر له پلوه هر څومره ډیر هم شي په تیت او پرک ډول هیڅ شی نه شي کولای. سوله باید پر جنګ تحمیل شي او د دې لپاره چې سوله تحمیل کړي باید د سوله غوښتونکو یو منظم سیاسي ځواک چې پکې د سولې، دموکراسۍ او ملي یووالي پلویان راټول شوي وي منځته راشي. دا منظم سیاسي ځواک، چې پکې یې له تبعیض نه د افغانستان د مسئلې د سوله ایز حل ټول پلویان راټول شي کیدای شي د یوې پراخ بنسټه جبهې په شکل منځته ته راشي.

که چیرته په دې پراخې ملي جبهې کې ټول ملي شخصیتونه، د قومونو مشران، روحانیون، دیني عالمان، روښانفکران، سوله غوښتونکي جهادي قوماندانان او په سیاسي ډلو او تنظیمونو پورې تړلي هغه کسان چې د دې بحران د سوله ایز حل پلویان وي، په یو ګډ پلاټفورم راټول شي او د یو ملي زعامت د رامنځته کیدو لپاره هلې ځلې وکړي، یقین دی چې په ډیر کم وخت کې به په ملي او نړیواله سطحه ملاتړ ترې وشي او د سولې داسې یو غورځنګ به رامنځته شي چې هیڅوک به یې د مخنیوي توان ونه لري.

نو ځکه له ټولو ملي وطنپالو شخصیتونو څخه ، چې له دې جاري غمیزې نه د خپل وطن او خلکو د خلاصون لپاره د هیڅ ډول سربسندنې نه ډډه نه کوي ، په کلکه غوښتل کیږي چې د یوې پراخې ملي جبهې په جوړیدو کې له هیڅ ډول هڅې او هاند نه سر و نه غږوي او په دې ډول هیواد له تباهی نه وژغوري . خدای دې نه کړي چې سباته به لاسونه مروړي او وخت به ترې نه تیروي .

*- دا لیکنه د ۱۳۷۴ کال د جوزا په ۱۴ نیټه د ارمان د جریدې په ۱۲ گڼه کې په پینځور کې خپره شوې ده .

يو والی *

وايې : يو کور چې سره يو شي نو بيا کلي ته رسيږي — چې کلي سره يو شي د ولس خلي ته رسيږي

چې بيل شي نو کمزوري شي په هيڅ کې شميره نه شي — بيلوالي کې درانه خلک سپک خلي ته رسيږي

بيخي همدا کار پر درنو ، غيرتمنو ، پتمنو او په خپلواکۍ مينو افغانانو شويدي . د بې اتفاقي له کبله دوه لسيزې کيږي چې هيواد يې د جگړو په اور کې سوزي . او په دې اور کې يې هر څه له لاسه ورکړل . دغه ميړني خلک چې د نړۍ سترو قدرتونو ته يې سر نه ټيټاوه اوس د نړۍ پر سر له هر چانه بې وزله ، کمزوري ، ناروغه ، وري ، برينه ، بې وطنه او د ډول ډول سپکايو ، ظلم او نهيليو سره مخامخ دي . نه يې په خپل هيواد کې گوزاره کيږي ، نه په بل هيواد کې .

زموږ له وياړونو ډک هيواد افغانستان ، د نړيوالو په نظر کې داسې انځور شوی دی چې بې له بديو لکه جگړې ، د بشر حقوقو ته نه درناوی ، تروريزم ، د مخدره موادو توليد ، بې فرهنگۍ ، ټوپک واکۍ او د ژوند ډول ډول ستونزو او کړاوونو څخه پکې بل شی نه پيدا کيږي او خلک يې دومره بې وسه او کمزوري دي چې ځان له دې تدريجي مرگ او بربادۍ ځنې نه شي ژغورلای . هره ورځ د نړۍ د مختلفو هيوادونو له راډيو گانو او تلويزيونونو نه زموږ د هيواد په هکله داسې خپرونې کيږي چې په اوريدو او ليدو يې هر رښتيني افغان شرميږي او ويلې کيږي . چې دا ټول د افغانانو د نه يووالي ، بې اتفاقي او ځان ځانۍ زيربنده ده . دا چې دا بې اتفاقي او ځان ځاني د ځان غوښتنې نتيجه ده او که د پرديو د لمسونو او لاسوهنو . خو يوشی په گوته کوي او هغه دا چې پر ملي گټو شخصي او گروپي يا قومي گټې لوړې گڼل د اوسنۍ غميزې په دوام کې مرسته کول

دي او دا پخپله زموږ د كړيدلو خلكو په مقابل كې جفا ده چې دوى به يې هيڅكله و نه بښي .

نن د هر با شعوره افغان ملي او اسلامي دنده ده چې زموږ د كړيدلو مسلمانو خلكو د غميزې د پاي ته رسيدو په خاطر ټول قومي، ژبني ، مذهبي او سيمه ايز اختلافونه څنگ ته كړي او د هغه څه په خاطر ، چې د ټولو افغانانو پټ ، عزت ، تاريخ ، وياړ او سر لوړي پكې يوشان خوندي دي او دا زموږ د ټولو افغانانو شريك هيواد ، افغانستان دى ، يو تر بله لاسونه وركړي او په گډه خپل دا شريك د افتخار وړ ټاټوبى له بربادى نه وژغوري . بس همدې موخې ته د رسيدو په خاطر د افغانستان ملي يووالي سازمان خپل نشراتي ارگان باندې د (يووالي) نوم كېښود او هيله لري چې په دې لار كې به د ټولو ملي ، هيواد پالو سوله غوښتونكو افغانانو په نژدې كيدو او يو كيدو كې خپلې دندې سرته ورسوي .

موږ په ټينگه وايو چې (يووالى) به د ټولو په هيواد مينو افغانانو د سولې ، دموكراسۍ او ملي يووالي په ټينگيدو كې او د واقعيتونو نه په دفاع او راسپړلو كې په بشپړې ازادۍ د هغوئ د نظرياتو ښكارندوى وي . ((يووالى)) به هڅه وكړي د افغان مهاجرينو د هيلو او غوښتنو د ښكارندويې خپرونې په حيث خپلې دندې سرته ورسوي . ((يووالى)) به هيڅكله په دروغو ولاړ تبليغات خپاره نه كړي او نه به داسې كوم مطلب خپور كړي چې له هغه نه د قومي ، ژبني ، مذهبي ، سيمه ايز او يا نورو تعصباتو بوى راشي او زموږ د خلكو د ملي يووالي د كمزوري كيدو سبب شي . موږ د هيواد ټولو درنو پوهانو ، ليكوالانو ، سياسي او ټولنيزو شخصيتونو ته بلنه وركوو چې د افغانانو د ملي يووالي د ټينگيدو او د خپلو هيواد والود عمومي پوهې د سطحې لوړيدو لپاره خپل ارزښتناك نظريات او مطالب ((يووالي)) ته راوليږي .

*- داليکنه د ۱۳۸۰ کال د زمري پر ۲۸ نيټه د يووالي د جريدې په لومړۍ
گڼه کې په هالنډ کې خپره شويده.

آیا د خپلواکۍ جشن ولمانځو؟ *

۸۲ کاله مخکې زموږ نیکونو او پلرونو د هغه وخت یو لوی استعماري ځواک برطانیې نه ، د بې ساري سترو سربندنو په نتیجه کې ، خپله خپلواکي تر لاسه کړه . په خپل هیواد او خپلواکۍ مین افغانان په تش لاس ، خود افغاني هوډ ایمان او ټینګ یووالي سره د انگریزانو د امپراتوری په مقابل کې ، چې په ډیرو عصري وسلو وسله واله قوي اردو او بې شانه مادي امکانات درلودل او نژدې ټوله نړۍ یې د خپل استعماري جیغ لاندې راوستې وه ، راپاڅیدل او په چرو ، تورو ، تبرگو او چقمق ټوپکونو یې دغې ځواکمنې اردو ته داسې شرمونکې ماتې ورکړه ، چې انگریزانو ته بله لار پاتې نه شوه بې له دې چې زموږ خپلواکي په رسمیت وپېژني .

همدارنگه کله چې شورویانو د ټولو نړیوالو نورمونو پر خلاف زموږ پر خپلواک هیواد له شرمه ډک غلچکی تیری وکړ او فکریي کاوه چې د حفیظ الله آمین د خپلواک او ملي حکومت په نسکورولو به ځان او د ببرک کارمل په مشرۍ گوډاګی حکومت د سرو لښکرو په زور په افغانانو وتیي ، بیا هم د خپل هیواد د خپلواکۍ نه د دفاع په خاطر د افغانانو د بې ساري کرکې او مقاومت سره مخامخ شول .

شورویانو پوره لس کاله د افغانانو په ځپلو او د افغانستان په وړاندو لیکې له هیڅ ډول توطیې او بیرحمۍ نه ډډه ونه کړه ، سلگونو زره افغانان له منځه ولاړل او هیواد یې په کنډوالو بدل شو ، خو تیري کوونکو ته یې سر ټیټ نه کړ . کله چې افغانان په یو اواز او یووالي سره د شورویانو د تیري په مقابل کې ودریدل ، نړیوالې ټولني هم ترې ملاتړ وکړ چې په نتیجه کې د دوی د بې ساریو سربندنو له امله شورویان مجبور شول زموږ له هیواد نه ووځي .

خو کله چې د شورويانو او يو شمير گاونډيو هيوادونو او د دوى د لاسپوڅو د توطيو له امله د افغانانو خپل منځي يووالى له منځه ولاړ ، نه يواځې بشپړه خپلواکي اوسوله د افغانانو په برخه نه شول ، بلکې ټولې هغې وياړنې او برياوې چې افغانانو د شورويانو سره د جهاد په وخت کې ترلاسه کړې وې له لاسه ولاړې ، خپلمنځي جگړې پيل ، د افغانستان په چارو کې بهرنۍ لاسوهنې د رسوايي تر پولې ورسيدې او د افغانانو هغه غميزه چې د شورويانو په تيري سره پيل شوې وه نه يواځې دا چې له منځه ولاړه نه شوه ، بلکې دوام يې وموند او لاپسې ژوره شوه .

د بهرنيو ملاتړي کونکو په مرسته ځينو وسله والو ډلو په پرله پسې ډول د کورنيو جگړو له منځ نه د حکومتونو د جوړولو ادعاگانې وکړې ، خو يو يې هم په يو واقعي خپلواک ملي سرتسري حکومت بدل نه شو او د هغو دندو د سرته رسيدوله عهدې نه ، چې يو خپلواک ملي حکومت يې د خپلو خلکو په مقابل کې لري ، و نه وتل . جگړې لا د پخوا په شان دوام لري ، زموږ په چارو کې د بهرنيو هيوادونو د لاسوهنو مخنيوى نه دی شوی ، اوس هم په ميليونونو افغانان له هيواد نه بهر د مهاجرت په حالت کې د بې شماره ستونزو ، کړاوونو او نهيلىو سره ژوند کوي . هغه افغانان چې د هيواد په دننه کې دي د خپلمنځي جگړو له ستونزو نه برسیره لورې ، ناروغۍ ، بې کورۍ ، بيکارۍ ، د بنوونې او روزنې نشتوالي او ډول ډول ناروا ستونزو او فشارونو سره مخامخ او د بشري ټولني علمي او فرهنگي لاسته راوړنونه بيخي محروم او لرې ساتل شوي دي . د يوهيواد بشپړه خپلواکي يواځې په دې نه ده چې په دغه هيواد کې بهرني وسله وال ځواکونه نه شته . بشپړه خپلواکي هغه وخت منځته راتلاى شي ، چې د سياسي خپلواکۍ تر څنگ يو هيواد له نظامي ، اقتصادي او فرهنگي پلوه خپله خپلواکي ترلاسه کړي . او دا هغه وخت

امکان لري چې د سياسي خپلواکۍ د لاسته راوړو نه وروسته د خلکو په خوښه منځته راغلی حکومت چې د خپلو خلکو د غوڅ ملاتړ نه برخمن وي د یو علمي پلان او پروگرام له مخې نظامي ، اقتصادي او فرهنګي خپلواکيو ته د رسیدو لپاره د ملي او نړیوالو منابعو نه مؤثره ګټه واخلي .
خوپه خواشینۍ سره په افغانستان کې داسې ونه شول او د بشپړې خپلواکۍ لپاره لاهم نورو سربښندنو او مبارزې ته ضرورت دی .

بشپړه خپلواکي د افغانستان د خلکو مشروع حق دی ، هیڅوک نه شي کولای چې زموږ پر دې حق سترګې پټې کړي . هر څوک چې هڅه وکړي چې افغانان له دې حق نه محروم کړي ، هغوی زموږ د خلکو رښتیني دښمنان دي . خو لکه چې مخکې ورته اشاره وشوه له هر څه نه لومړی د خلکو په خوښه د یو خپلواک دولتي نظام ، چې د ټولو افغانانو له ملاتړ نه برخمن وي ، منځته راوړل ضروري دي . دا لومړی ازموینه ده چې د افغانستان د خلکو دوستان او دښمنان په ګوته کوي . هر څوک چې د داسې یو حکومت د منځته راوړو لپاره چې د خلکو د خوښې او ملي واکمنۍ ښکارندوی وي ، هلې ځلې وکړي د خلکو دوستان او که څوک یې مخه نیسي او اوسني حالت ته دوام ورکوي د خلکو دښمنان دي .

موږ په داسې حال کې د افغانستان د خپلواکۍ ۸۲ کلیزه لمانځو او دخپلو پلرونو او نیکونو دا هوډ تازه کوو چې هرو مرو به خپلې بشپړې خپلواکۍ ته رسیدو او زموږ له ویاړه ډک هیواد ، افغانستان ، به بیا د نړۍ د سیالو هیوادونو په لیکه کې ودریږي .

*- دالیکنه د ۱۳۸۰ کال د زمري پر ۲۸ نیټه د یووالي د جریدې په لومړۍ ګڼه کې خپره شوې ده . د یووالي جریده ، د افغانستان ملي یووالي ګوند نشراتي ارګان ، دهالند د آسن په ښار کې په نوموړې نیټې په خپریدو پیل وکړ .

د ټولو ملي دموکراتو شخصیتونو او ځواکونو ځنې د (یووالي) غوښتنه *

په دې تاریخي شیبو کې د ټولو ملي دموکراتو شخصیتونو او ځواکونو یووالی له بل هر وخت څخه د ستر اهمیت وړ او زموږ په غمځپلي هیواد کې د ملي زعامت د تشې د ډکیدو او د سولې او ثبات د ټینګیدو مانا لري.

په هیواد کې د ملي زعامت تشه ، د یو ملي متحد سرترسري حکومت د نشتوالي له امله د ډیرو کلونو راهیسې موجوده وه ، خو که داتشه د ټولو ملي دموکراتو شخصیتونو او ځواکونو جبهه او یا ائتلاف ډکه نه کړي ، په دې کې شک نه شته چې نه یواځې سوله او ثبات به منځته رانه شي ، بلکې هیواد به د غچ اخستونکو جگړو ، انارشی او د غمیزې له پاسه غمیزه کې ډوب او دا خپل شوي افغانان به لاسپسې د بربادۍ کندی کې لویډو ته نژدې شي.

هر ډول حکومت که جوړیږي باید د ټولو ملي وطنپالو شخصیتونو او ځواکونو ملاتړ ځان سره ولري او په دې ډول د هیواد د ټولو سوله غوښتونکو افغانانو له ټینګ ملاتړ نه برخمن ووسي . یواځې همدا ډول حکومت کولای شي په هیواد کې د سولې او ثبات د ټینګیدو جوګه شي . هیڅ یو ګوند ، جگړه ایزه ډله او شخصیت نه شي کولای په یواځې ډول د ملي زعامت د تشې د ډکیدو او په هیواد کې د سولې او ثبات د راوستلو وس ولري .

د شمال اتحاد د هغو جگړه ایزو ډلو د پاتې شونو یوه مجموعه ده چې د شلو کلونو څخه زیات په جگړو کې بوخته او ځان د تاجکو ، ازبکو او هزاره قومونو نماینده ډله بولي . خو ډیر یې د جمعیت تنظیم د نظار د

شورا غړي دي . اولکه څرنګه چې طالبان د پښتنو نمایندګان نه دي ، د شمال اتحاد هم په هيڅ ډول د ټولو اقليتونو نمایندګي نشي کولای . همدا سبب دی چې د نظار شورا او د وحدت ګوند او دوستم د مليشې ځواکونو تر منځ څو ځلې په مختلفو وختونو کې خونړۍ جګړې پېښې شوي او د دې اتحاد بې ثباتي او کمزورتيا يې په ډاګه کړې ده .

له همدې کبله د شمال اتحاد بايد د ادهڅه ونه کړي چې د ټولو افغانانو د يو واحد قوت پر ځای ځان لپاره د قدرت په لټه کې شي او په دې ډول د يو پراخ بنسټ حکومت د جوړېدو په مخکې خنډونه پيدا کړي . بلکې هلې ځلې وکړي چې د ټولو افغانانو د ملي يووالي د ټينګيدو په نتيجه کې داسې يو حکومت منځته راشي چې په هغه کې د ټولو قومونو ، سياسي او ټولنيزو ډلو استازي يې له هر ډول تبعيض نه ځان شريک وګڼي او د زړه له کوني ملاتړ ترې وکړي .

د افغانستان پخوانی پادشاه اعليحضرت محمد ظاهر شاه په هغه وخت کې د ملي يووالي د سمبول په حيث په هيواد کې د سولې او ثبات په منځته راوړو کې بريالی کيدای شي چې د هيواد ټول ملي ، دموکرات شخصيتونه او ځواکونه په يوه خوله شي او ټول سوله غوښتونکي افغانان يې تر شا ودروي او په شريکه د هغو توطيو د شنډولو لپاره نه سترې کيدونکې هلې ځلې وکړي ، چې د ځينو هيوادونو او وګړيو له خوا د يوسرتسري ، د ټولو خلکو نماينده حکومت د جوړېدو په مقابل کې سرته رسېږي .

بايد زموږ د جګړو ځپلي هيواد د تاريخ نه زده کړو ، چې بې اتفاقی ، ځان غوښتنې ، شخصي او ګروپي ګټې له ملي ګټو نه لوړ بلل هيواد د ناوړين او بربادۍ خواته راښکته . او که وروسته له ډيرو ترخو تجربونو بياهم ونه شو کړای چې جاري غميزې نه ځان وباسو ، دا به اخري چانس او موقع وي چې له لاسه يې ورکوو او د افغانستان خپلواکي ، ځمکنۍ بشپړتيا او

ملي واکمني به مو بايللي وي او د ملامتيا تور ځنځير به مو تر قيامته په غاړه کې پروت او راتلونکي نسلونه به مو و نه بښي . همدارنگه له تاريخ نه بله تجربه اخستل هم پکار دي او هغه دا: چې ترڅو افغان ملي - دموکرات شخصيتونه او ځواکونه په ټينگ يووالي سره د ملي زعامت دغه تشه ډکه نه کړي او د افغان ملت باور تر لاسه نه کړي ، له بهر نه د زعامت په تپلو به په افغانستان کې سوله او ثبات ټينگ نه شي . او کيدلی شي چې تشدد ، مرگ ژوبله او بربادي پراخه پرگنې په مخالفت کې ودروي .

نو ځکه پکار دي چې د بيگناه افغانانو له وژلو نه په کلکه ډډه وشي او د نظامي لارو پر ځای داسې سياسي لارو چارو نه کار واخستل شي چې ټولو افغانانو ته د منلو وړ وي . ترڅو په نتيجه کې سوله ټينگه او داسې يو حکومت منځته راشي چې د افغانانو د غوڅ اکثریت له ملاتړ نه برخمن او اوسنيو غوښتنو ته ځواب وواي .

*= داليکنه د ۱۳۸۰ کال د تلې د مياشتې په ۲۷ نيټه (۲۰۱۵ م کال د اکتوبر ۱۹) د يووالي د جريدې په ۲ گڼه کې په هالنډ کې خپره شوې ده .

ترخوبه افغانان د نورو په تېس کې قربانيږي *

دوه لسيزې کيږي چې افغانان د تيري ، لاسوهنو او د قدرت لپاره د جگړو په اور کې سوزي . دشوروي تيري کونکو سره جگړه د خپلواکۍ ، ملي واکمنۍ او ځمکنۍ بشپړتيا د دفاع په خاطر سرته رسيدله او د هر افغان وجيبه وه چې دغه سپيڅلې دنده سرته ورسوي . خود شورويانو د شړلو نه وروسته د شخصي او گروپي گټو لپاره د افغانانو د مختلفو وسله والو ډلو تر منځ جگړې ، چې د بهرنيو هيوادونو په لمس او د هغوئ د گټو او موخو د لاسته راوړلو لپاره د افغانانو د وژلو او د افغانستان د وړانديدلو نه نور څه نه وو او نه دي او زموږ د خلکو په مقابل کې جفا وه او ده .

دغو مختلفو وسله والو ډلو د دې لپاره چې د خپلې رقيبې ډلې سره جگړې ته دوام ورکړل شي او د افغانانو د وژلو لپاره وسلې ترلاسه کړي شي د هيواد طبيعي زيرمې او شتمنۍ ، د دې پر ځای چې د خلکو د سوکالۍ او د هيواد بيا رغاونې او پر مختگ لپاره استعمال شي ، د جگړو په اور کې لوگي کړي . افسوس په داسې کسانو چې د خپلو شخصي او گروپي گټو لپاره د خپلو خلکو ملي گټې تر پښو لاندې کوي او د خپل هيواد په بربادۍ هم اړ نه دي .

په دې کې شک نه شته چې د افغانانو د غميزې په منځته راتگ کې پر افغانستان باندې د پخواني شوروي اتحاد د ۱۳۵۸ کال د جدي د شپږمې نيټې ناولی تيري بنسټيز عامل دی ، چې يو خپلواک ملي حکومت ، چې د خلکو د هوساينې او خپل هيواد د ترقي او پر مختگ لپاره نه سترې کيدونکې هلې ځلې کولې او د خلکو د پوره اکثريت له ملاتړ نه برخمن و له منځه يووړ او د يو لاسپوڅي او گوداغي حکومت په منځته راوړو يې د نورو بهرنيو هيوادونو لاسوهنو او په هيواد کې د

نړۍ د ډول ډول جاسوسي ، تروريستي او بنسټپالو شبکو جوړولو ته زمينه مساعده کړه .

خو له بل پلوه د هغو هيوادونو تيروتنه ، چې د شورويانو سره د جگړې په وخت کې د افغانانو مرستې ته راوډانگل خو د افغانانو د يو واحد او ملي دموکرات ځواک د منځ ته راتلو او پياوړي کيدو پر ځای چې د افغانستان نه د شورويانو له وتلو وروسته يې د ټولو خلکو د غوښتنې سره سم د دموکراسۍ پر بنسټ ولاړيو ملي حکومت جوړيدو کې مرسته کړې وای او د ملي زعامت د تشې د منځته راتگ مخه يې نيولې وای ، د بنسټپالو د مختلفو ډلو منځته راوړو او پياوړي کيدو هڅې وکړي .

له افغانستان نه د شوروي اتحاد د وسله والو ځواکونو د وتلو وروسته د نړيوالې ټولنې د بې تفاوتۍ له امله د دې پر ځای چې سوله ټينگه شي او يو ملي سرتري حکومت منځته راشي د افغانستان د خلکو د بنمنانو د ملگرو ملتونو د سولې پلان په مقابل کې کودتا وکړه او په دې ډول افغانستان يوځل بيا په خپل منځي ويجاړونکو او ږدو جگړو کې رابنکيل شو . وسله والو ډلو د جگړو د دوام په خاطر د ملي شتمنيو نه نيولې د قومي ، ژبني او مذهبي بې اتفاقيو ته په لمن وهلو او هغو بهرنيو هيوادونو ته ، چې د افغانستان د بربادۍ پلانونه جوړ کړي وو له گوندې وهلو نه هم ډډه ونه کړه او هيواد يې د بهرنيو جاسوسي ، بنسټپالو ، مخدره موادو د قاچاقبرانو ، تروريستانو او شراچوونکو شبکو په مرکز بدل کړ . زموږ جنگ ځپلي خلک يې چې څومره د لاسه کيدای شول لاپسې وځپل ، زندۍ کړل او د نړيوال تمدن او پرمختگ له بنسټگيونه محروم کړل . چې په دې کار سره په واقعيت کې هغه غميزه چې پر افغانستان باندې د شورويانو په تيري سره پيل شوې وه لاپسې ژوره او اوږده شوه . نو ځکه ضرور ده چې په دې اړوند د نړيوالې ټولنې ،

گاونډيو هيوادونو او پخپله د افغانانو په کړو وړو او چلند يو څه رڼا واچول شي .

د افغان مسئلې سره د نړيوالې ټولنې چلند ، په افغانستان کې د وسله والو ډلو ترمنځ د جگړو دوام او د يو ملي سرترسري حکومت منځته نه راتگ او په دې اړوند د نړيوالې ټولنې بې تفاوتۍ جنګ غوښتونکو ډلو او د دوي ملاتړ کوونکو هيوادونو ته دا موقع په لاس ورکړه چې د خپلې بقا او نفوذ لپاره له هرې نا مشروع لارې نه گټه واخلي .

په افغانستان کې د بن لادن د القاعدې او نورو بهرنيو شبکو منځته راتگ تر ډيرې اندازې پورې د افغان مسئلې بنسټيز حل ته د نړيوالې ټولنې د شاگرځولو پورې تړلې ده . که چيرته افغان مسئله اواره شوې او يو مرکزي سرترسري حکومت ، چې د خلکو ملاتړ نه برخمن وای ، منځته راغلی وای ، نو څرنگه به بيا اسامه بن لادن او ده پورې تړلو کسانو او نورو بهرنيو شبکو په افغانستان کې ځالي جوړې کړې وای .

په نيويارک او واشنگټن کې په نړيوال تجارتي مرکز او پنتاگون باندې د ۲۰۰۱ کال د سپټمبر د ۱۱ نيتې تروريستي حملو چې پکې په زرگونو بيگناه انسانان له منځه ولاړل او ټوله نړۍ يې ولرزوله يوشی په گوته کوي او هغه داچې گڼې نړيواله ټولنه غواړي چې افغان مسئله بايد نوره اواره شي او په دې ډول په هيواد او نړۍ کې د تروريزم ځالي له منځه ولاړې شي . خو د تروريزم ځالي يواځې په نظامي عمل له منځه نه ځي . که چيرته تروريستي ځالو منځته راتگ لپاره شرايط اوسپبونه له منځه ولاړ نه شي ، نوکه يوه تروريستي ځاله له منځه ولاړه شي نو بله به يې د شرايطو او سببونو په موجوديت کې ځای ونيسي . خو که د تروريستي ځالو د منځته راتگ شرايط اوسپبونه له منځه ولاړ شي ، او هغه داچې زموږ د دې کوچنۍ نړۍ په هر ځای کې ستونزو او شخړو ته نړيواله ټولنه د خپلې کورنۍ شخړې په سترگه وگوري او د بشر د حقوقو په چوکاټ کې د گډ

ژوند د اصولو او ټولنيز عدالت پر بنسټ يې په حل کې غفلت ونه کړي ،
باوردی چې تروريستي ځالو ته به هيڅ ځای پاتې نه شي .

د دې دپاره چې په افغانستان کې د تروريزم ټولې ځالې له منځه ولاړې
شي ، نړيواله ټولنه بايد له ټولو سوله غوښتونکو ملي وټنپالو ځواکونو
او شخصيتونو نه ، چې په وروستيو جگړو کې برخه نه لري ، د رښتيا نۍ
سولې ، دموکراسۍ او ملي يووالي غوښتونکي دي ملاتړ وکړي ، ترڅو
په جنگ کې ښکېلې وسله والې ډلې له جگړونه لاس واخلي او د ملي
اسلامي اخوت پر بنسټ يو ستر سري حکومت ، چې د ټولو سوله
غوښتونکو افغانانو ملاتړ ورسره وي منځ ته راشي .

دا بايد په ډاگه شي چې د يوې جنګي ډلې پر ځای د بلې جنګي ډلې ملاتړ
کول په هيواد کې د يو ستر سري حکومت د جوړېدو سره مرسته نه شي
کولای . نړيواله ټولنه بايد نوره دا اشتباه ونه کړي ، چې د ستر سري
حکومت د منځته راتلو په خاطر ، چې د سولې د ټينګيدو يواځنۍ لار ده ،
د سوله غوښتونکو افغانانو پر ځای د يوې متخصصې جنګي ډلې د
مسلط کيدو هلې ځلې وکړي او په دې ډول جگړو ته لا دوام ورکړي .

په ډيرې خواشيني سره گاونډيو هيوادونو هم د دې پر ځای چې په
افغانستان کې د سولې په ټينګيدو کې د افغانانو سره مرسته وکړي ، د
خاصو ځان پورې تړلو جنګي ډلو په واسطه او ملاتړ يې په افغانستان کې
د خپل نفوذ د زياتيدو او نورو اهدافو لاس ته راوړو دپاره د جگړو اور ته
لمن ووهله او د يو واحد ستر سري حکومت د منځته راتلو ، چې د ټولو
افغانانو د منلو او ملاتړ وړ وای مخه ونيوله .

په افغانستان کې د ملي زعامت د تشې د منځته راتلو او د گاونډيو
هيوادونو د زياتيدونکو لاسوهنو له امله افغانستان د نړۍ د مختلفو
جاسوسي ، تروريستي ، مخدره موادو قاچاق او بنسټپالو شبکو مرکز
وگرځيد . په سيمه کې د سياسي او مذهبي ناراميو اصلي عامل په

افغانستان کې د همدې هیوادونو چلند ، د جگړو دوام او د سیاسي بې ثباتۍ ساتل دی .

نو ځکه که گاونډی او نور بنکیل هیوادونه غواړي چې د سیمې اونړۍ سوله او ثبات د لاپسې ډیرو خطرونو سره مخامخ نه شي نو باید په افغانستان کې د خاصو ډلو له ملاتړ او د دوئ په واسطه د افغانانو د غمیزې له اورډیدو نه لاس واخلي او د ټولو سوله غوښتونکو افغانانو د خونبې سره سم د یوسرتر سري حکومت د جوړیدو ملاتړ وکړي ، چې په دې کار سره به خپل ، د سیمې اونړۍ سوله او ثبات ټینګ کړي او د افغانانو د کلونو کلونو غمیزې ته به د پای ټکې کېږدي .

یو شی بل چې د ستر اهمیت وړ دی ، هغه دا چې د افغانستان خلک باید پوه شي چې د دوئ غمیزه د نورو تیري ، لاسوهنو او توطیو زیږنده ده . که افغانان په یوه خوله وای او د پردیو د توطیو ښکار شوي نه وای ، نو د یو څو ځان غوښتونکو پواسطه افغان غمیزې دومره دوام نه شو کولای . نورو پورې تړلو گوډاگیو ډلو تل خپلې گټې ددې پر ځای چې د خپلو خلکو او هیواد په ملي گټو کې ولټوي ، د پردیو په گټو کې لټولي دي او خپل هیواد یې دسترو گډوډیو ، کړاوونو او خطرونو سره مخامخ کړی دی .

هر څوک چې ځان واقعي افغان او مسلمان بولي ، نور به د افغانستان د مسلمانانو د بشري ناتار د پای ته رسیدو لپاره متې رانغاړي ، نه دا چې زموږ خلک د نوو خطرونو ، ناتار او بربادۍ سره مخامخ کړي . په نیویارک او واشنگتن کې تروریستي حملې ، چې پکې په زرگونو بیګناه کسان له منځه ولاړل او د نړیوالو کرکه او نفرت یې وگاټه ، په خواشینۍ سره په افغانستان کې اوسیدونکي د سعودي عربستان تبعه ، اسامه بن لادن په القاعده پورې یې تړول شوي .

د اسامه بن لادن نه د میلمه په حیث د طالبانو ملاتړ یوه پلمه وه چې لا له پخوا نه افغانستان له ټولې نړۍ نه گوبنه او د سیاسي ، اقتصادي او نظامي تعزیراتو سره مخامخ کړي. چې دې گوبنه توب زموږ هیواد ته ستر سیاسي ، ټولنیز او اقتصادي زیانونه اړولي او افغانان یې د سترو ستونزو سره مخامخ کړي دي . دې تعزیراتو په لوی لاس د طالبانو حکومت دخپلو چارو د سرته رسولو دپاره مجبور کړی دی چې دهغه چاسره دوستي وکړي چې مرستې ورسره کوي. خو اوس د اسامه بن لادن نه ملاتړ ، افغانستان د امریکې او متحدینو د حملې سره مخامخ کړی دی. چې ددې حملې په کیدو کیدای شي زموږ په زرگونو رنځیدلي بیگناه خلک له منځه ولاړ شي او هیواد مو لاپسې د بربادیو سره مخامخ شي . سره ددې چې د طالبانو د علماوو شورا پریکړه کړې ده چې اسامه بن لادن دې له افغانستان څخه وویستل شي ، خو امریکا په دې بسنه نه کوي او پر افغانستان د یرغل د پاره تیاری نیسي.

له همدې ویرې نه په سلگونو زرو رنځیدلو افغانانو خپل کورونه پریښي او د پاکستان او ایران په سرحدونو کې په مایوسی او بدترینو شرایطو کې د پاکستان او ایران د چارواکوله بیرحمۍ او سپکاوي نه ډک چلند سره مخامخ او یو واقعي بشري ناتار منځ ته راغلی دی . نو سړی نه پوهیږي چې د څه او چا لپاره زموږ رنځیدلي خلک بیا له دې ناتار سره مخامخ دي.

د شمال اتحاد یوځل بیا د قدرت نیولو لپاره د جنگونو لړۍ د دې لپاره توده کړې ده ، چې ځان په دې ډول سیاسي قدرت ته ورسوي او ددې پر ځای چې د یو سترسري حکومت ، چې د ټولو افغانانو په گډون او خوبه د منځته راتلو په فکر کې شي ، بیا د لوی برخې د لاسته راوړو په لټه کې دي . خو داځل باید هرو مرو د ټولو افغانانو په متناسب گډون داسې حکومت جوړ شي چې د ټول ملت ملاتړ ورسره وي او نړیوالې ټولني ته

هم دمنلووړوي . نه داسې حکومت چې دکوم بهرني هیواد پواسطه ځان په خلکو وتپي او په دې ډول د سرتري حکومت د منځته راتلو مخه ونيسي .

اوس نو د افغانستان ولس پورې ، ټولو ملي وطنپالو شخصیتونو او ځواکونو پورې تړلې ده چې څه باید وکړي . آیا همداسې باید د پردیو پواسطه بل شوي اور کې وسوزي او یا د یو خپلواک سرلوړي ملت په حیث خپل برخلیک پخپله وټاکي . د کلونو کلونو غمیزي ته د پای ټکی کیږدي او د افغانانو د مطلق اکثریت له خوښې سره سم داسې یو حکومت جوړ کړي ، چې نه یواځې د افغانانو د پوره ملاتړ نه برخمن وي ، بلکې د نړیوالې ټولنې د تائید او مرستې وړ هم وي او خپل هیواد بیرته د سیالو هیوادونو په کتار کې ودروي .

داسې حکومت یواځې بې له هر ډول تبعیض او یا امتیاز نه د ټولو افغانانو د استازو په ګډون د یوې لویې جرګې پواسطه د افغانانو د غوره عنعنو او د اسلام د مقدس دین د ارزښتونو پر بنسټ منځته راتلای شي . نو ځکه ټول افغانان مکلف دي چې د داسې حکومت د منځته راتګ په برخه کې هېڅ ډول هلو ځلو او سرښندنه ډډه ونه کړي . تیرې اشتباه ګانې تکرار نه کړي ، خپلې شخصي او ګروپي ګټې له خپلوملي ګټونه لوړې ونه بولي او په یواواز د خپل هیواد ژغورلو دپاره راپاڅیږي .

*- دا لیکنه د ۱۳۸۰ کال د تلې د میاشتې پر ۲۷ نیټه د یووالي د جریدې په ۲ ګڼه کې خپره شویده .

د بن غونډه او د افغانانو غوښتنې *

دوه ويشت کاله کيږي چې افغانان د تيري او لاسوهنو له کبله د جگړو او بربادۍ له غميزې سره لاس او گريوان دي . د افغانانو د بې شانه سربښندنو او د نړيوالې ټولنې د مرستو له امله پر افغانستان باندې مستقيم تيري ختم شو . خود يو مرکزي سرتري حکومت د نه جوړيدو او په دې ډول د ملي زعامت د تشې د موجوديت په صورت کې بهرنۍ لاسوهنې دومره زياتې شوې چې د افغانستان خپلواکي ، ملي واکمني او ځمکنۍ بشپړتيا يې د گواښ سره مخامخ کړل او افغانستان يې په عمل کې د مختلفو ډلو تر منځ چې په مختلفو بهرنيو هيوادونو پورې تړلې وې تقسيم کړ . همدا انارشي او گډوډي وه چې زموږ هيواد د نړيوالو جاسوسي ، بنسټپالنې ، تروريستي او مخدره موادو د قاچاقچيانو د شبکو د فعاليت په مرکز بدل شو .

دغو بهرنيو لاسوهونکو هيوادونو او شبکو د افغاني جگړه ايزو ډلوسره په جگړو کې ديويل په مقابل کې د مرستو له امله عملاً د جگړه ايزو ډلوسره يوځای زموږ د کړيدلو خلکو په ځپلو ، زندی کولو اوزموږ د هيواد د شتمنيو په لوتولو کې هيڅ کمې نه درلود ، چې په دې توگه د خلکو کرکه اونفرت د خپلو بهرنيو او کورنيو ځپونکو ځواکونو په مقابل کې يوشان لوړې پورې ته ورسيد . خو وايي :ه لاسه ته مې دنمن يې . افغانانو په تش لاس نه شول کولای چې بې د نړيوالې ټولنې له مرستې نه جگړه ايزو ډلو او د دوئ د بهرنيو ملاتړ کوونکو له شر نه ځان وژغوري . خو کله چې د ۲۰۰۱ کال د سپټمبر د ۱۱ نيتې له پيښونه راوروسته نړيوالې ټولنې خپل پام بيرته د افغان ستونزې اوارۍ ته اړولی دی او اوس د طالبانو اوددوئ د نړيوالو انډيوالانو له ماتې نه وروسته وخت دې ته رارسيدلې دی چې د خبرو اترو له لارې په افغانستان کې د سولې د

ټينگيدو او يوپراخ بنسټه حکومت د جوړيدو لپاره د جرمني د بن په ښار کې غونډه جوړه شويده ، بايد له دې فرصت نه بشپړه گټه واخستل شي . ټول افغانان سترگې په لار دي او غواړي چې دا اخري فرصت د شخصي او گروپي گټو په خاطر له لاسه ولاړ نه شي او په افغانستان کې بيرته د کورنيو جگړو اور بل نه شي .

په دې کې شک نه شته چې د بن غونډه په افغانستان کې د ټولو قومونو قشرونو ، سياسي او ټولنيزو ډلو او شخصيتونو نماينده غونډه نه ده ، خو بيا هم که د ملت په گټه د سولې د ټينگيدو او يوپراخ بنسټه حکومت د جوړيدو لپاره ، چې افغانستان له اوسنۍ غميزې نه وژغوري ، پريکړې وشي د ټولو سوله غوښتونکو افغانانو له خوا به يې ملاتړ وشي . د غونډې برخه وال بايد وپوهيږي چې نور د چنې وهلو وخت نه دی او بايد ملي گټې له هر ډول قومي ، مذهبي ، سمټي او شخصي گټو نه لوړې وگڼل شي ، ترڅو ټول افغانان يوموتی شي ، سوله ټينگه کړي او د ټينگ ملي يووالي پر بنسټ داسې يوپراخ بنسټه حکومت منځ ته راوړي چې د ټولو افغانانو او نړيوالې ټولنې ملاتړ له ځان سره ولري او په دې ډول د خپل وړان ويچاره هيواد بيارغاونه پيل کړي .

البته دا بايد په ډاگه شي چې هېڅ داسې پريکړه به افغانانو ته د منلو وړ نه وي چې د بن د غونډې په شان محدوديتونه ولري او په راتلونکې لوي جرگې او جوړيدونکو ادارو کې د ټول ځوريدلي افغان ملت د استازو ، سياسي او ټولنيزو سازمانونو او شخصيتونو او خاموشه اکثريت نمايندگي پکې په عادلانه ډول انعکاس ونه مومي . په دې برخه کې د نړيوالې ټولنې او په خاص ډول د ملگرو ملتونو د سازمان هلې ځلې او څارنه ضروري گڼل کيږي .

*- داليکنه د ۱۳۸۰ کال د ليندۍ په ۱۲ نيټه د يووالي په ۳ گڼه کې خپره شويده .

نړيواله ټولنه بايد نوره اشتباه ونه كړي *

د ساينس او ټكنالوژۍ پرمختگ او د دې له كبله په سياسي ، اقتصادي او ټولنيزو چارو كې د هيوادونو ترمنځ اړيكي دومره خوځنده ، فعال او نژدې شوي دي چې په مستقيم ډول د يوهيواد برياوې او ستونزې د نورو هيوادونو په برياوو او ستونزو اغيز بندلای شي . كه نننۍ نړۍ د يولوى كلي سره پرتله كړو او ووايو چې غم او بنادي د كلي د ټولو اوسيدونكو شريكه ده او په يواځې ډول د كلي هيڅ غړى نشي كولاى نيكمرغه او هوسا ژوند ولري اوځان دكلي دنورو بد مرغه اوسيدونكو سره غمشريك كليوال وبولي .

د ساينس او ټكنالوژۍ برياوې بايد د بشر د بنسټگنې او نيكمرغۍ لپاره پكار ولويږي ، نه د بشر د بد مرغۍ او نابودۍ په خاطر . د همدې موخې لپاره د ملگرو ملتونو د سازمان عمومي غونډې په ۱۹۴۸ م كال د دسمبر په ۱۰ نيټه د بشر د حقوقو اعلاميه ، چې د ټولو متمدنو هيوادونو قوانين او نور نړيوال مقررات له همدې اعلاميې نه الهام اخلي ، منځته راغله .

د بشر د حقوقو مطابق د ملي گټو او اسلامي ارزښتونو سره سم د حكومتونو جوړول همدا مانا لري چې د حكومتونو په چارو كې د ځان غوښتونكو او ناپوهو كسانو واك كم او دپراخه پرگنو غوښتنې او واك پياوړى شي . ترڅو نه يواځې په خپل هيواد كې ، بلكې د نورو هيوادونو سره په چلند كې د بشري ټولنې له قوانينو او مقرراتو نه سرغړونه ونه شي او ټول امكانات د انسان د بنسټگنې لپاره بې له هر ډول نژادي ، قومي ژبنې ، مذهبي ، سيمه ايز ، جنسي او فكري تبعيض او تعصب نه پرته په كار واچول شي .

که چیرته دبل انسان ، بلې کورنۍ ، قوم او یا هیواد حقوق ترپنسولاندې نه شي ، د لاسوهنې او تیري مخه ونیول شي ، په دې کې هېڅ شک نه شته چې تر ډیرې اندازې پورې به مو د لاسوهنو او تیریونه د را پیدا شوو ستونزو مخه نیولې وي او په نړۍ کې به مو د سولې او ثبات په ټینګیدو سره د بشري ټولني د پرمختګ او سوکالیۍ لپاره د ساینس او تکنالوژۍ غوړیدو ته په زړه پورې شرایط برابر کړي وي. خو که د لاسوهنو او تیریو مخه ونه نیول شي او دمعاصلو علمي او تخنیکي پرمختګونو نه د نړیوال قانون نه د سر غړونې په صورت کې موقع ځان غوښتونکو ، بنسټپالو او تروریستي کسانو او شبکو ته ورکړل شي ، په دې کې هېڅ شک نه شته چې پخپله به مو د بشري ټولني بقا په جوارۍ کې ایښې وي او نن دی که سبا بشري ټولنه به د پرمختګ پر ځای د ډیر ناوړه په شاتګ او بد مرغۍ په کنده کې اچولو ته نژدې کړې وي.

په نیویارک او واشنگټن کې تروریستي حملې ، چې پکې په زرګونو بیګناه کسانو خپل ژوند له لاسه ورکړ او د افغانانو په شمول د ټولو نړیوالو د کرکې او غندنې سره مخامخ شوي ، د پورتنۍ خبرې ښکاره ثبوت دی . نو ځکه د دې ټولو اړخونو او پایلو په نظر کې نیولو سره نړیواله ټولنه مسئولیت لري چې په نړۍ کې د ټولو ستونزو بنسټیز عوامل پیدا کړي او په پوره صداقت سره د دغو عواملو په له منځه وړوسه زموږ په دې کوچنۍ نړۍ کې د انسان د ښیګڼې او پرمختګ لپاره مساعد شرایط منځته راوړي.

که د یورښتیني انسان په توګه ، پرته له هر ډول غرض نه قضاوت وکړو نو په ډاګه ویلی شو چې د افغانستان ستونزه پر افغانستان باندې د پخواني شوروي اتحاد د ۱۳۵۸ کال د جدي د شپږمې نیتې تیري نه پیل شوې ده. که دیوژوندي تاریخ په حیث د پیښو په هکله واقعیتونه څرنگه چې وویان کړو ، نو ښکاره خبره ده چې شورویانو په خپل ناولي تیري

سره ، چې د ټولو نړيوالو قوانينو سره په مخالفت کې سرته ورسيد ، يو خپلواک ، ناپييلي دولت ، چې د ملگرو ملتونو د سازمان ، ناپييلو هيوادونو د غورځنگ او د اسلامي هيوادونو د کنفرانس فعال غړی و او د نړۍ د اکثر هيوادونو سره يې سياسي - ديپلوماتيک اړيکې درلودې او د بشر حقوقو ته په درناوي سره د ملگرو ملتونو اکثره ميثاقونه لاسليک او ورته وفادار او د افغانانو له اکثريت ملاتړنه برخمن و له پښو وغورځاو او پر ځای يې خپل لاسپوڅی گوډاگي حکومت منع ته راوړ . هڅه يې وکړه چې په زور سره دغه لاسپوڅی حکومت او ځآن په خلکو وتپي .

دغه جگړه چې په ظاهر کې د شوروي تيري کونکو او دخپلې خپلواکۍ نه په دفاع کې د افغانانو جگړه وه ، په واقعيت کې له دې نه ډيره پراخه او د دوو څبر ځواکونو د ستراتيژيکو اهدافو تر منع جگړه وه ، خود جنگ ميدان افغانستان او د جگړې لوبغاړي افغانان وو .

شورويانو په لومړي سر کې نه غوښتل چې په جگړو کې په مستقيم ډول برخه واخلي . دوی چې د تيري په لومړيو ورځو کې د هيواد ټول هوايي ميدانونه ، لوي لارې ، نظامي مرکزونه او تاسيسات تر خپل کنترول لاندې راوستي و و فکر کاوه چې په درواغجنو تبليغاتو ، رشوتونو او په خپلو منځو کې د قوم ، ژبې او مذهب اختلافونو ته په لمن وهلو يود بل سره د افغانانو په اچولو به خپلې او د گوډاگي رژيم پښې تينگې کړي ، خوداسې ونه شول . لکه چې وايي : افغانان په خوښه دوزخ ته درسره ځي ، خو په زور يې جنت ته هم نه شې بيولی . دې وينا ثابته کړه چې همداسې ده . د شورويانو د هر ډول وحشت او زور زياتي په نتيجه کې افغانان تسليم نه شول او د شورويانو او گوډاگي رژيم په مقابل کې مقاومت ورغ په ورځ په زياتيدو شو .

کله چې امریکا او متحدینو ولیدل چې د خپل ستر رقیب ، شوروي اتحاد ، په مقابل کې افغانان د خپلې خپلواکۍ ، ملي او دیني مقدساتو دفاع لپاره بې امانه مبارزه کوي ، د خپلو ستراتیژیکو اهدافو په نظر کې نیولو سره د افغانانو مرستې ته راودانگل . او په دې ډول د افغانستان شخړې نړیوال شکل غوره کړ او د شورویانو په دې تیري سره افغانستان د هغه وخت د ساړه جنګ د نړیوالو تضادونو د ټکر میدان وګرځید . شورویانو د سترو ځاني ، مالي او سیاسي زیانونو په ګاللو سره د لسو کلونو جګړو ، وینو تویولو او افغانستان د وړاندو نه وروسته د افغانانو د بې شانه سر بندنو او د امریکا او یوشمیر نورو هیوادونو د مؤثرو سیاسي ، نظامي او مالي مرستو په نتیجه کې ماتې وخوړه او زموږ له هیواد نه وتلو ته مجبور شول .

د شورویانو سره د جګړو په وخت کې هڅه وشوه چې امریکا او نور متحدین یې ځان په مستقیم ډول د شورویانو سره مخامخ نه کړي نو ځکه ټولې مرستې یې د پاکستان له لارې افغانستان ته ورکول پیل کړل . په همدې وخت کې ځینو افغانانو هڅه وکړه چې یو ستر سري د ټولو افغانانو یوه ملي جبهه او یوه مؤقته اداره جوړه کړي چې په راتلونکې کې د شورویانو له وتلو نه وروسته د ملي زعامت تشه تر یوې اندازې ډکه کړي او هغه مرستې چې د بهرنیو هیوادونو له خوا د افغانانو سره کیږي په مستقیم ډول دوی ته ورکړل شي .

خو د پاکستان حکومت چې غوښتل یې د شورویانو په مقابل کې افغاني غورځنګ د دوی په لاس کې وي او که مرستې ورسره کیږي د دوی له لارې وشي ، نو ډیر ژر یې ځان پورې تړلو تنظیمي مشرانو پواسطه د ملي جبهې او مؤقتې ادارې د جوړیدو دغه هلې ځلې د ناکامۍ سره مخامخ کړې او په دې ډول یې د افغانانو د یو واحد ملي غورځنګ مخه ونیوله او پر ځای یې د مختلفو تنظیمي مشرانو سره په مختلفو درجو اړیکې

ټينگې کړې او يو بل سره په مخالفت کې يې په جدا جدا ډول تر اخره پورې وساتل .

امريکې او متحدينو يې چې د خپلو ستراتيژيکو اهدافو د لاسته راوړلو لپاره د افغانانو سره بې شانه سخاوتمندانه مرستې کولې او د شوروي ماتې ته يې ډير پام و ، د دې هدف په لاسته راتلو يې هر څه سرته رسيدلي وگڼل . د دې پر ځای چې په افغانستان کې د سولې د بشپړې ټينگيدو او د دموکراسۍ د اصولو پر بنسټ د يو ستر سري حکومت په منځته راتلو او د افغانستان په بيا جوړيدو کې د افغانانو سره مرسته وکړي افغانان په تش ميدان پريښودل او د افغانستان د خلکو کورنيو او بهرنيو دښمنانو ته موقع په لاس ورغله چې د ملگرو ملتونو د پروگرام په مقابل کې په توطيې سره دولتي نظام ړنگ کړي ، ملي اردو تيت پرک او د يوې ملي واکمنۍ پر ځای د قوم ، ژبې او مذهب پر بنسټ جوړ وشو و سله والو مليشو او تنظيمونو ته ، چې د بهرنيو او په خاص ډول گاونډيو هيوادونو سره يې ټينگې اړيکې درلودې ، د افغانانو برخليک وروسپاري .

چې په نتيجه کې ډير ژر د دغو هيوادونو د ځانگړو موخو او نفوذ لپاره کورنۍ جگړې پيل او د افغانستان کړيدلي او ځپل شوي خلک څه د دغو جگړو په اور کې وسول او څه د يوې اويا بلې ډلې له خوا برمه او د خپل سرتوب ، ظلم ، وحشت او تيري سره مخامخ شول .

په دې وخت کې چې د هيواد واگې د يو ستر سري حکومت پر ځای د يو زيات شمير وسله والو ډلو په لاس کې کيوټې او افغانستان د يوې خاونده ملک په حيث د خپلې خپلواکۍ ، ځمکنۍ بشپړتيا او ملي واکمنۍ نه د دفاع وس نه درلود ، د نړۍ ټول نابلي ميلمانه چې د بنسټپالنې ، تروريزم او مخدره موادو قاچاق په تور يې خپلو هيوادونو کې شپې نه شوې کولای زموږ دې جنگ ځپلي هيواد ته

رامات شول او حتی د مختلفو وسله والو ډلو په امر او نهې کې یې ستر رول درلود .

ټولې افغاني وسله والې ډلې چې تر اخره پورې د قدرت لپاره جنگیدې او جنگیږي د گاونډیو هیوادونو په مالي او نظامي مرستو چلیدې او چلیږي . اوس هم په افغانستان کې د دغو هیوادونو لاسوهنې له بل هر وخت نه زیاتې او برېښې شوي دي او په ښکاره د خپلو ځان پورې تړلو ډلو نه دفاع کوي او حتی په ډیرې بیشرمۍ سره ټینګار کوي چې په راتلونکي حکومت کې د دوی د نظر وړ ډلو ته په امتیاز ورکولو سره د دوی گټې په نظر کې ونیول شي .

همدا اوس هم کله چې له هر بل وخت نه ډیر د افغانانو یووالي ته ضرورت دی د افغانستان په چارو کې د دغو هیوادونو لاسوهنې درسوایي اوبیشرمۍ پولې ته رسیدلي دي . د روسیې ، ایران او تاجکستان حکومتونه ټینګار کوي چې د طالبانو له ادارې نه وروسته د شمال ائتلاف یا رباني اداره د هیواد چارې په لاس کې واخلي . دوی هم په دې ښه پوهیږي چې د شمال ائتلاف د دې توان نه لري چې د ټول هیواد واګې په لاس کې واخلي او د دوی په وجود کې سوله ټینګه شي . له دې نه معلومیږي چې دوی اوس هم نه غواړي په افغانستان کې سوله منځته راشي او دا نړیوال کړکېچ له منځه ولاړ شي .

همدارنگه د پاکستان لاسوهنو او د شورویانو له وتلونه وروسته د یوملي متحد سرتري حکومت پر ځای دخپلې خوښې وسله والو ډلومسلط کیدو ، د بنسټپالنې په تقویه او د افغانستان دملي اردو په تیت او پرک کیدو کې د پاکستان د حکومت ، د استخباراتي او سیاسي مذهبي کړیولاسوهنو او گډون نه هیڅ انکار نه شي کیدای .

که د افغانانو د اوږدې غمیزې په منځته راتلو او اوږدیدو کې د شورویانو تیری ، د روسانو او ایرانیانو لاسوهنو له یو طرفه رول لوبولی

دی ، نوله بل پلوه د پاکستان او سعودي عربستان په چار چلند باندې په افغانستان کې د جگړو د دوام، د بنسټپالنې په تقویه او د افغانانو د غمیزې په اوږدو کې سترگې نه شي پتیدای .

خو اوس ټول دغه هیوادونه باید د خپلو تیرو اعمالو د تلافی په خاطر په افغانستان کې خپلې لاسوهنې بندې کړي او د یو پراخ بنسټ حکومت د منځته راتلو ، چې په افغانستان کې د سولې او ثبات لومړنی شرط دی ، خنډ نه شي .

کله چې افغان ستونزه په نړیوالې ستونزې بدله شوې ده ، نو نړیواله ټولنه نوره باید نه یواځې د افغان ستونزې په حل کې غفلت ونه کړي ، بلکې د دې ستونزې په بنسټیز حل کې هلې ځلې وکړي او په افغانستان کې د داسې حکومت د منځته راتلو ملاتړ وکړي چې د ټولو افغانانو په نمایندګۍ او خوښې منځته راغلی وي او وکړای شي د افغانانو اوسنۍ غمیزې ته د پای ټکی کیږدي .

یوزیات شمیر خلک فکر کوي چې د شمال اتحاد په خو علتونو نه شي کولای د یو ستر سري پراخ بنسټه حکومت ځای ونیسي او هغه دا چې:

دا اتحاد ، چې ځان د لږکیو استازی بولي ، یواځې د جمعیت تنظیم او د دې تنظیم د نظار شورا ، د دوستم په وجود کې ازبک ملیشې او د وحدت د گوند د یوې برخې او څو بې واکو اشخاصو او تنظیمونو د پخوانیو قوماندانانو نمایندګي کوي ، نه د تاجکو ، ازبکو او هزاره قومونو .

دا اتحاد د بهرنیو هیوادونو لکه روسیه ، ایران ، ازبکستان او تاجکستان د اغیز لاندې دی او د دې هیوادونو په ناجایزو مرستو یې په هیواد کې د افغان وژنې او افغانستان وړانوي او ږنگونې اوږدو جگړو لږې تازه ساتلې ده او په لوټ او په تالان او د خلکو په ناموس باندې په تیري سره متهم دی .

د شمال اتحاد په واقعیت کې د پخواني شوروي حکومت له خوا د کارمل د رژیم بقایاوو او په دغه رژیم پورې تړلو قومي ملیشو او نظار شورا نه د پښتنو په مقابل کې د افغانستان دشمالی برخې د قومونو په نوم جوړ شوی او دقومي تعصب ، ملي یووالي او ځمکنۍ بشپړتیاد کمزوری بوی ترې راځي .

د شمال اتحاد په افغانستان کې د ملگرو ملتونو دسولې د پلان د ناکامۍ او ددغه پلان پر بنسټ د یو پراخ بنسټه ملي حکومت د منځته راتلو د مخنیوي ، دولتي قدرت د انحصار او وسله والو ډلو ترمنځ د کورنیو جگړو د پیل او په دې ډول د افغانانو د غمیزي د اوږدیدو او ژوریدو ملامتیا په غاړه لري او خپل اعتبار یې د افغانستان په خلکو کې بایلی دی او په یوې وړو کې سیمې کې واکداري لري .

که چیرته د شمال اتحاد ویاند او یا د دوی ملاتړي بهرني هیوادونه دعوه کوي چې دا اتحاد د طالبانو د واکدارۍ نه وروسته باید په دې خاطر د حکومت واکې په لاس کې واخلي چې دملگرو ملتونو او ځینو هیوادونو په رسمیت پیژندلی او په ملگرو ملتونو او دغو هیوادونو کې لا تراوسه سیاسي - دیپلوماتیکې نمایندگۍ لري . خو دغه ځکه دلیل کیدای نه شي ، چې د طالبانو د حکومت ضد پالیسی له امله د ملگرو ملتونو سازمان او د نړۍ ځینو هیوادونو دغه دریځ نیولی دی . چې د افغانستان د ملي وطنپالو ځواکونو د انتقاد سره مخامخ وو او دي ، نه د دې لپاره چې دغه اتحاد چې یواځې پنځه په سلو کې یې د افغانستان خاوره په لاس کې ده گنې په رښتیا یو قانوني اوسر ترسري نماینده حکومت دی .

د دې دپاره چې د شمال اتحاد دغه لوی غوښتنه له سر نه لیرې شي او د نورو افغانانو سره یوځای د یو پراخ بنسټه ملي حکومت په جوړیدو کې خپل امکانات او هلې ځلې شریکې کړي ، د ملگرو ملتونو سازمان او د نړۍ هغه هیوادونه چې د رباني د حکومت سره سیاسي - دیپلوماتیکې

اړيکې لري د يو پراخ بنسټه ، د ټولو افغانانو نماينده حکومت د جوړيدو په خاطر د مساعدو شرايطو د منځته راوړو دپاره د دغه حکومت سره خپلې اړيکې وشلوي او يواځې هغه حکومت په رسميت وپيژني چې د ټولو افغانانو په خوښه او استازيتوب منځته راشي .

نوځکه که د شمال اتحاد او د دوی بهرني ملاتړ کوونکي ټينگار کوي چې د طالبانونه وروسته دې د حکومت واگې د رباني تش په نامه حکومت په لاس کې ونيسي ، نو دا د افغان مسئلې د حل لار نه ده . د دې موخه يواځې د پراخ بنسټه حکومت د راتلو مخنيوی او په افغانستان کې د جگړو د اوږدېدو او زموږ د غم خپلې هيواد د لاپسې بربادۍ مانا لري او بس .

طالبان چې په کم وخت کې دکورنيو جگړو او فساد څخه تر پزې راغلو خلکو په مرسته قدرت ته ورسيدل او په کم وخت کې يې د تنظيمي قوماندانانو او د هغه وخت د حکومت د ناروا کارونو له امله ډير ژر په سلو کې پنځه نوي د افغانستان خاوره تر کنترول لاندې راوسته په لنډ وخت کې يې سوله ټينگه او بشپړ امنيت منځته راوړ . پاتېک سالاري له منځه ولاړه او د افغانانو سر ، مال او ناموس خوندي شول . د افغانستان د تجزيې ډار له منځه ولاړ او د ټولنيزو فسادونو مخه ونیول شوه . خو د دې پرځای چې د جگړې خپلو افغانانو د بې شماره ستونزو او اړولو ته مټې راوغاري او مخې ته يې پرته دندې ، چې هغه د معاصر دولتي نظام ټينگول ، د نړيوالې ټولنې په مرسته د ميليونونو افغانانو بيرته هيواد ته د راتگ او ميشت کيدو زمينه مساعدول ، د ټولو افغانانو په شمول د لويې جرگې له لارې د يو انتخابي حکومت منځته راوړل او دغه وران ويجاړ او په کنډوالو بدل شوي افغانستان ، د نړيوالې ټولنې په مرسته بيرته د افغانانو په واسطه د افغانانو لپاره ابادول او په افغانستان کې د بهرنيو هيوادونو د لاسوهنو مخه نيول دی سرته ورسوي دنړيوالې ټولنې

دمخالفت او نه مرستې کولو له امله سرته ونه رسول . په همدې ډول د امریکې او نورو غربي هیوادونو د طالبانو حکومت په رسمیت ونه پېژاند او رسنیوې پروپیګنډې پیل کړې چې له افغانستان څخه د نړۍ د بنسټپالو ، تروریستي او مخدره موادو د قاچاق د شبکو مرکز جوړ شوی او د خلکو انساني حقوق ، په خاص ډول د بنځو حقوق ، ترپنسو لاندې کیږي . د بنوونځیو دروازي ترلې شوې ، دهیواد بنوونه او روزنه ، اقتصاد ، صنعت ، زراعت او مالداري ، تجارت ، روغتیايي چارې ، مواصلاتي کرښې ، تعمیراتي کارونه ، د اوبو لگولو او انجینرۍ پروژې هوایي ترانسپورت او په لنډ ډول د هیواد بیا رغاونه په تپه ولاړ او یا په کلونو کلونو شاته وغورځیدل . سره ددې چې په دې برخه کې د طالبانو پر حکومت د غربي هیوادونو تعزیراتو بشپړ اغیز درلود او دغه ټولې منفي پیښې د تنظیمونو د واکدارۍ په وخت کې منځته راغلې وې ، خو ملامتیایي د طالبانو په حکومت اچول کیده .

طالبانوه د تنظیمي حکومتونو په څیر د پخوانیو رژیمونو مسلکي او فني کدرونه ، چې د هر رژیم د بقا او پرمختګ لپاره ضرور دي په یوه او بله پلمه له کارونو نه گوښه او له هیواد نه وتلو ته مجبور کړل . ډیر مسلکي متخصصان او د پوهې او قلم خاوندان په تنظیمي حکومتونو او د طالبانو په وخت کې زندانونو ته واچول شول او یا له منځه ولاړل .

طالبانو د تنظیمي واکدارۍ په موده کې د ړنگې شوې ملي اردو دبیرته جوړیدو پر ځای ، چې د هیواد د خپلواکۍ ، ځمکنۍ بشپړتیا او ملي واکمنۍ د ساتلو لپاره دهر دولت اساسي رکن دی په ملیشه ډوله ځواکونو ټول جگړه ایز او امنیتي دندې سرته رسولې .

د طالبانو دکورني او نړیوال سیاست سره دامریکې او نورو غربي هیوادونو د مخالفت په نتیجه کې افغانستان له ټولې نړیوالې ټولنې نه په گوښه کیدو سره د سترو سیاسي ، اقتصادي او ټولنیزو ستونزو سره

مخامخ او د معاصر ساینس او تکنالوژی له بنیګڼو نه محروم ساتل شوی دی. اوس د اسامه بن لادن او دده له ملګرو نه د ملاتړ په تور د امریکې او متحدینو د خونړي جنګ سره مخامخ کړی شوی دی. چې په دې توګه په میلیونونو جګړه خپلې افغانان له هیواد نه کډې کولو ته مجبور او یو زیات شمیر لوی واړه ، بنځې او نر هره ورځ د امریکې او برطانوی بمونو له کبله په شهادت رسیږي او له منځه ځي . او په میلیونونو نوریې وږي ، تږي ، ناروغه ، لوڅې پښې در په در او خاورې په سر په کنډوالو ، شپږو او دښتو کې شپې ورځې تیروي .

آیا دا افغان غم خپلو مسلمانانو ته خدمت دی او که ددغه محروم ولس لاپسې محرومول او بربادول دی . نو ځکه هیڅوک نور دا دعوه نه شي کولای چې افغانانو ته یې سوله او سوکالي راوړې ده او یا دا ټول کارونه د افغانانو د غمیزي د پای ته رسیدو دپاره شوي دي . د افغانانو د غمیزي د ختمیدو لار په افغانستان کې د سوله ایزې سیاسي لارې نه دیو پراخ بنسټ حکومت جوړول دي . دا یواځې هغه وخت کیدای شي چې د افغانستان ټول ملي وطنپال شخصیتونه او قوتونه اود سولې او ثبات پلویان ، چې نه غواړي افغانان تر قیامتو د جګړو په اور کې وسوزي اوله منځه ولاړ شي ، سره راټول شي او د یوې عنعنوي لوی جرګې له لارې یو مؤقت زعامت وټاکي .

په دې لار کې د افغانستان پخوانی پادشاه محمد ظاهر شاه کولای شي د داسې یو اکثریت ته د منلو وړ سپین ګیږي مشر رول ولوبوي چې خواخوږي او نژدیه والی یې د ملت ټولو وګړو ته یوشان جوت شي . چاته د سکه اونا سکه په سترګه ونه کتل شي . هر افغان په هر قوم ، هرې ژبې ، هر مذهب ، هر قشر ، هرې سیمې او هرې سیاسي او ټولنیزې ډلې پورې چې مربوط وي د افغان ملت د یوفرد په حیث ځان دملي یووالي په دې

غورځنگ کې وويني اود خپلو استازو له لارې د افغانستان د نوې ادارې په چارو کې په عادلانه ډول برخه واخلي .

خو لکه چې معلومېږي داسې يوې موخې ته د رسيدو په لار کې لا تر اوسه ډير ځنډونه شته او ځينې ډلې او ځينې بهرني هيوادونه لا تر اوسه نه غواړي چې زموږ په هيواد کې سوله ټينگه او يو پراخ بنسټ حکومت چې د ټولو افغانانو له ملاتړ نه برخمن وي منځ ته راشي . هغه هيوادونه چې ټينگار کوي چې د طالبانو نه وروسته دې شمالي ټلواله د مرکزي حکومت رول ولوبوي په واقعيت کې نه غواړي چې په افغانستان کې سوله او ثبات منځته راشي او د افغانانو روانه غميزه پای ته ورسېږي .

همدارنگه ځينې کسان چې په بنسټه ځان د پراخ ائتلاف او پراخ بنسټ حکومت پلويان بولي، خود دې پر ځای چې د ټولو قومي ، سياسي او ټولنيزو سازمانونو مشرانو او استازو د پراخ ائتلاف په لټه کې شي او د ټولو افغانانو ملاتړ تر لاسه کړي ، خپلې هلې ځلې او اړيکې يې په يوې يا بلې پلمې يو کوچني شمير شخصيتونو او کړيو ته محدودې کړې دي او په دې ډول يې د ائتلاف په کمزورتيا کې رول لوبولی دی . چې دا کار دشمالی ټلوالې د لورټيا غوښتنې لپاره ، د ډيرو کسانو په نظر ، ددې کسانو مرسته گڼل شويده . چې بايد د داسې چلند مخه ونیول شي او د يو پراخ بنسټه ، سرتري افغاني اتحاد لپاره هلې ځلې گړندی شي .

البته د يو پراخ بنسټه افغاني ائتلاف منځته راوړل او په دې ډول په هيواد کې د خلکو د خوښې سره سم د دموکراسۍ پر بنسټ يو حکومت جوړول چې په افغانستان کې د سولې او ثبات د ټينگيدو اود هيواد د بيا رغاونې جوگه وي اود گاونډيو او نړۍ د ټولو هيوادونو سره دوستانه اړيکي ولري او نړيوالو موازينو ته متعهد وي ، د ټولو سوله غوښتونکو افغانانو ملي او اسلامي دنده ده .

خرنگه كيداى شي چې په افغانستان كې سوله ټينگه او د خلكو د ملاتړ وړ او پراخ بنسټه حكومت منځته راشي او زموږ هيواد له روانې غميزې نه وژغورل شي؟ په دې هكله دافغانستان ملي يووالي سازمان د ۱۹۹۷م كال د اگست په ۲۲ نيټه خپله طرح دافغانستان لپاره دملگرو ملتونو خاص استازي لڅدار براهيمي ته وړاندې كړې وه چې اوس هم كيداى شي د دغې طرحې ډير مواد په هيواد كې دسولې د ټينگيدو او د لويې جرگې له لارې د يو موقت پراخ بنسټه حكومت د جوړيدو لپاره پكار واچول شي.

په دې طرح كې راغلي دي :

د افغانستان ستونزه د جگړې له لارې نه ، بلكې د سوله ايزې - سياسي لارې او په خاص ډول د افغانانو د تاريخي عنعنوي لويې جرگې له لارې اواريداى شي . البته د سولې ټوله دا پروسه به دملگرو ملتونو د سازمان په مستقيمي برخې اخستنې او مرستې سرته ورسېږي . خومخكې له لويې جرگې نه بايدد افغانانو په چارو كې د بهرنيو هيوادونو لاسوهنې بندې شي ، ټول ملي سوله غوښتونكي دموكرات شخصيتونه او ځواكونه په يومشترك پلا تفورم باندې د سولې په يوې پراخ بنسټه ملي جبهې كې راټول شي او پخپله دهغو سوله غوښتونكو افغانانو نه چې په وروستيو جگړو كې برخه نه لري د ملگرو ملتونو په مصرف او قوماندې دسولې يو وسله وال ځواك جوړ شي .

د لويې جرگې د جوړيدو لپاره د ملگرو ملتونو دهلوځلو او مشورو په نتيجه كې د بيطرفه ، په كار پوه او د افغانانو اكثريت ته د منلو وړ شخصيتونو يو كميسيون جوړ شي . دا كميسيون به د لويې جرگې غړي په دې ډول ټاكي چې په هيواد كې ټول قومونه ، قشرونه ، سياسي - ټولنيزې او مذهبي ډلې پكې استازيتوب ولري . لويه جرگه به يو موقت زعيم وټاكي او د دغه زعامت پواسطه پيشنهاد شوى موقت حكومت به

تصویب کړي او ددغه حکومت دندې به هم وټاکي . د افغانستان ملي
یووالي سازمان عقیده لري چې مؤقت حکومت باید د لاندې دندې سرته
ورسوي :

د سولې ټینګول او ساتل ، دملي اردو جوړول ، د ټولوسپکو او درنو
وسلو راټولول ، له ماینونو نه د هیواد پاکول ، هیواد ته د
مهاجرینو دبیرته راتګ او میشت کیدو لپاره زمینه برابرول ، په ټول
هیواد کې د امنیت قانونیت ، عدالت او فردي مصئونیت ټینګول ، د
اساسي قانون ، د انتخاباتو قانون او د سیاسي ګوندونو د فعالیت د
تنظیمولو قانون تدوینول او د یوې انتخابي لوی جرګې پواسطه د هغوی
تصویبول او بیا د یو منتخب حکومت منځته راتلو لپاره د عمومي ، پټو
، مستقیمو او مساوي رای اخستلو په واسطه د ازادو او دموکراتیکو
ټاکنو سرته رسول .

د پارلماني سیستم څخه د پیروي له مخې او د سیاسي پلورالیزم (ډیر
ګوندیز سیستم) د اصولو پر بنسټ هغه ګوندونه یا سیاسي ډلې ،
شخصیتونه او یا ائتلافونه چې د ازادو او دموکراتیکو انتخاباتو په
نتیجه کې پارلماني اکثریت ګټي حکومت به جوړوي . یواځې
همدغسې حکومت به قانوني مشروعیت ولری او د افغانستان د مسلمان
او متدین ملت له ملاتړ نه به برخمن وي .

*- دا لیکنه د ۱۳۸۰ کال د لیندۍ د میاشتې پر ۱۲ نیټه د یووالي د
جریدې په ۳ ګڼه کې خپره شویده .

د افغانستان نوې مؤقته اداره او نړيواله ټولنه *

د بن غونډه په داسې وخت کې جوړه شوه چې افغانان د دوو لسيزو نه زيات د جگړو په اور کې سوزيدلي او هر څه يې له لاسه ورکړي وو ، په دغه جمله کې د سولې په ټينگيدو باندې باور .

په غونډې کې د استازو تناسب په هيڅ صورت د افغانستان د ټولو خلکو نمايندگي نه شوه کولای ، چې دې کار لاسپسې د خلکو بې باوري د غونډې د پايلو په هکله زياته کړې وه . خو بيا هم ټولو افغانانو او نړيوالو دا يو سترگام باله چې زموږ په جنگ ځپلي هيواد کې د سولې د ټينگيدو او د افغانانو د غميزې د پای ته رسيدو لپاره اخستل شوی و . د غونډې له پريکړو څخه هم ټول افغانان راضي نه وو ، ځکه چې يوې کوچنۍ وسله والې ډلې ته پکې ډير امتيازات ورکړل شوي او نور هيواد وال ترې محروم شوي وو . خو بيا هم اکثره افغانانو چې د سولې ترې وو او دي دا يوه مؤقته اداره گڼله او په راتلونکې کې يې د ټولو نيمگړتياوو د پوره کيدلو په ارمان د غونډې د پريکړو په مقابل کې کوم جدي عکس العمل ونه ښود او له مؤقتې ادارې او د سولې له جاري پروسې نه يې خپل ملاتړ اعلان کړ .

اوس چې له خبرو او کاغذ په سر پريکړو نه عمل ته وخت رارسيدلی دی او ژر به د ښاغلي حامد کرزي په مشرۍ نوې مؤقته اداره په کار پيل وکړي ، ټول افغانان او نړيوال سترگې په لار دي چې نوې مؤقته اداره به د ټولو په وطن مينو افغانانو له ملاتړ او نړيوالې ټولنې له مرستې نه اعظمي گټه اخلي او که څرنگه ؟ او په هيواد کې به د سولې د ټينگيدو او له غميزې نه د ابد لپاره د هيواد د ژغورلو په خاطر پر مخ ځي او که څرنگه ، چې تر ټولو لومړی بايد د ملگرو ملتونو په مرسته د افغانانو يو امنيتي وسله وال ځواک منځته راشي او هغه څوک پکې برخه ولري چې

مسلكي پوهه ولري او د شخصي او گروپي گټونه دفاع ونه كړي ، بلکې يواځې ملي گټو ته وفادار وي . يا په بل عبارت بايد يو بې طرفه امنيتي ځواک چې په واقعيت کې د ملي اردو بنسټ به جوړوي منځ ته راشي . تر څو چې داسې يو وسله وال امنيتي ځواک جوړېږي ، بهتره به وي چې د بنارونو او نورو ضروري ځايونو امنيت د ملگرو ملتونو تر سر پرستۍ لاندې د نړيوالو سوله ساتونکو ځواکونو په واسطه تأمين شي او ټولې افغاني وسله والې ډلې بې وسلې شي ترڅو بيا د ۱۹۹۲ کال پېښې تکرار نه شي . په دې برخه کې د نړيوالې ټولنې هر اړخيزې مرستې ځکه ضرور دي ، چې د سولې دغه بهير د ځينو ځان غوښتونکو ډلو او د دوی د ملاتړ کوونکو بهرنيو هيوادونو له خوا سبوتاژ او د خطر سره مخامخ نه شي او دا راغلی فرصت له لاسه ولاړ نه شي .

په افغانستان کې د سولې د ټينگيدو او د اوږدې غميزې نه د افغانانو د ژغورلو په پروسه کې ټول سوله غوښتونکي افغانان او نړيواله ټولنه په خاص ډول په اوس وخت کې له هر بل وخت نه زيات يوبل سره مرستې او ملاتړ ته ضرورت لري . د افغانانو دا د اوږدې مودې ارمان ، چې په هيواد کې به يې سوله او ثبات منځته راځي او هيواد به يې بيرته د نړۍ د نورو سيالو هيوادونو په کتار کې ودرېږي د ټولو سوله غوښتونکو ، ملي دموکراتو شخصيتونو او ځواکونو يووالی د ټولو ميشتو قومونو د ملي يووالي په ټينگيدو او د دموکراسۍ د اصولو پر بنسټ او د بشر د حقوقو د اصولو په پيروي ، بې له هر ډول تبعيض نه د ټولو افغانانو په گډون د يو ملي زعامت په ټاکلو او منځته راوړو سره سرته رسيدلای شي .

*- دالیکنه د ۱۳۸۰ کال د جدي په ۶ نيټه د يووالي د جريدې په ۴ گڼه کې خپره شويده .

پخوانی شوروي اتحاد او لاسپوڅي يې د افغانستان د غميزې پر غاړه لري *

دوه ويشت کاله مخکې (۱۹۷۹ - ۱۲ - ۲۷) پخواني شوروي اتحاد پر افغانستان باندې له شرمه ډک غلچکی تيری سرته ورساوه . د دې تيرې په کولوسره ، چې د ټولو نړيوالو نورمونو پر خلاف سرته ورسيد د يو گاونډی خپلواک هيواد ، افغانستان ، بر حال جمهوررئيس حفيظ الله آمين د خپلو ځامنو او يو زيات شمير لوړرتبه افسرانو او سرتيرو سره د تيرې په لومړيو شيبو کې په شهادت ورسيدل . د گوند او دولت مشر تابه هيئتونو غړي زندان ته واچول شول او په دې ډول داسې يو حکومت چې غوښتل يې د خپل هيواد د ترقۍ او د خلکو د هو سايې لپاره نه سترې کيدونکې هلې ځلې وکړي او دنړۍ د ټولو هيوادونو سره يوشان سياسي ديپلوماتيک او دوستانه اړيکي ولري له منځه يوړل شو او پر ځای يې د بېرک کارمل په مشرۍ د شورويانو لاسپوڅی حکومت منځته راوړل شو .

شورويانو فکر کاوه چې د حفيظ الله امين خپلواک ، مترقي او متمدن حکومت چې د دوئ ديکته يې نه منله او د پراختيا غوښتنې په مقابل کې يې ستر خنډ و ، په لمنځه وړو سره او د کارمل په مشرۍ د يو گوډاگي حکومت په جوړيدو سره به هم په منطقه کې خپلې پراختيا غوښتنې ته د عمل جامه واغوندي او هم به امريکا او متحدينو ته ، چې د شورويانو په نظر له ديتانت څخه يې مخ اړولی و او په غربي اروپا کې يې د پرشنگ او کروز توغنديو د ځای پر ځای کيدو پوا سطره د شوروي امنيت په خطر کې اچولی و ، يوچلنج او پر ځای ځوابيه عمل وي . خود لوړتيا غوښتنې او تيرې دغه غشۍ ، چې غوښتل يې دوه نښې په يو ځل وولي خطا ولاړ او

د شوروي امپراتورۍ ځواکمن کیدو او دپراخیدو پر ځای یې دغه امپراتوري د کمزوري کیدو ، او درې ورې کیدو سره مخامخ کړه .

پرافغانستان باندې د شوروي اتحاد په تیري سره نه یواځې داچې زموږ د هیواد خپلواکي ، ملي حاکمیت او ځمکنۍ بشپړتیا له خطر سره مخامخ او تر پښو لاندې شول او یو بهرني هیواد د خپلو وسله والو ځواکونو په زور په هیواد واکداري پیل کړه ، بلکې افغانستان عملاً د دوو څېر ځواکونو (امریکا او شوروي) او متحدینو د زور ازمویلو په میدان بدل شو . د گاونډیو هیوادونو لکه پاکستان او ایران لاسوهنې ، چې په میلیونونو افغانان د خپل سر او ناموس د ساتلو په خاطر د تیري کوونکو له ویرې له اشغال نه وروسته دغو هیوادونو ته تللي وو ، په ښکاره ډول پیل اوزیاتې شولې . نورو اسلامي هیوادونو او په خاص ډول سعودي عربستان د خپلو پیسو او داوطلبانو په رالیږلو سره ، چې اسامه بن لادن یې یو مثال دی ، د شورویانو په مقابل کې د افغانانو مرستې ته وروډانگل او په څنګ کې یې د وهابیت د خپرولو لپاره هلې ځلې پیل کړې .

د شورویانو د تیري او له دغه تیري نه د راځیریدلو جگړو اولاسوهنوله امله د دوو میلیونو په شاوخوا کې افغانان له منځه ولاړل ، د پیر یو پیړیو لاسته راوړنې له خاورو سره خاورې اود هیواد مادي او معنوي پانګې په ډیرې بیرحمۍ سره لوټ او تالا شوې . د افغانانو ملي یووالی د بهرنيو هیوادونو او په خاص ډول شوروي پاکستان او ایران د لاسوهنو اودې هیوادونو پورې تړلې ډلود اعمالو په واسطه د گواښ او کمزورتیا سره مخامخ شو او د ملي گټو پر ځای شخصي او گروپي گټو لپاره هلې ځلې ، چې د قوم ، ژبې ، مذهب او سیمې په جامه کې یې ډیر ځلې ځان څرگند کړی دی ، د ځینو سیاسي کړیو او ډلود اهدافو برخه وگرځیده .

د شوروي تيرې نه راځيږيدلی سياسي بحران دومره ژور او پراخه شو ، چې نه يواځې زموږ هيواد يې د دغه تيرې نه راپه ديخوا د دووويشتو کلونو په موده کې د جگړو د دوام له کبله په داسې غم ځای بدل کړ ، چې بې له وينو او اوبنکو ، ویر او ماتم ، ظلم او استبداد ، نابوهی او جهالت کرکې اونفرت ، لوږې او مرض ، ويجاړتيا او بربادۍ نه پکې نور څه نه ليدل کيږي او د نړۍ د ټولو شر اچوونکو ، تروريستانو ، او د مخدره موادو د قاچاقبرانو او بهرنيو استخباراتي شبکو د فعاليت مرکز وگرځيد بلکې د سيمې اونړۍ سوله او ثبات يې هم د گواښ سره مخامخ کړل .

د ۱۳۵۸ کال د جدي د شپږمې نيټې تيرې نه راپيدا شوې غميزه چې لا تر اوسه دوام لري ، د افغانستان دخلکو په مقابل کې دومره ستره گناه او خيانت و ، چې که عاملين يې هرڅومره هلې ځلې وکړي اود درواغجنو تبليغاتو تورې لږې جوړې کړي بيا هم ځان نه شي پتولی او د دغه تيرې نه د راپيدا شوې غميزې له مسؤليت نه ځان نه شي سپينولی . خويوشي چې د انديښنې وړ دی هغه دادی چې که د درواغو دغه تور ديوالونه وه نه نړيږي او واقعيتونه رابرسيره نه شي او رښتيا ونه ويل شي ، نونه يواځې راتلونکي نسلونه به دخپل هيواد د تير تاريخ نه سمه پوهه ونه لري ، بلکې اوس هم يوشمير هيوادوال اونړيوال چې د پيښو له بهير نه ليرې وو اود دغو درواغو بنسکار شوي دي تر اخره په تورتم کې پاتې شي .

په دې کې شک نه شته چې د درواغجنو تبليغاتو دغه تور غرونه چې په حفيظ الله آمين او د هغه په حکومت باندې د کلونو کلونو په اوږدو کې راغورځول شوي دي په يوې مقالې کې يې سپيناوی گران کار دی ، خو بيا هم رښتيا که هرڅومره کمزورې اوتته وي ، له هغو درواغو نه چې نه په کوم منطق برابر وي او نه په کوم سند ولاړ وي او «منزل يې لنډ وي» ډير قوت او تاثير لري او کولای شي تيرې ټولې توطيې رسوا او برينډې کړي .

ددې لپاره چې لوستونکي د تيرو پېښو په هکله ، چې د تيري دعاملينو له خوا د سترو تبليغاتي امکاناتو په لرلو سره خلکو ته په ناسم ډول تشریح شوي دي او يوزيات شمير لوستونکي يې له واقعيتونو نه ليرې ساتلي دي ، د واقعيتونو نه خبر شي ، ضرور دي چې ټولې هغه پېښې څرنگه چې وې خلکو ته وويل شي . په دې ترڅ کې دا به گټوره وي چې يو څه رڼا په دې لاندې پوښتنو واچول شي او ځواب شي .

حفيظ الله آمين څوک و ؟ آيا د افغانستان د خلک دموکراتيک گوند په رښتيا سره يو واحد گوندو او که د مختلفو ډلو او فرکسيونونو يوه مجموعه وه ؟ د ثور پاڅون څرنگه منع ته راغی ؟ آيا شورويانو او د کارمل ډلې پرچميانو د ثور انقلاب په مقابل کې په مخالفت او توطيو لاس پورې نه کړي ؟ دوی ولې مخالفت او توطيې کولې ؟ شورويانو کومې توطيې کولې چې خلقي حکومت کمزوری او له پښو وغورځوي ؟ آيا د شورويانو سر تيري ددې لپاره افغانستان ته راغلل چې خلقي رژيم ته نجات ورکړي او که ددې لپاره يې تيري وکړ چې خلقي رژيم له پښو وغورځوي ؟ آيا شورويانو د ۱۳۵۸ د جدي پر شپږمې نيتې پر افغانستان تيري وکړ او که د پخواني حکومت له خوا رابلل شوي وو ؟ دا ټولې هغه پوښتنې دي چې بايد لوستونکو ته د واقعيتونو دروښانه کولو په خاطر پرې په لنډ ډول رڼا واچول شي .

حفيظ الله آمين د حبيب الله خان خروتي زوی او په ۱۹۲۹ م کال کې په پغمان کې زيږيدلی دی . ده په پغمان کې د لومړنيو زده کړو نه وروسته د کابل دار المعلمين بشپړ او بيا د ساينس د پوهنځي څخه فارغ شو . ده د امريکا په نيويارک کې د کولمبيا يونيورسيتي نه د ښوونې اوروزنې په برخه کې د تخصص (ماستري) بری ليک تر لاسه کړ . خود هغو انتقادونو له امله چې ده په امريکا کې د افغاني محصلينو د اتحاديې په غونډه کې د افغانستان د هغه وخت پر حکومت د غير

متوازن معارف په اړوند وکړل ، د حکومت له خوا بیرته هیواد ته وغوښتل شو او د ډاکټرۍ پروگرام یې چې اخر ته نژدې و نیمگړی پاتې شو .

حفیظ الله آمین نژدې خپل ټول عمر د ښوونې او روزنې په برخه کې د ابن سینا ، دارالمعلمین ، رحمن بابا ، خوشحال خان ښوونځیو کې د ښوونکي او د ښوونې او روزنې مؤسسې اد د ښوونې او روزنې وزارت د تدریساتو په ریاست کې د غړي په حیث تیر کړی دی او د ابن سینا او دارالمعلمین په ښوونځیو کې د مدیریت دنده هم سرته رسولې ده . چې په دې ډول یې په زرگونو ځوانان د وطنپالنې او انسان پالنې په روحیه ټولنې ته وړاندې کړي او له بل هر چانه زیات یې د افغانستان په ښوونیز ډگر کې شاگردان ، همکاران ، دوستان او مینه وال درلودل .

لکه څرنګه چې په ظاهر کې یونیک سیرته سپری و ، په باطن کې هم هغومره پاک او سپیڅلی و . هېڅ ډول کینه یې په زړه کې چاته نه ساتله . که یو سپری به ورسره ډیر بد وکړل او بیا به یې په خپلو کړو پښیماني وښوده د ده به ورته له زړه نه هر څه وتلي وو ، چې تا به ویل چې هېڅ شی نه دي واقع شوي . ده له هر چاسره له درناوي نه ډک چلند درلود . دی یوزرور سپری و ، هېڅکله یې چاته توطیه او دسیسه نه جوړوله او د توطیه گرانو او دوه مخو خلکو نه یې بد راتلل . دا چې د کارمل سره یې نه جوړیده همدا سبب و چې د نورو عواملو تر څنګ د کارمل ټول ژوند د توطیو او دوه مخیتوب نه ډک و .

حفیظ الله آمین لکه د یو رښتیني افغان مشر په حیث د توطیې سیاست نه کاوه ، د زور سره له زور ازمویلو څخه نه ډاریده ، خو پټ یې د هېچا پر ضد هېڅکله توطیه نه کوله او لکه د یو رښتیني افغان مشر په حیث لوړ ملي غرور درلود . ده ته افغانان زړور ، میړني ، پتمن ، غیرتي ، سوله دوست ، وطنپال او له هر پلوه مستعد خلک معلومیدل .

دی د افغانستان د ترقی ، سوکالی او عظمت ارمانجن و. دده یواځینی ارمان داو چې افغانستان د پوهې ، تخنیک او اقتصاد له پلوه په ټوله سیمه کې یو سر لوړی او پرمختللی هیواد وي. او بل هیچا ته محتاج نه وي. ده د افغانستان په استعداد بیخي باور درلود او داسې یې گڼل چې که افغانستان ته د معاصرې پوهې او تخنیک د زده کړې زمينه برابره شي، کیدای شي ډیر ژر هیواد د سیالو هیوادونو په لیکه کې ودریږي او افغانان د موجوده ستونزو او وروسته پاتې والي نه ووځي .

حفیظ الله آمین د افغانستان د ټولو قومونو سوکالی یوشان غوښتنه او په دې یې ټینگ باور و چې په افغانستان کې ټول قومونه د یو وجود غړي دي او باید یوشان اباد او وغوړیږي . که ټولو هغو کسانو ته، چې په ده پسې د پښتنو د لوړ تیا غوښتنې او دنورو قومونو په مقابل کې د تعصب ډنډورې وهلې ، په ځیر وکتل شي یا د بهرنیو هیوادونو د جاسوسي شبکو اجنتان وو او یا د دې اجنتانو د ناولو پروپیگنډو د اغیز لاندې راغلي کسان وو او سیاسي جنبه یې درلوده .

حفیظ الله آمین یو پاک لمنی شخصیت و او په هېڅ ډول عمل معتاد نه و. دی د ډیر قوي ذهنیت خاوند و او که یوسړی به یې یوځل ولید نو کلونه وروسته به یې دهغه نوم او مشخصات په یاد وو. د گوند اکثره غړي چې ده سره یې رابطه درلوده او یا یې ورسره لیدلي وو په نوم پیژندل . دی د یوې ژبې خاوند و ، هو یې هو او نه یې نه وه . دی په خپل هیواد مین او دملي گټوله یوې زرې څخه هم نه تیریده . ده ته دخلکو عامه شتمني د یو مقدس شي په مانا وه او یوه پیسه یې هم دخلکوله شتمنی نه د ځان لپاره نه ده اخستې . دی د نړۍ د ټولو هیوادونو سره د افغانستان د متقابلو نیکو او دوستانه اړیکو غوښتونکی و ، خو هیڅکله یې د هېڅ یو بهرني هیواد دیکتې نه شوه منلای او د افغانستان خپلواکی ، ملي واکمنی او ځمکنی بشپړتیا ته درناوی یې د هر

هيواد سره د بنواريكو لومړنی شرط و. داوې د حفيظ الله آمين په هكله ډيرې لنډې خبرې چې ددې په رڼا كې كيداى شي د ده د شخصيت او د هغو درواغجنو پروپيگنډو په هكله چې د كې. جي. بي. د اجنتانو له خوا په ده پسې شويدي لوستونكي سم قضاوت وكړي.

آيا د افغانستان د خلك دموكراتيك گوند په رښتيا سره يو واحد گوند و او كه د مختلفو ډلو او فركسيونونو يوه مجموعه وه؟

ډير خلك د افغانستان د خلك دموكراتيك گوند په هكله داسې فكر كوي چې دا گوند يو واحد سياسي گوند و او كه د دې گوند منځ كې اختلافونه وو دا جزئي وو او دومره د پام وړ نه وو. خو په واقعيت كې داسې نه وه. واقعيت دادى چې د افغانستان د خلك دموكراتيك گوند نه يواځې دا چې د مختلفو، بلكې د مخالفو ډلو (خلق، پرچم، سازا..... يوه مجموعه وه، چې مختلفې موخې او اړيكي يې درلودلې او له دې كبله له جوړيدو نه وروسته (د ۱۳۴۳ كال د جدي ۱۱ نيټه) د نور محمد تره كې او بېرك كارمل تر منځ اختلاف دومره سخت شو، چې نور محمد تره كې په ډاگه اعلان وكړ چې نور په بېرك كارمل باور نه لري. د يوبل پر ضد د تره كې او كارمل د ډلو د مبارزې له امله گوند په خلق او پرچم وويشل شو (۱۳۴۲ كال د ثور ۱۴) چې پوره لس كاله يې د يوبل پرضد تر بيا ميخانيكي يووالي پورې (د ۱۳۵۲ كال د سرطان ۱۲) د هيڅ ډول دښمنۍ او خصومت نه ډډه ونه كړه. چې البته په دې وخت كې د شوروي سره د كارمل او ډلې نژدېوالى يې ډير زيات شوى و. دا چې د خلق او پرچم ميخانيكي يووالى ولې منځته راغى يوڅه رڼا پرې اچول پكار دي.

لكه چې پوره جوتنه ده چې د پخواني پادشاه محمد ظاهر شاه په مقابل كې د داود خان په كودتا كې پرچميانو اساسي رول درلود او په حكومت كې يې د پوره نفوذ په درلودو سره سياسي قدرت ته د بېرك كارمل د رسيدو يو پاټكى گڼل كيده. نو ځكه د كارمل د ډلې هڅه دا وه چې داود

خان دننه په هیواد کې د ملي وطنپالو ځواکونو، په خاص ډول خلقيانو، په مقابل کې ودروي. چې تر ډیرې اندازې په دې لار کې بریالي هم شول. داود خان ددې پر ځای چې د نورو ملي وطنپالو ډلوسره نژدې شي، په ضدیت کې ودرول شو. د میوندوال وژلو اود سلونه زیات د خلقي کدرونو بندیانو لود داود خان سره د خلقيانو او نورو سیاسي ډلو د نژدې کیدو هیلې کمزورې کړې. د کارمل د ډلې بله هڅه داوه چې په بهرني سیاست کې هم داود خان د دې پر ځای چې د ټولې نړۍ د هیوادونو سره نښې او دوستانه اړیکې ولري یواځې شوروي اتحاد پورې وتړي.

کله چې شورویانو ولیدل چې داود خان د هیواد په دننه کې د نورو ملي وطنپالو ځواکونو نه تجرید او یواځې د کارمل په ډلې تکیه لري او د هیواد نه بهر د نورو هیوادونو، په خاص ډول غربي هیوادونو سره هم دومره تاوده اړیکې نه لري، نو د افغانستان په کورنیو چارو کې یې په ښکاره لاسوهنو او داود خان ته په دیکتې لاس پورې کړ. خو داود خان د یو افغان مشر په حیث د شورویانو لاسوهنو او دیکتې ته تسلیم نه شو. خوددې پر ځای چې دهیواد په دننه کې د شورویانو د اساسي پایگاه یانې د کارمل د ډلې فعالیت محدود او نورو ملي وطنپالو ډلو سره اړیکې نښې کړي، یواځې په بهر کې د ځینو هیوادونو سره د اړیکو ښه کیدو لپاره هلې ځلې پیل کړې او په هیواد کې یې د نورو ټولو سیاسي ډلو فعالیت غیر قانوني اعلان او د «ملي انقلاب گوند» یې منځته راوړ. خودا گوند په کوم سیاسي ځواک بدل نه شو چې داود خان له سقوط نه وژغوري.

کله چې شورویان پوه شول چې داود خان نور د دوئ له منگولونه په وتو دی، نو په دې فکر کې شول چې د داود خان پر ځای بیرک کارمل، چې د دوئ هره خبره مني او د افغانستان ملي گټو نه د شوروي گټې لوړې گڼي، سیاسي قدرت ته ورسوي. خوددې کار لپاره یواځې د پرچم ډلې،

سره ددې چې په دولت او اردو کې يې نفوذ درلود ، کفایت نه کاوه . په خاص ډول کله چې د خلق ځواکمنه ډله يې په مخالفت او رقابت کې وه . نو ځکه باید د خلق ډله د مخالفت او رقابت پر ځای د پرچم سره د داود خان د ضربې څخه د مخنيوي په خاطر د يووالي لار خپله کړې وای . البته په دې کار کې د خلق ډلې په مقابل کې د داود خان د حکومت له خوا داختنای او ديکتاتوری فضا منځته راوړل هم بې تاثيره نه و .

که د خلق او پرچم ډلو يووالي څخه د خلق د ډلې د مشرتابه اکثره غړو موخه داوه ، چې د داود خان د حکومت له ضربې نه ځان وساتي ، خود کارمل او ډلې هیلې يې چې د شورويانو سره يې بيخي نژدې اړيکې درلودې او هر څه يې د هغوی په پلان او مشوره و ، له دې نه زياتې او ژورې وې . کارمل او ډلې يې هڅه کوله چې په دې يووالي سره د خلق په ډله کې مخالفين ، لکه حفيظ الله آمين او ملگري يې ، له گوند څخه وباسي او بيا د زړو او نورو ملگرو په مرسته ، په اصطلاح ددې واحد گوند ، رهبرۍ ته ځان ورسوي . نو ځکه د خلق او پرچم د بيا ميخانيکي يووالي نه سمدستي وروسته د حفيظ الله آمين او ملگرو پر ضد دسيسې پيل او له گوند څخه د ويستلو هڅې په ډير قوت سره په کار ولويدې .

په دې هکله دستگيرپنجشيري په خپل کتاب (ظهور و زوال حزب دموکراتيک خلق افغانستان) کې داسې ليکي : « ... يکې از تحريکات خود سرانه حفيظ الله آمين ترور علي احمد خرم وزير پلان حکومت سردار داود بتاريخ ۲۵ عقرب ۱۳۵۲ بود . نقشه ترور علي احمد خرم تا جائيکه تحقيقات کميسيون کنترول در ولايت کندز اشکار ساخت توسط حفيظ الله آمين طرح گردیده بود . در ان هنگام در رأس کميسيون حزبي قرار داشتم . در ترکيب هيئت فوق العاده بيوروی سياسي کميته مرکزی ح . د . خ . ا . سليمان لايق عضو کميسيون کنترول حزبي ، نظام الدين تهذيب مسؤل حرفوی ولايت کندز و اعضای ديگر کميسيون

کنترول حزب اشتراک داشته اند . طی چهار روز تحقیقات ادامه یافت ، بیش از صد کادر حزبی در منزل نظام الدین تهذیب به پرسشهای هیئت پاسخ گفت ، تا جائیکه از نتایج بررسی معلوم شد ، حفیظ الله امین برای اجرای توطیه خود اعضا و حتی کدرهای حزبی کندز را مورد استفاده و استعمال قرار داده بود . هدف امین از این عمل ماجراجویانه این بوده است تا ابتدا خرم به اثر تهدید مرجان تروریست داخل ارگ شود . تروریست را با خود نزد سردار داود انتقال دهد ، سپس حمله بر سردار محمد داود انجام شود و انگاه اردو به حال آماده باش در آید و امین سر انجام به اسانی از طریق قیام اردو قدرت سیاسی را به تصرف خود در آورد و در جریان قیام مسلحانه مخالفان و رقیبان سیاسی خود را تارومار و سرکوب کند . دستگیر پنجشیری زیاتوی :

« هنگامیکه حزب دموکراتیک خلق افغانستان این توطیه تحریک امیز حفیظ الله امین را توسط کمیسیون کنترول کشف کرد ، بیدرنگ اخراج امین از کمیته مرکزی و در درجه اول سلب مسئولیت و سبکدوشی او از رهبری سازمان مخفی نظامی و اخراج او از کمیته مرکزی حتی در یکی از جلسه های دفتر سیاسی توسط میثاق نوشته شد نور محمد تره کی مصوبه اخراج امین را به این علت به تعویق انداخت تا طی یک ماه افسران بلند پایه اردو و عناصر رهبری کننده سازمان های نظامی را از تحت نفوذ امین بیرون کشد . (بخش دوم ، فصل دوم ، ص ۵۲-۵۵) .

خو خلک په دې خبره خاندې ، چې گنې د پنجشیري د کنترول کمیسیون د داود خان د استخباراتي او پوليسي دستگاه نه هم دومره قوي و چې هغوی په میاشتو میاشتو کې یې ایله مرجان د قاتل په حیث کشف او بندي کړ ، خو د پنجشیري په مشرۍ د کنترول کمیسیون په څلورو ورځو کې په کندز کې د گوند له کدرونو څخه د پوښتنو په نتیجه کې د خرم

اصلي قاتل «حفيظ الله آمين» كشف كړي اوله همدې كبله يې له گوند نه د اخراج غوښتنه وكړه او په سياسي بيورو كې تصويب هم شوه .
 په خواشيني سره دستگير پنجشيري اوس هم د واقعيتونو له ويلو څخه عاجز دی . دا نه شي ويلاي چې دی او دده د كنترول كميسيون د شورويانو او د هغوئ د گوډاگيانوله خوا گومارل شوی و ، چې په گوند كې د كارمل د مشرتابه په مقابل كې هر ډول خنډونه له منځه يوسي . ټول گوند د خلقيانو په شمول ، د كارمل ترشا ودروي او په داسې يو اجير گونديې بدل كړي چې هر څه ورته شورويان وايي هغه په پتو سترگو ومني او په اصطلاح د «انترنشناليسټي» گټو په وړاندې ملي گټې مطرح نه وي .

څرنگه چې د حفيظ الله آمين په وجود كې پورتنۍ موخې نه ترسره كيدې د شورويانو ديكټې او د كارمل مشري يې نه منله او خپلې ملي گټې يې له هر څه نه لوړې گڼلې ، نو ځكه بايد نه يواځې له گوند څخه په توطيه اميز ډول ويستل شوی وای ، بلكې د خرم د قتل په تور بايد د داود خان په گير وركړل شوی اوله منځه تللی وای . د حفيظ الله آمين او دده د ملگرو پرضد په «واحد گوند» كې توطيې ورځ په ورځ زياتيدې ، چې په دې وخت كې د كارمل يو بل مخالف او د ده د مشرتوب په مخكې خنډ ، مير اكبر خيبر ، چې د پرچم په ډله كې يو وتلی شخصيت او د ډيرو په اند له كارمل ځنې ډير محبوبيت درلود او درناوی ورته كيده او د كارمل په كړو وړو يې گوتنيونه كوله په قتل ورسيد .

كله چې د افغانستان د خلك دموكراتيک گوند كې د خلق او پرچم ډلو ميخانيكي يووالی منځ ته راغی او كارمل د ټول گوند د مشرتابه خوبونه ليدل ، نو خپل دغه رقيب او «ملگری» يې د كې . جي . بي . پواسطه له منځه يووړ . په دې هكله عبدالقدوس غوربندي په خپل كتاب (نگاهې به تاريخ حزب دموكراتيک خلق افغانستان) كې داسې ليكي : دلایلي

کافی وجود دارد تا با آرامش کامل وجدان حکم نمائیم که خیبر توسط کپی جی.بی. طبق معلومات غلط ببرک کارمل که در مورد نقش وی در جنبش انقلابی داده بود ترور شده است (صفحه ۵۲). همدارنگه نور بنکاره دلیلونه یی په دې اړوند د دې کتاب په ۵۷ مخ کې راوړي دي چې د لوستونکو قناعت حاصلوي.

د خیبر جنازه چې د یوې مظاهرې په ترڅ کې خاورو ته وسپارل شوه او پکې ببرک کارمل پارونکې خبرې وکړې د داود خان پلمه جوړه کړه چې د گوند په مشرتابه حمله وکړي او په دې ډول ځان په داسې وخت کې د خلقیانو د نظامي سازمان سره مخامخ کړي، چې د کې. جی. بی. په لارښوونه د ببرک کارمل پلان لانه و بشپړ شوی. نو ځکه د ثور د اوومې نیتې پاڅون په نتیجه کې د ببرک کارمل پر ځای نور محمد تره کی د گوند او دولت مشر شو او د شورویانو دغه هیله، چې غوښتل یې ببرک کارمل سیاسي قدرت ته ورسېږي، ځای ته ونه رسیده.

د ثور د اوومې نیتې پاڅون څرنگه منځ ته راغی؟ آیا شورویانو او د کارمل ډلې پرچمیانو د ثور انقلاب په مقابل کې په سبو تاژ او توطیو لاس پورې نه کړ؟ دوئ ولې مخالفت او توطیې کولې؟

باید په ډاگه شي، چې خلقیانو د داود خان تر کودتا پورې (۱۳۵۲ کال د سرطان ۲۲) په اردو کې هیڅ ډول سیاسي - نظامي سازمان نه درلود. د دوئ زیات پام له هغو دموکراتیکو امکاناتونه، چې د ۱۳۴۳ کال د اساسي قانون پواسطه منځته راغلي وو، گټې اخستلو ته و. تر دغه وخته پورې دوئ په هیواد کې د سیاسي، اقتصادي او ټولنیزو چارو سمون لپاره په پارلماني مبارزه بسنه کوله. د نور محمد تره کی او حفیظ الله آمین په شمول د یوشمیر نورو کدرونو دولسي جرگې غړیتوب لپاره په ټاکنو کې دنومانانو په توگه ودریدل او د پغمان له ولسوالۍ نه په

ولسي جرگې کې د حفيظ الله آمين غړيتوب د همدې خبرې جوت ثبوت دی.

کله چې داود خان د خلق د ډلې په شمول د ټولو سياسي ډلو فعاليت بند کړ او هغه نيم بنده دموکراسي چې د شاه په وخت کې منځ ته راغلې وه له منځه يوړه ، نو د خلقيانو مشرتابه هم پريکړه وکړه چې د خپلې بقا او دفاع په خاطر په اردو کې د خلقيانو نظامي سازمان منځ ته راوړي . چې د دغه نظامي سازمان د منځته راتگ دنده ، لارښوونه او مشري حفيظ الله آمين ته وسپارل شوه . د حفيظ الله آمين د پوهې ، زړورتوب او پياوړې سازماندهۍ نتيجه وه چې په ډير کم وخت کې د خلق ډلې سره په تړاو کې په اردو کې يو قوي نظامي سازمان منځ ته راغی . دې نظامي سازمان ته يې د داود خان پرضد نه ، بلکې د بل هر چا په مقابل کې د داود خان څخه د دفاع لارښوونه وکړه . خو دا لارښوونه يې هم ورته وکړه که د داود خان حکومت پر گوند حمله کوي نو بيا د دې حملې په مقابل کې له گوند څخه دفاع وشي .

دا چې ولې دا دنده حفيظ الله آمين ته سپارل شوې وه د خلقيانو دهغه وخت د مشرتابه د يو غړي دستگير پنجشيري له خبرو نه بڼه څرگنديدای شي . البته نوموړی هغه څوک دی ، چې د حفيظ الله آمين سره يې تل کله چې وسه شوې ده تضاد او دښمني ښودلې ده . واقعيت دادی چې ددې دندې د سرته رسيدو وس ، لياقت او زړورتوب د هغه وخت په شر ايطوکې يواځې حفيظ الله آمين درلود . خو دستگير پنجشيري د دې پر ځای چې د حفيظ الله آمين په پوهې او زړورتوب اعتراف وکړي د عبدالقدوس غوربندي ددې پوښتنې په ځواب کې چې : شما که با حفيظ الله آمين چندان جور نوديد چگونه شد که کار با اهميت مسؤليت اردو را به وی تفويض نموديد ؟ داسې وايي : با اين دليل ساده که اگر مورد

اعتماد دستگه است بگذار کار کند و در غیر آن خوب است که خطر این کار خلاف قانون متوجه ما نباشد .

آیا له هماغه وخت نه د امین پر ضد توطیې موجود نه وې ؟ په داسې وخت کې چې په واحد گوند کې د امین او ملگرو ، چې د خلق د ډلې غوڅ اکثریت ترې ملاتړ کاوه ، له گوند نه د ویستلو هلې ځلې گړندی شوې وې د داود خان حکومت د ۱۳۵۷ کال د ثور په ۵ نیټې دافغانستان د خلق دموکرتیک گوند باندې حمله وکړه ، چې د ثور تر ۲ نیټې پورې روانه وه او کیدای شول چې د نور محمد تره کي ، حفیظ الله امین او مشرتابه نورو غړو تر نیولو وروسته په دولت کې دکارمل د ډلې د نفوذ له امله د خلقیانو د نورو کدرونو ، په خاص ډول نظامي کدرونو ، چې امین سره یې اړیکې درلودلې ، د نیولو سلسله تر هغې اوږده شوې وای چې تر خویې بیخي له منځه وړې وای . نو ځکه د داود خان د حکومت د حملې په مقابل کې د خلقیانو نظامي سازمان د خپل ځان د بقا او دفاع په خاطر مقاومت وکړ او په مقابله کې بریالی شو . نوی حکومت د افغانانو د غوڅ اکثریت د ملاتړ سره مخامخ شو .

البته داخوانیانو د ډلو ځینو کسانو چې د داود خان سره هم په ضدیت کې واقع شوي وو او د خلقیانو سره نظریاتي اختلاف درلود په مخالفت کې ودریدل او گاونډیو هیوادونو ته یې پناه یوړه چې د دغو هیوادونو د استخباراتي سازمانونو په مرسته به یې کله کله تخریب او سبوتاژ څخه کار اخیست .

همدارنگه د کارمل ډله چې د شورویانو سره یې کلکې اړیکې درلودلې ، دهغوئ په ډاډ او لمس د انقلاب د بریالیتوب له اولې ورځې نه د دې لپاره په مخالفت کې ودریدل ، چې د شورویانو او ددوئ دا پلان چې باید د داود خان نه وروسته کارمل د قدرت په گدی ناست وی ، د ناکامی سره مخامخ شو او دکارمل پر ځای نورمحمد تره کی جمهور

رئیس اوصدراعظم و تاکل شو. دوی د سبوتاژ ، ناوړه او درواغجنو پروپیگنده او نورو انقلاب ضد فعالیتونو نه نیولې تر نظامي کودتاگانو پورې پرهیڅ شی اسره ونه کړه ترڅو کارمل قدرت ته ورسوي. د جنرال قادر په مشرۍ د کشتمند ، رفیع اویوشمیر نورو کسانو کودتا ، چې د شوروي په لارښوونه اوډاډ باید سرته رسیدلې وای د افغانستان دخلک دموکراتیک گوند د سیاسي قدرت په مقابل کې د ببرک کارمل ښکاره خیانت و چې د همدغه گوند د مشرتابه دعوه یې هم کوله. د دې کودتا لپاره تیاری ان د کارمل اونورو له تگ ا و سفیرانو په حیث ټاکلو نه مخکې پیل شوی و. چې د همدې توطیې له کبله د هغه وخت سیاسي بیورو اکثریت غړو د کودتا او توطیې د مخنیوي په خاطر د دوی د سفیر کیدو پریکړه وکړه. د دې توطیې په باره کې د توطیې گډون کوونکی نبي عظیمي چې د غزني د ۱۴ فرقي قوماندان مقرر شوی و داسې لیکي:

«... روزی یکی از دوستانم از کابل تلفون کرد و گفت مادرت مریض است فوراً به کابل بیا... آنروز ۲۸ ماه جون بود منزلم در خیرخانه مینه بود با شتاب خود را به انجا رسانیدم مادرم را کاملاً صحتمند یافتم. برادرم توضیح داد که رهبر ارزوی ملاقات را با تو دارد. بعد از ساعتی عبدا لوكيل که در آن موقع معین وزارت خارحه بود به منزلم آمد... او گفت متأسفانه ارزوها و کوشش های صادقانه رهبری ما در راه ایجاد وحدت و یک پارچگی ح.د.خ.ا. به اثر دسایس و توطیه های حفیظ الله امین و همدستانش با شکست مواجه شد... او د ر نظر دارد تا تمام پرچی هارا از رهبری الی صفوف از صحنه خارج و حتی به صورت فزیکي به نام خائن به انقلاب ثور از بین ببرد... همین اکنون تصمیم وی در مورد سفیر شدن رفیق کارمل در پراگ ، نور احمد نور در واشنگتن ، اناهیتا راتب زاد به بلگراد... به معنی کودتاه سیاسی علیه حزب ماست... ما با اکثر افسران و اعضای حزب صحبت کرده ایم... نظر تمام اعضای حزب

پرچم اینست که در صورتیکه امین در تصمیم خود پافشاری نماید باید اردو قیام مسلحانه را علیه امین آغاز نماید. وی گفت من می خواهم امادگی خودت و رفقای فرقه ۱۴ را به رفیق کارمل در مورد قیام مسلحانه اردو اطلاع بدهم. چه فکر میکنی؟ آیا میتوانی در انجا استقلال فرقه را اعلان و در صورت درخواست ما بطرف کابل مارش نمایی؟... من به وکیل گفتم اگر راه و وسیله دیگری سراغ ندارید، من حاضرم» (اردو و سیاست صفحه ۱۵۸).

اوس باید لوستونکی پخپله قضاوت وکړي چې په سفارتونو باندې مقرریدل د یووالي ماتول و او که د انقلاب پر ضد وسله واله کودتا؟ د پنجشیري د کتاب پر بنسټ کارمل او ملگرو یې مخکې له انقلاب نه امین او ملگري له گوند نه ویستل او نوم یې پرې د وحدت استحکام ایښود. خود کارمل د توطیو د مخنیوي په خاطر په سفارتونو باندې د ده او یوڅو نورو کسانو مقرري بیا د یووالي ماتول او سیاسي کودتا بلل کیږي او د انقلاب او گوند پر ضد د کې. چې. بې. په ملاتړ وسله وال قیام یواځې د شخصي قدرت لپاره بیا روا عمل بلل کیږي. آیا دا په څرگنده توگه د شخصي قدرت او گټو په خاطر ملي گټوته خیانت نه و چې کارمل او ملگرو یې سرته رساوه؟

د کارمل او نورو له سفیر کیدونه وروسته د انقلاب او خلقي دولت په مقابل کې د پرچمیانو له خوا په منظم ډول توطیې اودسیسې سرته رسیدې. د پرچم بقایاوو په قصدي ډول داسې کارونه کول چې خلقي دولت بد نام او خلک یې په مقابل کې راوپاروي. د دولت په مقابل کې د درواغجنو تبلیغاتو څخه سربیره یې نور داسې کارونه هم کول چې دخلکو له غوښتنو او عنعنوسره یې مخالفت درلود او کله چې به یې لمسوونکی جنایت سرته ورساوه، نو به یې په قصدي ډول ویل چې د رفیق امین په دستور داکار کوم. همداسې نور د خلکو ځورول او خشونت او له منځه

وړل د دغه انقلاب ضد عناصرو له خوا چې په گوند او دولت کې یې د میکروبوونو په خیر ځای نیولی و بې شماره دي. په گوند او دولت کې د ننه د انقلاب دې د بنمنانو یواځې ددې لپاره چې کارمل قدرت ته ورسیري د انقلاب خلکو او وطن پر ضد له هیڅ ډول توطیو ، خیانت او جنایت نه ډډه نه کوله . البته دا ټول کارونه د شوروي کې . جې . بې . په لارښوونه سرته رسیدل .

کې . جې . بې . نه یواځې پرچمیان د انقلاب او خلقي دولت په مقابل کې د توطیو په جوړولو مصروف کړي وو بلکه د گوند په مشرتابه کې یولې شمیر خلقيان ، چې غولیدلي او یا ځانونه په شورویانو خرڅ کړي وو هم د شور انقلاب او خلقي دولت د اصولي مشرتابه په مقابل کې ، چې شپه او ورځ یې د وطن د ترقی او دخلکو د سوکالی لپاره هلې ځلې کولې ، د توطیو سرته رسولو ته هڅولي وو . دوی هم د کارمل د ډلې د بقایا او په شان دامین پر ضد د شفاهي تبلیغاتو او د پروپیگنډې پتو پانو دخپولو نه نیولې ، د بیگناه خلکو په ځورولو ، بندي کولو او حتی له منځه وړلو اسره نه ده کړې . دا ټول ددې لپاره دا جنایتونه سرته رسیدل چې خلقي دو لت د خلکو له ملاتړ نه محروم او کارمل راوستلو ته زمینه مساعده کړي . شورویانو د خلق په ډله کې د خپلو دغو اجنتانو پواسطه نه یواځې حفیظ الله امین پسې ناوړه تبلیغات کول او د ټولو هغو جنایاتو ، چې به یې د کارمل ډلې سره یوځای سرته رسول ، گوته امین ته نیوله ، بلکه د امین او تره کي ترمنځ یې د مخالفت منځته راوړو لپاره هم د دغو اجنتانو نه کار اخیست او څوځلې یې د کې . جې . بې . په دستور د امین د ترور پلان جوړ کړ ، خو ناکام شو . له هاوانا څخه تره کي د راتگ په وخت کې د هوایي میدان او ارگ ترمنځ لار کې د امین د وژلو پلان او د ۱۳۵۸ کال د سنبلې په ۲۵ نیټه د تره کي د دفتر تر مخې ، په داسې وخت کې چې د شوروي سفیر پوزانوف د تره کي په دفتر کې ناست و ، پر امین باندي د

کلاشنکوف ډزې او پردغو ډزو کې د سید داود تړون ځای پر ځای مړینه او د وزیر څیرک ټپي کیدل د توطیې او ترور هغه بنسکاره بیلگې دي چې په مستقیم ډول پکې شورویانو لاس درلود او غوښتل یې د خپلو اجنتانو په واسطه عملي کړي . ویل کیږي دا ډزې د تره کي د یاورانو ، قاسم او ببرک ، له خوا شوې دي او بیانونور وایي چې د پوزانوف د ساتونکو له خوا ، چې وسله وال وو ، شوي دي او په دې سره شورویانو غوښتل د دې دوو مشرانو ترمنځ ، چې خلقیان او پښتانه وو ، لاپسې بې باوري او بیلوالی ژور کړي .

باید وویل شي چې دا ټول کارونه د دې لپاره کیدل چې یو ملي خپلواک حکومت چې د نور محمد تره کې او حفیظ امین په وجود کې منځته راغلی و ، له منځه یوسي او پر ځای یې د ببرک کارمل په مشرۍ یو گوډاګی حکومت منځ ته راوړي . باید روښانه شي چې حفیظ الله امین د ۱۳۵۷ د ثور ۷ نیتې انقلاب نه وروسته د بهرنیو چارو وزیر او د صدراعظم مرستیال وټاکل شو ، چې په دغه وخت کې د دولت رئیس ، صدراعظم او د وسله والو او امنیتي قواو اعلی سرقوماندان نورمحمد تره کی و . د دفاع وزیر (محمد اسلم وطنجار) ، د کورنیو چارو وزیر (شیرجان مزدوریار) اود اګسا رئیس (اسد الله سروري) مجبوریت نه درلود چې د خارجه چارو وزیر او د صدراعظم مرستیال ته یې د خپلو کارونو راپور ورکړی وای او یا یې ورله امر منلای وای . د اګسا رئیس خولاله اول نه د امین سره په ضدیت کې و . خو ځلې د تره کي او امین تر منځ د اګسا د رئیس د ناوړه کارونو له امله اختلاف او جنجال رامنځته شو ، چې حتی د دوی جنجال د وزیرانو شورا په غونډه کې هم مطرح شوی دی ، چې حفیظ الله امین د ده د ناوړه کارونو له کبله د هغه لیرې کول غوښتل ، خو نورمحمد تره کي له هغه نه دفاع کوله او د امین خبره یې نه منله . همدارنگه د مخابراتو وزیر (سید محمد گلاب زوی) هم له اول نه د

امین پر ضد په بنسکاره مخالفت پیل او د تره کي او امین ترمنځ یې د بې باورۍ او بې اتفاقی منځته راوړو لپاره له هرچانه ډیره لمن وهله او د همدې پواسطه د دفاع وزیر او د کورنیو چارو وزیر بیا وروسته د حفیظ الله امین سره په مخالفت کې ودرول شول . همدا سبب دی چې د جدي د ۶ نیتې تیري نه وروسته نوموړي څلور واړه کسان د کارمل په ګوډاګي حکومت کې په لاسپې لوړو دندو وټاکل شول .

د جدي د شپږمې نیتې تیری:

کله چې د شورویانو ټولې دا توطیې د خلقي دولت نه د ملاتړ له امله ناکامه شولې ، نو یې پر افغانستان باندې مستقیم تیري ته ملا وتړله او دا تیری یې د ګوند او دولت نه د یوڅو شپږل شوو کسانو په مرسته په غلچکي ډول د ۱۳۵۸ کال د جدي په ۶ نیتې سر ته ورساوه . شورویانو فکر کاوه چې ددې کسانو په موجودیت کې به افغانان وغولوي او خپل تپل شوی ګوډاګی حکومت به پرې ومنې . خو داسې ونه شول او د افغانانو ددې غبرګون په وړاندې چې روسان او ددوئ ګوډاګی کارمل دې زموږ له هیواد نه ووځي ، حتی د ۱۳۵۸ کال د حوت په دریمه نیتې د تیري کوونکو پښې ولړزولې او پوه شول چې نه دوئ څوک مني اونه یې ګوډاګي .

تیري کوونکو او د کارمل ګوډاګي رژیم چې هر څومره له توطیو ، مکر حیلو ، دروغو ، زور او زیاتې نه کار واخیست ، خو ځان یې په خلکو ونه شو تپلی . تیري کوونکي مجبور شول چې زموږ له هیواد نه ووځي . شورویانو او لاسپوڅو یې ددې لپاره چې افغانان او نړیوال تیریا سي په خورونو دروغ باد کړل او هڅه یې وکړه چې د یو دروغو پټولو لپاره سل نور دروغ ووايي ، خو ګټه یې ورته ونه کړه .

کله چې د شورویانو دهغه وخت رهبري د تیري په لومړیو ورځو کې د تیري نه په دفاع کې ژورنالستانو ته د تیري په هکله دلیلونه ویل نو اوله خبره به داوه چې : «زموږ جنوبي سرحدونه په خطر کې وو .» یا به یې

د کارمل ډلې اود هغه په خیر نورو وطنپلورونکو ته اشاره کوله چې : « د گوند او دولت د اصولي مشرتابه له خوا رابلل شويدي ». خو کله چې نړیوالې ټولنې د شورویانو په دې اوتو بوتو لعنت ووايه او دا خرگند تیری یې وغانده او له افغانستان څخه یې د تیري کونکو د وتلو غوښتنه وکړه ، نو یې په نورو اوتو بوتو پیل وکړ او هغه داچې گوندې د پخواني حکومت (د تره کي او امین حکومت) له خوا دعوت شوي وو او هغه هم یو ځل نه ۱۴ ځلې ، ۱۵ ځلې او ۲۰ ځلې !!! .

د کارمل ډلې او متحدینو یې ، چې د جدي ۲ تورې ورځې ته یې د نجات ورځ ویله ، د کې . جې . بی . د جنرالانو څخه هم په دروغو کې مسابقه وړي او په دومره بیشرمی . د شوروي کې . جې . بی . په دستگاه کې جوړې شوې پروپیگنډې د تو طیانو په شان تکراروي چې سړی ورته حیرانېږي . خو واقعیت بل شی دی او دهغه وخت شوروي لوړ رتبه مامورین او افسران هم کله کله مجبورېږي چې اعتراف وکړي . د مثال په ډول ، د شوروي دولت د بهرنیو چارو د وزارت معین کریینکو وایي : « زما د معلوماتو له مخې دغه پریکړه (چې پر افغانستان تیری وشي - لیکونکی) په یوه تنگه کړې کې شوې وه ، چې پکې بریژنف ، اندروپوف ، اوستینوف ، گرومیکو او سوسلوف گډون کړی و . اوس نه شم کولای په پوره یقین سره درته ووايم چې هلته چا څه خبره وکړه ، خو په یوه ټکي راسره هیڅ شک نه شته او هغه دا چې د پوځونو د لیږلو موضوع د اندروپوف له خوا پورته شوه . د اندروپوف تر مشرۍ لاندې د کې . جې . بی . غړو د امین په هکله شکمن اطلاعات ورکول چې گنې د سي . آی . ای . سره اړیکي لري ، چې بیخي د امریکایانو جاسوس شويدي او خپل هیواد هغوی ته سپارل غواړي . د اندروپوف همدې استدلال د دفاع وزیر اوستینوف هم قانع کړی و . د بهرنیو چارو وزیر گرومیکو هم ددغې پریکړې پلوي کړی وه . ښایي هغه په اول سر کې مخالفت کړی وي ، خو ده داسې عادت درلود چې

د سترگو په رپ کې یې د یوې نظریې د مخالف نه د هغې عامې بڼې بدلون کاوه. بریژنف هم چې د هغه مثلث غړی و بیخي باور درلود او ځکه یې نو د هغوی د پریکړې مخالفت ونه شو کولی. « بي بي سي له خوا چاپ شوی کتاب: ژوندی خاطرې - داکتر عبد العلي ارغنداوی ، ۳۱۹ مخ) .

دا چې ولې شورویانو پر افغانستان تیری وکړ او خپل عسکر یې ولیرل د شوروي د کمونست گوند د مرکزي کمیټې ځینې هغه دلیلونه چې د تیري نه وروسته یې راوړي دي اود اندروپوف ، گرومیکو ، اوستینوف او پاناریف له خوا په ۲۱-۱۲-۱۹۷۸ نیټه لاسلیک شوي او د ډیرو پټو اسنادو په جمله کې راتلل دادي:

- «... بیشتر اشتراک کنندگان انقلاب اوریل و کسانیکه علاقمندی خود را به اتحاد شوروی تبارز میدادند و آنانیکه از موازین لیننی زندگی درون حزبی دفاع میکردند ، مورد سرکوب قرار میگرفتند...» .

- «... به دستور امین اوازه های ساخته شده و بافته شده یې برضد شوری پخش میگردید .» .

- «... همگام با آن تلاش های به خرج داده میشد تا با امریکایی ها در چار چوب (مشی متعادل تر سیاست خارجی) که امین انرا شعار قرار داده بود تماس های برقرار گردد . امین با کاردار سفارت امریکا در کابل دیدار های پنهانی میکرد . حکومت جمهوری دموکراتیک افغانستان دست به فراهم ساختن زمینه مساعد برای کار مرکز فرهنگی امریکا زده و سرویسهای ویژه جمهوری دموکراتیک افغانستان به دستور امین به نظارت بر سفارت پایان داده بودند .» .

- « امین تلاش میورزید موقف خود را از راه دستیابی به توافق با رهبران ضد انقلاب داخلی استحکام بخشد. او از طریق اشخاص مورد اعتمادش با رهبران اپوزیسیون مسلمان داخل تماس گردیده بود.» .

(طوفان در افغانستان ، جلدیکم ، الکساندر لیاخفسکی ، صفحه ۱۵۲) .

د شورويانو د تيري اود حفيظ الله امين د خپلواک ملي حکومت رانسکورولو او د يوگوداگي حکومت منع ته راوړلو دليلونه ډير ويل شوي دي ، چې په قطعي ډول واقعيت نه لري او مطلق دروغ او پروپيگنډي اړخ لري . خو د دغو دروغو ډکو دليلونو تر څنگ د شورويانو له مشرتابه څخه ځينې رښتيا دليلونه هم ويل شوي دي چې د دوی له شرمه ډک تيري ماهيت څرگندوي . دوی د خپل تيري يو دليل دا راوړی دی ، چې د دوی گوډاگيان ، ببرک کارمل او ډله يې ، له کارونو ليرې شوي وو . بل غټ دليل دا دی چې امين د شوروي ضد او ازي خپروي او غواړي د متعادل سياست لاره خپله کړي او د امريکا په شمول د نړۍ د ټولو هيوادونو سره خپلې اړيکې ښې کړي . او هم غواړي خپل موقف د مخالفينو سره د سولې له لارې ټينگ کړي او خپلو باوري کسانو پواسطه اسلامي اپوزيسيون مشرانو سره خپله رابطه ټينگه کړي .

که سړی ورته ځير شي دا ټول هغه څه دي چې د امين حکومت غوښتل د نړۍ له ټولو هيوادونو سره ، د امريکا په شمول ، خپلې اړيکې دوستانه کړي . او هم د هيواد په دننه کې د جرگو له لارې سوله او ثبات ټينگ کړي . چې تر ډيرې کچې په دواړو برخو کې پرمختگ شوی و او کيدای شول ډير ژر په هيواد کې بشپړه سوله ټينگه او د نړۍ د ټولو هيوادونو سره مو اړيکې ښې شوې وای . خو په خواشينۍ سره د شورويانو تيري د سولې او ثبات ټولې لارې برباد کړې او زموږ هيواد يې په خپل ځاينانه تيري سره د ساړه جنگ د تضادونو د ټکر ميدان وگرځاوه ، چې بيشانه بشري ، مادي او معنوي نه جبرانيدونکي زيانونه يې افغانانو ته راوړل او يوه رښتيا نۍ تراژيدي يې رامنځ ته کړه .

که پر افغانستان باندې د تيري لپاره د شورويانو پورتنيو دليلونو ته وگورو ، آيا يو خپلواک هيواد حق نه درلود چې د نړۍ د ټولو هيوادونو سره يې دوستانه اړيکې ټينگې کړې او بې غرضه مرستې يې

لاس ته راوړې وای. په خپل هیواد کې د سولې ټینګیدو لپاره د جګړو او وینو توپولو پر ځای د جرگو او خبرو اترو لار غوره کړې وای. آیا حفیظ الله امین کولای شول دغه شان اسارت راوړونکې پالیسي غوره کړي؟ دا کار یواځې د کارمل په څیر کسانو کولای شو، چې د شورویانو په غلامۍ یې هم ویار کاوه.

همدارنگه شورویانو دا هم په خپلو دلیلونو کې راوړي دي، چې په حفیظ الله امین پسې پټې تبلیغاتي پانې خپریدلې. خو دا هغه تبلیغاتي پانې وې چې د شوروي په سفارت کې به جوړیدې او بیا به د اګسا په موټرو کې خپریدې او مقصد یې یواځې شوروي تیري ته د زمينې مساعدول او د بېرک کارمل قدرت ته رسول و.

د شوروي له تیري نه مخکې د حفیظ الله امین په مشرۍ حکومت نژدې د ټولې نړۍ له هیوادونو سره سیاسي دیپلوماتیکې اړیکې درلودلې او هڅه یې کوله چې د پاکستان سره، چې د مخالفینو اساسي ملاتړ کوونکی هیواد و، د دوستۍ او ښو اړیکو تړون په لاسلیک کیدو سره په هیواد کې سوله ټینګه او هم د امریکا په شمول د غربي هیوادونو سره نیکې دوستانه اړیکې، چې ددې هیوادونو څنې دمرستو د ترلاسه کولو لپاره اړینې وې، ولري. خو د شوروي مستبد حکومت د افغانستان د خپلواک هیواد دغه خپلواکه پالیسي نه خوښیده او د ټولو نړیوالو نورمونو په ترښو لاندې کولو سره یې پر دغه خپلواک هیواد تیری وکړ او د داسې غمیزې د پیل سبب شو چې لا تر اوسه روانه ده او د افغانانو لپاره یې ستر زیانونه منځته راوړي دي.

د شورویانو د تیري د تورې تیره څوکه، تر هر څه لومړی خلقي گوند او دولت ته متوجه وه. د تیري په لومړۍ ورځ یې د افغانستان برحال جمهوررئیس د هغه د زمانو او گڼ شمیر افسرانو او سرتیرو سره یو ځای په شهادت ورسول او د خلقيانو د گوندي او دولتي مشرتابه ټول غړي یې

د یوزیات شمیر کدرونوسره جیل ته واچول او په ټول کې یې د خلقیانو په خپلو لاس پورې کړې. څوک چې په اولو ورځو کې زندان ته ونه لویدل ، ډیر یې ترور او له خپلودندو څخه گوبنه کړل شول او تر سخت فشار او څارنې لاندې راغلل. هر چا چې به د شورویانو او کارمل د واکدارۍ په مقابل کې مخالفت کاوه او ښکاره به شو نو سمدستي به د کې . چې . بې . او خاد له خوا ، چې په واقعیت کې په افغانستان کې د کې . چې . بې . یوه څانگه وه ، په مرگ محکوم او له منځه ته . همدا سبب و چې د خلقیانو مطلق اکثریت د تیري کوونکو او د هغوی د گوډاگي رژیم په مقابل کې ، دننه په گوند او دولت کې په مقاومت او مخالفت لاس پورې کړ او په هغه برخلیک اخته شول ، له کوم سره چې د افغانستان ټول وطنپالونکي مخامخ وو ، چې له دې درکه ورته د سر ډیر تاوانونه واوښتل او ډیرې ستونزې او محرومیتونه یې وگالل .

د تیري کوونکو او لاسپوڅو یې هم د افغانستان دخلکو د بې ساري سرښندنوله امله ، چې نړیوالې ټولنې یې ملاتړ کاوه ، پښه ټینگه نه شوه او وه یې نه شول کړای ځان پر افغانانو وتیې . خو د هغو توطیو له امله چې د تیري له اولې ورځې نه یې پیل کړې وې او هغه په لومړي سر کې د ء بیل یې کړه ایل یې کړه ء توطیه وه ، وشول کړای د خپلو وتلونو وروسته په افغانستان کې د سولې د ټینگیدو مخه ونیسي . البته په دې کار کې د نړیوالې ټولنې غفلت او د افغانانو دمستلې د حل په هکله د دغې ټولنې بې تفاوتې د سولې دښمنانوته زمینه مساعده کړه چې دملگرو ملتونو د سولې د پروگرام په مقابل کې د ۱۹۹۲ کال د اپریل په ۲۵ کودتا وکړي او یوځل بیا زموږ هیواد وال په وینو او اوښکو کې ولمبوي . او هغه څه چې د تیري کوونکوسره د جگړو له وخت نه یو څه روغ پاتې وو له خاورو سره خاورې کړي او زموږ هیواد د ملي زعامت د نشتوالي له کبله د د پردیپالنې ، تروریزم او مخدره موادو د قاچاق په

مرکز بدل کړي . او په دې ډول نه یواځې د افغانانو تیر، حال او راتلونکی د خطر او ناورین سره مخامخ کړي ، بلکې د سیمې او نړۍ سوله او ثبات هم په خطر کې واچوي .

البته د دې ټولو پرته د شوروي تیري کونکو په غاړه ده ، چې د خپلو پراختیا غوښتونکو هژمونستي هیلو له کبله یې یو ملي حکومت چې د ملگرو ملتونو د سازمان فعال غړی او د نړۍ د اکثر و هیوادونو سره یې سیاسي - دیپلوماتیک او دوستانه اړیکې درلودل او د خپلو خلکو ملاتړ ورسره و له منځه یوړ او زموږ هیواد یې د یوې اوږدې غمیزې سره مخامخ کړ .

هیله ده چې لوستونکو ، او په خاص ډول هغو کسانو ته ، چې لا تر اوسه یې ددې پوښتنې ځواب نه درلود چې ایا شورویان د دې لپاره راغلي وو چې خلقي رژیم وژغوري او که یا له منځه یې یوسي ؟ او یا شورویانود ۱۳۵۸ کال د جدي پر ۲ نیټې پر افغانستان تیری وکړ او که د پخواني حکومت له خوا دعوت شوي وو ؟ موضوع روښانه شوې وي او نور د کې . چې . بې . د اجنتانو په درواغجنو اوناولو پروپیگنډو تیر نه وځي .

*- دا لیکنه د ۱۳۸۰ کال د جدي پر ۲ نیټه د یووالي د جریدې په څلورمه ګڼه کې خپره شویده .

د ملي - دموکراتو شخصیتونو او ډلو یووالی باید څرنگه او دڅه لپاره وي *

په دې کې شک نه شته چې یووالی په هره سطحه چې وي د ځانگړو موخو د لاسته راوړل لپاره ضروري کار دی. که دا یوه کورنۍ وي یا کلی ، یا ټولنه یا گوند ، یا حکومت او یا کوم بل ټولنیز جوړښت ، هغه بریاوې چې په یووالي کې لاس ته راځي په بیلوالي کې به یې هیڅ وخت څوک د لاسته راوړو جوگه نه شي . په هره ټولنه کې هغه سیاسي او ټولنیز سازمانونه ډیر بریالي وي چې یووالی لري . نوڅکه یووالی د هر پرمختگ او ترقۍ لپاره لومړنی شرط دی.

په افغانستان کې دسولې او ثبات د منځته راتلو او د دموکراسۍ د اصولو تامین لپاره د هیواد د ټولوملي دموکراتو شخصیتونو او ډلو یووالي ته ضرورت دی . دغه واحد ملي دموکرات ځواک به تر ډیرې اندازې پورې نه یواځې دسولې ، دموکراسۍ او ملي یووالي په ټینګیدو کې چې د راتلونکي سیاسي نظام د بریالیتوب لپاره بنسټیز عوامل گڼل کیږي وړ ونډه واخلي ، بلکه د هیواد بیا رغاونې په چارو کې به هم خپل مکلفیتونه د ملي گټو په پام کې نیولوسره سرته رسوي او د خلکو د ستونزو په اوارولو کې به د خلکو د باور وړ سیاسي - ټولنیز نماینده ځواک حیثیت ولري ، چې د نړیوالې ټولنې د یوې برخې په حیث به دغې ټولنې ته د منلو وړ ځواک وي . په دې شرط چې :

- په دغه ځواک کې ټول راتول شوي ملي شخصیتونه د دموکراسۍ او بشر د حقوقو اصولو ته وفادار او د دغو اصولو په پلي کیدو کې له هیڅ ډول هلو ځلو نه ډډه ونه کړي .

- د ساره جنگ د وخت د استبداد او ديكتاتورۍ اشتباه گانې تکرار نه کړي او د هغه وخت د نومونو او اهدافو نه چې په اوسني وخت کې د افغانستان خلکو او نړيوالو ته د منلو وړ نه دي ځان ليري وساتي .
- د نړۍ د ټولو هيوادونو سره چې دموکراسۍ او بشر حقوقو ته احترام لري د يوشان دوستانه اړيکو غوښتونکي وي او ځان په کوم خاص هيواد پورې ونه تړي او د يو ملي ځواک په حيث د پرديو استخباراتي شبکو له نفوذ او اغيز نه پاک وي .
- د ټولو غړو عقیده او کره وړه يې د خپلو خلکو له عقيدو او دود او دستور سره سمون ولري او د پرديپالنې تروريزم او مخدره موادو د استعمال ، کرنې او قاچاق پر ضد مبارزه وکړي .
- له هر ډول قومي ، ژبني ، مذهبي ، جنسي اونورو تعصباتو او تبعيض نه ، چې زموږ د هيواد والو ورورگلوې ، ملي يووالی او د ټولنې پرمختگ يې د خطر سره مخامخ کړی وي ليري وي .
- د تيرو ټولو پېښو په هکله صادقانه تحليل ولري او د شخصي او گروپي گټو په خاطر پر واقعيتونو سترگې پټې نه کړي . د مثال په ډول پر افغانستان باندې د شوروي اتحاد د ۱۳۵۸ کال د جدي د ۷ نيتې تيری چې د افغانانو د غميزې د پيل ورځ ده ، د نجات ورځ ونه وايي .
- د يو واحد سياسي ځواک ټول غړي په اصولو کې يو د بل مخالف نه وي داسې کسان کولای شي په خپل يووالي سره داسې يو ملي دموکرات ځواک ، چې اوسنيو غوښتنو ته جواب ووايي او هم افغانانو او نړيوالې ټولنې ته د منلو وړ وي ، منځ ته راوړي .
- چې دايووالی د جانينو له خوا د يوشريک ميکانيزم په منلو سره منځته راشي .

- دایووالی به په طبیعي ډول بې له هر ډول شک او تردیدنه پر یوبل باندې د پوره اعتماد په صورت کې ، بې له دې چې خاصې هلې ځلې او تحمیل ډوله فعالیتونه پکې احساس شي ، سرته ورسېږي .

- دایووالی باید اصولي ، صادقانه ، دموکراتیک او رښتیاڼی وي او د کارونو د مؤثریت او پرمختګ سبب شي .

- دایووالی باید د ملي ګټونه د ښې دفاع په خاطر منځته راغلی وي او د خلکو له نظره مثبت او په افغانانو کې د باور او اعتماد نه برخمن وي .

- نوموړی یووالی باید هیڅ ډول فرکسیوني ناروغتیاوې دننه واحد ګوند ته انتقال نه کړي . اود سولې ، دموکراسۍ او ملي یووالي ټینګیدو او د هیواد بیا رغاونې لپاره هلې ځلې پیاوړې کړي .

د پورتنیو ټولو ټکو په نظر کې نیولو سره د افغانستان ملي یووالي سازمان د منځته راتلو (۱۹۹۲ کال د اګست د میاشتې ۱۹ نیټه) له لومړۍ ورځې څخه دې سازمان په خپلې کړنلار کې د ټولو ملي وطنپالو شخصیتونو او ځواکونو یووالي غږ په دې ډول پورته کړی دی :

« د افغانستان ملي یووالي سازمان ټولو هغو ملي وطنپالو او دموکراتو عناصرو او ځواکونو سره ، چې دا کړنلاره مني او په پلي کیدو کې یې هلې ځلې کوي سازمانی یووالي ته چمتو دی او په دې لار کې به د هیڅ ډول هاند او هڅې نه ډډه ونه کړي . » پوره پنځه کاله او شپږ میاشتې مخکې د افغانستان ملي یووالي سازمان د ټولو ملي دموکراتو شخصیتونو او ځواکونو سره د یووالي لپاره خپل غږ پورته کړی دی او په ټوله دې موده کې یې په دې لار کې له هیڅ ډول هلو ځلو نه ډډه نه ده کړې . چې له همدې کبله یې لیکې مخالفینو د ناوړه تبلیغاتو سره سره له پخوا څخه زیاتې پراخه شوي او تر ډیرې اندازې د هیواد په دننه او بهر کې پیژندل شوی او ورځ په ورځ په دغه لار کې پرله پسې ګامونه اخلي او خپل دریځ ټینګوي .

نو ځکه د افغانستان ملي يووالي سازمان د خپلې کړنلارې په نظر کې نيولوسره د ټولو ملي دموکراتو شخصيتونو او ځواکونو سره د سازماني يووالي ، اتحاد او ائتلاف د مکانيزم په هکله د خپل نظر ټکي لاندې په لنډ ډول وړاندې کوي .

۱-د افغانستان ملي يووالي سازمان ټولو غړو ته لا پخوا لارښوونه شويده چې د هيواد دکورنيو او بهرنيو شرايطو په پام کې نيولو سره د ټولو سوله غوښتونکو ملي دموکراتو ځواکونو او روڼ آنده شخصيتونو سره د يوسر تر سري تفاهم د منځته راوړلو په خاطر صادقانه او نه سترې کيدونکې هلې ځلې وکړي . دوى به د دغو گډو هلو ځلو په بهير کې د تل په شان د هيواد لوړې ملي گټې په نظر کې لري او هيڅکله به د خپلو شخصي او سازماني گټو په خاطر د افغانستان د خلکو ملي گټې تر پښو لاندې نه کړي اود تفاهم تر بريالۍ پولې پورې به په دغه پروسه کې د پخوا په شان د زغم او تيريدنې نه کار اخلي .

۲-ټول هغه سوله غوښتونکي ملي دموکرات شخصيتونه ، ډلې اوسازمانونه چې د افغانستان ملي يووالي سازمان دکړنلارې سره کوم اصولي اختلاف نه لري کولای شي په دې کړنلارې راتول شي اوييا به د سازمان دننه ټولې مسئلې په دموکراتيک ډول د سازمان په لويه غونډه کې فيصله شي . له هرې بلې لارې نه دا د يووالي لپاره اسانه ، اصولي او نژدې لارده .

۳-هغه ملي دموکرات شخصيتونه او ډلې چې د افغانستان ملي يووالي سازمان دکړنلارې سره بشپړ توافق نه لري کيدای شي خپل سازمان او کړنلار منځ ته راوړي . جانين به بيا به له کومې بېرې دا اختلاف وړ ټکو د ليرې کيدو لپاره د سازماني يووالي په خاطر اړيکي ټينگوي . د اختلاف د ليرې کيدو په صورت کې به سازماني يووالی منځ ته راځي . او

که د اختلاف وړ ټکي پاتې کيږي ، نو بيا په شريکو ټکو کيدای شي
يو بل سره اتحاد يا ائتلاف وکړي .

۴- د يووالي په هکله د خبرو لپاره هراړخ خپل استازي (استازو) ته
دنده ورسپاري چې د هر ډول ټاکنو يا انتخاباتونه مخکې پر يوې
مشترکې پالیسۍ د سازماني يووالي يا جبهې لپاره کار وکړي . د
جانبنينو د موافقې په صورت کې به اخري پريکړه د دغې پالیسۍ د پلي
کيدو په خاطر د سازمان جوړې شوې لويې غونډې کې د دموکراسۍ د
اصولو پر بنسټ کيږي .

*- داليکنه د ۱۳۸۱ کال د حمل پر ۱۵ نيټه د يووالي د جريدې په ۵ گڼه
کې خپره شوې ده .

د ټولو ملي دموکراتو شخصیتونو او ځواکونو ټینګ یووالی د لوی جرګې د بریالیتوب ضامن دی ، نه په یو او بل نوم بیلوالی ته لمن وهل *

افغانستان یو ډیر قومیز هیواد دی ، چې د پېړیو پېړیو راهیسې پکې
لوی او واړه قومونه د یو وجود د غړو په شان په ګډه د پردیو له خوا د
تیريو او توطیو په مقابل کې جنگیدلي او په دې ډول یې خپل شته والي
او بقا ته دوام ورکړی دی . هرکله چې ددې قومونو ترمنځ یووالی ټینګ
و ، نو په هیواد کې هم نه یواځې سوله او ثبات ټینګ و ، بلکې د ټولو
قومونو د یوشان پرمختګ او سوکالی-لپاره هم مناسب شرایط موجود
وو . خو کله چې د پردیو په لمسه د ځینو کسانو او ډلګیو پواسطه د
قومونو یووالی کمزوری شوی دی ، له دې سره سم سوله او ثبات له
منځه تللي ، د پردیو لاسوهنو او توطیو ته زمینه مساعد شوي او د
پرمختګ او سوکالی-پر ځای افغانانو ته ستر زیانونه او بښتي او د ډول
ډول کړاوونو ، سپکاویو او ستونزو سره مخامخ شوي دي .

همدا سبب دی چې ټول په خپلو خلکو او هیواد مین روښانفکران ،
ټولنیز او سیاسي شخصیتونه او ډلې ، چې د هیواد ملي ګټو ته وفادار
وي ، باید په افغانستان کې د یو واحد ملت په چوکاټ کې د ټولو
قومونو یووالی لپاره مبارزه وکړي . ټول قومونه لوی وي او که واړه
باید په خپل تناسب سره په ټولو سیاسي ، اقتصادي ، نظامي ، امنیتي
او ټولنیزو چارو کې بې له هر ډول تبعیض او توپیر نه یوشان برخه واخلي
او د ټولو قومونو اقتصاد ، ژبې ، کلتور او فرهنگ ، پرمختګ او لوړتیا
ته یو شان پاملرنه وشي . د دموکراسۍ او د بشري حقوقو اصولو ته
باید د درناوي پر بنسټ د اکثریت او اقلیت حقوق او وجایب په ټینګه

په نظر کې ونیول شي. د هر ډول قومي، ژبني، مذهبي، سیمه ایز او نورو لور تیا غوښتنو، تنگ نظریو تبعیض او تعصب مخه ونیول شي. د قوم په نوم هیڅ ډول سیاسي، نظامي فعالیتونو ته، چې د افغانانو ملي یووالی کمزوری کوي اجازه ور نکړل شي. د خپل هیواد د خپلواکۍ، ملي واکمنۍ او ځمکنۍ بشپړتیا د ساتنې لپاره د عسکري مکلفیت د مقرراتو سره سم د ټولو قومونو له ځوانانو څخه د ملي یووالي مسئله اردو جوړه شي او ټولې هغه ملیشې او وسله والې ډلې چې د قوم، مذهب یا سیمې په نوم منځته راغلې دي بې وسلې شي.

د ټولو قومونو ښیګڼه د دې قومونو په یووالي کې ده، نه د یو بل سره په مخالفت او خصومت کې. د دموکراسۍ پر اصولو ولاړ یو سیاسي نظام کولای شي د هیواد د ټولو اوسیدونکو حقوق تامین او مکلفیتونه تعیین کړي او وړتیاو ته د غوړیدو ډګرونه منځ ته راوړي. که چیرته د هیواد ټول خلک په شریکه د خپل هیواد د بیا رغاونې لپاره خپلې متې راوغاړي او ټول استعدادونه په کار واچوي، کیدای شي ډیر ژر افغانستان د اوږدو جګړو د ناوړه اغیزو نه راووځي، خپلې ټولې طبیعي پانګې په کار واچوي او په کم وخت کې بیا ودان، د سر شاره افغان بشري متیرو قواو په زور د بهرنیو هیوادونو تخنیکي مرستې په کار واچوي او د سیالو هیوادونو په قطار کې ودریږي.

د دې لپاره چې دا کار وشي، ضرورت دی داسې یو سیاسي نظام منځته راشي، چې د ټولو قومونو دیوالی څرګندوی نظام وي. راتلونکې لویه جرګه به د راتلونکي سیاسي نظام بنسټ ایښودونکي مانا لري، نو ځکه دا لویه جرګه باید په بشپړ ډول د بیړني توب سره سره یوه نماینده جرګه وي. ترڅو ټولې پریکړې یې د لوړو ملي گټو سره برابرې وي او د خلکو د ملاتړ وړ وګرځي.

که خدای نه کړي ، لویه جرگه د ځینو ډلو تپلو د فشار له امله داسې پریکړې وکړي ، چې د ټولو افغانانو ملي گټې پکې غبرگون ونه مومي او ځینې خاصې ډلې ترې ناوړه گټه واخلي ، نو کیدای شي د لوی جرگې د پریکړو پلي کیدل د ستونزو سره مخامخ شي او دا کار به د هیچا په گټه نه وي . نو ځکه هیڅوک باید دا حق ځانته ورنه کړي چې دا تاریخي لویه جرگه د خپلې اصلي موخې نه ، چې هغه په افغانستان کې د سولې ، دموکراسۍ او ملي یووالي ټینګیدل او د هیواد بیا ودانول دي ، کړه کړي . او په دې ډول د افغانانو لورې گټې د ځینو کسانو د سیاسي ، قومي او مذهبي ډیرو کوچنیو گټو په خاطر تر پښو لاندې او هیواد مو بیرته د وحشت ، بربادۍ ، توپیک واکۍ او ورور وژنې جگړو ته خوشې او په دې ډول د ټولو افغانانو هیلې د خاورو سره خاورې کړي .

په هیواد کې د دموکراسۍ د اصولو او بشري حقوقو ته د درناوي پر بنسټ منځ ته راتلونکي نظام کې به نه یواځې د ټولو وړو قومونو ټول حقوق خوندي شي ، بلکې د ډیرکیو یا اکثریت حقوق به هم په ټوله مانا د دموکراسۍ په نظام کې خوندي وي . نو ځکه ضرور دي چې د داسې یونظام منځ ته راتلو لپاره ، چې په هغه کې د ټولو افغانانو حقوق خوندي او ملي یووالی او افغاني ورورگلوې ټینګه کړي ، ټینګې هلې ځلې ، هڅه او هاند تر سره شي .

د افغانستان ملي یووالي سازمان ان د ۱۹۹۲ کال راهیسې د خپلې کړنلارې له مخې د لویې جرگې پواسطه د دموکراسۍ او بشر حقوقو ته د درناوي پر اصولو ولاړ یو سیاسي نظام منځ ته راتلو غږ پورته کړی دی . او د دې موخې لاسته راوړو لپاره یې په هیواد کې د ټولو ملي ، دموکراتو ، سوله غوښتونکو شخصیتونو او ځواکونو یووالي لپاره هلې ځلې پیل کړيدي او عقیده لري چې کیدای شي د اموخه پریو مشترک پلاتفورم باندې د ټولو ملي دموکراتو شخصیتونو او ځواکونو راتولیدو له لارې

سرته ورسیري . هیله ده چې نړیواله ټولنه به هم د ټولو افغانانو هیلې او گټې په نظر کې ونیسي او ملاتړ ترې وکړي ، ترڅو د افغانانو دغه ستونزه چې په منطقي او نړیوالې ستونزې بدله شویده اواره شي . ټول په هیواد مین خلک سترگې په لار دي چې د لوی جرگې په بریالۍ سرته رسیدو کې به د افغانستان پخوانی پادشاه اعلیحضرت محمد ظاهر شاه او نور ملي دموکرات شخصیتونه خپل فعال رول ولوبوي ، ترڅو دا جرگه داسې پریکړې وکړي چې د ټولو افغانانو غوښتنوته ځواب ووايي .

د افغانستان ملي یووالي سازمان لکه دپخوا په شان لویه جرگه د افغانانو تاریخي ، عنعنوي داسې یو سیاسي ، ټولنیز جوړښت بولي چې کولای شي په خپلو ارزښتناکو پریکړو په هیواد کې سوله ټینګه کړي او د دموکراسۍ په لور د افغاني ټولني لار وټاکي . د افغانستان ملي یووالي سازمان به د لوی جرگې د ټولو هغو پریکړو ، چې د هیوادوالو د ملي گټو سره سمون لري ، سوله ، دموکراسي او ملي یووالی پرې ټینګیږي ، جگړو او ټوپک واکۍ ته خاتمه ورکوي او د هیواد بیا رغاونې ته لار پرانیزي په کلکه ملاتړ کوي او په دې لار کې به له هیڅ ډول هڅو او هاند او هلو ځلو څخه ډډه ونه کړي .

*- دالیکنه د ۱۳۸۱ کال د جوزا پر ۳ نیټه د یووالي د جریدې په ۶ گڼه کې خپره شویده .

د منځمهالي حکومت څخه د افغانانو هيلې *

« بېړنۍ لويه جرگه د بن دموافقتنامې له مخې د دې لپاره جوړېږي چې د خپل سياسي برخليک په ټاکلو کې د اسلام ، د سولې ، ملي روغې جوړې ، د بشري حقوقو رعايت ، د خپلواکۍ ټينګيدل ، ملي واکمنۍ ، ځمکنۍ بشپړتيا ، دموکراسۍ ، سياسي پلوراليزم او ټولنيز عدالت پر بنسټونو د خلکو مسلم حق تامين شي . » (د لوي جرگې د جوړيدو کميسيون له خپرونو نه) .

لويې جرگې د دولت مشر وټاکه او دده له خوا د حکومت د يوشمير غړو ټاکل تائيد شول . خو پوښتنه راپيدا کيږي چې آیا په دې جرگه کې د ټولو افغانانو استازو گډون درلود ؟ آیا په رښتيا هم بې له هر ډول گواښ او ويروني خلکو په ازادانه ډول کولای شول خپل نظريات بنسټکاره کړي ؟ آیا حکومت چې منځ ته راغی د ملي ترکيب او وړتيا پر بنسټ منځته راغلی دی او که د ځينو وسله والو ډلو تر اغيزلاندې جوړ شوی دی ؟ آیا منځمهال حکومت به وکړای شي چې په مخکې پرته دندې سرته ورسوی ؟ يانې سوله ټينگه کړي ، وسله والې ډلې بې وسلې کړي ، ملي اردو جوړه کړي ، هيواد له ماینونو نه پاک کړي ، د کډوالو افغانانو هيواد ته د بيرته راستنيدو او مېشت کيدو لپاره زمينه مساعده کړي ، په هيواد کې د هرچا مصئونيت تضمين شي او قانون حاکم وي ، د اساسي قانون ، د سياسي گوندونو قانون او د انتخاباتو قانون مسودې جوړې او د يوې انتخابي لويې جرگې له خوا په تصويب ورسوي او د سياسي پلوراليزم او دموکراسۍ د اصولو پر بنسټ زمينه انتخابي حکومت منځته راوړو لپاره مساعده کړي .

د افغانستان ټول خلک دا هيله لري چې منځمهال حکومت دې دا دندې په برياليتوب سره سرته ورسوي ، ترڅو افغانستان د جگړو او جگړه

مارانوله شرخه خلاص شي . د يو متمدن او پرمختلونكي هيواد په خير د نړيوالې ټولنې د فعال غړي په حيث د پرمختگ او هوساينې لپاره د خلکو د ملي گټو سره سم پراخ گامونه واخلي .

خو تاريخ بنودلې ده چې د يو ملي پروگرام شاته بايد يو ملي متشكل او منظم ځواک ولاړ وي ، د حکومت ټول غړي بايد ملي گټې تر هرڅه لوړې وگڼي ، په خپلو جگړو خپلو خلکو يې زړه وسوزي ، سياسي تقوا ولري اولاسونه يې د چا په وينو سره نه وي . او همدغه حکومت د ټولو سوله غوښتونکو ملي دموکراتو افغانانو ، شخصيتونو او ځواکونو نماينده او د خوښې حکومت وي ، ترڅو يې ملاتړ وکړي او د باور وړ يې وگرځي ، نوبيا کيدای شي چې داسې حکومتونه د هر ډول ملي دندو د سر ته رسيدو جوگه شي .

د منځمهالي حکومت په مقابل کې چې ورسپارل شوې دندې په برياليتوب سره سرته ورسوي سترگواښ او ستونزې شته دی . دا گواښ د وسله والو ډلو موجوديت دی ، چې په خواشينۍ سره نه يواځې دا چې بې وسلې شوې نه دي ، بلکې لاسپسې يې خپل سرتوب اوزور زياتی په منځمهالي حکومت کې د ورگډيدو له امله زيات شوی دی .

په بيرنۍ لويه جرگه کې د همدې وسله والو ډلو د مشرانو گډون و ، چې د جرگې فضا يې خړه کړې وه او ډيرو وکيلانو د جگړه مارانو له ويرې ونه شول کړای خپل نظريات په ازاده توگه څرگند کړي . حتی د وسله والو ډلو د بې وسلې کيدو خبرې د ځينو جگړه مارانو له خوا د اسلام پر ضد عمل وبلل شو او سوله غوښتونکي وکيلان يې د گواښ او ويرې سره مخامخ کړل . آيا هغه څوک چې پخپله د سولې او امنيت پر ضد وي کولای شي چې په هيواد کې سوله او امنيت ټينگ کړي ؟

بايد په ډاگه شي چې ترڅو په افغانستان کې وسله والې ډلې موجودې وي سوله نه شي ټينگيدای او د خلکو ډاډمن مصونيت منځته نه شي

راتلای . اوکه ټوپک واکي لا نور هم دوام وکړي نو پر منځمهالي حکومت به د خلکو باور کمزوری شي او کورنی ملاتړ به یې کم شي . له بل پلوه که بهرنی هیوادونه وگوري چې لا اوس هم د مختلفو وسله والو ډلو ټوپک واکي چلیږي او مرکزي حکومت د ټوپکیانو له لاسه هیڅ شی نه شي کولای او د مرستو او پانگې اچونې لپاره یې ډاډمن تضمین نه شته ، نو بیا به څرنگه حاضر شي چې افغانستان سره مرسته وکړي او یا په هیواد کې پانگې اچونې ته زړه ښه کړي .

که چیرته د منځمهالي حکومت سره بشپړ کورنی سیاسي او بهرنی مالي او تخنیکي ملاتړ نه وي ، نو بیا به څرنگه وکړای شي ، چې ورسپارل شوې دندې سرته ورسوي او د خلکو غوښتنوته ځواب ووايي . په هیواد کې د سولې د ټینګیدو تر څنګ په میلیونونو مایونو له منځه یوړل شي او افغان کډوالو ته د خپلې خوښې د راستنیدو لپاره خوندي او مناسب شرایط منځته راشي اود کورونو په جوړولو او کروندو په ابادولو کې ورسره مرسته وکړي . څرنگه کیدای شي چې د وسله والو ډلو په موجودیت کې د خلکو دسر ، مال او ناموس خونديتوب تضمین شي او د دموکراتیکو قوانینو جوړول شوني او په عمل کې پلي شي ، ترڅو یو انتخابي حکومت د منځته راتلو لپاره سم شرایط منځ ته راشي .

وايي : ((کورن بار تر منزله نه رسیږي)) . هیڅوک باید دا هڅه ونه کړي چې ملي موخو ته د رسیدو په لار کې ملي کاروان د خپلو شخصي او گروپي گټو لپاره د کړو بارونو لاندې په گوندو وکړي . ځینې کسان او ډلې شته چې د شخصي او گروپي گټو لپاره یې د افغانانو لوړې ملي گټې تر پښو لاندې کړيدي اود سولې د پروسې د بریالي سرته رسیدو په مقابل کې یې بې شمیره ستونزې منځ ته راوړي دي او لانور هم غواړي خپل ځانگړي وسله وال ځواکونه ولري . دوی د پردیو په لارښوونه قومي شخړو ته د دې لپاره لمن وهي چې په افغانستان کې د تلپاتې سولې په

ټينگيدو کې خپل زوال ويني . نوڅکه د منځمهالي دولت مشر بناغلي حامد کرزي ته ضرور دي چې د مرکزي حکومت د پياوړتيا په خاطر د هغو صلاحيتونو نه گټه واخلي چې لويې جرگې ورکړي دي ، په خپل خدای تکيه وکړي او د خپلو خلکو په زور او نړيوالې ټولنې په مرسته خپل ځان ، خلک او هيواد د جگړه مارانو له شر نه خلاص کړي ، ټولې وسله والې ډلې بې له هر ډول توپيره بې وسلې شي ترڅو لا د يوې ملي اردو او امنيتي ځواک جوړيدو ته اواره شي .

نړيواله ټولنه ، په خاص ډول امريکا بايد د ملي اردو په جوړيدو او دوسله والو ډلو په بې وسلې کيدو کې د منځمهالي حکومت سره مرسته وکړي . ترڅو يې خپلې ژمنې سرته رسولې وي او په افغانستان کې تلپاتې سوله منځ ته راشي او دخلکو داشک له منځه ولاړ شي چې د امريکا متحده ايالتونو يواځې غوښتل د طالبانو پر ځای تنظيمي وسله والې ډلې د خلکو په سرنوشت يوځل بيا مسلطې کړي . د جگړو ځپلو افغانانو د ستونزو او اړولو پر ځای يواځې خپلې عقدې وباسي او د خپلو گټو په فکر کې دي . د منځمهال حکومت دندې خو دبېرني لويې جرگې پواسطه ټاکل شويدي چې څه وکړي . خو دا د ټولو ملي دموکراتو شخصيتونو او ځواکونو دنده هم ده چې د فرصت له لاسه ورنه کړي او په خپل يووالي سره دسولې او دموکراسۍ د پروسې په مقابل کې هر ډول خنډونه له منځه يوسي او پرې نه رډي چې بيا ټوپکواکي پر هيواد مسلطه شي .

*- داليکنه د ۱۳۸۱ کال د چنگاښ د مياشتې پر ۲۱ نيټه د يووالي د جريدې په ۷ گڼه کې خپره شويده .

د بیرني لويې جرگې درنو استازو ته د افغانستان ملي يووالي سازمان د مبارکۍ پيغام *

د ډيرې خوښۍ خبره ده چې وروسته له اوږدې مودې جگړو او وينو توښيدو څخه افغانان بيا د خپلو نیکونو په شان په لويه جرگه کې را ټولېږي او په خپل هيواد کې د تلپاتې سولې ، دموکراسۍ او ملي يووالي ټينگيدو په لور يو بل سترگام اخلي. تلپاتې سوله ، دموکراسي او ټينگ ملي يووالي هغه څه دي ، چې زموږ د هيواد خپلواکي ، ملي واکمني او ځمکنۍ بشپړتيا تضمينوي او د هيواد بيا جوړيدو لپاره ډاډمن شرايط منځته راوړي او لاره اواروي.

نو ځکه زه د افغانستان ملي يووالي سازمان د ټولو غړو او مينه والو په استازيتوب تاسو د لويې جرگې درنو گډون کوونکو او ټولو وطنپالو سوله غوښتونکو افغانانو ته د دې تاريخي ورځې په مناسبت د زړه له کومي مبارکي وایم او دهغو سترو مسؤليتونو او دندو په سرته رسولو کې چې د خلکو له خوا يې پر تاسو باور شوی دی د لوی خدای (ج) څخه ستاسې زيات برياليتوبونه غواړم.

د خوښۍ ځای دی چې زموږ د خلکو دا غوښتنه چې ټول افغانان له غميزې نه دخپل هيواد د ژغورلو په خاطر يووالي او وروړۍ ته راوبلل شي په عمل کې پلې کېږي . موږ يو ځل بيا خپله دا ژمنه د افغانستان ملي يووالي سازمان د غړو او مينه والو په حيث تکراروو چې د جگړو له ناتار نه د خپل هيواد د ژغورلو ، خپلواکۍ ، ملي واکمنۍ ، ځمکنۍ بشپړتيا نه دفاع ، د سولې ، دموکراسۍ او ملي يووالي ټينگښت او خپل هيواد د ابادۍ په چارو کې به له هيڅ ډول هلو ځلو هڅې او هاند نه ډډه ونه کړو .

د دې لپاره چې دا تاریخي لویه جرگه د افغانستان دخلکو او هیلوته ځواب ووايي او پریکړې یې پلې او د تحقق جامه واغوندي د لویې جرگې دغړو پام لاندې ټکو ته را اړوو:

۱- ملي گټې له هر ډول شخصي ، گروپي ، قومي ، ژبني ، مذهبي ، سیمه ایزو او ددې په شان نورو گټو نه لوړې وگڼل شي او پریکړې یواځې د ملي گټو پر بنسټ سرته ورسیري .

۲- په افغانستان کې ټول میشت قومونه افغانان دي او د خپل هیواد د قوانینو په وړاندې باید یوشان حقوق او مکلفیتونه ولري . په یو واحد ملت کې ددې قومونو یووالی په هیواد کې د سولې او دموکراسۍ د پیاوړتیا او بیا رغاونې لپاره ضروري کار گڼل کیږي . د قومونو ترمنځ نفاق او بیلوالی ته لمن وهل ، په هره بڼه او بهانه چې وي ، د ملي گټو ضد عمل وگڼل شي او مخنیوی یې وشي .

۳- راتلونکی سیاسي نظام باید د سیاسي پلورالیزم پر بنسټ ولاړ نظام وي او ډیر گونديز سیستم پکې په کلکه په نظر کې ونیول شي . په افغانستان کې سوله او ثبات یواځې هغه وخت ټینگیډای شي چې د افغانانو ترمنځ ټینگ یووالی موجود وي چې دا کار د ټولو افغانانو لپاره بې له هر ډول قومي ، مذهبي ، ژبني او نورو تعصبونو څنې د یوې رښتینې دموکراسۍ د موجودیت نه پرته ناشونی کار دی . هیله ده لویه جرگه به د راتلونکي سیاسي نظام دموکراتیک اصل ته کلک پام واړوي .

۴- د ملي اردو جوړول نه یواځې په هیواد کې د سولې او ثبات لپاره ضرور دي ، بلکې خپلواکي ، ملي واکمني او ځمکنۍ بشپړتیا بې له ملي اردو څخه اټکل کیدای نه شي . په هیواد کې مختلفې وسله والې ډلې ، چې د قوم ، ژبې او محل پر بنسټ منځ ته راغلي دي د ملي اردو د جوړیدو په مخکې خنډ او د سولې او ثبات لپاره همیشنی گواښ دی . نو ځکه ټول پر

خپل هیواد مین افغانان غواړي چې لویه جرگه د ملي اردو د جوړیدو په هکله رغنده پریکړې وکړي او هم د ټولو وسله والو ډلو بې وسلې کول تصویب او اعلان کړي .

۵- دا لویه جرگه د راتلونکي سیاسي نظام بنسټ ایښودونکې جرگه ده . راتلونکی سیاسي نظام نه یواځې باید د افغانانو د منلو او ملاتړ وړ نظام وي ، بلکې نړیوالې ټولنې ته هم د منلو وړ وي . ترڅو د نړۍ مختلف هیوادونه په ډاډه زړه هغه اقتصادي او تخنیکي مرستې چې د افغانستان د بیا رغاونې لپاره یې ژمنه کړیده ورکړي . دا کار یواځې هغه وخت کیدای شي چې کارونه مسلکي ، پوهو او صادقو خلکو ته وسپارل شي او د راتلونکي دولت دستگاه له هر ډول فساد او نیمگړتیاوو څخه پاکه دستگاه وي . ترڅو د بیا رغاونې لپاره بهرنۍ پانگې اچونې ته د قانون په چوکاټ کې مناسب شرایط او تضمینونه منځ ته راشي .

۶- ډیره موده وشوه چې افغانستان د جگړه مارانو ، تروریستانو او مخدره موادو د قاچاقچیانو د غیر انساني اعمالو په مرکز اړول شوی و . چې په دې کار سره نه یواځې د افغانانو انساني حقوق تر پښو لاندې شوي او هیواد مود او ږدو جگړو له امله په کنډوالو بدل شوی دی ، بلکې د دې لمبو تاو منطقي او نړۍ ته هم ورسید او د افغانستان نړیوال اعتبار زیانمن شو . اوس چې د نړیوالې ټولنې په مرسته د دې امکان منځته راغلی دی چې په افغانستان کې سوله ټینګه شي او د دموکراسۍ د اصولو پر بنسټ د افغانانو د خوښې نظام منځته راشي ، ټوپکواکي ، تروریزم او د مخدره موادو قاچاق او کرکیلي ته د ابد لپاره د پای ټکی کیښودل شي او د خلکو مدني او انساني حقوقو ته درناوي وشي . نو ځکه افغانان او نړیوال سترگې په لار دي او په ټینګه غواړي چې دا لویه جرگه به د موجودو امکاناتو په گټې اخستو سره د خلکو غوښتنو او هیلو ته په دې هکله وړ ځواب ووايي او پرې به نه ږدي چې وسله والې ډلې نور هم د

ټوپک په زور د خلکو ستونی خفه کړي او د قانون واک له منځه یوسي .
نور باید قانون حکومت وکړي ، نه ټوپک . ترڅو زموږ د کړیدلو خلکو
بې شمیره ستونزې اوارې شي او د هیواد بیارغاونه په بریالیتوب سره
سرته ورسېږي .

*- دا لیکنه د ۱۳۸۱ کال د چنگاښ پر ۲۱ نیټه د یووالي د جریدې په ۷ گڼه
کې خپره شویده .

ترخو به د تروريزم په جگړه کې بيگناه افغانان وژل کيږي؟ *

د دوشنبې پر شپه د جولای پر اوله نيټه بيا د يوشمير افغانانو لپاره د ارزگان په ولايت کې له غمه ډکه شپه وه. د يو واده پر مراسمو باندې بيا امريکايي ب-۵۲ او آث-۱۳۰ ډوله الوتکو د شپې پر يوې بجې د بمونو په اچولو، چې نژدې ۱۵ دقيقې دا عمليات روان وو يوزيات شمير بنځو، کوچنيانو او بې گناه ملکي کسانو خپل ژوند له لاسه ورکړ او يوزيات شمير نور يې تپيان شول. دې کار نه يواځې ټول سوله غوښتونکي افغانان بوگنولي او ډير خفه کړي دي، بلکې يوزيات شمير نړيوال چې په افغانستان کې سولې او د بشر حقوقو ته د درناوي پلويان دي په دې کار خپله ژوره خواشيني ښودلې ده.

اوس به راشو د دې او ددې په شان د نورو پېښود منځته راتلو علتونو او د تروريزم پرضد د جگړې دې ډول ته. پوښتنه دا ده چې ولې د شپې پر يوې بجې امريکايي جنگي الوتکې پر دغه ځای يانې د ارزگان په دهر او د الوتنه کوي؟ له دې نه معلومېږي چې د يو راپور له مخې دغه الوتکې پر دغه ټاکلي وخت چې ډير خلک د واده لپاره راټول شوي دي ځان دهر او د ته رسوي او د طالبانو او القاعدې د کسانو په نوم شپږ کلي په بمونو ولي او په زيات شمير بيگناه انسانان چې ټول يې بنځي، ماشومان او ملکي کسان دي، د واده دخلکو په شمول، پکې له منځه ځي او تپيان کيږي.

که چيرته د امريکايي مربوط نظامي مقاماتو په وينا پر الوتکې ډزې شوې وي او دوی د دغو ډزو ځايونه بمبارد کړيدي، نو بيا ولې کوم وسله وال څوک پکې نه دی وژل شوی او په مرو او ژوبلو کې هيڅوک وسله وال

يا طالب يا د القاعدې كسان نه ليدل كيږي او ټول ملكي كسان دي ، په خاص ډول كوچنيان ، بنځي او بوډاگان . نوله دې نه معلوميري چې له ځمكې نه چا پر الوتكې ډزې نه دي كړي . او كيدای شي دا الوتكې د يو خاص راپور له مخې هلته تللي او بمونه يې غورځولي دي .

كه د راپور پر بنسټ دا كار شوی وي ، چې له واده نه ورته د طالبانو او القاعدې د كسانو غونډه يا ډله جوړه كړې وي ، نوولې بيا د دغسې غلطو راپورونو پر بنسټ يوځل نه ، بلكې څوځلې عمليات كيږي ، چې هر ځل يې يواځې بيگناه ملكي كسان له منځه وړي دي . او ولې د دغسې غلطو راپورونو وركوونكي جزا نه ويني او حتی دا كومه گناه نه گڼل كيږي ؟

هر څوك چې د غسې ناسم راپورونه وركوي چې پكې بيگناه افغانان د امريكايي بمونو پواسطه له منځه لاړ شي ، په افغانستان كې د سولې ، دموكراسۍ او ملي يووالي ټينگيدو سره خيانت كوي . دوى نه غواړي چې په افغانستان كې جگړه پای ته ورسېږي او وسله والې ډلې يې وسلې شي . دوى غواړي چې د طالبانو او القاعدې پر ضد د جگړې په بهانه افغانان د وسله والو ځواكونو د فشار او ناروا چلند ، ظلم او استبداد لاندې وساتي او ملي غرور او د خپلواكۍ احساس يې وځپل شي . دوى غواړي په وچ زور عام خلك ، چې د طالبانو او القاعدې سره هيڅ ډول رابطه نه لري لاپسې وځي .

خو دا كار په ښكاره سره په افغانستان كې د تلپاتې سولې د راتلو لپاره يو ستر خطر دی . كه چيرته دا ناحقه مرگ ژوبله دوام ومومي كيدای شي له دې نه يواځې هغه كسان او ځواكونه گټه پورته كړي ، چې نه غواړي د افغانانو دغه هيلې ، چې د نړيوالې ټولنې په مرسته دې په افغانستان كې تلپاتې سوله ټينگه شي او هيواد دې بيرته د نورو هيوادونو په څير د نړيوالو د باور وړتيا لاس ته راوړي ، په عمل كې پلې

شي . افغانان هر ډول ستونزې زغملی شي ، خو دظلم ، استبداد او سپکاوې په موجودیت کې له چا سره دوستي نه کوي . دا یو ځل نه دی چې د طالبانو سره د جگړې نه وروسته امریکایي الوتکې بیګناه ملکي خلک له منځه وړي . د طالبانو سره د جگړې په وخت کې د زرګونو افغانانو د وژلو نه وروسته ډیر ځله د ښه نیت په کاروانونو ، ودونو او د خوښۍ په مراسمو او کلو او بانډو باندې امریکایي الوتکو بمونه غورځولي او ډیر شمیر بیګناه او غیر نظامي خلک یې له منځه وړي دي . کیدای شي ددې کارونو په مقابل کې د افغانانو د کرکې داسې اور بل شي چې بیا به یې مړ کول آسان کار نه وي . دا به هغه څه وي چې زموږ دخلکو دښمنان یې غواړي او په دې ډول به هڅه کوي د نړیوالې ټولنې ددې هلو ځلو ، چې په افغانستان کې سوله ټینګه شي ، ټولې وسله والې ډلې بې وسلې شي ، د دموکراسۍ د اصولو سره سم یوانتخابي حکومت منځته راشي او هیواد موبیرته د نړۍ دنورو هیوادونو په لیکه کې ودریږي ، مخه ونیسي .

ډیر خلک دا فکر کوي چې طالبان او القاعده په خلکو کې ځای نه لري اودوئ نه شي کولای چې سوله او امنیت په خطر کې واچوي . دا چې ځینې وخت په نړیوالو سوله ساتو ځواکونو او ښارونو باندې کله کله دراکټونو ګوزارونه کیږي دا دطالبانو او القاعدې کار نه دی ، بلکې د هغو وسله والو ډلو کار به وي چې د طالبانو او القاعدې د ځپلو نه وروسته نه یواځې بې وسلې شوې نه دي ، بلکې لاپسې یې د خالي میدان په لیدلو زورګویی او خپلسرتوب زیات شوی دی او نه غواړي چې په هیواد کې د ټوپکواکۍ پر ځای قانون واکي ټینګه شي .

هر څومره چې نظامي عملیات شدت مومي په هم هغه اندازه د بیګناه خلکو دمرګ ژوبلې خطر زیاتېږي او ددې سره سم د سولې پر پروسې خلک بې باوره کیږي اودنړیوالو سوله ساتو ځواکونو په مقابل کې

حساسیت او کرکه منخته راځي. نو ځکه ددې لپاره چې داسې ونه شي د نظامي عملیاتو پر ځای باید سیاسي مبارزه شدت ومومي، هغه څه چې خلکو ته وعده ورکړل شوې وې باید سرته ورسېږي. خلکو ته لومړنۍ مرستې زیاتې شي او د ټوپکیانو د زور زیاتي نه وژغورل شي. د سیاسي او ټولنیز شعور د لوړیدو په خاطر سیاسي او ټولنیزو سازمانونو جوړیدو او فعالیت لپاره زمینه مساعده شي او خلک پرېښودل شي چې په ازادانه ډول خپل برخلیک پخپله وټاکي.

خودا کارونه یواځې هغه وخت کیږي چې په هیواد کې تلپاتې سوله ټینګه شي، ټولې وسله والې ډلې بې وسلې شي او پر ځای یې یوه ملي اردو او یو امنیتي ځواک منخته راشي. د بیګناه خلکو، چې د سولې د پروسې نه بشپړ ملاتړ کوي د طالب او القاعدې سره د جګړې په بهانه مرګ ژوبله او ځپل په بشپړه توګه، د هر چاله خوا چې وي، ودرول شي. د طالبانو او القاعدې ځواکونو د کوم خاص قوم سره اړیکې نه درلودل او نه یې کوم خاص قوم ته څه ورکړي دي. نو ځکه که د طالب یا القاعدې د غړو پر ضد د جګړې په بهانه یو خاص قوم د گواښ لاندې راځي، دا به هغه احمقانه د سولې، دموکراسې او بشري حقوقو ضد عمل وي چې ډیرې ناوړې پایلې به ولري.

نړیواله ټولنه او د هغې سوله ساتي ځواکونه باید د افغانانو په مقابل کې خپلې ژمنې په صداقت سره سرته ورسوي. نړیوالې ټولنې افغانانو سره ژمنه کړې وه چې د بنسټپالنې، تروریزم او جګړه ونه به د هیواد په ژغورلو کې افغانانو سره مرسته کوي، ترڅو په امن کې ژوند وکړي. یواځې د طالبانو د رژیم په نسکوریدو، په داسې حال کې چې د طالبانو د نسکوریدو سره سم پخوانۍ جګړه ماري ډلې بیرته له پخوا نه په زیات قوت سره صحنې ته راغلې، دا ژمنه نه پوره کیږي. بلکې دا د طالبانو پر

ځای نورو جنگسالارانوته زمينه مساعدول دي ، چې د افغانستان د بيگناه خلکو په سر ، مال او ناموس لوبې وکړي .
افغانان به د نړيوالو سوله ساتو ځواکونو په کړو وړو شکمن شي که چيرته د جگړه مارانو د مهار کولو پر ځای ، چې هميشه سولې او ثبات ته گواښ دي ، بيگناه ملکي کسان د بمونو په واسطه له منځه ځي . او که چيرته دا د بيگناه ملکي کسانو پر ضد بمباري دوام وکړي او مخه يې ونه نيول شي ، کيدای شي خلک د سولې په جاري پروسې باندې خپل باور له لاسه ورکړي او منځمهالي حکومت نه يې ملاتړ زيانمن شي چې بيرته لاسته راوړل به يې ډير گران کار وي .

*- دا ليکنه د ۱۳۸۱ کال د چنگاښ پر ۲۱ نيټه د يووالي د جريدې په ۷ گڼه کې خپره شویده .

دهيواد د روانې وضعې په هکله د افغانستان ملي يووالي سازمان د نظرياتي *

افغانان په خپل اوږد تاريخ کې ډير ځلې د کړاوونو او بد مرغيوسره ، چې د بهرنيو تيري کونکو له يرغلونو نه راڅيريدلي دي ، مخامخ شوي دي . خو کله چې به دوی سره يوو دغه تيري شنديدل او پر هيواد به يې ناوړه اغيزې هم ډير وخت لپاره نه پاتې کيدې او خلک به بيرته خپل عادي ژوند ته راستنيدل . خو کله چې د تيري کونکو په لمس هکله په خپلو منځونو کې په جگړو او بې اتفاقيو اخته شوي دي ، په هم هغه اندازه د بهرنيو تيريو اغيزې ژورې او دوام موندلې دي او زموږ ټولنه يې نورمال حالت ته له راگرځيدو او پرمختگ نه په کلونو کلونو پاتې کړيده . ډير مخکې نه څو ، انگريزانو د (بيل يې کړه ايل يې کړه) پاليسۍ له امله وکړای شول افغانان په خپلو منځونو کې د بې اتفاقيۍ او نه يووالي له کبله تر ډيرې مودې پورې نه يواځې دخپل استعماري سياست په سيوري کې وساتي ، بلکې زموږ دا تاريخي هيواد په داسې غير طبيعي او ظالمانه ډول په ټوټو وويشي چې که خپلواک هم شي ځان د استعمار له ټپونو نه روغ ونه گڼي او دنورو هيوادونو د سيالۍ جوگه نه شي . همدا سبب دی چې د انگريزي استعمار دغه دښمني چې له افغانستان نه يې په زور او جبر يوه لويه برخه بيله کړيده د يو عادي افغان هم هيريدای نه شي او تر څو چې د دغه تور استعمار اغيزې پاتې وي افغانان به د خپلې خپلواکۍ کاليزه لمانځې او په ترڅ کې به يې د ديورند کرښې ته د انگريزي استعمار د منحوسې بيلگې په څير چې د افغانانو د زړونو د پاسه د تور بنامار په شان تيره شویده د کرکې په سترگه گوري .

خود انگریزي استعمار نه بل یو ډیر د استعمار ناوړه شکل چې په ښکاره دوستي ، مرسته او بشريالنه ښوول کیدله او په پټه کې نه یواځې له سیاسي پلونه دافغانانو خپلواکي او ملي واکمني تر پښولاندې کول و ، بلکې دافغانستان په نوم د یو خپلواک هیواد بیخي نفې کول او له ځان سره تړل و ، منځ ته راغی . پرافغانستان باندې د شورویانو د ۱۳۵۸ کال د جدي د شپږمې نیتې تیری د همدې موخې لپاره سرته ورسید . د یو خپلواک حکومت له منځه وړل او پر ځای یې د یو لاسپوڅي گوداگي حکومت منځ ته راوړل د همدې لپاره و چې په اصطلاح نړیوالو ته وښايي چې افغانان پخپله غواړي چې افغانستان د شوروي اتحاد شپاړسم جمهوریت شي . دا تش پروپیگنډه نه وه . د شورویانو له خوا د هغه وخت د شوروي اتحاد په جغرافیایي نقشه کې افغانستان د شپاړسم جمهوریت په حیث چاپول او د گڼ شمیر د هغه وخت لوړ رتبه شوروي مامورینو په لیکنو کې د شوروي اتحاد دهغه وخت حکومت د دغه ډول هڅو او نیتونو څرگندونه د دې خبرې ښکاره ثبوت دی .

د همدغه پورتنی پلان دپلي کیدو په خاطر شوروي اتحاد دتیري په لومړیو شیبو کې د هغه وخت دولتي او گوندي مشرتوب ، چې د شورویانو دیکتې او لاسوهنې سره یې مخالفت درلود ، له منځه یووړ . اوورپسې یې د گوندي او دولتي ايرات مهم پوستونه د خپلو مخالفینو څخه پاک کړل . په لاسپوڅي حکومت کې پر هغه چا اعتماد وشو او په لوړو دولتي او گوندي چوکيو مقرر شول چې د شورویانو تیري ، لاسوهنې او دیکتې سره یې مخالفت نه درلود او ملي گټې یې د شخصي او گروپي گټو نه ټیټې گڼلې . چې له دې کبله دې لاسپوڅي حکومت په خلکو کې خپل اعتبار له لاسه ورکړ او په دې ډول د ملي زعامت داسې یوه خطرناکه خلا رامنځ ته شوه چې سیاسي او نظامي واک د افغانانو له لاسه ووت . له یو پلوه تش په نامه افغان حکومت ، چې په سر کې یې د شوروي استخباراتو

پورې تړلي کسان وو ، چې په مستقیم ډول دشوروي يرغلگر پوځ پواسطه قدرت ته رسيدلي وو او ملاتړ ترې کيده ، قرار درلود او له بل پلوه شوروي پوځونو او ګوډاګي حکومت مخالفينو قرار درلود ، چې د هغوئ واک هم خپل نه و او د هغو هيوادونو تراغيز لاندې وو چې مرسته يې ورسره کوله .

البته لومړيو وختونوکې يو شمير ملي شخصيتونو هلې ځلې وکړې چې د شوروي تيري په مقابل کې يوه واحده ملي جبهه منځته راشي . د مقاومت دا جبهه به د ټولو افغانانو مشترکه جبهه وي ، ټول افغانان به په دې کې راتوليرې او بهرني هيوادونه به خپلې مرستې په مستقیم ډول ددې جبهې سره کوي او په تدريج به د جلا وطنه حکومت ځای ونيسي . خودا هلې ځلې د ګاونډي هيوادونو د توطيو له امله ، چې غوښتل يې د شوروي سره په جگړه کې د افغان ډلو قومانده د دوى په لاس کې وي او کوم واحد ملي قوت منځته رانه شي شنډې شوې . د ملي شخصيتونو د هلو ځلو څخه د نړيوالې ټولنې مرسته نه کول ، داسې وضعه منځته راوړه چې د جهاد مشرتوب د ملي کسانوله لاسه ووت او د بهرنيو هيوادونو او يا هغوئ پورې تړلو کسانو په لاس کې پريوت . نو ځکه د شورويانو سره په جگړه کې يو واحد ملي افغان ځواک برخه نه وه اخستې ، بلکې افغانان په ډلو ډلو ويشل شوي وو او د مختلفو هيوادونو داغيز لاندې يې ځانله ځانله مقاومت ته دوام ورکاوه . ډير ځلې ددې مختلفو وسله والو ترمنځ خونړۍ خپلمنځي جگړې د نورو په اشاره پيښيدې چې يواځې ددښمن په ګټه تماميدې او په نتيجه کې جگړه اوږديده او د افغانانو مرګ ژوبله زياتيدله . قومي ، ژبني ، مذهبي ، سيمه ايزو او تنظيمي دښمنيو ته لمن وهل ، چې د اشغال دوخت رسمي پاليسي وه ، د دې په خاطر و چې مختلفې ډلې په يو واحد سياسي پلاتفورم راتولې نه شي .

که چیرته دغه ټولې ډلې او شخصیتونه چې د شورویانو سره یې په وسله والې جگړې کې برخه اخستې وه او یا یې د مخالفت بل شکل ته دوام ورکاوه ، په یوې متحدې ملي جبهې کې راټول شوي وای ، نو جگړې دومره نه اوږدیدی او شورویانو نه شول کولای چې د خپلو وسله والو ځواکونو له ویستلو نه وروسته د خپلو لاسپوڅو پواسطه د ملگرو ملتونو د سولې پروگرام په مقابل کې کودتا وکړي او افغانان په خپلومنځونو کې په ویجاړونکو جگړو اخته کړي . که له یو پلو نه د شوروي پوځونو له وتلو څخه وروسته د افغانانو په لس کلنو کورنیو جگړو کې پخوانی شوروي اتحاد اولاسپوڅي یې مسؤلیت لري ، خوله بل پلوه گاونډي هیوادونه چې لاسوهنې یې له پخواڅخه زیاتې او برېښې شويدي او دځان پورې تړلو ډلو پواسطه یې کورنیو جگړو ته لمن ووهله ، او همدارنگه ملگري ملتونه او دنړۍ نور هیوادونه ، په خاص ډول د امریکې متحده ایالتونه او متحدین یې هم د افغانانو تر منځ د خپلمنځي جگړو د اوږدېدو له مسؤلیت نه ، چې افغانان یې په نیمه لار کې پرېښودل نه شي بچ کیدای .

په افغانستان کې د دموکراسۍ د اصولو پر بنسټ ولاړ یو حکومت منځ ته نه راتگ د دې سبب شو چې نه یواځې زموږ په هیواد کې ویجاړونکې کورنۍ جگړې دوام وکړي ، بهرنۍ لاسوهنې زیاتې شي ، او د قوم ، ژبې ، مذهب او سیمې په نوم اختلافونه تر بل هروخت ډیر شي ، بلکې افغانستان د مخدره موادو د قاچاق ، کر کیلې ، تروریزم او دسیمې د بنسټپیلانو په مرکز بدل شي او ناوړه اغیزې یې دنړۍ نورو هیوادونو ته هم ورسیري . اوس هم موجوده ستونزې له همدې کبله دي چې په هیواد کې یو واحد ملي سیاسي ځواک ، چې په هغه کې د ټولو افغانانو استازي ، بې له هر ډول قومي ، ژبني ، مذهبي او سیمه ایز توپیر نه برخه واخلي ، وجود نه لري . دا واحد ملي سیاسي ځواک کیدای شي په مشترکو ټکو

باندي په راټوليدوسره ديوي متحدي ملي جبهې په شکل د ټولو ملي دموکراتو شخصيتونو او ډلو له خوا منځته راشي .

د افغانستان ملي يووالي سازمان عقیده لري ، چې هر هغه پروگرام چې هم ملي گټې منعکس کړي او هم د دموکراسۍ او بشري حقوقو اصولو پر بنسټ ولاړ وي ، تر هغه وخت پورې نه شي بريالی کيدای ترڅو په منظم او متشکل ډول د يو متحد ملي دموکرات سرتسري ځواک له خوا بې ملاتړ ونه شي . همدا سبب دی چې دې سازمان د خپل منځته راتگ له لومړۍ ورځې څخه د داسې يوسرتر سري ملي متحد ځواک د جوړيدو لپاره ، چې د دموکراسۍ او بشري حقوقو پر اصولو پابندوي خپل غږ پورته کړی دی او په خپلې کړنلارې کې بې هم انعکاس ورکړيدي .

سيمه ايزې مختلفې وسله والې ډلې ، چې د مختلفو بهرنيو هيوادونو له خوا بې ملاتړ کيږي دملي يووالي د کمزورتيا او د سرتسري ملي متحد ځواک د نه منځته راتگ بنسټيز عوامل جوړوي . همدا سبب دی چې د افغانستان ملي يووالي سازمان په تير وخت کې د هيڅ په جنگ کې بنکيلې وسله والې ډلې سره د بلې وسله والې ډلې په مقابل کې په هيڅ ډول جگړه ايز فعاليت کې برخه نه ده اخستې او تل بې د جگړو او جگړه مارانو سره خپل مخالفت بنودلی دی او اوس هم د ټولو وسله والو ډلو ، بې له هر ډول توپير نه ، د بې وسلې کيدو غوښتونکی دی او عقیده لري چې ترڅو د مکلفيت د اصولو پر بنسټ د ټولو افغانانو په گډون يوه ملي اردو جوړه نه شي او ټولې وسله والې ډلې بې وسلې نه شي په افغانستان کې تلپاتې سوله او ثبات نه شي ټينگيدای .

له همدې کبله د افغانستان انتقالي حکومت ته ضرور دي چې دنړيوالې ټولنې په مرسته د ملي اردوپه جوړيدو او د ټولو وسله والو ډلو په بې وسلې کيدو کې نور ځنډ ونه کړي . د دې لپاره چې انتقالي حکومت په خپلو پښو ودرېږي او خپلې ورسپارل شوي دندې په برياليتوب سره سرته

ورسوي حتمي ده تر هرڅه لومړی ملي اردو جوړه او ټولې وسله والې ډلې بې وسلې شي .

نړيواله ټولنه بايد پوهه شي ، چې تر څو پخپله افغانان د سولې او ثبات په ټينګيدو کې برخه وانخلي ، د بهرنيو سوله ساتو ځواکونو پواسطه په افغانستان کې د سولې او ثبات ټينګيدل به ډيرگران او حتی ناشونی کار وي . نه نړيوال سوله ساتي ځواکونه کولای شي چې په افغانستان کې د سولې او ثبات د ساتلو لپاره تل زموږ په هيواد کې پاتې شي اونه افغانان غواړي چې د بهرنيو هيوادونو د نظامي موجوديت په صورت کې د تل لپاره خپل ژوند ته دوام ورکړي . نوځکه ضرور ده چې ژر تر ژره انتقالي حکومت د سوله غوښتونکو افغانانو په ملاتړ او نړيوالې ټولنې په مالي مرسته په دې لار کې غوڅ ګامونه واخلي .

له نړيوالې ټولنې نه د افغانستان د روښانفکره ملي- دموکراتو شخصيتونو او ځواکونو غوښتنه دا وه او ده چې زموږ د هيواد مسئلې په اواړي کې د ملګرو ملتونو سازمان فعاله برخه واخلي او دنړۍ نور اغيزمن هيوادونه ورسره مرسته وکړي . ځانګړي هيوادونه په افغانستان کې د سولې د ټينګيدو او بيارغاونې پر ځای لومړی تر هرڅه خپلې موخې او ګټې لټوي او يوبل سره په رقابت کې د افغانانو دستونزو د اواړۍ پر ځای د رقيبواړخونو ترمنځ دخپلو ګټو په نظر کې نيولو سره داسې کارونه سرته رسوي ، چې افغانانو ته د ګټې نه تاوان ډير لري . او يا د يواړخ د فشار له کبله بل اړخ پر خپلو ژمنو ، چې افغانانو سره يې کړي دي سترګې پټوي او سرته يې نه رسوي .

د همدې جوړه جاري او سازشونو په نتيجه کې د طالبانو درژيم دنسکورولو او القاعدې د شبکو له ځپلو نه وروسته پخوانۍ وسله والې ډلې ، چې تيت او پرک او بې وسلې شوې وې ، وسله والې شوې او دهيواد په مختلفو سيمو کې بيا قدرت ته ورسيدې ، چې ددې ډلو پر

چلند او اعمالو باندې دسترگويټولوله کبله د افغانستان سوله او ثبات ملي يووالی او ځمکنۍ بشپړتيا په خطر کې لويديلي دي . د دوو لسيزونه زياتو جگړو او ټوپک واکۍ ملي دموکراتو ځواکونو ته د راټوليدو مجال نه دی ورکړی . په افغانستان کې د نړيوالو سوله ساتو ځواکونو د موجوديت نه بايد د ټوپکواکۍ د ختميدو او سولې او د موکراسۍ ته وفادار شخصيتونو او ځواکونو د يوځای کيدو او تشکل لپاره گټه واخستل شي ، ترڅو د ټوپک پر ځای قانون حاکم شي او په هيواد کې سوله او ثبات ټينگ او د دموکراسۍ او بشري حقوقو اصول بريالي شي .

د نړيوالو سوله ساتو ځواکونو اساسي دنده هم داده چې په هيواد کې نوره وسله حکومت ونه کړي . او نه قدرت ته ځان څوک د وسلې په زور ورسوي . داچې ځينې ډلې په دروغودعوه کوي چې گوندې دخپلواړونده قومونو حقوق ساتي ، بې له غولولو نه بل څه نه دي . دغه جگړه ماران او جگړه مارې ډلې تر هر چا لومړی خپل قومونه زندی کوي او د خلکو د سر ، مال او ناموس سره لوبې کوي . نوکه چيرته وسله والې ډلې بې وسلې کيږي ، لومړی تر هر چا د هم هغې سيمې خلک د دوی له سر نه خلاصیږي . او بيا د هيواد ټول خلک به بې له هر ډول گواښ او ويري نه د خپل هيواد په سياسي ، اقتصادي ، نظامي او بيا جوړونې په چارو کې فعاله برخه واخلي او هر څوک به په خپله خوښه د مرکزي حکومت نه ملاتړ کوي . د مرکزي حکومت نه دخلکو ملاتړ په افغاني ټولنه کې ملي حاکميت پياوړی کوي ، ملي يووالی ټينگيږي ، د بهرنيو هيوادونو د لاسوهنو مخه نيسي او د بهرنيو بنسټپالو ، تروريستي او مخدره موادو د قاچاقچيانو د شبکو لپاره د فعاليت زمينه له منځه ځي او په دې ډول به هيواد د سولې ، ثبات او دموکراسۍ پر لور پرمخ درومي .

که چيرته د سولې او ثبات د ټينگيدو تر څنگ انتقالي حکومت د خلکو د امن اوساتنې او سياسي او مدني حقوقو د تامين لپاره قوانين منځته

راوړي او پلي يې کړي ، په دې کې هېڅ شک نه شته چې ټولنه به د روښانه راتلونکې په لور گامونه اخلي او حکومت به دنړيوالې ټولنې د باور او ملاتړ نه برخمن شي . نو بيا به هله زمينه مساعده شي چې د دموکراسۍ د اصولو پر بنسټ د انتخابي حکومت منځته راوړولپاره دموکراسيک انتخابات سرته ورسېږي . خود دموکراتيکو انتخاباتو اوريفورمونو ترشا بايد ټول سوله غوښتونکي ملي دموکرات شخصيتونه او ځواکونه په يوواحد سياسي پلانفورم راټول اود يوواحدملي دموکرات ځواک په حيث ودرېږي ، تر څو د هر ډول سبوتاژ او خنډ اچونې مخنيوی وشي . ددې لپاره چې انتقالي حکومت په دې لار کې خپلې ورسپارل شوې دندې په برياليتوب سره سرته ورسوي لازم دي چې په ملي دموکراتو شخصيتونو او ځواکونو تکيه وکړي او د فعاليت لپاره يې د قانون په چوکاټ کې زمينه مساعده کړي . هر ډول قوانين چې د خلکو د سياسي او مدني ازاديو د محدوديت سبب کېږي د منلو وړ نه دي . ټول قوانين او مقررات ، داساسي قانون ، د سياسي گوندونو د فعاليت د تنظيمولو قانون او انتخاباتو قانون په شمول ، بايد د دموکراسۍ د اصولو پر بنسټ وي اود ملگرو ملتونو چارتر د بشري حقوقو د اصولو سره سمون ولري .

د افغانستان ملي يووالي سازمان ، چې د دموکراسۍ او بشري حقوقو ته معتقد او وفادار دی ، دمنځمهالي حکومت د ټولو هغو هلو ځلو نه ، چې په هيواد کې سوله او ثبات ټينگ شي ، د ټوپک پر ځای قانون حکومت وکړي ، بنسټپالنه ، تروريزم او مخدره موادو قاچاق له منځه ولاړ شي ، د دموکراسۍ د اصولو پر بنسټ راتلونکې انتخابي حکومت وټاکل شي ، د مرکزي حکومت په ټينگيدو سره د افغانانو ملي يووالی ټينگ او په هر ډگر کې دهيواد بيارغاونه پيل او سرته ورسېږي ، په کلکه ملاتړ کوي او په دې لار کې به د هېڅ ډول هلو ځلو ، هڅې او هاند نه ډډه ونه کړي .

د همدې لپاره، چې منځمهالی حکومت پورتنۍ دندې په برياليتوب سره سرته ورسوي او د سولې او دموکراسۍ د جاري پروسې په مقابل کې خنډونه منځته رانه شي، د ټولو ملي دموکراتو شخصيتونو او ځواکونو يووالی او ملاتړ ضرور دی. دا يووالې کيدای شي د يوې جبهې، ايتلاف يا وحدت عمل په شکل منځته راشي. د افغانستان ملي يووالي سازمان د يوشمير ملي دموکراتو شخصيتونو او ځواکونو سره د داسې يووالي په لور يو لړ گامونه اخستې دي او هيله کوي چې د ټولو سوله غوښتونکو پر دموکراسۍ معتقدو شخصيتونو او ډلو، چې د سولې او دموکراسۍ د جاري پروسې نه ملاتړ کوي، يووالی منځته راشي. پر همدې هيله د افغانستان ملي يووالي سازمان د پخوانيو وړاندیزونو سربيره خپل نوي د نظر ټکي په همدې گڼه کې وړاندې کوي چې يوځل بيا د ټولو ملي دموکراتو شخصيتونو او ځواکونو يووالي لپاره د سازمان ژمنه په ډاگه کوي. البته د نظر دا ټکي پخوا هم په مختلفو خپرونو او غونډو کې وړاندې شوي دي، خو اوس د نظر دې ټکو پلي کيدو لپاره مکانيزم هم وړاندې کوي او هيله کوي چې د ټولو سوله غوښتونکو افغانانو د پام وړ وگرځي.

د افغانستان ملي يووالي سازمان عقیده لري چې هيڅوک بايد نور د هيواد د سولې او ثبات د ټينگيدو او د انتخابي حکومت د منځته راتلو په لار کې خنډ نه شي او د سولې او دموکراسۍ روانه پروسه سبوتاژ او اخلاص نه کړي او د ۲۳ کلونو جگړونه وروسته په هيواد کې د سولې او دموکراسۍ د ټينگيدو لپاره لاس ته راغلی فرصت له منځه يو نه سي. بلکې د نړيوالې ټولنې په مرسته له دې فرصت نه گټه واخلي او خپل هيواد د تل لپاره د جگړو، ظلم، استبداد، ناپوهۍ، لوړې مرض، بيکورۍ او بيکارۍ او ټولو ناخوالو او تنگسياوو نه وژغوري. نور بايد افغانستان د سولې، امن، دموکراسۍ او بشر حقوقو ته د درناوي ځای وي. نه دا چې

بیرته د جگړو، ورور وژنې، ظلم، تشدد، تروریزم او مخدره موادو د کر کيلې او قاچاق د عاملينو مرکز وگرځي.

وروستنيو پېښو، لکه په کابل کې چاودنې، چې پکې زيات شمير بيگناه هيوادوال له منځه ولاړل، په کندهار کې د منځمهالي حکومت پر مشر بناغلي حامد کرزي باندې تروريستي حملې او څه مخکې د داکتر عبدا لرحمن او حاجې عبدالقدير وژلو او نورو ناوړو پېښو وښودله چې لا اوس هم زموږ د خلکو د سوکالۍ او نيکمرغۍ د ښمنان په کرار ناست نه دي.

دسولې، دموکراسۍ او دخلکو د سوکالۍ په مقابل کې له هيڅ ډول توطيونه ډډه نه کوي، غواړي روانه دسولې او دموکراسۍ پروسه سبوتاژ کړي. خو يوشی چې منل شوی دی، هغه دادی چې اوس خلک په دې عقیده دي، چې هر څوک چې دسولې او دموکراسۍ د ټينگيدو په مقابل کې، په هره بهانه او بڼه چې وي، خنډ کيږي په واقعيت کې د خپل هيواد او خلکوسره خيانت کوي او بايد د ټولو سوله غوښتونکو افغانانو د مقاومت او کرکې سره مخامخ شي.

*- داليکنه د ۱۳۸۱ کال د تلې د مياشتې پر ۲۳ نيټه د يووالي د جريدې په ۸ گڼه کې خپره شويده.

يادونه: څرنگه چې په دغه وخت کې ليکونکي د افغانستان ملي يووالي سازمان مشرتوب په غاړه درلود، نو ځکه يې په دې ليکنه کې د سازمان استازيتوب کړی دی.

د ملي دموکراتو شخصیتونو او ځواکونو د تفاهم او یووالي په هکله د افغانستان ملي یووالي سازمان د نظر تکی *

په دې کې هیڅ شک نه شته چې په هیواد کې د سولې او ثبات د پیاوړتیا ،
د ملي یووالي د ټینګښت ، د دموکراسۍ د اصولو تامین او د یو انتخاباتي
حکومت د منځته راوړلو لپاره د ټولو ملي او دموکراتو شخصیتونو
او ځواکونو یووالي ته خورا ډیر ضرورت دی .

یواځې هغه حکومتونه د اوسنیو ستونزو د اواریدو او د هیواد د بیا
رغاوونې جوګه کیدای شي ، چې د دموکراسۍ د اصولو سره سم د قانون
پر بنسټ بې له هر ډول نظامي او سیاسي فشار څخه د خلکو په خوښه
منځته راغلی وي . دا ډول حکومت به د خلکو له ملاتړ څخه برخمن او په
نړیوالې ټولنې کې د اعتبار خاوند وي . څرګنده ده چې دا ډول حکومت د
ملي او دموکراتو شخصیتونو او ځواکونو د یووالي او ګډون څخه پرته
منځته نه شي راتلای .

د افغانستان ملي یووالي سازمان عقیده لري چې دا تفاهم او یووالی
باید صادقانه ، اصولي ، پراخ او د افغانستان د خلکو د ملي ګټو سره
سمون ولري او له هر ډول عجولانه او تحميلي هڅونه پرته د ټولو
اړخونو له خوا د خپلمنځي منل شوي سیاسي طرحې او مکانیزم پر
بنسټ منځ ته راشي .

د دې ډول یووالي په نتیجه کې منځ ته راغلی سیاسي ځواک به هغه وخت
بریالی وي چې په هغه کې ګډون کوونکي شخصیتونه او ډلې د هیواد
خپلواکۍ ، ملي واکمنۍ او ځمکنۍ بشپړتیا ته متعهد او د دموکراسۍ
اوبشرد حقوقو اصولو ته وفادار وي . ملي ګټې تر شخصي او ګروپي ګټو

لوړې وگڼې . د هيواد د اوسيدونكو ملي يووالي ته متعهد او د هر ډول تعصب پر ضدوي . له هغونو مونو او تگلارو څخه ځان ليرې وساتي چې په اوسنۍ مرحله کې زموږ دخلکو لپاره دمنلووړ نه دي او د هيواد د وروستيو لسيزو تاريخي پيښو په هکله صادقانه او واقعبينانه تحليل او قضاوت ولري .

د پورتنيو ټکو په نظر کې نيولو سره سم د افغانستان ملي يووالي سازمان خپلو ټولو غړو او سيمه ايزو سازمانونو ته لارښوونه کړې ده چې:

- د هيواد دکورنيو او بهرنيو شرايطو په پام کې نيولو سره د ټولو سوله غوښتونکو ، ملي دموکراتو او روښان آندو شخصيتونو او ډلو د يو سرتاسري تفاهم د منځته راوړلو په خاطر صادقانه اونه سترې کيدونکې هلې ځلې وکړي . د دوی به د دغو گډو هلو ځلو په بهير کې د تل په شان د هيواد لوړې ملي گټې په نظر کې ولري او هيڅکله به د خپلو شخصي او سازماني گټو په خاطر د افغانستان دخلکو ملي گټې تر پښولاندې نه کړي او د تفاهم تر بريالۍ پولې پورې به په دغسې پروسه کې د پخوا په شان د زغم او تيريدنې نه کار اخلي .

- ټول هغه ملي دموکرات شخصيتونه او ډلې چې د افغانستان ملي يووالي سازمان سره هيڅ ډول اصولي اختلاف نه لري ، کيدلای شي د افغانستان ملي يووالي سازمان په کړنلار راتول شي او بيا د سازمان دننه ټولې مسئلې د دموکراسۍ د اصولو سره سم د سازمان په لويه غونډه کې حل کړي . البته دا له هرې بلې لارې نه د يووالي لپاره آسانه ، اصولي او نژدې لار ده .

- هغه ملي دموکرات شخصيتونه او ډلې چې د افغانستان ملي يووالي سازمان د کړنلارې سره بشپړ توافق نه لري ، کيدلای شي په شريکو ټکو زموږ له سازمان سره ائتلاف يا اتحاد سرته ورسوي .

د افغانستان ملي يووالي سازمان ، د دې لپاره چې د ټولوملي دموکراتو شخصیتونو او ډولو يووالي ته يوځل بيا خپله ژمنه په ډاگه کړي ، د خپلو پخوانيو پورتنيو وړانديزونو برسیره خپل نوی وړانديز په لاندې ډول وړاندې کوي :

۱-د تفاهم او يووالي د پروسې ټول اړخونه به هر يوه مساوي کمیت سره دخپلواستازو په معرفي کولو سره د تفاهم يومشترک کمیسیون جوړوي

۲-د تفاهم ډاگه کمیسیون به پر يوې گډې طرحې چې د تفاهم او يووالي پر نسیبونو پکې منعکس شوي وي او د ټولو خواوو لپاره د منلو وړ وي موافقه وکړي. هر اړخ به دا طرحه خپلو ټولو علاقه مندانو ته د دوی د خبرتيا او نظر اخستنې لپاره رسوي.

۳-همدارنگه د تفاهم ډا کمیسیون به د ټولو خواوو په گډون سره د يوې لويې گډې غونډې د جوړیدو په مکانیزم کار او موافقه وکړي.

۴-پر منځته راغلي طرحه او مکانیزم باندې د جانيانو د باصلاحیته ارگانونو د موافقې په صورت کې به اخري تصمیم د ټولو خواوو نه د يوې جوړې شوې گډې غونډې له خوا نیول کېږي.

۵-دا غونډه به د تفاهم د گډې کمیسیون له خوا د منځته راغلي مکانیزم پر بنسټ د دموکراسۍ د اصولو سره سمه جوړېږي او د نوي گډې تشکل په ټولو اړخونو به تصمیم نیسي .

د افغانستان ملي يووالي سازمان ژمنه کوي چې د ټولو ملي دموکراتو شخصیتونو او سازمانونو د تفاهم او يووالي په خاطر د پورتنیو ټکوپه عملي کیدو کې له هېڅ ډول هلو ځلو هڅې او هاند نه ډډه ونه کړي .

*-داليکنه د ۱۳۸۱ کال د تلې د میاشتې پر ۲۳ نېټه د يووالي د جریدې په ۸ گڼه کې خپره شويده .

بیا هم د جدي شپږمې نيتې تيري په هکله *

د جدي شپږمه نيټه د هغې ورځې ياد تازه کوي چې پکې په ۱۳۵۸ کال کې د پخواني شوروي اتحاد له خوا د ټولو نړيوالو اصولو اود افغانستان سره د دغه هيواد د دوو گاونډيو هيوادونو د اوږدې مودې د دوستۍ د لاپوشاپو پر ضد زموږ پر هيواد باندې له شرمه ډک غلچکې تيری سرته ورسيد. د دې تيري په نتيجه کې چې د ځان غوښتنې او څېر ځواکۍ له بيلگو نه ډک و د جمهور رئيس حفيظ الله امين په مشرۍ د افغانستان ملي دولت ، چې د شورويانو ديکتې يې نه منله او دخپلو ملي گټو څخه نه تيريده ، له منځه يوړل شو او پر ځای يې د شورويانو د گواډاگي بېرک کارمل په مشرۍ يو لاسپوڅی حکومت وټپل شو .

ددې لپاره ، چې خپل لاسپوڅی سياسي قدرت ته ورسوي ، شورويانو زموږ په هيواد کې خپلو اجنټانو پواسطه نه يواځې دبخواني ملي حکومت په مقابل کې په بې شميره توپيو لکه کودتاگانو لاس پورې کړ ، بلکې په هيواد کې د عمومي وضعې د خرابوالي لپاره يې له هيڅ ډول سبوتاژ ، زورزياتي ، د مختلفو قومونو ترمنځ اودننه په گوند کې د نفاق اچونې اود هغه وخت گوندي او دولتي مشرتابه او په خاص ډول جمهوررئيس حفيظ الله امين په مقابل کې د درواغجنو تبليغاتو او حتی تروريستي حملو نه ډډه ونه کړه .

شورويانو د خپلو لاسپوڅود پروپيگنډو پر بنسټ دا فکر کاوه چې که چيرته دغه ملي حکومت نسکور او پر ځای يې خپل لاسپوڅي قدرت ته ورسوي ، نو پر هغودرواغجنو پروپيگنډو چې يې مخکې کړې وې ، افغانان اونړيوال وغولوي او دکارمل گواډاگي حکومت به پرې ومني . خوداسې ونه شول .شورويانو دټولو هغو پروپيگنډو ، سبوتاژ اوتوپيو پواسطه ، چې دخپلو اجنټانوله لارې يې د حفيظ الله امين د ملي

حکومت په مقابل کې سرته رسولې وې ، افغانان اونړيوال ونه شول غولولای چې خپل دشرمه دک تيری توجیه کړي.

د افغانانو مطلق اکثریت دشورویانودتیري په مقابل کې په مختلفوډولونو مخالفت وښود اودیرغلگرواوتالي ختو په مقابل کې یې ملي قیام پیل کړ. نړیوالې ټولنې هم دشورویانوتیري په غوڅ ډول رد کړ اودملگرو ملتونوعومي اسامبلۍ په مطلق اکثریت دشورویانونه وغوښتل چې افغانستان نه دې خپل ځواکونه وباسي. ددې لپاره چې دشورویانوتیرغل ته دافغانانواونړیوالو له سخت غبرگون نه ژغورون ورکړی وي ، ببرک کارمل د ((نوي انقلابي شورا)) غونډه جوړه کړه اود شورا په پریکړو کې یې شوروي اتحاد خڅه دمرستې غوښتنه وکړه اوداسې یې وښودل، چې گوندې شورویانوتیري نه دی کړی ! اوپه اصطلاح د «نوي انقلابي شورا» په غوښتنه راغلي دي. برژنف هم په خپلې مصاحبې کې څرگنده کړه چې دشوروي اتحاد جنوبي سرحدونه د خطر سره مخامخ وو اولښکري یې د خلک دموکراتیک گوند اودموکراتیک جمهوریت کې د«اصولي» عناصرو له خوا رابلل شوي دي. د «اصولي عناصرو» نه د برژنف مقصد په گوند اودولت کې شوروي استخباراتوپورې تړلي د جدي دشیپرمې نیتې د تیري افغاني عاملین وو.

خوافغانانواونړیوالو دکارمل «انقلابي شورا» اوپه گوند اودولت کې د بریژنف په وینا«اصولي عناصرو» رښتینولي اوصلاحیت رد کړ او افغانستان ته دشوروي وسله والو ځواکونو راتگ یې بلنه نه ، بلکې د ټولو نړیوالو نورمونو پرضد یوبرښد تیري وگاڼه. له افغانستان خڅه یې دشوروي ځواکونود وتلو او له تیري نه د منځته راغلو زیانونو د تاوان وکولو غږ پورته کړ. ددې ناروا عمل په سرته رسولو سره شوروي اتحاد ، نه یواځې دافغانانودتینگ مقاومت سره مخامخ شو ، بلکې په ټوله نړۍ

کې بې حیثیت او اعتبار زیانمن شو ، چې دا کار د پرمختلونکو ناپییلو هیوادونو په منځ کې ، چې تر دغه وخته پورې شورویانو پکې زیات اعتبار او نفوذ درلود د ستر اهمیت وړ و. د افغانانو له مقاومت اود ناپییلو هیوادونو له دې غبرگون څخه د امریکې متحده ایالتونو او متحدينويې وړگته پورته کړه او شوروي يې نه یواځې په افغانستان کې په نظامي ډگر کې د یوې دوامداره جگړې لور ته رابښه ، بلکې په نړیواله سطحه یې په اقتصادي او سیاسي لحاظ د تجرید او یوازیتوب سره مخامخ کړ .

افغانستان په واقعیت کې د ساړه جنگ د وخت د تضادونو د ټکر میدان وگرځید ، چې له یو پلوه د امریکې او متحدينو مالي او نظامي مرستې وې چې د افغان بشري قواو پواسطه د جگړو په میدان کې په کار لویدلې وې او له بل پلوه د شوروي اتحاد نظامي څبر ځواک خو وروست سياسي نظام و ، چې مالي ، نظامي او بشري منابع یې په یواځې ډول په کار اچولي وو او د دغه دروند بار په وړلو سره یې ملا کړوپه اونه یواځې په نظامي لحاظ دسترو ځانې او تخنیکي تاوانونو سره مخامخ شو ، بلکې په اقتصادي او سیاسي ډگرونو کې یې هم نه جبرانیدونکې ستونزې اوناکامۍ په برخه شوې. نو ځکه مجبور شو چې زموږ له هیواد څخه خپلې لښکرې وباسي .

شورویانو ددې لپاره چې دخپلې ماتې غچ واخلي او هم ددوئ د تیري نه د منځته راغلې جگړې د تاوان څخه ځان وژغوري ، د دوئ پواسطه قدرت ته رسیدلو افغانانو او متحدينو دفاع ته له خپلو وتلو ځنې وروسته هم دوام ورکړ او هڅه یې وکړه چې خپل زاړه اونوي متحدين په یوه رسۍ وترې او د رسۍ سر په خپل لاس کې ونیسي ، هر څه د دوئ په دیکتې سرتو ورسیرې او د خپلو گټو په خاطر افغان جنگ ځپلی ولس یوځل نه بلکې څو ځلې د جگړو اور ته تیل وهي .

کومې لاسوهنې چې په افغانستان کې د شوروي دولت له خوا پیل شوې وې ، په خواشینی سره د روسې فدرالي جمهوریت له خوا په لږ ډیر قوت او برتنه تیا سره دوام ورکړ شو . د دې پر ځای چې د شوروي دولت خطا وې سمې کړای شي او په پالیسی کې یې نوښت راشي ، روسانو هم هغې د شورويانو زړې پالیسی ته دوام ورکړ . د افغانستان د ټولو خلکو سره د دوستۍ پر ځای یې د ځان پورې تړلو ډلو ټپلو د واکمن کیدو او د نورو قومونو ، په خاص ډول پښتنو په مقابل کې لکه د پخوا په شان له تبعیض او کینې نه کار اخستی دی . د دې پر ځای چې زموږ په هیواد کې د یورنښتني دموکراتیک نظام ، چې د ټولو افغانانو په گډون او ملاتړ منځ ته راشي او یوه تلپاتې سوله او ثبات ټینګ شي ، مرسته وکړي روسان هغو وسله والو ډلو څخه چې په قومي بنسټونو منځ ته راغلي دي او د بې ثباتۍ سبب کیږي ، خپل ملاتړ ته دوام ورکوي . او په دې ډول د ټولو افغانانو سره د ښواریکو او دوستۍ پر ځای یو څو محدودو جگړه مارانو د تسلط لپاره پخوانۍ ټولې ځان پورې تړلې شبکې په کار اچولې دي ، تر څو پاک ملي وښتیا د دموکراسۍ واقعي مدافعین یو ځای نه شي او د ټولو افغانانو نماینده حکومت ، چې ملي گټې تر هر څه لوړې او لومړۍ وگڼي منځته رانه شي او د افغانانو د بربادۍ تاوان له چا څخه ونه غوښتل شي . او تر ټولو مهمه بیا دا چې د پخوا په شان هڅه کیږي چې تیر واقعیتونه بر بند نه شي .

د دې پر ځای چې له تیرو غلطیو او ناکامیو نه د عبرت درس واخلي بیا هم پر زړو کنډو کېږو لارو روان دي او هڅه کوي چې لمر په دوو گوتو پټ کړي ، پر افغانستان د شوروي اتحاد یرغل ته د بلنې بڼه ورکړي او ټول هغه ناوړه کارونه چې د شوروي استخباراتي سیستم پورې تړلو اجنتانو له خوا سرته رسیدلي دي ، پر نورو بیگناه کسانو واچوي . د شوروي استخباراتي سیستم شبکې لا اوس هم فعالې دي او په مختلفو

شکلونو او لارو هلې ځلې کوي تیر واقعیتونه په بل ډول وښی . د جدي د شپږمې نيتې د تیري او له دې تیري نه درازيږيدلې غميزې عاملین ، که څه هغه روسي او افغاني سياست مداران وو که جنرالان ، هم پخپله هم دوی پورې تړلي ژورنالستان په خپلو بيانو ، کتابونو او تبليغاتو کې هڅه کړې ده چې د تیرو واقعیتونو غلطه بڼه خلکو ته وړاندې کړي . نه یواځې اوس خلکونه لار ورکه کړي ، بلکې راتلونکو نسلونو ته له دروغو نه ډک غلط تاریخ وړاندې کړي او په دې ډول هغه جفا چې یې د افغان مظلوم ملت په حق کې کړې ده د درواغجنو تبليغاتو په وریځو کې پټه او بیرته ددغه ملت استازو ته ، چې د تیري ، ظلم او وحشت قربانی شويدي ، نسبت ورکړي . ددې غیر اخلاقي او ناجایزه تبليغاتو بیلگې ډیرې دي اوله سرنه تر پایه پورې له ښکرورو درواغو ډکې دي ، خو ځینې ټکي پکې موندل کیږي چې ، که چیرته رابرسیره شي ، ترینه ددغو درواغجنو پروپیگندو ماهیت څرگندیدای شي .

باید وویل شي ، چې هغه څوک چې په ښکاره په خپل هویت د تیرو پیښو په هکله خپل نظر څرگندوي ، که څه هم سم نظر نه وي ، بیا هم د هر چا نظر د احترام وړ دی او کومه غټه گناه نه گڼل کیږي . خو که څوک سره ددې امکاناتو چې په ازادانه ډول خپل نظر څرگندولای شي ، بیا هم هڅه کوي خپل هویت پټ کړي او دعوه کوي گڼې واقعیتونو نه ملاتړ کوي ، دغه خبره به یې هیڅوک ونه مني او بې له دې چې د درواغجن او یو اجنت په حیث ځان خلکو ته وښی ، چې دخپل هویت د رسواکیدونه ډار یږي ، بله کومه گټه به ترلاسه نه کړي .

د افغانستان ملي یووالي سازمان خپله ملي دنده گڼي چې د تیرو واقعیتونو څخه تر خپلې وسې پورې دفاع وکړي او هغه بریند او ښکرورو درواغ چې د شورویانو او د هغوی د لاسپوڅو پواسطه دخپلو جنایاتو دپټولو لپاره شوي او کیږي تر خپلې وسې پورې خپلو خلکو ته رسوا

کړي. په همدې علت د «يووالي» په ۴ گڼه کې چې د جدي شپږمې نيتې ته ځانگړې شوې وه او پکې د يوشمير ليکونکو له خوا پر افغانستان باندې د شورويانو د تيري او له دغه تيري نه د راپيدا شوې غميزې په هکله پر ځينو واقعيتونو باندې رڼا اچول شوې وه پر يوشمير کسانو بڼه تاثير نه وکړی. دوئ د دې ليکنوپه مقابل کې چې د «يووالي» په جريده کې د هر چا په خپل هويت خپرې شوې وې، ناسم، په بدل نوم د شبنامې په څير خپل غبرگون وښود چې يوه کاپي يې د «يووالي» په پته هم راليرل شوې وه. خو څرنگه چې د غسې ليکنې کې د قلم عفت بيخي تر پښولاندې شوی و او «ليکونکي» يا «ليکونکو» ځان د ش. شريف تر نامه لاندې پټ کړی و، نو ځکه موږ دغه ليکنه خپره نه کړه او څرنگه چې ليکوال يې معلوم نه و، نو دغې ليکنې ته اعتبار او ځواب ورنه کړل شو. خواوس چې بيا د «يووالي» دا گڼه چې د جدي شپږمې تورې ورځې غندلوته، چې لا اوس هم يې ناوړه اغيزې دوام لري، ځانگړې شوې ده او کيدای شي ليکنې يې د ځينو کسانو د نظر سره سمون ونه لري، چې موږ دوئ ددې گڼې د ليکنوپه هکله ښکاره غبرگون ته رابولو او ژمنه کوو چې که په ليکنه کې د قلم پاکي ساتل شوې وي، هغه به په «يووالي» کې د دوئ په خپل نوم خپره کړو او مناسب ځواب به ورکړو. البته څه شی چې زموږ له نظره د پام وړ دی هغه دادی چې د تيرو پېښو په هکله بايد د ملي دندې په حيث رښتيا وويل شي، تر څو راتلونکي نسلونه د خپل هيواد د رښتيني تاريخ څخه خبر او د تيرو په هکله رښتيانۍ پوهه ولري او د درواغجنو تبليغاتو تر تاثير لاندې رانه شي.

*- دا ليکنه د ۱۳۸۱ کال د د جدي پر ۲ نيتې د يووالي د جريدي په ۹ گڼه کې خپره شويده.

ولې د ۱۳۵۸ کال د جدي ۲ نيټه د افغانانو د غميزې د پيل ورځ ده ؟ *

پر همدې ورځ يانې د ۱۳۵۸ کال د جدي ۲ ورځې په تور ماښام شوروي پوځونو پر خپلواک افغانستان باندې د شرمه ډک غلچکي تيري سرته ورساوه. د دې تيري په نتيجه کې د حفيظ الله امين په مشرۍ يو خپلواک ملي متمدن حکومت چې دنړۍ د اکثره هيوادونو سره يې سياسي - ديپلوماتيک او دوستانه اړيکي درلودل دملگرو ملتونو د سازمان، ناپييلو هيوادونو د غورځنگ او اسلامي هيوادونو د کنفرانس فعال غړي و او د افغانانو د غوڅ اکثریت ملاتړ ورسره و له منځه يووړ او پر ځای يې د ببرک کارمل په مشرۍ خپل لاسپوڅی او گوډاگی حکومت پر افغانانو وټاپه.

دغه گوډاگی حکومت، چې د شورويانو د مستقيم تيري په نتيجه کې منځته راغی، نه يواځې د افغانانو د مخالفت او کرکې سره مخامخ شو، بلکې يه نړيواله ټولنه کې هم دمنلو وړ ونه گرځيد. دنړۍ اکثره هيوادونو ورسره سياسي - ديپلوماتيک اړيکي وشلول، د نا پييلو هيوادونو غورځنگ او اسلامي هيوادونو کنفرانس کې يې د گوډاگيتوب او بې باورۍ له امله ځای ونه موند او يواځې په شوروي پورې تړلی تجريد پاتې شو. البته د شورويانو مشرتابه همداسې حکومت خوښ و او په خپلو هيلوکي بريالي شول. د شورويانو او د دوی د لاسپوڅو د درواغو پر خلاف د نورمحمد تره کي او حفيظ الله امين حکومت يوملي او متمدن حکومت و چې هڅه يې کوله افغانان د نړۍ د علمي او تخنيکي لاسته راوړنو څخه برخمن شي، د هيواد ټولې نجونې او هلکان زده کړه وکړي، د خلکو د اقتصاد، فرهنگ او کلتور د سطحې

په لوړیدو سره دافغانانو د ژوند سطحه دنړۍ د خلکو دژوند تر سطحې پورې لوړه شي او هیوادد سیاسي او اقتصادي پلوه د یو خپلواک هیواد په څیر په خپلو پښو ودریږي. د مختلفو قومونو تر منځ د شریک اقتصاد کلتور او فرهنگ او تاریخي ارزښتونو پر بنسټ یووالی او وروري لاپسې ټینګه شي او ټول افغانان په شریکه د خپل هیواد په ابادۍ او پر مختګ کې فعاله برخه واخلي .

چاچې د پورتنیو هلوځلو د تحقق لپاره کار کاوه تر اخره په دې لار پاتې شول. او چاچې د ملي ګټو پر خلاف د خپلو شخصي، ګروپي او پردیو ګټو لپاره ملا تړلې وه په پرله پسې ډول یو پر بل پسې رسوا او له سیاسي ډګر نه ووتل. په دې جمله کې هغو کسانو چې د پردیو په لمسه ددغه ملي حکومت په مقابل کې په وړانګاری، توطیواو دسیسولاس پورې کړ، قانون یې تر پښو لاندې کاوه اود ډیرو پر حقوقو یې تیری کاوه که په ګوند کې وو او که په دولت کې، له ماتې سره مخامخ شول او زمینه یو خپلواک، پرمختللي، متمدن افغانستان منځته راتلو ته مساعده شوه، ترڅو د ټولو نړیوالو سره یوشان دوستانه اړیکې ولري او ملي یووالی او سوله او ثبات پکې ټینګ وي اودنوي دموکراتیک اساسي قانون په منځ ته راوړو سره د افغانانو مدني حقوق تامین او قانون حاکم شي .

خو په خواشینۍ سره د افغانانو د نیکمرغۍ دښمنانو داخل د دښمن په جامه کې نه، بلکې د یو دوست په جامه کې چې د افغانانوسره یې د اوږدې مودې د دوستۍ لاپې وهلې دتمدن او پرمختګ په لور زموږ دهیلو د کاروان په تس نس کولو یې نه یواځې دغه ملي ځواک، چې دخپل هیواد او خلکو د پرمختګ او سوکالیۍ لپاره هر ډول سرښندنو ته تیارو، له منځه یووړ، بلکې زموږ هیواد یې د یوې واقعي تراژیدۍ سره مخامخ کړ چې په لنډ ډول د ځینو بیلګو یادول ضرور دي .

لومړۍ - د شورويانو په تيرې سره د افغانستان خپلواکي او ملي واکمني له منځه ولاړې . افغانستان د سرو لښکرو په واسطه ونيول شو او د يو ګوډاګي حکومت په تپلوسره د هيواد سياسي ، اقتصادي او نظامي چارې د شورويانو په لاسونوکې کيوته او افغانان د خپل برخليک د ټاکلو او ملي واکمنۍ نه محروم کړای شول . چې دا د يو داسې ملت لپاره چې له هر څه نه زيات په خپلې خپلواکۍ مين وي ، بې له سترې دردونکې فاجعې نه بل څه نه شي کيدای .

دويم - د دې لپاره چې د ځان او لاسپوڅو لپاره په افغانانو کې د پښې ټينګيدو ځای پيدا کړي ، شورويانو د خپلو لاسپوڅو پواسطه د مختلفو قومونو ترمنځ د بې اتفاقيۍ اور ته دومره لمن ووهله ، چې حتی د تاريخ په اوږدو کې هيڅکله داسې دملي يووالي ضد فعاليت او دسيسې نه وې ليدل شوې . د دې موخې په خاطر ، چې د افغانانو مقاومت وځپي ، هڅه وشوه چې يو دايمي د اکثريت او اقليت په نوم د پښتون قوم په مقابل کې د تاجک ، اوزبک او هزاره قومونو اختلاف ته لمن ووهي او په دې ډول د قومونو د اختلاف له امله خپل لاسپوڅي پر دغو قومونو ومني . چې دا بې اتفاقي اچونه لا تر اوسه دوام لري او سخت زيان يې د افغانانو ملي يووالي ته رسولی دی .

همدارنگه يې د افغانانو د وطنپالنې د احساس د وژلو او په دوئ کې د شخصي گټو لپاره د حرص او طمعې د ژوندي کولو په خاطر په شدت سره ټولنيز فساد ته لمن ووهله او د رشوت ، اختلاس ، قاچاق او عياشۍ د رواجولو لپاره کار پيل کړ . د دې پر ځای چې د خلکو د کړاوونو او ستونزو د ليرې کيدو په خاطر هلې ځلې وکړي ، شورويانو او لاسپوڅو يې په لوی لاس د شرابو او نورو ملي - اسلامي ضد اعمالو ته ځوانان هڅول او غوښتل يې چې راتلونکي نسلونه د هر ډول ملي - وطني احساس نه بېګانه وي . د اصلي افغاني فرهنگ سره خصومت او پر

پیکه او تقلیدي شیانو باندې ویاړ د شورویانو د تیري مستقیمه نتیجه وه. درواغ ویل ، ټکي او بې لوزي ، چې په افغاني ټولنې کې تر هر څه بد گڼل کیدل ، د جدي د شپږمې نیتې نه وروسته بې رواج وموند .

دریم - پر افغانانو باندې د تباہ کوونکې نابرابرې جگړې تپل د شورویانو د تیري هغه غمجنه بیلگه ده چې د افغانانو هر څه پکې لگړه شول . شورویانو د یو نړیوال څېر ځواک په حیث فکر کاوه چې د دوی په مقابل کې به په افغانستان کې دومره زیات مقاومت منځته رانه شي . کارمل او ډلې یې شورویانو ته سینه ډوله چې که چیرته په گوند اواردو کې د حفیظ الله امین د طرفدارانو پر ځای دوی واکمن شي ، نو په خلکو کې دوی د امین پرضد دومره ډیر کار کړی دی چې خلک به پر شورویانو گلونه وشیندي او د حفیظ الله امین د طرفدارانو نه غیر به بل هیڅوک د شورویانو مخالفت ونه کړي . هغومره چې شورویان د افغانانو له تاریخ نه بې خبره وو ، هم هغومره د کارمل ډله د افغانانو له وطنپالنې او خپلې خپلواکۍ سره مینې نه ناخبره او بیگانه وه . پر همدې نیت شورویانو پر افغانستان تیری وکړ . تر هر څه لومړی یې په گونداودولت کې خپل مخالفین وځپل او گوندي او دولتي قدرت یې د کارمل ډلې ته وسپاره . خوڅه خوبونه چې دوی لیدلي وو او لاسپوڅو یې وعده ورکړې وه هغسې ونه شول او د ۱۳۵۸ کال د حوت د میاشتې دریمې نیتې د افغانانو لومړنۍ د مخالفت لمبې وې ، چې په کابل کې دیرغلگرو او لاسپوڅو په مقابل کې د کابل عادي ښاریانو ، د ښوونځیو شاگردانو د پوهنتون زده کوونکو ، مامورینو او کسبه کارانو له خوا بلې شوې او ډیر ژر ټول افغانستان کې دیرغلگرونه د خپل هیواددخلاصون په خاطر ملي قیام او جهاد پیل شو . دا یوه تپل شوې نابرابره جگړه وه ، چې له یو طرف نه افغان مظلوم ولس و چې د خپل هویت د بقا او خپلواکۍ لپاره جنگیدل اوله بل پلوه شوروي څېر ځواک و ، چې دسره پوځ په جگړه ایزې

ورپتيا او عصري وسلو مغرور اود پراختيا غوښتنې اود افغانانو د بنکيل کولو ناولي خوبونه يې ليدل ، چې په نتيجه کې په ميليونونو افغانان له منځه ولاړل او بنکلی هيواد يې په ښارو او کنډوالو بدل شو .

څلورم - پر افغانستان باندي د شوروي تيري سره سم د گاونډيو هيوادونو ، لکه ايران او پاکستان لاسوهنې چټکې شوې او دامريکې په شمول د نړۍ گڼ شمير هيوادونه د افغان مسئلې لور ته رابنکل شول . د جگړې قومانده د افغانستان له پولې نه بهر ووتله ، خود جگړې د قوماندانانو د زور ازميلو ميدان افغانستان وگرځيد . هغه لاسپوڅی حکومت ، چې شورويانو غوښتل په خلکو وټپي ، خلکو يې له منلونه ډډه وکړه او په مخالفت کې يې ودریدل .

خود شورويانو اولاسپوڅي حکومت مخالفين هم د دې لپاره چې سره يونه شي او خپل ملي متحد ځواک منځته رانه وړي دخپلو غرضونو په خاطر د بهرنيو هيوادونو له خوا يوکيدو ته پرې نه ښودل شول . چې له همدې کبله دملي زعامت تشه منځته راغله او په جگړو کې د افغانانو د يو متحد ځواک پر ځای مختلف تنظيمونه او جگړه ايزې ډلې منځته راغلې اود دغو جگړه ايزو ډلو په سر کې هغه څوک راوستل شول چې يواځې ښه جگړه يې کولای شوه . البته اکثره دا جگړه ايز قوماندانان بې سواده خوبې رحمه او په جگړو کې زړور اودملا تر کونکو هيوادونو اوددوئ د جاسوسي سازمانونو خبره يې ښه منله . نو ځکه جگړې اوږدې اودافغانانو له موخې نه ، چې دخپلواکۍ لاسته راوړل و ، کړې اودبهرنيو هيوادونو د ستراتيژيکو اهدافو لپاره افغانستان په کنډوالو بدل او په ميليونونو افغانان مړه ، معيوب اوله خپل کور ، کلي او هيواد نه وتلو ته مجبور اود بې شانه ستونزو ، کړاوونو ، محروميتونو او غمونو په گاللو محکوم شول .

پنځم - که له یو پلوه روسانو زموږ د هیواد وړاندوړ او د ملي ځواک او ملي شخصیتونو په لمنځه وړولو او خپلو کې له هېڅ ډول وحشت او بې رحمۍ نه ډډه ونه کړه ، له بل پلوه همدغو بې سوادو او بې رحمو قوماندانو چې یواځې د روسانو سره جگړې کولو لپاره منځته راغلي وو ، په خپل هیواد او هیواد والو هېڅ رحم ونه کړ . په زرگونو ښوونځي ، روغتونونه ، لوړې تعلیمي مؤسسې ، دولتي عام المنفعه ځایونه ، کارخانې ، بندونه ، سرکونه ، پلونه ، د تلیفون شبکې ، فارمونه او د خلکو عام المنفعه او شخصي شتمنۍ ، کلي او ښارونه د ۲۳ کلنې جگړې په موده کې له منځه یوړل او د هیواد د پېړیو په اوږدو کې اکثره علمي ، تخنیکي اقتصادي او فرهنگي لاسته راوړنې یې د خاورو سره خاورې کړې . که شورویانو پر افغانستان تیری نه وای کړی ، هېڅکله به دغو کسانو ته ، چې د ملي گټوله ارزښت سره نابنده وو ، دا زمینه نه وای مساعده شوې چې خپل هیواد پخپله وړان کړي .

شپږم - پر افغانستان باندې د شورویانو تیري زموږ هیواد د ستر سیاسي اقتصادي او فرهنگي بحران سره مخامخ کړ . ملي یووالی یې کمزوری کړ په نړیواله ټولنه کې یې د افغان هویت د هغه د سیاسي بلواکۍ په نتیجه کې خړپړ ، اقتصادي او فرهنگي سیستم و یچار او افغانان په ټول کې یې لاسو ، بې پښو او نورو ته محتاج او معنوي ارزښتونو باندې یې مرگوني گوزارونه وشول . وطنپالنه ، زړورتوب ، رښتینولي ، مینه ، ترحم ، قول او وعدې باندې ټینګ دریدل د افغانانو هغه ملي - تاریخي او معنوي ارزښتونه دي ، چې د شورویانو له تیري نه وروسته سخت زیانمن شول . ډیر افغان ماشومان د ملي زده کړې له نعمت څخه محروم شول ، چې په نتیجه کې ډیر زیات یې حتی لوست لیک نه شي کولای . او که ځینو کسانو ته دمهاجرت په وخت په بهرنیو هیوادونو کې د زده کړې شرایط مساعد شوي وي ، نو د خپل هیواد په هکله پوهه پکې ډیره کمه

اویا بیخي نه لیدل کیري . چې داله خپل هیواد او هیوادوالو نه د ځوانو نسلونو بیگانه توب او لیرې والي کې سخته ناوړه اغیزه درلودای شي . اووم - دقوم ، ژبې ، مذهب او سیمې په نوم وسله والو ملیشو منځته راوړل او په ملي اردو کې د ځینو قوماندانانو سره د دوی تړاو ، هغه تراژیکه پېښه وه ، چې په نتیجه کې د سولې د ټینګیدو پر ځای د افغانانو خپلمنځي جگړو ته لار خلاصه شوه . د قدرت لپاره د جگړه مارو ډلو ترمنځ د هیواد وران شوي ښارونه لاپسې وران او جگړې لاپسې اوږدې شوې او افغانستان د څو جگړه مارو ډلو ترمنځ وویشل شو ، چې د بهرنیو هیوادونو د لاسوهنو له کبله نژدې و چې زموږ گران هیواد د کورنیو او بهرنیو دښمنانو له خوا ټوټه ټوټه شي .

اتم - که شورویانو په خپل ناولي تیري سره د وخت ملي ، مترقي او متمدن حکومت له منځه نه وای وړی په هېڅ صورت بنسټپالنې ، د تروریزم او مخدره موادو د قاچاق شبکو وده نشوه کولای او افغانستان به یې په مرکز نه وای بدل شوی . د ځینو بهرنیو هیوادونو استخباراتي شبکو د بنسټپالنې ، تروریزم او مخدره موادو د قاچاق په پیاوړي کیدو کې هغه وخت لوی لاس پیدا کړ ، چې شورویانو پر افغانستان تیری وکړ او د تیري په نتیجه کې یې پر افغانانو باندې د یوگو ډاگي حکومت په تپلو سره د ملي زعامت تشه (خلا) منځته راوړه دا ځکه چې افغانان هېڅکله د بهرنیو هیوادونو پواسطه جوړ شوي لاسپوڅي حکومتونه نه مني او ملاتړ ترې نه کوي . د کمزوري لاسپوڅي حکومت په موجودیت کې د گاونډیو او نورو هیوادونو لاسوهنې زیاتې شوې او زمینه دوی پورې تړلو بنسټپالانو ، تروریستانو او مخدره موادو قاچاقبرانو ودې او پیاوړي کیدو ته مساعده شوه . چې افغان ولس یې په مستقیم او غیر مستقیم ډول په سترو بد مرغیو او کړاوونو اخته کړ ، داسې بد مرغی ، چې لا تر اوسه ترې افغانان ځانونه نشي خلاصولی .

نهم- د دې لپاره چې د خپل تیري نه د منځته راغلو بربادیو له مسؤلیت نه ځان په ډډه کړي ، شورویانو هڅه وکړه چې د خپلو زړو او نوو انډیوالانو په مرسته د ملگرو ملتونو د سولې پلان له منځه یوسي . د دغه پلان پر بنسټ کیدای شول یوه مؤقته بیطرفه اداره منځته راغلې وای او په دې ډول د یو سترسري ملي حکومت منځته راتلو ته دخلکو دخوښې سره سم د انتخاباتو له لارې زمينه مساعده شوې وای . د ملگرو ملتونو د پلان په شنډولو سره وسله والو ډلو ترمنځ د قدرت لپاره جگړې هغه وخت تودې شوې ، چې دکارمل د گوداگۍ ډلې او ځینو تنظیمونو او وسله والو ډلو (شمالي ټلوالې) د سازش او توطیې په نتیجه کې ملي اردو له منځه یوړل شوه او په هیواد کې یو ژور سیاسي بحران منځته راغی . روسې . پاکستان او ایران خپلې لاسوهنې زیاتې کړې او امریکې او متحدینو یې چې د شورویانو سره په جگړو کې د افغانانو سره مرسته کوله ، افغانانو ته په دې بهانې شاوگرځوله چې دا د افغانانو خپلمنځي کاردی چې سوله غواړي او که جگړو ته دوام ورکوي . افغانستان په واقعیت کې د یوې بې خاونده ځمکې په څیر د بهرنیو هیوادونو او جاسوسي شبکو د لاسوهنو په نتیجه کې د جگړه مارو ډلو سره دیوبل د وژلو لپاره د مرستې په بهانه د نړیوالې بنسټپالنې ، تروریزم او مخدره موادو د کرکيلې او قاچاق مرکز وگرځید .

لسم - همدا د شورویانو او د هغوی د میراث خورو تیري او توطیې وې چې په افغانستان کې یې بې ثباتي او د ملي زعامت تشه منځته راوړه او افغانان یې د ۲۳ کلونو لپاره د تباه کوونکو جگړو په اور کې سرتريايه وسوزول . همدا د شوروي او نورو بهرنیو هیوادونو استخباراتي شبکو پورې تړلي کسان وو چې خپل هیواد یې د پردیو دنالو موخو او گټو څخه قربان کړ . د دې لپاره چې دنورو افغانانو سره په دښمنۍ کې بریالي شي او شخصي گټې لاس ته راوړي ، د ځان او وطن په خرڅولو هم اړ نه شول . په

میلیونونو هیوادوال یې د بدبختۍ کومې ته ټیبل وهل او هیواد یې لوت او په کنډوالو بدل کړي.

همدا د نړیوالې ټولنې بې تفاوتې وه چې افغان غمیزه اوس په نړیوالې ستونزې بدله شویده. که پر افغانستان باندې د تیرویو او لاسوهنو او ګوډاګیو حکومتونو د ټپلو مخه نیول شوې وای، نو په افغانستان کې خپلمنځي جګړې او انارشۍ، چې د تروریزم او مخدره موادو قاچاق ودې ته یې شرایط منځته راوړل او افغانان یې د یوې رښتیاۍ غمیزې سره مخامخ کړيدي، به دومره نه غزیدلای او په نیویارک او واشنگتن کې د ۲۰۰۱ کال د سپتمبر ۱۱ نیتې پېښې به ورپورې نه تړل کیدای، چې له کبله یې بې وزله جګړو ځپلي افغانان یوځل بیا د امریکې او متحدینو د یرغل او ځپلو سره مخامخ شول. د افغان ستونزې سره د نړیوالې ټولنې او په خاص ډول د امریکې متحده ایالتونو بې تفاوته چلند سبب شو چې افغاني ستونزه او بې ثباتي په سیمه ایزې او نړیوالې ستونزې او بې ثباتۍ واورې او نه یواځې د افغانانو، بلکې د سیمې او نړۍ د خلکو گټې او ارامه ژوند د خطر سره مخامخ شي. نو ځکه هره ځایي ستونزه باید دنړۍ دستونزې د یوې برخې په څیر وڅیړل شي او په اواړۍ کې یې نړیواله ټولنه، په خاص ډول د ملګرو ملتونو سازمان، د کوم غرض نه پرته د ضرورت سره سم برخه واخلي او مرسته وکړي. البته دهرې ستونزې حل یواځې په عادلانه ډول، چې دچا حق تر پېښولاندې نه شي او ظلم پرې ونه شي، شونی دی اوبس.

*-دالیکنه د ۱۳۸۱ کال د جدي پر ۲ نېټه د یووالي د جريدې په نهمه گڼه کې خپره شویده.

د افغانستان ملي يووالي سازمان په استازيتوب اعلاميه*

د ۲۳ کلونو پرله پسې تباہ کونکو جگړو ، چې پر افغانستان باندې د شوروي اتحاد د تيري ، گاونډيو هيوادونو د لاسوهنو ، د جگړه مارو قوماندانو د ځان غوښتنو او د نړيوالې ټولنې د بې تفاوتۍ په نتيجه کې پر افغانانو وتپل شوې زموږ هيواد دسترو ځاني ، مادي او معنوي برباديو سره مخامخ کړی دی . چې بيرته جوړول يې يواځې او يواځې د ټولو سوله غوښتونکو افغانانو ټينگ يووالي او د نړيوالې ټولنې بې غرضه مرستو سره شونى کيدای شي .

په افغانستان کې د تلپاتې سولې او ثبات ټينگيدل نه يواځې د ټولو افغانانو په گټه دي ، بلکې د گاونډيو هيوادونو ، سيمې او نړۍ په گټه هم دي ، چې يو سوله ايز ، باثباته ، پرمختللى او متمدن افغانستان ، چې د نړۍ د ټولو هيوادونو سره دوستانه اړيکي ولري ، د دموکراسۍ د اصولو پر بنسټ وچليږي ، د بشر حقوقو ته پکې درناوى وشي او د افغانانو د ملاتړ څخه برخمن او هيلو او غوښتنوته يې ځواب ووايي ، منځته راشي .

کله چې افغانستان کې کورنۍ جگړې روانې وې او د بهرنيو هيوادونو ، په خاص ډول د گاونډيو هيوادونو لاسوهنو عادي بڼه غوره کړې وه ، ورسره سم زموږ کړيدلي سوله غوښتونکي عام خلک او ملي دموکرات شخصيتونه او ډلې نه يواځې د کورنيو وسله والو ډلو د غير انساني چلند ظلم او تعدی سره مخامخ وو ، بلکې زموږ هيواد او ټول سوله غوښتونکي افغانان د نړيوالې ترهگرۍ ، پرديپالنې او مخدره موادو د قاچاق د شبکو برتمه وو . د افغانستان د خلکو دښمنانو ، کورنيو او

بهرنيو ، له افغانستان څخه د نړۍ پر سر د بيگناه انسانانو د سوزيدلو لپاره دوزخ جوړ كړى و ، چې تاو يې نه يواځې دننه افغانستان كې پاتې نه شو ، بلكې سيمه او نړۍ يې هم لوغړنه كړه . وروستيو پيښو ، په خاص ډول په نيويارك او واشنگټن كې د ۲۰۰۱ كال د سپتامبر تروريستي حملو وښودله چې په افغانستان كې د تلپاتې سولې او ثبات ټينگول نه يواځې افغاني ، بلكې سيمه ايز او نړيوال ضرورت دى ، چې بايد د ټولو سوله غوښتونكو افغانانو او نړيوالې ټولنې په گډو هلوځلو منع ته راشي .

اوس چې د امريكې متحده ايالاتو په فعال رول سره نړيوالې ټولنې پتيلې ده چې په افغانستان كې د تل پاتې سولې او ثبات د ټينگيدو لپاره د افغانانو سره مرسته وكړي ، بايد په گوته شي ، چې يواځې د طالبانو د رژيم په لمنځه وړو او د القاعدې شبكې په درې وړې كيدو سره د افغانانو په غمځپلي هيواد كې سوله او ثبات نه ټينگيږي . دا لومړنى گام دى چې په اخستلو يې ټولو سوله غوښتونكو ملي دموكراتو افغانانو ته لار او اړه شويده چې سره يوشي او د نړيوالې ټولنې په مرسته په خپل هيواد كې تلپاتې سوله او ثبات منځته راوړي ، هر ډول زور زياتى او د ټوپك واك له منځه يوسي ، د دموكراسۍ د اصولو پر بنسټ او د قانون له حكمونو سره سم د ملي يووالي ممثل حكومت جوړ شي ، د تمدن او ترقي لار غوره شي او هيواد مو د سيالو هيوادونو په قطار كې ودريري .

نوځكه هر هغه څوك چې د سولې او دموكراسۍ دروانې پروسې په مقابل كې ستونزې منع ته راوړي ، جگړې ، بې ثباتۍ ، ټوپك واكۍ او دغير مشروع شخصي او گروپي گټو په خاطر د وسله والو ډلو او سيمه ايزو قوماندانانو د واكمنۍ دوام غواړي ، په واقعيت كې د بناغلي حامد كرزي په مشرۍ د منځمهالي حكومت كمزوري ساتل دي . ترڅو ونه

کړای شي هغه دندې چې د لوی جرگې له خوا ورسپارل شويدي په بريالیتوب سره سرته ورسوي.

د افغانستان ملي یووالي سازمان د سولې ، دموکراسۍ او ملي یووالي ټینګیدو او د هیواد بیا جوړیدو لپاره د بن دغونډې او لوی جرگې د پریکړو پر بنسټ د لنډ مهالي او منځمهالي حکومتونو له ټولو هلو ځلو نه ملاتړ کړی دی . یوځل بیا د بناغلي حامد کرزي په مشرۍ د منځمهالي حکومت د ټولو هغو هلو ځلو نه ، چې د نړیوالې ټولنې په مرسته یې د ملي اردو جوړیدو ، د ټولو وسله والو ډلو د بې وسلې کیدو ، د هر ډول تروریستي او جگړه ایزو فعالیتونو د بشپړ پای ته رسیدو ، د افغانستان د ملي وثیقې - د دموکراسۍ او بشري حقوقو پر بنسټ د اساسي قانون د جوړیدو او نافذیدو ، د ډیر ګوندیز سیستم د مقرراتو سره سم ، چې د دموکراتیکو انتخاباتو سرته رسیدو له لارې د یوانتخابي حکومت منځته راتلل دي ، خپل کلک ملاتړ اعلانوي .

د افغانستان ملي یووالي سازمان عقیده لري ، چې پورتنۍ دندې هغه وخت په بريالیتوب سره سرته رسیدای شي چې :

۱- ټول ملي - دموکرات شخصیتونه او ډلې ، چې ملي گټې له هر ډول شخصي او ګروپي گټو نه لوړې ګڼي ، یو بل ته لاسونه ورکړي او پر یو مشترک پلاتفورم راټول شي . تر خود یو متشکل سیاسي ځواک په توګه د سولې ، دموکراسۍ او بیارغاونې د پروګرام تر شا ودربري .

۲- د بناغلي حامد کرزي په مشرۍ منځمهالی حکومت د ورسپارل شوو دندو په سرته رسیدو کې یواځې هغه وخت بريالی کیدای شي ، چې د سولې دموکراسۍ او ملي یووالي ضد کسانو او ډلو له نفوذ نه ځان لیرې وساتي او د خپل خدای (ج) په مرسته د سوله غوښتونکو افغانانو ، ملي دموکراتو شخصیتونو او ځواکونو په ملاتړ تکیه وکړي ، د نړیوالې

ټولنې له بې غرضه مرستو نه وړ گټه واخلي اود هيچا نامشروع ، ملي گټو ضد غوښتنې وه نه مني .

۳- نړيواله ټولنه نوره بايد د افغانانو دستونزو او د جگړه مارو ډلو د زور زياتي په مقابل کې بې تفاوته پاتې نه شي او افغانانو ته دورکړل شوو ژمنو په پلي کيدو کې ځنډونه کړي . د تروريزم اومخدره موادو ضد جگړه يواځې هغه وخت په بريالي ډول سرته رسيدای شي ، چې نړيواله ټولنه د سوله غوښتونکو افغانانو ، ملي دموکراتو شخصيتونو او ځواکونو د هلو ځلو ملاتړ وکړي او هم يې ملاتړ له ځان سره ولري . يواځې سوله ايز باثباته ، دموکراسۍ اود بشر د حقوقو اصولو ته ژمن ، متمدن او پرمختللی افغانستان کولای شي نړيوالې سولې او ثبات سره مرسته وکړي . نه وروسته پاتې د وسله والو جگړه مارو او بنسټ پالو ملي ضد ډلو په منگولو کې بنکيل افغانستان .

د افغانستان ملي يووالي سازمان عقیده لري ، چې که ټول سوله غوښتونکي ملي دموکرات شخصيتونه او ځواکونه يوشي ، کيدای شي دسولې او ثبات ، دموکراسۍ اوملي يووالي ټينگيدو په مقابل کې ټولې دسيسې شنډې شي ، دنړيوالې ټولنې لازم ملاتړ ترلاسه شي او په مخکې پرتې دندې په برياليتوب سره سرته ورسېږي او د ټوپک پر ځای قانون حاکم شي . د افغانستان ملي يووالي سازمان ژمنه کوي چې د ټولو سوله غوښتونکو ملي دموکراتو شخصيتونو او ځواکونو ديوالي په خاطر به د تل په شان يواځې د ټولو افغانانو ملي گټې په پام کې نيسي او بې له هر ډول امتياز غوښتلونه به په دې لار کې له هېڅ ډول صادقانه او پرله پسې هلو ځلو نه ډډه نه کوي .

*- دالیکنه د ۱۳۸۱ کال د جدي پر ۲ نيټه د يووالي د جريدې په ۹ گڼه کې خپره شويده .

نړيواله ټولنه د يوې بلې اشتباه په درشل کې *

کله چې شورويانو د خپلو پراختيا غوښتونکو موخو له مخې د خپل څېر ځواکي له خصلت نه کار واخست او د دوستۍ پر ځای يې د تيري او ځپلو لار غوره کړه ، نو د افغانانو د سخت مقاومت سره مخامخ شول . د تيري کوونکو پر ضد د افغانانو مقاومت د نړيوالو پام افغانستان ته راواړاوه او د افغانانو سره يې د شورويانو له شرخه د ژغورلو تر نامه لاندې لومړی په محدود ډول ، خو وروسته په پراخه پيمانه مالي ، سياسي او نظامي مرستو ته راودانگل .

مرسته کوونکي هيوادونه ، ډير يې هغه هيوادونه وو چې شورويان يې پر افغانستان باندې له تيري څخه مخکې خپل مخالفين او دښمنان گڼل . نو ځکه د افغانانو د خپلواکۍ لپاره که يې مرسته نه کوله ، خو د خپلو زړو دښمنانو د کمزوري کولو او ستونزو سره مخامخ کولو لپاره ، چې نور د پراختيا غوښتنې خيالات له سر نه وباسي ، مرسته کوله . يا دا چې : د دښمن دښمن ، دوست دی ... له اصل څخه کار اخیست .

خو ځينو دغو مرسته کوونکو هيوادونو ، په خاص ډول گاونډيو هيوادونو ، نه غوښتل چې افغانان دې د يو واحد ملي ځواک په حيث د يو واحد مشرتابه په لارښوونه د شورويانو سره جگړه پر مخ بوځي اود دوئ له لاسوهنې نه پرته د نړيوالو مرستو څخه په مستقيم ډول برخمن شي . دوئ غوښتل چې افغانان د شورويانو سره جگړې ته دوام ورکړي او پرې نه ږدي چې شورويان پر دوئ حمله وکړي ، خو غوښتل يې چې افغانان د دوئ تر نفوذ لاندې او د دوئ په ديکتې شورويانو سره وجنگيږي . او هم که نور هيوادونه مرسته کوي ، نو ډيره برخه يې دوئ ته ورسپري .

همداو چې افغانان د یوقوت پر ځای په بیلو بیلو مختلفو او حتی مخالفو ډلو کې وویشل شول او د ډگروال یوسف له لیکنو سره سم په پاکستان کې د مقاومت ټولې چارې آی . اس . آی . ته وسپارل شوې . دملگرو ملتونو سازمان ، امریکې او متحدينو یې په دې اړوند هیڅ هڅه ونکړه چې د مختلفو ډلو پر ځای خپلې مرستې د افغانانو یو واحد ملي ځواک ته وسپاري . دا د ملگرو ملتونو ، امریکایانو او متحدينو لومړنۍ اشتباه وه چې د افغانانو په مقابل کې یې سرته ورسوله . که چیرته د مقاومت په وخت کې د افغانانو یوملي متحد ځواک جوړ شوی وای ، کیدای شول د شورویانو له وتلونو وروسته دې ملي متحد ځواک د ملي زعامت تشه ډکه کړي وای او د قدرت لپاره د تنظیمونو تر منځ خپلمنځي جگړې منځته نه وای راغلې .

بله اشتباه چې نړیوالې ټولنې په افغانستان کې سرته ورسوله ، هغه د افغانانو دازادي غوښتونکو مبارزو او سربښندنو اعتماد په کورنۍ او بهرنۍ بنسټپالنې وشو او ملي شخصیتونه او ډلې هیر شول . هر څومره چې به یو شخصیت یا ډله ډیره بنسټپاله وه ، په هم هغه اندازه به د ډیر اعتماد وړ وه او مرستې به ورسره کیدلې . همدا سبب و ، چې د نړۍ اکثر بنسټپالو شخصیتونو او کړیو افغانستان ته مخه کړه او د هیواد یې د بنسټپالنې په مرکز بدل کړ . نو ځکه د شورویانو پر ضد جگړه کې د مقاومت ډیر واک د هغو مذهبي مشرانو په لاس کې کیوت ، چې د ملي گټو پر ځای یې نړیوالو مذهبي اړیکو ته ډیر ارزښت ورکاوه . همدغه د نورو هیوادونو نه افغانستان ته راغلې کړۍ وې چې د خپلې بقا او فعالیت د دوام لپاره یې زموږ هیواد د نړیوالې بنسټپالنې او تشدد په مرکز واپاوه .

همدارنگه کله چې د افغانانو د بې ساریو سربښندنو په نتیجه کې شوروي مجبور شو خپل ځواکونه زموږ له هیواد نه وباسي او زمینه دې ته

مساعده شوه چې په سوله ايز ډول د ملگرو ملتونو د پروگرام له مخې دولتي قدرت يوې بيطرفه ملي ادارې ته تسليم او ورسپې د لوي جرگې له خوا منځمهال او ورسپې د قانون له مخې انتخابي حکومت منځته راشي ، جگړې پای ته ورسېږي او هيواد مو بيرته اباد شي . خو نړيوالې ټولني بله اشتباه وکړه او افغانان يې په نيمه لار کې پريښودل . د افغانانو قربانۍ يواځې د شورويانو د ماتې او کمزوري کيدو لپاره کافي وگڼل شوي او په افغانستان کې د سولې د ټينگيدو او د جگړې نه د راڅيريدلې غميزې د پای ته رسيدو لپاره ټولو هغو هيوادونو ، چې د شورويانو سره په جگړه کې يې بې شانه مرستې کړې وې افغانانو ته شا وگرځوله او د خير په غونډۍ کيناستل .

چې په نتيجه کې د افغانستان دخلکو کورنيو او بهرنيو د بنمنانو ، د موقع نه په گټې اخستو سره ، د ملگرو ملتونو د سولې پروگرام په مقابل کې توطيه وکړه او افغانان بيا د اوبنکو او وينو په سيلاب کې لاهو شول . هغه فرصت چې لاس ته راغلی و د نړيوالې ټولني د بې تفاوتۍ او اشتباه له امله له لاسه ولاړ او افغانان د نورو لسو کلونو لپاره د خپلمنځي جگړو په اور کې سوزيدل او نړيوالې ټولني يې سيل کاوه . ترڅو د ۲۰۰۱ کال د سپتمبر د ۱۱ نيتي پيښه منځته راغله او نړيوال پوه شول چې د افغانانو په نيمه لار کې پريښودل اشتباه وه . ډير خلک په دې عقيدې وو ، چې که د افغانانو مسئله په دموکراتيک ډول اواره شوې وای ، نو اوس به نه يواځې افغانان د ډول ډول ستونزو سره مخامخ نه وو ، بلکې له دغو ستونزونو نه د راڅيريدلو سيمه ايزو او نړيوالو پيښو مخه به هم نيول شوې وای . نو ځکه د امريکې او برطانيې مشرانو افغانانو سره ژمنه وکړه ، چې نور به د افغانانو ستونزو ته شا ونه گرځوي .

د افغانستان خلکو کلکه عقیده درلوده چې د طالبانو او اسامه بن لادن د واک د ختميدو څخه وروسته به نړيواله ټولنه په خپلو ژمنو کلکه ودرير

ي . په افغانستان کې به سوله تينگيږي او د دموکراسۍ د اصولو سره سم به د ډير گونديز سيستم پر بنسټ به انتخابي ډول منع ته راځي او د افغانستان د بيا جوړيدو لپاره به د افغانانو سره لازمي مرستې کيږي . هيجاهم د افکر نه شو کولای چې هغه جگړه ماران ، چې د کورنيو جگړو په وخت کې له قدرت ځنې لويديلي او له جگړه مارتوب نه وتلي وو ، به بيرته د نړيوالو سوله ساتو ځواکونو په موجوديت او مرسته د وسله والو ډلو قوماندانان کيږي او خپل ظلم ، تشدد ، خپلسريو او له قانون نه سرغړونو ته به دوام ورکوي . خلکو دا عقیده درلوده چې د نړيوالې ټولنې په موجوديت کې به حتی هغه وسله والې ډلې چې لاتر دغه وخته پورې نه وې بې وسلې شوې ، بې وسلې شي او لار به د ټوپک له فشار څخه پرته دخلکو ازادې ارادې ته اوارېږي ، چې پخپله خوښه خپل لنډ مهال ، منځمهال او انتخابي حکومتونه منع ته راوړي .

ټولو افغانانو عقیده درلوده ، چې په هغومره بېره او قوت سره د طالبانو او القاعدې د ځواکونو تيت پرک کول شوني وو ، بل به هيڅوک دا جرئت ونه کړي چې په غير قانوني ډول له ځان سره وسله وساتي او يا په حکومتي چارو کې د قانون پرځای د ټوپک له زور نه کار واخلي . افغانانو عقیده درلوده چې د نړيوالې ټولنې په مرسته به ډير ژر په افغانستان کې سوله او ثبات منځته راشي او لار به د قانوني حکومت منځته راتگ او د قانون حاکميت ته اواره شي . ټولو افغانانو د نړيوالې ټولنې پر ژمنو کلک باور درلود او افغانستان ته يې د نړيوالو سوله ساتو ځواکونو د راتگ موخه د سولې او دموکراسۍ تينگيدل گڼل . افغانان پر دې عقيدې وو چې د نړيوالو سوله ساتو ځواکونو په موجوديت کې به ټوپک واکي او له قانون څخه سر غړونه په قاطع ډول پای ته ورسېږي .

خوهغه کارونه چې د نړيوالې ټولنې د سوله ساتو ځواکونو په موجوديت کې وشول او کيږي ، ډير افغانان د مایوسۍ او بد گومانی سره مخامخ

کړي دي او ډير سوالونه ورته پيدا شوي دي . دا چې بې وسلې شوي
قواماندانان بېرته وسله وال کيږي او په خپلو محلاتو او سيموکې حاکم
کيږي او حتی د مرکز ځنې د بيلوالي اکتونه کوي او يا دا چې ځينې وسله
والې ډلې نه يواځې دا چې بې وسلې کيږي نه ، بلکې د وسلې په گواښ
سره غواړي سياسي امتيازات لاس ته راوړي ، دهیخ افغان دهيلو او
غوښتنو سره برابر کارونه نه دي . دهيواد په مختلفو سيموکې د وسله والو
ډلو ترمنځ وقفه يي نښتې ، دخلکو پير سر ، مال او ناموس باندې تيری ،
قومي تشدد ، تبعيض او زور زياتي نه کار اخستل هغه کارونه دي ، چې
افغانانو فکر کاوه چې د نړيوالو سوله ساتو ځواکونو په راتگ سره به يې
لمن ټوله شي .

همدارنگه افغانانو عقیده درلوده چې په هيواد کې به د سولې او ثبات په
ټينگيدو سره د دموکراسۍ په لور پراخ گامونه اخستل کيږي ، د هيواد
بيا رغاونه به په قوت سره پيل او د ټولو هغو افغانانو لپاره چې په هيواد
کې د جگړو او نا امنۍ له کبله يې خپل هيواد پرېښی دی او اوس غواړي
خپل هيواد ته راوگرځي شرايط په زړه پورې شي ، ترڅو د خپل هيواد
په اباديدو کې برخه واخلي .

اوس چې د لنډ مهال حکومت دوره تيره او منځمهال حکومت منځته
راغلی دی بايد هغه ستونزې او نيمگړتياوې چې د لنډ مهال حکومت په
وخت کې موجودې وې نورې پای ته ورسېږي او پرېښودل شي چې
منځمهال حکومت خپلې دندې په برياليتوب سره سرته ورسوي . ترڅو په
هيواد کې سوله او دموکراسي ټينگه او د هيواد بيا رغاونه په برياليتوب
سره سرته ورسېږي . د دموکراسۍ او بشر د حقوقو نړيوالو اصولو سره سم
اساسي قانون منځ ته راشي ، د پلوراليزم (ډير گوندیز سيستم) پر بنسټ
د دموکراتيکو ټاکنو له لارې انتخابي حکومت جوړ شي . ترڅو کار د کار

وړ کسانو ته وسپارل شي او افغانان بيرته خپل ځای په نړيواله ټولنه کې ونيسي .

ټول دا کارونه به د نړيوالې ټولنې له مرستې څخه امکان نه لري . د دې لپاره چې په هيواد کې يو روغ سياسي ، اقتصادي او ټولنيز نظام رامنځته شي او د دې نظام تر شا ټول سوله غوښتونکي ملي دموکرات افغانان د يو متحد سياسي ځواک په څير ودريري ، بايد په افغانستان کې د ټوپک واک ختم شي او پر ځای يې قانون حاکم شي . د وسله والو ډلو د زور زياتي او بنسټپالنې د پای ته رسيدو لپاره لازم دي ، چې د ضرورت سره سمه يوه بيطرفه ، مدرنه ملي اردو جوړه شي او ټولې هغه وسله والې ډلې چې د جگړو په وخت کې د سيمه ايزو قوماندانو له خوا جوړې شوې وې ، به له هر ډول توپير نه بهې وسلې شي . بايد په گوته شي چې د ملي اردو د جوړيدو لپاره اوسنۍ هلې ځلې ، تشه تبليغاتي جنبه لري د ضرورتونو سره په هيڅ ډول سمون نه لري .

تر څو ټول دغه کارونه سرته ونه رسيري او د سولې او دموکراسۍ پروسه پر روغه لار روانه نه شي ، نړيواله ټولنه به ونه شي کړای خپلې ژمنې ، چې افغانانوسره يې کړې وې ، سرته ورسوي . دا به داسې وگڼل شي چې نړيواله ټولنه دا ځل بيا د افغان ستونزې د اوارې لپاره څرنگه چې لازم ده ملا نه ده تړلې او د افغانانو هيلې کيدای شي بيا د نهيلۍ سره مخامخ شي . د سولې او دموکراسۍ پروسې بايد په برياليتوب سره بشپړې شي او د هيواد د بيا جوړيدو کار د خلکو د هيلو سره سم پيل او پرمخ ولاړ شي . منځمهال حکومت بايد خپلې هغه دندې چې د لوي جرگې له خوا ورسپارل شوې وې د نړيوالې ټولنې په مرسته او ملاتړ د دموکراسۍ او بشري حقوقو د نړيوالو اصولو په نظر کې نيولو سره سرته ورسوي . د سولې او دموکراسۍ په وړاندې موجوده ستونزې او ددې ستونزو

اوارې ته د نړيوالې ټولنې كمه پاملرنه ، كولاى شي دا ټولنه د يوې بلې
اشتبا ه په درشل كې ودروي .

*- دا ليكنه د ۱۳۸۲ كال د حمل د مياشتې پر ۱۸ نيټه د يووالي د جريدې
په ۱۰ گڼه كې خپره شویده .

په عراق کې جگړه *

د ۲۰۰۳ کال د مارچ پر ۱۹ نېټه د امریکا په مشرۍ امریکایي او برطانوي وسله والو ځواکونو په عراق باندې د کروز او تاماهاک توغندیو په گوزارونو سره خپل یرغل پیل کړ. په عراق باندې د یرغل کولو لپاره امریکایان او انگریزان داسې دلیل راوړي، چې گوندي د صدام حسین رژیم د ټولونې کیمیاوي او بیالوژیکي وسلې لري او هم نیت لري چې اټومي وسلې جوړې کړي.

خو د صدام حسین د حکومت چارو کي وایي چې د ټول وژنې هیڅ ډول کیمیاوي او بیالوژیکي وسلې نه لري او هم د اټومي وسلې د جوړیدو هیڅ ډول پروگرام نه لري. او دا چې امریکایان او انگریزان د عوه کوي، نو د ملگرو ملتونو څارونکي کولای شي په خپلو سترگو ویني چې نه موږ د ټولونې کیمیاوي او بیالوژیکي وسلې لرو او نه د اټومي بم د جوړیدو کوم پروگرام. عراقیان ادعا کوي: چې د امریکې او برتانیې موخه یواځې په دې پروپیگنډو باندې د تیلو د ذخیرو نیول دي او غواړي چې د عراق د ملي حاکمیت په لمنځه وړو سره د عراق د خلکو شتمني لوټ کړي او دا په واقعیت کې د استعمار بله بڼه ده چې د ټولونې د وسلو او د تروریزم سره د مبارزې ترنامه لاندې ځان پټوي.

د عراق سره د امریکا دا دوم جنگ دی. لومړی جنگ، چې د خلیج د جنگ په نوم یادېږي په ۱۹۹۱ کې پر کویت باندې د عراق د یرغل نه وروسته پېښ شو، چې پکې د امریکا سره نه یواځې د ناټو متحدین کلک ودریدل، بلکې اکثره عربي هیوادونو هم د عراق پر ضد موضعگیری وکړه او پر کویت باندې د عراق له تیري سره یې کلک مخالفت وښود او د امریکا ملاتړ یې وکړ. خو دا اوسنی جگړه له هغې جگړې نه په کمي

او کيفي لحاظ ډير توپير لري. نوځکه ضرور دي چې يوڅه رڼا پرې واچول شي .

د عراق اوسنۍ جگړې ته امريکائيان او انگريزان ((د عراق د ازادۍ جگړه)) وايي. خونه يواځې عراقيان ، بلکې د نړۍ اکثره خلک ، په هغه جمله کې پخپله د امريکې او برتانيې عام خلک دي جگړې ته ((دتيلو جگړه)) وايي. پخپله د امريکائيانو او انگريزانو له خوا ويل کېږي چې په مخکينۍ جگړې کې عراق له نظامي پلوه نسبت اوس ته ډير ځواکمن و. هغه جنګي تخنيک چې امريکا او برتانيه يې په واک کې لري د عراق له نظامي تخنيک نه ډير لوړ ، مؤثر او دقيق دی. د مثال په ډول د عراق ټولې زغره والې وسيلې پخوانۍ دي او د امريکې او برتانيې زغره والو وسيلو سره هيڅ د مقاييسې وړ نه دي . همدارنگه عراق يواځې ۹۰ جنګي فعالې الوتکې لري ، چې په مقابل کې امريکا او برتانيه ۱۲۰۰ عصري ترينې الوتکې د ب۵۲- الوتکو په شمول او داسې نور ډير ليرې ويشتونکي توغندي او نظامي وسيلې هغه څه دي چې امريکائيانو او برتانويانو په کار اچولي دي .

خود عراق د اطلاعاتو وزير د يومطبوعاتې کنفرانس په ترڅ کې ډاډه بنکاره کړ ، چې د امريکې او برتانيې يوځونو ته به ارو مرو ماتې ور کوي . ده د امريکې او برتانيې د نظامي لوړتيا تائيد وکړ ، خو زياته يې کړه چې عراقيان د خپل وطن لپاره جنگيږي او امريکائيان او انگريزان د دوئ د وطن د اشغال لپاره . نو ځکه دوئ نه شي کولای چې عراقيان مغلوب کړي . ده مثال راوړ چې د اسرائيلو صيهونيستي رژيم ونه شول کړای په خپل قوي جنګي ماشين سره هغه فلسطينيان مات کړي چې د خپلې خپلواکۍ لپاره د وسلو پر ځای په کانو او تيرو جنگيږي .

د دې جگړې بل توپير د خليج دمخکينۍ جگړې نه دادی ، چې په دې جگړه کې د ملګرو ملتونو د امنيت شورا درې دايمي غړي - فرانسه ،

چين او روسيه چې د ويتو حق لري ددې جگړې سره کلک مخالف دي او يواځې امريکا او برتانيه د پنځو دايمي غړو له جملې نه ددې جگړې غوښتونکي دي . همدارنگه دملگرو ملتونو سازمان ، دنړۍ اکثر هيوادونه او د ټولې نړۍ د عامو خلکو اکثریت ، د امريکې او برتانيې د خلکو په شمول ددې جگړې سره مخالفت لري . او که دا جگړه اوږده شي او زيات تلفات ولري ، کيدای شي عمومي ذهنيت د بوش او بلير پر ضد قوي شي . ځکه چې د عامو خلکو په دې جگړو کې هيڅ گټه نه شته او يواځې دنظامي وسايلو توليدونکې کمپنۍ او د تيلو کمپنۍ له دې جگړو نه گټه اخلي . چې په دې ډول بوش د تيلو د کمپنۍ استازی او بلير له دې جگړو نه دلاسته راغلو گټو شريک گڼي . خو ددې تر څنگ چې د عامو خلکو بچي په دې جگړو کې له منځه ځي ، پخپله عام انساني ترحم هم خلک مجبوروي چې د جگړو پر ضد ودرېږي او هر څوک چې جگړو ته لمن وهي هغه محکوم اوورتي .

د ځينو هيوادونو خلک په مطلق اکثریت سره د جگړې پر ضد ولاړ دي ، خو حکومتونه يې دخپلو خلکو د غوښتنو سره په مخالفت کې د جگړې تائيد کوي . چې په دې ډول د دغو هيوادونو دخلکو او حکومتونو تر منځ واټن منځته راځي او حکومتونه په خلکو کې خپل اعتبار له لاسه ور کوي . د مثال په ډول د هسپانيې صدر اعظم د عراق د جگړې سره د خپلو خلکو د غوښتنو پر خلاف خپل يووالی څرگند کړ . خو د هسپانيې اتيا په سلو کې خلک د دې جگړې پر ضد دي . نوځکه سياسي مبصرين دا اوسنۍ جگړه په ځينو هيوادونو کې د شخصيتونو دا اعتبار د لوړيدو او په ځينو هيوادونو کې دا اعتبار د ټيټيدو عامل گڼي . په اروپاکې دعامو خلکو په منځ کې د فرانسې جمهور رئيس شيراک او دالمان صدر اعظم شرودر تر ډيرو نورو حکومتي مشرانو ځنې د خلکو په منځ کې د جگړې پر ضد د موضعگيرۍ په غوره کولو او دملگرو ملتونو په

چوکات کې د عراق د مسئلې په سوله ایز حل باندې په ټینګار سره محبوبیت زیات شوی دی . همدارنګه دچین اوروسیې د حکومتونو موضوعګیري ، چې د عراق د مسئلې د سوله ایز حل نه یې طرفداري وکړه په نړیواله ټولنه کې اعتبار زیات شوی دی .

د ساړه جنګ د دوران په ختمیدو ، چې به پکې دوو څېر ځواکونو یانې امریکا او پخواني شوروي اتحاد تل ناندري وهلې اونړۍ یې په دوو کمپونو ویشلې وه او تل د دې څېر ځواکونو تر منځ د لوی جګړې د پېښیدو ویره موجود وه ، خلکو فکر کاوه چې نور د شوروي په ړنګیدو به امریکا دیواځیني څېر ځواک په حیث له وړو هیوادونو سره دغړي نه وهي او په نړۍ کې به د دموکراسۍ او بشري حقوقو ته د درناوي د اصولو پر بنسټ د چلند په خپلولو سره د نړیوالې سولې تر شا ودربړي او دملګرو ملتونو د سازمان ځواکمن ملاتړ کوونکی به وي . یانې خلکو ګڼله چې ګوندې د دوو څېر ځواکونو تر منځ په دغرو کې که ځینې واړه او کمزوري هیوادونه دل کیدل ، نواوس چې دغه دغړي پای ته رسیدلي دي نور به کمزوري هیوادونه له دغه حالت نه خوندي پاتې وي . ځکه داسې فکر کیده چې هغه حکومتونه چې د خپلو خلکو له خوا په دموکراتیک ډول ټاکل شوي دي باید په نړیوالو سیاسي اړیکو کې هم دخپلو خلکو د خوښې سره سم د دموکراسۍ له اصولو نه کار واخلي او د دې لپاره هغه مؤسسه چې د ټولو نړیوالو شریکه مؤسسه ده او د هر چا د حقوقو په ساتلو او د دې مؤسسې د اصولو د پلي کولو دنده لري باید د ټولو هیوادونو او په خاص ډول د امریکې د متحده ایالاتو له خوا چې د نړۍ یواځنی څېر ځواک پاتې شوی د ملاتړ وشی .

ډیر سیاسي مبصرین حیران دي چې ولې د امریکې متحده ایالاتو د عراق په مسئله کې د ملګرو ملتونو په پروګرام سترګې پټې کړې او په دې کار سره یې نه یواځې دملګرو ملتونو حیثیت او رول ته تاوان ورساوه ، بلکې

نژدې دنړۍ ټول خلک او حتی خپل زیات شمیر متحدین یې د خپل ځان په مقابل کې ودرول او ډیرو نورو هیوادونو ته یې خپل اعتبار کمزوری کړ . ځکه اوس ډیر هیوادونه داسې فکر کوي ، چې د امریکې متحده ایالات د یواځینې څېر ځواک په حیث یواځې خپل اهداف او گټې لټوي او د هغوی د لاسته راوړلو لپاره حتی د هېڅ ډول نړیوالو اصولو پروا هم نه کوي . چې له دې امله کیدای شي ځینې هیوادونه دخپلو ځانونو دساتلو لپاره نوې ټلوالې جوړې کړي او په دې ډول په نړۍ کې د تشنج اوسوړ جنگ دراژوندي کیدو شرایط منځته راشي .

ډیر خلک دا وایي چې د امریکې متحده ایالاتو ولې د سوړ جنگ د وخت شعار بدل کړ او هغه دا چې کله پخواني شوروي اتحاد په مجارستان ، چکوسلواکې او افغانستان باندې د رژیمونو د بدلولو لپاره یرغلونه سرته ورسول ، نو د امریکې د متحده ایالاتو حکومت دغه یرغلونه غندل او حتی پر افغانستان باندې د شورویانو د تیري په مقابل کې یې د افغانانو سره دومره مرستې وکړې ، چې هیڅکله مخکې نه وې لیدل شوې . او دا په دې چې امریکایانو شورویان ملامتول ، چې د یو خپلواک هیواد حکومت یې په زور راوپرځاوه او پر ځای یې د خپلې خوښې حکومت قدرت ته ورساوه . دا حق یې نه ورکاوه چې په زور هغه رژیم بدل کړي چې خوښ یې نه و . خواوس دملگرو ملتونو د سازمان ډیرو غړو هیوادونو په زور سره د عراق درژیم د راپرځولو او بې وسلې کولو سره خپل مخالفت وښود او دملگرو ملتونو سازمان دڅارونکو له لارې سوله ایز بې وسلې کیدل غوښتل ، چې امریکې او برتانیې دجنگ لار غوره کړه او سوله ایز بې وسلې کیدل یې رد کړل .

په زور سره د عراق د رژیم بې وسلې کیدو او یا راپرزیدو په خاطر کیدای شي د ډیرو بې گناه انسانانو وینې توی شي . ډیر امریکایي او برتانوي سرتیري له منځه ولاړ شي . د عراق ځاني ، مالي او کلتوري شتمنۍ د

درون بمباريو او جگړو له امله د خاورو سره خاورې شي. دا ټول هغه څه دي چې د نړۍ ټول سوله غوښتونکي خلک يې د جگړې پر ضد راپارولي دي. جگړه هيڅکله نيکمرغي منځته نه راوړي. جگړه هميشه د بربادۍ او بدمرغۍ سبب کېږي او هر څوک چې د جگړو نه دنیکمرغۍ تمه لري يا نه پوهيږي او يا هغه خلک دي چې د نورو په بدمرغيو کې خپله نيکمرغي لټوي او د داسې خلکو شمير ډير کم دی .

افغانانو د جگړو نه راځيريدلې غميزې له هرچانه زياتې گاللې دي او په دې توگه يې ډيرې بدې ورځې په خپلو سترگو ليدلي دي. نو ځکه له هر چانه زيات د جگړې پر ضد اود سولې ليوال دي او عقیده لري چې دنړۍ ټولې مسئلې دې له سوله ايزې لارې حل شي. افغانان پر دې سربيره ، په عراق کې د امريکائيانو په بوختيدو ځکه انديښمن دي چې د افغانستان ستونزې کيدای شي بيا هيرې شي.

لا اوس هم څه شی چې دافغانستان خلکو هيله درلوده چې گڼې د امریکا او متحدينو دوينا سره سم به په افغانستان کې سوله اودموکراسي ټينگه شي اود هيواد بيا رغاونه به د امریکې په مشرتابه د نړيوالو مرستو په واسطه پيل شي ، په عمل کې پلي نه شول. يواځې دطالبانو پر ځای پخوانۍ وسله والې ډلې بيرته واکمنې شوې. سوله او ثبات لانه دی ټينگ شوی . د وسله والو ډلو زور زياتی لا هم هغسې دوام لري . په ميليونونو افغانان لا اوس هم د مهاجرت په حالت کې اوسيري . په هيواد کې د ميليونونو سړي وژونکو ماینونو موجوديت ، هره ورځ دافغانانو ژوند دخطر سره مخامخ کوي اود هيواد بيا جوړيدل نه دي پيل شوي . ملي اردو نه ده جوړه شوې اود دموکراتیکو قوانينو د منځته راوړلو په مخکې اوس هم ځنډونه موجود دي او د دغو قوانينو سره سم انتخابي حکومت نه دی جوړ شوی .

خوکه دامریکې متحده ایالاتو جمهور رئیس جورج بوش او دبرتانیې
صدراعظم تونی بلیر د عراق په جگړه کې د بنکیل کیدو له امله افغان
مسئله ته بیا شا وړوي او دخپلو ژمنوپه پوره کولو ځان مجبور ونه گڼي
او یوځل بیا نړیواله ټولنه افغانان هیر کړي ، نو بیا به هیڅکله افغانان د چا
پر ژمنو باور ونه کړي .

*- دا لیکنه د ۱۳۸۲ کال د حمل پر ۱۸ نیټه دیوالی د جریدي په ۱۰ گڼه کې
خپره شویده .

د افغانستان ځمکنۍ بشپړتیا نه ماتیدونکې ده *

تاریخ خو ځلې ثابته کړیده چې هر چا چې د افغانانو د هیواد د لاندې کیدو هڅه کړیده سر یې خوړلی دی . دوو سترو امپراتوریو پر همدې خپل سر وخور او ړنگیدل یې پیل شول چې د افغانانو پر ټاټوبي یې تیري ته زړه بڼه کړ او ددې سر لورې هیواد د لاندې کیدو هڅه یې وکړه .

د برتانوي امپراتورۍ ماتې د افغانستان په غرونو او ګرنگونو کې د لومړي ځل لپاره پیل شوه . چې بیا ورو ورو یې د استعمار کمپله خپلې اصلي خاورې ، د انگلستان جزیرې ته په تولیدو شوه . د دغه استعماري ځواک اغیزې او پاتې شونې لا تر اوسه د افغانانو پر وجود د یو ناسور شوي تپ په څیر پاتې دي ، خو پر افغانانو باندې مستقیم واک او نفوذ یې آن په ۱۹۱۹ کال کې پای ته رسیدلی دی .

شوروي اتحاد بله امپراتوري وه چې پر افغانستان باندې په تیري سره درې وړې شوه . نه یواځې خپل ټول متحدین او په امپراتورۍ پورې نښلول شوي هیوادونه ترې ولاړل ، بلکې د امپراتورۍ اصلي برخه ، روسیه ، هم د سترو ستونزو او ګډوډیو سره لاس او ګریوان شوه .

انگریزانو اوروسانو دواړو فکر کاوه ، چې ګوندې په افغانستان کې به د کمزورو ګوډاګیو حکمتونو په تپلو سره ، خپلې پښې ټینګې کړي او افغانان به خپلو استعماري لومو کې تر ډیرې مودې پورې ښکیل وساتي . خود تیري کوونکو په مقابل کې تل عام ولس پاڅیدلی دی او تر هغه وخته پورې جنگیدلی دی چې تیري کونکي یې د شرمونکې ماتې سره مخامخ کړيدي . همدا سبب دی چې نړیوالو افغانستان د غومبسو د چک سره پرتله کړی دی ، چې هوښیاران باید لاس ور نه وړي .

البته پر افغانستان باندې د شورویانو له تیري نه وروسته زموږ هیواد د ملي زعامت د نشتوالي له کبله د بهرنیو هیوادونو ، په خاص ډول ،

دروسيښي ، پاکستان ، ايران او يوشمير نورو ليري او نژدې هيوادونو د نه باوريدونکو لاسوهنو سره مخامخ شوی دی . چې دغه لاسوهنې اکثره وخت دې هيوادونو پورې تړل شوو وسله والو ډلو له لارې سرته رسيږي . خود افغانستان پر حريم باندې د پاکستان تيري د غومبسو چک ته لاس وروړل دي . پاکستان بايد له تاريخ څخه زده کړې وي او دا فکر ونه کړي چې د يو کمزوري مرکز دولتي په موجوديت کې به وکړای شي د افغانستان ځينې قبائيلي سيمې ، چې هيڅکله يې مخکې تر واک لاندې نه وې اوس د تروريزم سره د جگړې په پلمه په نظامي توگه لاندې باسي او په دې ډول به له يوې پيرۍ نه مخکې د انگرېزانو پواسطه جلاشوو برخو مسئله او ددواړو هيوادونو ترمنځ د اختلاف موضوع له نظامي لارې نه حل کړي .

د دې لپاره چې د دواړو هيوادونو ، افغانستان او پاکستان ، دخلکو او حکومتونو ترمنځ وروړي او دوستي پاتې او لاپسې ټينگه شي بايد دواړه خواوې د اختلاف وړ ټول مسايل د سياسي - د پيلوماتيکولارو او خبرو اترو پواسطه حل شي او هيڅکله داسې عمل ونه شي چې ددواړو هيوادونو ترمنځ د نورمالو اړيکو فضا څپه پرته کړي . له همدې کبله د افغانستان ملي يووالي سازمان په ټينگه غواړي چې دا لاندې ټکي په نظر کې ونيول شي :

۱- پاکستان دې ډير ژر خپل ټول وسله وال ځواکونه هغو سيمو ته په شا کړي چې د افغانستان له سياسي بحران څخه مخکې پکې پراته وو او هيڅکله دې بيا داسې تحريک آميز عمل نه تکراروي . د القاعدې د شبکو په مقابل کې دې د ملگرو ملتونو تر سر پرستۍ لاندې د محلي خلکو په مرسته تصفيه سرته ورسېږي او ددغو سيمو د عنعنوي ازادۍ د خوندي پاتې کيدو تر څنگ دې د لازمواقتصادي ، فرهنگي او ټولنيزو اصلاحاتو منځته راتگ عملي شي .

۲- دملگرو ملتونو اداره باید د افغانستان په کورنیو چارو کې د نورو هیوادونو له خوا د هر ډول لاسوهنې او تیري په مقابل کې لازم عکس العمل وښايي او د نړیوالو قوانینو سره سم دې د افغانستان د ځمکنۍ بشپړتیا خپلواکۍ او ملي واکمنۍ له خونديتوب څخه دفاع وکړي .

۳- د امریکې د متحده ایالاتو حکومت دې خپلې ټولې ژمنې ، چې د افغانانو سره یې په افغانستان کې د سولې او ثبات د ټینګیدو ، د یوربنتیني دموکراتیک حکومت د منځته راتلو او د هیواد د بیا رغاونې په هکله کړې دي سرته ورسوي .

۴- د ډیرې خواشینۍ خبره ده ، چې د امریکې د متحده ایالاتو د وسله والو ځواکونو او د نړیوالو سوله ساتو ځواکونو په موجودیت کې د قوم ، ژبې او سیمې پر بنسټ جوړې شوي وسله والې ډلې د هیواد په مختلفو ځایونو کې خپل موجودیت ته دوام ورکوي او د هیواد سوله او ثبات یې د همیشني گواښ سره مخامخ کړی دی . په مرکزي حکومت کې د زیات نفو ذ له کبله مرکزي حکومت بې واکه او د افغانستان د اکثرو خلکو په وړاندې بې باوره کړی او د نورو هیوادو نولاسوهنو او تیریوته یې زمینه مساعده کړې ده .

۵- د امریکې متحده ایالتونه په افغانستان کې د خپل نظامي حضور په درلودو سره مکلفیت لري چې د افغانستان د ځمکنۍ بشپړتیا د ساتنې اودنورو هیوادونو د تیري اولاسوهنو په مخنیوي کې له افغانانو څخه دفاع وکړي . د افغانانو دملي گټو پر سرد نورو هیوادونو سره معامله او یا په دې هکله بې تفاوتې به افغانان د امریکې د متحده ایالتونو په ژمنوبې باوره کړي . چې دا کار به په یقیني ډول د دواړو هیوادونو د مخالفینو په گټه تمام شي .

۶- د ټولو ملي دموکراتو وطنپالو سوله غوښتونکو افغانانو نه یووالی ددې سبب شوی دی چې په هیواد کې د ملي زعامت ژوره تشه رامنځته شي

د دې تشې له كبله بهرنيو هيوادونو پورې تړلې وسله والې ډلې خپل موجوديت ته دوام وركړي اوزمورگران هيواد په پرله پسې ډول د بهرنيوهيوادونو دلاسونو او تيريو سره مخامخ كړي اود دموكراتيكواصلاحاتو د سرته رسيدو مخه ونيسي .

نو ځكه د افغانستان ملي يووالي سازمان له ټولو ملي دموكراتو شخصيتونو او ځواكونو څخه غوښتنه كوي چې دهيواد د لوړو ملي گټو په خاطر پر يو مشترک ملي پلا تفورم راټول شي او خپل هيواد له اوسنيو ستونزو او گډوډيو نه وژغوري اود خپلې خپلواكۍ ، ملي واكمنۍ او ځمكنۍ بشپړتيا نه په گډه ساتنه وكړي .

*- دا ليكنه د ۱۳۸۲ كال د ځمري پر لسمه نيټه د يووالي د جريدې په ۱۱ گڼه كې خپره شویده .

سیاسي عقده یا قومي لیونتوب*

دا یوه طبیعي خبره ده چې سیاسي بحران د ځان سره اقتصادي ، نظامي ، ټولنيز او معنوي بحرانونه راوړي او ټولنه د ډول ډول ستونزو ، ناخوالو او کړاوونو سره مخامخ کوي . البته که سیاسي ، اقتصادي ، نظامي او ټولنيز بحران منځته راشي ، نو کیدای شي چې د بحران د علتونو د لمنځه تلونو وروسته وضع بیرته عادي حالت ته راوگرځي . خود معنوي بحران پایلې ژر له منځه نه ځي او که د بحران علت له منځه ولاړ هم شي ، خود ټولنې په معنوي ژوند کې کیدای شي تر ډیرې مودې پاتې شي .

په افغانستان کې د وروستیو ۲۵ کلونو پېښو : تیريو ، لاسوهنو او جگړو نه د راڅپړیدلي هر اړخیز بحران یو اړخ هم معنوي بحران دی ، چې افغاني ټولنه ورسره لاس او گریوان ده . دې بحران د افغانانو معنوي ارزښتونو ته سخت زیان اړولی دی . په دې بحران کې میرانه ، رښتینولي هیواد پالنه ، زړورتوب ، پت ، عزت ، صداقت ، وفا ، ملگرتوب ، زړه سوی او داسې نور غوره افغاني او انساني صفات او ارزښتونه دي ، چې د تیري کونکو او د هغوئ د لاسپوڅو له خوا بې ارزښته او بې مزې شويدي او هڅه شویده چې د میرانې پر ځای د توطیوله لارې خپلو ناولو موخو ته ورسیري ، د رښتینولۍ او صداقت پر ځای له درواغو او دوکو نه کار واخلي او دخپل هیواد او خلکو گټې له خپلو شخصي گټو نه قربان کړي .

ځینې دغسې کسان د خپلو هغو اعمالو په خاطر چې بې دخپل هیواد او هیوادوالو په مقابل کې سرته رسولی دي تل په ویرې او ډار کې ژوند کوي او ځانونه ورته حقیر او ټیټ ښکاري . د عقدونه ډک دي ، د پت او عزت هیڅ ډول نښې پکې نه لیدل کیږي ، بې رحمه ، متعصب ، تنگ نظره او محل پرست دي . بل هر څوک چې د دوی په څیر نه وي او د دوی په څیر

فکر نه کوي هغه ته د دښمن په سترگه گوري او دملي وطنپالو شخصیتونو او ډلونه کرکه او نفرت لري.

د قومي تعصب ، تنگ نظری ، او محل پرستی له مخې د خپل قوم اوسیمې عادي خلکونه عیاران او قهرمانان جوړوي ، خو د نورو قومونو اوسیمو ملي شخصیتونو او وطنپالونکو مشرانو ته ، چې ځانونه یې د خلکوله گټو نه قربان کړي دي ، د مستبد ، ظالم او قبيله سالار خطاب کوي او په دې ډول هڅه کوي چې د افغانانو ترمنځ د قوم ، ژبې ، مذهب او سیمې پر بنسټ د نفاق اور ته لمن ووهي اود خپلو بادارانو غوښتنې سرته ورسوي . دا ډول کسان فکر کوي چې د پوهې او فضیلت خاوندان دي ، خو د پوهې او فضیلت هیڅ ډول نښې نه لري . که کوم اعزازي القاب ورته د خپلو ولینعمتانو له خوا ورکړل شوي وي ، له هغوئ نه په خواشینۍ سره ډیره ناوړه گټه اخلي ، حق او ناحق ځان ریکلاموي ، خودخپلو اعمالو له کبله ژر رسوا کیږي او خپل ځانونه ثابتوي ، چې د څومره ټیټې سوېې خاوندان دي .

پر افغانستان باندې د پخواني شوروي اتحاد خایانه او ظالمانه تیری ، پخپله د شوروي اتحاد اود روسیې د ډیرو حکومتي او غیر حکومتي لوړ رتبه شخصیتونو او ژورنالستانو په لیکنو او بیانیکې محکوم شوی او د شلمې پیړۍ غمیزه بلل شویده . خو د دغه تیري افغاني عاملین د ټولو افغانانو اونړیوالو په سترگو کې خاورې اچوي . نه یواځې دا چې دغه تیري ته تیری نه وایي ، بلکې هغه د ((قیام شش جدي)) ، ((انقلاب مسلح)) او ((روز نجات مردم)) په نومونو یادوي ، چې دشورویانو پواسط زموږ هیواد ته صادر شويدي . دوی د تیري په مقابل کې د افغانانو په پاڅون او مقاومت باندې ، چې دنړیوالې ټولنې په مرسته یې په خپلو بې ساري قربانیو سره تیري کوونکو ته له شرمه ډکه ماتې ورکړه ، خواشیني دي او افسوس څرگندوي .

يو له دغو كسانو څخه دستگير پنجشيري دى ، چې پر افغانستان باندې د شورويانو د تيري د سرته رسيدو په خاطر د شوروي اتحاد دهغه وخت گوندي او دولتي مشرتابه په هڅولو كې د ببرك كارمل سره يوشان ځاى لري . دستگير پنجشيري په خپلې يوې ليكنې كې ، چې دانترنت په پرده هم خپره شويده ، د « فشرده پيام كاديميسين دستگير پنجشيري به جلسه تاريخى هشتم جون سال ۲۰۰۳ ميلادى شهر مالمو سويدن » يوه سلسله مطلبونه په دې دعوى بيان كړيدي چې : « از سازمان دهندگان جلسه تاريخي هشتم جون ۲۰۰۳ شهر مالمو سويدن صميمانه سپاسگزارم كه اين امكان را براي ما فراهم ساخته بودند تا بعد از ۴۰ سال ... رازهاى پيروزي و شكستهاى تلخ و پيهم خود و همزمان خود را با همه شفافيت و ايجاز بيان كنم » .

دستگير پنجشيري د مالمو د غونډې د جوړونكو په غوښتنه د غونډې گډون كوونكو ته يو پيام ليكلى دى ، چې سر تر پايه له درواغو ، محل پرستۍ ، پنجشيرسالارۍ او د نورو قومونو ، په خاص ډول پښتون قوم په مقابل كې ، ذكر كې ، تعصب ، سپكاوي او دښمنۍ نه ډك دى ، چې بايد ټول تر كره كتنې لاندې ونيول شي . خو څرنگه چې د « يووالي » جريدي حوصله دومره زياته نه ده ، نو له دې كبله د نوموړې ليكنې يواځې ځينې برخې تركتنې لاندې نيسو ، تر څو لوستونكو ته روښانه شي چې پنجشيري او همزمان يې له دې توطيه اميزې ليكنې نه څه شې غواړي تر لاسه كړي ؟ او دچا په دستور او ديكتې يې د ملي دموكراتو او وطنپالو شخصيتونو او ځواكونو او دافغانستان خلكو ، په خاص ډول پښتنو ، سره د جنگ او دښمنې اعلان كړيدى .

اوس به راشو د دستگير پنجشيري د ليكنې ځينو برخو ته ، چې له پټ تعصب او كينې او نفرت نه ښكاره دښمنۍ او حملې ته راوتلى دى . او بيه

گورو چې دده په لیکنو او کړو کې خومره رښتیا ، سپیڅلتیا ، صداقت او افغانیت موجود دی .

دی پر افغانستان باندې د شوروي د تیري په هکله د خپلې لیکنې په یوې برخې کې داسې لیکي : « مگر دولت مستعجل یکصد روزه امین به مقیاس ملي و بین المللی خوش نه درخشید . در چنین شرایطې طرفداران حضور نظامي شوروي و انقلاب مسلح ، از اتحاد شوروی خلاف اصول همزیستی مسالمت امیز بین دولتها و مغایر اصول و موازین دموکراتیک به کشور ما صادر گردید ، منشور ملل متحد قهراً نقض و دولت امین سرکوب خونین ، ساقط و وضع کشور باز هم پیچیده و پیچیده تر شد . افغانستان به گره گاه تضاد های حاد سیاسی - نظامي و عقیدتی منطقه و به صحنه پیکار های دو ابر قدرت متخاصم سوسیالیستی سرمایه داری جهانی مبدل گردید . با هزاران درد و دریغ که (پیش مرگ) و (هیزم کش) این کشمکش های خونین مریدان ، پیروان و مقتدیان خوش باور رهبران تنظیم های ساخت پاکستان ، دهقانان فقیر و زحمتکشان روستا های کشور ما شدند » .

پنجشیری په خپلې لیکنې کې لومړی تر هر څه پر افغانستان باندې د شورویانو خایانه تیري ته دوسله وال انقلاب صادرول وایي . پر خپلواک افغانستان باندې وسله وال تیری او زموږ د هیواد اشغال ده ته یواځې د شورویانو نظامي حضور او حتی د انقلاب صادرول ښکاري . سره د دې چې دی له دې څخه نه دی منکر شوی چې شورویانو په خپل دغه تیري سره د دولتونو ترمنځ دسوله ایز ګډ ژوند له اصولو نه سرغړونه کړیده او د ملګرو ملتونو منشور یې قهراً تر پښو لاندې کړی دی ، ترڅو د امین دولت وځیي او له پښو وغورځوي . ده لکه دخپلو نورو همزمانو ، کشتمند او نور... ، په څیر دغه نه ده کړې چې شورویانوته د حفیظ الله امین له خوا بلنه ورکړل شوې وه . پنجشیری دا هم لیکلي دي چې ددې

تیري په نتیجه کې د هیواد وضع لاپسې پیچلې شوه او افغانستان په سیمه کې د سیاسي - نظامي او عقیدتي تضادونو او د دوو څېر ځواکونو د ټکر په میدان بدل شو . خو د دې ټولو ملامتیا یې په هغه چا اچولې ده چې د شورویانو د تیري په مقابل کې راپاڅیدل او په خپلو بې ساري قربانیوسره یې تیري کوونکو ته شرموونکې ماتې ورکړه . له دې څخه سربیره یې د تیري او له دې تیري نه د افغانستان د خلکو د غمیزي د منځته راتلو عاملین ، چې دی هم یوله دغو عاملینو څخه دی ، پټ کړي دي .

خلکو ته دا یو بیخي څرگند ثبوت دی چې دستگیر پنجشیري په څه ډول د ملا د درد په پلمه شوروي ته ولاړ او هلته یې د څه مودې په ترڅ کې د کارمل او د تیري د نورو عاملینو سره یوځای شوریان دې ته وهڅول او قانع کړل چې زموږ پر خپلواک هیواد یرغل وکړي . د حفیظ الله آمین ملي او قانوني حکومت ، چې دملگرو ملتونو د سازمان ، داسلامي هیوادونو د کنفرانس او د ناپییلو هیوادونو د غورځنگ فعال غړی و او د نړۍ د ډیر شمیر هیوادونو سره یې سیاسي - دیپلوماتیک او دوستانه اړیکي درلودل او په خلکو کې یې ورځ په ورځ گرانښت او اعتبار زیاتیده ، له منځه یوسي او پر ځای یې دکارمل - پنجشیري گوداگی حکومت منځته راوړي او افغانستان د شوروي اتحاد په شپاړسم جمهوریت بدل کړي .

نه انکار کیدونکې بیلگې وجود لري چې دستگیر پنجشیري پر افغانستان باندې د شوروي اتحاد د تیري په توطیه کې غوڅه برخه درلوده . نه یواځې دا چې په هفتوهفتو یې د تیري دکورنیو عاملینو او شوروي مسؤلو کسانوسره د تیري د سرته رسولو لپاره کار کاوه او ایله یوه ورځ مخکې له تیري څخه له شوروي ځنې راغی . څرنگه چې توطیه کې یې گډون درلود ، نو ځکه هغه سوپ او ډوډۍ چې د سیاسي بیورو د غونډې گډون کوونکو لپاره جوړه شوې وه او مسمومونکي مواد پکې

اچول شوي وو ، ونه خوړه . ډيرو كسانو ترې په خپلو غوږونو اوريدلي دي چې همدی (پنجشیری) و ، چې شورويانو ته يې قناعت وركړ ترڅو پر افغانستان باندې خپل تیری گړندی كړي .

پنجشیري د خپلو پخوانيو تعهداتو له مخې د ۱۳۵۸ كال د جدي د شپږمې نيټې نه وروسته لوړ گوندي او دولتي پوستونه ترلاسه كړل او د شورويانو د اشغال د بقا لپاره يې له شرمه ډكه تبليغاتي مبارزه پيل كړه . ده حتی د اشغالگرو سرتيرو په مدح او ثنا كې شعرونه وليكل او حفيظ الله آمين او نورو ټولو هغو خلقيانو پسې يې ، چې د شورويانو د تيري بنكار او لومړني قربانيان وو ، سخت تبليغاتي كمپاين پيل كړ . د ده په لاسليك او تائيد په زرگونو سپيڅلي خلقيان ، چې د شوروي د تيري او گوډاگي حكومت سره يې مخالفت درلود ، د خپلو دندو نه گوبنه او ډير زيات يې د « آمينيانو » په نوم زندانونو ته واچول شول او يا ترور او له منځه يوړل شول .

له شرمه ډكه خبره خودا ده ، كله چې پنجشیري د شورويانو په مدحه كې گټه ليدله ، نو حفيظ الله آمين او دهغه ملگري ، دوستان او خواخوږي يې په امريكا پورې تړل . خو كله چې اوس د امريكا سره په تړاو كې خپله گټه ويني ، نو د حفيظ الله امين ملگري او دوستان په توطيه آمیز ډول په پاكستان او طالبانو پورې تړي . خو خلك اوس پوهیږي چې پنجشیری له دې اپورتونیستي چلندنه څه شی غواړي ترلاسه كړي .

پنجشیري په بل ځای كې ليكي : ((اما درنتیجه فروپاشي دولت اتحاد شوروي و پیدایی یک تندپیچ قهقرايي و گذرای تاریخي بسود سرمایه سالاری جهانی ، داکتر نجیب الله نیز قربانی پالیسی سیطره جویی سیاسی و ملی خود شد . حزب وطن به آهنگ شتابنده منقطب گردید . به هنگام انتقال ناموزون قدرت به فرمانده مسعود و سپس تنظیمها وزیران دفاع وداخله و دیگر تکیه گاه های سیاسی ، محلي

و منطقه يې ، داکتر نجيب الله با همه سابقه انقلابي نظامی علمی و تعصب طبقاتی خود داوطلبانه به حزب اسلامی حکمتیار تسلیم شدند . به این ترتیب زمینه های پراگندگی و زوال حاکمیت حزب وطن و جنگ های غیر عادلانه میان هفت تنظیم در هفت اقلیم کشور فراهم گردید .

په دې ځای کې بیا دستگیر پنجشیري له واقعیتونو څخه سترگې پټوي او هغې توطیې او کودتا ته بله بڼه ورکوي ، چې د کې . جې . بې . په لارښوونه او د پنجشیري په منځگړیتوب د کارمل د ډلې اوشمالی ټولوالي ، په خاص ډول د احمدشاه مسعود د نظار شورا له خوا ، د ملگرو ملتونو د سولې د پلان په مقابل کې سرته ورسیده .

ټول افغانان د دې شاهدان دي ، چې د ملگرو ملتونو د پنځه فخره ایز پلان له مخې د افغانستان لپاره د ملگرو ملتونو د سرمنشي خاص استازي بین سیوان په منځگړیتوب د ستونزې د ټولو خواوو په موافقه یوه مؤقته شورا جوړه شوې وه ، تر خودولتي قدرت دغه شورا ته انتقال شي او بیا یو مؤقت حکومت د دولت واگې په لاس کې واخلي . چې په دې ډول کېدای شول سوله ټینګه شي ، افغانستان د بیا رغاونې په لور روان شي او افغانان د اوږدو جگړو له غمیزې نه ، چې شورویانو پرې تحمیل کړې وې ووځي . خود ۱۹۹۲ کال د اپریل د ۱۵ نیتې کودتا په جگړو ځپلي افغانستان کې د سولې پر ځای د سیاسي قدرت لپاره د مختلفو تنظیمونو تر منځ د جگړو او ربل کړ او په نتیجه کې افغانستان دا ځل د کورنیو جگړو په اور کې ستر پایه وسوزید . خو دستگیر پنجشیري د پینې د اصلي عاملینو پر ځای بدل ادرس ورکوي او غواړي په دې ډول پر واقعیتونو یو ځل بیا خاورې راواړوي .

همدارنگه دستگیر پنجشیري په بل ځای کې لیکي : « باشمساري باید گفتم : ماشین جنگي طالبان را این بار سیطره جویان ملی ، سیاسی ، طرفداران قبيله سالاري ، تنظیم های تندرو و کندرو از جمله یاران

مخلص ووفادار حفيظ الله آمين به غرش در اوردند . اين جنبش بې سروپای طالبی و نابينايان سختگير ان نخست به مقاومت عادلانه ، شجاعانه ، قهرمانانه و بی نظير فرمانده مسعود و سپس به مقاومت گسترده و ريشه دار (جبهه متحد ملی افغانستان) و تمامی زنان و مردان آزادی خواه میهن ما مواجه گردید .»

دستگير پنجشیري په داسې درواغجنو او له شرمه ډکو تاپولگونو چې هیڅ ډول توجیه نه لري خپل اعتبار ته د روښانفکرانو او ملي دموکراتو شخصیتونو او خلکو په منځ کې سخت زیان رسولی دی او دی یې د یو درواغجن او مفتن شخص په حیث معرفي کړی دی . دده په دې درواغو کې هیڅ ډول منطق نه لیدل کیږي او یواځې ترې دا نتیجه اخستلای شو ، چې د ده کینه دحفيظ الله آمين د پلوي خلقیانو په مقابل کې ، چې د شورویانو د دیکتې او اشغال سره یې مخالفت درلود ، حتی د ببرک کارمل نه هم ډیره ده . البته پنجشیري په لومړي سر کې د کارمل د ډلې غړی و . چې وروسته د شورویانو او کارمل په غوښتنه د خلقیانو د کمزورتیا او بې اتفاقی لپاره دستوري د خلقیانو گوند کې د راتلونکو توطیو د پلي کیدو په خاطر گومارل شوی و .

دستگير پنجشیري فکر کوي چې په دې توطیه آمیزه تومتونو به دی وکړای شي په هیواد کې ټول پاک او سالم قوتونه او شخصیتونه ، چې دی ورسره د قومي تعصب له مخې خصومت او دښمني لري ، دنړیوالې ټولنې سره په ضدیت کې ودروي . خو نړیوالو ته پوره جوتنه ده چې څوک دسولې ، دموکراسۍ او ملي یووالي په ټینګیدو کې د زړه له کومي صادقانه هلې ځلې کوي او څوک د وسله والو ډلو او جنګسالارانو نه په دفاع او قومي شخړو ته په لمن وهلو سره د نړیوالې ټولنې دسولې د پروگرام په مخکې خنډونه منځ ته راوړي .

په همدې اړوند دستگير پنجشيري په ډيرې بيشرۍ خپلې ناولې موخې ته در سيدو لپاره په توطيه اميز ډول داسې ليكي : « ارتباط اشكار وپنهان سازمانهای (غورزنگ صلح) شهنواز تنی با حکمتیار رهبر حزب اسلامي و پيوند (وحدت ملي) پوهنوال عبدالرشيد جليلي با جنبش طالبان به اعتبار ملي ، اجتماعي ، سياسي ، سازماني اتان ضربات تجريدکننده وارد کرده است » . او ورپسې زياتوي چې : « نسل نوين مبارزان و فعالان نبايد اين تجارب تلخ تاريخ و فرصت طلبانه و دنباله روانه را در شرايط کنونی تکرار کنند و باز به فکر و ذکر و احیای نظامات قبیله سالاری و ارایش نظام سلطنتی شوند و خود را از توده های مردم و متحدین اجتماعي و سياسي ملی و دموکراتیک و ستراتیژیک و اهداف غایی مردم سالارانه خود جدا و تجريد نمایند » .

له دې پورتنیو څرگندونو څخه په ښکاره جوتیري چې دستگير پنجشيري په افغانستان کې د سولې او ثبات د دښمنانو په ديکتې د ملي وطنپالو شخصیتونو او ځواکونو په مقابل کې راپاڅیدلی دی . خو په بیچاره باندې « له یو پلوه پړانگ اوله بل پلونه پانډ » ټوکه شویده ، ځان ترې ورک شویدی ، نه پوهیږي چې څه وکړي . له یو پلوه ورته خپلو بادارانو امر کړی دی ، چې د افغانستان ملي یووالي سازمان ، د سولې غورځنگ او نورو ملي ډلو په مقابل کې تبلیغاتي جگړه پیل کړي ، اوله بل پلوه نه پوهیږي چې څه تور پرې ولگوي . په پای کې دې نتیجې ته رسیږي چې سترگې پټې کړي او دیورانده په خیر لمن له تېرو ډکه کړي او هرلوري ته په گوزارونو پیل وکړي . دستگير پنجشیری په دې ډول تورو نو لگولو سره ځان دیو اکادمیسین په څیر نه ، بلکې د یوې ټیټې سوېې رانده سړي په څیر ثابت کړی دی . یو اکادمیسین ، چې د فضیلت او پوهې ډیره لوړه درجه ده هیڅکله دروغ نه وایي او هیڅکله داسې خبرې نه کوي چې هغه واقعیت نه وي . په دروغو پر هیچا تومت نه لگوي او نه د محل پرستی او

قوم پرستی پر بنسټ دچاسره دښمني کوي . دلته دافغانستان ملي يووالي سازمان اوطالبانو په منځ کې کومه يوه مشترکه وجه ده چې دستگير پنجشيري دهغې پر بنسټ يو ملي دموکراتيک د روښانفکرانو سياسي سازمان د طالبانو له جنبش سره چې په اسلامي بنسټپالنې مشهور ووتري ؟

دستگير پنجشيري ، چې قومي تعصب يې سترگې ړندې کړې دي د افغانستان ملي يووالي سازمان پر ټولو هلو ځلو ، چې په هيواد کې دسولې ، دموکراسۍ او ټولو افغانانو ملي يووالي د ټينگيدو اوبشر حقوقو ته د درناوي په خاطر سرته رسولي دي او په دې لار کې يې د تنظيمي او طالبي بنسټپالوله خوا له هر ډول ويروني او گواښلو نه نيولې تر بندي کيدو او وژل کيدو پورې زياتې قربانۍ ورکړې دي ، سترگې پټوي . د تنظيمي او طالبي بنسټپالو له خوا د پوهنوال محمد منصور هاشمي ، ډاکټر عبد الغني وثيق ، محمد خان پيگير او د ننگرهار د پوهنتون استادان حبيبي او بشرمل او ډگروال محمد دوست خان ، شير محمد شعار او داسې نورو شهادت او همدارنگه د سولې د غورځنگ غړو جنرال نظر محمد او ځوی يې محمد موسی او جنرال شيرين اغا شهادت او نظام الدين شريک معيوبيدل او په کابل کې د يوزيات شمير غړو له بندي کيدو څخه چې په هغه جمله کې حکم خان الماس ، مير احمد گريز او رسول تنويري او داسې نور دي ، سترگې نه شي پټيدای . دی کولای شي د دې خبرې د ثوب لپاره د نړيوال سره صليب په دفتر کې د افغانستان ملي يووالي سازمان د هغه وخت دکابل مسؤل ښاغلي توکل شاه همکار د ثبت دانمبر : ۳۷۳۴۷ چې په ۱۴ د دسمبر ۱۹۹۸ کال کې په کابل کې د استخباراتو په دريم رياست کې د سره صليب د استازي سره د ليدو په ترڅ کې د يو بندي په حيث ثبت شوی دی وگوري او بيا په خپل گريوان کې سر ښکته کړي چې رښتيا وايي او که درواغ .

پنجشیري د هر ډول قضاوت لپاره بل هر معیار هیر کړی دی او یواځې د قوم ، ژبې او سیمې پر بنسټ قضاوت کوي . په داسې حال کې چې نه طالبان په دې بنسټ راولاړ شوي او حکومت یې جوړ کړی و او نه د افغانستان ملي یووالي سازمان د دستگیر پنجشیري په څیر په تنگنظرانه ، سکتاریستي ، قومي ، ژبني او سیمه ایز بنسټ کار او فعالیت کوي .

د افغانستان ملي یووالي سازمان د خپل منځته راتگ له لومړۍ ورځې څخه په خپلې کړنلار او بې شمیره نورو لیکنو او اعلامیو کې د ټولو افغانانو د اتفاق او اتحاد اواز پورته کړی دی او عملاً په دغې لار روان دی . د افغانستان ملي یووالي سازمان ته ټول وروڼه قومونه ، پښتون دی او که تاجک او یا هزاره وي او که اوزبک ، بلوڅ وي او که پشه یي وي او که نورستانی او یا نور قومونه ، ټول افغانان دي او د خپلې کړنلارې او تگلارې سره سم د ټولو د یووالي د ټینګیدو لپاره صادقانه هلې ځلې کوي . د افغانستان ملي یووالي سازمان په افغانستان کې د ټولو میشتو قومونو نه جوړ شوی او په هېڅ یوې خاصې سیمې ، قوم او یا ژبې پورې تړلی نه دی .

د افغانستان ملي یووالي سازمان د افغانستان د وروڼو قومونو تر منځ د بې اتفاقیۍ اورتو لمن وهل د افغانانو په مقابل کې د پردیو د جاسوسي شبکو توطیه بولي ، عاملین یې غندي او ورسره په ټینګه مخالفت کوي . د فدرالیزم د لیونیانو ، چې کیدای شي دستگیر پنجشیري یې تر ټولو سر ټنبه سپری وي ، هلې ځلې د افغانانو د ملي یووالي د ټینګیدو په مقابل کې لوی گواښ ګڼي او مخالفت یې کوي . د ټولو افغانانو ګټه په داسې یو واحد افغانستان کې ویني ، چې دولتي نظام یې د دموکراسۍ او بشر حقوقو ته د درناوي پر بنسټ ولاړ وي او د هیواد د خپلواکۍ ، ملي واکمنۍ او ځمکنۍ بشپړتیا د ساتنې وړتیا ولري .

نوسری نه پوهیږي ، چې دستگیر پنجشیري پر کوم بنسټ او منطق د افغانستان ملي یووالي سازمان لکه څرنګه چې دی هغسې نه تعریفوي . البته د افغانستان ملي یووالي سازمان په مقابل کې د پنجشیري د داسې خصمانه چلندمنطق او دلیل کیدای شي د دې سازمان د ملي ، ټولنیز او سیاسي اعتبار لوړتیا او سازمانی پراختیا او پیاوړتیا وي ، چې پنجشیري او دده همزمان یې سخت وارخطا کړي دي .

بله دا ، چې د پښتنو په مقابل کې د یو رسوا متعصب عنصر په حیث ، دستگیر پنجشیري ټولو هغو حکومتونو ته چې پښتانه یې مشران وو « نظامات قبیلہ سالاري » وایي او په اصطلاح د مبارزانو او فعالانو نوي نسل نه غوښتنه کوي ، چې د داسې حکومتونو چې پښتون یې مشر وي ، د منخته راتلو په فکر کې نه شي او ځانونه د « خلکو له پرګنو او سیاسي او ټولنیزو ، ملي او دموکراتیکو او ستراتیژیکو متحدینو » (سکتارستانو) او د « خلکو دواکمنۍ له غایبي اهدافو » (اول فدرالیزم او بیا تجزیې) څخه ځان تجریدنه کړي . پنجشیري په دې ارتباط نور هم مخکې ځي او د هغو « چپو » ځواکونو په حال افسوس څرګندوي چې د قبیلہ سالاری د نظامونو د منخته راوړو په لټه کې وي ، چې هغه لا وختي دده په فکر تر خاورو لاندې شوي دي او د بیا راژوندي کیدو وړتیا نه لري . دی لیکي : « مګر وای به حال ان نیروهای (چپي) که امروز بصفت .. ارایشگر نظامات مرحوم و مغفور (قبیلہ سالاری) و سلطنتي توضیف میشوند » .

دستگیر پنجشیري یو ځلې بیا د دې لپاره چې خپل ځان او همزمانو ته نجات ورکړي وي او په هغو توطیو ، چې ده او همزمانو یې دخلکو د حاکمیت په وړاندې سرته رسولي دي ، پرده واچوي او پر افغانستان باندې دشورویانو د ځاینا نه یرغل نه دخلکو پام بل طرف ته واړوي ، داسې لیکي : « یکه از علل اساسي شکست مرحله اول حاکمیت خلق در

افغانستان ، اشتباه سياسي و چپروي رهبري ، بويژه روحيه نظاميگرانه حفيظ الله امين بر سر نوشت حزب و دولت ، کم بها دادن به تشکيل (جبهه متحد ملي و دموکراتيک) و طرح (ديکتاتوري نظامی) بجای (ديکتاتوري پرولتاريا) آنهم در کشور نيمه فيوډالي افغانستان بوده است .»

دستگير پنجشيري په دې ليکنې کې غواړي د شوروي د اشغال او دکارمل - پنجشيري گوداگي رژيم وخت ته د خلکو د حاکميت دوهمه مرحله ووايي . ځکه کله چې د يوشمې لومړۍ مرحله موجود وي ، نو دوهمه مرحله هم بايد ولري . دی (پنجشيري) په دې کې له دې واقعيت نه منکر دی چې د کارمل پنجشيري ډلې چې هر څومره سبوتاژ ، توطيې او کودتاگانې وکړې اوزور يې ونه رسيد ، ترڅو ملي حاکميت له پښو وغورځوي ، نو بيا يې خپلوشوروي بادارانوته پناه يوره ، چې پر افغانستان تيری وکړي او يوملي او قانوني حاکميت له منځه يوسي . دغه حاکميت د ۱۳۵۸ کال د جدي په ۶ نيټه د کارمل - پنجشيري په شاه شجاع توب اودشورويانو د ناولي او وحشيانه تيري په نتيجه کې له منځه يوړل شو او بله کومه مرحله نه لري . د جدي ۶ نيټې نه وروسته د اشغال او گوداگيتوب مرحله ده ، نه دخلکو د حاکميت مرحله . دا هغه مرحله ده چې شاه شجاع بيرک کارمل او شاه شجاع دستگير پنجشيري يې د راوستلو په خاطر شورويانو ته قناعت ورکړې و چې پر افغانستان تيری وکړي او د حفيظ الله امين د خپلواک او ملي حکومت پر ځای د سره استعمار تر ولکې لاندې د کارمل - پنجشيري گوداگي حکومت منځته راوړي او افغانستان د شوروي په شپاړسم جمهوريت واړوي . دا پنجشيري او کارمل وو چې د خپلو شخصي گټو او قدرت لپاره د افغانستان د خپلواکۍ ، ملي واکمنۍ ، ځمکنۍ بشپړتيا اود افغانانو پر ملي گټو يې پښې کيښودې او تر اېده يې د شاه شجاع گانو نومونه وگټل .

*-داليکنه د ۱۳۸۲ کال د خُمري پر ۱۰ نيټه د يووالي د جريدې په ۱۱ گڼه کې خپره شویده .

د سیاسي گوندونو قانون*

په افغانستان کې د سیاسي گوندونو د قانون منځته راتگ په واقعیت کې د افغانستان دخلکو په تاریخ کې د دموکراسۍ پر لور داسې سترگام دی چې د قانون د حاکمیت زیری ورکوي . کله چې په یوې ټولني کې قانون حاکم وي او په دغې ټولني کې ټول میشت وگړي د قانون پر وړاندې برابر حقوق او وجایب ولري ، نو طبیعي ده چې د ټولنیز عدالت په رڼا کې د وگړو تر منځ وروري او یووالی ټینگیږي ، سالمې او رغنده سیالۍ چې هیواد او خلکو ته خدمت یې اصلي مضمون وي منځ ته راځي او د سیاسي ثبات کچه لوړیږي . دا ټول هغه څه دي چې ټول ملي و وطنپال شخصیتونه او ځواکونه یې غواړي او د تحقق لپاره یې له هیڅ ډول هلو ځلونه ډډه نه کوي .

د واقعي دموکراسۍ د اصولو په منلو او تطبیق سره زموږ په جگړو ځپلي هیواد کې سوله لاپسې ټینگیږي ، ټولنیز عدالت او د قومونو تر منځ ملي یووالی د دې اصل پر بنسټ ، چې ټول افغانان به د قانون په وړاندې یو شان وي ، پیاوړتیا مومي . د دښمنیو او ناسمو کارونو سرته رسیدل له منځه ځي او دا ځکه چې د زور واکۍ پر ځای به قانون واکي حکومت کوي . هر هغه خنډونه چې د گوندونو د قانون د تطبیق په مقابل کې تر سترگو راځي باید له مخې ایسته کړای شي . دا د ټولو افغانانو په ښیکنه ده چې د هر ډول دموکراتیکو هڅو او پرمختگ نه گټه واخستل شي او د تطبیق په لار کې یې هیڅ ډول ستونزه منځ ته رانه شي .

دا چې د سیاسي گوندونو په قانون کې لیکل شويدي چې : «د افغانستان اتباع چې د رای ورکولو عمر لري ، بې له دې چې قومیت ، نژاد ، ژبه ، جنسیت ، دین ، تحصیل ، شغل ، نسب ، دارایی او په هیواد کې د استوگنې ځای په نظر کې ونیول شي کولای شي په ازاد ډول سیاسي

ګوند جوړ کړي» ، د ټولو افغانانو لپاره د هيواد په سياسي چارو کې د ګډون کولو زمينه برابروي. دا به له هر ډول تبعيض او تعصب نه پرته ټولو افغانانو ته حق ورکړي ، چې ديو افغان په حيث د هيواد په سياسي ، اقتصادي او ټولنيزو چارو او بيا جوړونه کې برخه واخلي .

او کله چې د قانون له حکمونو سره سم افغانان کولای شي د هيواد په سياسي چارو کې برخه واخلي ، نو بيا به څوک مجبور نه وي چې د غير قانوني لارونه سياسي فعاليت ته دوام ورکړي . تيرو تجربو بڼو بڼو ده چې د قانون د نشتوالي او يا تبعيضي قوانينو د موجوديت له کبله افغانان غير قانوني سياسي فعاليتونو ته رانېکل شوي وو ، چې ناوړه پایلې يې درلودلې . نو ځکه نور بايد هيڅکله غير قانوني سياسي فعاليتونو ته زمينه برابره نه شي او ددې کار لپاره غوره لار يې داده چې د سياسي ګوندونو قانون په بشپړ ډول پلي او ملاتړ ترې وشي .

او که چيرته څوک د قانوني اسانتياوو په موجوديت کې د خپلو اهدافو دلاسته راوړو لپاره د غير قانوني لارو نه کار اخلي ، دا په واقعيت کې په افغانستان کې د سولې ، دموکراسۍ او ملي يووالي د ټينګيدو او په هيواد کې د قانون د حاکميت په مقابل کې مخالفت او مقاومت دی ، چې د دموکراسۍ او بشري حقوقو د اصولو پلوي افغانانو ته هيڅ دمنلو وړ نه دی . په دې برخه کې حکومت دنده لري چې د قانون څخه دفاع وکړي او د ټولو وطنپالو ملي دموکرا تو شخصيتونو او ځواکونو دې غوښتنو ته ، چې د زور پر ځای قانون حاکم شي او ټول افغانان د قانون په وړاندې يوشان حقوق او وجايب ولري ، ځواب ووايي .

همدارنگه د سياسي ګوندونو په قانون کې دا مطلب چې سياسي ګوندونه نه شي کولای دا لاندې فعاليتونه سرته ورسوي په ټوله مانا د هيواد والو د غوښتنو او هيلو سره سمون لري :

۱- د داسې موخو تعقیبول چې د اسلام د مقدس دین له اساساتو سره تناقض ولري .

۲- له زور او خشونت نه ګټه اخستل ، د زور ګواښنه او یا له زور نه د ګټې اخستو تبلیغ کول .

۳- قومي یا نژادي یا ژبني یا مذهبي تعصب هڅول .

۴- په قصدي توګه عامه نظم او امنیت ګډوډ کول او وګړو د حقوقو او ازاديو په مقابل کې څرګند خطر منځته راوړل .

۵- نظامي تشکیلات یا وسله والو ځواکونو سره اړیکي لرل .

۶- له بهرنیو منابعو څخه تمویلیدل .

دا ټول هغه څه دي چې د اسلام د مقدس دین سره په تناقض کې هلو ځلو ، د زور څخه د خپلو موخو لاسته راوړلو لپاره کار اخستلو ، هر ډول تعصب ته لمن وهلو ، د عامه امنیت ، حقوقو او ازادۍ په خطر کې اچولو ، د نظامي لارې نه قدرت ته د ځان رسولو او زموږ په کورنیو چارو کې له بهر نه د لاس وهلو مخه نیسي .

د افغانستان ملي یووالي سازمان د خپل منځته راتګ له اولې ورځې نه د هیواد دملي ګټو سره سم د سیاسي فعالیت طرفدار او غوښتونکی و او عقیده لري چې د سیاسي ګوندونو د قانون د پلي کیدو په صورت کې به پیرې هغه ستونزې چې د سولې ، دموکراسۍ او ملي یووالي ټینګیدو ، بشري حقوقو ته د درناوي او د هیواد بیا رغاونې په مخکې پرتې دي له منځه یوړل شي .

د هیواد ټول ملي دموکرات ځواکونه او شخصیتونه باید د دموکراسۍ د بهیر تر شا ودیږي او د هغو کسانو او ډلو ټپلو مخه ونیسي چې نه غواړي د ټوپک پر ځای قانون حاکم اوسي . څوک چې د قانون د حاکمیت په مقابل کې مخالفت کوي اوستونزې منځته راوړي او یا له قانون نه سرغړونه کوي ، هغه به هرو مرو داسې څوک وي چې د شخصي او ګروپي

مؤقتو گټو لپاره د ټولو افغانانو پر گټو پېښې رډې او يا د پرديو په چوپړ كې ولاړ وي.

د افغانستان انتقالي دولت لپاره د گوندونو د قانون پلي كول په واقعيت كې د دغه دولت د مشرانو لپاره يوه ازموينه ده. چې په دې ازموينې كې برياليتوب به يې نه يواځې په افغاني ټولنې كې، بلكې په نړيوالې ټولنې كې اعتبار زيات كړي او خلك به ډاډ پيدا كړي چې انتقالي دولت كولاى شي خپلې نورې ورسپارل شوې دندې، چې هغه د ټولو وسله والو ډلو بې وسلې كول، د دموكراتيك اساسي قانون نافذول، د قانون سره سم د دموكراسۍ د اصولو پر بنسټ د يوانتخابي حكومت منځته راتگ لپاره د شرايطو برابرول دى، هم په برياليتوب سرته ورسوي.

يو شى چې د پام وړ دى، هغه دادى، چې انتقالي دولت د خپلو ټولو ورسپارل شوو دندو په سرته رسيدو كې په ملي وطنپالو شخصيتونو او ځواكونو باندې، چې په دموكراسۍ عقیده لري او د خپلو هيوادوالو ملي گټو ته وفادار او غواړي چې نور افغانستان د ټوپك واكۍ، تروريزم پرديپالنې، بنسټپالنې او مخدره موادو د مافيايي شبكو له تورو منگولو نه وژغورل شي، تكيه وكړي. په دې كار سره به نه يواځې دوطنپالو سوله غوښتونكو ملي دموكراتو شخصيتونو او ځواكونو ملاتړ ترلاسه كړي، بلكې د ټول ملت دملا تړ د لاسته راوړلو لار همدا ده او بس.

*- دا ليکنه د ۱۳۸۲ کال د قوس د مياشتې پر ۱۷ نېټه د يووالی د جريدې په ۱۳ گڼه كې خپره شويده.

ټينگ ملي يووالی د ټولو افغانانو د نیک مرغی لارده ، نه د تعصب نه ډک قومي بيلوالی *

د ۲۰۰۳ کال د اگست پر ۲۵ نيتې بناغلي دستگير پنجشيري " اردوی منظم ملي ضامن صلح و استقلال کشور واحد و تجزیه ناپذیر ماست " تر عنوان لاندې یوه لیکنه کړی ده چې د انترنت په آریایي سایت کې خپره شویده . په دې لیکنې کې سرتري پایه د جنگسالارانو نه دفاع او هغوئ څخه غوښتنه شویده چې خپلې وسلې له اوږو لیرې نه کړي ، بلکې د عسکري قانون سره سم د ملي اردو له ویاړه ډک نظامي لباس واغوندي ، د ملیشو له شکل نه په ملي اردو واوړي او یا په بل عبارت د یوې رښتینې ملي اردو د جوړیدو مخه ونیسي . او که څوک وایي چې وسله والې ډلې دې بې وسلې شي ، نو دا نه یواځې جنگسالارانو ته اهانته دی ، بلکې ملي منظمې اردو ، استقلال اوزمور پر خپلواکۍ مینو خلکو دیني ستونو ته اهانته دی .

هیچا دا فکر نه کاوه چې بناغلی دستگير پنجشيري دې دومره په قومي تعصب او تنگ نظری کې ډوب شي چې د هیواد روښانفکران او سوله غوښتونکي شخصیتونه او ډلې دې د دې لپاره وغندي او ملامته کړي چې وایي ټولې وسله والې ډلې دې بې وسلې شي ، ترڅو د افغانستان عام خلک د هر ډول زورزیاتي نه خلاص شي او د سولې ، دموکراسۍ او ملي یووالي ټینګیدو په مقابل کې هر ډول خنډونه او گواښونه له منځه ولاړ شي . دا نه یواځې څو شخصیتونه او ډلې غواړي ، بلکې د هیواد ټولو خلکو او په خاص ډول د هغو سیمو ښځو او نرو دا اواز پورته کړی دی چې د وسله والو ډلو ناروا اعمال ، جبر او تعدی یې په خپلو سترگو لیدلي دي . د عامو خلکو قضاوت تل په عمل تکیه لري او سم وي .

نوڅکه خلک هغه څوک غواړي چې د ټول ملت د گټو څخه يې دفاع کړې وي ، هغه کارونه يې سرته رسولې وي چې ملي گټو سره سمون ولري . ملي گټو سره د ټولو افغانانو يووالي لپاره هلې ځلې سمون لري ، نه د افغانانو په منځ کې د قوم ، ژبې ، مذهب او سيمې په نوم بيلوالي او بې اتفاقی ته لمن وهل . د ملي گټو سره په افغانستان کې د سولې او دموکراسۍ ټينگول او د بشر حقوقو ته درناوی کول سمون لري ، نه د جگړو دوام او د سولې مخنيوی .

سړی نه پوهیږي ، چې دستگیر پنجشیري ولې د ملگرو ملتونو د سولې د پروگرام په مقابل کې ، چې کيدای شول د دغه پروگرام له مخې د شورويانو له وتلونه وروسته سوله ټينگه او يو دموکراتیک نظام منځته راغلی وای ، کودتا چيانو ته د “ځمريانو ” او “فهرمانانو ” خطاب کوي او هغه شخصيتونه او ډلې چې په دموکراسۍ عقیده لري او غواړي چې د دغو وسله والو ډلو په بې وسلې کيدو د ټوپک پر ځای قانون حاکم شي او د ټولو افغانانو له خوا د يو ملت په حيث د دموکراسۍ د اصولو مطابق د قانون په سيوري کې د بیرون ځنې تپل شوی نه ، بلکې پخپله د افغانانو په واسطه انتخاب شوی حکومت منځ ته راشي چې دملي يووالي ممثل حکومت وي ، د ټولو افغانانو له خوا يې د يو واحد ملت په څير ملاتړ وشي او په دې ډول د افغانستان خپلواکي ، ملي واکمني او ځمکنۍ بشپړتيا تضمین شي ، غندي او حتی د “روباها” خطاب ورته کوي .

البته څوک چې په دموکراسۍ عقیده لري او خپل هیواد او د هیواد دخلکو ملي گټې پرې گرانې وي ، هغوی ته ټول افغانان د یو لاس گوتې ښکاري او د قومي تصفيې ، شړلو او ځپلو چل نه ورځي . دا کار یواځې هغه لنډاکه ، بې فکره ، تنگ نظره قومي لیونیان کوي چې “په پچه

سور شي کشمير ويني “ او د تاريخ له بيرحمۍ او دخلکو له زور نه خبر نه وي .

هغه شوک چې لمر په دوو گوتو پټوي او هڅه کوي چې نور خلک هم په دې قانع کړي چې لمر نه شته ، هغه رانده ته ورته دی چې پخبله څه نه ويني او ورځ او شپه ورته يوه وي ، نو هڅه کوي چې نورو باندې هم خپله پوندتيا ومني او شپه ورته ورځ او ورځ ورته شپه وښايي . دا خو ټولو افغانانو ته معلومه ده چې طالبان او د القاعدې شبکه د امريکايانو د ب-۵۲ الوتکو په بمباريو سره تارومار او درې ورې شول ، نه د جنگسالارانو په “اتلوليو” او که فرض کړو همدې د ښاغلي پنجشيري “قهرمانانو” جنگسالارانو طالبان او القاعده ووهل اوس خو طالبان او القاعده له منځه تللي دي ، نو څه ضرورت دی چې تنظيمي او قومي مليشې ددې پر ځای چې لار ملي اردو جوړيدو ته اواره کړي ، په خپلو خلکو باندې دمحلي جبر او ستم د ساتلو لپاره د وسلو په ساتلو ټينگار کوي او په هيواد کې د سولې او ثبات په وړاندې گواښونه منځته راوړي او دعادي خلکو ژوند يې د نه باوريدونکو ستونزو سره مخامخ کړی دی .

آيا يوروشانفکر کولای شي چې د سولې او دموکراسۍ لپاره د تبليغ پر ځای د ټوپک سالاری د دوام لپاره د تبليغاتو منع وگرځي ؟ آيا د جنگ او جنگسالاری تبليغ او توجیه کول د يوروشانفکر د شخصيت او ذهنيت سره جوړيدای شي .

نننی رښتياڼی روښانفکر هغه دی چې زموږ په جگړو ځپلي هيواد کې د هر ډول جگړو ، زور واکۍ ، تروريستي اعمالو ، قانون شکنۍ ، ظلم ، استبداد ، بې اتفاقی ، تبعيض ، تعصب او دکتاتورۍ سره مخالف وي او پر ضد يې مبارزه وکړي . نننی افغان روښانفکر بايد پوه شي چې افغانان څه ته ضرورت لري . افغان روښانفکر بايد هر هغه څه تائيد کړي

او د فاع ترې وکړې چې د سولې ، دموکراسۍ ، ملي يووالي او سياسي ثبات د ټينگيدو لپاره ضرور وي .

د وسله والو ډلو بې وسلې کيدل تر ټولو لومړی سوله منځ ته راوړي ، قانون واکۍ ته زمينه مساعدوي ، د زور واکۍ ، ظلم او جبر مخه نيسي ، افغانانو ته زمينه مساعدوي چې خپلې ستونزې د خبرواترو او سياسي لارو په واسطه حل کړي او د هيواد د بيا رغاونې لپاره سوله ايز او باثباته شرايط منځته راوړي .

که څوک وايي چې جنگسالاران دې بې وسلې شي ، دا د دې مانا نه لري ، چې يواځې دې د بناغلي پنځشيري جنگسالاران بې وسلې شي او نور دې وسله ولري او بيا دې دغو ځمريانو نه د پنځشيري په خبره غلامان يا گيدران جوړ کړي . د ټولو وسله والو ډلو او افرادو نه دې بې له هر ډول تبعيض نه وسلې ټولې او دملي اردو په وسله تونونو کې ذخيره او يواځې د ملي اردو د گټې اخستو وړ وگرځي . داسې ملي اردو چې د هر ډول تبعيض پرته له ټولو افغانانو نه د مکلفيت د قانون او مسلکي پوهې پر بنسټ جوړه او په کوم قوم ، ډلې او يا محل پورې تړلې نه وي ، بلکې د افغانستان ملي اردو وي او د ټولو افغانانو دملي گټو ، خپلواکۍ ، ملي واکمنۍ او ځمکنۍ بشپړتيا نه دفاع وکړي .

افغانان بايد ټول بې له تبعيض نه د قانون په وړاندې يو شان حقوق او مکلفيتونه ولري . هيڅ افغان حق ونه لري چې د ټوپک په زور بل افغان سره خبرې وکړي او خپله اراده او غوښتنې د ټوپک په زور په بل افغان تحميل کړي . که حکومت جوړيږي بايد د قانون سره سم د دموکراسۍ د اصولو پر بنسټ د خلکو په اراده او پريکړه ، نه د توطيې کودتا او ټوپک مارۍ له لارې .

مور ليدلي دي ، هغه څوک چې غواړي د ټوپک له لارې خپله اراده پر بل تحميل کړي په دموکراسۍ عقیده نه لري . څوک چې فکر کوي گڼې په

قانون کې به تاوان وکړي او توپک ته پناه وړي ، نه یواځې دا چې د قانون د حاکمیت سره تضاد لري ، بلکې د یوانسان په حیث د انساني وسیلې پر ځای د وحشت او غیر انساني وسیلې نه کار اخلي . او په دې ډول د بشر حقوق تر پښو لاندې کوي او د متمدنې نړۍ د فرهنگ او اخلاقو ضد واقع کیږي ، نو هرومرو به د افغانانو او نړیوالو له عکس العمل سره مخامخ کیږي .

سره ددې چې ښاغلي پنجشیری په دې مشهور دی چې تل یې د زورورو او د واک د خاوندانو مدح او ثنا کړې ده ، خو د جگړو او جگړه مارانو او یا جنگسالارانو ثنا او صفت کول د هغه چا سره چې د خپل نوم سره اکادمیسین لیکي هیڅ مناسب نه ښکاري . اول دا چې دا جنگسالاران مجبور دي د خلکو غوښتنو ته سر تیت کړي او خپلې وسلې مرکزي حکومت ته تسلیم کړي او لکه د نورو افغانانو په شان قانون ته غاړه کیږدي . یانې ښاغلی پنجشیری د دوی په مؤقت زور ونه غولېږي . دویم دا چې د جنگسالارانو له خوا په مستقیم یا غیر مستقیم ډول په کورنیو جگړو کې په زرگونو استادان ، معلمان ، محصلان ، د مکتبونو شاگردان او دولتي ماموران غیر حق له منځه تللي او تلف شوي دي . او نژدې ټولې تعلیمي او تربیتي مؤسسې ، پوهنتونونه ، مکتبونه ، لابراتوارونه ، علمي څیړن ځایونه ، هغه چې د شورویانو له ناتار نه پاتې وو ، د خاورو سره خاورې شوي دي . نو په کوم عقل او روغ فکر ، سپی کولای شي د جنگسالاری نه دفاع وکړي او حتی دا گناه په اوږو بار کړي چې جنگسالار ته تبلیغ وکړي چې خپلې وسلې تسلیم نه کړي .

ښاغلی پنجشیری قومي تعصب دومره افراطي کړی دی ، چې دملگرو ملتونو ، نړیوالو سوله ساتو ځواکونو او نژدې ټولو افغانانو د غوښتنو په مقابل کې راپاڅیدلی دی او فکر کوي گنې که د جنگسالارانو څخه توپک لیرې شو ، نو له دې "ځمریانو" نه به "گیدران" جوړ شي او په "کمر

بسته غلامانو" به بدل شي. دی فکر کوي چې گنې دوی یواځې د وسلې په زور ژوند کولای شي او که وسله ترې لیرې شوه هرڅه به له لاسه ورکړي. خودی په دې نه پوهیږي چې پر افغانانو هیچا هم د وسلې په زور حکومت نه دی کړی. د شورویانو د تیري په مقابل کې د مقاومت جگړو کې نژدې ټولو افغانانو برخه اخستې ده او د مقاومت کوونکو د سربښندنو او قهرمانیو نه هیڅوک هم نه شي منکریدای او تل به ورته د قدر په سترگه کتل کیږي. خوهر څوک چې د خلکو د غمیزې مسؤل وي او یا یې د دغې غمیزې په اوږدو او ژوریدو کې برخه اخستې وي هرو مرو باید یوه ورځ د افغانستان خلکو ته ځواب ووايي.

البته اوس چې سولې او بې وسلې کیدو ته ضرورت دی، د جنگسالارانو نه په دفاع او هغوی ته د دې تبلیغ کولو چې خپلې وسلې وساتي او د بې وسلې کیدو د پروسې په مقابل کې مقاومت وکړي او تسلیم نه شي، دا په واقعیت کې د سولې او دموکراسۍ د ټینګیدو په مقابل کې مقاومت، قومي دښمنیو ته لمن وهل، د مرکزي حکومت کمزوري ساتل، دمخدره موادو د تولید په مقابل کې د مبارزې مخنیوی او د بنیادګرایی او تروریزم بیرته راژوندي کول دي، چې مرتکبین یې باید مجازات شي.

سړی نه پوهیږي چې دستګیر پنځشیري څه خوب لیدلی دی، چې د ټولو سوله غوښتونکو افغانانو او نړیوالو د غوښتنو په مقابل کې، چې ټولې وسله والې ډلې دې بې له هر ډول تبعیض نه بې وسلې شي او دمخلفو وسله والو ډلو پر ځای دې ملي اردو او د پولیسو ملي ځواک منځته راشي، شک او تردید منځته راوړي. دی ټینګار کوي چې دا شعار یواځې د "مقاومت د ملي جبهې" د جنگسالارانو پر ضد دی او اکثره هغه شخصیتونه او ډلې چې کلونه کلونه یې د سولې، دموکراسۍ او ملي یووالي ټینګیدو لپاره مبارزه کړیده په دې ډول ګره موي چې گنې:

“در حال حاضر نیروهای سازمان یافته نظامی از خارج و داخل زیر شعار بظاهر خوشایند مخالف با جنگسالاران جبهه مقاومت ملی، کارزار تبلیغاتی گسترده را براه انداخته اند.

نیروهای مستقل و سازمان یافته زیرین زیر شعار ضد تفنگ سالاری بسوی تصرف و تمرکز قدرت سیاسی در حال خزیدن میباشند:

- جلالتماب اشرف غنی احمدزی وزیر خزانه داری و فرزند یکی از برآوردگان قبیله احمدزی.

- محترم پروفیسور احدی رهبر افغان ملت و مقام برجسته رهبری جریان

پولی و بانک مرکزی افغانستان

- سلطنت طلبان (وحدت ملی)

- بقایای طالبان

- شورای تفاهم قبرس

- شورای تفاهم پاکستان

- شورای تفاهم سویدن

- غورخنگ صلح شاغلی تنی

- بخشی از اعضای رهبری حزب وطن متمایل به حزب اسلامی حکمتیار

- ملی یووالی شاغلی جلیلی

- احزاب نو ظهور و قبلی که با هردو جناح اصولاً اشتهای ناپذیر میباشند

- تکنوکراتهای نجیب... که از دیاران دور و بعد از دهها سال با

وجود کبر سن برای احراز کرسی های وزارت و سفارت خانه ها تشریف

آورده اند و رنج سفر را بر خود اموار کرده اند.

بنه به داوی چې بناغلی پنجشیري د جنگسالارانو د بې وسلې کیدو د

غوښتونکو د فهرست د لیکلو پر ځای د جنگسالارانو د وسله وال پاتې

کیدو د پلویانو فهرست وړاندې کړی وای. چې ده ته څرگنده شوې وای

چې بې له جنگسالارانو او پنجشیري نه نور څوک په افغانستان کې د

وسله والو ډلو د وسله وال پاتې کیدو پلویان دي او په دې ډول دسولې ، دموکراسۍ او ملي یووالي تینګیدو سره خپل مخالفت ته دوام ورکوي . او یا به بهتره وای ، چې پنجشیري لیکلي وای چې د افغانستان ټول خلک غواړي چې وسله والې ډلې بې وسلې شي ، خو موږ جنگسالاران او د جنگسالاری مدافعین نه غواړو چې بې وسلې شو ، ځکه چې په بې وسلې کیدو کې زموږ تاوان دی او دا په دې چې زموږ محلي پادشاهي گانې او په ټول افغانستان باندې د پادشاهي خوبونه او زموږ بهرنیو ملاتړ کوونکو ته د خدمت کولو موقع له لاسه ورکوو .

بناغلی پنجشیری سخت ویرې اخستی دی . دی فکر نه شي کولای ، چې د مختلفو شخصیتونو ، ډلو او اکثر و افغانانو دا غوښتنه ، چې ټولې وسله والې ډلې دې بې وسلې شي ، دا مانا نه ورکوي چې ملي متحده جبهه دې له قدرت نه وغورځول شي ، بلکې ددې مانا داده چې قدرت ته درسیدو لار باید دوسلې پواسطه نه ، بلکې د قانون له لارې ، د دموکراتیکو انتخاباتو له لارې وي . تر څو ټول افغانان د سولې او دموکراسۍ په تینګیدو او د هیواد په بیا جوړیدو کې یوشان برخه واخلي . خو بیا پنجشیری د جنگسالاری په دفاع او د ټولو سوله غوښتونکو افغانانو په مقابل کې د لاپو- پټاکو ، له گوانس او سپکاوې نه ډکو کلمو په استعمال سره ودریږي . په دې ډول : “نیروهای مخالف تفنگسالاری باید با مغز سرد و قلب گرم این واقعیت های تلخ تاریخ را هر چند باب طبع ایشان نباشد ، بخوانند و بدانند و بشنوند که تفنگسالاران ما از دره ها ، و دهقانخانه ها فرود آمده اند... مگر با افتخار میتوان گفت که امروز با همه دوری وجدایی تاریخی از اداره و سیاست از خود شایستگی و کفایت چشمگیر نشان میدهند... مردمی ما ضرب المثلی داشته اند که: “شیرزد وروبا برد” مگر جنگسالاران امروز ما از ان شیرانی نیستند که روباها ن کهنه استعمارآنان را بفریبند... از خانه و کاشانه دره های سبز و

تاکستان های شاداب به دشتهای بیاب و علف تبعید کنند و یا به غلامان کمر بسته خود تبدیل نمایند .“

او بیا دتولو افغانانو او نړیوالې ټولنې د غوښتنوپه مقابل کې ماجراجویی ته بډې راوړي او له خپلو جنگسالارانو داسې غواړي:

“از تحلیل مشخص اوضاع ملی و بین المللی کنونی ، این نتیجه بدست می آید که :... فقط فرزندان مردم افغان (د ملی متحدې جبهې ملیشې) باید اردوی منظم ملی خود را تشکیل کنند ، تفنگ های خود را خلاف طرز تفکر مخالفان تفنگسالاران به دشمن تسلیم نه کنند بر زمین نگذارند برعکس در سلاح کوتهای نظامی اردوی منظم ملی و با انضباط خود تحویل کنند . . . اهانت به تفنگسالاران ، اهانت به اردوی منظم ملی ، استقلال و سنن پسندیده دینی خلق ازادی پرست و وطن ماست .“

د بناغلي پنجشیري د پورتنیو څرگندونو نه داسې نتیجې لاس ته راوړو چې دی سخت د قومي تعصب د ستونزې سره لاس او گریوان دی . د افغانانو دملي یووالي په مانا او نسیگنو نه پوهیږي . ده ته د وسله والو ډلو بې وسلې کیدو او د ملي اردو د جوړیدو غوښتنې جنگسالارانو ته اهانت گڼل کیږي . د ده په نظر د قوم او محل پر بنسټ جوړې شوې ملیشې باید ملي اردو جوړه کړي ، نه ټول افغانان د مکلفیت د قانون او مسلکي پوهې پر بنسټ . ده ته یواځې دملي متحدې جبهې ملیشې “فرزندان مردم افغان” ښکاري ، چې باید ملي اردو جوړه کړي او ورته نصیحت کوي چې خپل ټوپکونه د جنگسالارانو د مخالفانو د نظر پر خلاف دښمن ته تسلیم نه کړي . خودلته سړی نه پوهیږي چې دی چاته دښمن وایي . د سولې اودموکراسۍ پلویان خودا وایي چې وسله والې ډلې خپلې وسلې مرکزي حکومت ته تسلیم کړي ، چې د وطن دملي گټو نه د دفاع په خاطر د افغانستان د ملي اردو ضرورتونه پوره کړي ، د مختلفو وسله والو ډلو ترمنځ د خپلمنځي نښتو مخه ونیول شي او ټول افغانان بې له هر ډول

ویرې او د وسلې له فشار پرته په ټولو سیاسي ، اقتصادي او ټولنیزو فعالیتونو او د هیواد په بیا جوړیدو کې برخه واخلي او دخپل هیواد دقوانینو په مقابل کې یوشان حقوق او مکلفیتونه ولري . د یوشي په گوته کول ضرور دي او هغه دا چې تیرو ترڅو تجروبو هم بنودلې ده ، چې هیڅ یوه ډله یاسیمه او یا قوم نه شي کولای چې د نورو افغانانو د برخې اخستلو نه په افغانستان کې سوله ټینګه کړي او د هیواد په بیا رغاونه کې د پام وړ کار سرته ورسوي . افغانستان د ټولو افغانانو ګډه کوردی . په ګډه کور کې هوسا ژوند تیرول یواځې د کور د ټولو غړو یووالی ، مینه او یوبل سره مرسته غواړي . هر څوک چې دا خوبونه ویني ګنې چې یوقوم ، یوه سیمه او یا یوه ډله به د نورو قومونو ، سیمو او یا ډلو څخه پرته او یا په مخالفت کې څه ګټه وکړي ، نو داسې کار نه پخوا شویدی ، نه به اوس وشي او نه به په راتلونکې کې ترسره شي .

خود پنځشیري او دده په څیر د نورو کسانو تنګ نظره او سکتاریستي طرحې له ټولو ملي وطنپالو افغانانو ، شخصیتونو او ډلو ، چې د خپلو هیواد والو ملي ګټو ته ژمن دي او د بشر پر حقوقو او دموکراسۍ باور لري ، په ټینګه غواړي چې د جګړو او جګړه مارانو له شر نه د خلاصون په خاطر سره یوشي او نور پرې نه رډي چې د دوی له بې اتفاقی نه د افغانانو د نیکمرغۍ او یووالي دښمنان ناوړه ګټه واخلي او زموږ هیواد د بنسټپالنې ، تروریزم ، دمخدره موادو د تولید او قاچاق او د بهرنیو هیوادونو د استخباراتي شبکو د اجنتانو ناخوالې تر قیامته دوام ومومي اود نړیوالو مافیایي سازمانونو سره یوځای زموږ غمځپلي ، خومیرني خلک د بریادۍ کندی ته تپیل وهي .

*- دا لیکنه د ۱۳۸۲ کال د قوس پر ۱۷ نیټه دیوالی د جریدي په ۱۳ ګڼه کې خپره شویده .

ترڅو د ملي اهدافو تر شا يو ملي متحد منسجم ځواک نه وي ولاړ داسې اهدافو ته رسيدل به ناشونی کار وي *

د دوو لسيزو څخه زياتو جگړو زموږ د هيواد ټولې انساني ، مادي او معنوي پانگې له اټکل نه پورته زيانمنې کړې دي . سياسي ، اقتصادي ټولنيز ، فرهنگي او اداري سيستمونه له منځه تللي او بيا رغاونه غواړي . د ټولني د امنيت د ساتلو او د هيواد دخپلواکۍ ، ملي واکمنۍ او ځمکنۍ بشپړتيا نه د دفاع لپاره امنيتي ځواک او ملي اردو وجود نه لري . اوس هم نه يواځې دا چې سوله او ثبات لانه دي ټينگ شوي ، بلکې د مختلفو وسله والو ډلو شته والی اود تروريستي او خرابکارانه فعاليتونو سرته رسيدل دا ويره منځته راوړې ده ، چې کيدای شي دا موجوده وضعه لا نوره هم خرابه شي .

د نړيوالو سوله ساتو ځواکونو موجوديت د سولې او ثبات په ټينگيدو کې خپل محدود رول د کابل په ښار کې لوبولی دی . نړيوال سوله ساتي ځواکونه نه شي کولای په يواځې توگه بې د افغانانو د فعالې ونډې څخه په هيواد کې سوله او امنيت ټينگ کړي . افغانان هم بايد د اهيله ونه لري چې تل دې ورته نور هيوادونه هغه کارونه سرته ورسوي ، چې هغه بايد دوی پخپله سرته ورسوي .

دا ځل بيا هم افغانان بايد د ۲۳ کلونو جگړو له ناوړين نه ځان وباسي ، نه يواځې په خپلو تيرو ټپونو پټۍ کيږدي ، بلکې د اوسنۍ سيالې نړۍ په سياليو کې برخه واخلي او ثابته کړي چې دا ملت نه يواځې دا چې مړ نه دی ، ژوندی دی ، بلکې د سيالۍ جوگه دی او هغه چا چې فکر کاوه گنې بيا به پر پښو ونه دربري بايد پوه شي چې دا ملت به هيڅکله په گوندو نه شي .

خو افغانان هم بايد نور خپل ځان وپيژني ، خپل رسالت سرته ورسوي او د هر ډول ستونزو سره سره ځان ثابت کړي چې دا وړتيا لري يوځل بيا د تاريخ له ازمينت نه بريالی راووي . افغانان که په لومړي ازمينت کې بريالي شول ، يقين دی چې نور به له ټولو ازمينتونو نه هر و مرو بريالی راووي . دا ازمينت “يووالی” دی . افغانان بايد نړۍ ته وښايي چې د هيواد د لورو ملي گټو په خاطر له هر ډول شخصي او گروپي گټو څخه تيريدای شي .

د ټولو سوله غوښتونکو ، ملي دموکراتو شخصيتونو او ډلو يووالی به په هيواد کې داسې يو سوله غوښتونکی ملي دموکرات ځواک منځ ته ر اوړي ، چې د ملي گټو نه د دفاع په لار د ټولو ستونزو او خنډونو او د ملي گټو ضد فعاليتونو په مقابل کې ودريري او په دې ډول به په هيواد کې د ملي زعامت تشه ډکه کړي . دغه واحد ملي دموکرات ځواک به د افغانانو ملي يووالي په ټينگښت کې خپل وړ رول لوبوي او دهر ډول هغو هلوځلو ، چې په هيواد کې سوله او دموکراسي کمزورې کوي او دافغانانو تر منځ کرکې او نفاق ته لمن وهي ، مخالفت او مخنيوی کوي .

تر څو داسې يو ملي ځواک چې په هيواد کې د ملي زعامت تشه ډکه کړي نه وي جوړ شوی ، دا به ناشونی کار وي چې راتلونکی اساسي قانون د وسله والو ډلودتوپک له اغيزنه خوندي پاتې شي ، په رښتيني سره دموکراتيک وي او د ټولو افغانانو د ملي گټو ساتندوی او ديووالي ضامن وي او په عمل کې پلي شي .

منځمهال حکومت درې بنسټيزې دندې لري ، چې بايد د خلکو د هيلواو غوښتنو سره سمې سرته ورسېږي :

لومړۍ دنده يې د پوليسو د ځواک او ملي اردو جوړول دی ، چې په جوړولو سره به يې په هيواد کې سوله او ثبات ټينگ شي ، ټولې وسله والې ډلې به يې وسلې او د هيواد خپلواکي ، ملي واکمني او ځمکنۍ

بشپړتيا تضمين شي . د ملي اردو د جوړيدو لپاره اوسنۍ هلې ځلې د هيواد د ضرورتونو سره هېڅ سمون نه لري . ملي اردو بايد د هېڅ يوې سياسي ډلې تر اغيز لاندې نه وي او پوره مسلکي مهارت ولري . د دې لپاره چې په ژر وخت کې يوه مسلکي ملي اردو منځته راشي ، کيدای شي ټول پخواني افسران ، د مسلکي پوهې او زده کړې خاوندان چې دخلکو او هيواد دگټو پر ضد يې کوم عمل نه وي کړی په نوې ملي اردو کې ونيول شي . چې سربازان به يې د نوو شرايطو سره سم د ټولو ځوانو هيوادوالو نه د مکلفيت د مقرراتو له مخې منځ ته راځي . ملي اردو بايد د قانون پواسطه غير سياسي وگڼل شي ، د هيواد دخپلواکۍ ، ملي واکمنۍ ، ځمکنۍ بشپړتيا او د ټولو افغانانو د ملي گټو ساتنه وکړي .

دويمه د منځمهال حکومت په مخکې بله ستره دنده د هيواد د ملي وثيقي يانې اساسي قانون منځته راوړل دي . اساسي قانون بايد د دموکراسۍ او بشري حقوقو د اصولو او اسلام د مقدس دين د لارښوونو مطابق او نړيوالو نورمونو سره سم منځته راشي . د ټولو افغانانو هيلې او غوښتنې منعکس کړي او د ټولو حقوق تايمين کړي او ساتنه ترې وکړي . اساسي قانون د هيواد د خپلواکۍ ، ملي واکمنۍ ، ځمکنۍ بشپړتيا او ملي يووالي د خوندي ساتلو او د ټولو افغانانو د حقوقو او مکلفيتونو بيانونکې او تضمين کوونکې ملي وثيقه ده . د اساسي قانون په نافذيدو بايد په افغاني ټولنه کې هر ډول غير قانوني اعمال ختم شي او د زور او تشدد پر ځای قانون حاکم شي . اساسي قانون بايد د ټولو افغانانو سياسي او مدني حقوق تضمين کړي . نوځکه اساسي قانون بايد د کوم شخص يا ډلې د گټو د ساتلو لپاره نه ، بلکې ملي گټې تضمين کړي .

دريمه د ټاکنو له لارې د يوانتخابي حکومت منځته راوړل بله ستره دنده ده ، چې منځمهال حکومت يې بايد سرته ورسوي . د اساسي قانون څخه وروسته دوه نور قوانين به دويمه درجه کې د پام وړ دي . هغه د انتخاباتو

قانون او د سياسي گوندونو د فعاليتونو د تنظيمولوقانون دی . دواړه قوانين په خپلواړوندو برخو کې په اساسي قانون کې راغلې مادې تفسیروي . نو ځکه که اساسي قانون دموکراتیک وي او دخلکو حقوق پکې خوندي وي ، نودسياسي گوندونو او انتخاباتو قانون به هم دموکراتیک وي . او که ددې قانون له مخې انتخابات منځته راځي نوهغه به دموکراتیک او دټولو خلکو هیلې او غوښتنې به پکې نغښتې وي .

په اخر کې باید یو ځل بیا په گوته شي ، چې تر څو ټول ملي دموکرات او سوله غوښتونکي افغانان پر یو مشترک پلاتفورم باندې راټول نه شي او یو واحد ملي ځواک منځته رانه وړي او د سولې او دموکراسۍ د پروسې تر شا وه نه درېږي د یو دموکراتیک اساسي قانون ، دموکراتیکو انتخاباتو قانون او د گوندونو د فعاليتونو د تنظيمولو دموکراتیک قانون منځته راتگ او پلي کیدل به هسې هیله پاتې شي . نو ځکه ضرور ده چې ټول ملي دموکرات شخصیتونه او ډلې دې پر یو مشترک پلاتفورم راټول شي ، تر څو مو هیواد له اوسنۍ وضعې نه بریالی راو وځي .

*- دا لیکنه د ۱۳۸۲ کال د قوس پر ۱۷ نیټه د بیوالي د جريدې په ۱۳ گڼه کې خپره شویده .

د جدي د شپږمې نېټې نه د راځيريدلې غميزې د پای ته رسيدو پيل*

اوس چې نړيوالې ټولنې ژمنه کړې ده چې د افغانانو د هغې غميزې د پای ته رسيدو لپاره د افغانانو سره د مرستې مټې راوغاړي ، چې پر افغانستان باندې د پخواني شوروي اتحاد د ۱۳۵۸ کال د جدي د ۲ نېټې تيرې نه پيل شوه ، چې پکې ټول نړيوال قوانين تر پينولاندې شول ، د بشر له حقوقو نه په وحشيانه ډول سر غړونه وشوه او د دموکراسۍ د ټولو نورمونو پر خلاف يو مستبد ، ظالم ، گوداگي حکومت د بل مستبد ، ظالم خبر ځواک له خوا په زور پر افغانانو وتپل شو .

په دې کار سره دواړو ، کورنيو او بهرنيو ، دښمنانو ته زمينه مساعده شوه ، چې د افغانانو ځاني ، مالي او معنوي پانگې د نابوديدو تر پولې وځپي او زموږ دسر لوري هيواد افغانستان خپلواکي ، ملي واکمني ، ځمکنۍ بشپړتيا او تاريخي ملي ، اسلامي هويت ترې واخستل شي . نو ځکه ، افغانان د خپلو تاريخي ، ملي ، اسلامي ارزښتونو نه د دفاع په خاطر راپاڅيدل او د تيرې کونکو او گوداگي حکومت پر ضد يې سرتسري ملي قيام سرته ورساو . په دې سپيڅلې جگړه کې افغانانو ته ستر ځاني او مالي تاوانونه واوښتل ، خو هغه چا چې افغانانو ته سپک کتلي وو د تاريخي سپکاوي په گټولوسره زموږ له هيواد نه وتلو ته اړويستل شول .

خو د تيرې کونکو په وتلوسره هغه غميزه چې د تيرې څخه پيل شوې وه پای ته ونه رسیده او دا ځکه چې د تيرې کونکو سره جگړه په کورنۍ جگړې واوښته او د وسله والو ډلو تر منځ جگړه کې هر ډول دموکراتيک ارزښتونه او د بشر حقوقو ته درناوی او قانونيت له منځه ولاړل او پر ټولنه

د ټوپک واک حاکم شو. تشدد، تروریزم، دمخدره موادو تولید او قاچاق او د بهرنیو هیوادونو لاسوهنه دومره زیات شول چې کنترول یې نور د افغانانو په لاس کې نه، بلکې د بهرنیو هیوادونو د بنسټپالو، تروریستي او مافیایي شبکو په لاس کې ولويد.

دې بنسټپالو تروریستي مافیایي شبکو چې د افغانانو د ماهیت سره سمون نه درلود او بیګانه پدیدې وې، نه یواځې افغاني ټولنه د تدریجي مرګ سره مخامخ کړه، بلکې نړیوال امنیت او ثبات یې په خطر کې واچول. نو ځکه نړیوالو ومنله چې که د افغاني ټولنې، چې د نړیوالې ټولنې یوه برخه ده، ستونزې اوارې نه شي، نو د نورې نړۍ ستونزې نه شي اواریدای. نړیوال مجبور شول د افغانانو سره د دوی د ستونزو په اواریدو کې مرسته وکړي او لاس ورکړي. له دې کبله باید افغانان له دې موقع نه ګټه واخلي او د نړیوالې ټولنې په مرسته په خپل هیواد کې د جګړو اورمې کړي، د بنسټپالنې، تروریزم او مخدره موادو مافیایي شبکو له اغیزنه ځان وژغوري، د هر ډول قومي، ژبني، مذهبي او سیمه ایز توپیر او تعصب نه ځان وساتي، خپل ملي یووالی ټینګ کړي او په شریکه خپل هیواد بیرته جوړ او د ټوپک پر ځای د قانون حاکمیت ته غاړه کېږدي.

د ډیرې خوبۍ ځای دی چې افغانان د سولې، دموکراسۍ او ملي یووالي ټینګیدو او بشري حقوقو ته د درناوي پر بنسټ د ټوپک پر ځای د قانون د حاکمیت په لور ګامونه اخلي. سره له دې چې اوس هم ډیرې ستونزې په مخکې پرتې دي، خو د یو دموکراتیک اساسي قانون د منځته راتګ او نافذیدو له کبله ویلای شو، چې د هغې غمیزې پای ته رسیدل پیل کیدای شي، چې د ۱۳۵۸ کال د جدي پر ۲ نېټې پر افغانستان باندې د شوروي سرو لښکرو له تیري نه منع ته راغلې وه.

په دې کې شک نه شته چې اوس هم لا ډیرې ستونزې په مخکې پرته دي ، په هیواد کې بشپړه سوله ټینګه نه ده او ثبات منځته نه دی راغلی . وسله والې ډلې نه دي بې وسلې شوي ، لاسوهنه او له بهر نه د بنسټپالنې ، تروریزم او مخدره موادو مافیایي شبکو فعالیت نه دی ودریدلی . د دموکراسۍ د اصولو پر بنسټ مرکزي انتخابي حکومت منځ ته نه دی راغلی . د ټولو افغانانو مدني حقوق نه دي تأمین شوي . لا اوس هم میلیونونه افغانان د خپل هیواد نه بهر په نورو هیوادونو کې ژوند کوي . مصونیت او قانونیت نه دی ټینګ شوی . ډیر افغانان د لوږې ، ناروغۍ ، بیکورۍ او بیکارۍ سره لاس او گریوان او دمعاصرو علومو د زده کړې نه بې برخې دي . افغانان نه شي کولای په خپل دې جنګ ځپلي وران ویجاړ اقتصاد او د علمي تخنیکي امکاناتو د نشتوالي په صورت کې خپل ټول منابع په کار واچوي او خپل هیواد بیرته جوړ کړي . نوځکه د نړیوالې ټولني مؤثرو او بې غرضو مرستو ته ضرورت دی ، ترڅو دا ټول کارونه سرته ورسېږي .

هیله ده ، چې په دې حساس وخت کې د تیرو تجربو بونه په عبرت اخستو سره نړیواله ټولنه ، په خاص ډول د ملګرو ملتونو سازمان او د افغانستان په مسئلې کې اوسني بنکیل هیوادونه بیا افغانان په نیمه لار کې پرې نه ږدي او تر هغه وخته پورې خپلو هر اړخیزو بې غرضو مرستو ته دوام ورکړي ، ترڅو د افغانانو د غمیزې د پای ته رسیدو پیل بشپړ شي . همدارنگه د ټولو افغانانو ، ملي دموکراتو شخصیتونو او ډلو ملي اسلامي دنده ده چې د خپلو لوړو ملي گټو په خاطر خپلمنځي ټول اختلافونه شاته کړي او په خپل ټینګ یووالي او اتحاد سره د سولې او دموکراسۍ د روانې پروسې چې د نړیوالې ټولني له خوا بې ملاتړ کیږي ، تر شا ودریږي او خپل هیواد بیرته د سیالو هیوادونو په قطار کې ودروي .

*- دا ليکنه د ۱۳۸۲ کال د جدي پر ۲ نيټه د يووالي جريدې د دويم کال په ۲
گڼه کې خپره شویده.

د افغانستان ملي يووالي سازمان په گوند بدل شو *

د افغانستان ملي يووالي سازمان د خپل کار او فعاليت په ترڅ کې د افغانستان په سياسي ډگر کې نوي برياليتوبونه تر لاسه کړي دي او د گوند د غړو دغه سترې کيدونکو هلو ځلو په نتيجه کې يې وکولی شول چې د ثبت او راجستر ټول شرايط پوره کړي او د قانون د حکمونو سره سم د افغانستان انتقالي اسلامي جمهوريت د عدليې وزارت په مربوطه دفتر کې ثبت او راجستر شي او د يورسمي او قانوني گوند په توگه خپل سياسي فعاليتونه مخې ته بوځي. چې په دغه اړوند دمکتوب متن په دې ډول دی:

“به حزب وحدت ملي افغانستان !

باتوجه به ماده (۳۵) قانون اساسی و قانون احزاب سياسي ، حزب شما شرايط مندرجه قانونی را تکميل نموده و به دفتر مربوطه اين وزارت ثبت و راجستر گرديده است . بدینوسيله به شما اطلاع داده می شود تا مطابق قانون فعاليت های حزبی خویش را آغاز نماييد .“

د افغانستان د انتقالي اسلامي دولت له خوا زموږ دگوند په رسميت پيژندلو سره موږ د سياست داسې پړاو ته ورننوزو چې د سترو ازموينو نه د تيريدو وړتيا بايد ولرو . موږ بايد په افغاني ټولنې کې د داسې يو سر تر سري سياسي ځواک په حيث ځانونه تشبیت کړو چې په کمي او کيفي لحاظ وکړای شو نه يواځې دسولې ، دموکراسۍ او ملی يووالي په ټينگيدو کې فعال رول ولوبوو او د خپل هيواد په جوړيدو کې وړ برخه واخلو ، بلکې د نورو وطنپالونکو ځواکونو په گډ زيار او مبارزې سره د سولې ، دموکراسۍ او ملي يووالي د مخالفينو ټولې توطيې ، په هر شکل چې وي ، شنډې کړو . د نورو ملي دموکراتو شخصيتونو او ډلو سره د نژدې کيدو او زموږ شريک آرمان ته ، چې هغه زموږ د سرلوړي

افغانستان بیا رغاونه اوپر مختګ دی ، د رسیدو لپاره خپلې اړیکې ټینګې کړو او دخلکو باور او ملاتړ تر لاسه کړو . تر څو زموږ خلک نور د خپلو دښمنانو په درواغجنو تبلیغاتو ، چې اوس هم د ځینو مشکوکو ، دسولې او ثبات سره مخالفو کسانو له خوا پرې د پخوا په شان شخوند وهل کیږي ونه غولېږي .

د دې لپاره چې وکړای شو په نوو شرایطو کې خپلې په مخکې پرتې دندې په بریالیتوب سره سرته ورسوو ، باید د خپل ګوند لیکې ټینګې کړو ، پاک او صادق کسان ګوند ته راوبولو ، دراسپارل شوو کارونو د ښه سرته رسیدو لپاره خپله د پوهې او مکلفیت د احساس سطحه لوړه کړو او په دې لار کې خپلې هلې ځلې خو چنده کړو .

د سولې او دموکراسۍ دښمنان او زموږ د سپیڅلو خلکو د کړاوونو او د هیواد د بربادۍ عاملین ، په هیواد کې د سولې او ثبات په لور د هر یو عادي ګام په اخستلو هم خوښ نه دي . دوی هلې ځلې کوي چې سوله ټینګه نه شي ، توپیک واکي دوام ولري ، مرکزي حکومت کمزوری اوسي ، د افغانانو تر منځ د قوم ، ژبې ، مذهب ، سیمې اختلافونو ته لمن ووهل شي . تر څو د افغانانو ملي یووالی ټینګ نه شي ، د ملي دموکراتو شخصیتونو او ځواکونو تر منځ اعتماد او باور رانه شي او هغه ملي شخصیتونه او ډلې چې په هیواد کې د سولې ، دموکراسۍ او ملي یووالي ټینګیدو او د قانون د حاکمیت لپاره هلې ځلې کوي د خلکو نه گوښه کړي . چې د دوی لپاره اوبه خړې او ماهیان ونیسي او په دغه ډول نورې شخصي پانګې تر لاسه کړي .

د افغانستان د خلکو دښمنان دا ځل بیا لکه د پخوا په شان په هیواد کې د سولې ، دموکراسۍ او ثبات ټینګیدو او د قانون د حاکمیت په وړاندې له هیڅ ډول توطیو نه ډډه نه کوي ، خو دا توطیې له پخوا څخه توپیر لري . پخوا څو ځلې د سولې دښمنانو د توپیک په زور د سولې د ټینګیدو مخه

نيولې ده او هيواد يې په گډه د بېگناه افغانانو په وینو سور کړی دی. خو اوس نه غواړي چې وسله والې ډلې بې وسلې شي، د سيمه ايزو خپلسرو واک لرونکو پر ځای قوي مرکزي حکومت منځ ته راشي. په خلکو کې د يووالي د ټينگيدو د مخنيوي په خاطر له شرمه ډکو قومي تعصباتو ته لمن وهي، د سولې او دموکراسۍ دپروسي د برياليتوب د پلويانو پر ضد خصمانه تبليغات کوي او د واحد مرکزي دولت د بې اعتباره کولو لپاره له هيڅ ډول سبوتاژ او ناوړه اعمالو سرته رسيدو څخه ډډه نه کوي. دوی يوځل بيا هم هغه زموږ د خلکو د بهرنيو او کورنيو دښمنانو په لار بنوونه پخوانۍ تبليغاتي جگړه پيل کړې ده او هر څوک چې د سولې او دموکراسۍ د پروسي نه ملاتړ کوي، د هغوی په مقابل کې له هيڅ ډول درواغجنو گمراه کوونکو پروپيگنډونه ډډه نه کوي. البته يواځې ناوړه پروپيگنډې نه دي چې دوی يې پر منځ بيايي، بلکې کيدای شي چې د سولې، دموکراسۍ او ملي يووالي دښمنان د خپلوشخصي گټو په خاطر د ملي دموکراتو شخصيتونو او ډلو په مقابل کې له داسې توطيو لکه ترور، وسله وال مقاومت او په هيواد کې گډوډۍ جوړولو نه هم ډډه ونه کړي. نو ځکه ضرور ده چې ټول په خپلو خلکو او وطن مين هيواد وال هونبنيار او يو اوسي، ترڅو د سولې د دښمنانو هر ډول توطيې شنډې او د سولې او دموکراسۍ د ټينگيدو، د افغانانو تر منځ د اتفاق او اتحاد منځته راوړو او د خپل وياړلي هيواد د بيا رغاونې فرصت له لاسه ونه وځي.

په دې ټينگ باور لرو چې د سولې او دموکراسۍ پلويان او غوښتونکي شخصيتونه او ځواکونه د سولې ضد کسانو په پرتله ډير، ځواکمن او دمطلق اکثریت افغانانو او نړيوالو له مرستې او ملاتړ نه برخمن دي. که دوی يوبل سره خپل اړيکي ټينگ او له ټولو امکاناتو نه گټه واخلي، د

دښمنانو توطيې به شنې شي او د سولې ، دموکراسۍ ، يووالي او
رغاوې دا کاروان به هرومرو بريالی خپل منزل ته رسېږي .

په افغانستان کې د اساسي قانون او سياسي گوندونو قانون نافذيدل ، د
انتخاباتو قانون منځته راوړل او گڼ گونديز سيستم پر بنسټ د انتخاباتو
سرتو رسول ، د قانون پر بنسټ د جمهور رئيس او پارلمان د غړو ټاکل ،
دا هغه څه دي چې په هيواد کې د قانون د حاکميت په لور سترگامونه گڼل
کېږي . خو تر څو چې په هيواد کې وسله والې ډلې موجودې وي ، د قومي
تعصباتو لمن نه وي ټوله شوې ، د قانون حاکميت کمزوری ښکاري او
کيدای شي په هروخت کې يې په مقابل کې خنډونه منځته راوړي .

تر څو په هيواد کې قانون حاکم نه شي ، کورنيو او بهرنيو پانگوالو ته
قانوني تضمينونه ورنه کړل شي او دنړيوالو مرستو او کورنيو پانگو د
پکار اچولو لپاره په کار پوه ، مجرب او زړه خوږي سپيڅلي ملي کدرونه
د کارونو واگې په لاس کې وانخلي ، هيڅ امکان نه لري چې دنړيوالې
مرستې کونکو او کورنيو او بهرنيو پانگې اچوونکو باور لاسته راوړل
شي او په افغانستان کې خپلې پانگې په کار واچوي . په دې ډول به ډيره
سخته وي چې د هيواد د بيا جوړولو چارې په برياليتوب سره پر مخ يوړل
شي .

په هيواد کې هيڅ شى نه شته چې يا بيخي او يا څه ناڅه وران شوى او له
منځه نه وي تللى . د هيواد ټولې طبيعي ، علمي او تخنيکي زيرمې
سختې تاواني شويدي او بيا رغاونه او په کار اچونه غواړي . دهيواد
تعليمي ، اقتصادي ، تخنيکي ، زراعتي او د اوبو لگولو ټول
سيستمونه د اوسنيو ضرورتونو د پوره کولو جوگه نه دي ، بدلون او بيا
جوړونه غواړي . له دې چې تير شو ، افغان لوړ اخلاقي معيارونه بيرته
راژوندي شي او د مادي بيا رغاوې تر څنگ ، معنوي بيا رغاونه له هر بل
وخت څخه ډيره ضرور ده . وطنپالنه ، رښتينولي ، پيرزوينه ، ديانت ،

پتمنتوب ، زړه سوی ، یووالی او باور د غداری ، جنایت ، منافقت ، ځان غوښتنې ، بې پټۍ ، کینې ، بې رحمۍ ، بیلوالی او بې باورۍ پر ځای بیرته د پخوا په څیر په افغاني ټولنه کې خپل ورځای ونیسي .

د افغانستان بیا رغاونه ډیرې مادي او معنوي زیرمې غواړي ، چې یوشخص او یا ډله یې د پوره کیدو وس نه لري او د ټولو افغانانو ، په خاص ډول د ملي دموکراتو شخصیتونو او ډلو ملي دنده ده چې دخپل هیواد مادي او معنوي بیا رغاونې لپاره لاسونه یوکړي او په شریکه بې له هر ډول توپیر نه په ټینګ ملي یووالي سره پر یو پلاتفورم راټول شي او خپل هیواد نور د تل لپاره د پردیو د لاسوهنو پواسطه منځته راغلو ویجاړتیاو نه روغ رمت راوباسي .

په رسمي ډول د ځینو گوندونو ثبت او راجستر دې گوندونو ته دا امکانات برابر کړيدي ، ترڅو د پراخو پرگنوسره خپلې اړیکې ټینګې کړي ، خپلو سیاسي متحدینو سره نژدې شي ، خپلې غوښتنې اوسپارښتنې په ډاگه د ټول ملت په سطح مطرح کړي او د چارواکو پام ورته راواړوي . په انتخاباتو کې د یو سیاسي ځواک په حیث تثبیت او سیاسي فعالیت پر مخ بوځي او په دې ډول د هیواد په دننه کې د سیاسي ثبات په ټینګیدو کې فعاله برخه واخلي .

لنډه دا چې د افغانستان ملي یووالي گوند ډ ۱۳۸۲ کال د حوت د ۱۸ نیتې نه وروسته په افغانستان کې د یو راجستر شوي قانوني ، سیاسي گوند په حیث په کار پیل کړيدي او سره له دې چې دې گوند هیڅکله د افراط او تفريط نه کار نه دی اخستی او تل یې د افغانستان دخلکو ملي گټې په پام کې نیولي او د اسلام دمقدس دین د ارزښتونو او غوره افغاني عنعنوسره سم خپلې کړنې عیارې کړيدي . خو بیا هم ضرور ده چې په اوسنیو شرایطو کې د گوند د نظر ټکي یوځل بیا په ډاگه شي او د گوند د غړو ، مینه والو او لوستونکو پام ورته راواړول شي .

۱- دگوند ټول غړي خپل مکلفیت گڼي چې د گوند د تگلارې په نظر کې نیولو سره د خلکو د عنعنو درناوی وکړي او د اسلام د مقدس دین پر احکامو او شعایرو تینګ ولاړ او پابند اوسي .

۲- د گوند ټول غړي به د هر ډول شخصي او گروپي گټو نه د افغانانو ملي گټې لوړې گڼي او خپل ټول کارونه به د ملي گټو په نظر کې نیولو سره عیار او سرته رسوي .

۳- د گوند هر غړی به د هر هغه څه نه چې د اسلام د مقدس دین په نزد بد او گناه گڼل کیږي او خلکو ته ټولنیز ، اقتصادي او سیاسي تاوان پېښوي ، لکه رشوت ، اختلاس ، قاچاق ، په خاص ډول د نشه ایی توکو قاچاق او استعمال او داسې نورو څخه نه یواځې په کلکه ځان وساتي ، بلکې په مخنیوي کې به یې تر خپلې وسې پورې له هېڅ ډول هلو ځلو نه ډډه نه کوي .

۴- د گوند هر غړی باید په خپل چاپیریال کې د یو بادیانته ، متقي ، زړه سواندي ، صادق ، د نیکو اخلاقو او صفاتو خاوند او په خپلو خلکو او وطن باندي مین افغان په توگه پیژندل شوی اوسي . د گوند غړو ته ښایي چې په عمل کې ثابته کړي چې دوی دخپل وطن او خلکو رښتیني خدمتگاران دي .

۵- د گوند هر غړی باید دخپلو خلکو په دردونو باندي د یو دردمند انسان په توگه دهغوئ له ستونزو څخه خبر او په اوارولو کې یې هلې ځلې وکړي او د ضرورت په صورت کې یې د اوارولو لپاره د خپل گوند او اړونده دولتي مقامونو پام راواړوي .

۶- د افغانستان ملي یووالي گوند بنسټیزه غوښتنه د افغانانو تر منځ هر ډول بې اتفاقی ، تبعیض او تعصب له منځه وړل ، د سولې او دموکراسۍ ټینګول ، د بشر حقوقو ته د درناوي پر بنسټ د افغانانو تر منځ د ښو اړیکو ټینګوالی ، د خلکو سوکالي او د هیواد بیا رغاونه ده . د گوند هر

غږي ته ضرور ده چې د ټولو دغو کارونو د سرته رسيدو په خاطر ځان ديوربستيني او متعهد مسلمان او افغان په توگه مکلف وگڼي او د نورو وطنپالو هيوادوالو سره يوځای خپلې دغه ملي دندې سرته ورسوي .

۷- د افغانستان ملي يووالي گوند د هيڅ ډول تبعيض او تعصب سره که دا قومي ، ژبني ، مذهبي اويا نور وي جوړه نه شي کولای . نو ځکه د افغانستان ملي يووالي گوند هر غړی نه يواځې دا چې هيڅ ډول تبعيض او تعصب نه لري ، بلکې د ټولو افغانانو تر منځ د مينې ورور گلوی او يووالي لپاره هلې ځلې کوي . ددې لپاره چې په دې کار کې برياليتوبونه لاس ته راشي ، د افغانستان ملي يووالي گوند ټول غړي ، په خاص ډول کدرونه غوره بولي چې د خپلې مورنۍ ژبې تر څنگ د ټولو افغانانو سره د ښه افهام او تفهيم په خاطر لږ تر لږه د هيواد په ډواړو ژبو ، پښتو او دري باندې د پوهيدلو او خبرو کولو وړتيا ولري .

۸- د افغانستان ملي يووالي گوند باوري دی چې د يو خپلواک ، ملي واکمنۍ او ځمکنۍ بشپړتيا لرونکي افغانستان د بيارغونې ، پرمختگ او ترقي لپاره د ټولو افغانانو تر منځ يووالی او وروري لازمي شرط دی . خودا يووالی او وروري يواځې په هغه صورت کې ټينگيدای شي ، چې ټول افغانان بې له هر ډول توپير نه د قانون په وړاندې يوشان حقوق او مکلفيتونه ولري او هيڅوک له قانون څخه سر غږونه ونه کړي . د وسلو پر ځای قانون حاکم وي او ټولې وسله والې ډلې خپلې وسلې ملي اردو ته ، چې د افغانانو ملي گټو د ساتلو دنده په غاړه لري ، تسليم کړي . هر څومره چې ژر دا کار سرته ورسېږي ، هم هغومره ژر د خلکو د سوکالۍ شرايط منځ ته راځي او د سولې او دموکراسۍ پروسې نه د خلکو ملاتړ زياتېږي . نو ضرور ده چې د گوند هر غړی د خپل گوند د نظر د پلي کولو لپاره هر اړخيزې هلې ځلې وکړي .

۹-د افغانستان ملي يووالي گوند په عقیده په افغانستان کې د سولې او دموکراسۍ له پروسې نه د نړيوالې ټولنې ملاتړ ضروري عامل گڼل کېږي. خو دا پروسه يواځې هغه وخت په برياليتوب سره سرته رسيدای شي ، چې دافغانستان خلک يې تر شاو درېږي او ملاتړ ترې وکړي . افغانان يواځې هغه وخت له دې پروسې نه ټينگ ملاتړ کوي ، چې له پروسې نه بيرون پاتې نه شي او گډون پکې ولري. د افغانانو فعال گډون يواځې هغه وخت شونی دی چې د سولې او دموکراسۍ پروسه پراخه او ژوره شي ، دوسلو پر ځای قانون حاکم شي او دسياسي ډلو له لارې پراخه پرگنوته د ملي پخلاينې او تاريخي واقعيتونو په پام کې نيولو سره په سياسي ، اقتصادي ، ټولنيزو او اداري چارو کې د گډون زمينه برابره شي او په دغه ډول په هيواد کې د جگړې د دوام عوامل له منځه يوړل شي.

۱۰-د اساسي قانون او سياسي گوندونو د قانون په نافذيدو او د يوشمير سياسي گوندونو په ثبت او راجستر سره د سولې او دموکراسۍ په پروسې باندې د خلکو باور زيات شوی دی. خو دا يواځې کفايت نه کوي چې خو گوندونه ثبت او راجستر شي او د مربوطه مقاماتو له خوا په رسمي ډول د سياسي گوندونو په حيث وپيژندل شي. د افغانستان ملي يووالي گوند په نظر ضرور ده چې دې گوندونو ته د فعاليت کولو دموکراتيکه فضا برابره شي او له هيڅ ډول فشار او گواښ سره مخامخ نه شي . همدارنگه ټول افغانان د دې امکان ولري چې د سياسي گوندونو په جوړيدو کې برخه واخلي او که قانوني شرايط پوره کوي د قانون سره سم ثبت او راجستر شي او د رسمي گوندونو په څير د سولې او دموکراسۍ په ټينگيدو او دهيواد په بيارغاونه کې فعاله برخه واخلي .

۱۱-په انتخاباتو کې د مختلفو سياسي گوندونو برخه اخستل د پلوراليزم پر بنسټ د هيواد سياسي مشرتوب ټاکل دي . پلوراليزم “ډير گونديز سيستم” يواځې په دموکراتيکه ټولنه کې د پلي کيدو وړ دی ، چيرته چې

قانون حاکم وي . دا د ټولو افغانانو دنده ده چې د قانون د حاکمیت لپاره کار وکړي او هیچا ته اجازه نه وي چې قانون ته سپکاوی وکړي او د زور زیاتي نه خپلوشخصي او گروپي گټولپاره کار واخلي . د دې کار لومړنی گام د ټولو وسله والو ډلو بې وسلې کول دي او د داسې ملي اردو او ملي پولیسو د ځواکونو جوړول دي چې د قانون حاکمیت او په ټول هیواد کې امنیت او شخصي مصونیت تضمین کړي . البته دا کارونه تر ډیرې اندازې پورې د افغانستان د انتقالی اسلامي دولت دنده ده چې یې په هیواد کې د دموکراسۍ غوښتونکو شخصیتونو ، ډلو او نړیوالې ټولنې په هر اړخیزو مرستو او ملاتړ سرته ورسوي . څه شی چې د افغانستان ملي یووالي گوند پورې اړه لري ، دا گوند دخپلې کړنلارې سره سم د افغانستان د انتقالی اسلامي دولت د ټولو هغو هلو ځلو څخه ، چې د سولې ، دموکراسۍ او ملي یووالي ټینګیدو ، د وسله والو ډلو بې وسلې کیدو ، د قانون حاکمیت او د هیواد د بیا جوړیدو او ځمکنۍ سلامتیا د ساتنې په خاطر یې کوي ، ملاتړ کوي او د غوسترو هیلو ته د رسیدو په خاطر به نه ستړې کیدونکې هلې ځلې کوي .

۱۲- دموکراسي هغه وخت ټینګیږي ، چې افغانان د قانون سره سم د حکومتونو او پارلمان په منځته راتگ کې پراخه برخه واخلي . د انتخاباتو مشروعیت هم په دې پورې تړلی دی ، چې څومره خلک د جمهور رئیس او د پارلمان د غړو په ټاکنو کې برخه واخلي . البته هر څومره چې انتخابات دموکراتیک وي او په سوله ایزه فضا کې یې له هر ډول لاسوهنو او دگواښ او ډار پرته سرته رسیږي ، په هم هغه اندازه د رای ورکونکو شمیر په زیات وي او افغانانو او نړیوالو ته به اعتبار ولري . نو ځکه د دموکراتیکو انتخاباتو په سرته رسیدو کې باید لومړی تر هر چا د افغانستان انتقالی اسلامي دولت د دموکراتیکو شرایطو منځته راوړو لپاره هلې ځلې وکړي او نړیواله ټولنه باید په دې لار کې هیڅ ډول مرستې

او ملاتړ نه ډډه ونه کړي. د افغانستان ملي يووالي گوند سربيره پر دې چې دانتخاباتولپاره د دموکراتيکوشرايطو په منځته راوړو کې د انتقالي اسلامي دولت مرسته او ملاتړ کوي ، خپله دنده بولي چې په انتخاباتو کې له امکاناتو سره سم د خلکو پرگنې په ټاکنو کې د برخې اخستولپاره وهڅوي او په ټاکنو کې د پراخې برخې اخستو اهميت ورته روښانه کړي. په خاص ډول د گوند غړي به ډير پام په ټاکنو کې د ښځو برخې اخستو لپاره ، چې د افغانستان د وگړو نيمايي نه زيات جوړوي ، اړوي او په دې لار کې به د توضيحي او عملي هلو ځلو نه ډډه نه کوي .

۱۳- په انتخاباتو کې د خلکو د پراخه گډون په مخکې د پورتنيو نومول شوو ستونزو سربيره ځينې تخنيکي ستونزې هم موجود دي ، چې بايد اوارې شي. دا ستونزې د انتخاباتو لپاره د ثبت اوراجستر کمزوری کار جوړوي. د ”يونما“ د ثبت اوراجستر کم شمير مرکزونه او په ډيرو ځايونو کې د دې مرکزونو نشتوالی د دې سبب شويدي چې ډير کم شمير افغانان په انتخاباتو کې دگډون کارتونه واخلي. په خاص ډول په ځينوله مرکز نه ليرې پرتو سيمو او په پاکستان او ايران او نورو هيوادونو کې چې لا اوس هم ډير شمير افغانان هلته ژوند کوي په انتخاباتو کې د گډون لپاره دکارتونو دورکولو دمرکزونو نشتوالی د دې سبب شويدي چې ډير شمير خلک د ټاکنو د پروسې نه بيرون پاتې شي. د افغانستان ملي يووالي گوند غړي دنده لري چې په هغو سيمو کې چې ديونما دکارتونو دويشلو مرکزونه نه شته ، دملگرو ملتونو او دولتي مربوطه مقاماتو پام د دغو مرکزونو جوړولو ته راوړوي او هم پراخه هلې ځلې وکړي ترڅو درای ورکولوټول مستحق نړ او ښځې په ټاکنو کې برخه واخلي.

۱۴- د افغانستان ملي يووالي گوند کدرونه مکلفيت لري چې د هيواد د جاري چارو په هکله د گوند پالیسي په پراخه توگه د گوند غړو ، افغانانو

اونڙيوالو مؤسسو او ملگرو ملتونو استازوتہ ، چي زموږ په هيواد کي کار کوي ، روښانه او تشریح کړي .

*- دا ليکنه د ۱۳۸۳ کال د ثور پر ۳۰ نيټه د يووالي د جريدې د دويم کال په ۴ گڼه کي خپره شویده .

رښتيا *

د افغانستان دخلکو دښمنانو تل خپلو موخوته درسيډو لپاره د خلکو دغولولو په خاطر له هيڅ ډول ناروا درواغوڅخه ډډه نه ده کړې. ځکه که ټول خلک چيرته په رښتيا پوه شي ، نوبيا نه غوليرې ، خپل دوست او دښمن به پيژني او دښمنان نه شي کولای ځان د دوستانو په څيره وښايي او په ناپوهۍ کې زموږ خلک لوټ او هيواد مو وران کړي.

دا چې بهرنيو تيري کونکو او ددوئ کورنيو لاسپوڅو وکولای شول زموږ خلک د دريو لسيزو څخه زياته موده کې د جگړو په اور کې وريت او هيواد مو په کنډوالو بدل کړي ، دليل يې د دښمنانو د ناروا درواغجنو پروپيگنډو مخکې بيول او ديوزيات شمير خلکو نه د رښتيا پټول دي . که چيرته خلکو ته رښتيا معلومه وای نوبيا خو په خپلو منځونو کې يو بل څخه نه بيليدل او ددومره ستونزو سره نه مخامخ کيدل . له همدې کبله پر ټولو ملي دموکراتو شخصيتونو او ډلو دين دی ، چې واقعيتونه برينډ ، د درواغو تورې پردې څيرې او رښتيا رابرسيره کړي . ترڅو د واقعيتونو په رڼا کې د ټولو وطنپالو افغانانو ملي يووالی ټينگ شي ، ځانونه د بهرنيو او کورنيو دسيسو نه وژغوري او د بشپړې خپلواکۍ ، ملي واکمنۍ او ځمکنۍ بشپړتيا لرونکي سرلوړي افغانستان کې د سوکالۍ ، نيکمرغۍ او پرمختگ شرايط منځته راوړي او خپل هيواد د سيالو هيوادونو په ليکه کې ودروي .

د "رښتيا" همدا وتلې موخه ده چې په رښتيا پسې وگرځي . حرفوي درواغجنو او ټگانو په تير وخت کې او اوس هم د ټولو تيروشوو سياسي پيښو او اوسنيو پيښو په هکله د افغانستان د غرونو په ټول دروغ ويلي دي او وايي . د ټولو هغو توطيو او دسيسو مسؤليت ، چې يې د افغانستان دخلکوپه مقابل کې کړي دي او ډير زيات ځاني ، مالي او

معنوي تاوانونه يې ور اړولي دي ، په هغه چا غواړي وروتيي ، چې هغوی هم د دوی د دسيسو او خيانتونو ښکار شوي دي .

نو ځکه “رښتيا” خپله دنده بولي چې تر خپلې وسې پورې دغه درواغ رسوا او څه چې رښتيا دي خلکو ته وروپيژني . همدارنگه د ټولو دوستانو او “رښتيا” د مينه والو نه هيله کيږي چې د وطن د دښمنانو د درواغو په رسوا کولو او د تيرو او اوسنيو پيښو په هکله خپل معلومات ، چې په واقعيتونو او رښتيا ولاړ وي ، را وليږي . تر څو په “رښتيا” کې له خپريدو نه وروسته د درواغو له مخونو څخه پردې ليرې او اصلي څيرې يې خلکو ته څرگندې شي .

“رښتيا” يوه آزاده ملي خپرونه ده ، چې په هيڅ سياسي گوند او يا سازمان پورې تړلې نه ده . د دې خپرونې موخه يواځې او يواځې د افغانستان کړيدلو خلکو ته رښتيا ويل دي . چې په ټولو سياسي ، ټولنيزو او فرهنگي برخو کې به هڅه کوي د نظر د خاوندانو پوهه ، تجربه او د پيښو شننه خلکو ته وړاندې کړي . هيله ده چې په دې کار کې خدای (ج) له موږ سره مرسته وکړي او د دې وس راکړي چې په دې لار کې مو برياليتوب په برخه شي .

*- دا ليکنه د رښتيا د جريدې د لومړۍ گڼې لپاره ، چې د ۱۳۸۲ کال د ثور په مياشت کې د ډاکټر ج. تړون په زيار يې په خپريدو پيل وکړ ، ليکل شوې وه .

ولې د "ډيورنډ" تپل شوې کرغیږنه کرښه د منلو وړ نه ده؟*

د ملي نوامیسونه دفاع نه یواځې د حکومتونو، چې وسله وال ملي ځواکونه په واک کې لري دنده جوړوي، بلکې د ملت د ټولو غړو دنده ده، چې د خپلو ملي نوامیسو په ساتلو او دفاع کې له هېڅ ډول سربښندونو نه ډډه ونه کړي.

تاریخ ښودلې ده چې افغانانو تل د ملي نوامیسو په دفاع کې سترې قربانۍ ورکړې دي. هر چا چې د دوی پر خپلواکۍ، ملي واکمنۍ او ځمکنۍ بشپړتیا تیري کړی دی، ددوی دکرکې، قهر او مقاومت سره مخامخ شوي دي. ترڅو یې ماتې خوړلې ده، د تیري نه یې لاس اخستی دی او یا یې په توطیه امیز ډول د تیري شکل ته تغیر ورکړی دی.

زموږ د هیواد په تاریخ کې دا ترخه واقعیتونه هم موجود وو، چې ځینو کسانو د خپلو شخصي گټو په خاطر د افغانانو په ملي نوامیسو معامله کړې او د تیري کوونکو په مقابل کې د مقاومت پر ځای یې د دوی غوښتنې پر افغانانو تپلې دي او یایې دخپلو ملي گټو نه په دفاع کې خپله وړتیا نه ده ښودلې، مبارزه یې پرېښې او تیري ته تسلیم شوي دي. پر افغانانو باندې د ډيورنډ د منحوسې، د انگریزي استعمارچیانو په واسطه په زور تپل شوې کرښې په هکله دا خبره بیخي د دغو واکدارانو او قومي مشرانو، چې کولای یې شول خپل مقاومت او ضدیت وښايي او نه یې دی ښودلی رښتیا ده. دا کار دا ثابتوي، چې دغو کسانو یا د تاج او تخت په خاطر او یا د نورو ډیرو وړو شخصي گټو په خاطر د افغانستان له ځمکنۍ بشپړتیا او دغې ملي داعیې نه څرنگه چې لازم و دفاع نه ده کړې او استعماري توطیو ته تسلیم شوي دي. چې افغانان هیڅکله دوی نه ښيي او هیڅکله به د انگریزي استعمار دغه دغدر او زور بیلگه ونه

مني.

خوپه خواشینی سره شته دی ځینې پوچ مغزه تنگ نظري ، بې وطنه ، متعصب ، پردو پورې تړلي کسان او ډلگۍ چې د افغانانو د ملي نوامیسونه د دفاع پر ځای یې د تسلیم طلبۍ په اوتو بوتو لاس پورې کړي دی او په ډیرې بیشرمۍ او غلام صفتۍ سره د “ډیورنډ” د منحوسې کرښې د په رسمیت پیژندلو د غوښتنې جرئت کوي. د دې کسانو دلیل دادی چې د افغانانو ستونزې ، د بهرنیو هیوادونو او په خاص ډول د پاکستان ، د لاسوهنو څخه منځته راغلې دي او دا ځکه چې موږ د ډیورنډ کرښه په رسمیت نه پیژنو. یانې د خپلې ځمکنۍ بشپړتیا له داعیې څخه نه تیریږو. دوئ پر دې نه پوهیږي چې د افغانستان په ویشلو او کمزوري کولو سره یې لار بهرنیو لاسوهنو ته جوړه کړې ده ، که چیرته افغانستان ویشل شوی او کمزوری شوی نه وای هیچا یې په کورنیو چارو کې لاسوهنه نه شوه کولای .

دوئ هغه څوک چې نه غواړي د ډیورنډ کرښه په رسمیت وپیژندل شي ملي گرایان بولي او په دې یې ملامتوي چې د ټولو افغانانو گټې په نظر کې نه نیسي او یواځې غواړي د ډیورنډ دواړو خواوو پښتانه یو ځای شي او داسې افغانستان جوړ شي چې پښتانه پکې اکثریت وي . خو دوئ په دې هم نه پوهیږي چې اوس هم په افغانستان کې پښتانه اکثریت قوم دی او د نورو قومونو سره یو ځای په وروړگلوۍ کې ژوند کوي او د نورو ورونو قومونو سره یو ځای د خپل هیواد او خلکو د ملي گټو په دفاع کړې او کوي او له دې کبله د نورو ټولو هیواد پالو افغانانو پشان د پردیو او د دوئ د نوکرانو له توطیوو نه درپه در خاورې په سردې . دنړۍ اکثریت هیوادونه یو له بل نه د طبیعي پولو په واسطه بیلېږي او که په تحميلي ډول په زور یا جبر سره پکې دمؤقت وخت لپاره غیر طبیعي پولې لکه د “برلین دیوال” منځته راغلې وي ، دغه پولې هیڅکله تلپاتې نه وي

او د وخت په تیریدو سره له منځه تللي او د تاریخ په اوږدو کې منځته راغلي ملتونه د طبیعي پولوپه دننه کې بیرته یوځای شوي دي. د تاریخ په اوږدو کې که له ځینو مؤقتو بدلونونو نه تیر شو، نو د افغانستان طبیعي پولې له آمو نه تر اباسینه پورې غزیرې، چې ورته جغرافیوي جوړښت، قومي-ژبني، تاریخي او کلتوري یووالی، یودوست او دښمن او شریک غم او ښادي لري. په خاص ډول کله چې د "ډیورنډ" منحوسې کرښې نه یواځې یوهیواد، چې شریک اوږد تاریخ لري، بلکې یوقوم ویشلی دی. نو ځکه د ډیورنډ کرښه هیڅ یو افغان ته د منلو وړ نه ده او باید دا هیواد ددې کرښې پواسطه ویشلی پاتې نه شي او د انگریزي استعمار دغه منحوسه توره نښه باید له منځه ولاړه شي. دا چې ځینې کسان دهغه تعصب او کینې له مخې چې یې د پښتون قوم سره لري او وایي چې د ډیورنډ منحوسه کرښه باید په رسمیت وپېژندل شي، چې ترڅو دغه ویشلي پښتانه سره بیرته یوځای نه شي. دا په واقعیت کې ددوئ دملي گټو ضد ماهیت او خپل هیواد او افغانانو سره جفا او خیانت په گوته کوي. چې ددې لپاره چې پښتانه په اصطلاح اکثریت نه شي، نو حتی دملي نوامیسو د یوې غورې برخې سره، چې ځمکنۍ بشپړتیا ده، په جفا او خیانت کولو هم اسره نه کوي.

داسې متعصب او تنگ نظري کسان په دې نه پوهیږي چې په افغانستان کې د گاونډیو هیوادونو لاسوهنې زموږ د هیواد دکمزوری او بې اتفاقی زیربڼه ده، نه د ډیورنډ د منحوسې کرښې په رسمیت نه پېژندلو. دوئ نه پوهیږي چې یواځې یولوی، ځواکمن او متحد افغانستان کولای شي ژوندی پاتې شي، نه یو وړوکی ټوټې شوی او په خپلو منځونو کې بې اتفاقه افغانستان. دوئ پر دې هم نه پوهیږي چې دیوهیواد دملي نوامیسو نه پخپله دهغه هیواد خلک دفاع کوي، نه دا چې د نورو هیوادونو نه د خپلې خپلې خپلواکۍ ملي واکمنۍ او ځمکنۍ بشپړتیا

دفاع او ساتنه غواړي. اویا دغسې کسان په دې ټولوشیانو پوهیږي، خو د خپلواک اوسرلورې ژوندنه ورته د بلواکۍ او غلامۍ ژوند خوندي ورکوي.

رښتیني افغانان په دې باور لري چې د افغانستان ټول خلک دخپلو ملي نوامیسونه په کلکه دفاع کوي او د ډیورنډ دمنحوسې استعماري تپل شوې کرنې په رسمیت پیژندل دخپلو ملي گټو پر ضد توطیه او خیانت گڼي او هیڅکله به یې ونه مني. بې دخلکو د مستقیمې ارادې او گډون څخه نور هیڅوک، نه جمهور رئیس، نه حکومتونه، نه پارلمانونه او نه فرمانشي جرگې، هیڅوک د دې حق نه لري چې د ډیورنډ منحوسه کرنه په رسمیت وپیژني. هر هغه څوک چې دغه خیانت ته ملا وتړي بې له شکه د ټولو افغانانو د نه پخلا کیدونکې دښمنۍ سره به مخامخ شي.

افغانان فکر کوي چې دنړیوالې ټولنې د ځواکونو موجودیت باید د افغانانو له حقوقو نه په دفاع او د بهرنیو هیوادونو، په خاص ډول د گاونډیو هیوادونو د لاسوهنو په مخنیوي کې مرسته وکړي، نه دا چې د پخوانیو استعماري توطیو د ژوریدو سبب شي. افغانان دخپلو ملي نوامیسو نه په دفاع مکلف دي او هر څوک چې د دوی سره په مخالفت کې ودیږي، په واقعیت کې د دوی د کرکې، مقابلي او مقاومت سره ځان مخامخ کوي. افغانانو ته د ډیورنډ کرغیږنه کرنه په دې لاندې دلیلونو دمنلو وړ نه ده.

۱- په هغه وخت کې چې د انگریزانو او امیر عبد الرحمن خان ترمنځ د “ډیورنډ” په نوم کومه لوزنامه منځ ته راغلې ده، په هغه وخت کې برطانیه استعماري دولت و او افغانستان د برطانیې نیمه مستعمره وه. یانې د لوزنامې دواړو خواوو، برطانیې او افغانستان یوشان سیاسي موقف نه درلود. چې په دې ډول دغه لوزنامه چې د استعماري دولت او

مستعمرې ترمنځ شوې وه ، له قانوني او حقوقي پلوه بې ارزښته ده او دنړيوالو نورمونوسره سمون نه لري .

۲-د نړۍ پر سرترېډې ټول هيوادونه يوله بل نه دطبيعي ،تاريخي او جغرافيوي عواملو او ځانگړتياوو له مخې بيل شويدي . دغه طبيعي عوامل يا ځانگړتياوي د غرونو او سيندونو موجوديت دی چې تيريدل راتيريدل ترې ستونزمن وو او ياد ځانگړو قومونو او تېرونو موجوديت ، دميشت کيدو ځانگړتياوي او تاريخي قدامت و چې ځانگړي هيوادونه ترې منځ ته راغلي دي . په يو ځانگړي جغرافيوي محيط کې د شريک تاريخ شريک کلتور او فرهنگ او شريک قوم اوژبې او شريک اقتصاد خلک يو ملت جوړوي چې دبيليدو او تجزيې وړتيا نه لري . افغانان په طبيعي ډول يو ځانگړي جغرافيوي محيط کې له آمو نه تر اباسينه پورې راټول شوي دي . په زور او جبر يوه برخه د انگريزي استعمارچيانو پواسطه له خپلې اصلي برخې نه پرې شوې او دپنجاب سره ، چې هيڅ شريک تاريخ ، شريک کلتور ، فرهنگ ، قوم اوژبه ورسره نه لري ، نښلول شويده چې دا کار دټولو نړيوالو نورمونو او دبشر له حقوقو سره په پوره ضدیت کې دی ، بايد پای ته ورسېږي .

۳-د “ډيورنډ” لوزنامه د انگريزي استعمارچيانو سره په مؤقت ډول ، په داسې وخت کې په نښه شوې وه ، چې انگريزانو دهند او افغانستان خاوره په زور لاندې کړې وه او ددغو هيوادونو سياسي واک او اختيار د دوی په لاس کې و . کله چې انگريزان دهند له نيمې وچې نه ووتل ، نو ورسره ټولې لوزنامې چې د افغانستان او برطانوي هند ترمنځ شوې وې د اعتبار نه ولويدې . برطانيه يو استعماري ځواک وچې دخلکو د مبارزو له امله يې په سيمه کې واکمني پای ته ورسیده او هند او نوري سيمې يې له استعمار نه وژغورل شوې . برطانوي استعمار چيانو کوم ميراث خور نه

درلود ، او نه يې څوک مني ، چې د استعمارچيانو سره د لوزنامو د عوه وکړي .

۴-د “ډيورنډ” لوزنامه هيڅکله هم د خلکو او يا د خلکو د استازو له خوا نه ده تائيد شوې . خلکو له اول نه تر آخره پورې د دې لوزنامې سره خپل مخالفت بنودلی او رد کړې يې ده . نو ځکه هغه لوزنامه چې خلک يا د خلکو استازي يې ونه مني هيڅکله دمنلو وړ نه ده .

۵-په يوهيواد کې هغه خلک سره راتوليرې چې د تاريخي ، اقتصادي ، قومي ، ژبني ، کلتوري ، فرهنگي او عنعنوي پلوه سره يووالی او نژدېوالی ولري ، نه دا چې د دې اړخونو په نظر کې نيولو سره بشپړ توپير او تضاد ولري . دا ډيره ناشونې خبره ده چې د افغانستان خلک دې ، چې پورتنی ټول بنسټونه يې يو دي ، وويشل شي او يوه لويه برخه يې د هغه چا سره وتړل شي چې په دې ټولو شيانو کې نه يواځې يووالی او ورته والی نه لري ، بلکې بيخي توپير او حتی يو بل سره تضاد لري . د افغانانو ، په خاص ډول پښتنو ويشل او يوه لويه برخه يې په پنجاب پورې تړل د ټولو نړيوالو نورمونو تر پښولاندې کول دي . پنجاب تل هڅه کړې ده چې د نورو خلکو ، په خاص ډول پښتنو ، ټول تاريخي ، اقتصادي ، قومي ، ژبني ، کلتوري او فرهنگي ارزښتونه له منځه يوسي . د افغانستان او پاکستان دواړو گاونډيو هيوادونو دوستانه اړيکو ټينگيدل نه يواځې د دواړو هيوادونو لپاره ، بلکې په سيمه کې د ډير ارزښت وړ دي . خو دا اړيکي هيڅوخت د افغانانو دملي گټو او ځمکنۍ بشپړتيا په ترپښولاندې کيدو او د پښتنو په بې هوښه کيدو تر سره نه شي . پاکستان بايد نور په دې ۲۱ پيړۍ کې استعماري دزور سياست ته د پای ټکی کيږدي . د افغانانو ملي گټو ، او په خاص ډول ځمکنۍ بشپړتيا ته د رناوې وکړي او دنړيوالو قوانينو په نظر کې نيولو سره پر يو بل باندې د دواړو گاونډيو هيوادونو حقوقو ته په درنه سترگه

وگوري ، دافغانستان په کورنيو چارو کې لاسوهنه ونه کړي اوزموږ په هيواد کې جگړوته دلنمن وهلو پر ځای د سولې په ټينگيدو کې مرسته وکړي.

دا به د دواړو هيوادونو په گټه وي چې د تاريخ په رڼا کې د دواړو هيوادونو ترمنځ د پولې مسئله په سياسي سوله ايز ډول اواره شي ، نه د اغزنو مصنوعي مزو په غزولو لاپسې اغزنه شي .

*-داليکنه د ۱۳۸۲ کال د ثور په مياشت کې د “رښتيا” د جريدې په لومړۍ گڼه کې خپره شويده .

په ایران او نورو ځایونو کې د افغان مهاجرینو د ستونزو او کړاوونو مسئول څوک دی؟*

په معاصره نړۍ کې خلک د نړیوالو او کورنیو قوانینو سره سم خپل نورمال ټولنیز ژوند پر مخ بیایي. په ټولنه کې دانسانانو ترمنځ اړیکي یو د بل سره د مرستې پر بنسټ، چې د طبیعي ستونزو په مقابل کې په مبارزه کې له پښو ونه لویږي، ولاړ دي. خو له طبیعت نه د نعمتونو د لاسته راوړو او ویش په برخه کې ډیر ځله د انسانانو ترمنځ د مرستې روحیه په خصومت بدله شویده او دا پر دې، چې ځیني ځان غوښتونکي او حریص انسانان د دې لپاره چې تر نورو ډیر نعمتونه لاس ته راوړي، د مرستې روحیه په خصومت بدله کړې ده او نړیوال او کورني قوانین یې تر پښولاندې کړي دي.

د جگړو او دښمنیو سرچینه هم په نړۍ کې د هیوادونو ترمنځ او هم په یو هیواد کې د ډلو، قومونو او کورنیو ترمنځ د ځان غوښتونکو حریصو انسانانو تیری دی چې دنورو هیوادونو د خلکو او یا په یوه هیواد کې د یوې او یا څو ډلو له خوا د نورو ډلو او خلکو د شتمنیو د لاسته راوړو لپاره سرته رسېږي.

پر افغانستان باندې د شوروي اتحاد د ۱۳۵۸ کال د جدي د ۲ نیتي تیري نه وروسته نه یواځې په میلیونونو افغانان له منځه ولاړل، معیوب او معلول شول، بلکې په میلیونونو خپلو کورونو او استوګن ځایونو پرېښودو ته اړوېستل شول. چې ډیر یې په ګاونډیو هیوادونو پاکستان او ایران کې کډوال شول. د پاکستان او ایران هیوادونو ترڅو یې د لاسه کیدل د افغان کډوالو نه ناوړه ګټه واخسته. ټول شاقه کارونه دکډوالو په برخه شول. نه یواځې پرې د دغو هیوادونو د چارواکو له خوا ستونزې او

کړاوونه تیریدل او د غیر انساني ، ظالمانه چلند سره به مخامخ کیدل ، بلکې ډیر افغان مهاجرین ایرانیانو د عراق سره په جگړه کې د سرتیرو په خیر استعمال کړل . پاکستان هم له ایران څخه کم نه و . د پاکستان چارواکو چې خومره د لاسه کیدل افغان مهاجرین یې دکشمیر په جگړو کې استعمال کړل . د پولیسو له خوا دځورولو سره سره د پاکستان په کوڅو او ښارونو کې څه شاقه اوارزان کارونه چې وو ، هغه دافغان مهاجرینو په برخه وو .

افغان کډوال د پاکستان او ایران لپاره د بې اندوله عایداتو منبع وگرځیدله . که به دنړۍ نورو هیوادونو او یا ملگرو ملتونو د افغان کډوالو سره مرسته کوله هغه به نژدې ټول پاکستانی او ایرانی چارواکو اخستله او ډیره کمه برخه به یې کډوالو ، هغه هم قوماندان صاحبانو ته ورکوله . یانې اوس چې د پاکستان او ایران اقتصاد او تخنیک دومره پرمخ تللی دی ، دا د افغان کډوالو د استثمار له کبله دی . یانې د افغان کډوالو سره دنړیوالو مرستو څخه غلا اود افغانانو له خوا د ډیرو ارزانو او شاقه کارونه سرته رسیدل ، د دغو دوو هیوادونو د بډایتوب لپاره بنسټیزه منبع وه .

پاکستان او ایران پر افغانانو باندې له هغې بدې ورځې څخه ، چې د شورویانو د تیري له کبله پر دوی راغلې وه لانوره هم ناوړه گټه واخسته اودافغانستان د ویشلو خوبونه یې لیدل . دې دوو هیوادونو افغانانو سره د نړیوالې ټولني دمرستو څخه دځان په گټه ډیر کار واخیست . څرنگه چې دغه مرستې په مستقیمه توگه د افغانانو سره نه کیدې او د دې دوو هیوادونو د دولتونو له لارې ورکول کیدې ، نو ځکه پاکستان او ایران د دغو مرستود غیر عادلانه ویشلو پر بنسټ ځانته مزدورې ډلې او اجنتان وروزل . څوک چې به ددوی ډیر اوریدونکي اولاس په نامه سړي او یا ډله وه ، هغوی ته به تر هر چا غوره برخه ورکول کیده . چې په دې ډول یې په

افغانانو کې د بې اتفاقی روحیه پیاوړې او دشورو یانو له وتلو نه وروسته خپلمنځي جگړې جاري وساتلې او په زرگونو افغانان د دغو گاونډیو هیوادونو د توطیواو لمسوونو په نتیجه کې دې هیوادونو پواسطه جوړو شوو ډلو ترمنځ جگړو کې له منځه ولاړل او د کابل په گډون ډیر ښارونه په دې جگړو کې په کنډوالو بدل شول .

د افغانانو په کړاوونو او د افغانستان په بربادۍ کې هغومره چې شوریان مسؤلیت لري ، له هغوی نه وروسته ټول هغه هیوادونه ، چې د افغانستان په ستونزو کې ښکیل او لاس درلود ، له مسؤلیت څخه نه شي خلاصیدای . په خاص ډول پاکستان او ایران ، چې دافغان کډوالو د موجودیت نه په خپلو هیوادونو کې د خورا ډیرو شتمنیو خاوندان شول او افغانان یې د خپلو سیاسي او جگړه ایزو موخو له کبله دسترو ځاني ، مالي او معنوي تاوانونو سره مخامخ کړل . خو کله چې دغو موخو ته ورسیدل او نړیوالې ټولنې هم خپلې مرستې بندې کړې ، نو افغانان ورته د مهاجرینو څخه په دښمنانو بدل شول او داسې چلند یې ورسره پیل کړ چې په جگړو کې اسیر شوو دښمنانو سره به هم څوک داسې خصمانه ، دسپکاوي او دښمنۍ نه ډک چلند ونه کړي .

د شوریانو یرغل او دنورو هیوادونو ، په خاص ډول پاکستان او ایران ، له لاسوهنو او په سختۍ کې د افغانانو سره دمرستې پر ځای دستونزو د زیاتیدو له هڅو نه که تیر شو نو نړیوالې ټولنې ، په خاص ډول امریکې او متحدينو ، خو ژمنې کړې وې چې په افغانستان کې به سوله او ثبات منځ ته راځي ، د تروریزم او مخدره موادو مخه به نیول کیږي ، افغان کډوال به بیرته په خپله خوښه خپل هیواد ته راستنېږي او افغانانو سره به مرسته کیږي چې په خپل هیواد کې د دموکراسۍ د اصولو سره سم د خپلې خوښې حکومت منځته راوړي . خو څه ژمنې چې شوې وې ، یوه بې هم نه یواځې داچې سرته ونه رسیدله ، بلکې د سولې او ثبات پر ځای جگړې

زیاتې شوې ، ځان مرگي چاودنې چې مخکې ورسره هېڅ بلدیت نه و په ورځنیو پېښو بدلې شوې دخلکوپر ځای جنگ سالارانو سره مرسته وشوه چې د هیواد پر سیاسي ، اقتصادي او نظامي برخو کې یې پوښتنې واکداران شي ، دخلکو پر هیلو او غوښتنو ملنډې ووهي او د حق غوښتنې ټیټه اواز هم په ستونو کې خفه کړي . همدا سبب دی چې د بې امنیتۍ ، بېکارۍ ، لوړې ، فقر او اختناق له کبله ، نه یواځې دا چې پخواني کډوال نه شي کولای راتگ ته زړه ښه کړي ، بلکې په زرگونو نور له هیواد څخه تښتي .

اوس باید دا په گوته شي چې په ایران او نورو ځایونو کې د افغان کډوالو د ستونزو او کړاوونو مسؤلیت د چا په غاړه دی ؟ . هغومره چې د دغو هیوادونو ، چې افغان کډوال ترې په زور ویستل کیږي او ددوی امنیتي ځواکونه ، په خاص ډول په ایران کې ، ورسره داسلامي اخوت ، گاونډیتوب حق اود هغو پروتوکولونو ، چې د رباني او کرزي له خوا ورسره د پارسي ژبو هیوادونو فرهنگي پروتوکول په نوم لاسلیک کړي دي ، په ضدیت کې د چلند مسؤلیت په غاړه لري ، همدومره ، داچې دخپلو مهاجرو هیوادوالو لپاره د افغانستان دولتي مقاماتو هم څه نه دي کړي ، ددې ټولو ستونزو مسؤلیت په غاړه لري .

د طالبانو درژیم له نسکوریدونه شپږ کاله تیریري . په دې شپږو کلونو کې باید دولت د سولې او امنیت د ټینګیدو اود هیواد د بیا رغاونې په برخه کې ډیر کارونه سرته رسولي وای . لکه د افغاني کډوالو خپل هیواد ته دبیرته راستنیدو او میشت کیدو لپاره دمناسبو شرایطو منځته راوړل . خوپه دولت کې دفسادونو له کبله نه یواځې داچې د سولې او ثبات او بیا رغاونې او دکډوالو دبیرته راستنیدو اومیشت کیدولپاره هېڅ د پام وړ کار نه دی شوی ، بلکې دشرايطو د خرابیدو له کبله له هیواد نه زیات شمیر خلک د وتلو په حال کې دي . افغان مهاجرینوته د بې وطنه

انسانانو په څير په سپک نظر کتل کيږي او ډير يې په خاص ډول په ايران کې د غير انساني او وحشت له چلند سره مخامخ دي . چې په دې ډول د افغان کډوالو په ستونزو کې دکوربه هيوادونو سربيره د افغان دولت د چارواکو مسئوليت لاپسې ډير ستر دی .

*-دا ليکنه د ۱۳۸۲ کال د جوزا دمياشتې د “زښتيا” په دوهمه گڼه کې خپره شویده .

آيا دامريکا اونا توژمنې پوره کيدونکې دي؟*

امريکا او متحدينوېې ژمنه کړې وه ، چې دافغانستان په هکله تيرې تيروتنې به سموي ، بيا به دافغانستان خلک يواځې په ستونزو کې نه پرېږدي او افغانانو سره به مرسته کوي چې خپلې ستونزې اوارې کړي ، خپل هيواد کې سوله ټينگه کړي ، دمخدره موادو د توليد او قاچاق مخه ونيسي ، د بشر د حقوقو او دموکراسۍ د اصولو سره سم په خپله خوښه داسې يو حکومت منځته راوړي چې ټولو افغانانو ته دمنلو وړ وي او ملاتړ ترې وکړي .

خوپه خواشيني سره ، څه ژمنې چې شوې وې د يرغل د لومړۍ ورځې د پيل سره سمې له پامه وغورځيدې . ډير بيگناه افغانان د B-52 الوتکوپه بمباريو کې له منځه ولاړل . د بشر پر حقوقو ملنډې ووهل شوې ، چې په زرگونو دجگړې اسيران طالبان د تسليميدونه وروسته څه په لار اوڅه په جنگي قلعو کې دامريکايي بمباريو او شمالي ټلوالې ، په خاص ډول دوستم دمليشې له خوا له منځه يوړل شول . او د طالبانو په مقابل کې داتحاد پر نوم سياسي ، اقتصادي او نظامي قدرت شمالي ټلوالې ته وروسپارل شو . دامريکايانو په ډاډاو مرستې شمالي ټلوالې په ټول هيواد کې دسقاو دځوی دوره راژوندۍ کړه . هرچا چې به د دوی سره اړيکي نه درلودل ، نو پر هغه به دطالب او القاعدې ټاپه وهل کيده . په خاص ډول که به پښتون و ، نوبه هرو مرو طالبانو پورې تړل کيدل او دډول دول سپکاوي ، شکنجواو خطرونو سره مخامخ کيدل .

څرنگه چې د دولت ټول نظامي واک د شمالي ټلوالې سره و او امريکايانو هم ددوی په مشورې او شيطاني د طالبانو د ځايونو د بمباريو په نوم په پښتون ميشتو سيمو کې ډير ځلې دبيگناه خلکو په غم او بڼادۍ کې د راتوليدو پر ځايونو بمباريوته دوام ورکړی دی . دمثال په

ډول د ارزگان په ولايت کې پر واده باندې د شپې له خوا بمبارۍ کې د ناوې اوزوم په گډون گڼ شمير بيگناه خلک پکې په شهادت ورسيدل دامريکايانو او متحدينو په ژمنو د نه باور کولو لومړۍ بيلگه ده. ددې لپاره چې د بيگناه خلکو پر ضد پر خپلې گناه پرده واچوي په درواغو پلمه جوړوي چې له ځمکې نه د امريکايانو په جنگي الوتکو د ټوپک له ډزو څخه وروسته دوى عکس العمل بنودلى دى. خو ورځې وروسته په خوست کې د جنازې په مراسمو بمونه وغورځول شول او گڼ شمير خلک پکې په شهادت ورسيدل. نه يواځې هوايي بمباريو له کبله په هرات، هلمند، قندهار، ارزگان، پکتيا، ننگرهار، کونړ، کاپيسا او نورو ځايونو کې ډيره مرگ ژوبله بيگناه ملکي خلکو ته واوښته، بلکې د امريکايي او ناټو ځمکنيو ځواکونو په هرات (شينډنډ)، هلمند، قندهار، پکتيا، ننگرهار او نورو ولايتونو کې د وسلو او تالاشيو په پلمه دخلکو کورونو ته په زور ننوزي او بې له توپيره په دې بهانه، چې مخالفين دي، د بيگناه خلکو وژل دهرې ورځې خبرونه جوړوي. د بشر د حقوقو د ټولو نورمونو سره په ضدت کې بهرني ځواکونه د کورنيو اردليانو په ملتيا هره ورځ د بيگناه او بې وسلې سوله غوښتونکو خلکو کورونو ته، په دې پلمه چې دلته طالبانو ځانونه پټ کړي دي، په زور ور ننه وځي او له وحشت او انساني ضد کارونو څخې ډډه نه کوي او په بيرحمۍ سره د بنځو، ماشومانو او بوډاگانو په گډون گڼ شمير بيگناه خلک وژني او د ډول ډول شکنجوسره مخامخ کوي.

همدارنگه د وسلو په ټولولو کې د توپير او تبعيض نه کار اخستل کيږي. په هغو ولايتونو کې چې د طالبانو له خوا پکې خلک بې وسلې شوي وو او هيڅ درنې وسلې چا نه درلودې حتى د خلکو کورونه تالاشي کيږي، تر څو سپکې وسلې هم راټولې کړي. خو په نورو هغو ولايتونو کې چې د جنگسالارانو سره دامريکې پټه معامله شويده نه يواځې ټولې درنې او

سپکې وسلې ځای پر ځای پرته دي ، بلکې لا پسې نورې پیسې او وسلې ورکړل شوي او ورکول کېږي ترڅو د مرکزي دولت له چوکاټ نه بیرون د شمالي ټولوالي د جنگسالارانو یو ځانگړی ځواک موجود وي . په داسې حال کې چې د اوسنۍ “ملي اردو او ملي پولیسو” غوڅ اکثریت (۹۷٪) افسران او سرتیري اود “ملي امنیت” ټوله دستگاه په شمالي ټولوالي پورې تړلې ده . په دې ډول هم د بهرنیو هیوادونو ، په خاص ډول امریکا او هم د امریکې سره په تړاو کې د شمالي ټولوالي جنگسالاران د یو واحد مرکزي ځواکمن دولت د منځته راتلو مخه نیسي . نو ځکه ویلای شو چې د مرکزي حکومت په کمزوري ساتلو کې امریکا او د هغې نړیوال او افغاني متحدین برخه لري ، چې دا کار د بې ثباتۍ ستر عامل دی . همدا رنگه په ولایتونو کې ، د دې پر ځای چې قانوني حکومت د قانون له مخې کارونه سرته ورسوي ، سیمه ایز قوماندانان خپلسري واکداران دي او هرڅه چې یې زړه غواړي هغه کوي .

د همدې خپلسرو قوماندانانو او وسله والو ډلو موجودیت دی چې په هیواد کې بې ثباتي ده او د سولې د ټینګیدو پر ځای د نارامیو ، مخالفونو ، مخدره موادو او وسلو قاچاق ، معدني توکو او تاریخي اثارو قاچاق لاپسې کال په کال زیاتېږي او په دې ډول د بهرنیو هیوادونو په مرستو او د مرکزي حکومت په واکدارۍ خلک ورځ په ورځ بې باوره کېږي . د دې پر ځای چې خلک د مرکزي حکومت نه ملاتړ وکړي ، بې تفاوتۍ او یایې د مخالفینو سره خواخوږي زیاتېږي . د دې کار مسئولیت چې د افغانانو غمیزه پای نه مومي او په پرله پسې ډول اوږدېږي د امریکایانو او د دوی د بهرنیو او کورنیو متحدینو په غاړه دی .

له همدې کبله ، د دې لپاره چې د افغانانو اوږده غمیزه پای ته ورسېږي او امریکا او دناتو نور هیوادونه افغانانو ته په ورکړل شوو ژمنو کې بریالي

اوسي بايد په بشپړ ډول خپلې پالیسۍ او چلند ته تغیر ورکړي . د جنگسالارانو دملاتړ او خپلسریو نه لاس واخلي ، په کارپوه ملي دموکراتو شخصیتونو باندې ، چې دخلکو ملاتړ ورسره وي ، حساب وکړي . ټولې وسله والې ډلې بې وسلې شي اوديو ځواکمن مرکزي حکومت د جوړیدو لپاره ، چې ځواکمنه رښتیا نۍ ملي اردو اوملي پولیس ولري ، هلې ځلې وشي . داسې حکومت چې د ټولو خلکو استازیتوب وکړي او له هر ډول فساد نه خلاص وي . دټولومخالفینو سره روغه جوړه وشي اود جنگسالارانوانحصار په دولتي قدرت پای ته ورسیري . د امنیت ټینګښت ، دمخدره موادو د تولید او قاچاق مخنیوی اوددولتي فسادونو له منځه وړل د ستونزو داواری بنسټیز عوامل دی .

*-دالیکنه د ۱۳۸۲ کال د جوزاپه میاشت کې د “رښتیا” په دویمه ګڼه کې خپره شویده .

د دوستم نور څه غواړي؟*

د خبري رسنيو په حواله د مې پر ۲۸ نيتې د دوستم پلويانو ، په داسې حال کې چې د دوستم عکسونه يې په لاسونوکې وو د دولت پر ضد له قهره ډکو چيغو او شعارونو سره د جوزجان په ولايت کې د ولايت په مقام يرغل وکړ . د ځايي مقاماتو او شاهدانو له خولې مظاهره کونکو غوښتل د دولتي بيرغ پر ځای د “جنش” بيرغ پورته او د جمهور رئيس د عکس پر ځای د دوستم عکس ولگوي . او په دې ډول خپل پخواني عادتونه بيا تکرار کړي . وايي : چې دا کار د قهر جنو مظاهره چيانو او ولايت د ساتونکو تر منځ د تکرر شو ، چې پکې ۸ تنه مړه او د پوليسو په گډون پنځو سوتنو په شاوخوا کې تپيان شول . ډير د خواشيني ځای دی ، چې د ځان غوښتونکو د ناولو هيلو نه بيا بيگناه او ساده خلک ځانونه قربانوي او خپل ژوند له لاسه ورکوي .

دوستم ، چې د پارلمان غړی او د اعلى سرفروماندانى درستيز وال دی او بې حساب په ډالر يې د خلکو او بيت المال له لوتولو او بهرنيو استخباراتي شبکو له لارې د جگړو په موده کې لاسته راوړي او ځانته يې شخصي شرکتونه د “کام اير” په گډون پرې جوړ کړي دي ، نور څه غواړي چې بيا يې په مانورو او گواښونو پيل کړی دی . داسې ښکاري چې د جنگسالار دوستم لپاره دا ټول شيان او لقبونه ده ته ده له پوهې او شان نه تپت ښکاري ، نو ځکه په دې هڅه کې دی چې د يو بل څه او چت مقام د گټلو لپاره لاس په کار شي .

د دوستم تير تاريخ هر افغان ته لکه د لمر داسې روښانه دی . دی له يو عادي بيسواده دهقان څخه د روسانو او کارمل د ډلې پواسطه د اوزبک مليشې په چوکاټ کې جنرالۍ ته ورسيد . دوستم د ډاکتر نجيب الله د حکومت په وخت کې ، د حکومت پر ضد بغاوت وکړ او د کارمل د ډلې (

پرچم) د مرکزي کميټې د غړي په حيث د شورويانو په لار ښوونه د نظار شورا سره يوځای د دولتي قدرت د غصب لپاره بغاوت پيل کړ. کله يې چې د بلخ ولايت مرکز، مزار شريف، ونيو د خوشمالي ولايتونو استقلال يې د "خراسان مستقل" په نوم اعلان کړ. حتی د سالنگ تونل په جنوبي دروازه يې وليکل چې: "به خراسان مستقل خوش آمدید!". د مزار شريف په تلویزیون کې يې د شمالي ټلوالې په استازیتوب د بيانيې په ترڅ کې تاجکو، اوزبکو، ترکمنو، هزاره وو او نورو لږکیو قومونو ته مبارکي ورکړه چې د "بې فرهنگه" پښتنو د ظلم او اسارت نه خلاص شول. له دې سره سم يې په شمالي ولايتونو کې د ملي يووالي دروحيې پر ضد پر پښتنو باندې تيری او يرغل پيل کړ او گڼ شمير پښتانه يې له منځه يوړل. يايې زندانونو ته واچول او يايې له خپلو کورونو او کروندو څخه تښتې ته مجبور کړل، چې ډير يې لا تر اوسه د دوستميانو له لاسه بيرته خپلو ټاټوبو ته نشي راتلای.

دوستم د افغانستان د بيرغ پر ځای خپل بيرغ پورته کړ، خپله شخصي اردو يې جوړه کړه او ځان يې د يو خپلواک ټولواک په څير راڅرگند کړ. داسې معلومیده لکه چې دوستم او پلويانو يې د خپلو تيرو وياړونو د کمښت احساس کړیدی او اوس بيا غواړي چې خپله تيره واکمني بيرته راژوندي کړي او افغان ولس د تير په څير يو ځل بيا په کورنيو جگړو او گډوډيو کې له پښو وغورځوي. کله چې تښتيدلی دوستم د طالبانو دنسکوریدو سره سم د امریکې له خوا د ډيرو پيسواو وسلو دلاسته راوړو وړ وگرځيد او بيرته د سياست ډگر ته راويستل شو بيا يې د قوم، ژبې، مذهب او نورو تعييضونو اورته په لمن وهلو اسره ونه کړه او ډيريگناه پښتانه يې چې د طالبانو سره هيڅ ډول اړيکي نه درلودل د طالب په نوم له منځه يوړل. د ملي جبهې په جوړیدو سره دوستم بيا د

شمالي ټلوالې استازيتوب د تيرې واکمنۍ خوبونه ويني او په را ژوندي کولو کې يې د ملي جبهې ملاتړ لاندې خوا په خپر د ځان کړې دی .

دا چې د ملي جبهې جنگسالاران د دوستم په گډون نه دي بې وسلې شوي ، په افغانستان کې د سولې او ثبات لپاره ستر گواښ دی . همدا جنگسالاران اود دوى بې مسئوليته وسله والې ډلې دې چې د هيواد سوله او امنيت يې دستونزو سره مخامخ کړې او په خلکو يې ارام ژوند حرام کړې دی . د نړيوالې ټولنې مسئوليت و چې له لومړي سر نه يې د وسله والو ډلو په بې وسلې کيدو کې ، بې له هر ډول توپير نه ، هڅه او هاند کړې وای اود وسله والو ډلوسره يې تبعیضي چلند نه وای کړي . که چيرته د ټولو وسله والو ډلو د وسله وال پرېښودو پر ځای يوه رښتيا نۍ ملي اردو او ملي پوليس په ښه توگه روزل شوي او د ضرورت سره سم په عصري وسلو وسله وال شوي وای ، نو کيدای شول چې د ډيرو ستونزو او ناخوالو مخه نيول شوې وای .

په خواشینی سره تر اوسه پورې چې کومې قطعې د ملي اردو او ملي پوليسو په نوم جوړې شوي دي مسلکي پوهه نه لري او نژدې ټول يې د شمالي ټلوالې په جنگسالارانو پورې تړلي کسان دي ، چې د قومي ، ژبني او مذهبي تعصب په روحیه روزل شوي دي او د ملي يووالي روحیه پکې نه ليدل کيږي او د قومونو د تناسب استازيتوب نه کوي . د مثال په ډول پښتانه د هيواد ۲۵ په سلو کې نفوس جوړوي ، خو په ملي اردو او ملي پوليسو کې يې شمير ايله ۳ په سلو کې دی . ددې ښکاره يې عدالتۍ سپيناوی داردو د سياسي چارو رئيس ، عظيمي ، داسې کوي چې په دې کار سره يې په اردو او پوليسو کې د طالبانو د نفوذ مخه نيولې .

نوځکه تر څو ټولې وسله والې ډلې بې وسلې نه شي ، د پښتنو په گډون د ټولو قومونو څخه د دوى په تناسب يوه رښتيا نۍ ملي اردو او ملي

پولیس جوړ نه شي ، نه یواځې داچې اوسنۍ ملي اردواو ملي پولیس دسولې او امنیت په ټینګیدو کې کوم د پام وړ رول نه شي لوبولای ، بلکې کیدای شي دافغانستان ملي واکمني او ځمکنۍ بشپړتیا دلا پسې سترګواښ سره مخامخ شي ، چې بیا به وارله واره تیر وي .

*-دالیکنه د۱۳۸۲کال دجوزا په میاشت کې د “زښتیا” د جریدې په دویمه ګڼه کې خپره شویده .

د زور استعمار نوې بڼه *

د جون په ۱۱ د بې. بې. سي. راډيو له لارې يو خبر خپور شو چې په هغې کې د برطانيې د بهرنیو چارو د پخواني وزير مالکم ريفکنډ څرگندونې په ډاگه شويدي. د ده دغه څرگندونې يوې برطانوي ورځپاڼې «انډپنډنټ» د يوې مقالې په ترڅ کې خپرې کړې دي. د برطانيې د پخواني وزير مالکم ريفکنډ په دغو څرگندونو کې تر ټولو د پام وړ ټکي دا دی چې ده د افغانستان اوسنی کرکيچ د پاکستان د ملي گټو سره تړلی دی او په دې بې ټينگار کړی دی چې لومړی دې د پاکستان ملي گټې په پام کې ونیول شي، ترڅو دغه هیواد خپله هر اړخيزه مرسته د افغانستان داوسني کرکيچ په حل کې ونه سيموي. مالکم ريفکنډ د کرکيچ عامل په پاکستان کې د بنسټپالو ډلو فعاليت گڼي او وايي چې د پاکستان حکومت په دې هکله هيڅ د پام وړ مرسته نه کوي. مالکم ريفکنډ د پاکستان دغه ملي گټې د «ډيورنډ» د کرښې په رسميت پيژندلو کې ويني او د افغانستان په مسئله کې دنړۍ په بنکيلو حکومتونو باندې غږ کوي چې په بناغلي کرزي دې زور راوړي، ترڅو د ډيورنډ کرښه په رسميت وپيژني. او دا ځکه چې د دغې کرښې په دواړو خواوو کې پښتانه او بلوڅ پراته دي اوله دې کبله پاکستان په تشويش کې دی.

استعمارچيانو تل د نورو هیوادونو گټو ته په سپکه کتلي او يواځې خپلې گټې په نظر کې نيسي. دوی لومړی د خپلو استعماري گټو په خاطر له افغانستان څخه يوه لويه برخه بيله کړه. نه يواځې پښتانه او بلوڅ قومونه بې وويشل، بلکې د ټولو نړيوالواصولو او د بشرد حقوقو پر خلاف د ډيورنډ د کرښې په واسطه د کورنيو غړي سره ويشلي دي، چې دا پخپله د استعماري سياستونو هغه ډيره کرغیړنه خيره څرگندوي، چې هيڅ ډول انساني حقوقو ته په غاړه ايښودو ځان ژمن نه گڼي. د پښتنو او بلوڅو

قومي يووالی د دې قومونو ملي گټې نه بولي ، بلکې پښتانه له پښتنو او بلوڅ له بلوڅونه بيلول او د پنجابيانوسره تړل ورته د پاکستان ملي گټې ښکاري اوناټوته سپارښتنه کوي چې که غواړي پاکستان د ځان سره ملگری کړي ، نو د افغانانو د ملي گټو په تر پښو لاندې کولو سره د پاکستان استعماري گټې په نظر کې ونيسي .

دا خود زور کلي شول ، دا سمه ده چې په زور به زورور تریو وخته پورې وچلیري ، خومالکم ریفکنډ د خپل تیر تاریخ نه ښه خبر دی چې په زور کلي نه کیږي . نه یواځې په زور کلي نه کیږي ، بلکې دا کار په اوسني عصر کې دانساني ټولني د اصولو سره هیڅ ډول سمون نه لري . د مالکم ریفکنډ دا خبرې به افغانان پر دې شکمن کړي چې انگلیس بیا په خپل پخواني نیت افغانستان ته راغلی دی او هغه ټپونه یې چې د افغانانو پر وجود جوړ کړي وو ، غواړي اوس یې تر هډوکو ورسوي . خو هیله ده چې دا د مالکم ریفکنډ خپل شخصي نظر وي اود برطانیې د دولتي پالیسی کومه برخه نه وي .

مالکم ریفکنډ باید پوه شي ، چې افغانانو نه یواځې تر اوسه پورې افغانستان سره د مرستې په هکله د ائتلافي ځواکونو په مقابل کې کوم شک نه دی ښودلی ، بلکې باور لري چې نړیواله ټولنه افغانستان ته د افغانانو سره د مرستې لپاره راغلي ده ، نه د دې لپاره چې استعماري پلانونه عملي اود انگریزي استعمار د ډیورنډ کرښه ابدی کړي . اوس خوتول افغانان د ټولو ناخوالو او کړاوونو سره سره د سولې د پروسې تر شا ولاړ دي اوملا ترې ترې کوي . خو که دوی پوه شول چې ” د کاسې لاندې نیم کاسه ده “ اود گاونډیو هیوادونو د تیریو اولاسوهنو د مخنیوي پر ځای استعماري توطیې عملي کیږي ، نو بیا خود افغانانو دښمنۍ ته په لوی لاس زړه ښه کول د عقل او منطق څخه لیرې خبره ده . که چیرته مالکم ریفکنډ د پاکستان دملي گټو د ساتلو سره مینه لري ، نو د افغانانو د

خاورې په غصبولو دې د پاکستان دملي گټو د خوندي کولو فورمولونه نه جوړوي . ځکه دا افغانانو ته دمنلو وړ نه ده اوهرومرو به دخپلې خپلواکۍ ، ملي واکمنۍ او ځمکنۍ بشپړتيا نه دفاع کوي . له بل پلوه دا يواځې دکرځي په وس کې نه ده ، چې د داسې سترې ملي مسئلې پريکړه دې بې دخلکو د ټولپوښتنو نه پخپله وکړي .

مالکم ريفکنډ بايد پوه شي چې دافغانستان وضعه له دې کبله نه ده خرابه شوې ، چې افغان حکومت د “ډيورنډ” کرښه په رسميت نه ده پيژندلې ، بلکې له دې کبله د افغانستان امنيتي وضعه په پرله پسې ډول خرابه شوه چې نړيوالې ټولنې چې کومې ژمنې د افغانانو سره کړې وې هغه يې سرته نه دي رسولي . دالقاعدې او طالبانو سره په جگړه کې دعامو بيگناه ملکي افغانانومرگ ژوبله اوکورونه اوکروندې يې له منځه وړل او سپکاوی ورته کول اوکلوالۍ ته اړ کول اوپه دې ناوړه کارونو سره يې مخالفينو لور ته ټيل يا په بله وينا د نړيوالو وسله والو ځواکونو ناوړه چلند د امنيتي وضعې په خرابيدو کې ستر رول لري . په افغانستان کې د نړيوالو وسله والو ځواکونو په موجوديت کې دگاونډيو هيوادونو لاسوهنې نه يواځې داچې کمې اوښدي نه شوې ، بلکې د پخوا په نسبت لاسپسې برښدي او ډيرې شوي دي اونړيواله ټولنه دې لاسوهنو ته هيڅ غبرگون نه دی ښودلی .

همدارنگه په دولت کې د سولې او دموکراسۍ ضد کسانو ونډه د مغرضو هيوادونو د ملاتړ له کبله نه يواځې زياته ، بلکې په بشپړ ډول دملي حاکميت په مقابل کې د افغانستان په مسئله کې دښکيلو هيوادونو ديکتې دگوانډن ترپولې رسيدلې ده . په دې ډول ديوشميروسله والو ډلو نه بې وسلې کيدل اويا لاسپسې وسله وال کيدل د بې امنۍ اودمخدره موادو د کرکيلې او قاچاق د زياتيدو اصلي عامل گڼل کيږي . په افغانستان کې دملي روغې - جوړې د سرته رسيدو او برياليتوب په

وړاندې همدا د امریکې او برطانیې او ځینو نورو هیوادونو سره په تړاو کې وسله والې ډلې تر اوسه خنډ شوي او خنډ کیږي . که ووايو چې په افغانستان کې د سولې او ثبات د پټینګیدو لپاره دهغو دناکامۍ اصلي علت د پورتنیو لاملونو سربیره د ګاونډیو هیوادونو ، په خاص ډول د ایران او پاکستان ناوړه هلې ځلې دي ، چې خپلې ګټې د افغانانو د هیواد په بربادۍ کې ویني . باید د هیوادونه د افغانستان په ویجاړتیا کې خپلې ګټې ونه لټوي ځکه که افغانستان وړانږې ، نو د دوی روغ پاتې کیدل بیخي ناشونی کار دی .

*-دالیکنه د ۱۳۸۲ کال د سرطان په میاشت کې د “رنستیا” د جريدې په دریمه ګڼه کې خپره شویده .

په افغانستان کې د برطانیې د نوي سفير څرگندونې *

برطانیه غواړي چې په افغانستان کې خپل شته والی نور هم قوي کړي . یانې نور سرتیري اود هغوئ لپاره وسلې او مهمات راوړي . د برطانیې د سفير په وینا تر څو افغانان د “تروریزم” د شر نه خلاص نه شي ، تر هغې پورې به دوئ له افغانستان څخه نه وځي او دا کار شاید د برطانیې د نظامي ځواکونو شتون په افغانستان کې تر دیرشو نورو کلونو پورې اوږد کړي . نوموړی سفير زیاتوي : چې د ناټو په چوکاټ کې د برطانوي ځواکونو شتون دا موخه لري چې په افغانستان کې سوله او ثبات ټینګ شي ، دغه هیواد (افغانستان) د تروریزم او مخدره موادو نه پاک شي اودیرش کاله وروسته یې اقتصاد ایله د بنگله دیش د اقتصاد تر اوسنۍ سطحې ورسیري .

خو پوښتنه داده چې په افغانستان کې د دومره اوږدې مودې (۳۰ کلونو) لپاره د برطانوي ځواکونو پاتې کیدل دڅه لپاره او څه مانا لري ؟ افغانانو خو د دوئ د ژمنو سره سم دا تمه لرله چې په لنډه موده کې به دې هیواد کې سوله او ثبات ټینګ شي ، د جګړو او مخدره موادو د کرکيلې او قاچاق مخه به ونیول شي او دنړیوالې ټولنې په مرسته به په خپلو پښو و لار غوړیدلی افغانستان منځ ته راشي . ملي اردو به جوړه ، قانون به حاکم او خلک به پخپله خپل استازی حکومت منځ ته راوړي . او په دې ډول به افغانستان دیو خپلواک هیواد په شان د خپلې ملي اردو په زور د خپلې خپلواکې ، ملي واکمنۍ ، ځمکنۍ بشپړتیا او د خپلو خلکو له سوله ایز ژوند نه پخپله دفاع کوي .

خو د افغانانو دغه تمه او هیله د ناټو د ځواکونو ، په خاص ډول د برطانیې او امریکې ځواکونو ، اشتباهاتو او ناوړه کړنوپه نامیندی بدلې او په سیند لاهو کړې . د دغو نړیوالو ځواکونو څخه د افغانانو سره درنښتیا نۍ

مرستې تمه مخ په ورکيدو شوه . دا ځکه چې افغانانو د تيرو شپږو کلونو په موده کې په عمل کې وليدل او دې شاهدان وو چې د غوښتنو، په تيره بيا د برطانيې او امريکې ځواکونو په افغانستان کې د امنيت او د سولې او ثبات د ټينګيدو پر ځای په خپلو “مرستو” سره جگړې ، نا امنۍ ، ځان مرګي بریدونه ، ترور ، اختطاف ، دمخدره موادو کرکيله او قاچاق او د بېګناه ملګي خلکو مرګ ژوبله او بربادۍ کچه تر اندازې لوړه کړيده . نوکه چيرته د برطانيې سفیر په دې ډول غواړي چې خپل شتون په افغانستان کې تر نور وديرشو کلونو وغزوي ، نو په دې ډول “مرستې” چې دوی يې د افغانانو سره کوي ، پایلې به يې د افغانانو لپاره بې د جاري غميزې له ژوریدو او غزیدو څخه بل څه نه وي . واقعيت خوداسې دی ، چې افغانان نور له جگړونه ستړي شوي دي . دوی په دې بڼه پوهيدلي دي چې جگړه نوره په افغانستان کې سوله ثبات او د خلکو سوکالي نه شي راوړای او د برطانيې او نورو هيوادونو جگړه ايزو فعاليتونو ته ، چې تر هر څه لومړي د بېګناه افغانانو د مرګ ژوبلې سبب ګرځي ، نور ضرورت نه لري . د جگړې پر ځای افغانان دې ته اړ دي چې نړيواله ټولنه ورسره مرسته وکړي او د لاسوهنو مخه ونيسي ترڅو خپل ملي حکومت جوړ کړي ، چې د ضرورت سره سمه ملي اردو او ملي پوليس منځته راوړي او قانون حاکم کړي . نو بناغلی سفیر دې د نورو دیرشو کلونو د پاتې کیدو پر ځای په دې فکر وکړي چې دوی څرنگه او څومره ژر کولای شي د افغان کرکيچ په یو سوله ايز حل کې ګټوره برخه واخلي . ځکه افغانان باید نور د جگړو په اور کې ونه سوزول شي . پرې بنودل شي چې د نورو د لاسوهنو نه پرته په خپل ټينګ ملي يووالي سره په دې کرکيچنه نړۍ کې د بقاء او پرمختيا وړتيا پيدا کړي .

*-داليکنه د ۱۳۸۶ کال د سرطان په میاشت کې د "رښتیا" د جريدې په دريمه گڼه کې خپره شویده.

از مینبستی سر شمیرنه *

سر کال (۲۰۰۷ م) د جولای دمیاشتی په ۱۱ نیتیه په افغانستان کې د چارواکو له خوا یو لړ هلې ځلې پیل شوې چې د افغانستان په ټولو ۳۴ ولایتونو کې په از مینبستی ډول سر شمیرنه سرته ورسوي. د دغې سر شمیرنې موخه د مرکزي احصائی مشر عبد الرشید فخری په وینا د بل کال اصلي سر شمیرنې ته لاره هوارول دي. فخری دا هم زیاتوي چې په اوسنیو شرایطو کې د سر شمیرنې لپاره دی هېڅ ډول ستونزه نه ویني. دی د هر یې ورځې د لسگونو افغانانو وژل کیدل د جنگ له امله د بیارغاونې په لار کې یوه نورماله پروسه گڼي او د سر شمیرنې لپاره ده ته کوم خنډ نه ښکاري.

دا سمه ده چې د هر هیواد اقتصادي، ټولنيز او سیاسي پلانونه باید د هغه هیواد د وگړو د شمیر په پام کې نیولو سره وه سنجول شي او د وگړو د شمیر له مخې د ټولنې هر اړخیزو اړتیاوو ته او د هغه په خوا کې ټولنيز پرمختگ لپاره رغنډه کارونه سرته ورسېږي. خو سر شمیرنه داسې یو پړاو دی چې دهغې لپاره د ځینو شرایطو شتون حتمي او ضروري گڼل کېږي. یو له هغو شرایطو څخه چې د یوې سمې او دقیقې سر شمیرنې لپاره لازم دی، په ټولنه کې د ټولنيز او فردي مصئونیت او امنیت شته والی دی. په هغو هیوادونو کې چې د جنگ اور بل وي د سر شمیرنې کول خولآڅه چې فکر کول یې هم په خلکو او په ځان ملنډې وهل دي. دا ملنډې نن په افغانستان کې د چارواکو له خوا په خلکو وهل کېږي. افغانان په رڼو سترگو ویني چې په افغانستان کې د جنگ اور له یوې ورځې نه بلې ورځې ته لا تودېږي او هر ه ورځ زموږ بیگناه هیوادوال ددغه جنگ په اور کې سوځي. د دې پر ځای چې د جنگ د ختمولو لپاره لارې چارې ولټول شي او په افغانستان کې د یوې تلپاتې سولې د راوستو لپاره هلې

ځلې وشي په جنگ کې “داسونو د څړبولو شوقيان” د سر شميرني مسئله راپورته کوي او د افغانستان د هراړخيزو پرمختياوو يو اځني څنډه دا گڼي چې د افغانستان اصلي نفوس معلوم نه دی او له دې کبله د بيا رغاونې د چارو عملي کول هم شونې نه دي.

خبره اصلاً بل شی ده. له يوې خوا د ازمينستي او بيا کال وروسته د اصلي سر شميرنې فورمول يو ښه اغيزمن فورمول دی، چې د د اړه مارانو جيوونه بيا ډک شي. ځکه چې د دې پروسې لگښت د بن د قرارداد پر بنسټ افغانستان ته د مرستوله هغې برخې څخه ده چې د نړيوال سازمان له خوا بايد ورکړل شي. داسې ښکاري چې د مرستې کولو نورې پروژې خلاصې شويدي او دا د هغو پروژو په جمله کې ده چې سره دله دې چې وخت يې نه دی رارسيدلی، خو بوديجه لاشته او بايد په جيوونو کې تقسيم شي.

له بل پلوه په دې سر شميرنه کې سياسي خود غرضي هم له ورايه ليدل کيږي. ځينې سياسي مداريان چې تل يې د نفاق اچولو په منتر خپل بچي د افغانانو په وينو ماړه ساتلي او افغانان يې په يواو بل وژلي دي، نن يې بيا د افغانانو په منځ کې د نفاق اچولو بله طريقه پيدا کړې ده. د وئ داځل غواړي چې افغانان د قومي انډولونو د توپيرونو په نوم په خپلو کې سره ښکيل کړي، او به خړې کړي او په خړو اوبو کې د ځان لپاره ماهيان ونيسي او د خپلې بقا موده يوڅه نوره هم اوږده کړي.

د دې لپاره چې د وئ د افغانانو په منځ کې د نفاق لپاره بله لاره لټولې وي، د سر شميرنې خبره راپورته کوي او په دې توگه غواړي چې په ناسمو سر شميرنو سره، چې له يوې خوا د شرايطو له نظره سمو سر شميرنوته هيڅ زمينه نه ده مساعده او له بلې خوا په سر شميرنه کې په جعل کاريو سره، چې ډيره ښه زمينه ورته مساعده ده، ډيره کي قومونه لږ او لږه کي ډير وښايي او د افغانانو په ذهنونو کې د نفاق لپاره يوه نوې موضوع را پيدا کړي.

خو دوئ نه پوهيري چې لمر په دوو ګوتو نه پټيري . ډير ډير وي او لږ لږ .
د تعجب وړ خو دا ده چې د دغې سر شميرنې لپاره د لگښت پيسې د
ملګرو ملتونو د نړيوال سازمان له خوا ورکول کيږي . دا خبره د افغانستان
د خلکو شک او بې باوري په دې لاريزاتوي چې د افغانستان د بيارغاونې
د پلانونو په نوم چې کومې مرستې د افغانانو سره کيږي نه يواځې د خو
ټوپک سالارانو او د اړه مارانو جيبونو ته ځي ، بلکې داسې ښکاري چې د
نړيوال سازمان به هم په دې تالان کې شريک وي . د نړيوال سازمان په
صندوق کې چې کومه بودجه د سر شميرنې لپاره پرته ده ، هغه بايد د يوې
قانوني ، سمې او د شرايطو سره برابرې سر شميرنې لپاره ولگيږي . نه دا
چې د کورنيو او بهرنيو د اړه مارانو په منځ کې وويشل شي . دا د افغانانو
حق دی او داسې ورځ هرو مرو راتلونکې ده چې افغانان د خپل حق د
غوښتنې غږ پورته کړای شي .

*- دا ليکنه د ۱۳۸۶ کال د ځمري په مياشت کې د "رښتيا" د جريدې په ۴
ګڼه کې خپره شويده .

د ملي شخصیتونو او ډلو د یووالي ضرورت *

د هیوادونو د پرمختیا او سمسورتیا تر شا تل یوشمیر هغه شخصیتونه او ډلې وجود لري چې د خپل هیواد او خلکو سره رښتیني مینه لري او په نړیوالې سیالۍ کې د خپل هیواد د ترقۍ او خپلو خلکو د سوکالی، لپاره هر ډول سربښندنو او کړاوونو منلو ته چمتو وي. دا ډول خلک په دې فکروي چې څه وکړي چې خپل هیواد او خلکو ته گټه ورسوي، نه دا چې د ځان په گټه دخپل هیواد او خلکو نه امتیاز وغواړي او یا ترې غلا وکړي. دا کسان رښتیني ملي شخصیتونه دي چې په خپل یووالي او تشکل سره ملي ځواک جوړوي چې بیا کولای شي ستر کارونه دخپل هیواد او خلکو په گټه سرته ورسوي، هر ډول ستونزې او خنډونه له منځه یوسي او د خپل هیواد خپلواکي، ملي واکمني او ځمکنۍ بشپړتیا وساتي او د پرمختگ او تمدن اوږدې لارې لاندې کړي.

دې موخو ته دملي شخصیتونو او ډلو د رسیدو لارې اسانه نه وي او په مخکې بې شمیره ستونزې او خنډونه لري. دوی باید په خپلو کمزورو امکاناتو ستر کارونه سرته ورسوي. په افغانستان کې د ملي وطنپالو شخصیتونو او ډلو د یووالي په مقابل کې نه یواځې د مالي امکاناتو کمزورتیا ستونزه ده، بلکې ډیر ځان غوښتونکې ډلې او کسان چې د پردیو په ملاتړ په ټولنه کې ځانونه بې انډوله لوړو مادي، سیاسي او نظامي پوښو ته رسولی دي، نه پریردي چې ملي دموکرات او وطنپال ځواکونه سره یوشي او د یو سیاسي ځواک په حیث د دوی گټې په خطر کې واچوي. دا دملي گټو او دموکراسۍ ضد ډلې نه یواځې ډیر مادي، سیاسي او نظامي امکانات لري، بلکې په خپلو منځونو کې متحد دي او د بهرنیو غاصبو او حریصو ډلو او حکومتونو ملاتړ هم ورسره دی.

ولې نړيواله ټولنه د ملي دموکراتو شخصیتونو او ډلو ملاتړ نه کوي ، ترڅو د دوی په هڅو او هاند او هلوځلو په افغانستان کې سوله او ثبات منځته راشي ، د فسادونو مخه ونیول شي ، د هیواد بیا رغاونه په بریالی توګه سرته ورسېږي او ژر تر ژره په خپلو پښو ودرېږي ؟.

ددې کار علتونه څو دي چې لومړی تر هر څه د ګټو یووالی دی . نړيواله مافیا د افغاني مافیا سره یوشان ګټې او ټینګ اقتصادي ، سیاسي او نظامي اړیکې لري . دوی نه پرېږدي چې ملي دموکرات شخصیتونه او ډلې د نړيوالې ټولنې په مرسته د چارو واګې په لاس کې واخلي او د دوی ګټې په خطر کې واچوي . همدارنګه ډیر بهرني هیوادونه په افغانستان کې هغه څوک د ملاتړ وړ بولي چې خپلې راتلونکې ګټې پکې ویني ، د دوی په خوښه کار کوي ، دخپلو خلکو او هیواد سره دومره مینه ونه لري اودخپلو خلکو د ملي ګټو څخه پرې خپلې شخصي او د پردیو ګټې ، چې له دوی ځنې ملاتړ کوي ، ګرانې وي . بل علت یې دادی چې پردیو پورې تړلي کسان او ډلې له ډیرو امکاناتو سره یو د ملي دموکراتو شخصیتونو او ډلو په پرتله ډیر منظم او په اتفاق دي . کیدای شي د دوی په نظم او اتفاق کې د بهرنيو ملاتړکوونکو لارښوونه او دیکتې هم رول ولري . خو اصلي علت یې ګډې شخصي ګټې اودراتلونکي شریک برخلیک ویره ده چې دوی یې یوله بل ځنې شریکې دفاع او یو د بل سره ټینګواریکو ساتلو ته مجبور کړي دي .

دا چې ولې نړيواله ټولنه د ملي دموکراتو شخصیتونو او ډلو نه ملاتړ نه کوي دا دلیل هم دی ، چې ملي دموکرات شخصیتونه او ډلې تیت او پرک دي او د یو منظم سیاسي ټولنیز ځواک تشه نه شي ډکولای . یا په بله وینا په داسې تیت او پرک حالت کې دوی نه شي کولای چې د اوسنیو ستونزو د اوارې جوګه شي او په هیواد کې د سولې او ثبات د ټینګیدو سره مرسته وکړي .

ددې لپاره چې ملي دموکرات شخصیتونه او ډلې د نړیوالې ټولنې د پام وړ وگرځي ، بله لار نه شته بې له دې چې دوی پر یو شریک ، ټولو ته د منلو وړ سیاسي پروگرام راټول شي او د ټول هیواد په کچه پر یو سرتسري سیاسي ځواک بدل شي . که چیرته ټول ملي دموکرات شخصیتونه او ډلې سره یو شي او یو واحد سیاسي ځواک منځته راوړي ، نو کیدای شي د ټولو جگړو ځپلو افغانانو ، چې په هیواد کې سوله ، دموکراسي او ملي یووالی غواړي ، باور تر لاسه کړي . او کله چې د ټولو سوله غوښتونکو افغانانو ملاتړ ورسره وي ، بیا به هرو مرو د نړیوالې ټولنې د پام وړ گرځي او سترگې به ترې نه شي پټیدلای او د هیواد په چارو کې د برخې اخستو مخه به یې څوک نه شي نیولای .

په افغانستان کې کله چې د ملي دموکراتو شخصیتونو او ډلو د فعال گډون څخه پرته د نړیوالې ټولنې د ملاتړ په صورت کې اوسنی رژیم د سولې او دموکراسۍ په ټینګیدو ، په دولت کې د اداري فسادونو په لمنځه وړو او د هیواد په بیارغاونه کې کوم د پام وړ پرمختګ نه دی کړی ، نو ځکه ډیر افغانان او نړیوال د دې ټکو په پام کې نیولو سره د ملي دموکراتو شخصیتونو او ډلو یووالی ضروري گڼي . تر څو په خپل یووالي سره د افغانستان د ستونزو د حل په پروسه کې فعاله برخه واخلي او موجوده تشه ډکه کړي . ملي دموکرات شخصیتونه او ډلې باید د یو واحد ځواک د منځته راوړو لپاره د یووالي یو مشترک فورمول او مکانیزم منځته راوړي او په صداقت سره د دغې فورمول او مکانیزم په عملي کیدو کې هلې ځلې وکړي ، تر څو وکړای شي د خپل هیواد او خلکو په وړاندې خپل ملي دین سرته ورسوي .

*- دا لیکنه د ۱۳۸۲ کال د ځمري په میاشت کې د “رنستیا” د جريدې په ۴ گڼه کې خپره شویده .

د طالبانو په نوم د عامو وگړو وژل*

د اگست په دریمه د خبري رسنیو پر بنسټ د ناټو ځواکونو په هلمند ولایت کې یوځل بیا د هوایي بمباریو په ترڅ کې ډیر شمیر غیر نظامي او عام خلک د بنځو او ماشومانو په گډون وژلي او ټیپیان کړيدي. د وژل شوو کسانو شمیره له ۳۰۰ نه تر ۴۰۰ کسانو پورې بنودل شویده .

د ناټو د ځواکونو او د حکومت چارواکي دا ځل هم په ډیرې رسوايي او بیشرمۍ سره ټول دغه وژل شوي کسان طالبان بولي او بیا یې په خپلو قاتلانه او بیرحمانه دغو قتلونو باندې د خپلو لاسپوڅو په واسطه د پردې اچولو هڅه وکړه. دا لومړی ځل نه دی چې د عامو وگړو په سر بمونه ورپرې او ډیر بیگنا ملکي خلک وژل کېږي. خو حکومتي چارواکي او د ناټو ځواکونه ، ددې لپاره چې له نړۍ نه خپل دشرمه ډک دغه کره وره پټ کړي ، هلې ځلې کوي چې دا د عامو خلکو وژنې دوسله والو طالبانو وژنې وښايي او لانور هم لار د بیگناه خلکو وژلوته خلاصه کړي.

د ۲۰۰۷ کال د اگست په ۳ نېټه په هلمند کې په عامو بې وسلې خلکو بمباري د ځایي چارواکو له خوا هم د یو زیات شمیر ملکي وگړو د مرگ ژوبلې عامل وگڼل شوه . په روغتون کې د ژوبل شوو کسانو او نور عامو خلکو په وینا دغه بمباري په هغو خلکو باندې شویده چې بازار ته د خپلو ورځنیو ضرورتونو د پوره کولو لپاره راغلي وو . خو د دفاع د وزیر ویاند ، جنرال عظیمي ، بیا دا بمبارۍ یواځې پر طالبانو بولي او ټولو وژلو شوو کسانو ته طالبان وايي او دعوه کوي چې په دې بمباریو کې هیڅ ملکي وگړی نه دی وژل شوی.

جنرال عظیمي د خپلې نظامي تجربې او جنرالۍ سره سره دا فکر نه شي کولای چې دا څرنگه کیدای شي چې له ۳۰۰ نه تر ۴۰۰ پورې طالبان په محلي بازار کې راټولېږي ، ترڅو د ناټو د ځواکونو الوتکې راشي ، بمونه

پرې واچوي او ټول له يوه سره مړه کړي. له داسې ناتار سره يواځې ملکي کسان ، چې جگړه ايزې تجربې نه لري ، مخامخ کيدای شي. جنرال عظيمي په دې هم سترگې پټوي چې په سيمه ايز روغتون کې د همدې بمبارۍ له کبله زيات شمير ټپيان ماشومان او ملکي وگړي دي . دا چې جنرال عظيمي په دې ټينگار کوي چې وژل شوي کسان ټول طالبان دي ، څه نور علتونه به يې شاته پراته وي . يا خو داده چې جنرال عظيمي دائيتلاف ځواکونو ته غوړه مالي کوي ، تر څو دخپلې څوکۍ عمر يوڅه اوږد کړي او يا خو د شخصي عقدو او تعصب پر بنسټ دناتو ځواکونو ته په ناسم راپور ورکولو سره په دې عام وژنې کې برخه لري.

نوپه دې صورت کې به دی هر و مر و له دې څخه دفاع کوي چې وژل شوي کسان ټول طالبان دي. او يا خو کيدای شي چې د جنرال عظيمي په عقیده ددغو سيمو اوسيدونکي ټول طالبان گڼل کيږي او وژل يې هم جنرال عظيمي ځان اوناتو ته برياليتوب او دمخالفينو ځپل بولي . دادی د دولت د لوړ پوړو چارواکو قضاوت. آیا په دې ډول په هيواد کې سوله او ثبات ټينگيدای شي ؟ آیا په بازارونو او دخلکو په کورونو بمبارۍ او عام وژنې خلک د اوسني دولت او بهرنيو ځواکونو په وړاندې په مخالفت کې نه ودروي ؟. کرزی او د کرزي حکومت بايد په دې پوه شي چې عام وژنه په لوی لاس د افغانستان دخلکو سره د بنسټي ده ، نه په هيواد کې د سولې د راوستو او بيارغاوڼې هڅې .

*-دالیکنه د ۱۳۸۲ کال د ځمري په میاشت کې د “رنستیا” د جريدې په ۴ گڼه کې خپره شویده .

د افغانستان ملي يووالي سازمان په استازيتوب د ۱۳۷۹ کال د جدي پر ۲ نيټه دهالند د آسن په ښار کې د افغان روښانفکرانو يوې غونډې ته د وينا متن *

د جدي ۲ نيټه د افغانستان په تاريخ کې يوه توره او د افغانانو د اوږدې غميزې د پيل ورځ ده. په دې ورځ پخواني شوروي اتحاد زموږ پر سپيڅلي خپلواک هيواد له شرمه ډک ناولی غلچکی تيری سرته ورساوه. تيري کوونکو ددې تيري په نتيجه کې د هغه وخت جمهور رئيس په خپل وطن مين ملي شخصيت حفيظ الله امين په شهادت ورساوه او دده ملي حکومت يې، چې دملگرو ملتونو د سازمان، ناپييلو هيوادونو د غورځنگ او اسلامي هيوادونو د کنفرانس بشپړ او فعال غړی و او د نړۍ د اکثر هيوادونو سره يې سياسي ديپلوماتيک او دوستانه اړيکي درلودل راوپرځاوه او پر ځای يې د خپل گوداگي، بېرک کارمل، په مشرۍ ځان پورې تړلی لاسپوڅی حکومت منځ ته راوړ.

پر افغانستان باندې د شوروي اتحاد په تيري سره نه يواځې د افغانانو سياسي خپلواکي له منځه ولاړه او افغانستان د يوې مستعمرې په شان د ټولې نړۍ د هيوادونو سره خپلې مستقلې اړيکې له لاسه ورکړلې، بلکې زموږ هيواد د شوروي اتحاد د تيري په نتيجه کې د هغه وخت د نړيوال ساړه جنگ د تضادونو د ټکر ميدان وگرځيد، چې دنړۍ د څېر ځواکونو د دې ټکر په نتيجه کې په ميليونونو افغانان مړه، معيوب او مهاجر شول او هيواد يې په کنډوالو بدل شو.

د افغانانو د بې ساري قربانيو له امله د شورويانو دا هيلې، چې ځان او خپل لاسپوڅي د ډير عصري جنگي مکانيزم په زور او دخپلو اجنتانو پواسطه د قوم، ژبې او مذهب اختلافونو ته د لمن وهلو او په نورو توطيو

سره پر افغانستانو وټپي ، په سيند لاهو شوې او د ډيري مایوسی او افغانستانو ته له کيڼي نه په ډکو زړونو سره زموږ له هیواد نه وتلو ته مجبور شول .

د ټولو سوله غوښتونکو افغانستانو ټينگه هيله وه ، چې زموږ له هیواد نه د شوروي ځواکونو په وتلو سره به د هغو هیوادونو په مرسته چې د شورويانو سره د جگړې په وخت کې یې افغانستانو سره بې شانه اقتصادي سياسي اود وسلو مرسته کړې وه ، دملگرو ملتونو د سولې د پلان سره سم په افغانستان کې تلپاتې سوله ټينگه او هیواد به بیرته د خپلواکو سیالو هیوادونو په لیکه کې ودریږي .

خو په خواشینی سره دغو هیوادونو ، چې مرستې یې تر ډيري اندازې په خپلواک افغانستان کې د سولې د ټينگیدو او یو واحد سرتري ملي حکومت منځته راتللو لپاره نه ، بلکې د شورويانو په مقابل کې د جگړو د اوږدېدو او دخپل ستر رقيب د کمزوري کیدو او ماتیدو لپاره یانې دخپلو ستراتيژیکو اهدافو د لاسته راوړو لپاره وې ، د شورويانو له وتلو نه وروسته د افغانستانو سره د سولې په ټينگیدو کې مؤثره مرسته ونه کړه او د توطیو مخه یې ونه نیوله او بې تفاوته پاتې شول . په نتیجه کې شوروي اتحاد ته ، چې زموږ په هیواد کې له خپلې ماتې نه افغانستانو ته سخت په غوسه اوودجنگ د تاوان له ورکولو ډاریده ، موقع په لاس ورغله چې دخپلو لاسپوڅو په واسطه دملگرو ملتونو د سولې پروگرام په مقابل کې کودتا وکړي .

د دې کودتا او توطیې په نتیجه کې د یو واحد سرتري حکومت ، چې باید دملگرو ملتونو د پروگرام سره سم منځ ته راغلی وای ، مخه ونیول شوه او د سولې د ټينگیدو پر ځای دا ځل د یو بهرني هیواد په مقابل کې نه ، بلکې دافغانانو په خپل منځ کې جگړې پیل شوې او په دې ډول د افغانستانو ټولې هغه بریاوې او ویاړنې چې د شورويانو سره د جهاد په وخت

کې لاسته راغلې وې برباد شولې . د مختلفو تنظیمونو او وسله والو ډلو ترمنځ په دغه قدرت لپاره خپل منځي جگړو کې ، چې د مختلفو بهرنیو هیوادونو له خوا د خپلو پخوانیو اړیکو د لرلو له مخې دخپل نفوذ د زیاتیدو لپاره پیل او وهڅول شوي ، افغانانو ته نه یواځې د سر ستر زیانونه واوښتل ، بلکې ټولې هغه مادي او معنوي شتمنۍ یې چې د شورویانو سره په جگړو کې لا له منځه نه وې تللې له منځه ولاړې او دهیواد خپلواکي ، ملي واکمني او ځمکنۍ بشپړتیا د گواښ سره مخامخ شول .

نړیواله ټولنه ، چې د شوروي اتحاد د ماتیدونه وروسته افغانستان ورته نور ستراتیژیک اهمیت نه درلود ، د سیل په غونډۍ کیناسته . ملگرو ملتونو د افغانانو دې د دوو لسیزو اوږدې تراژیدۍ ته د افغانانو دخپلمنځي جگړو د پیل نه راوړوسته د یو کتونکي په سترگه وکتل او گوري او زموږ د هیواد په کورنیو چارو کې دبهرنیو هیوادونو ، په خاص ډول گاونډیو هیوادونو ، پر کرغیزو لاسوهنو یې سترگې پټې کړې دي . د ملگرو ملتونو سازمان د افغان ستونزې د بنسټیز حل پر ځای په پرله پسې ډول د افغانستان لپاره خپل خاص استازی ددې لپاره رالېږي چې په جنگ کې ښکېلې نه پخلا کیدونکې ډلې یو بل سره پخلا کړي ، چې همیشه د پخلا کیدو هڅې د تازه جگړو په پیل کیدو تمامې شوي دي . نړیواله ټولنه په طالب چارواکو نیوکې کوي چې افغانستان یې د مخدره موادو د تولید او د تروریستانو د تربیې مرکز گرځولی دی ، چې د سیمې او نړۍ دهیوادونو سوله او ثبات یې په خطر کې اچولي دي اود بشر حقوقو ، په خاص ډول دښځو حقوقو ته درناوی نه کوي .

همدارنگه کله چې د طالبانو پر حکومت بندیزونه لگېږي ، چې په دې بندیزونو کې له هر چا څخه لومړی د افغانستان بیوزله او جنگ خپلي خلک زیانمن کېږي ، په دې نه لگېږي چې ولې ښکېلې ډلې جگړې پای

ته نه رسوي؟ ولې د ملگرو ملتونو د سولې پلان ، چې په خواشینی سره تر اوسه یې هیڅ پلان نه دي وړاندې کړی، نه منل کیږي؟ ولې د دموکراسۍ د اصولو سره سم داسې یو واحد سرتري حکومت نه جوړیږي چې د ټولو افغانانو او نړیوالې ټولنې ملاتړ ورسره وي؟ ولې د افغان مسئلې د حل او په هیواد کې د سولې د ټینګیدو لپاره د افغانانو عنعنوي لوی جرګې نه ګټه نه اخستل کیږي؟ او داسې نورې ډیرې ولې؟ چې زموږ هیواد یې دې حالت ته رارسولی دی. خو د افغانانو د اوږدې تراژیدۍ د پای ته رسیدو او دې ټولو ولو ته د ځواب ورکولو پر ځای اوس ټول ټینګار یواځې د یو سړي یانې اسامه بن لادن په تسلیمولو کیږي. او که بندیزونه لګیږي ، نو پر همدې به وي چې ولې طالبان اسامه بن لادن امریکایانو ته نه تسلیموي؟

پوښتنه کیږي چې که اسامه بن لادن امریکایانو ته تسلیم شي ایا په دې به د افغانستان ستونزه اواره شي او داسې یو حکومت ، چې د ټولو افغانانو او نړیوالې ټولنې د ملاتړ وړ او د هر ډول فساد نه پاک وي منع ته راشي؟ ښکاره خبره ده چې یواځې د اسامه بن لادن په تسلیمولو دا کارونه سرته نه شي رسیدای. خو که چیرته د ملگرو ملتونو او د نړۍ دنورو هیوادونو په مرسته د افغانستان ستونزه اواره شي او داسې یو حکومت چې د ټولو افغانانو او نړیوالې ټولنې د ملاتړ وړ وي منځته راشي ایا د مخدره مواد د تولید او قاچاق ، تروریزم او بشر د حقوقو مسئله پخپله نه حل کیږي؟ خوپه خواشینی سره د افغان ستونزې د حل په اړوند نړیوالې ټولنې د افغانستان دخلکو په وړاندې ، چې په یوې اوږدې غمیزې کې راګیره ددې ټولنې یوه برخه ده ، خپل مکلفیتونه سرته نه دي رسولي او پاتې راغلې ده.

آیا همدې نړیوالې ټولنې ، چې افغانانو سره یې د شورویانو په مقابل کې د جګړې په وخت کې د بشري ، اخلاقي ، اقتصادي او سیاسي مرستو تر

نومونو لاندې نظامي مرسته هم کوله ، اوس افغانان په نیمه لار کې نه دي پرې ایښي؟ آیا د افغانانو هغه غمیزه چې د شوروي تیري نه راپه ديخوا پیل شوې پای ته رسیدلې ده؟ همدا اوس په میلیونونو افغانان له خپل هیواد نه بهر د تنگسو او کړاوونو ژوند نه تیروي؟ همدا اوس هره ورځ په لسگونو افغانان د جگړو له کبله د مرگ کومي ته نه لویږي؟ همدا اوس په لسگونو زره افغانان نه دي مجبور شوي چې د جنگونو ، لوږې ، فقر ، مرض او وچکالی له کبله خپل کور کلی پرېږدي او پاکستان او تاجکستان ته وتبتي؟ آیا د ژوند ناخوالو او تنگسو د افغانانو اکثریت له پښو نه دی غورځولی او د شپيته په سلو کې نه زیات کوچنيان د کم خواراکۍ په ستونزو نه دي اخته؟

نولې نړیوالې ټولنې د افغانانو په دې اوږدې غمیزې او تنگسو او کړاوونو سترگې پټې کړيدي او لاس تر ځنې ناسته ده؟ که چیرته یوانسان د ډویدو په حال کې وي او بل انسان کولای شي له ډویدو نه یې بچ کړي او نه یې ژغوري گناه او د بشر له حقوقو څخه واقعي سرغړونه نه ده؟ آیا افغانان په نړیوالې ټولنې دا حق نه لري چې د افغان غمیزې په لمنځه وړو کې چې د بهرنیو لاسوهنو او تیري ځیرنده ده مرسته ورسره وکړي؟ که چیرته نړیواله ټولنه غواړي چې ځان دمخدره موادو او د تروریزم له سرته ، چې د غمیزې د ناوړه شرایطو نه د ناوړه گټې اخستو پواسطه د نړیوالې مافیا د توطیو زیربنده دي ، وژغوري نو یواځینۍ لار یې د افغان ستونزې په بنسټیز حل کې د افغانانو سره مرسته ده ، نه دا چې د بندیزونو په لگولو سره د افغانانو ستونزې لا پسې ژورې شي .

په دې کې شک نه شته چې نړیواله ټولنه باید د افغانانو سره د غمیزې په پای ته رسولو کې مرسته وکړي . خو دا پخپله افغانان دي چې باید ځانونه له دې اوږدې غمیزې څخه وژغوري . افغانستان د ټولو افغانانو گډ کور دی . هیڅ شخص ، قوم یا سیاسي او مذهبي ډله حق نه لري د خپلو گټو په

خاطر د ټولو افغانانو گټې تر پېښولاندې کړي . یواځې د ملي یووالي په ټینګیدو او د ټولو سوله غوښتونکو ملي وطنپالو افغانانو په شریکو هلو ځلو د بهر نیو لاسوهنو پرته کیدای شي په افغانستان کې سوله ټینګه او داسې یو ستر سري حکومت ، چې د ټولو افغانانو او نړیوالو ملاتړ ورسره وی ، منځته راشي او هیواد مو د دې اوږدې غمیزې نه خلاص شي . د افغانستان ملي یووالي سازمان په داسې حال کې چې پر افغانستان باندې د پخواني شوروي اتحاد د ۱۳۵۸ کال د جدې د شپږمې نیتې تیری ، چې د افغانانو د تراژیدۍ پیل و ، په کلکه غندي او غواړي چې :

۱- روسیه ، چې د پخواني شوروي اتحاد د قدرت په ګدی ناسته ده نور دې د افغانانو تر منځ د جګړو او بې اتفاقی اور ته د لمن وهلو څخه لاس واخلي ، زموږ په هیواد کې دې د لاسوهنو او جګړو د اوږدیدو پر ځای د سولې په ټینګیدو کې مرسته وکړي او په دې ډول دې په تیرو زخمونو د مالګې د دورولو پر ځای ملهم کیږدي او د یو خاص قوم یا ډلې نه د ملاتړ پر ځای دې ټولو افغانانو ته د دوستۍ لاس وغځوي .

۲- په افغانستان کې سوله او ثبات د ګاونډیو هیوادونو په ثبات او سوله باندې متقابل اغیز لري . زموږ په هیواد کې د جګړو دوام او بې ثباتۍ تر ډیرې اندازې د ګاونډیو هیوادونو او سیمې ثبات هم کمزوری کړیدی چې کیدای شي که په افغانستان کې سوله ټینګه نه شي ددې هیوادونو ، سیمې او نړۍ د هیوادونو سوله ایز ژوند لاهم د ستونزو سره مخامخ شي . تجربې په عمل کې وښودله چې د افغانستان په کورنیو چارو کې د ګاونډیو هیوادونو لاسوهنې او د ځینو خاصو ډلو څخه د دوی ملاتړ په هیواد کې د جګړو څخه د راپیدا شوې غمیزې د اوږدیدو سبب شوي دي ، چې افغانانو پکې ډیر زیات ځاني ، مادي او معنوي زیانونه ولیدل او ویني . خو ګاونډیو هیوادونو ته پکې هېڅ ګټه نه ده رسیدلې او کیدای

شي چې لاپسې د ډول ډول ستونزو سره مخامخ او سوله او ثبات يې په خطر کې ولوړي.

د افغانستان ملي يووالي سازمان په ټينگه غواړي چې گاونډي هيوادونه دې نور زموږ په هيواد کې خپلې لاسوهنې بس کړي ، د خاصو ډلو څخه دې ملاتړ نه کوي او په افغانستان کې دې نور د بې اتفاقي او جگړو په اور تيل نه بندي او دهغې پر ځای دې د ټولو افغانانو سره د دوستۍ لاس ورکړي او د سولې او ثبات په ټينگيدو کې دې مرسته وکړي او په دې توگه دې په خپلو هيوادونو کې سوله او ثبات هم ټينگ کړي.

۳- که نړيواله ټولنه غواړي چې ځان د افغان غميزې څخه د راپيدا شوو ستونزو له شر څخې خلاصه کړي او هم د افغانستان د خلکو پر وړاندې خپل اخلاقي مکلفيتونه سرته ورسوي ، نو بايد د افغان مسئلې د بنسټيز حل په لټه کې شي . او هغه دا چې د افغانستان په کورنيو چارو کې لاس وهنه په کلکه بنده شي او د ملگرو ملتونو د سازمان تر نظارت لاندې د طالبانو او مخالفينو د استازو په گډون د ټولو افغانانو د استازو د جرگې له لارې د دموکراسۍ د اصولو سره سم داسې يو سر تر سري حکومت منځ ته راشي ، چې نه يواځې د ټولو افغانانو ملاتړ ورسره وي ، بلکې نړيواله ټولنه يې هم په رسميت وپيژني او مرسته ورسره وکړي . په دې اړوند د افغانستان ملي يووالي سازمان يوځل بيا د افغان ستونزې د بنسټيز اوازي لپاره د ملگرو ملتونو د سازمان پام د سولې د پروگرام هغې مسودې ته را اړوي ، چې د دې سازمان له خوا د افغانستان لپاره د ملگرو ملتونو د سرمنشي خاص استازي بناغلي لخدار ابراهيمي ته د ۱۹۹۷ کال د اگست پر ۲۲ نيټه ، سپارل شوي ده .

۴- پر افغانستان باندې د پخواني شوروي اتحاد د ۱۳۵۸ کال د جدي د شپږمې نيټې په تيري سره نژدې ټول افغانان د شوروي يرغلگرو پوځونو په مقابل کې را پاڅيدل او دهغه چاله منلو څخه يې ډډه وکړه چې د دوی

پرتانکونو سپور راغلی و . خو یو شمیر هیوادونو، په خاص ډول پاکستان او ایران، د خپلو غرضونو له مخې د مقاومت په یو واحد ځواک کې د افغانانو د راټولیدو مخه ونیوله . هڅه وشوه چې د افغانانو مقاومت په څو کوچنیو ډلو کې نه یواځې د یواو بل نه بیل ، بلکې دیوبل سره په مخالفت او دښمنۍ کې وساتي . ترڅو یو واحد ملي ځواک منځته را نه شي او د ملي زعامت دغه تشه چې منځته راغلې ده ډکه نه شي . جگړې دوام ومومي او د مقاومت د غورځنگ کنترول او قوماندنه د دوی په لاس کې وي . همدا سبب دی چې د افغانستان په کورنیو چارو کې د دغو هیوادونو لاسوهنې لا اوس هم روانې دي چې له همدې کبله د افغانانو غمیزه پای ته نه رسېږي . ترڅو د ملي زعامت دغه تشه ډکه نه شي ، د بهرنیو هیوادونو لاسوهنې به دوام لري . او ترڅو بهرنۍ لاسوهنې پای ته نه وي رسیدلي جگړې به دوام لري او سوله او ثبات به منځته را نه شي .

د افغانستان ملي یووالي سازمان عقیده لري چې هیڅ یو شخص یا ډله په یواځې ډول نه شي کولای دغه د اوږدې مودې منځ ته راغلي د ملي زعامت تشه ډکه کړي ، سوله ټینګه او هیواد مو د جگړې له غمیزې او نړیوال ګوښه توب څخه وباسي . نو ځکه هیله څرګندوي چې ټول په خپل هیواد مین ملي سوله غوښتونکي شخصیتونه ، قومي مشران ، دیني عالمان ، روحانیون ، د سیاسي او ټولنیزو سازمانونو استازي د خپل هیواد د لوړو ملي ګټو په خاطر خپل ټول د اختلاف وړ ټکي څنگ ته کړي ، دسولې او ملي یووالي پر یو مشترک پلانفورم راټول شي او د ملي زعامت د تشې د ډکیدو په لور یو د بل لاسونه ټینګ ونیسي او مخ په وړاندې قدم واخلي .

۵-د طالبانو اسلامي تحریک چې ۹۵ په سلو کې د افغانستان خاوره یې په لاس کې ده او په هیواد کې یو پیاوړی سیاسي ځواک دی ، د نړیوالې ټولنې دنه ملاتړ له امله و نه شول کړای په ټول هیواد کې یو واحد

سرترسري حکومت منځ ته راوړي . هيواد دنړيوال گونښه توب څخه وباسي ، د ملگرو ملتونو د سازمان او نورو هيوادونو مرستې تر لاسه کړي ، د پنځو ميليونو په شاوخوا کې افغان مهاجرينو ته د بيرته تگ او ميسشت کيدو زمينه برابره کړي ، دخلکو اقتصادي - ټولنيزې او فرهنگي ستونزې او اړې کړي او دهيواد بيا رغاونه پيل کړي او د سيالو هيوادونو په ليکه کې يې ودروي .

خوله اوسني حالت څخه د افغانستان د ويستلو توان اوس هم له بل هر سياسي نظامي ځواک نه د طالبانو سره زيات دی ، چې له همدې کبله د ټولو ملي وټنپالو افغانانو سترگې د طالبانو اسلامي تحريک ته راوړي . چې له اوسنيو ستونزو څخه به د افغانستان په ژغورلو کې خپل ملي اسلامي دين سرته ورسوي . د دموکراسۍ د اصولو سره برابر د داسې يو حکومت منځ ته راتلو ته ، چې د ټولو افغانانو او نړيوالو ملاتړ ورسره وي زمينه برابره کړي . خپلې هغه وعده چې د تحريک د فعاليت په پيل کې يې خلکو سره کړې وې ، چې د قدرت اخستلو لپاره نه ، بلکې د فساد د ورکيدو ، دخلکو د ستونزو او کړاوونو د ليرې کيدو او د يو عادلانه اسلامي نظام د منځ ته راتلو او ټينگيدو لپاره راپاڅيدلي دي ، پوره کړي . د افغانستان د اوسني مرگوني گونښه توب څخه د را ايستلو په لار کې ، چې د افغانانو بې شماره ستونزې يې منځ ته راوړي دي ، له هېڅ ډول هلو ځلو ځنې ډډه ونه کړي . تر څو په هيواد کې سوله ټينگه شي ، ټول مهاجر افغانان بيرته خپل هيواد ته را وگرځي او افغانستان د تعزيراتو پر ځای د ملگرو ملتونو د سازمان او نړيوالې ټولنې سيال غړی او مرستې يې تر لاسه کړي .

۲- د طالبانو مخالف ځواکونه ، چې دشمال اتحاد او په خاص ډول د احمد شاه مسعود وسله والې ډلې يا د نظار شورا په وجود کې مقاومت او جگړو ته دوام ورکوي ، يواځې ۵ په سلو کې د افغانستان خاوره په لاس

کې لري . بله هېڅ يوه سياسي وسله واله ډله په افغانستان کې دومره د قدرت د لاسته را وړلو او ساتلو لپاره نه ده جنگيدلې لکه دا احمد شاه مسعود د نظار شورا چې په اوږدو جگړو کې را گيرده ، چې په دې جگړو کې په زرگونو ددې شورا غړي ، پلويان او مخالفين له منځه تللي دي اوبې کچه مادي او معنوي زيانونه زموږ هيواد ته رسيدلي دي . د ډاکتر نجيب الله د حکومت په مقابل کې کودتا ، چې په واقعيت کې دملگرو ملتونو دسولې د پروگرام په مقابل کې د کارمل د ډلې کودتا وه ، دشمال اتحادد ډلې دغړو سره د شريک پروگرام له مخې او د دوی د وسله والو ډلو په مرسته برياليتوب ته ورسیده ، چې دسولې د تينگيدو پر ځای د افغانانو خپل منځي جگړې پيل او دوام وموند او لاتر اوسه روانې دي ، چې بې له مرگ ژوبلې او بربادۍ نه يې د افغانستان غمخپلو خلکو ته بل هېڅ شی نه دی راوړی .

د افغانستان ملي يووالي سازمان ، چې د افغانانو په خپل منځي جگړو کې يې د هېڅ يوې په جگړو کې بنکيلې ډلې سره د بلې ډلې په مقابل کې برخه نه ده اخستې او تل يې د افغان وژنې دا جگړې غندلي او د سولې او ملي يووالي د تينگيدو غږ يې پورته کړی دی . اوس هم د شمال په اتحاد او په خاص ډول د نظار په شورا غږ کوي چې د جگړې او ځان لپاره د قدرت غوښتلو پر ځای د سولې د تينگيدو لاره خپله کړي او د ټولو سوله غوښتونکو افغانانو سره يو ځای د داسې يو ستر سري حکومت د جوړيدو لپاره سوله ايزې هلې ځلې پيل کړي ، چې دټولو افغانانو اونړيوالې ټولنې ملاتړ ورسره وي او هيواد موله جاري غميزې او گونبه توب خڅه ووځي .

لويه جرگه د سترو او ستونزمنو مسئلو د اواريدو لپاره د افغانانو يو تاريخي عنعنوي جوړښت دی چې په سوله ايز ډول ددې جوړښت له لارې ډيرې پيچلې مسئلې اوارې شويدي . اوس هم کيدای شي د لوي جرگې د

جوړېدو له لارې زموږ غميزه پای ته ورسېږي . خو لویه جرگه باید د ټول ملت د استازو له خوا جوړه شوې وي . هر افغان په هر قوم ، ژبې ، مذهب ، ځای ، قشر او ډلې پورې مربوط خپل استازی په دې لویه جرگه کې وويني . لویه جرگه د افغانستان ملي يووالي سازمان د کړنلارې ، چې د ۱۳۷۵ کال د حمرې دمیاشتي په ۲۸ نيټه د سازمان د لوي غونډې له خوا تائيد او منځته راغله ، غوره برخه جوړوي ، چې کيدای شي د دې له لارې په هيواد کې يوه تلپاتې سوله ټينگه او د ټولو افغانانو د خوښې داسې يو ستر سري ملي اسلامي حکومت منځته راشي چې دملگرو ملتونو د سازمان فعال غړيتوب ولري او دنړيوالو ملاتړ ورسره وي .

له همدې کبله د افغانستان ملي يووالي سازمان د لوي جرگې د جوړېدو لپاره د پخواني پادشاه محمد ظاهر شاه او دده د نژدې پلويانو او نورو ټولو ملي وطنپالو افغانانو هلې ځلې تائيدوي او عقیده لري چې که د خو محدودو کسانو پر ځای دټولو هغو افغانانو هلې ځلې ، چې فکر کوي د لوي جرگې له لارې د افغانستان مسئله اواريدای شي همغږې شي اوددې جرگې په جوړېدو کې فعاله برخه واخلي ، کيدای شي داسې يوه لويه جرگه چې دټولو افغانانو استازيتوب وکړي جوړه او زموږ جگړو ځپلي هيوادته سوله او ثبات راوړي .

د افغانستان ملي يووالي سازمان خپلې کړنلارې ته په وفادارۍ سره د جگړې له لارې د افغان مسئلې په اواريدو باور نه لري . جگړې يواځې دافغانانو مرگ ژوبله اودهيواد بريادي منځته راوړي . د افغان مسئلې د اوارې لار يواځې سوله ايزه سياسي لار ده ، چې د لوي جرگې دجوړېدو په واسطه د افغان مسئلې حل ترټولو غوره لار گڼل کيږي . خو بايد د لوي جرگې تر جوړېدو مخکې ټول افغان سوله غوښتونکي ملي وطنپال شخصيتونه او ځواکونه او د لوي جرگې پلويان د سولې په يوې جبهې کې راټول شي ، تر څو د طالب چارواکو او ددوئ د مخالفينو سره په تفاهم

کې ، دننه په هیواد کې د لویې جرگې د جوړیدو امکانات منځ ته راشي . او په دې ډول د ملگرو ملتونو د سازمان او نړیوالې ټولنې په مرسته او ملاتړ یې له بهر نیو لاسوهنو څخه د ټولو افغانانو د خونې داسې یو واحد سرتر سړي حکومت منځ ته راشي ، چې کورنۍ ستونزې اوارې ، سوله او ثبات ټینګ او هیواد مو بیرته د ملگرو ملتونو د سازمان فعال غړی شي او د نړیوالې ټولنې د سیالو هیوادونو په قطار کې ودریږي .

*- د الیکټه د افغانستان ملي یووالي گوند په استازیتوب د ۱۳۷۹ کال د جدې پر ۲ د هالنډ د آسن په ښار کې د افغان روښانفکرانو یوې غونډې ته ولوستل شوه .

خرنگه کیدای شي د افغانستان ملي يووالي گوند خپلې
ملي دندې او مکلفیتونه په بريالیتوب سره سرته ورسوي*

درنو ملگرو !

د افغانستان ملي يووالي گوند داسې يو گوند دی ، چې بې له هر ډول
بهرنۍ مرستې څخه پخپله د ملي وطنپالو افغانانو له خوا ، چې ارمان يې
يواخې او يواخې د خپلو خلکو او هيواد سوکالي ، سرلوري او نبيرازي وه
اوده ، د ډيرو ناخيزو مادي امکاناتو په درلودو سره د ۱۹۹۶ کال د اگست
په ۱۹ نېټه منځته راغلی دی .

ډيرو کسانو ، خپلو او پردو ، دا گومان کاوه چې گنې دا گوند به ونه شي
کړای خپل موجودیت ته دوام ورکړي . دا خو لاپرځای پرېږده چې وده
وکړي او په يو قانوني او راجستر شوي گوند بدل شي . دهيواد په مهمو
سياسي مسئلو ، لکه د ولسمشرۍ او پارلمان لپاره په ټولټاکنو کې فعاله
برخه واخلي او په افغاني ټولنه کې د داسې يو ملي سياسي ځواک په حيث
مطرح شي چې افغانستان د افغانانو لپاره غواړي .

د افغانستان ملي يووالي گوند هغه رښتيا نۍ ملي سياسي ځواک دی چې
په خپل ځان متکي دی او دهیڅ يوې کورنۍ او بهرنۍ تمویلونکې شبکې
او منبع سره تړاو نه لري ، نو ځکه يې تل يواخې د گوند د غړو په مرستو
خپل ژوند او فعاليت ته دوام ورکړی دی . له همدې کبله نه يواخې
د کمزوري اقتصاد او مالي ستونزو سره مخامخ دی ، بلکې د يو ملي
سياسي ځواک په حيث يې تل د کورنيو او بهرنيو مافيايي شبکو د و
رانوونکو فعاليتونو سره مخالفت بنودلی دی او د دغو شبکو د بنسټي يې
گټلې ده .

د کورنيو اوبهرنيو استخباراتي اومافيايي شبکو پورې تړلو کسانو ، چې هڅه کوي د هيواد په سياسي ، نظامي او اقتصادي چارو کې دوامدار برلاسی ولري ، زموږ د گوند سره د بنموني د ولسي جرگې په ټولټاکنو کې پوره جوتنه شوه . زموږ د گوند هيڅ يونومانند (کانديد) د دغو شبکو د توطيو له کبله ولسي جرگې ته لارونه موندله . دغو استخباراتي مافيايي شبکو د ټولټاکنو مشترک دفتر او ملگرو ملتونو پورې اړوند د يوناما ځينې کار کوونکي هم د ميليونونو ډالرو په رشوت ورکولو سره په ټولټاکنو کې د ځان پورې تړلو نوماندانو په گټه ، ددوئ د برياليتوب لپاره اجير کړي وو . په رای اچونو کې د د رغليو سربيره ، په رای شمارلو کې له شرمه ډک داسې کارونه سرته ورسيدل ، چې د دموکراسۍ ترنامه لاندې داسې رسوا خيانتونه هيڅ د بنسټو وړ نه دي . او دا ځکه چې دوئ په دې اعمالو سره ديو دموکراتيک دولتي نظام د منځته راتگ په خاطر دخلکو په هيلو او باور ملنډې ووهلي .

سړی نه پوهيږي ، چې د دوئ پر دغو اعمالو چې په ډالرو باندې د تشورای پايو د صندوقونو خرڅول ، په کورونو کې د خاص کانديد په گټه د دغو رای پايو په نښه کول او بېرته د رای شمارلو مرکز ته راوړل او شمارل د خاص کانديد په گټه د يو لک ډالرو په بدل کې د شميرلو د يو ميز اجاره کول ، د دوئ لپاره د نا مطلوبو نوماندانو يانې هغه چا چې ډالري نه وو ورکړي ، رای د مطلوبو نوماندانو يانې ډالرو کوونکو په حساب ثبتول ، د اړوندو چارواکو له خوا د ۳۰ زرو ډالرو په بدل کې د ځينو کانديدانو د برياليتوب تضمينول او د هغو رای پايو د صندوقونو قرنطين کول ، چې دوئ فکر کاوه چې د خلکو له خوانه د دوئ مطلوبو نوماندانو ته رای نه دي ورکړل شوي او پر ځای يې ملي دموکراتو شخصيتونو رای وړې دي . دا هغه څه دي چې په کولو سره يې د دموکراسۍ ، بشر د حقوقو اولر تر لږه مدني ټولني ټول نورمونه تر پښو لاندې کړي دي .

له دې ټولټاکنو څخه داسې نتیجه په راس راغله چې کورنۍ او بهرنۍ مافیایي شبکې غواړي په نظامي او اقتصادي لحاظ په ټولنه کې مسلط پخواني جگړه ماران او اوسني د سترو مادي امکاناتو خاوندان دې د دولت قانون جوړونکی اورگان هم په لاس کې ولري او په اصطلاح ، په قانوني ډول ، د افغانانو لټولو او ځینسلو ته د ځان او خپلو بادارانو لپاره زمينه مساعده کړي . کورنۍ مافیایي شبکې چې دنړیوالو مافیایي شبکو سره تینګې اړیکې لري ، غواړي د هیواد دخلکو د اقتصاد ، پوهې او معلوماتو سطحه دومره ټیټه وساتي چې تل محتاج وي او له واقعیتونو او خپلو حقوقو څخه د دفاع وس ونه لري . دغه شبکې غواړي په درواغجنو تبلیغاتو او تشووعدو ، چې د خلکو د ژوند د بڼه والي لپاره کار کوي ، خلک وغولوي . خو دخلکو د ستونزو دله منځه وړو او د دوی د ژوند د بڼه والي لپاره یې هیڅ وخت کوم د پام وړ کار نه دی کړی او نه به یې وکړي .

د خلکو ژوند ورځ په ورځ خرابیږي ، خو هغه څوک چې مافیایي شبکو سره تړلي دي خپلو نامشروعو پانګو زیاتیدو ته دوام ورکوي . حتی د هیواد په پلازمینه ، کابل کې ټول لوړ منزله تعمیرونه ، رستورانونه ، د کرایو لپاره بلاکونه ، د ودونو او دعوتونو لوی لوی تالارونه او د ساعت تیریو ځایونه چې جوړ شوي دي د دغو شبکو د غړو سره په ، یوډول نه یوډول ، تړاو لري . خو د خلکو د سوکالیۍ او دستونزو د اواری لپاره کوم کوچنی ګام هم نه دی پورته شوی . د مثال په ډول لا تر اوسه کابل بناریانونه اوبه او برینینا په جیره ورکول کیږي ، ډیر خلک وږي ، برینډ ، بې کوره او بې کاره گرځي . دناتو د بمباریو نه ژوندي پاتې کېدو او خوهېدو د ژوند کولو هیڅ ډول امکانات نه لري ، خودولتي چارواکي او د دوی بهرني ملاتړي ، چې په درواغود بشر دوستۍ نغاري ډنگوي ، رانده او کانه دي اود دې غمځپلو خلکو ستونزي نه ویني او فریاد یې نه اوري .

همدارنگه د عامه بنسټګڼو ډير ځايونه لکه بنوونځي ، روغتونونه ، د اوبو شبکې ، سړکونه او د برېښنامزي اوبرجونه چې له کاره لويدلې دي بيرته نه دي رغول شوي او عامه ټولنيزو فعاليتونو کچه د نړۍ ترټولو هيوادونو ټيټه ده .

د مرستو په نوم په ميلياردونو ډالر د افغانستان د خلکو سره د خواخوږۍ له امله ورکړل شويدي ، خو له دې ځنې کوچنۍ برخه هم د خلکو دستونزو د اوارولو او د دوی په گټه نه دي استعمال شوي . ددې پر ځای چې دغه پيسې د عام المنفعه پروژو په سرته رسولو مصرف شي ، د مافيایي شبکو پورې تړلو چارواکو ، انجيوگانو او مشاورينو په منځ کې تقسيم شوي دي . د هيواد طبيعي شتمنۍ هم د دغو کورنيو او بهرنيو مافيایي شبکو د لوټ اوتالان څخه نه دي بچ شوي . د مخدره موادو او وسلود قاچاق سربيره د ځنگلونو او معدنونو لوټ اوتالان د دولت د فاسدو چارواکو په گډون په شدت سره دوام لري او هيڅوک يې مخه نه شي نيولای .

لنډه دا چې هيواد دکورنۍ او بهرنۍ مافيا په تورو منگولو کې بنکيل دی او ژغورل يې اوږده ، هونبیاره ، بې ډاره او له سربندنوځنې ډکه مبارزه غواړي . دغه مبارزه په يواځې ډول د افغانستان ملي يووالي گوند له وسې پوره نه ده . د دې مبارزې د بريالۍ سرته رسيدو په خاطر د ټولو ملي دموکراتو شخصيتونو او گوندونو يووالي ته ضرورت دی . چې د يوواحد سرتسري سياسي ځواک په حيث د افغانستان د ټولو خلکو د ملي يووالي د ټينگيدو او د دوی د سياسي ټولنيزې پوهې د لوړيدو په خاطر مبارزه وکړي ، ترڅو خلک خپل دوست او دښمن وپيژني او دخپل هيواد دملي گټو او له خپلو حقوقو ځنې دفاع وکړي .

د همدې اصل له مخې د افغانستان ملي يووالي گوند هڅه وکړه د هغو گوندونو سره چې گډ مرامي اهداف لري او د توپير ټکي يې کم دي د

يوواحد گوند جوړيدو لپاره گډې هلې ځلې پيل کړي . په خاص ډول دا خبرې د افغانستان ملي يووالي گوند ، د افغانستان د سولې غورځنگ گوند اود افغانستان ملي گوند تر منځ پيل شوي . چې له لومړنيو خبرو وروسته موضوع د افغانستان ملي يووالي گوند د مرکزي شورا د اجرائيه بيورو غونډې ته وړاندې شوه . په اجرائيه بيورو کې د ډيرو خبرو اترو وروسته د بيورو د غړو په اکثريت پريکړه وشوه چې د سولې د غورځنگ سره په يووالي کې مخالفت نه لري ، خوکه دملي گوند په دننه کې د جدي د ۶ نيتې عاملين وي ، نونوموړي گوند سره جبهه جوړيدای شي ، خو گوندي يووالی د جدي د ۷ نيتې اصلي عاملينو سره نه شي کيدای . همدا پريکړه ټکي په ټکي د ملي گوند مشر بناغلي عبدالرشيد ارين او بناغلي رحيمداد خان : په افغانستان کې د سولې غورځنگ گوند مسئول ته وښودل شوه ، چې دواړو بناغلو کوم منفي غبرگون ونه بنود . په خاص ډول د افغانستان د ملي گوند مشر بناغلي عبدالرشيد ارين په ملي گوند کې د جدي د شپږمې نيتې تيري د اصلي عاملينو د غړيتوب څخه انکار وکړ . کله چې دا خبره خپره شوه چې سيد محمد گلاب زوی دخپلو ملگرو سره د ملي گوند له کنگرې څنې وتلی دی او له دغه گوند سره يې خپل اړيکي شلولي دي ، نو ددې خبر په اوریدوسره د افغانستان ملي يووالي گوند د غړو ، په خاص ډول د اجرائيه بيورو د غړو په نظر کې تغير راغی او دملي گوند اوسولې غورځنگ گوند سره د جبهې يا ائيتلاف پرځای يې گوندي يووالی ، چې د درې واړو گوندونو داکثرو غړو او هغو روښانفکرانو چې تر اوسه په ښکاره د چاسره نه وو تللي غوښتنه وه ، غوره وگاڼه او د اجرائيه بيورو په غونډه کې د رايو په يووالي ومنل شو . مخکې له دې چې کوم عملي گامونه واخستل شي د گوند مؤقتې شورا غونډه وکړه چې د اجرائيه بيورو پريکړه تر څيړنې لاندې ونيسي يا يې تائيد او يا يې رد کړي . وروسته له ډير جراوبحث څخه دشورا په غونډه

کې په دې هکله هیڅ ډول منفي عکس العمل وه نه بنودل شو او د درې واړو گوندونو یووالی د رایوپه اتفاق تائید شو او یوشمیر عملي گامونه هم واخستل شول.

د یووالي په هکله د افغانستان ملي یووالي گوند یو شمیر غړو هغه وخت شک وبنود ، کله چې په ملي گوند کې د سید محمد گلاب زوی په هکله په اروپا کې د دغه گوند یو شمیر غړو د نوموړي پر غړیتوب او معاونیت باندي ټینگار کاوه او ویل یې چې گلاب زوی نه پخپله استعفا کړیده او نه کوم مقام له گوند ځنې ویستلی دی. دا کار په داسې وخت کې کبیري چې زموږ گوند د یوې بلې توطیې سره مخامخ و. هغه دا چې له گوند څخه بیرون ځینو معلوم الحالو کسانو د پردیو په اشاره په گوند کې ځینې کسان چې د گوند له اصولو او گوندي ژوند سره دومره بلدیت نه درلود د گوند اود گوند دمشرتابه پر ضد مخالفت او خصمانه تبلیغاتو ته وهڅول. اصلي موخه دا وه چې د افغانستان ملي یووالي گوند له دننه ځنې د ستونزو او بحران سره مخامخ کړي او په دې ډول یې د هغه ملي وطنپال دریځ څخه واړوي چې د گوند د جوړیدوله لومړۍ ورځې نه تر اوسه پورې زموږ گوند ترې دفاع کړې او کوي یې.

د گوند ضد کسانو لکه د پخوا په شان ، په خاص ډول د گوند دمشر (جلیلي) د شخصیت په تخریب پسې بډې راووهلې اوله درواغو او خیانت څخه ډک تبلیغات یې ورپسې پیل کړل. د مثال په ډول دوی د گوند په مشر پسې پرو پاگندې پیل کړې چې گنې جلیلي چې له ننگرهار څخه ځان ولسي جرگې ته کاندید کړ ، دا ځکه چې دی د پنځوسو زرو ډالرو په اختستو سره په کابل کې له کاندیدیدو ځنې تیر شو. بل ډول تبلیغات دا چې ده له روسي مقاماتو ځنې ډالر اخستې دي ، تر څو روسي استخباراتو پورې تړلو کسانو سره یې یووالی وکړ. منحرفینو تبلیغات پیل کړل ، چې د گوند رهبري ، په خاص ډول رئیس او معاونین یې نور

زاړه دي ، د گوند د مشرتوب وړتيا نه لري بايد په كودتايي ډول ، يانې د
 خو منحرفينو غونډه جوړه شي او په هغې كې د گوند رئيس يو ځوان ،
 پولدار او د ډيرو امكاناتو خاوند سپرې رئيس شي ، په خاص ډول هغه
 څوك چې د امريكائيانو سره بڼې اړيكي جوړې كړي . چې په دې ډول به
 گوند د امريكې سره نژدې كړي او د امريكې مرستې به ترلاسه كړي .
 همدارنگه د گوند ضد كسانو پخوانۍ درواغجنې پروپيگنډې بيا پيل
 كړې ، چې جليلي له اروپا ځنې يو لك ډالر راوړي دي او نژدې خپلوانو او
 دوستانو ته يې وركوي او د گوند دارايي په شخصي لارو كې مصرفوي .
 دوى همدارنگه تبليغات پيل كړل چې جليلي ته د اروپا ملگري دمياشتې
 ۷۰۰۰ ډالر وركوي او دى (جليلي) يې د گوند لپاره نه ، بلكې په شخصي
 لارو كې مصرفوي . داسې له درواغو ډك خاينانه تبليغات چې د پرديو
 استخباراتي شبكو پورې تړلو اجنتانو له خوا د گوند دمشر تابه ، په
 خاص ډول د گوند د رئيس ، پر ضد په كار وړل كيږي په واقعيت كې دوه
 موخې لري : يوه دا چې هڅه كوي ترڅو په گوند كې بې باوري رامنځ ته
 كړي او د گوند هغه غړي چې د خپل گوند سره مالي مرسته كوي ، نوره
 دغه مرسته د خپلو هيلو او موخو سره سمه ونه گڼي او يايې قطع كړي او
 يا يې كمه او ناخيزه كړي . دويمه دا چې هغه چا چې په خپل ټول ژوند كې
 هيڅ وخت درغلي نه ده كړي او دخپل گوند دبقا او پرمختگ لپاره او د
 واقعيتونو ځنې د دفاع په خاطر يې له هر چا څخه زياته هر اړخيزه قرباني
 وركړيده د خپلو ملگرو په وړاندې بې باوره كړي او شخصيت يې ترور
 كړي . دا نه يواځې د منحرفينو هڅه ده ، بلكې د بهرنيو استخباراتي
 شبكو او هغو پورې تړلو كسانو هڅه ده ، ترڅو هغه څوك لومړى تر هر چا
 له ستونزو سره مخامخ كړي چې په دې لار كې له هيڅ ډول قربانيو څخه
 ډډه نه ده كړې ، له خطر ځنې نه دى ډار شوى او په زړورتوب يې د افغانانو

له ملي گټو او له خپلو تيرو او اوسنيو ملي ارمانونو څخه حتی په ډيرو ناوړه شرايطو کې دفاع کړې ده.

گرانو ملگرو !

د دوهمې گنگرې ځنډول اشتباه وه. دافغانستان ملي يووالي گوند ددوو نورو گوندونو په دې غوښتنه چې که د "يووالي په لور" پروتوکول له لاسليک څخه وروسته د يو ځانگړي گوند کنگره جوړېږي، دا کيدای شي د ملگرو په روحيه کې د يووالي احساس کمزوری کړي. موږ د دوی دا غوښتنه د گوند اجرائيه بيورو او مؤقتي مرکزي شورا ته وړاندې کړه او ددواړو اورگانونو له خوا د رايو په اتفاق تائيد شوه. چې بيا وروسته مو نورو ملگرو ته خبر ورکړ او کنگره وځنډيده. چې دا کار د گوند د مشرتابه پريکړه وه او د رئيس ياکوم بل چا ځانگړې پريکړه نه وه. خو هغو کسانو چې تل په کمين کې ناست دي له دې څخه يې هم د گوند د رئيس پر ضد پروپيگنده جوړه کړه، چې گنې جليلي دا کنگره ددې لپاره وځنډوله چې د خپل رياست موده نوره هم اوږده کړي.

اوس به راشو اصلي موخې ته او هغه دا چې ملگري د دوه دريځي، بې تفاوتی او بې اتفاقی پر ځای خپل وطن، خلکو او خپل گوند ته د مسئوليت په احساس سره هڅه او هاند وکړي چې د صميميت او ملگرتوب په فضا کې خپل نظريات وړاندې کړي چې څرنگه له دې موجوده مشکلاتو څخې، چې د بهرنيو استخباراتي شبکو اجنتانو له خوا ورته لمن وهل کيږي، وتلی شو. هڅه بايد وشي چې نظريات او وړانديزونه رغنده وي او د ستونزو د حل لپاره وي، نه د چا د ملامت کيدو او يا د ستونزو د زياتيدو لپاره. دهمدې لپاره چې دملگرو ترمنځ د نورو گوندونو سره د يووالي په هکله دريځونه مخالف نه وي او يو واحد دريځ ته ورسېږو د نومبر په ۸/۷ باندې په ننگرهار جلال اباد کې يوه غونډه جوړه شوه، چې پکې د گوند د اجرائيه بيورو غړو، د ننگرهار

ولایت د مشر تابه اودگوند د مؤقتې شورا غړو ، په پاکستان کې دمشرتابه د کمیتې او دگوند دمؤقتې شورا غړو او په اروپاکې د گوند دمؤقتې شورا د یوشمیر غړو په استازیتوب دگوند دمؤقتې شورا دوه تنو غړو اوپه مسکو کې دمشرتابه د کمیتې اودگوند د مؤقتې شورا یوتن غړي گډون درلود . په دې غونډه کې چې د شپې له خوا جوړه شوې وه گډون کوونکو په پوره دموکراتیکه فضا کې خپل نظریات د دوو نورو گوندونو سره د یووالي په هکله څرگند کړل . نظریات لومړی یوبل سره په توپیر کې وو ، خو کله چې پریکړه لیک باندې رای اخستل کیدې یواځې دوو تنو مستنکفې رای ورکړې او نورو ټولو د غونډې گډون کوونکو پریکړه لیک ته مثبت رای ورکړه . په پریکړه لیک کې مهم ټکی دا و ، چې په دې یووالي کې عجله شویده او باید د پوره څیړنې لپاره دگوند غړواو کدرونو سره مشوره وشي او له مشورو ځنې وروسته د گوند په کنگره کې پرې پریکړه وشي . البته ځینې ملگري دیووالي دپروسې د ځنډیدو سره مخالف وو او دلیل یې دا و چې که موږ دیووالي له پروسې ځنې مخ اړوو ، کیدای شي دا کار د گوند اعتبار او پرستیژ ته تاوان ورسوي . خونورو ملگرو داسې دلیل راوړ چې د یووالي له پروسې څخه گوند هیڅکله مخ نه اړوي ، خو یواځې په ملي گوند کې د جدي د شپږمې نیتې تیري د عاملینو موجودیت باید معلوم شي ، چې ایا په دغه گوند کې غړیتوب لري اوکه نه ؟ ځکه دافغانستان ملي یووالي گوند اجرائیه بیورولا په لومړي سر کې پریکړه کړې وه چې د جدي د شپږمې نیتې د تیري اصلي عاملینو سره گوندي یووالی نه کوي . بل دا چې دگوند په دننه کې د بې اتفاقی او ډلبندي د مخنیوي په خاطر یوبل سره مشورې وشي اوپه پوره یووالي سره دگوند باصلاحیته عالی مقام یانې لویه شورا دې دا مهم تصمیم ونیسي ، نه نور ټیټ اورگانونه .

درنو ملگرو !

د ټولوملي دموکراتو شخصیتونو او گوندونو یووالی نه یواځې گټور ، بلکې د وخت ضرورت دی . په خاص ډول په اوسنیو شرایطو کې په یواځې توگه سیاست کول به په زړه پورې نتیجې ونه لري . د دې لپاره چې په یوسياسي سرتسري ملي قوت بدل شو ، نه یواځې باید په خپلو کارونو کې په کيفي لحاظ تغیر راولو ، بلکې د هر هغه چا سره چې په اصولو کې موږ سره توپیر نه لري یو شو او په دې ډول لاپسې خپل گوند پیاوړی کړو . د سولې غورځنگ اوملي گوند سره زمونږ یووالی د کیفیت او کمیت له پلوه داسې ځواک منځ ته راوړي چې له سیاسي نظره په افغاني ټولنه کې د پام وړ وگرځي . خو باید په دې گوندونو کې د جدي د شپږمې نيتيې اصلي عاملین نه وي . په خاص ډول کله چې اوس هم د دغو کسانو دريځ زمونږ د گوند او وطن د گټو سره سمون نه لري ، پر واقعیتونو سترگې پټوي او په بې شرمۍ سره دخپلو ملي گټو پر ځای د پردیو له گټو څخې دفاع کوي . دوی په خپلودريځونو کې تل پر افغانستان باندې د شوریانو له تیري څخه ، چې پخپله روسان پرې اعتراف کوي اونړیوال او افغانان یې غندي ، منکر دي . دوی له دغه تیري څخې د راپیداشوې غمیزې ملامتیا په هغه چا اچوي چې ددغه تیري لومړني قربانیان دي . د “گوربت” مجلې د ۲۵-۲۴ گڼوسره د سید محمد گلاب زوی مصاحبه دا خبرې په اثبات رسوي . نو ځکه د داسې کسانو سره گوندي یووالی نه یواځې کومه گټه نه لري ، بلکې په لوی لاس ځان د توطیو سره مخامخ کول او خپل ملي هویت ته تاوان رسول دي .

له همدې کبله په لومړنیو خبرو کې دملي گوند درئیس توجه دې خبرې ته اړول شویده او په لومړنیو خبرو کې مو ورته دافغانستان ملي یووالي گوند د اجرائیه بیورو پریکړه بنودلې ده . چې په دې اړوند د ملي گوند رئیس د دغو کسانو ، په خاص ډول د سید محمد گلاب زوی د غږیتوب څخه انکار کړی دی . خولا تر اوسه پورې په دې هکله د کوم گوندي رسمي

مقام لکه اجرائیه بیورو او مرکزی شورا له خوا کومه پریکړه نه ده شوې او یواځې دا یې کافي گڼلې ده چې : څرنگه چې گلاب زوی د دوی پر ضد خپرونې کړيدي ، دبل گوند د جوړیدو وړاندیز یې کړی دی او دملي ارمان دورځپانې سره یې مصاحبه کړیده او په هغې کې یې ویلي دي چې دهیڅ یو سیاسي سازمان غړی نه دی . نو ځکه دی دملي گوند غړیتوب نه لري او دملي گوند غړی نه دی . البته په دې باره کې یوه وړو کې بیلگه د بناغلي ارین په لاسلیک موجوده ده . همدارنگه د نومبر د ۲۵ نیتې تلفوني خبرو کې بناغلي ارین بیا همدا دلیل تکرار کړ او په ملي گوند کې یې د گلاب زوی غړیتوب رد کړ . ده په اوسنیو شرایطو کې دملي گوند مرکزی شورا د غونډې جوړول ستونزمن وبلل او دا دلیل یې راوړ چې د یووالي دپروسی په ځنډیدو سره کیدای شي د گلاب زوی پلویان د یووالي پر ضد کار وکړي . د دې لپاره چې د گلاب زوی توطیه شننه شي بهتره ده چې دیووالي پروسه ژر پیل شي او بیا وروسته مور د مرکزی شورا غونډه جوړه کړو او له ملي گوند څخه دده دویتلو پریکړه وشي . خو په اروپا کې دملي گوند مسئولین اوس هم گلاب زوی دملي گوند غړی او معاون بولي او دا دلیل راوړي چې تر اوسه هیڅ صلاحیت لرونکي گوندي اورگمان له گوند څخه دده دویتلو پریکړه نه ده کړې .

ځینې ملگري فکر کوي چې د افغانستان ملي یووالي گوند دویمه کنگره نه یواځې ددې مسئلې د څیړلو او پر هغې باندې د پریکړې لپاره جوړه شي ، بلکې په کنگره کې د افغانستان ملي یووالي گوند ټولې ستونزې وڅیړل شي او اوارې شي . د افغانستان ملي یووالي گوند دویمه کنگره یا سرتسري گوندي کنفرانس باید زموږ په گوند کې کیفی تغیرات راوړي ، لوړ گوندي مقامونه یواځې د ضرورت سره سم جوړ شي . هغه څوک چې د گوند ارمانونو ته وفادار وي ، سیاسي پوهه او تجربه ولري او د گوند په کارونو کې نه سترې کیدونکې هلې ځلې کوي باید د اصولو سره سم په

دموکراتیک ډول لوړو مقامونو ته پورته شي. په دې کنگره کې د مرکزي شورا او اجرائیه بیورو د مقام څخه نیولې د گوند تر ریاسته پورې ټول گوندي مقامونه له سره وټاکل شي. خو مخکې له دې ځنې دنوو شرایطو او ضرورتونو په پام کې نیولو سره د گوند تگلاره او کړنلاره تائید او تصویب شي.

موږ به هغه وخت د نورو گوندونو سره په یوکیدو کې گټور واقع شو، چې پخپله روغ او سو او کومه ستونزه ونه لرو. او که چیرته د ستونزو او نیمگړتیاوو سره یووالي ته ځو، نو دگټې پر ځای به یووالي ته تاوان ورسوو او د خیر پر ځای به د شر سبب شو. موږ به د افغانستان خلکو ته د بښلوړ نه او سو که چیرته د هیواد دا ملي ځواک چې په ډیرو قربانیو او کړاوونو منع ته راغلی دی د دسیسو بنکار شي او یا دسیاسي تجارت وسیله وگرځي. موږ باید په دې برخه کې ډیر دقیق او سو او په درواغجنو لاپو شاپو او پروپیگنډو ونه غولېږو. موږ هیڅکله دخپلو ملي ارمانونو څخه نه تیرېږو او د وطن د شهیدانو وینه به په هیڅ قیمت خرڅه نه کړو. موږ به هیڅکله د شورویانو خاینانه او ظالمانه تیری، چې پکې یې د افغانستان برحال جمهور رئیس حفیظ الله امین او گڼ شمیر افسران او سرتیري د تیري په لومړۍ ورځ او بیا یونیم میلیون افغانان یې په خپل هیواد کې په شهادت ورسول له یاده ونه باسو. بلکې تل به یې د هیواد داشغال، بربادۍ او د ۲۵ کلونو د مرگ ژوبلې جگړو او د نورو هیوادونو د لاسوهنو او زموږ دخلکو د اوږدې غمیزې د اصلي عامل په حیث غندو او له عاملینو نه به د افغانانو د دې ټولو کړاوونو د جبران غوښتنه کوو.

موږ د جگړو ځپلي افغان ولس سره دنړیوالې ټولنې مرستو ته په درنه ستر گه گورو، ملگري ملتونه او هغه هیوادونه چې د افغانانو سره د خپل هیواد په بیا جوړیدو کې مرستې کوي د افغان ولس رښتیاڼي دوستان گڼو خو د افغانستان په کورنیو چارو کې لاسوهنه، په قومي، ژبني او مذهبي

بنسټ ولاړ تبعیضی چلند، د هر چا له خوا چې وي، په کلکه ردوو او دا کار افغانانو سره دوستي نه، بلکې د بنمني بولو.

په افغانستان کې باید یو رښتیا نې ملي دموکراتیک دولتي نظام ټینګ شي، چې د هر ډول فساد نه خلاص او دخلکو خدمتګار نظام وي، د خلکو ارادې ته درناوی وکړي او غوښتنې یې سرته ورسوي. چې ددې کار لپاره د ټولو ملي دموکراتو ځواکونو یووالی او ورسره مرسته ضروري کار دی. دنړیوالې ټولنې څخه زموږ غوښتنه داده چې په دې لار کې د ملي دموکراتو ځواکونو او د افغانستان دخلکو ملاتړ وکړي، ترڅو یو رښتیا نې ملي دموکراتیک دولتي نظام، چې د ټولو افغانانو ملاتړ ورسره وي منځ ته راشي او ټینګ شي. د هغو کسانو او ډلو له ملاتړ څخه، چې یواځې دخپلو شخصي او ګروپي ګټو لپاره کار کوي، هیواد یې دمخدره موادو د کر کيلې او قاچاق مرکز ګرځولی دی، د بشر پر حقوقو او دموکراسۍ هېڅ عقیده نه لري او په پرله پسې ډول په افغانستان کې د بې اتفاقی او بې ثباتۍ عاملین دي، ډډه وشي.

د افغانستان ملي یووالي ګوند دیو واقعي ملي دموکراتیک دولتي نظام ټینګیدو په خاطر هلې ځلې خپله ملي دنده ګڼي. یو واقعي ملي دموکراتیک دولتي نظام باید په ازادانه ډول دخلکو له خوا دخلکو د غوښتنو سره سم منځته راغلی وي. په هر ملي دموکراتیک نظام کې د خلکو د ارادې تمثیل او د قانون حاکمیت هر ورو کار دی. بې دخلکو له ارادې او فعال ګډون څنې، چې دخلکو عامه ملي ګټې تر هر څه لوړې ګڼل کیږي، هېڅ دولتي نظام ته دموکراتیک نه شوی لای. په دموکراتیکو نظامونو کې د فساد، قانون ماتونې، د بشر له حقوقو څنې د سر غړونې، زور زیاتي، تبعیض، تعصب او نورو بدو اعمالو په مقابل کې مبارزه د دولت دنده وي. خو په غیر دموکراتیکو نظامونو کې نه یواځې دولت دغه

دنده سرته نه رسوي ، بلکې پخپله دولتي کار کوونکي په فساد اخته وي ، قانون تر پېښولاندې کوي او د بشر له حقوقو څخه سرغړونه کوي . په افغانستان کې وروسته له ۲۵ کلونو جگړو ځنې اساسي قانون جوړ او د هغه له مخې نور قوانین او دولتي دستگاه (حکومت ، قضا او پارلمان) منځته راغلل . چې دا کار د جگړو ځنې د وتلو او سیاسي سوله ایزه ډگر ته د تلو په مانا د جگړو ځپلي افغانستان لپاره ډیره مهمه او د پام وړ خبره ده . خو موږ په خپلو سترگو ولیدل چې د دولت په دستگاه کې حکومت له ډول ډول نیمگړتیاوو او اداري فسادونو څخه ډک دی او د پارلمان لپاره ټاکنې د رشوتونو ، درغلیو او زور زیاتي ځنې ډکې وې او نه شو ویلای چې دا دموکراتیکې ټاکنې وې . په دې ټاکنو کې د خلکو د غوښتنو په خلاف ډیره هغه کسان د ډالرو او بهرنیو او کورنیو روابطو په زور بریالي وښودل شول چې د خلکو د باور وړ نه وو او د خلکو رایې یې نه وې گټلې . په قضایي چارو کې هم د رشوت خوړلو او فساد بوی دهر چا تر پزې رسیدلی دی . نو ځکه اوسني دولتي نظام ته یو واقعي ملي دموکراتیک دولتي نظام نه شو ویلای او لازم دي چې د خلکو د غوښتلوسره سم د یو واقعي ملي دموکراتیک دولتي نظام د ټینګیدو په خاطر سوله ایزه سیاسي مبارزه سرته ورسېږي .

ددې لپاره چې د یو واقعي ملي دموکراتیک دولتي نظام د ټینګیدو په خاطر دا مبارزه په بریالیتوب سره سرته ورسېږي باید د یوښتیني ملي دموکراتیک گوند یا جبهې له خوا یې لار ښوونه وشي . دا باید داسې یو گوند یا جبهه وي چې خلک یې ملاتړ وکړي او باور پرې ولري . دې گوند یا جبهې باید په عمل کې ثابته کړي وي چې تر هر څه پرې د خپلو خلکو ملي گټې گرانې دي او هیڅکله به د خپلو خلکو دملي گټو پر سر د هیڅ کورنیو او بهرنیو د خلکو د گټو د ښمنانو سره معامله ونه کړي .

سره ددې چې دافغانستان ملي يووالي گوند د ډيرو کورنيو اوبهړنيو مخالفينو د توطيو سره مخامخ دی او نه پرېږدي چې دا گوند خپلو ارمانونو ته د رسيدو په خاطر خپل نورمال قدمونه مخې ته واخلي ، خوبيا هم ديورنيتياني ملي دموکرات سياسي ځواک په حيث د افغانستان ملي يووالي گوند دنده لري چې د افغانستان دخلکو دملي گټوڅنې په هر قيمت چې وي دفاع وکړي . زمونږ د خلکو دبنمنان په رنگارنگ پروپيگنډو اودرواغو غواړي دخپلو اجنتانو په واسطه د گونددغړو تر منځ بې اتفاقي او بې باورۍ ته لمن ووهي اودبهرنيواستخباراتي شبکو په واسطه جوړې شوې تبليغاتي ډرامې د گوند مشرتابه اوپه خاص ډول دگوندپه مشر پسې په پرله پسې ډول جاري وساتي ، ترخودا گونديا له منځه يوسي اويا داسې کسانوته پکې د نفوذ زمينه برابره کړي چې دهر چا ډهل ته وه ناڅي اوددبنمنانودتوطيود پلي کيدولپاره د دوستۍ په جامه کې کاروکړي ، خودگوند دصادقوغړو هونبيارتيا اوهلې ځلې کولای شي زمونږ دخلکو ددبنمنانو ټول شيطاني پلانونه برينډ او شند کړي .

بايددا تريخ واقعيت ومنو ،چې تريوې اندازې پورې د مخالفينو درواغجنو او د بهرنیو استخباراتي شبکو په واسطه جوړو شوو پروپيگنډو په ځينو خوشباورووله واقعيتونوڅخه دناخبرو گوندي غړو په ذهنيتونو منفي اغيز کړی دی . په خاص ډول ، کله چې دافغانستان ملي يووالي گوند تبليغاتي فعاليت ډير کمزوری او له دوو لسيزو څنې زياتو ناخوالو د ځينو غړو مورال دې پولې ته راتيټ کړی دی چې دا هم يوه قرباني گني چې تش په نوم د گوند غړی دی ، بې له دې چې د گوند موخې تبليغ کړي ، دگوند د مخالفينو او په گوند کې دننه د منحرفينو تبليغات رد کړي او دخپلو مادي او معنوي امکاناتو څخه په گټې اخستو سره د گوندي چارو په پرمختگ کې خپلې ذمه واری سرته ورسوي .

يو شمير کسان بې له دې چې فکر وکړي چې زموږ گوند په کومو شرايطو کې جوړ شوی ، په کومو امکاناتو يې خپل ژوند ته دوام ورکړی دی او دهغو ټولو توطيو او دسيسوسره سره چې زموږ دگوند دگوبنه کيدو په خاطر کيدې او کيږي بيا هم گوند وکړای شول دغو ټولو توطيو ځنې ځان وباسي ، په زرگونو وطنپال ملي کسان په خپلو ليکو کې تنظيم کړي او ديو رسمي قانوني گوند په حيث د هيواد په سياسي چارو کې فعاله برخه واخلي ، چې دا زموږ دگوند لپاره يو ستر برياليتوب دی ، خو په دې ټولو سترگې پټوي او وايي چې خدای دې نه کړي ، هېڅ نه دي شوي او نور په دې لار کې ځانونه سترې کول په کار نه دي .

ديو واقعي منتخب ملي دموکراتيک دولتي نظام منځته راتگ څخه د مخنيوي په غرض لاله پخوا ځنې د دموکراسۍ ضد کسانو او کړيو ، چې په مؤقت حکومت کې يې پوره نفوذ درلود ، توطيې پيل کړې وې . دوئ د بهرنيو دموکراسۍ ضد کړيو سره په تړاو کې هڅه پيل کړه چې په هيواد کې د دموکراسۍ د اصولو د پلي کيدو مخنيوی وکړي ، چې لومړی تر هر څه يې په هغو سياسي گوندونو پسې چې د حاکمو کړيو سره يې تړاو نه درلود ، نه يواځې د بې تجربه گۍ ، نه وړتيا او د خلکو څخه دليري توب پرويگاندي پيل کړې ، بلکې په عمل کې يې تبعیضي چلند غوره کړی دی او دوئ د پرمختگ مخه يې نيولې ده . حکومت په هيواد کې د دموکراسۍ او د دموکراسۍ د لازمي برخې ، د سياسي گوندونو شته والي او فعاليت په مقابل کې ، هېڅکله خپل مکفیت سرته نه دی رسولی ، بلکې هڅه يې کړې ده چې د سياسي گوندونو سره دوکه وکړي او دا غيزمني ودې او فعاليت مخه يې ونيسي . دملي دموکراتو گوندونو پر ځای د تنظيمونو او جگړه ايزو ډلو واکدار ساتلو لپاره هم دولت او هم دنړۍ ځينو هيوادونو له خوا پراخ مادي او سياسي امکانات برابر شويدي او حتی د دوئ په گټه حکومت هم داسې د ټولټاکنو طريقه غوره کړه چې د

تنظیمونو او انفرادي قوماندانانو په ګټه وه او د سیاسي ملي دموکراتو ګوندونو د بریالیتوب مخه یې نیوله .

د رای و رکولو دا طریقه چې د حکومت له خوا ایله یوڅو ورځې مخکې د ټولټاکنو ځنې د حکومت د پریکړې په حیث اعلان شوه ، په واقعیت کې ټول ملي دموکرات سیاسي ګوندونه ، چې د دولت د ستګاه سره تړلي نه وو د ناڅاپي او نابیره پیښې سره مخامخ کړل . ځکه چې ټولو سیاسي ګوندونو د ټولټاکنو د تناسبی سیستم لپاره ، چې پکې د افرادو پر ځای به سیاسي ګوندونو ته رای ورکول کیده ، تیارې نیوله . دا سیستم نه یواځې د ټولو سیاسي ګوندونو غوښتنه وه ، بلکې ملګرو ملتونو او اروپایي اتحادیې هم په ظاهره له تناسبی طریقی څخه ملاتړ کاوه . یواځې پخوانیو تنظیمونو او قوماندانانو له دې سیستم څخه ډار درلود . دا ځکه چې دوی فکر کاوه چې که خلک رای ورته کړي او د درغلیو مخه هم ونیول شي ، نو کیدای شي چې پارلمان ته لار پیدا نه کړي او سبا ته به د پارلمان له مصونیت او امتیازاتو ځنې محروم وي . له همدې کبله د تنظیمونو او قوماندانانو د نفوذ لاندې حکومت د “تناسبی سیستم” پر ځای د “نه لیرېدونکې واحدې رای سیستم” غوره کړ او په دې ډول یې د سیاسي ګوندونو د تبارز او پر مختګ مخه ونیوله او ګوندونه یې د هله پته کیدو (وارخطایي) سره مخامخ کړل . همدارنگه د ټولټاکنو ګډ دفتر پر ټولټاکنو باندې د ناظرینو او د سیاسي ګوندونو د استازو په باره کې د سیاسي ګوندونو سره سم چلند ونه کړ او درغلي یې ورسره وکړه . په قصدي ډول یې د مستقلو ګوندونو د استازو د هویت کارتونه ځنډول او د استازو شمیر یې هم را ټیټ کړی و . د مثال په ډول په ننګرهار کې یې د افغانستان ملي یووالي ګوند کم شمیر استازو ته د ډیرو غوښتنو او اعتراضونو وروسته یواځې څو ساعته مخکې د ټولټاکنو د پیل څخه کارتونه ورکړل . له همدې ځنې دا ثابتیږي چې مربوطه دولتي چارواکو په

پلان شوي ډول ددموکراتیکو ټولټاکنوچې د سیاسي گوندونو او مستقلو کانديدانو یوبل سره د خلکو د رای په گټلو کې سیالي کړي وای مخه ونيوله. نو ځکه ډیر شمیر د تنظیمونو استازو، قوماندانانو او دمالي امکاناتو خاوندانو، لوستو او نالوستو، چې ډالر یې درلودل او د کورنیو او بهرنیو مافیایي شبکو مرستوڅخه برخمن وو، ځانونه کانديد کړل او دمیلیونونو ډالرو په ورکولو سره یې د خلکو د باور اورای ځنې پرته پارلمان ته لار پیدا کړه. خو ددې کارونو تر شا ولاړو کورنیو او بهرنیو دموکراسۍ ضد کړیو او شبکو د درواغو ډکو پروپیگنډو ته زور ورکړ، چې د دموکراسۍ سره سمو ټول ټاکنو کې د افغانستان خلکو د تنظیمونو استازي او قوماندانان دخپلو استازو په توگه ولسي جرگې ته وټاکل.

د افغانستان ملي یووالي گوند، د یوملي دموکرات گوند په حیث، چې د ټولټاکنو د تناسبی سیستم لپاره یې تیاري نیوله او کله چې د “تناسبی سیستم” پر ځای د «نه لیریدونکې واحدې رای” سیستم سره په مخامخ کیدو د دې وخت نه درلود چې په دې کم وخت کې د گوند ځانگړي کانديدان مشخص کړي، نومجبور شو چې د گوند له غړو ځنې وغواړي چې هر څوک خپل امکانات وگوري او که فکر کوي، چې په ټولټاکنو کې بریالی کیږي، ځانونه ولسي جرگې او ولایتي شوراگانو ته کانديد کړي. له همدې کبله د گوند گڼ شمیر غړو چې فکر یې کاوه په ټولټاکنو کې بریالی کیږي ځانونه ولسي جرگې او ولایتي شوراگانو ته کانديد کړل. په دې کې شک نه شته چې د گوند ځینو غړو یې د گوند له اجازې او خبریدو څخه ځانونه په خپل سر کانديد کړل او بیا وروسته یې گوند ته خبر ورکړ. دا هم باید ومنو چې گوند پر کانديدانو باندي خپل کنترول له لاسه ورکړ او ځینو کانديدانو په دې باره کې د گوند خبره نه منله. نو ځکه د کانديدانو شمیر د گوند د پروگرام او پلان سره سمون نه درلود.

او که سپینه خبره وشي گوند په دغه کم وخت کې ونه شول کړای کوم منظم پلان جوړ کړي ، خو بیا هم زموږ گوند وکړای شول چې د گوند او خلکو تر منځ د دموکراسۍ د دښمنانو په واسطه منځته راغلي ټول خنډونه له منځه یوسي او ولسي جرگې ته په ټولټاکنو کې فعاله برخه واخلي . د گوند کاندیدانو په زرگونو هیواد والو سره په کلو ، بانډو او بناونو کې اړیکي ټینګ کړل او د هیواد په سیاسي ، اقتصادي او ټولنیزو برخو کې یې دوی ته هر اړخیز معلومات او د خپل گوند د نظر ټکي وړاندې کړل . د خلکو له غوښتنو او ستونزو څخه خبر شول او ددوی بې کچه ملاتړ یې تر لاسه کړ . چې دې کار زموږ کورني او بهرني مخالفین سخت په اندیښنه کې واچول ، نو ځکه یې د خپلو اجنتانو په واسطه په گوند او په خاص ډول د گوند دمشر او نورو کاندیدانو پر ضد ناوړه تبلیغاتي کمپاین پیل کړ .

کله چې پر خلکو د بهرنیو اجنتانو تبلیغاتو کوم د پام وړ اغیز نه درلود ، نو په رای اچونې او رای شما رنې کې په درغلیو ، غلاگانو ، او د میلیونونو ډالرو په رشوت ورکولو او د مربوطه چارو د کارکوونکو په اخستلو سره هڅه وشوه چې د ټولو ملي شخصیتونو ، په خاص ډول د افغانستان ملي یووالي گوند کاندیدانو رای غلا او یا دشمار ځنې وباسي او په بې شرمۍ ډیرو هغو کسانو ته د خلکو استازي ووایي چې هیڅ د خلکو استازي نه دي او خلکو رای نه ده ورکړې . د دې لپاره چې په ټولټاکنو کې خیانت او درغلي پټ کړي ، د غله پر ځای د کور خاوند نیسي او پروپیګنډې کوي چې ولې د خپل کور په چارو کې لاس وهي او موږ ملامتوي چې ولې مو ځانونه ولسي جرگې ته کاندید کړیږي .

د افغانستان ملي یووالي گوند پر ضد د مخالفینو او منحرفینو توطیې ددې تر څنګ چې پر یوشمیر گوندي غړو بې ناوړه اغیز کړې دی او هغوی یې بې تفاوتۍ ، پسیف توب او د مایوسۍ کندی ته ورټیل وهي دي ،

خو له بل پلوه يې د گوند مشرتابه او په کار پوه ملي وطنپال کدرونو ته ، چې دخپل گوند ، خلکو او وطن په وړاندې د مسؤليت احساس کوي هم ډير څه ورزده کړي دي . نو ځکه ضرور ده چې وروسته له دې څخه د گوندي ژوند په ټولو برخو بيا له سره کتنه وکړو او خپلې گوندي چارې د نوو شرايطو ، غوښتنو او ضرورتونو په پام کې نيولو سره سمې کړو . مور په نوو شرايطو کې د خلکو د غوښتنو او ضرورتونو سره سم بايد د لاندې دندې سرته ورسوو :

۱- يوبل ته د معلوماتو او مشورو دراکړې ورکړې چارې کارنده او گړندی کړو . هره يوه د پام وړ گوندي پريکړه ، د امکان په صورت کې ، بايد د کدرونو له مشورې او نظر اخستو څخه وروسته د گوند د مشرتابه له خوا وشي . تر څو د گوند ټول کدرونه د هغې تر شا په مسؤليت سره ودرېږي او د پلي کيدو لپاره يې عملي کار وکړي .

۲- د گوند ټول غړي مکلفيت لري د گوند تگلار او کړنلار ټکي په ټکي پلې کړي . د گوند د کړنلارې او تگلارې له ټولو موادو ځنې بشپړه خبرتيا ولري او د تحقق لپاره يې هلې ځلې وکړي . د گوند هيڅ غړی بايد ځان ته اجازه ور نه کړي چې د گوند له اصولو ځنې سرغړونه وکړي او يا يې تر پښولاندې کړي . په پرله پسې ډول د گوند د غړيتوب ونډه نه ورکول د گوند له اصولو څخه سرغړونه ده او په دې کار سره د سرغړونکي غړيتوب بايد تر پوښتنې لاندې راشي .

۳- په گوند کې ټولې پريکړې د دموکراسۍ د اصولو پر بنسټ منځته راځي . کله چې د دې اصولو سره سم د گوند لوړ ارگانونه د رايو په اکثریت پريکړه کوي د گوند ټول غړي او ټيټ اورگانونه ، که څه هم د ځينو کسانو دا پريکړه خوښه نه وي ، بايد هغه ومني او په پلي کيدو کې يې هلې ځلې وکړي . په دموکراتيکه توگه منع ته راغلې د گوند د لوړو ارگانونو پريکړه بايد هر ورو پلې شي . له دې کار څخه سرغړونه

په گوند کې د انارشۍ گډوډۍ او خپل سرتوب مانا لري چې په هېڅ صورت د منلو وړ چلند نه دي .

۴- د گوند ټول غړي بايد د ملي اونړيوالو مسئلو په هکله ځان د ټوليزو رسنيو، مطالعې او خلکوسره د نژدې اړيکو لرلو له لارې خبر کړي او د يو سياسي ملي ځواک د غړي په حيث د ټولو کورنيو، بهرنيو او گوندي مسئلو په هکله د خپلې پوهې په رڼا کې قضاوت وکړي ، تر څو پر درواغجنو ناوړو پروپيگانډو ونه غولېږي او د دښمنانو د توطيو بڼکار نه شي . هغه خلک ډير غولېږي چې د مسئلو په اړوند په رښتياوو ولاړه پوهه يې کمه وي .

۵- د افغانستان ملي يووالي گوند په رښتيا سره يو ملي وطنپال ځواک دی ، و ، وي به او تل به دخپلو خلکو د ملي گټو څخه دفاع کوي . د خلکوله ملي گټو څخې د دفاع په لار کې بايد لومړی تر هر څه يورښتيا نې ملي دموکراتيک دولتي نظام ، چې د هر ډول فساد څخه خلاص وي او د خلکو د خوښې سره سم د خلکو په واسطه د دموکراسۍ د اصولوسره سم ، منځته راشي او ټينگ شي . د دې کار لپاره د ټولو نورو ملي ځواکونو او شخصيتونو سره تفاهم ، نژدېوالی ضروري اصل دی . د افغانستان ملي يووالي گوند به د ټولوملي ځواکونو او شخصيتونو سره دغې پورتنۍ موخې ته د رسيدو په خاطر ، ديوشر يک پلانفورم په چوکاټ کې ، له هېڅ ډول اصولي هلو ځلو څخه ډډه ونه کړي . خو هېڅکله به دا ونه مني چې د دې گوند ملي ارزښتونه تر يوښتني لاندې راشي او د شخصي او گروپي مؤقتو گټو په خاطر خپل اصول تر پښو لاندې کړي .

۶- د افغانستان ملي يووالي گوند دخپل منځته راتگ له لومړۍ ورځې څخه د بهرنيو استخباراتي شبکو او دې شبکو پورې تړلو کسانود پر له پسې ناولو درواغجنو پروپيگانډو او دسيسو سره مخامخ دی . خود دې گوند پتمنو او په خپلو خلکو او هيواد مينو زړورو غړو تل د دښمنانو

درواغجنې پروپيگنډې بې اغيزي کړي او د دوی توطيې بې شنې کړې دي. د افغانستان ملي يووالي گوند د بقا او پياوړتيا په خاطر هلې ځلې ، مرسته او مبارزه يوه ملي دنده ده او هر هغه څوک چې د خپل وطن دملي گټو د ساتلو لپاره په مبارزه ځان ژمن بولي د افغانستان ملي يووالي گوند ځنې دفاع هم خپله دنده بولي او د دې گوند په وجود کې د خپل هيواد او خلکو گټې ويني . نه يواځې دا يې منلې ده چې دا گوند بايد يو پياوړی سياسي ځواک وي ، ترڅو په افغانستان کې د يو رښتيايي ملي دموکراتيک دولتي نظام په منځته راتگ او ټينگيدو کې د خلکو د ملاتړ په لاسته راوړو سره خپله دنده په برياليتوب سره سرته ورسوي . نوځکه دوی په عمل کې دخپلو ټولومادي او معنوي امکاناتو ځنې په گټې اخستوسره دې موخې ته درسيډو په خاطر د زړه له کومې هلې ځلې کوي .

۷- هغه کسان چې زموږ د گوند څخه د ملاتړ پر ځای د گوند پر ضد ناوړه درواغجنې پروپيگنډې کوي اوزموږ په گوند کې د بې باوري دمنځته راوړو او ددې گوند دکمزورتيا لپاره کار کوي ، که د دوی اعمال او اړيکي وڅيړل شي هرو مرو به دا جوته شي چې د پرديو استخباراتي شبکو سره تړاو لري او اعمال يې د ملي گټو ضد اعمال دي . نوځکه د گوند د ټولو غړو دنده ده چې د گوند پر ضد د هر ډول توطيو مخه ونيسي او توطيه گران او پرو پاگنډ چيان ، هرڅوک چې وي ، رسوا او تجريد کړي .

۸- موږ بايد په گوند کې د ځينو پريکړوسره دمخالف نظر خاوندان ، نه يواځې د گوند د گټو پر ضد کسان ونه گڼو ، بلکې د دوی دنظر درناوی وکړو او نظريې د يوه زړه خوږي دوست په حيث وڅيړل شي . که نوی نظر معقول او د گوند د گټو سره سمون ولري بايد په پريکړوله سره کتنه وشي . په دې کې شک نه شته چې داسې کسان هيڅوخت د گوند پر ضد ناوړه اود درواغو څخه ډکې پروپيگنډې نه کوي او هلې ځلې يې د گوند دکمزورتيا لپاره نه ، بلکې د گوند د پياوړتيا لپاره وي .

۹- ددې لپاره چې ټولې پورتنۍ دندې په برياليتوب سره سرته ورسېږي بايد داسې يو پياوړی او دنوو شرايطو او ضرور تونو سره سم گوند و لرو چې ددې ټولودندو د سرته رسيدو جوگه وي. د همدې موخې لپاره بايد د گوند په ټولوسازمانونو کې د نظر ټکي واخستل شي، ترخودنوو شرايطو سره سم د يوې لويې غونډې په جوړيدو سره د گوندتگلار، کړنلار او تشکيلات منځ ته راوړي او دنورو ملي دموکراتو شخصيتونو او گوندونو سره د يووالي او نژديوالي په هکله خبرې اترې او پريکړې وکړي او ديو فعال سرتسري ملي دموکرات سياسي ځواک په حيث د خپل هيواد او خلکو په وړاندې خپله ملي دنده سرته ورسوي.

*- دا ليکنه د ۲۰۰۵ کال د نومبر پر ۲۲ نيټه د جرمني - کولن ښار کې د افغانستان ملي يووالي گوند د غړو په غونډه کې ولوستل شوه.

د ملي نواميسو څخه دفاع د هر افغان ملي دنده ده *

د ملي نواميسو څخه دفاع نه يواځې د حکومتونو ، چې وسله وال ملي ځواکونه په واک کې لري دنده جوړوي بلکې د ملت د ټولو غړو دنده ده چې د خپلو ملي نواميسو په ساتلو او دفاع کې له هېڅ ډول سربښندونو څخې ډډه ونه کړي .

تاريخ بنودلې ده چې افغانانو تل د ملي نواميسو په دفاع کې سترې قربانۍ ورکړې دي او هر چا چې د دوی پر خپلواکۍ ، ملي واکمنۍ او ځمکنۍ بشپړتيا تيری کړيدی د دوی د کرکې ، قهر او مقاومت سره مخامخ شويدي . تيري کوونکو سره يې تر هغو جگړه کړيده ، ترڅو يې ماتې ورکړيده او له تيري څخې يې لاس اخستی دی او يايې د خپل تيري بڼه اړولې او د خپلو گوډاگيانو په وجود کې د افغانانو پر ضد توطيوته دوام ورکړيدي .

زموږ د هيواد په تاريخ کې دا ترخه واقعيتونه هم موجود وو چې ځينو کسانو د خپلو شخصي گټو په خاطر د افغانانو پر ملي نواميسو معامله کړې ده او د تيري کوونکو په مقابل کې د مقاومت پر ځای يې د دوی غوښتنې پر افغانانو تپلې دي او يايې د خپلو ملي گټو څخې په دفاع کې خپله وړتيا نه ده بنودلې ، مبارزه يې پرېښې او تيري ته تسليم شويدي .

پر افغانانو باندې د ديورند دمنحوسې ، د انگرېزي استعمارچيانو پواسطه په زور تپل شوې ، کرښې په هکله دا خبره بيخي د دغو واکدارانو او قومي مشرانو چې کولای يې شول خپل مقاومت او ضدیت وښايي ، او نه يې دی بنودلی ، دا په ثبوت رسوي چې يو شمير يا د تاج او تخت په خاطر او يا دنورو ډيرو وړو شخصي گټو په خاطر د افغانستان د ځمکنۍ بشپړتيا له ملي داعيې څخه ، څرنگه چې لازم وو ، دفاع نه ده کړې او استعماري توطيو ته تسليم شوي دي . خوافغانان به

هيڅکله پر خپلوملي گټوباندې معامله گران وه نه بښي او هيڅکله به دانگريزي استعمار د ديورند دکرنې په اړوند د زور او توطيې بيلگه وه نه مني.

خو په خواشيني سره شته دی ځينې پوچ مغزه تنگ نظري بې وطنه پردو پورې ترلي کسان او ډلگۍ چې د افغانانو دملي نواميسوځني د دفاع پر ځای يې د تسليم طلبۍ په او تو بوتو لاس پورې کړی دی او په ډيرې بې شرمۍ او غلام صفتۍ سره د “ديورند” د منحوسې کرنې د په رسميت پيژندلو د غوښتنې جرئت کوي. د دې کسانو دليل دادی چې د افغانانو ستونزې د بهرنيو هيوادونو، په خاص ډول د پاکستان د لاسوهنو ځني منځ ته راغلي دي او دا ځکه چې افغانستان د ديورند کرنه په رسميت نه پيژني، يانې دخپلې ځمکنۍ بشپړتيا له داعيې څخه نه تيريږي. دوی له دې واقعيت څخه نه دي خبر چې دکمزوري او ویشل شوي افغانستان په کورنيو چارو کې له بهر ځني لاسوهنه شونې ده، نه د يوځواکمن او ځمکنۍ بشپړتيا لرونکي افغانستان.

دا ملي ضد څيرې، ددې سربيره چې په خاينانه ډول د ديورند دکرنې د په رسميت پيژندلو غوښتنه کوي، هغه څوک چې نه غواړي د ديورند کرنه په رسميت وپيژندل شي ملي گرايان بولي او په دې ملامتوي چې د ټولو افغانانو گټې په نظر کې نه نيسي او يواځې غواړي د ديورند د دواړو خواوو پښتانه يوځای شي او داسې افغانستان منځته راشي چې پښتانه پکې اکثريت وي. خود افغانانو د يووالي دښمنان له دې ځني سترگې پټوي چې اوس هم په افغانستان کې پښتانه اکثريت قوم دی. او دنورو قومونو سره يوځای په ورور گلۍ کې ژوند کوي او د نورو ورونو قومونو سره يوځای د خپل هيواد او خلکو دملي گټو څخه تل دفاع کړې او کوي يې اود نورو ټولو افغانانو په څير يا ترې ډير د پرديو او د دوی د نوکرانو له توطيوځني تل د ستونزو او کړاوونو سره لاس او گريوان دي.

د نړۍ اکثریت هیوادونه یوله بل څخه دطبیعی پولو په واسطه بیلیري او که په تحمیلی ډول په زور یا دسیسې سره پکې د مؤقت وخت لپاره غیر طبیعی پولې لکه د "برلین دیوال" منځ ته راغلې وي ، دغه پولې هیڅکله تلپاتې نه وې. تپل شوې پولې د وخت په تیریدو سره له منځه ځي اودتاریخ په اوږدو کې منځته راغلي ملتونه دطبیعی پولوپه دننه کې بیرته سره یوځای کیري . که له ځینو مؤقتو بدلونونوڅخه تیر شو ، نود افغانستان طبیعی پولې له اموڅخه تراباسینه پورې غځیري ، دا په دې چې بې له کوم توپیر یا طبیعی پولې څخه ورته یا یوشان جغرافیوي جوړښت ، قومي - ژبنی - تاریخي - ټولنیز او فرهنگي یووالی ، یوشان دوست او دښمن او شریک غم اوښادي لري . د دیورند منحوسې کرښې نه یواځې یوهیواد چې اوږدشریک تاریخ لري ویشلی دی ، بلکې یوقوم (پښتون) یې ویشلی اوحتی په قوم کې یې کورنۍ ویشلې دي ، چې دا کار په بشپړ ډول د ټولو نړیوالو نورمونو سره مغایرت لري اودمنلووړ نه دی . نوځکه د دیورند کرښه هیڅ یو افغان ته دمنلو وړ نه ده اوبایددا هیواد او قوم نور ویشلی پاتې نه شي اود انگریزي استعمار دغه منحوسه توره نښه باید له منځه ولاړه شي . دا چې ځینې کسان ، په خاص ډول دپردیونوکران او لاسپوڅي ، د هغه تعصب اوکینې له مخې ، چې د پښتون قوم سره یې لري غوښتنه کوي چې د دیورند کرښه په رسمیت وپیژندل چې په افغانستان کې دپاکستان لاسوهنې پای ته ورسیري ، هسې د وطن پلورنې لپاره یوه پلمه ده ، خواصلي موخه یې داده چې افغانان ، په خاص ډول پښتانه تل ویشلي وي ، ترڅودیردیو دلاسوهنو دمخنیوي وس ونه لري اودخپلو روا حقوقو څخه دفاع ونه شي کړای . دافغانانو دیووالي دښمنان په واقعیت کې دملې گټو ضد ماهیت لري او دخپل هیواد اوخلکو په وړاندې جفا او خیانت کوي اویواځې ددې لپاره چې پښتانه مطلق اکثریت نه شي ، نوحتی دملې نوامیسو دیوې غورې

برخي سره ، چې ځمکنۍ بشپړتيا ده ، په جفا او خيانت کولو هم اسره نه کوي .

داسې متعصب او تنگ نظري کسان په دې نه پوهيږي او يا ترې سترگې پټوي ، چې په افغانستان کې د گاونډيو هيوادونو لاسوهنې زموږ د هيواد د کمزورۍ او بې اتفاقيۍ زيربنده ده ، نه د ډيورند د منحوسې کرښې د په رسميت نه پيژندلو . دوئ نه پوهيږي چې يواځې يو لوی ، ځواکمن او متحد افغانستان کولای شي په دې کې کيچنه نړۍ کې د بقا او پرمختيا وړتيا ولري ، نه يو وړوکی ، ويشل شوی او په خپلومنځونو کې بې اتقاقه افغانستان . دوئ په دې هم نه پوهيږي چې ديو هيواد دملي نواميسوڅخه پخپله دهغه هيواد خلک دفاع کوي او دخپلې سوکالۍ او پرمختگ لپاره سوله ايز شرايط برابروي ، نه دا چې دنورو هيوادونو ، په خاص ډول غاصبو هيوادونو ځنې وغوښتل شي زموږ هيواد اشغال کړه ، خو د لاسوهنو په واسطه موسوله مه اخله او په هيواد کې مو کړکيچ ته دوام ورکوه .

دا منل شوی واقعيت دی چې دافغانستان ټول خلک دخپلوملي نواميسوڅخه په کلکه دفاع کوي او د ډيورند د منحوسې استعماري تپل شوې کرښې په رسميت پيژندل دخپلوملي گټو پر ضد توطيه او خيانت گڼي او هيڅکله به يې ونه مني . بې دخلکو دمستقيمې ارادې او گډون څخه نور هيڅوک ، نه حکومت ، نه قضا نه جمهور رئيس ، نه پارلمانونه اونه فرمايشي جرگې هيڅوک ددې حق نه لري چې د ډيورند منحوسه کرښه په رسميت وپيژني او هر هغه څوک چې دغه ستر ملي خيانت ته ملا وتړي ، بې له شکه به دټولو افغانانو دکرکې او دښمنۍ سره مخامخ شي .

افغانان دخپل هيواد اوسنۍ ستونزې داستعماري سياستونو ، په خاص ډول د برطانيې داستعمار دتوطيې ، چې د ډيورند منحوسه کرښه يې پر

افغانانو تېلېډې ده ، زېږنده بولي . د دې کرښې په تېلوسره نړيوالو توطيه گرو کړيو او ځواکونو په دې سيمه کې د افغانستان د بې ثباتۍ لپاره تل له بهر څخه وړانکارې روزلي او زموږ هيواد يې پرې دستونزو سره مخامخ کړی او استعماري موخې يې تعقيب کړي دي . ترڅو د استعماري سياستونو زېږنده ، د ديورند منحوسه کرښه ، له منځه ولاړه نه شي په افغانستان او سيمې کې د سولې او ثبات ټينگيدل ناشونی کار دی . که نړيواله ټولنه غواړي چې په افغانستان او سيمه کې سوله او ثبات ټينگ او دنورو هيوادونو سولې او بې ثباتۍ ته گواښونه له منځه ولاړ شي ، نو لومړی تر هر څه بايد د استعماري سياستونو د اکرغېړنه بيلگه د ديورند کرښه ، چې نړيوالو مافيایي شبکو او وړانکارو ډلو فعاليت ته يې زمينه مساعده کړې ده له منځه ولاړه شي ، د افغانستان خپلواکۍ ، ملي واکمنۍ او ځمکنۍ بشپړتيا ته درناوی وشي او د افغانستان په کورنيو چارو کې د هر ډول بهرنيو لاسوهنو مخه ونیول شي .

په داسې وخت کې ، چې د افغانستان او پاکستان ، دواړو گاونډيو او اسلامي هيوادونو دوستانه اړيکو ټينگيدو او پراختيا ته ډير ارزښت ورکړل شي ، خود اړيکي بايد هيڅوخت د افغانانو د ملي گټو او ځمکنۍ بشپړتيا په ترېښلولاندې کيدو باندې ټينگې نه شي . پاکستان بايد نور په دې ۲۱ پيړۍ کې استعماري ، د زور سياست ته د پای ټکې کيږدي . د افغانانو ملي گټو ، په خاص ډول ځمکنۍ بشپړتيا ته درناوی وکړي او د نړيوالو قوانينو په نظر کې نيولوسره د دوو گاونډيو هيوادونو حقوقو ته په درنه سترگه وگوري او دخپل گاونډي افغانستان په کورنيو چارو کې لاسوهنه ونه کړي او زموږ په هيواد کې جگړو ته د لمن وهلو پر ځای د سولې په ټينگيدو کې مرسته وکړي . دا به د دواړو هيوادونو په گټه وي چې د تاريخ په رڼا کې د دواړو هيوادونو ترمنځ د پولې مسئله دنړيوالو قوانينو پر بنسټ په سوله ايز

سیاسي ډول اواره شي ، نه داغزنو مصنوعي مزو په غزولوسره لاپسې
اغزنه اوکړکیچنه شي ، چې پایلې به یې نه یواځې ددې دواړو
هیوادونو ، بلکې دسیمې اونړۍ سوله او امنیت د خطر سره مخامخ کړي .

*- دا لیکنه ۱۳۸۸ کال کې د "پشتونستان خواهي :عامل تباهي
افغانستان" کتاب ته ، چې دنظار شورا د یو غړی له خوالیکل شوی دی
یوه گوتنیونه وه .

د دیورند کرښه: د سیمې اونړۍ پر سولې او ثبات باندې د ناسورتپ *

په سیمې او نړۍ کې د سولې او ثبات د ټینګیدو او مخدره مودود کر کيلې ، قاچاق او اعتیاد او هر ډول تروریستي اعمالو د مخنیوي لپاره ضرور دي چې نړیواله ټولنه هغه ستونزې له منځه یوسي چې سوله او ثبات یې په خطر کې اچولي او دمخدره موادو کرکيلې او قاچاق او تروریستي فعالیتونو لپاره یې مناسب شرایط منځته راوړي دي. د دې لپاره چې د مخدره موادو مافیایي شبکو فعالیت ، تروریستانو روزلو او دافغانستان په کورنیو چارو کې د لاسوهنو د پاره مناسب شرایط منځته راوړي ، انگریزي استعمار چیانو د خپلو گټو په خاطر د افغانانو په سینه د دیورند توره کرښه رانښکله چې په نتیجه کې یې نه یواځې دافغانستان خلک په څو برخو وویشل ، بلکې د استعماري سیاستونو راتلونکو توطیو او پورتنیو ناولو موخو د پلي کیدو په خاطر یې په اصطلاح “ازاد قبایل” منځته راوړل.

انگریزانو “ازاد قبایل” د یو خاص رژیم لاندې ، چې هغه د هر ډول معاصرو علمي – تخنیکي پرمختګونو څخه لیرې ساتل و ، دا سیمه دنورو دوو برخو: اوسنی افغانستان او برطانوي هند پورې تړل شوې برخې ځنې بیله او د یوې داسې سیمې په توګه منځته راوړه چې نه به پکې افغانستان لاسوهنه کوي اونه به پکې برتانوي هند. له هم هغه وخت ځنې افغانان ، پښتانه ، په درو “خپلواکي” ، “ازادې” او “تابع” برخو ددې لپاره وویشل شول چې دا قوم یو واحد سیاسي – ټولنیز هویت ونه لري . “خپلواکي” برخې یواځې کورنۍ خپلواکي درلوده او تل د انگریزانو د لاسوهنو او توطیوسره مخامخ وه . “تابع” برخه خود انگریزانو دمستقیم

استعماري واک لاندې وه او کورنۍ او بهرنۍ چارې يې د انگریزانو له خوا اداره کيدې . خو " ازاده" برخه (ازاد قبایل) له هم هغه وخت څخه د خاصو مقرراتو له لارې د انگریزانو د سیمه ایزو موخو د لاسته راوړو لپاره د لاسوهنو سره مخامخ وه . هغه دا چې د انگریزانو د مقرراتو څنې د سرغړونې په خاطر د سیمې دخلکو په استازیتوب د دغه سیمې مشر یا ملک ځواب ورکونکی و . په سیمه کې چې به هر چا د انگریزانو د گټو او مقرراتو ضد کار سرته رساوه ، د سیمې ټول خلک به مسؤل گڼل کیدل ، تر څو به پخپله د خلکو له خوا نوموړی سړی تر پیژندلو وروسته د سیمې د مشر یا ملک له لارې انگریزانو ته وروسپارل شو .

چې د همدې استعماري سیاست پر بنسټ انگریزانو د «ازادو قبایلو» دخلکو د اقتصادي ، فرهنگي او ټولنیزو پرمختگونو او یا دستونزو د اوارولو مسئولیت په غاړه نه درلود . چې په دې ډول د ازادو قبایلو خلک د هر ډول بنوونیزو - روزنیزو ، روغتیايي او اقتصادي بنیګنو او معاصر علم او تخنیک څنې د استعماري سیاسي موخوله کبله لیرې و ساتل شول او د خپلمنځي دښمنیو ، تربور ولیواود ورور وژنې فعالیتونه پکې ازاد پریښودل شول . دغه انگریزی استعماري حيله او چال باید له سلو کلونو څنې زیات دوام نه وای کړی . دا چې لا تر اوسه پورې د امیر عبدالرحمن خان سره یواځې د سلو کلونو لپاره دغه قرار داد دوام لري د انگریزانو او پښجایانو د سیاستونو کرغیړنه بیلگه ده چې دهیڅ ډول قراردادونو او نړیوالو اصولو او مقرراتو پروا نه ساتي او ترڅو یې وسه رسیږي خپلو استعماري سیاستونو ته دوام ورکوي ، نه دبشر د حقوقو څه پرواکوي اونه د نړیوالو قوانینو . افغانان ، پښتانه ، باید خپله خپلواکي پخپله لاس ته راوړي چې ددې کار لپاره یو رښتیانی ملي زعامت پکار دی چې افغانان ، پښتانه ، پرې راټول شي او دغه سپیڅلي

ارمان ته د رسيدولپاره يوبل ته لاسونه ورکړي او خپل حقه حقوق او خپلواکي لاس ته راوړي.

د افغانانو ، په خاص ډول پښتون قوم په مقابل کې د انگرېزانو او متحدينو او پاکستان د دښمنۍ څخه ډک چلند او هڅه ده ، چې د بشر د حقوقو سره په بشپړ مخالفت کې نه يواځې يوقوم ، بلکهې کورنۍ يوبل ځنې بيلوي او په دې سره په يو واحد هويت باندې د پښتنو د راټوليدو مخه نيسي . پاکستان ددې لپاره چې پښتانه ويشلي پاتې وي او يو واحد هويت ونه لري حتی د ديورنډ کرښې ځنې اخوا پښتانه د انگرېزانو دوخت په څير په دوه برخو(ازاد قبایل اوصوبه سرحد) ويشلي ساتلي دي . پاکستانی واکدارانو ”ازاد قبایل“ ددې لپاره په اسلام اباد پورې تړلي دي ، ترڅو د خپلوراتلونکو توطیولپاره د خپلو ټولو کرغیږنو پلانونو عاملین ، د نړیوالې مافیا او بنسټپالنې په جامه کې استخباراتي تروریستي شبکې ځای پر ځای کړي . چې ترڅو هم ځایي خلک سر پورته کولوته پرې نه ږدي او هم یې دنورویښتنود قومې او سیاسي مشرانو یووالي په وړاندې ودروي او هم د تروریزم سره ترې دمبارزې ډرامه جوړه کړي ، چې دامریکې څخه په میلیاردونو ډالر تر لاسه کړي . د بنسټپالنې په بڼه کې د پاکستان دغه استخباراتي تروریستي شبکې لومړۍ ترهڅه د پښتنو قومي مشران له منځه وړي او امریکایي بې بیلوټه الوتکو ته د عملیاتو جاسوسي کوي او هم نړیوالوته پښتانه د یو بنسټپال قوم په څیر ورپیژني .

نړیوال بایدپوه شي چې د ”ازادوقبایلو“ پښتانه بنسټپالان او تروریستان نه دي . دوی ډیر غوره رواجونه او قومي ارزښتونه لري ، چې ددې خلکو ټولنیزې چارې پرې پر مخ ځي . له دې سیمې څخه لومړی انگرېزانو او اوس پنجابیانو د خپلو توطیود سرته رسولو او پښتنو د ځپلو په خاطر په لوی لاس د بنسټپالنې ، تروریزم او مخدره موادو د

قاچاق سیمه جوړه کړې ده. چې دا توطیې په لومړي سر کې ددې سیمې دخلکو پرضد، چې دخلکو حقوقو او خپلواکۍ لپاره راپا نه خپري، جوړې شويدي او بیا دافغانستان دبی ثباتۍ او په دې هیواد کې دجگړود دوام او نورې نړۍ دخلکو سوله ایز ژوند ته دیوسترگو اوبن په توگه په کار وړل کیږي.

د “ازادو قبایلو” سیمه دانگریزي استعمارچیانو په توطیه د دیورند دکرنې په رابنکلو منځته راغله او دمنځته راتلوله لومړۍ ورځې څخه د استعمارچیانو د توطیوله امله دسترو ستونزو سره مخامخ شوه. دا سیمه د ټولې نړۍ څخه بیله اود هر ډول علم اوفرهنگ نه محرومه وروسته پاتې سیمه وساتل شوه. په دغه سیمه کې د ټولوتیرو او اوسنیو ستونزو ومسئولیت د استعماري سیاستونو، په خاص ډول، دانگریزي استعماري سیاست پرغاړه دی، چې نه یواځې پخپله دپښتنوپه مقابل کې د نه پخلا کیدونکې دبنمنۍ ځنې کار اخلي، بلکې امریکا یې هم پښتون قوم سره دبنمنۍ ته هڅولې ده. خوهر چا چې له افغانانو، پښتنو، سره دبنمني کړې ده، بڼه ورځ یې نه ده لیدلې. بې له دې چې ځان، سیمه اونړۍ دستونزو سره مخامخ کړي بله گټه نه لري.

که څوک فکر کوي چې د پښتنو په عام وژنه، بریادی او له خپلو حقوقو نه په محرومولو به بریالیتوب ترلاسه کړي او په سوله کې به ژوند وکړي، نو د افغانستان او افغان تاریخ څخه خبر نه لري. ځکه افغانانو، پښتنو سره په دبنمنۍ کې هیچا گټه نه ده کړې، بلکې په دوستۍ کې ترې هرچا گټه لیدلې ده. په دې کې هیڅ شک نه شته چې د دیورند دکرنې پواسطه دافغانانو ویشل، افغانان د سترو تاوانونو او ستونزو سره لاس اوگریوان کړي دي، چې اوس بایدنه یواځې دخپل یووالي، بلکې دخپل هویت لپاره، چې دگواښ سره مخامخ دی وجنګیږي. نړیوال باید په سد راشي، دافغانانو، پښتنو، سره له دبنمنۍ څخه لاس واخلي ټول

حقوقويې ومنل شي او په خاص ډول د ديورند كرنه ، دا د افغان ملت پر تن دناسور تپ له منځه ولاړ شي او له آموخه تر اباسينه پورې د ټولو افغانانو ملي يووالي ، ملي نواميسو ، ارزښتونو او عقيدې او هويت ته درناوی وشي ، ترڅو په افغانستان ، سيمې او نړۍ كې سوله او ثبات ټينگ شي .

*- دا ليکنه په ۲۰۰۹ کال کې په يوه غونډه کې ولوستل شوه .

د افغانستان ملي يووالي گوند د دويمې لوي شورا د غونډې اساسي بيانیه*

يو موټی ، سرتاسري ، دموکرات او اصولي گوند ته ضرورت دی .
لومړی تر هر څه تاسې ټولو ته په دې غونډه کې د گډون کولو په خاطر بڼه
راغلاست وایم او مننه کوم چې د افغانستان ملي يووالي گوند د دويمې
لوي شورا په غونډه کې مو برخه اخستې ده .
د افغانستان ملي يووالي گوند لومړی لوي شورا غونډه پوره دولس کاله
مخکې د ۱۳۷۵ کال د ځمري د مياشتې پر ۲۸ نيټه په پيښور کې جوړه
شوه . د غونډې په جوړیدو کې د محترم ورونو محمد افضل خان او
افراسياب خټک له مرستې څخه د زړه له کومې مننه کوم . همدارنگه
د گوند لوي شورا جوړیدو ځنې مخکې د مقدماتي غونډو په جوړیدو کې
د محترم ورور لطيف افریدی مرسته او میلمه پالنه د ستاینې وړ ده .
د افغانستان ملي يووالي گوند په داسې وخت کې منځته راغی چې په
افغانستان کې د کورنیو جگړو او بل و . ډیر بیگناه افغانان هره ورځ
د قومي ، ژبني ، مذهبي او سیمه ایزو توپیرونو پر بنسټ د دښمنیو له
کبله د مرگ کومي ته لويدل . د افغانانو ملي يووالي د بهرنیو هیوادونو
په لارښوونه او لمسونه د جنگ سالارانو له خوا د خطر سره مخامخ شوی
و . افغانستان د گاونډیو او نورو بهرنیو هیوادونو لپاره د یو بې مالکه
ځمکې حیثیت غوره کړی و ، چې یو واحد هیڅ دولتي سیستم پکې وجود
نه درلود . په هر ځای کې وسله والې ډلې مسلطې وې . دې وسله والو ډلو
د خپل شته والي او د رقیبو ډلو سره د مقابلي د دوام لپاره لومړی تر هر څه
د خپل واک لاندې خلک په مختلفو طریقو زندی کول او بیا یې د بهرنیو

استخباراتي شبکو دمرستو جلبولو لپاره د هغوی هر ډول ناروا غوښتنو ته غاړه ایښوده .

هر ډول سیاسي فعالیت ، په خاص ډول د سولې ، دموکراسۍ او ملي یووالي او ازپورته کول ستره گناه او د وسله والو ډلو او بهرنیو شبکو سره دښمني گڼل کیده . د نړۍ نور هیوادونه ، په خاص ډول هغه هیوادونه ، چې د شورویانو د اشغال په مقابل کې یې د افغانانو د مقاومت سره مرسته کوله د خیر په غونډۍ کیناستل او بهانه دا وه چې د افغانانو خپلمنځي مسئلو کې گوتې نه وهي .

په همدې شرایطو کې د افغانستان ملي یووالي گوند منځ ته راغی . لومړی هلې ځلې کیدې چې ټول هغه کسان چې ورته د نظر ټکي لري په گوند کې راټول شي . خو د ځینو ستونزو له کبله داسې ونه شول او څو ډلې په بیلو بیلو نومونو د ورته کرښو سره منځ ته راغلې . چې اوس هم د دې ډلو اکثریت غړي د دې پلویان دي چې دا ډلې په یو واحد سیاسي سازمان کې سره راټول شي . هیله ده چې یوه ورځ ددې گوندونو د غړو دا هیله رښتیا یږي او مومي .

د افغانستان ملي یووالي گوند د منځته راتگ موخې او عملي هلې ځلې : لکه چې مخکې ورته گوته نیول شوي ده ، د افغانستان ملي یووالي گوند په داسې وخت کې منځته راغی چې په افغانستان کې د بهرنیو هیوادونو د لاسوهنو او لمسونو له کبله د افغانانو تر منځ د خپلمنځي جگړو اوربل و . لومړی تر هر څه باید د افغانانو د خوښې سره سم یې د بهرنیو لاسوهنو څخه د دموکراسۍ د اصولو پر بنسټ سوله ټینګه شوې وای ، په میلیونونو افغان کډوال خپل هیواد ته ستانه شوي او میشت شوي وای . په جگړو کې وران شوی هیواد بیرته جوړ شوی وای . ددې کار لپاره د ټولو هغو افغانانو ، چې ورته غوښتنې یې درلودې ، نژدیوالي او یووالي

ته کار شوی وای او دنړیوالې ټولنې پام د افغانستان مسئلې ته را اړول شوی وای.

ددې لپاره چې دا کارونه سرته ورسېږي ، د افغانستان ملي یووالي گوند دخپل منځته راتگ له لومړۍ ورځې څخه هلې ځلې پیل کړيدي او د امکانا توسره سم یې له هیڅ ډول هڅې او هاند څنې ډډه نه ده کړې . ددې هلو ځلو په لړ کې د افغانستان ملي یووالي گوند خپل تبلیغاتي کار ته په تبلیغاتي پانو ، اعلامیو ، مصاحبو او عملي ورځنیو اړیکو له لارې دوام ورکړی دی . او دننه په هیواد او بهر نورو هیوادونو کې گوندي سازمانونه جوړ او منځته راوړي دي . چې په دې ډول د گوند فعالیت او موجودیت نه یواځې په افغانستان کې ، بلکې د نړۍ په ډیرو هیوادونو کې د خلکو پام دې گوند ته را اړولی دی .

د دې لپاره چې د گوند چارې همغږې او پراخې شي د “یووالی” جریده منځ ته راغله چې لومړی په بهر (هالند) کې په منظم ډول خپریده او بیا کله چې گوند په رسمي ډول په افغانستان کې په کار پیل وکړ ، په کابل کې خپریږي . چې لومړی په منظم ډول خپریده ، خو بیا د یولړ ستونزو له کبله ، په خاص ډول دمالي ستونزو له کبله یې خپریدل نا منظم شول . هیله ده چې د گوند دغه نشراتي ارگان یا ژبه نوره په منظم ډول خپلو خپریدو ته دوام ورکړي .

د افغانستان ملي یووالي گوند دخپل منځته راتگ له لومړۍ ورځې څخه په افغانستان کې د سولې ، دموکراسۍ او ملي یووالي ټینګیدو لپاره د خپلو هلو ځلو په ترڅ کې د ملگرو ملتونو سازمان ته هم خپل غږ رسولی دی . په خاص ډول د افغان مسئلې د اواړي په خاطر یې په لیکلي ډول د ملگرو ملتونو د سرمنشي خاص استازي ته یو مکاتیم په ۱۹۹۷ کال کې د پېښور په انتر کانټنټال کې ورکړ . چې ډیر مواد یې په هیواد کې د مؤقت ، انتقالي او انتخابي حکومتونو د منځته راوړو مکاتیم سره ورته

والی لري . خو څرنگه چې د افغانستان ملي يووالي گوند اونور ملي دموکرات ځواکونه اوشخصیتونه د بن په غونډه کې له گډون څخه لیرې وساتل شول ، نو ځکه ددغه مکانیزم پلي کیدلو په زړه پورې پایلې نه درلودې اوپه پرله پسې ډول ستونزې زیاتې شوې .

دافغانستان ملي يووالي گوند نه یواځې خپلوسوله ایزو سیاسي هلوځلو ته په هیواد کې د خپلو موخو لاسته راوړو لپاره د خپلې کړنلارې سره سم دوام ورکړی دی ، بلکې د ډول ډول ستونزو سره سره یې پراختیا موندلې او د نورو ملي دموکراتو سوله غوښتونکو ډلو او شخصیتونو سره د اړیکو ټینګولو له کبله اوس د هیواد په دننه او بیرون کې د یوملي سیاسي ځواک په توګه پیژندل کیږي .

د افغانستان ملي يووالي گوند په طبیعي ډول د ستونزمنو شرایطو په موجودیت کې دخپل جوړیدو له اولې ورځې څنې نیمګړتیاوې درلودې او دستونزو سره مخامخ شو ، چې دا ستونزې په خاص ډول ایدیالوژیکي تشکیلاتي ،مالي او په گوند کې دنظم او دسپلین دکمزورتیاستونزې دي ، چې باید د دویمې لویې شورا د جوړیدو په واسطه په بشپړ ډول اوارې شي .

د افغانستان ملي يووالي گوند چې وروسته له ډیرو لوړو ژورو او په ستونزمنو شرایطو کې منځ ته راغی باید یواصولي ، یو موتی اودموکرات گوند وي ، ترڅووکولای شي په دموکراتیک ډول یو ټاکلی مشرتوب ولري او دشرایطو او غوښتنو سره سم یوه کړنلاره او تگلاره ولري اودیوې سمې ایدیالوژۍ لرونکی وي . ایدیالوژي د مفکورو او ایدیالوو هغه مجموعه ده چې پکې د ټولنیز ژوند په هکله اصول ، ټولنیزې موخې ، په ټولنه کې یوډبل سره د چلند نورمونه ، موخو ته د رسیدو وسیلې اودراتلونکي لپاره هیلې شاملې وي .نو ځکه په گوند کې د ایدیالوژيو بیلوالی او ډیروالی گوند د پراختیا او پرمختګ څخه پاتې

کوي اوستونزې بي ډيروي . دافغانستان ملي يووالي گوند د ملي - انسان پالنې ايديالوژۍ په هکله د پوهاند محمود سوما مقاله چې د "يووالي" په ځانگړې گڼې کې خپره شويده لوستونکو ، په خاص ډول ، د گوند غړو او مينه والو ته وړاندې کوي اولوستلو ته يې رابولي .

د گوند تشکيلاتي ستونزو د گوند د جوړيدو له لومړۍ ورځې څخه د گوند د چارو په سرته رسولو کې منفي اغيز درلود . د لومړۍ لوي شورا په غونډه کې يواځې د گوند مشر وټاکل شو او نور گوندي اورگانونه منځته را نه غلل . البته د گوند رئيس ته واک ورکړل شو چې د ضرورت سره سم د گوندي چارو مسئولين او اورگانونه منځته راوړي او په مؤقت ډول د لومړۍ لوي شورا د جوړيدو لپاره له کميسيون څنې په مختلفو برخو کې مرسته وغواړي او کله چې يو کال وروسته بله لويه شورا جوړېږي په هغې کې به د گوند مرکزي اورگانونه په دموکراتيک ډول منځ ته راشي . خوداسې ونه شول . د شرايطو د خرابيدو له امله بله لويه شورا جوړه نه شوه او د گوند مشر د امنيتي ستونزو له کبله اروپا ته مهاجر شو .

کله چې د ۱۳۷۵ کال د ځمري پر ۲۸ نيټه گوند په خپل کار پيل وکړ او هغه کړنلار او تگلار چې په لومړۍ لوي شورا کې منځته راغلې او افغانستان او د نړۍ نورو هيوادونو ته وليږل شوې ، ډيرو روښانفکرانو د گوند کړنلار او تگلار د خپلو ارمانونو لاسته راوړو لپاره د خپلو موخو سره سمې وگڼلې او په ډير شمير سره د گوند ليکو سره يوځای شول . چې په دې کار سره دنوموړې کړنلار او تگلار په شاوخوا څلور گوندي شوراگانې را منځته شوې . چې يوه يې په پيښور کې ، بله په پخواني شوروي اتحاد - مسکو کې ، دريمه يې په اروپا کې او څلورمه په کابل افغانستان کې منځته راغلې . چې د دې ټولو شوراگانو د کارونو په هم غږ کولو کې د "يووالي" جريدې ، چې د گوند دنشراتي ارگان په توگه يې

په خپریدو پیل وکړي ، ډیر اغیزمن رول ولوباوه . سره ددې چې دې جریدې د څلورو نوموړو شورا گانو د چارو په هم غږ کولو کې ډیر گټور رول ولوباوه ، خو په گوند کې د مرکزي ارگانونو په خاص ډول د مرکزي شورا اجرائیه بیورو او د اجرائیه بیورو دارلانشا وجود نه درلود ، نو ځکه بیا هم کارونه څرنگه چې لازم وهم غږي نه وو . له دې کبله د گوند د غړو ټینګه غوښتنه وه چې د کارونو دښه انسجام لپاره دغه پورته یاد شوي مرکزي ارگانونه منځته راشي او په گوند کې دغه نقیصه چې د مرکزي اورگانونو دندې ټولې د گوند دمشر په اورو پرتې وې ، ددغوارگانونو په جوړیدو سره د گوند دمشر له اورو څخه لیرې شي .

کله چې د ۲۰۰۱ کال د سپټمبر ۱۱ نېټې د پیښو ځنې وروسته امریکایانو او متحدینو یې پر افغانستان یرغل وکړ او د بن دکنفرانس په نتیجه کې لومړی مؤقت او بیا انتقالی حکومت منځته راغی او د سیاسي گوندونو فعالیت ته اجازه ورکړل شوه ، د مرکزي شورا او اجرائیه بیورو د منځته راوړو لپاره پراخه گوندي کنفرانس په کابل کې جوړ او د مرکزي شورا غړي ، د اجرائیه بیورو د کمیسیونونو مشران ، د گوندمرستیالان اوددارالانشا سکرتر هم وټاکل شول . د گوند د مرکزي شورا په جوړیدو سره گوند د عدلیې په وزارت کې راجستر او په منظم ډول یې خپل کار پیل کړ .

په تایمېني کې د مرکزي دفتر په جوړیدو سره د افغانستان ملي یوالي گوند شهرت او نفوذ په ټول هیواد کې ډیر زیات شو او په زرگونو کسانو د گوند سره د یو ځای کیدو هڅه وکړه او په کمې لحاظ گوند ډیر لوی شو . خوددې لوی والي سره په گوند کې د تشکیلاتو د پرسوب ستونزه هم رامنځته شوه . د مرکزي شورا شمیر تر ۱۵۰ غړو ورسید . د اجرائیه بیورو شمیر تر ۲۵ کسانو ورسید چې په دې جمله کې ځینې دا سې کسان دې گوندي مقامونو ته پورته شول چې نه د گوند اصولو ته ژمن وو ، نه یې

کافي پوهه درلوده او نه يې د گوند په گټه په چارو کې فعاله برخه اخستله. ځينې کسان بنايي گوند ته د دې لپاره راغلي وو چې فکر يې کاوه گنې له دې لارې څخه به شخصي گټې ترلاسه کړي. خو کله چې گوند د اوسني دولتي نظام ځنې بيرون پاتې شو، نو دغو کسانو په گوند کې د ډول ډول ستونزو منځته راوړلو څخه ډډه ونه کړه.

په گوند کې مالي ستونزو د گوند ستونزې زياتې کړې. د داسې ملي دموکرات گوندونو لکه د افغانستان ملي يووالي گوند، چې نه له کومې بهرنۍ مرستې ځنې برخمن وي او نه کومه بله کورنۍ مالي منبع لري، بايد په ټول کې د گوند د غړو په ونډه او بسپنه بايد خپلې ټولې چارې پر مخ بوځي. خودگوندي ونډې يا حق العضويت په هکله پاليسي له لومړي سر څخه نيمگړتياوې درلودې چې د گوند د غړو سره د عضويت د حقونو په ترلاسه کيدو کې د تگلار نورمونه په نظر کې ونه نيول شول او که چا به د عضويت حق نه ورکاوه هيڅ پوښتنه ترې نه کيده. په داسې حال کې چې د گوند هر غړی مکلف دی چې د گوندي چارو د ترسره کولو لپاره خپل د عضويت حق هره مياشت په ټاکلي وخت ورکړي. د گوند د دويمې شورا له جوړيدو څخه وروسته بايد نور د گوند اصول په کلکه په نظر کې ونيول شي او د گوند د تگلارې سره سم کارونه سرته ورسېږي.

بايد يادونه وشي چې تر اوسه پورې د گوند د چارو د پرمخ بيولو لپاره يوشمير ملگرو له هيڅ ډول مرستو څخه ډډه نه ده کړې، چې له دوی اونورو ملگرو ځنې چې تر اوسه پورې يې په مالي مرستو زموږ گوند خپل کارونه پرمخ بيولي دي د زړه له کومې مننه کوم.

د افغانستان ملي يووالي گوند نورې ستونزې په گوند کې د دموکراسۍ تر نامه لاندې د گوند له اصولو ځنې سرغړونه وه. د گوند تگلار په گوند کې د اساسي قانون حيثيت لري چې بايد په هيڅ صورت ترې سرغړونه ونه شي. د گوند هر غړی حق لري چې په گوند کې :

- ۱ - هر گوندي ارگان يا مقام ته کانديد شي او يا بل گوندي غړی کانديد کړي .
- ۲ - هر گوندي غړی گوندي کانديدانو ته د رای ورکولو حق لري .
- ۳ - په هر گوندي ارگان يا مقام او يا د گوند پر غړو باندې د ترسره شويو چارو او فعاليتونو له امله په گوندي غونډو کې انتقاد وکړي .
- ۴ - هر گوندي غړی د گوندي ، ملي او نړيوالو مسئلو او پرابلمونو په باب په گوندي او غير گوندي خپرونو کې خپل نظر او عقیده څرگندولای شي .
- ۵ - د گوند هر غړی دنورو ملي اونړيوالو مسلکي او غير سياسي سازمانونو ، انجمنونو او ټولنو غړيتوب ترلاسه کولای شي .
- خو په گوند کې د ډلو جوړولو او دخپلواوړوندو غونډو او گوند ځنې بيرون د گوند د چارواکو اويا کمزورتياوو پر ضد پروپيگانډې کول اودخپلو گوندي دندو “د انتقاد په نوم” پريښودل او يا له گوند څخه فاصله نيول د گوند له اصولو ځنې سرغړونه ده ، چې زموږ په گوند کې يې وجود درلود . ځينې وخت د گوند د غړو تر منځ شخصي خصومتونو د گوند د چارو په پرمختگ کې غټې ستونزې منځته راوړې دي . ددې ټولو ستونزو د اوارۍ لپاره له حوصلې څخه ډک چلند او په اصولي ډول انتقاد اوانتقاد پر ځان دارماني ملگرو تر منځ د روغې جوړې او پخلاينې ډيره ښه لار ده . تجربې ثابته کړه چې د هغوملگرو تر منځ چې د گوند ارمان او اهدافو ته وفادار وو خپلمنځي اختلافات په ډيرې اسانۍ سره د تفاهم له لارې له منځه تللي او دا په دې چې ټولو د گوند دلايسې پياوړتيا لپاره په نظرياتو کې اختلاف درلود او په خپلمنځي تفاهم سره هر ډول د اختلاف تکی له منځه تللي او اوس لکه د يو وجود په څير د گوند د موخو لاسته راوړو لپاره په گډه هلې ځلې کوي .

بايد يادونه وشي ، چې د ګوند يوشمير غړي چې د ګوند سره يې په مختلفو علتونو واټن پيدا شوی و ، لاتر اوسه د ګوند دمشر تابه دهلو ځلو سره سره ګوند سره نه دي يوځای شوي او استازي يې د دويمې لويې شورا په غونډه کې برخه نه لري . همدارنگه يوشمير غړو چې ګوند ته د خاصو موخو له کبله راغلي وو ، کله چې ګوند په اوسني دولت کې کوم دپام وړ ځای لاس ته را نه ووړ ، اونه دکوم بهر نې هيواد سره يې خاصې اړيکې ټينګې کړې ، نو د ګوند پاليسي ورته دخپلو موخو سره سمه بنسکاره نه شوه اوله ګوند څخه يې واټن ونيو . داسې کسان لاتر اوسه د افغانستان ملي يووالي ګوند ځنې ليري پاتې دي او استازي يې د دويمې لويې شورا په غونډه کې ګډون نه لري . خويوشي بايد ومنل شي او هغه دا چې د ټولو ارمني ملگرو استازي چې دشخصي گټو څخه پرې د ګوند او ملي گټې گرانې دي ، په نننۍ غونډه کې برخه لري او په شريکه به ټولې پر يکې سرته رسوي .

محترمو حاضرينو !

د بن کنفرانس کې د نيمگړتياوو له امله ډير ملي دموکرات سوله غوښتونکي شخصيتونه اوسياسي ډلې د افغانستان ملي يووالي ګوند په شمول په کنفرانس کې د ګډون کولو او يوې سالمې ادارې ، چې د ټولو افغانانو له ملاتړ څخه برخمنه وای ، رامنځته کولو ځنې محروم شول . خوييا هم زمونږ ګوند د سولې او دموکراسۍ ددغې پروسې د بريالي کيدو لپاره له هيڅ ډول هلو ځلو ځنې ډډه ونه کړه . زمونږ ګوند د لومړيو ګوندونو څخه و چې د ګوندونو د قانون سره سم يې ځان راجستر کړ او د سولې ، دموکراسۍ او ملي يووالي ټينگيدو لپاره په رسمي ډول په سياسي فعاليت پيل وکړ . البته په دې هيله چې افغان چارواکي او نړيواله ټولنه به په رښتيا سره غواړي چې په افغانستان کې يو رښتيا نې ملي دموکراتيک دولتي نظام ټينگ شي . خو وروسته کله چې د مؤقت دولت

دوره تیره شوه ، خلکو بیا هم د وضعې د بڼه والي لپاره انتقالي دورې ته سترگې په لار وو . په خواشینۍ سره انتقالي دوره هم د مؤقتې دورې په څیر له ډول ډول ستونزو : خپل سربو ، فساد او نا امنۍ ځنې خالي نه وه او په دې ډول د دولت او نړیوالې ټولنې پر تبلیغاتو او ژمنو د خلکو باور ټکنی شو . یوشمیر خلکو بیا هم فکر کاوه چې انتخابي دولت به دا ټولې ستونزې ځکه اوارې کړي چې د خلکو د غوښتنو سره سم به د مصلحت پر ځای په صلاحیت کار کوي او د هر ډول خپل سربو او فساد مخه به ونیسي او په هیواد کې به سوله او امنیت ټینګ کړي .

خوپه خواشینۍ سره انتخابي دولت نه یواځې دا چې د مؤقت او انتقالي دورو نه راپاتې شوو ستونزو په اوارولو او دندو سرته رسولو کې کوم دپام وړ ګام پورته نه ګر ، بلکې د ټولو خلکو غوښتنو ته یې شا وړوله او بیایې هم هغه ناکامې د مؤقت او انتقالي دورو تجربې تکرار کړې . د خلکو د ګټو او ستونزو په پام کې نه نیولو سره یې مصلحتي دولتي دستګاه منځته راوړه . چې د پارلمان داستازو په ټاکلو کې درغلیو ډیر ملي دموکرات شخصیتونه او ډلې د پارلمان له غړیتوب څخه محروم کړل او د دولت اداره د څو کسانو او ډلو د ائتلاف څخه د پخوا په څیر منځته راغله او په دې توګه د هر ډول سموونو مخه ونیول شوه . د خلکو په ګټه د ټولنیزو پروژو د سرته رسیدو پر ځای یوڅو خاصو کسانو او ډلو د یوبل په مرسته او ګډون د عام المنفعه پروژو بودجه ، چې باید د هیواد د بیا رغاونې لپاره مصرف شوې وای په شخصي بانکونو کې ذخیره کړې او د هیواد اکثریت خلک یې د نړیوالو مرستو ځنې محروم او د ژوند کړاوونه یې لاپسې ورزیات کړل .

د افغانستان ملي یووالي ګوند ډیره هڅه وکړه چې دنوروملي دموکراتو ځواکونو په څیر د یو دموکراتیک دولتي نظام په جوړیدو کې برخه ولري ، خو په خواشینۍ سره د نورو ملي دموکراتو شخصیتونو

اوځواکونو سره یوځای د دولت د دستگاه څخه لیرې وساتل شول. مور باور لرو که چیرته د دولت په دستگاه کې د فساد پر ضد مبارزه بریالی کیده نو هغه به یواځې او یواځې په کار پوه، صادق، ملي دموکراتو شخصیتونو او ځواکونو باندې د دولتي چارو د سرته رسیدو په برخه کې تکیه کول وای. او کله چې داسې ونه شول اود خلکو د غوښتنو مخالف کارونه د دولتي دستگاه په جوړیدو کې سرته ورسیدل، په دولت کې اداري فسادونه تر دې حده ورسیدل، چې هر څوک د دولت د رئیس ځنې نیولې تر عادي افغان پورې چيغې وهي چې چارواکي رشوتونه اخلي، د بیت المال څخه غلا کوي، د خلکو شخصي او دولتي ملکیتونه غصبوي اودمخدره موادو په تولید او قاچاق کې لاس لري. خوهیڅوک یې مخنیوی نه شي کولای. جگړې اونا امنی ورځ په ورځ نوي ابعاد غوره کوي. دخلکولوږه، فقر او د ژوند نورې ستونزې ورځ په ورځ ډیریري او په دې ډول د دولت او خلکو تر منځ بې باوري اوواټن دمایوسی تر پولې رسیدلی دی. ټول ملي دموکرات شخصیتونه اوځواکونه دې پایلې ته رسیدلي دي، چې اوسنی دولتي دستگاه د دې وس نه لري چې د افغانانو ستونزې اوارې کړي. نوځکه ضرور ده چې ټول ملي دموکرات شخصیتونه اوډلې لاسونه یو کړي او داسې رښتیا نې ملي دموکراتیک دولتي نظام منځته راوړي اوتینگ کړي، چې له اوسنیو ستونزو څخه د هیواد د ژغورلو وس وه لري.

د دولت په دستگاه کې کمزورتیاوې اونیمگړتیاوې د دې سبب شوي دي چې په هیواد کې له بهر څخه لاسوهنې زیاتې شي. دمخالفینو سره د ایرانی اوپاکستاني استخباراتي کړیو مرستې اواریکي لاپسې زیات شوي دي. نړیوال وسله وال ځواکونه په خپل سر عملیات اود خلکو په سر، مال اوعزت تیری کوي. محلي قوماندانان قومي، سمی، ژني اومذهبي تبعیض او تعصب ته په لمن وهلو د یوخاص قوم پورې تړلو

افغانانو (پښتنو) جايدادونه غصبوي اوپه محلي خلکو هر ډول نامشروع اوناړوا حاکمیت ټينگولو ته ادامه ورکوي. چې دا کارونه له يو پلوه ټولنيز عدالت له منځه وړي او د افغانستان اساسي قانون تر پښو لاندې کوي ، اوله بل پلوه د پردیو په لمسونه د افغانانو تر منځ بې اتفاقی ته لمن وهي ، ملي يووالی کمزوری کوي او د بهرنیو دښمنانو د هیلو سره سم زموږ گران هیواد افغانستان د تجزیې د خطر سره مخامخ کوي. دغه محلي قوماندانان او زورمندان د خپل حاکمیت او شخصي گټو په خاطر د بهرنیو هر ډول ناړوا غوښتنې مني خو د افغانستان انتخابي دولت ته د دولت د کمزوریو له امله هیڅ اعتنا نه کوي او په دې ډول یې په هیواد کې د خپل سربو ، انارشی ، فساد ، ظلم ، استبداد او قانون ماتونې ته ادامه ورکوي .

دنه په دولت کې د مخالفو شخصیتونو او ډلو موجودیت او د یوې واحدې ملي ستراتیژۍ د پلي کیدو په خاطر په کار پوه ، صادقو او مجربو شخصیتونو څخه جوړ ټیم د نشتوالي له کبله دولت ونه شول کړای د خلکو غوښتنو ته ځواب ووايي اوپه گټه یې کوم د پام وړ کار سرته ورسوي . همدارنگه دولت ونه شول کړای د مختلفو سیاسي ډلو او ټولنیزو سازمانونو مرسته اوملاتر تر لاسه کړي. ډیر خلک حتی دا فکر کوي چې دولت د ملي دموکراتو گوندونو اوسازمانونو سره تبعیضي چلند کوي. نه یواځې دوی سره یې کومه مرسته نه ده کړې ، بلکې هڅه یې کړیده چې د دغو گوندونو د پرمختگ مخه ونیسي .

باید هیڅه نه کړو چې د افغانانو ستونزې تر ډیرې اندازې پورې له بهر ځنې تپل شوي دي. که ډیر لیرې ولاړ نه شو پر افغانستان د انگریزانو یرغل اوورپسې د افغانانو هیواد د ډیورنډ د کرښې د تیروولو له امله په دریوبرخو : خپلواکې (اوسنی افغانستان) ، ازادې (ازاد قبایل) او ترلې برخې (صوبه سرحد) په نومونو ، د دې لپاره وویشل چې له یو پلوه

افغانان په يو واحد هويت راټول نه وي . اوله بل پلوه د خپلو راتلونکو خصمانه پلانونو پلي كيدو په خاطر د افغانانو هيواد په نړۍ كې يو وروسته پاتې هيواد وي او تر اخره يې د دې لپاره ويشلی او وروسته پاتې وساتي ، ترڅو د هر ډول سياسي ټولنيز پرمختگ او ازادۍ بښونكو جگړو جوگه نه وي . په ازادو قبایلو كې د اوسنيو ټولو ستونزو مسؤليت د هم هغو استعمارچيانو په غاړه پروت دی ، چې د خپلو استعماري موخو لپاره يې د ازادو قبایلو سيمه د ټولې نړۍ څخه تجريد ، د هر ډول معاصر علم او تخنيك او نړيوال پرمختگ ځنې ليرې او محرومه وساتله . او خپل اجنټان او جاسوسان يې له دې لارې څخه د خپلواك افغانستان په كورنيو چارو كې تل تر تله د لاسوهنو لپاره په كار اچولي دي او هڅه يې كړې ده چې په دې توگه كمزوري حكومتونه د خپلو غوښتنو منلو ته اړ باسي .

پاکستان په سيمه كې د خپلو سياسي موخو لاسته راوړو لپاره د انگرېزانو سياست قدم په قدم تعقيب كړی دی . د ازادو قبایلو سيمه يې د پخوا په خير تجريد ساتلې او حتی د صوبه سرحد ايالت ځنې تر اوسه بيله ساتل شوې او په مركزي حكومت پورې تړلې ده . دا د دې لپاره چې د مركزي حكومت د سياسي ، نظامي او استخباراتي پلانونو د پلي كيدو لپاره ترې داوسني افغانستان د حكومت په چارو كې د لاسوهنو او پراغنانو باندې د ډيورند د استعماري كرنې د تپلو لپاره گټه واخلي . دې موخو ته د رسيدو لپاره انگرېزانو او پاکستانيانو يوشان هڅه كړې ده ، چې د ازادو قبایلو سيمه د نړۍ د بنسټپالنې ، تروريستي او مخدره موادو د كاروبار د مافيايي شبكو په مركز بدله كړي . ترڅو پخپله د ازادو قبایلو خلك د خپلو بشري ، مدني او سياسي حقوقو ځنې بې خبره وي او كوم د سردرد پيښ نه كړي . او له بل پلوه د نړۍ څخه راټول كړل شوي كسان او ډلې د خپلو سياسي موخو لپاره له دې ځای څخه په اسانۍ

سره په کار واچوي . همدا د بهرنیو هیوادونو خصمانه پلانونه دي چې د افغانانو د هیواد د توتې توتې کولو، وروسته پاتې والي او تشنج کې ساتلو له امله نه یواځې افغانستان، بلکې د سیمې او نړۍ خلک د امنیت د بحران سره مخامخ کړي دي . ترڅو د افغانانو پر ضد دغه استعماري توطیې پای ته نه وي رسیدلي، په افغانستان، سیمې او نړۍ کې د سولې او امنیت ټینګیدل به ستونزمن کار وي .

ایران هم تل د افغانستان په کورنیو چارو کې لاسوهنه کړې او د افغانانو ستونزې یې زیاتې کړې او د ملي یووالي کمزوري کیدو ته یې لمن وهلې ده . ایران په افغانستان کې د خپلو سیاسي اهدافو لاسته راوړلو په خاطر تل مذهبي او ژبني تعصباتو ته لمن وهلې ده او هڅه یې کړې ده چې افغانان له دې لارې څخه فرهنگي او اقتصادي بنکیلاک کې راگیر کړي او د ایران سره د ځینو تړلو کړیو د هلو ځلو له لارې نه یواځې پورتنۍ موخې لاسته راوړي، بلکې له سیاسي پلوه هم افغان کمزوري حکومتونه د ځان تابع وگرځوي او خپلې غوښتنې پرې تحمیل کړي . کیدای شي په ډاګه ووايو چې ګاونډي هیوادونه، په خاص ډول ایران او پاکستان، هیڅکله دا نه غواړي چې افغانستان دې یو متمدن خپلواک هیواد وي، خپل رښتیني ملي دموکراتیک دولتي نظام ولري او د سیاسي، اقتصادي او نظامي پلوه په خپلو پښو ولاړ هیواد وي او د دې جوګه وي چې دخپلې خپلواکۍ، ملي واکمنۍ او ځمکنۍ بشپړتیا څخه دفاع وکړي او د بهرنیو هیوادونو د لاسوهنو مخه ونیسي .

خو تر هر چا زیات د نړۍ څېر ځواکونه، روسیه او د امریکې متحده ایالات، د افغانانو د جاري ستونزو په زیاتیدو کې ګرم ګڼل کېږي . روسانو د پخواني شوروي اتحاد په وجود کې یې له هر ډول موجه دلیل څخه د ۱۳۵۸ کال د جدي د میاشتې په شپږمه نیټه پر یو خپلواک هیواد یرغل وکړ او د افغانستان دهغه وخت برحال جمهور رئیس، حفیظ الله

امین یې په شهادت ورساوه او دهغه ملي حکومت یې رانسکور او پر ځای یې د کارمل په مشرۍ یو ګوډاګی حکومت په افغانستان وټاپه ، چې په نتیجه کې زموږ هیواد د جګړو په میدان بدل شو . د یونیم میلیون افغانانو په شمیر د روسانوسره په جګړو کې له منځه ولاړل . د شپږو میلیونو نورو افغانانو په شمیر دخپل هیواد پریښودو او نورو هیوادونو کې په مهاجرت غوره کولو سره مجبور شول . کلي ، بانډې او ښارونه په کنډوالو بدل شول . نژدې ټولې کروندې ، باغونه او څې ځایونه په خرابو واوښتل . سیاسي تشه منځ ته راغله . د بهرنیو هیوادونو ، په خاص ډول ګاونډیو هیوادونو لاسوهنې د رسوایی تر پولې زیاتې شوې . د کونډو اویتیمانو لښکرې د ټولنې په اوږو بار شوې . د دې لپاره چې تیري کوونکي او ګوډاګی رژیم خپلې بقا ته دوام ورکړي ، قومي ، ژبني ، مذهبي او سیمه ایزو تعصباتو ته لمن ووهل شوه چې د غو نارواو تراوسه پورې دوام کړی دی او په دې جګړو خپلې هیواد کې یې د نورو بدمرغیوسره یو ځای یوه رښتیانی غمیزه منځته راوړې ده .

د امریکې متحده ایالتونو او اروپایي انډیوالانو ددې پر ځای چې د شوروي اتحاد په مقابل کې د خپلو افغاني متحدینو سره مرسته وکړي ، تر څو د ملي یووالي یو حکومت منځته راوړي او دشوروي پر ضد جګړو کې د ټولو بربادیو او زیانونو بیا رغاونه وکړي ، خپلې پښې وویستې او افغان وسله والې ډلې یې پریښودې د سیاسي قدرت لپاره په رقابت او جګړو لاس پورې کړي او دا ځل بیا افغانستان د افغان وژنې په جګړو کې ډوب شي . د بهرنیو هیوادونو ، په خاص ډول ګاونډیو د لاسوهنو له کبله د افغانانو خپل منځي جګړې لاپسې تیزیدې او دهیواد عام خلک د څووسله والو ډلو دواک لاندې سیمو کې تقسیم شول . مرکزي حکومت وجود نه درلود . د هرې ډلې خپل مقررات او غوښتنې عملي کیدې . فسادونه او د بشر له حقوقو څخه تیري عام شول . داسې کارونه سرته

ورسیدل چې نه د بشري ټولني د نورمونو سره سم وو او نه د اسلام د مقدس دين د لار بنوونو سره. چې په نتيجه کې د افغانانو هويت د سوال سره مخامخ شو. ځکه چې دې وسله والو ډلو هرې يوې خپل حکومتونه او پادشاهي گانې جوړې کړې وې او غوښتل يې چې د خپل واک لاندې سيمو کې د دغو غير مشروع حکومتونو شته والی ابدې کړي او په دې ډول د هيواد تجزيې ته زمينه مساعده کړي.

خو د طالبانو منځته راتگ دې حالت ته د پای ټکی کيښود او په کم وخت کې په هيواد کې يواځې امنيت ټينگ شو. د امارات اسلامي په نوم مرکزي دولت جوړ شو. خو د کلکو مذهبي مقرراتو د نافذولو له کبله يواځې دريو هيوادونو په رسميت وپيژاند او د نړۍ نورو هيوادونو يې له په رسميت پيژندلو څخه ډډه وکړه. د طالبانو د حکومت په نه رسميت پيژندلو سره، دې حکومت د نړيوالې ټولني له مرستو ځنې گټه ونه شوه کړای او له اقتصادي پلوه د خلکو ستونزې زياتې شوې. خو د ټولو ملي دموکراتو شخصيتونو او ډلو د غوښتنو سره په مخالفت کې د طالبانو پر حکومت تعزيرات ولگول شول. د طالبانو چارواکو د خپلو ضرورتونو د پوره کولو لپاره غير معمولو لارو چارو ته لاس واچاوه.

د ۲۰۰۱ کال د سپتمبر د ۱۱ نيتي پيښو امريکې د دغو تروريستي حملو د عوه په القاعده سازمان وکړه او طالبان يې د دغه سازمان په ملگرتوب او مرستې تورن کړل. چې له همدې امله يې د ۲۰۰۱ کال د اکتوبر پر ۷ نيټه پر افغانستان يرغل وکړ. له ډيرې بمبارۍ وروسته، چې ډير بيگناه خلک هم پکې ووژل شول، د طالبانو حکومت رانسکور او پر ځای يې د هغوئ مخالفين شمالي ټلواله قدرت ته ورسوله. هيله کيده، چې د بن د کنفرانس په نتيجه کې به يوه داسې دولتي اداره رامخکې شي، چې د ټولو افغانانو له ملاتړ ځنې برخمنه وي خو داسې ونه شول. مؤقتې او انتقالي دورې په مطلق ډول مصلحتي شکل درلود او د ټولو افغانانو

استازیتوب یې نه شو کولای . انتخابي دولت هم د نوموړو ستونزو څخه ځان خلاص نه کړي . دهغو ملي دموکراتو شخصیتونو او گوندونو ، چې انتخابي دولت سره د زړه له کومې همکارۍ ته حاضر وو ، له نژدې کیدو ځنې یې ډډه وکړه . په دې ډول انتخابي دولت هم د ټولنې په ګټه کوم د پام وړ کار سرته ونه رساوه او د مؤقتي او انتقالي دورو ناکامې تجربې یې نه یواځې تکرار کړې ، بلکې په دولتي دستگاه کې د فساد او اختلافونو انگازې ټولې نړۍ ته ورسیدې . له یوې خوا کمزوري او نیمګړي دولت اوله بلې خوا د امریکایانو او ناټو د ځواکونو ، د افغانانو د عقیدو او دود او دستور سره په تضاد کې ، د کارونو سرته رسولو پواسطه د افغانانو په منځ کې د دوئ په مقابل کې کرکه منځته راوړې ده . په ډیرو ځایونو کې دولت او د بهرنیو وسله والو ځواکونو عملونو خلک د مخالفینو لور ته تیل وهلې دي . د جرمونو او فساد کچه ترپخوا ډیره لوړه شوې ده او ورځ په ورځ لوړېږي . خود پوښتنې او قانون د پلي کیدو هیڅ څرک نه لیدل کیږي . همدارنگه د پخوانیو ژمنو او تبلیغاتو پر خلاف د مخدره موادو تولید او قاچاق له اټکل ځنې زیات لوړ شوی دی . د وسله والو ډلو بې وسلې کول د نړیوالې ټولنې د بې تفاوتۍ له امله د ناکامۍ سره مخامخ دي . جګړې او نا امنۍ ورځ په ورځ پراخېږي او ډیرېږي . له دې وضعې نه پردیو استخباراتي او مافیایي شبکو پورې تړلي کسان او ډلې ګټه اخلي . د افغانستان د خلکو سره د نړیوالې ټولنې د مرستو د غلاکولو سربیره د شخصي او دولتي ملکیتونو غصب او لوټول دوام لري . د عامو خلکو ستونزې او کړاوونه ورځ په ورځ ډیرېږي او د مرستې او پوښتنې هیڅ مرجع نه لیدل کیږي . بهرني تیري کوونکي او افغان دښمنه ځواکونه ، خپلو موخو ته د رسیدو په خاطر یو کم شمیر افغانانو ته لږ څه ورکوي ، تر څو د هیواد غوڅ اکثریت ځنې هرڅه واخلي - خپلواکي ، ملي واکمني ، اراده ، عزت او هویت یې له منځه یوسي او ټوله شتمني یې لوټ کړي .

لنډه دا چې د کورنيو او بهرنيو د بنسټمنانو د انسانيت ضد چارچلند له کبله د دوئ د ظلم چاره د افغانستان دخلکو هډوکو ته رسيدلې او د افغانانو د صبر کاسه نوره ډکه شويده . روانه وضع نوره د زغم وړ نه ده . که دا وضع دوام وکړي او سمه نه شي کيدای شي د داسې ناورو پايلو شاهدان اوسو ، چې د هيچا په گټه به نه وي - نه د افغانانو په گټه ، نه د سيمې په گټه او نه د نړيوالو په گټه . که يو څو لومړني ټيماران او توطيه گران فکر کوي چې دوئ به ترابده د خپلو توطيو او ناروا اعمالو ځنې گټه اخلي ، کيدای شي دوئ هم د خپلو توطيو او جناياتو په داسې غړنه کې ډوب شي ، چې ترې راوتل به بيا اسان کار نه وي .

د دې لپاره چې په هيواد کې اوسنۍ ستونزې اوارې شي ، سوله ، دموکراسي او ملي يووالی ټينگ شي ، قانون حاکم شي ، يو رښتيا نلی ملي دموکراتيک دولتي سراسري نظام منځته راشي او په بشپړ ډول د هر ډول فساد مخه ونیول شي او د افغانستان خلک په رښتيني توگه دا وس ولري چې د خپلې خپلواکۍ ، ملي واکمنۍ او ځمکنۍ بشپړتيا دفاع اوساتنه وکړي ، نو د ټولو افغانانو ، په خاص ډول ، ملي دموکراتو شخصيتونو او ځواکونو ټينگ يووالي ته ضرورت دی . زموږ کورني او بهرني د بنسټمنان د خپلو ناولو اهدافو لاسته راوړو په خاطر تل دا هڅې کوي چې افغانان سره وويشي او بيا دا ټوټې ټوټې او بې اتفاقه افغانان يو په بل پسې له خپلو حقوقو ځنې محروم او وځپي . خو دا د ټولو ملي وطنپالو په کار پوه شخصيتونو او ډلو دنده ده چې خپل منځي يووالي ټينگ او د بنسټمنانو توطيې شنډې کړي . د افغانستان دخلکو د بنسټمنان رسوا کړي ، افغانانو ته دوست او د بنسټمن وروپيژني ، دخپلو حقوقو ځنې د دفاع په خاطر يې يووالي او سياسي مبارزې ته را وبولي . تر څو په خپلې گډې مبارزې سره ځانونه د هر ډول زور زياتي ، ظلم او استبداد څخه وژغوري ، سوله ټينگه کړي او خپل هيواد بېرته جوړ کړي .

په دې لار کې د افغانستان ملي سراسري جرگې جوړیدل یو ستر گام دی ، چې د افغانانو د ستونزو د اواریدو په خاطر پکې یوزیات شمیر هغه گوندونه ، ټولنیز سازمانونه ، قومي شورا گانې ، مدني ټولنې ، مستقل شخصیتونه او د پارلمان د دواړو خونو غړي ، چې فکر کوي چې له دې روان ناوړین ځنې د وتلو لپاره یوبل سره لاسونه ورکړي او د شریکو ارمانونو لپاره گډې هلې ځلې وکړي ، راټول شوي دي . دا شریک ارمانونه هله رښتیاينه موندلی شي ، چې افغانان د افغانستان ملي سراسري جرگې تر چتر لاندې د جرگې ددې لاندې اهدافو لپاره په گډه مبارزه وکړي .

۱ - د افغانستان ملي سراسري جرگه به هڅه کوي ، چې دیرش کلنې غمیزي او جگړې ته د پای ټکې کینسودل شي او د جگړې بیل بیل اړخونه په کورنۍ او نړیواله کچه دې ته وهڅوي چې د تلپاتې او عادلانه سولې تامین او ټینګولو ته غاړه کېږدي .

۲ - جرگه به په افغانستان کې د داسې یو مکانیزم او طرحې د پلي کیدو لپاره هڅه کوي ، چې له مخې به یې د افغانستان سیاسي برخلیک او د اقتصادي او امنیتي چارو واک په رښتیني توگه افغان ولس ته وسپارل شي .

۳ - جرگه به په جگړه کې پر ټولو بنکیلو اړخونو زور راوړي ، ترڅو دملکي خلکو له وژنو لاس واخلي او د ناتو او ایتلاف له ځواکونو څخه به په کلکه غوښتنه کوي ، چې د ټولو نړیوالو قوانینو او د بشري حقونو د منل شویو موازینو جدي رعایت وکړي او د خپلو تیروتنو له امله د قربانیانو او زیانمن شویو کسانو کورنیو ته د نړیوالو معیارونو له مخې خساره ورکړي .

۴ - جرگه به پر بهرنیوخواکونو فشار راوړي ، چې د افغان ولس دملي واکمنۍ حق او ملي اسلامي ارزښتونو ته درناوی وکړي اوله داسې کړنوډډه وکړي ، چې دغوارزښتونو ته سپکاوی او تیری په کې وي .

۵ - جرگه به پر دولت ټینګار کوي ، خو دټولو سیمه ییزو ، قومي ، قبیلوي او کډوالو حقوقي ستونزو لپاره د حق او عدالت پر بنسټ سمدستي او غوڅ حل راوباسي اودهرډول حقوقي تیریو مخنیوی وکړي . جرگه به په دغو برخو کې د دولت د پریکړو اودهغو د تطبیق څارنه کوي .

۶ - جرگه به افغان ولس او نړیواله ټولنه دې ته هڅوي ، چې د ټولو هغو بهرنیو لاسوهنو او کورنیو دسیسو پر وړاندې ، چې غواړي د افغانستان ملي - اسلامي هویت ، ارزښتونو او یووالي ته زیان ورسوي ، غوڅ غبرګون وښيي او مخنیوی یې وکړي .

۷ - جرگه به هڅه کوي ټول هغه سیاسي ګوندونه ، ټولنیز سازمانونه قومي شوراګانې ، مدني ټولنې او اګیزمن شخصیتونه ، چې له پورتنیو اهدافوسره توافق لري اودهغو پلي کول خپل مسؤلیت ګڼي ، دیولوی او اګیزمن ځواک د رامنځته کولو په موخه د افغانستان دملي سراسري جرګې تر چترلاندې سره یوموټی کړي .

د افغانستان ملي یووالي ګوند عقیده لري چې نوموړي اهداف د ټولو ملي وطنپالو افغانانو شریک اهداف دي اوباوړلري چې ټول ملي وطنپال شخصیتونه او ځواکونه به ددې اهدافو د پلي کولو په خاطر د افغانستان ملي سراسري جرګې تر چترلاندې راټولېږي اود روان ناوړین ځنې د ژغورلو په خاطر به یولوی او اګیزمن ځواک منځته راوړي . د افغانستان ملي یووالي ګوند دپورته یادو شوو اهدافو سره بشپړ توافق لري او ځان د دې اهدافو پلي کیدو کې ژمن بولي اود افغانستان ملي سراسري جرګې په پراختیا او بیاوړتیا کې به له هیڅ ډول هلو ځلو څخه ډډه ونه کړي .

درنو حاضرینو !

ددې لپاره چې د افغانستان ملي يووالي گوند خپلې ژمنې په برياليتوب سره سرته ورسوي ژورو سياسي ، ايديالوژيکي ، مالي اوتشکيلاتي ريفورمونوته اړتيا ده . په اوسنيو شرايطو کې يواځې دنورو ملي دموکراتو شخصيتونو او ځواکونو سره يوځای په سياست کې برياليتوب لاسته راتلاى شي . اوس چې د افغانستان ملي سراسري جرگې غړي يو ، نوخپل برياليتوب به د افغانستان ملي سراسري جرگې په برياليتوب کې لټوو او بس . زموږ ايديالوژي د اسلام دمقدس دين د ارزښتونو سره سم د ملي گټوپر بنسټ انسان دوستي ده . په مالي برخه کې د گوند هر غړى مکلفيت لري چې د گوندي چارو د پرمخ بيولو لپاره د گوند د تگلارې سره سم د عضويت حق په خپل وخت دمالي چارو اړوند مسئول ته ورکړي . که څوک د گوند د عضويت حق وروسته له دې په خپل وخت نه ورکوي ، هغه بايد د گوند غړى ونه بلل شي . د گوند نوي کارتونه بايد هغه چاته ورکړل شي ، چې دنورو گوندي مکلفيتونو تر څنگ د عضويت حق ورکوي .

د گوند تشکيلات بايد د ضرورت سره سم جوړ شي . د مرکزي شورا د غړو شمير بايد دومره نه وي ، چې راغونډول يې ستونزمن وي . هغه څوک د مرکزي شورا غړى شي چې په گوندي کارونو کې تر نورو مخکې وي او مربوطه گوندي سازمان يې د مرکزي شورا د غړيتوب سره فعاليت سم ارزولى وي . د گوند هر غړى حق لري چې هر گوندي مقام ته ځان کانديد کړي ، خو تر هر څه لومړى دى پخپله بايد ځان سره قضاوت وکړي ، چې ايا دى کولای شي د دغه مقام مسئوليت څرنگه چې لازم دي سرته ورسوي . همدارنگه راي ورکونکي بايد يواځې د کانديد وړتيا په نظر کې ونيسي ، نه شخصي خواخوږي . نو بيا کولای شو په ډاگه کړو چې د افغانستان ملي يووالي گوند د ټولو ستونزو ځنې راوتلى دى او په

يورنښتيانې ملي دموکراتيک گوند ، چې د خپلو خلکو او هيواد په وړاندې خپلې دندې په برياليتوب سره سرته ورسوي ، بدل شوی دی .
محترم وروڼو خوښندو !

د افغانستان ملي يووالي گوند په منځته راتلو ، پراختيا او پرمختيا کې د گوند ټولو رښتینو وطنپالو غړو د پام وړ رول لوبولی دی . خو کوم رول چې د گوند د بقا ، پراختيا او پرمختگ په چارو کې محترم محمد سالم مسعودي لوبولی دی هيشوک ترې سترگې نه شي پټولی . ده په ډيرو ستونزو شرايطو کې د گوندي چارو د سرته رسيدو او د نيمگړتياوو په لمنځه وړو کې تل د ځوانو ملگرو سره مرسته او د دوی لارښوونه کړيده . دا چې گوند وکولای شول له ستونزو ځنې راوځي او په ټول هيواد کې خپل سازمانونه جوړ کړي د محترم مسعودي صاحب د حوصلې ، پرله پسې هلو ځلو او ټينگې ارادې څخه پرته امکان نه درلود . زه د دغه ستر شخصيت په ملگريټوب وياړم اوله خدای پاک ځنې غواړم چې اوږد عمر او ټينگه روغتيا يې ور په برخه کړي . محترم وروڼو !

کوم مسئوليت چې دولس کاله مخکې زما په اوږو ايښودل شوی و ، د ډول ډول عواملو له کبله ما ونه شول کړای چې هغه د ملگرو د غوښتنو او ضرورتونو سره سم سرته ورسوم . زما شخصي نيمگړتياوې ، کمزورتياوې او تيرونې ، د هيواد ستونزمن شرايط ، د گوند په مقابل کې توطيې ، په گوند کې د تگلار سره سم د گوند ځينو غړو نه چلند ، دا ټول ددې سبب شوي دي چې زموږ گوند د غوښتنو او ضرورتونو سره سم پراختيا او پرمختگ نه دی کړی . خوبيا هم د پاک خدای (ج) څخه شکر گذار يم ، چې موږ ته يې دا وس را کړی دی ، چې د ټولو ستونزو سره سره مو دا گوند تر اوسه پورې د خپلو خلکو او هيواد ته د خدمت په هيله فعال ساتلی دی اونن مو د ټولو ستونزو ځنې د راوتلو او د گوند د پياوړتيا په

خاطر د افغانستان ملي بيوالي گوند د دويمې لوي شورا دا غونډه جوړه کړې ده.

هيله ده دا غونډه خپلې دندې په برياليتوب سره سرته ورسوي. دا غونډه صلاحيت او واک لري چې د گوند کړنلار او تگلار وټاکي او د گوند د رئيس او مرکزي شورا د غړيتوب مسئوليت هغه چاته وسپاري چې کولای شي په برياليتوب سره خپلې ورسپارل شوي دندې سرته ورسوي. په اخر کې زه د گوند د ټولو هغو غړو څنې چې د گوندي چارو د سرته رسيدو په کار کې له ستونزو څخه نه دي ډار شوي اوله هيڅ ډول هلو ځلو څنې يې ډډه نه ده کړې مننه کوم او له خپل خدا (ج) نه يې خوښ ، نيکمرغه ، بريالی او سرلوري غواړم.

*- دا ليکنه د ۱۳۸۷ کال د تلې د مياشتې په ۲۴ نيټه د افغانستان ملي بيوالي گوند د دويمې لوي شورا په غونډه کې ولوستل شوه .

ترڅو چې د افغانانو پر ضد ټولې پخوانۍ او اوسنۍ
استعماري توپيې شنډې نه شي ، نه يواځې په افغانستان
کې ، بلکې په سيمې او نړۍ کې سوله او ثبات نه شي
ټينگيدای *

پر افغانانو باندې خدای پاک (ج) ډير ښکلی د طبيعي شتمنيو ډک
اودنورو هيوادونو په پرتله د يووتلي جيوستراتيژيک وړتيا لرونکې
هيواد پيرزو کړی دی . د دې هيواد (افغانستان) اوسيدونکي (افغانان)
(په خپل هيواد مين ، زړور ، ميرني ، مستعد ، پتمن او دټولو نورو لوړو
انساني صفاتو لرونکي سپيڅلي خلک دي . په طبيعي ډول د ستونزو سره
روړېدي ، سرلورې او دخپلې خپلواکۍ لپاره د سر او مال نه تير ، نه ايل
کيدونکي او د استعماري ، پراختيا غوښتونکو تيري کونکو ځواکونو
او هيوادونو د سترگو د اغزو او دښمنانو په بڼه پيژندل کيږي .

له همدې کبله ده چې د افغانانو په ټول تاريخ کې يرغلگرو تيري کونکو
د دوی د ځپلو لپاره له هيڅ ډول وحشت ، بيرحميو او توپوځنې ډډه نه ده
کړې . کله چې دښمنان پوه شوي دي چې په زور افغانان هيچاته نه په
گونډو کيږي ، له خپل سر ځنې تيريږي ، خو د چا غلامي نه مني ، نو بيا يې
هڅه کړې ده چې په توپوسره افغانان کمزوري کړي او خپلې غوښتنې
پرې ومني . د افغانستان دخلکو دښمنانو تر هر څه لومړی د “ بيل
يې کړه ، ايل يې کړه ! ” توپيې ځنې کار اخستی دی . لکه دهرې بلې
ټولنې په خير په افغاني ټولنه کې هم ځينې کسان پيدا کيږي چې د ملت له
گټو ځنې ورته خپلې شخصي گټې ډير ارزښت لري . نو ددې لپاره چې يوڅه
شخصي گټې لاس ته راوړي د بهرنيو تيري کونکو دلاس اله شوي دي
او په افغانانو کې يې د بې اتفاقي او بيلوالي اور ته لمن وهلې او خپل

هيواد يې د پرديو په غوښتنه د سترو بدمرغيو او کمزوريو سره مخامخ کړی دی.

د افغانستان خپلواکي ، ملي واکمني او ځمکنۍ بشپړتيا ډير ځلې د بهرنيو استعماري ځواکونو ، په خاص ډول د انگرېزانو د استعماري سياستونو د يرغل لاندې راغلي دي . کله چې يې په مستقيم ډول پر افغانانو د حکومت کولو هلې ځلې د ماتې سره مخامخ شوي دي ، نو دافغانانو په مقابل کې يې په نورو سترو توطيو لاس پورې کړی دی ، چې تر اوسه د دغو توطيو د ناوړه اغيز ځنې نه شو خلاصيدای . انگرېزانو نه يواځې د کم زور او دخلکو ځنې بيلو اميرانو سره په پټه د افغانانو ، په خاص ډول د ملي وطنپالو شخصيتونو په ویشلو او ځپلو کې له هيڅ ډول توطيو ، گواښ ، ډارولو او تطمع کولو څخه ډډه نه ده کړې ، بلکې د يو بل استعماري ځواک (روسانو) سره د افغانستان د وروسته پاتې والي او کمزوري ساتلو لپاره په گډه توطيو ته دوام ورکړی دی .

دا چې : استعمار د ځواکمنو هيوادونو په واسطه د کمزورو هيوادونو نيول ، تر حاکميت لاندې راوستل اولوت کول دي . نو استعماري هيوادونو تل دا هڅه کړيده ، چې هغه هيوادونه چې غواړي مستعمره يې کړي او ټول انساني ځواک او طبيعي زيرمې يې د خپل لاپسې ځواکمن کيدو او شتمن کيدو لپاره په کار واچوي دکمزورۍ ، بې اتفاقيۍ او بې ثباتۍ لور ته ټيبل وهي ، ترڅو يې د خپل حاکميت لاندې راولي او شتمنۍ يې لوټ کړي .

څرنگه چې د لوی او ځواکمن افغانستان ځنې نه يواځې دا تمه نه شوه کيدای چې گڼې انگرېزي استعمارچيان دې پرې واکمن شي ، بلکې د انگرېزانو د پراختيا غوښتنې او هندوستان باندې واکمنۍ ته گواښ گڼل کيده ، نو ځکه يې د ځينو افغانانو ، په خاص ډول حکمرانانو او شهزادگانو د کمزورتياوو: څخه ، چې هغه ځان ځاني او يو بل ځنې ځان لوړ گڼل ،

شخصي گټو اود مال دولت اود نيوبي جاه او جلال سره مينه وه ، ناوړه گټه واخسته. ورور يې د ورور ، زوی يې د پلار او يو افغان يې د بل افغان سره په جنگ واچول . او په دې ډول يې په هندوستان باندې نه يواځې خپلې واکمنۍ ته يو ډير نژدې گواښ له منځه يووړ ، بلکې خپلې پراختيا غوښتنې ته يې پر افغانستان د يرغل کولو ، لاندې کولو او حاکميت چلولو شرايط هم برابر کړل.

انگريزي استعمار چيانو نه يواځې د همدې کمزورتياوو له کبله د افغانانو نفوذ په نيمه وچه کې له منځه يووړ ، بلکې د تيمورشاه داو لادې د خپلمنځي بې اتفاقيو ، جگړو او يو ورور بل ورور ته د نه غاړې کسبنودو له امله يې د افغانستان د نيولو په خاطر د مستقيم يرغل څخه نيولې د گوډاگيو او لاسپوڅو حکومتونو منځته راوړلو هڅې پيل کړې . لومړی خو انگريزان د افغانستان د ځواکمنۍ او په هندوستان کې د ډير نفوذ د لرلو ځنې په ويره کې تدافعي چلند غوره کړی و . خو کله چې يې وکړای شول د ايران له لارې شهزاده محمود د زمانشاه د ځواکمن مرکزي دولت په مقابل کې کورنيو مخالفونو او جگړو ته ولمسوي او تر دې اندازې يې ورسوي چې نه يواځې يې د انگريزانو د استعماري گټو په وړاندې د گواښ او مقابلي مخنيوی وکړي ، بلکې په کورنيو جگړو کې ښکيل او د زمانشاه په مشرۍ د افغانانو ځواکمن مرکزي دولت واکداري پای ته ورسوي نو يې پر افغانستان د يرغل کولو اولاندې کولو هلې ځلې پيل کړې .

انگريزانو او نورو ټولو استعماري قوتونو تل په افغانستان کې د ملي ځواکمن مرکزي دولتونو سره دښمني ښودلې او هڅه يې کړې ده چې کمزوري ، له خلکو ځنې ليري ، فاسد او د ملي گټو ضد حکومتونه منځ ته راوړي تر څو د خپلې بقا لپاره تل استعماري ځواکونو ته اړوي او هر څه چې استعمار گران ترې وغواړي سرته يې ورسوي . له همدې کبله

استعمارگرانو تل په داسې کسانو تکیه کړې ده او ځان سره یې د خپلو موخو د ترسره کولو لپاره ملگري کړي دي ، چې زموږ قهرمان ولس ته وښايي گڼې چې د افغانانو خپل حکومت دی . خو واقعیت بل ډول وي . او هغه دا چې داسې لاسپوڅي حکومتونه یواځې د هغه چا په خدمت کې وي ، چې قدرت ته یې رسولي وي . داسې لاسپوڅي حکومتونه دخپل هیواد گټو ساتلو او دخلکو خدمت کولو ته ځان ژمن نه بولي .

د لاسپوڅو حکومتونو له لارې خپلو گټو او موخو ته کار کول د استعماري سیاستونو نوې بڼه ده ، چې موخې یې د زاړه استعمار په څیر زموږ د هیواد وروسته پاتې والی ، د ملي شتمنیو لوټول ، خلک په احتیاج او فقر کې ساتل او د ژوند دنورو اسانتیاوو نه محرومول دي . استعماري ځواکونه اولاسپوڅي یې دخلکو حقوقو او ملي مذهبي ارزښتونو ته سپکاوی کوي او دخلکو د سیاسي ټولنیز شعور د سطحې د لوړیدو دمخنیوي په غرض د درواغجنو تبلیغاتو له لارې خلکو ته خپل دوستان او خدمتگاران (داستعمار ضد ملي وطنپال شخصیتونه او ځواکونه) د دښمنانو په بڼه ، اودښمنان یې (استعماري ځواکونه اوتالي څتي اجیرکسان او ډلگۍ) د دوستانو په څیر تبلیغوي اوداقتصادي ، نظامي او سیاسي پلوه خپل لاسپوڅي په خلکو تپي .

خودافغانستان خلکو ، د یوځولاسپوڅوڅني پرته ، تل دخپلو ملي نوامیسو (خپلواکی ، ملي واکمنۍ او ځمکنۍ بشپړتیا) څخه ددفاع په خاطر دخپل منځي یووالي په مټ داستعماري توپو مخه نیولې او شنډې کړې یې دي . دافغانستان دخلکو په مقابل کې هیڅ یرغلگر او استعماري ځواک د جگړې په ډگر کې ستراتیژیک بری نه دی ترلاسه کړی . خو استعماري توطیې نه یواځې په نظامي ډگر کې ، بلکې په سیاسي ، اقتصادي اوتولنیزو ډگرونو کې هم باید شنډې شي . چې دا کار یې د

خلکو له ملاتړ څخه ، چې د ملي وطنپالو شخصیتونو او روڼ اندو له خوا ورته د توطیو په برېښلو لاس ته راځي ، سرته نه شي رسیدلای .
دا استعماري توطیو ځینې بیلگې :

کله چې د زمان شاه د پراخ مرکزي دولت پر ضد د انگریزانو توطیې بریالۍ شوې او په پایله کې له قدرت ځنې لیرې ، بندي اوړوند شو او پر ځای یې شهزاده محمود او وزیر فتح خان قدرت ته ورسیدل ، نو ورپسې کورنۍ جگړې ، بې اتفاقی او ګډوډۍ پیل شوې او د کمزورې واکمنۍ پایلې دا شوې ، چې د قاجار حکومت خراسان ونيو او د پنجاب سیکانو ځان مستقل اعلان کړ . بیا پېښور ، دیره اسماعیل خان ، دیره غازي خان ، بنو او کشمیر له لاسه ولاړل . دې کورنیو جگړو او بې اتفاقیو د افغانستان ځواکمن دولت او امپراتوري ټوټه ټوټه کړه . په دې توګه نه یواځې د انگریزانو د استعماري دولت په مقابل کې یو ستر ګواښ له منځه ولاړ ، بلکې د انگریزي استعمارچیانو پراختیا غوښتنې ته یې لاسپسې لار خلاصه کړه .

له دې څخه وروسته ، کله چې په شرق کې انگریزي واکمنۍ ځان خوندي احساس کړ ، نو یې د سیکانو په ملګرتیا د شاجاع سره د مرستې تر پلمې لاندې د ۴۵ زره کسيزې منظمې اردو په واسطه په ۱۸۳۹ز پر دیز کال کې پر افغانستان یرغل وکړ او د زیاتو سیمو له نیولو وروسته ، کله چې بیرته هند ته ستنیدل سند او بلوچستان یې هم له افغانستان ځنې بیل او د انګلیس حکومت پورې وتړل . بیا وروسته یې د سیکانو پواسطه له افغانستان ځنې نیول شوي شرقي ولایتونه هم د برطانوي هند سره یوځای کړل .

د لاهور معاهده د ۱۸۳۸ کال د جولای په ۲۵ نیټه په داسې حال کې د انگریزانو د توطیې له کبله د شاه شجاع او رنجیت سنگ تر منځ شویده چې تر دغه وخته پورې شاه شجاع افغانستان ته نه و راوړل شوی

او پادشاه نه و. شاه شجاع په دې معاهدې کې د انگریزانو په غوښتنه او ټینګار د رنجیت سنگ د خوشحالی اود هغه سره د دوستانه اړیکو د ټینګیدو په خاطر هغه ته کشمیر، اټک قلعه، چیچ، هزاره، امب، پېښور یوسفزي، خټک، اشنغر، کوهات، هنگو تر خیبر درې پورې، بنوداور، وزیرو علاقه، ټانک، کالاباغ، خوشال ګر، دیره اسمعیل خان، دیره غازي خان، حاجي پور، راجن پور، کچه علاقه او ملتان صوبه پرېښودل او د رنجیت سنگ ځنې یې په بدل کې د دوستانه راکړې ورکړې پر بنسټ ۵۵ شالونه، ۱۱ لویټې، ۵ تانه کیمخواب، ۵۰ خادري، ۲۵ تانه ململ، ۵۰ پټکي او ۵۵ باره د بارې وریجې وغوښتل.

همدارنگه انگریزي استعمارچیانو په یوبل کمزوري، انگریزانو ته تسلیم شوي ډارن محمد یعقوب خان باندې په کال ۱۸۷۹ کې بله معاهده د گندمک د معاهدې په نوم وټپله، چې پواسطه یې نورې سیمې له افغانستان څخه بیلې او برطانوي هند پورې وتړلې.

د دیورند کرغېړنه کرښه په داسې وخت کې په ۱۲ د نومبر په کال ۱۸۹۳ کې پر امیر عبدالرحمن خان وټپل شوه چې افغانستان د برطانیې د نیمه مستعمرې حیثیت درلود او امیر عبدالرحمن خان د برطانیې د بشپړ سیاسي نظامي او اقتصادي اغیز لاندې و. ددې کرښې په ټپلو سره نه یواځې ډیرې سیمې له افغانستان څنې بیلې کړې شوې، بلکې ددې کرښې پواسطه بیلې کړې شوې سیمې یې لایسې په ټوټو وویشلې. څه برخې یې یاغستان ونومولې، څه برخې یې د ازادو قبایلو په نوم یادې کړلې او نورې برخې یې د شمال غربي سرحدي صوبې په نوم په ډیلی پورې وتړلې. د یاغستان او ازادو قبایلو د سیمو افغانان یې د ټولو معاصرو علمي-تخنیکي پرمختګونو او ښیګڼو څنې محروم وساتل او هڅه یې وکړه چې سیمې یې په خپله ګټه د خپلو سیاسي غرضونو په خاطر د خپل منځي دښمنیو، بنسټپالنې او مخدره موادو مافیایي فعالیتونو سیمې

جوړې اودنورو افغانانو اونړۍ ځنې تجريد وساتي . د شمال غربي سرحدي صوبه يې هم دخپلو طبيعي شتمنيو د گټې اخستو څخه محرومه اوهر ډول سياسي خوځښت يې په بيرحمۍ وځاپه او هڅه يې وکړه چې د خپل ځانگړي هويت ، ژبې او فرهنگ ځنې يې بيغمه کړي . هغومره بيرحمۍ ، وحشت اوتوطيبي چې د باچا خان په مشرۍ د خدايې خدمتگارانو ازادي بښونکي غوړځنگ په مقابل کې سرته ورسول شوې تراوسه دنړۍ په هيڅ گوټ کې نه دي ليدل شوي .

روسانو هم په مختلفو وختونو کې د تيري اوتوطيو ځنې ډډه نه ده کړې . تزارې روسيې د برطانوي امپراتورۍ سره ، دنورو هيوادونو د ځمکو د لاندې کولو په سيالۍ کې له افغانستان څخه مروه بيله کړه . انگريزانو اوروسانو ، دواړو ، دخپلو امپراتوريو په مقابل کې د افغانستان د ځواکمن دولت موجوديت گواښ گڼلو او له همدې کبله يې زموږ د هيواد د وروسته پاتې والي او کمزوري ساتلو لپاره د توطيو په جوړولو کې يو شان برخه درلوده .

کله چې په افغانستان کې ملي وطنپال ځواکونه سياسي قدرت ته رسيدلي دي اوددولتي قدرت څخه په گټې اخستوسره يې هلې ځلې پيل کړې دي چې د افغانانو رښتيني خپلواکي ، ملي واکمني او ځمکنۍ بشپړتيا د پرديو له تيريو اولاسوهنو ځنې خوندي کړي او داسې شرايط منځته راوړي چې خلک دمودو مودو وروسته پاتې والي ځنې ځانونه راوباسي ، نو استعماري ځواکونو سمدستي تر مختلفو پلمولاندې دخپلو روزل شوو اجنټانو په واسطه د توطيو له لارې اويانېغ په نيغه د نظامي يرغل پواسطه د دغو هلوځلو مخه نيولې اوزموږ هيواد يې د جگړو ، کړاوونو اونورو ډول ډول ستونزو او بدمرغيو سره مخامخ کړي .

پر افغانستان باندې د شورويانو د ۱۹۷۹ کال د دسمبر د ۲۷ نېټې تيری د همدې موخې لپاره سرته ورسيد چې شورويانو په خپل گاونډ کې يو ځواکمن ، رښتياڼی خپلواک ، دملي واکمنی او کاملې ځمکنی بشپړتيا لرونکی افغانستان ، چې دنړۍ د ټولو هيوادونو سره د متقابلو گټو ، درناوي او يوبل په کورنيو چارو کې د نه لاسوهنې د اصولو پر بنسټ ، دوستانه اړيکي ولري نه شو زغملی . شورويانو د خپل پراختيا غوښتنې سياست په مقابل کې د حفيظ الله امين په مشرۍ ملي حکومت ستر خنډ گانه ، نوځکه يې لومړی په گوند او دولت کې د خپلواختيانو پواسطه بې اتفاقيوته لمن ووهله او بيا يې د خپل لاسپوڅي بېرک کارمل قدرت ته د رسولو لپاره پر افغانستان له شرمه ډک تيری سرته ورساوه . خو څرنگه چې د افغانستان خلک لاسپوڅي حکومتونه نه مني ، نوځکه دافغانانو په بې اندوله سربښندنو اود يرغلگرو په مقابل کې دخپل هيواد اوملي نواميسوڅخه د دفاع په نتيجه کې شورويان مجبور شول چې په خپلې ماتې منلو سره زموږ له هيواد ځنې ووځي اود شوروي په شپاړسم جمهوريت باندې دافغانستان د بدلیدو خوب يې ، چې کارمل يې د رښتياڼې لپاره قدرت ته راوست ، د خاورو سره خاورې شو .

ايران ل له پخوا څخه په افغانستان کې يو ځواکمن مرکزي حکومت د ځان په تاوان گانه اود انگریزانو په لار ښوونه يې شهزاده محمود (دتيمور شاه ديوي ايرانی ښځې زوی اود زمانشاه ناسکه ورور) تل دزمانشاه په مقابل کې لمساوه اوزمانشاه يې نه پريښود چې د انگریزانو د پراختيا غوښتنې پلانونه شنډ کړي . ايران د انگریزانو سره يوځای تر هغه وخته پورې توطيوته دوام ورکوي ، ترڅو زمانشاه له قدرت څخه ليري اوړوند شي اود شهزاده محمود په پاچاکيدوسره د افغانانو ځواکمن مرکزي حکومت کې د شهزادگانو تر منځ کورنۍ جگړې پيل شي اود ايران اوانگریزانو تيري ته لار خلاصه شي .

ایران نه یواځې د افغانستان په حساسو شرایطو کې د خراسان ولایت غصب کړی دی ، بلکې هرات ته یې هم څو ځلې گواښونه کړي دي . پر افغانستان باندې د شوروي له تیري څخه وروسته یې چې څومره افغان مهاجرینو ته په خپله خاوره کې ځای ورکړی و ، له هغوی څنې یې د خپلوناړوا موخو لپاره گټه اخستې او اوس هم دهغولاسپوڅوکسانو اوډلگيو پواسطه ، چې دایران استخباراتي شبکوسره تړلي دي ، د افغانانو ترمنځ د ملي یووالي دله منځه تلو ، دافغانانو دفرهنگ پر ځای د ایرانی فرهنگ د رواجولو اود افغاني هویت دورکیدو لپاره هلې ځلې کوي .

ایران په ډیر مهارت سره د افغانانو د ستونزمن حالت څنې ناوړه گټه اخلي او افغانستان یې د اقتصادي ، سیاسي اوفرهنگي پلوه د خپلو اجنتانو په واسطه دومره تر اغیز لاندې راوستی دی ، چې د افغاني مهاجرینو په مقابل کې هر ډول ناوړه غیر اسلامي او غیر انساني د سپکاوي ډک چلند اوزموږ په کورنیو چارو کې په ښکاره لاسوهنې او د جگړې په اور دتیلو شیندلو فعالیتونه یې تل د رسمي گواښانو له خوا د نیکو اوورور گلويزو اړیکو په حیث ستایل کيږي .

ایران تردې اندازې په افغانستان کې د خپلو لاسپوڅو په واسطه اغیزمن رول لوبوي ، چې له افغانستان څنې خپل اصیل هویت چې هغه (افغان هویت) دی ، غواړي غلا کړي او پر ځای یې پرې خپل هویت وتپي او افغانستان د خپلې سپورمکۍ په څیر د ایران سره وتړي او د پارسي ژبي هیواد په څیر یې نړۍ ته وروپیژني . افغاني هویت ضد دا توطیه یې لومړی د رباني پواسطه عملي کړه او اوس یې دکرزي پواسطه عملي کوي . پاکستان خولا خپل منځته راتگ د انگریزانو د هغو استعماري توطیو مرهون بولي ، د کومو په نتیجه کې ، چې پکې په سلگونو زره بیگناه مسلمانان اوهندوان د مسلمان اوهندوپه نومونو د مذهبي جگړو د اور په

هغو لمبوکې له منځه ولاړل ، کوم چې انگریزانو د خپل استعمار لاندې د هند د نیمې وچې د ساتلو لپاره بل کړی وه . انگریزان هم پاکستان د خپلو استعماري توپو د پلي کیدو لپاره په سیمه کې تر بل هر هیواد ځانته نژدې او په گټو کې شریک هیواد گڼي . کومې توپې چې د افغانانو په مقابل کې انگریزانو په کار اچولي دي پاکستان یې نه یواځې پلي کیدو ته ځان ژمن بولي ، بلکې هڅه یې کړې ده چې دا توپې لاسې پراخه او ژورې کړي .

انگریزانو د خپلو استعماري گټو د ساتلو په خاطر د افغانانو هیواد په ټوټو وویشه ، خو پاکستان د ټولنپو والو نورمونو پر خلاف د هغوئ د ملکیت دعوه کوي . انگریزانو د بیلوشو و سیمو لپاره دمعاصر علم او تخنیک ځنې دمحرور ساتلو لار خپله کړې وه ، خو پاکستان ترې په لوی لاس د خپلو سیاسي غرضونو په خاطر او د پښتنو د خپلو لپاره د بنسټپالنې ، تروریزم او مخدره موادو د کاروبار مرکز جوړ کړی دی .

پاکستان نه یواځې پخپله د طالبانو او القاعدې په نوم د هوایي او ځمکنیو بمباریو په واسطه په وزیرستان ، خیبر ، مومندو ، باجوړ او سوات کې په زرگونو بیگناه خلک ، دښخو ، ماشومانو او بوډاگانو په گډون له منځه یوړل او بشپړې سیمې یې په کنډوالو اړولې دي ، بلکې د شواهدوله مخې د امریکائیانوسره په مصلحت کې یې د بې پیلوټه الوتکو د راکټونو سره مخامخ کړي دي . حتی په وروستیو وختونو کې خوپه ښکاره لوړ پوړي دولتي مقامات یې امریکائیانو ته مشوره ورکوي چې که قبایلي سیمې په راکټونو لوی وې یې ولئ ، خود پاکستان د نورو سیمو سره غرض مه کوئ . پاکستان هڅه کړې ده چې د انگریزانو په څیر د اشغال لاندې سیمو کې د پښتنو ژبه ، فرهنگ او قومي هویت له منځه یوسي او د انگریزانو او پنجابیانو ژبه او فرهنگ پرې وتیي .

پر افغانستان باندې د شورويانو د تيري څخه راوروسته په ميليونونو افغانان له خپلو ټاټوبو ځنې کډې کولو ته اړويستل شول . پاکستان د آ. اس. آي . پواسطه لومړی افغانان پرې نه بنودل چې د شورويانو په مقابل کې د مقاومت يو واحد افغاني ځواک منځته راوړي ، چې د شورويانو له ماتې او وتلو څخه وروسته په منظم ډول د هيواد ټولې چارې په لاس کې واخلي ، بلکې افغانان يې په مختلفو ډلو وويشل او بيا يې يو بل سره واچول ، ترڅو د دغې جاسوسي شبکې په لارښوونه د توطيو د پلي کيدو او د افغانستان د وړانديو پلانونه په ډاډه زړه عملي کړای شي . پاکستان د افغانستان په کورنيو جگړو کې برخه درلوده او په لوی لاس يې دخپلو اجنتانو په واسطه د افغانستان ټولې توليدي او تعليمي مؤسسې له منځه يوړې ، ترڅو افغانان له هر اړخه وروسته پاتې ، بې وزله ، دوئ ته اړ او هيواد يې د پاکستان د مالونو د خرڅلاو په بازار بدل شي اود ديورند د کرنې پواسطه ټوټې شوی افغانستان د تل لپاره ټوټې ټوټې پاتې شي اود افغانانو پرضد د انگرېزي استعمار دغه کرغېړنه توطيه لاپسې ژوره کړي . او په دې ډول په دې سيمه کې د يو ځواکمن ، په خپلو پېښو لار ، خپلواک ، دملي واکمنی او ځمکنی بشپړتيا لرونکي افغانستان د موجوديت مخه ونيسي .

امريکا او نورو غربي هيوادونو پر افغانستان باندې د يرغل څخه وروسته په خپلو تېرو کړنو پېښماني بنودله او افغانانو ته يې وعده ورکوله چې د دوئ د راتگ سره سم به په افغانستان کې سوله او ټيکا و منځته راشي . نه يواځې به د دوئ له هيواد ځنې د جگړو ، تروريزم ، مخدره موادو ، فقر ، بې وزلی ، بې عدالتی ، استبداد او ظلم لمن ټوله شي ، بلکې د دموکراسۍ د اصولو سره سم ، بې له هر ډول بهرنيو لاسوهنو څخه ، به د افغانانو په خوښه د دوئ خپل ملي حکومت منځته راشي . د جگړو ځنې راپيدا شوې د تيرو کلونو ټولې ستونزې به اوارې شي او افغانستان به د

نړيوالې ټولنې په هر اړخيزو مرستو د اقتصادي ، ټولنيز او فرهنگي پرمختگ لور وپراوونو ته ورسېږي . او په دې ډول به افغانان يو ملي ، دموکراتيک ، دخلکو استازی ، خپلواک ، دملي واکمنۍ او ځمکنۍ بشپړتيا څخه په ټينگه ساتونکي دولت ولري .

دا خودامريکې او متحدينو خبرې او وعدي وې ، چې د افغانانو سره يې کړې وې . خو په واقعيت کې دوي ټولو په خاص ډول امريکايانو او انگرېزانو خپلې موخې درلودې او تر هرڅه لومړی خپلو موخو ته رسيدل ورته غوره ښکاره کيدل . نو ځکه دې موخو ته يې د رسيدو لپاره په هغو کسانو او ډلگيو حساب کاوه چې ديولږ څه امتياز په بدل کې يې کولای شول د تل په شان د بهرنيو هيوادونو د گټو سره خپلې گټې وټري . امريکې او متحدينو لپاره لومړنۍ موخه د طالبانو د حکومت راپرزول و . دې موخې ته د رسيدو لپاره يې د طالبانو پرمخالفينو (شمالي ټلوالې) تکيه وکړه . امريکايانو باور درلود چې دې ټلوالې ته تر بل هر څه خپلې اود امريکايانو گټې لوړې دي ، په ډيرو کمو شخصي او گروپي گټو کولای شي له سترو ملي گټو ځنې تير شي او ددوي په چوپړ کې ودرېږي . نو ځکه يې ددغې ټلوالې سروالۍ ته په ميليونونو ډالرو وركړل ، لوړ دولتي پوستونه او لقبونه يې وروښل او نژدې ټول سياسي نظامي واک يې دوي او نورو ورسره ترلو کسانو ته وروسپاره او پر افغانستان باندې په يرغل کې يې له ځان سره ودرول .

همدا سبب دی چې دامريکې او متحدينو په واسطه قدرت ته رسول شوي دمال دولت او نظامي قدرت خاوندان اود سرمايه دارانو او ميليونرانو دغه نوی قشرگوتی دافغانستان خلکو ته ځان په خدمت کولو ژمن نه بولي . له همدې کبله دولتي دستگاه د اداري فسادونو څخه ډکه او دخلکو ځنې په کافي اندازه تجريد شويده او کيدای شي ووايو چې د نړيوالې

اختیایوت ډولې مافیا په پنجو او خړتمونو کې رابنسکيل د دولت په نوم یوه نادولتي دستگناه ده.

همدارنگه د ناټواو ائتلافي ځواکونو، په خاص ډول امریکایي ځواکونو خپلسری او پانده عملیات، چې ډیر بیگناه خلک دښځو، ماشومانو او بوډاگانو په گډون پکې هره ورځ له منځه ځي او دخلکو ملي او مذهبي ارزښتونو ته سپکاوی کیږي، نه دخلکو دستونزو او مرگ ژوبلې پروا کوي او نه هغه تش په نامه دولت ته چې د دوی په مرسته او ملاتړ جوړ شوی دی کوم ارزښت ورکوي، افغانانو ته دغه بهرني ځواکونه په پرله پسې ډول د نیواک گرو ځواکونو په خیره کې راڅرگند یږي.

دولت هم دخلکو په نظر یو بیواکه، کمزوری، د نورود لاس الې او فاسدې دستگناه په خیر، چې نه دخلکو له گټو څخه دفاع کولای شي، نه نړیواله ټولنه کوم ارزښت ورکوي، نه د افغانانو دملي نوامیسو او ملي هویت ځنې په دفاع کولو ځان ژمن بولي او نه ورسره کومه مینه لري، یو پردی جوړښت ښکاري او په پرله پسې ډول ترې واټن نیسي. همدا سبب دی چې د سلگونو زره کورنیو او بهرنیو نظامي ځواکونو په موجودیت کې په هیواد کې سوله او ثبات ټینګ نه شول. مخالفین په پرله پسې ډول ځواکمن کیږي، جگړې، قانون ماتونې، بې عدالتی، انارشي، نه مصئونیت، ظلم، استبداد، فساد، دمخدره مواد کرکیله اود عامو خلکو فقر، بیوزلي او ستونزې ورځ په ورځ ډیر یږي اودا ټول د اوسني دولتي نظام، چې د پردیو په پښو ولاړ دی، د ناوړه پایلو وړاند وینه کوي.

اوس چې داسې ده نو څه باید وشي؟

لومړی - باید په دې پوه شو، چې استعماري توطیې، د توطیو سره مخامخ ټولنو کې تل د توطیه گرانو د خاصو اجنتانو په واسطه، چې د ځینو امتیازونو په ورکولو سره یې پیدا کړي وي، پلې کیږي. دغو

خرڅو شوو اجنتانوته ډيرې وړې شخصي گټې دهيواد اوخلکو له ستروملي گټو ځنې لوړې بنکاري اوپه هغو ټولنو کې داستعماري توطيو دا کورني پلي کوونکي اغيزمن کار کولای شي ، چې خلک يې دسياسي شعور له پلوه وروسته پاتې وي اونه شي کولای خپل دوست او دښمن وپيژني . نوځکه ضرور ده چې ملي دموکرات شخصيتونه اوځواکونه ، ددې تر څنگ چې خپل يووالی ټينگ کړي ، خپلوخلکوته دخپل هيواد اوخلکو دوستان اودښمنان ور وپيژني اوپه دې توگه استعماري توطيې شنلې کړي .

دويم - د افغانستان خلک بايد پوه شي چې يواځې دوی کولای شي په هيواد کې سوله اوټيکاو منځته راوړي د خپل هيواد دخپلواکۍ ، ملي واکمنۍ او ځمکنۍ بشپړتيا ساتنه او دفاع وکړي . حکومتونو ډير ځلې دکورنيو اجنتانو دخيانت اويا ددښمن دوسلو اووسله والو ځواکونو د پياوړتيا له کبله ماتې خوړلې اونسکور شوي دي . خود افغانستان زروړو خلکو تل دستروسر بښندو په منلوسره بهرني تيري کوونکي د ازادۍ بښونکو جگړو په ډگر کې دماتي سره مخامخ کړي دي اودخپل هيواد دخپلواکۍ ، ملي واکمنۍ او ځمکنۍ بشپړتيا ساتنه يې کړيده . يانې دملي نواميسوگټونکي اوساتونکي يواځې د افغانستان خلک دي اودخلکوڅخه په رښتيا سره جوړوسله وال ځواکونه .

دريم - دکمزورو ، دنورو هيوادونو سياسي ، اقتصادي اونظامي مرستو ته اړ اود خپلوخلکو د ټينگ ملاتړ ځنې دې برخو حکومتونو له واکه پوره نه ده چې دبهرنيوهيوادونو د لاسوهنو ، تيريو اوتوطيو مخه ونيسي او د افغانستان رښتيانۍ خپلواکي ، ملي واکمني اوځمکنۍ بشپړتيا خوندي کړي اووه يې ساتي . په خاص ډول له سياسي پلوه تيري کوونکو اوپراختيا غوښتونکو ، له اقتصادي پلوه د شتمنو اوپرمخ تللو اوله نظامي پلوه ځواکمنو اوجگړه مارو گاونډيانوپه منځ کې دکمزوري

افغانستان ، نه يواځې خپلواکي ، سوله او ثبات د گواښ او تيري سره مخامخ دي ، بلکې پخپله شتون اوبقا يې هم د پوښتنې سره مخامخ ده . يواځې يو ځواکمن افغانستان کولای شي خپل ژوند ته دوام ورکړي ، له بهر ځنې د تيريو او لاسوهنو مخه ونيسي او د خپلې خپلواکۍ ، ملي واکمنۍ او ځمکنۍ بشپړتيا دفاع او ساتنه وکړي . يواځې يو ځواکمن دخلکو د ټينگ ملي يووالي څخه برخمن متحد او يوموتی افغانستان کولای شي د نړۍ د ټولو هيوادونو سره د متقابل درناوي او گټو پر بنسټ دوستانه اړيکې ټينگې کړي او بې له بهرنيو لاسوهنو ځنې پخپله دخپلې خوښې سره سم د افغانانو د ملي گټو ساتونکی ملي - دموکراتيک يوموتی ځواکمن دولتي نظام ولري او د افغانانو د سوکالۍ او پرمختگ لار پرانيزي .

څلورم - بايد و منو چې يو ځواکمن افغانستان ، نه مورا ته بهرني هيوادونه راجوړوي او نه دبهرنيو لاسپو څي او گوډاگيان . بهرنيو استعماري توطيه گرانو د کورنيو لاسپو څو سره په شريکه افغانستان ټوټه کړ . په خاص ډول انگرېزي استعمارچيانو د دوی سره تړلو په ځان مينو اميرانو د کمزورتيا له امله يو واحد او ځواکمن افغانستان درې وړې کړ . او بيا يې د بل استعماري ځواک (روسيې) سره دنورې نړۍ څخه د رابيلولو ، وروسته پاتې او کمزوي ساتلو لپاره توطيې او پلانونه جوړ کړل . د افغانستان کمزورتيا ، بې ثباتي ، په کورنيو جگړو کې بنکيلتيا او بربادي ټول دهمدې هيوادونو او ددوی په څير نورو پراختيا غوښتونکو هيوادونو او حريصو گاونډيانو د تيريو ، لاسوهنو او توطيو نتيجه ده . افغانستان د ټولنيزو او نورمونو او بشري حقوقو سره په ضدیت کې ټوټې ټوټې او کمزوری شوی دی . خو هغومره چې استعماري ځواکونه د افغانستان په ټوټه کيدو کې مسئوليت لري ، همدومره پخپله هغه افغانان چې دخپلو حقوقو ځنې يې دفاع نه ده کړې او نه يې کوي او د بهرنيو تيري کوونکو

توطیو ته تسلیم شوي دي او تسلیمیري ، له خپلو حقوقو څخه تیر شوي او تیریري او ځانونه یې غلي نیولي وو او دي ، هم مسئولیت لري . بیا په خاص ډول هغه کسان چې ځانونه افغانان بولي او د پردیو په لمسون د افغانستان ټوټه کیدو ته دلیلونه لټوي او د دیورند د کرنې په رسمیت پیژندو باندې ټینګار کوي ، افغانان نه ، بلکې د افغانانو د ملي ګټو ، خپلواکۍ ، ملي واکمنۍ او ځمکنۍ بشپړتیا د بنمنان دي ، چې په افغاني ټولنه کې د بهرنیو د لاسپوڅو په خیر ژوند کوي ، چې باید رسوا تجرید او هیواد ته د خیانت په تور تر پوښتنې لاندې راشي او په سزا ورسیري .

پنځم - د ټولو نړیوالو نورمونو ، بشري حقوقو ، تاریخي شواهدو ، قومي ژبني ، کلتوري او دیني ارزښتونو پر بنسټ طبیعي افغانستان له امو څخه تر اباسینه پورې دی . د بهرنیو نیواکګرو پواسطه د افغانستان ویشل او ټوټې کول ، په هر نوم او پلمه چې وي ، هیڅ یو رښتیني افغان ته دمنلو وړ نه دی . همدارنګه د پردیو ځنې تمه کول ، چې زموږ طبیعي افغانستان به موږ ته راکړي هم دناپوهو خلکو کار او ځان غولول دي . دا چې خدای پاک (ج) افغانانو ته په خپلې پادشاهي کې یوه ټوټه ځمکه (هیواد) د ژوند کولو لپاره ورکړې دی باید افغانان ترې دفاع وکړي او په خپل هیواد (دې ټوټې ځمکې) باندې د نورو تیري کوونکو ، غاصبینو او یرغلګرو ځواکونو مخه ونیسي . د افغانستان د خلکو ملي او اسلامي دنده ده چې د خپل هیواد (له طبیعي او تاریخي افغانستان) څخه دفاع وکړي . ټول ملي ووطنپال شخصیتونه ، سیاسي ډلې ، روښانفکران ، قومي مشران ، علما او روحانیون مکلفیت لري چې ددې لوړ ملي ارمان د رښتیا یې لپاره د افغانستان ټول خلک له واقعیتونو ځنې خبر او د خپلې خپلواکۍ ، ملي واکمنۍ او ځمکنۍ بشپړتیا څخه دفاع او د بهرنیو تیري کوونکو د تیریاو توطیود شنډولو په خاطر مبارزې ته چمتو کړي . د

افغانستان ټولو خلکو د تاریخ په اوږدو کې په ګډه دخپل هیواد ځنې ددفاع په خاطر سترې قربانۍ ورکړې دي او اوس هم د خپل هويت خپلواکۍ او ملي واکمنۍ څخه د دفاع په خاطر او په خپل هیواد کې د خپل برخليک د ټاکلو لپاره باید خپل ملی یووالی ټینګ کړي او هر ډول سربښندنوته تیار اوسي. افغانان دهیچا پر حقوقو تیری نه کوي ،خودنده لري چې د خپلو حقوقو ځنې دفاع وکړي او ټولې هغه توطیې شنوې کړي چې د دوی خپلواکي ، ملي واکمني ، ځمکنۍ بشپړتیا ، ملي یووالی او ملي هويت له منځه وړي .

لنډه دا چې نړیواله ټولنه باید پوهه شي ، چې په افغانستان ، سیمې اونړۍ کې سوله او ټیکاو (ثبات) هغه وخت منځ ته راتلای شي ، چې لومړی تر هر څه د افغانانو په مقابل کې د استعماري سیاست ټولې توطیې ، په خاص ډول د دیورنډ کرښه ، له منځه لاړه شي اوله موځنې تر اباسینه پورې افغانستان کې دټولو افغانانو په خپل اصلي هويت باندې د راتولیدو څخه ملاتړ وشي . افغانان نه بنسټپالان دي او نه تروریستان . بنسټپالنه او تروریزم له بهر څخه افغانستان ته راوړل شوي دي . افغانان په طبیعي ډول سوله غوښتونکي او په خپل هیواد او خپلواکۍ مین خلک دي . که څوک یې پر دې ارزښتونو تیری نه کوي د هغوئ سره د زړه له کومې دوستي غواړي ، څوکه څوک ورته په سپکه وگوري ، تیری پرې وکړي او ټیګي ورسره وکړي ،نوپه نه پخلا کیدونکو دښمنانو یې اوړي . له همدې کبله د انگریزانو اوروسانو په مقابل کې یې باوري ، مقاومت او کرکه یې هر چاته معلوم دي . نو ځکه امریکاییان اودناټواو ایتلاف نور څواکونه باید په دې پوه شي ، چې د افغانانو مادي اومعنوي ارزښتونوته په سپکه کتل او یا ورته زیان رسول ، یې دافغانانو له دښمنۍ ځنې نور څه نه شي لاس ته راوړای . که نړیواله ټولنه غواړي چې په افغانستان ، سیمې اونړۍ کې سوله او ټیکاو منځته راشي ، نو باید د افغانانو پر ضد ټولې

پخوانۍ او اوسنۍ استعماري تو طبيې ، تيري او لاسوهنې پاى ته ورسېږي او پريښودل شي چې خپل برخليک په خپل طبيعي اوتاريخي افغانستان کې افغانان پخپله وټاکي . دا د ټولو افغانانو غوښتنه ده ، بايد دنړيوالې ټولنې دپام وړ وگرځي . همدا يواځينۍ لار ده چې د افغانانو په هيواد او سيمه کې دنړيوال تروريزم ، بنسټپالنې اومخدره موادو دمافيا جرړې له منځه وړي .

*-داليکنه د ۱۳۸۸ کال د حمل په ۲۵ نيټه ليکل شوې اود انټرنټ له لارې خپره شويده.

د امریکې متحده ایالتونو جمهور رئیس بارک اوباما ته پر انستی لیک *

ښاغلی جمهور رئیس !

د جمهوري ریاست لپاره د ټاکنو په سیالیو کې یوه کلیمه ستاسې د کمپاین د ویناگانوله منع څخه ستاسې د بریالیتوب سبب وگرځیده . دا کلیمه د بدلون یا (change) کلیمه وه . تاسې د امریکې خلکو ته وعده ورکړې وه که چیرته جمهور رئیس شوی د امریکې د حکومت په کورني اوبه رني سیاست کې به بدلون راوړئ . تاسې به د بوش د جگړه مار ، دنورو هیوادونو د خلکو پر انساني حقوقو د تیري او پښوایښودو له سیاست ځنې لاس اخلئ اودسولې ، دنورو هیوادونو خلکوسره د مرستې اودوستانه اړیکو د ټینګولو اود دوی حقوقو ته د درناوي سیاست به خپلوئ . تاسې همدارنگه د امریکې خلکو ته وعده ورکړې وه چې نور به په نړۍ کې د جگړو د اور د بلولو لپاره د میلیاردونو ډالرو له لګښت څخه لاس اخلئ او پر ځای به یې د امریکې ویجاړ شوی اقتصاد بیرته رغوی اود خلکو اقتصادي ستونزې به له منځه وړئ .

له عراق ځنې د امریکایي سرتیرو د ویستلو او په افغانستان کې د سولې د ټینګولو اود نړۍ په نورو ځایونو په خاص ډول په منځني ختیځ کې د فلسطینیانو او اسرائیلو ترمنځ د دښمنۍ او کړکېچ د له منځه وړلو لپاره هلې ځلې کولو موخه هم همدا پورتنی دلیلونه وو . اوس چې تاسې د امریکې د جمهور رئیس په حیث په کار پیل وکړ ، هیله ده خپلې ژمنې چې موخکو سره کړي دي هیرې نه کړئ . وخت او فرصت له لاسه ورنه کړئ ، خپلو ژمنوته په درنه سترګه وگورئ ، د جگړه مارو ، حربو او غاصبو عناصرو او کړیو تر اغیز لاندې رانه شی اود امریکې او

نړۍ خلکو ته ورکړل شوې ژمنې په عمل کې پلې کړئ . د نړۍ دنورو خلکوسره ددوئ د حقوقو په سپارلو کې د مرستې کولو له لارې د ټولې نړۍ دخلکو تر منځ د انساني دوستانه اړیکو د ټینګولو لپاره هلې ځلې وکړئ او په دې ډول د امریکې سیاست ته نوې بڼه ورکړئ.

په دې کې شک نه شته چې د ټولو ژمنو پوره کول اسان کار نه دی . خو که دهغو خلکو چې د بدلون پلویان دي په مرسته او ملاتړ تکيه وشي اود سولې اوبدلون دمخالفینو د فشار له امله دژمنوپه سرته رسولو کې اراده کمزورې نه شي اود پوهې په رڼا کې په غړیدلو سترگو بڼه اوبد سره بیل کړل شي ، نو بیا ددې ټولو کارونو سرته رسول ناشونی نه بریښي . په دې شرط چې واقعیتونه په نظر کې ونیول شي ، دنړیوالو قوانینو اوبشر د حقوقو سره سم د هر چا له حقوقو څخه یوشان ، بې له هر ډول تبعیض څنې دفاع وشي .

که تاسې غواړئ چې د نړۍ دخلکو ، په خاص ډول اسلامي هیوادونو خلکوباور، ملاتړ اودوستي وگټئ ، نو باید د استعماري سیاستونو ټولې پاتې شونې اونښې له منځه ولاړې شي اونور دداسې سیاستونو منځه ونیول شي . دهر هیواد دخلکو ملي گټو ، عنعنواوعقیدوته درناوی وشي . دهر هیواد خلک حق ولري چې خپل حکومتونه پخپله وټاکي ، گوډاګي اولاسپوڅي حکومتونه پرې ونه تپل شي . د هېڅ هیواد دخلکو حقوق تر پښولاندې نه شي او د بنسټپالنې اوتروریزم سره دمبارزې تر پلمې لاندې په زرگونو بیګناه اوبې دفاع خلک له منځه ولاړ نه شي اوضرر ونه ویني . که چیرته په منځني ختیځ ، فلسطین ، عراق اوافغانستان کې د تیرو استعماري توطیو اوتیریوڅنې راڅیړیدلې ستونزې په عادلانه ډول اوارې شي ، دا به په سیمې اونړۍ کې د سولې ثبات اواسلامي هیوادونو او غربي هیوادونو ، په خاص ډول د امریکې متحده ایالتونو سره پریوبل باندي د باوراو دوستانه اړیکو په ټینګیدو

اود خصمانه چلندونو په لمنځه تلو کې ستر رول ولوبوي او د بنسټپالنې او جگړه مارۍ منځته راتگ او ودې لارې به وتړل شي .

که چیرته اسرائیلي ځواکونه له هغو ځمکونه چې په ۱۹۴۷ کال کې یې د عربو ځنې نیولې وې ووځي ، د فلسطینیانو د ځمکو اشغال او غصبول پای ته ورسوي ، د هوايي او ځمکنیو یرغلونو اود فلسطینیانو اقتصادي محاصرې ته د پای ټکی کیښودل شي او پرېښودل شي چې د فلسطین خلک په خپله خوښه خپل حکومت جوړ کړي ، کیدای شي چې نه یواځې د فلسطینیانو په کورونو کې د جوړو شوو راکتونو گوزارونه په بشپړ ډول پر اسرائیلو ودرېږي ، بلکې د اسرائیلو او فلسطینیانو مستقل حکومتونه څنگ تر څنگ شتون اویوبل سره نورمال اود ښه ګاونډیتوب اړیکي ولري . خو که چیرته دېې اتفاقه او په مختلفو ډلو ویشل شوو ، د اسرائیلو تر اشغال لاندې فلسطینیانو په کورونو کې د جوړو شوو راکتونو په نوم ، چې یواځې د ځینو کسانو دستونزمن ژوند څخه د پرسیدلو زوړونو پراس پرې وباسي ، په مقابل کې زرګونه بیګناه خلک وژل کېږي ، ټپیانېږي او په زرګونو کورونه ، جوماتونه ، کارخانې ، روغتونونه ، کلینیکونه ، ښوونځي او حتی دملګرو ملتونو ودانۍ بمبارېږي او په کنډوالو بدلېږي اودا ټول د امریکا د دولت له خوا د اسرائیلو حق اوله ځان ځنې دفاع بلل کېږي . نو فکر نه کېږي که د امریکې نوی دولت د بوش د رژیم څخه دنړۍ د خلکو ، په خاص ډول اسلامي هیوادونو د خلکو ، په ذهنیتونو کې کوم توپیر ولري . همدارنګه کیدای شي د امریکې په دې ډول ملاتړ سره په اسرائیلو کې مذهبي بنسټپالنه ، لورټیا غوښتنه اوددعربو ، په خاص ډول فلسطینیانو په مقابل کې د کرکې اود بنمنۍ روحیه لاپسې قوي شي او په دې ډول د سولې او ثبات پر ځای به نورو جگړو او بې ثباتۍ ته لمن ووهل شي .

ښاغلی جمهور رئیس !

پر عراق باندې دېوش د حکومت د تیري سره ستاسي مخالفت د امریکې د متحده ایالتونو د خلکو د گټو سره بشپړ سمون لري. دغه تیري چې د عراق د تیلو د زیرمو د نیولو لپاره سرته رسیدلی دی، یواځې د تیلو د کمپنیو د خاوندانو د گټو لپاره سرته ورسید، چې پکې په سلگونو زره بیگناه عراقیان په قتل ورسیدل اود دوو میلیونو په شاوخوا کې خپلو کورونو پرېښودو ته اړوېستل شول اونورستر مادي اومعنوي تاوانونه یې ورواړول او عراق یې په کنډوالو بدل کړ. له دې تیري څخه د امریکا خلکو ته نه یواځې دا چې کومه گټه ونه رسیدله، بلکې ډیر ځاني، مادي اومعنوي تاوانونه یې ورواړول اود امریکې په مقابل کې یې مخالفتونه او ستونزې زیاتې کړې اواقصاد یې ورله د بحران سره مخامخ کړ. له عراق ځنې د امریکایي پوځونو ویستل، د جگړو د کنډوالو څخه دراوتلویه خاطر د عراقیانو سره مادي اوتخنیکي مرسته کول اوعراقیانو ته واک ورکول چې خپل حکومتونه د دموکراتیکو ټاکنو له لارې پخپله منځته راوړي اوله بهر ځنې پرې لاسپوڅي حکومتونه ونه تپل شي، کیدای شي په عراق اوسیمه کې سوله ټینگه شي اود امریکایانو په مقابل کې د دوستۍ احساس زیات شي.

خوپه افغانستان کې دېوش جگړه ایز دوکتورین تعقیبول اود جگړوله لارې په افغانستان کې دسولې او ثبات منځته راوړلو لپاره په نظامي لارو ټینگار کول اوله همدې کبله د دیرش زره اضافي امریکایي سرتیرو افغانستان ته لیږل ستاسي دسوله ایز سیاست سره سمون نه لري. بل دا چې افغانان هیڅکله په زور دهیچا غوښتنې نه مني. لکه چې وایي: افغانان په خوښه ددوست سره دوزخ ته ځان غورځوي، خو په زور بیا د چاسره جنت ته هم نه ځي. په افغانستان کې پر جگړه ایز دوکتورین باور درلودل، چې د جگړو له لارې به د امریکا اوناټو ځواکونه خپلوموڅو ته ورسیري، له واقعیت ځنې لیرې کار دی. دافغانانو په ټول تاریخ کې

داسې نه دي شوي ، چې په زور دې دوئ په گوندوشي او په زور پرې څوک خپلې غوښتنې وټپي . دا چې دانگريزي استعمارچيانو پواسطه د ديورند د تپل شوې کرغیرنې کرښې دواړو خواوو ته پرتو افغانانو باندې امریکایانو انگریزانو او پنجابیانو قیامت جوړ کړی دی اوهره ورځ په سلگونو افغانان د طالب او القاعدې په نوم وژل کیږي او په سلگونوزره نور بیگناه افغانان ، بنځې او ماشومان ، ناروغ او بوډاگان له خپلو کورونو ځنې د هوایي بمباریو ، توپونو او ټانکونو د ډزو پواسطه د مرگ ژوبلې له ویرې د خپلو کورونو او سیمو څخه کډه کولو ته اړوېستل کیږي او هر څه ترې اخستل کیږي په لوی لاس مقاومت او مخالفت ته د دوئ تپل وهل دي

بناغلی جمهور رئیس !

بایدومنی ، چې د ديورند د تپل شوې کرښې دواړو خواوو ته پراته افغانان دي ، چې د انگریزي استعمارچیانو د استعماري گټو په خاطر یو بل ځنې بیل شوي دي او بیا په توطیه ایزه توگه دهر ډول معاصرو علمي او تخنیکي اسانتیاوو څخه لیرې ساتل شوي دي . دا چې دنړۍ د نورو هیوادونو ځنې یوشمیر بنسټپالو عناصرو دا سیمه د ځان لپاره د فعالیت کولو خوندي سیمه گڼلې ده ، تر ټولو ملامت لومړی هم هغه دانگریزانو استعماري سیاست دی چې د ديورند د منحوسې کرښې په واسطه یې افغانستان ټوټه ټوټه کړ او د “ازادو قبایلو” سیمه یې منځته راوړه . او بیا پنجابیان دي چې پر افغانانو باندې د دې کرښې د تپلو په خاطر له هیش ډول توطیو ځنې ډډه نه کوي او د انگریزي استعمارچیانو د توطیو په پلي کولو سره په سیمه کې د جگړو ، بنسټپالنې او ترهگری د ودې او خپریدو سبب شوي دي .

د بیگناه افغانانو وژنه او بربادي د سولې او ثبات د ټینګیدو او د تروریزم پر ضد د جگړې د بریالیتوب لپاره هیش ډول گټه نه لري . پېښو وښوده

چې د جگړې، وژلو اوله منځه وړلو دوکتورین لاپسې ډیر مخالفتونه او جگړې ځیروي او د دموکراسۍ ضد او سولې ضد کړیو او عناصرو، چې نه غواړي په افغانستان کې سوله او ثبات ټینګ شي، شیطاني لاسونه اوږدوي او نړیواله ټولنه د نړۍ د سولې او ثبات په ټینګیدو او بشري ټولني د خیر نښکني په چارو کې د افغانانو د فعالې برخې اخستو ځنې محرومي. لاوس هم کیدای شي چې د بیګناه خلکو د بمبارولو، جگړو وژلو او ځپلو د دوکتورین پر ځای د سولې، مرستې، بیا رغاونې، ولسواکې او سیاسي لارو څخه د افغانانو په سیمه کې د ترهګرۍ په مقابل کې بریالیتوب لاس ته راشي. په دې شرط چې د انګریزي استعمار چیانو د توطیو ټولې نښې د دیورنډ د کرښې په شمول له منځه ولاړې شي. د افغانانو د خپلواکۍ حق، عقیدې او عنعنې ته درناوی وشي. د جگړو او ځپلو پر ځای د مرستې او دوستۍ لاس ور اوږد شي. اوله دې نه وروسته د افغانانو روانې غمیزې ته، چې د بشري ټولني په سولې او ثبات مستقیم اغیز کولای شي د پای ټکی کیښودل شي.

په افغانستان کې سوله او ثبات هغه وخت ټینګیدای شي، چې تر ټولو لومړی د هر ډول استعماري توطیو اغیز او پاتې شوني له منځه ولاړې شي. په خاص ډول د افغانانو په هکله د (بیل بې کره - ایل بې کره) سیاست څخه نور کار وانه خستل شي. د نړیوالو قوانینوسره سم د افغانانو دارادې درناوی وشي او د تاریخي واقعیتونو په رڼا کې له آمو څخه تر ابا سینه پورې پریو واحد ملي هویت باندې د ټول افغان ولس د راټولیدو په مخکې خنډونه له منځه ولاړ شي. د سولې او ثبات په راوستو او د خپلو ستونزو په لیرې کیدو کې ورسره بې غرضه مرسته وشي او په دې ډول د بنسټپالنې او ترهګرۍ جرړې، چې د اقتصادي او علمي وروسته پاتې والي او دنورې نړۍ ځنې د تجرید له کبله د افغانانو په دې برخه خاوره کې له بیرون نه ځغلیدلې دی، وچې شي.

د د یرو سرتیرو په لیږلو سره جگړې زیاتیري ، دملکي خلکو مرگ ژوبله لاپسې ډیر افغانان د مخالفینو لور ته ټیبل وهي اود سولې او ثبات پر ځای د ناامنی او بې ثباتۍ کچه لوړیږي . چې دا ټول د بنسټپالنې او ترهگری سره مبارزه لاپسې پیچلې کوي . په ازادو قبایلو کې د بمباریو او نظامي جگړه ایزو فعالیتونو له لارې د جگړه مارو د ټولو ځالو د لمنځه وړل ناشونی کاردی . د امریکایي بې پیلوټه الوتکو بمباریو اود پاکستان د اردو هوایي او ځمکنیو یرغلونو ، چې په اصطلاح د ترهگرو پر ضد روان دي ، تر اوسه په زرگونو بیگناه خلک له منځه وړي او ژوبل کړي دي . همدارنگه په سلگونو زره نور بې د بنځو ، ماشومانو ، ناروغانو او بوډاگانو په گډون د خپلو کورونو او سیمو پرېښودو ته اړ کړي دي او په سوونو کلي یې په کنډوالو بدل کړي او ټوله سیمه یې له اصلي اوسیدونکو ځنې خالي او خپلو گومارل شوو بنسټپالو او ترهگرو اجنتانود فعالیتونو په سیمه بدله کړې ده . نو ځکه د تیرو ترڅو تجربو څخه په گټې اخستو سره پر جگړه ایزو فعالیتونو د زور اچولو پر ځای سیاسي لارې چارې ولټول شي او د جگړو پر ځای د جرگولار غوده شي . یواځې جرگې کولای شي چې د افغانستان د ستونزو سوله ایز حل راوباسي اود هر ډول ترهگریزو فعالیتونو مخه ونیسي .

په افغانستان کې د یو لاسپوڅي حکومت د ټپلو پر ځای ، چې هیڅکله د افغانانو د ملاتړ وړ نه دي گرځیدلي د هر ډول فساد ځنې خلاص دیوملي دخلکو د باور وړ دوست حکومت د منځته راوړلپاره د افغانانو د هلو ځلو مرسته وشي . اود تلپاتې سولې او ثبات د ټینګیدو په خاطر د پخوانیو جگړه مارو ډلو پر ځای ، پر ملي سوله غوښتونکو دموکراتو ځواکونو ، د افغانستان پر خلکو او د دوی پر رښتینو مشرانو حساب وشي . د افغانستان په کورنیو چارو کې د بهرنیو ، په خاص ډول د گاونډیو هیوادونو د لاسوهنو مخنیوی کول او تر هر څه لومړی د افغانانو ملي

حاکمیت ته درناوی او پر یو واحد افغاني هویت باندې له امونه تر اباسینه پورې د ټولو افغانانو د راټولیدو ملاتړ کول او د دموکراسۍ ، ترقۍ ، پرمختګ او تمدن په لور د دغه واحد افغانستان سره بې غرضه سیاسي ، اقتصادي او تخنیکي مرسته کول په افغانستان ، سیمې او نړۍ کې د ترهګرۍ د له منځه وړو او د سولې او ثبات د ټینګیدو لپاره بنسټیز کار دی . همداسې افغانستان به د دې جوګه شي چې د بنسټپالنې او ترهګریزو فعالیتونو لپاره د بې مالګه تجرید شوې سیمې (ازادو قبایلو) پر ځای یو خپلواک ، دخپلې ملي واکمنۍ خاوند ، سوله غوښتونکی ، متمدن افغانستان ، چې نړیوالې سولې او ثبات ته ژمن او د معاصر علمي - تخنیکي پرمختګ ځنې برخمن وي منځته راشي . همداسې افغانستان به د نړۍ د ټولو هیوادونو ، په خاص ډول د امریکې متحده ایالتونو دوست هیواد وي ، چې د نړۍ د سولې او ثبات په ټینګیدو کې به د پام وړ رول لوبولای شي .

*-دالیکنه د ۲۰۰۹ کال د مارچ په ۸ نیټه کینل شوې او په کابل کې د امریکې سفارت ته هم سپارل شویده .

آيا اوسنی ټولټاکنې دافغانانو په ژوند کې کوم بدلون راوستلای شي؟*

په دې ټول پوهیږو چې په افغانستان کې نه یواځې پخواني جنګسالاران د خپلو بهرنیو ملاتړ کوونکو ، استخباراتي شبکو ، دمخدره موادو مافیایي ډلې او د نړیوال زورزیاتي سره په تړاو کې وسله وال بدماشان په قدرت کې دي ، بلکې دعامو افغانانو لپاره عادي سوله ، امنیت او مصئونیت هم وجود نه لري . هغه قوانین چې دوی پخپله منځته راوړي دي پخپله د دوی پواسطه تر پینولاندې کیږي . د دولت لوړ رتبه مامورین د قانون په پلي کیدو او خپلو دندو د سرته رسیدو په وړاندې په هیڅ ډول ځان ژمن نه بولي .

نوځکه هیڅ یو د قدرت خاوند د خپل هیڅ ډول غیر مشروع عمل په خاطر لکه زورزیاتي ، قانون ماتونه ، رشوت ، اختلاس ، دشخصي اودولتي ځمکو غصبول ، دمخدره موادو کرکيله او قاچاق ، دمعدني قيمتي توکو ، د ځنگلونو لټول او انسانانو دقاچاق ، قوم پرستی ، سمت پرستی او قومي ، ژبنيز او مذهبي تعصباتو په مقابل کې له هیڅ ډول ځواب ورکونې څخه ویره او ډار نه لري او په خلاص لاس خپلو جنایاتو ته دوام ورکوي .

د پردیو په زور سیاسي ، اقتصادي اونظامي لوړو صلاحیت لرونکو پوړیو ته رسیدلی دا نوی قشر ، چې د افغاني اصیل فرهنگ ځنې بیخي پردي او خپلواک ژوند څخه د اجنتوری پر ژوند ویاري په هیڅ صورت حاضر نه دي ، دغه امتیازات ، چې په سر تیتۍ سره یې موندلي دي له لاسه ورکړي . دوی کټ مټ د دې لپاره چې دا امتیازات ترې وانه خستل شي د خپلو هیوادوالو دملي گټو پر ضد د پردیو د گټو لپاره کار کوي . دوی د دې لپاره چې په واک کې پاتې شي د هیڅ ډول ناولو هلو ځلو څخه ډډه نه

کوي . د پردیو د لاسپوڅو په څیر هلې ځلې کوي ، تر څو افغانان خپله خپلواکي ، ملي واکمني ، ځمکنۍ بشپړتیا او خپل ملي هویت ونه لري . دا قشر نه غواړي چې په هیواد کې یوه تلپاتې سوله ټینګه شي او یو رښتیني خپلواک ملي دموکراتیک دولتي نظام ، چې د هر ډول فساد ځنې پاک وي او د خپلو ملي نوامیسو څخه دفاع او دخپل هیواد د پرمختګ او دخلکو سوکالیټیپاره هلو ځلو ته ژمن وي ، منح ته راشي . همدا سبب دې چې دوی په تلپاتې سولې اورښتینۍ دموکراسۍ کې ، چې د پردیو پر ځای به پخپله افغانان د واک خاوندان وي ، خپل زوال ویني . نوځکه هلې ځلې کوي چې په لوی لاس په خپل زور غره او د افغانانو د تاریخ اوملي ارزښتونو څخه ناخبره بهرنيان داسې کار ونه وهڅوي ، چې په کولو سره یې خلکو ته د ډار پر ځای کرکه پیدا کيږي اوله خپلو دښمنانو ځنې کسات اخستو ته ملاتړي . دکورنیو اجنتانو د ناسمو راپورونو او دبهرنیو ځواکونو د بې سنجشه ، بې پروا اوله وحشت ډکو هوایي بمباریو او په شخصي کورونو باندې يرغلونو اودخلکو عنعنو اومذهب ته په سپکاوي سره خلک مجبور شول د بهرنيو ځواکونو په مخالفت کې ودریږي او دخپلې بقا او ارزښتونو څخه د دفاع په خاطر وجنگيږي . جرګې ، د جنازو مراسم ، ختمونه ، بې دفاع کلي اوباندې د کورنیو اجنتانو د ناسمو راپورونو اوبهرنیو ځواکونو ، په خاص ډول امریکایي او برتانوي ځواکونو ، د وحشت ځنې ډکو بمباریو اوعملیاتو له کبله د خاورو سره خاورې شوي دي . په زرګونو بیګناه خلک ، د بنځواو ماشومانو په ګډون ، پکې له منځه تللي دي اوهره ورځ دلری . دوام لري . له همدې کبله جګړې ورځ په ورځ پراخېږي اوهر څومره چې د دولت اوبهرنیو ځواکونو شمیر زیاتېږي ، خو پایله یې بې د جګړو د سختیدو او لاسپې ډیرې مرګ ژوبلې څخه نور څه نه دي لاس ته راغلي .

په افغانستان او پښتونخواه کې د روانې جگړې د هراړخيزو څيړنو ځنې وروسته ډير څيړونکي دې نتيجه ته رسيدلي دي ، چې دا جگړې په واقعيت کې د طالب او القاعدې سره د مبارزې تر پلمې لاندې د پښتون قوم د ځپلواود بشري حقوقو د ټولو اصولو پر خلاف ددې قوم د سيستماتيک له منځه وړو او جينو سايد جگړه ده .

په دې جگړه کې د پښتون قوم په مقابل کې ټولو زړو او نوو دښمنانو په مختلفو سطحو برخه اخستې ده . پرديو پورې ټولو کورنيو دښمنانو د ايرانيانو ، انگرېزانو ، پنجابيانو اوروسانو سره يوځای پر پښتنو دنيغ يرغل څخه نيولې تر خصمانه تبليغاتو په سرته رسولو سره هڅه کړې ده چې دا قوم بې فرهنگه ، د تمدن ، علم او هنر ضد ، يواځې يو جگړه مار ، بنسټپال او وحشي قوم نړيوالو ته معرفي کړي . د پښتنو دښمنان پروپيگنډې کوی چې د نړۍ تروريزم ، بنسټپالنه او د مخدره موادو کر کيله او قاچاق د دې قوم (پښتنو) په اډانه کې منځ ته راغلي ، وده يې کړې او ملاتړ او ساتنه يې کيږي .

په داسې حال کې چې د تروريزم ، بنسټپالني او مخدره موادو د مافيا زيړونکي او ملاتړ کوونکي په واقعيت کې استعماري سياست دی . په خاص ډول د ملي دموکراتو او چپو حکومتونو په مقابل کې د برتانيې استعماري سياست . انگرېزانو د سياسي موخولپاره له مذهب څخه د ناوړه گټې اخستويه خاطر دملي ازادي بنسټونکو جنبشونو په مقابل کې ، په وروسته پاتې هيوادونو کې ، ډيرې مذهبي ډلې منځته راوړې دي ، چې د دوئ له خوا به تمويليدلې او لارښوونه به يې کيدله . ليري به نه ځو ، د غازي امان الله خان په مقابل کې ، چې يو ملي دموکرات پادشاه و او له انگرېزانو څخه يې دخپل هيواد خپلواکي وگټله ، انگرېزانو پورې ټولو ملايانو اوروحانيونو پواسطه توطيه وکړه او د دموکراتيکو اصلاحاتو له کبله يې پرې د کفر ټاپه ولگوله . د انگرېزانو ځنې دخپلواکۍ لپاره

دهند د ازادۍ غورځنگ يې د هندو او مسلمان ترمنځ مذهبي جگړو ته په لمن وهلو سره د وینو په سیلاب کې ډوب کړي. په دې جگړو کې د انگریزانو په مرسته جوړې د جناح په مشرۍ د مسلم لیگ مذهبي ډلې فعال رول ولوباوه او د اسلام په نوم د پاکستان په جوړولو سره یې نیمایي افغانستان د اسلام ترنامه لاندې د پاکستان سره وتاړه او یوځل بیا یې د افغانانو په مقابل کې توطیې او خیانت ته دوام ورکړي.

استعماري سیاستونه تل دوه مخی چلند لري. کله چې د دوی سره په تړاو کې او یا د دوی په گټه حکومت نه وي، نو که چپ دموکرات حکومت وي دستي پرې د کمونیزم، دیکتاتوری، او د بشر له حقوقو څخه د سرغړولو تاپې وهل کیږي او له ستونزو سره یې مخامخ کوي. او که نبي اړخی مذهبي حکومت وي، نود بنسټپال او القاعدې سره په تړتیا او یا د تروریزم د ملاتړ کونکي نوم ورکول کیږي. خو که د دوی د خوښې حکومت وي، نو بیا د متحد په نوم، چې د تروریزم سره مبارزه کوي تبلیغیږي. ښه مثالونه یې د پاکستان او ایران اسلامي جمهوریتونه دي. په سوات، باجوړ او وزیرستان کې د پاکستانۍ اردو وحشت، چې په زرگونو بیگناه پښتانه، دښخو-ماشومانو او بوډاگانو په گډون پکې له منځه ولاړل او د دریومیلیونو ځني زیات نور کډې کولو ته اړ ویستل شول او کورونه، باغونه او کروندې یې په کنډوالو او شاپو بدل شول، د طالب او القاعدې پر ضد مبارزه بلل کیږي او په متحدینو کې راځي.

د ایران پر برینډو لاسوهنو سترگې پټیږي نه یواځې په متحدینو کې شمارل کیږي، بلکې د پراختیا غوښتنې لپاره یې په سیمه کې مخالف رژیمونه یو په بل پسې له منځه وړل کیږي. چې ښه مثالونه یې د صدام حسین سیکيولر دولت او د طالبانو اسلامي سني مذهب دولت و، چې د ایران سره یې مخالفت درلود له منځه یوړل شول. پر افغانستان باندې د ایران په فرهنگي یرغل، جگړو ته په لمن وهلو او د پښتنو په سیمو کې په

ایران کې تربیه شوو اجنتانو او تروریستانو پواسطه د بنوونځیو سیزلو ، فرهنگي شخصیتونو او قومي مشرانو په لمنځه وړو سترگې پټې شوې دي او پټیږي .

نوځکه کله چې په افغانستان او پښتونخوا کې د ۲۰ میلیونه پښتنو پر ضد ټول ځایي ، سیمه ایز او نړیوال جگړه مار ځواکونه د قوم وژنې په جگړه کې یوځای شوي دي او د طالب او القاعدې په نومونو یې په سیستماتیک ډول له منځه وړي ، گومان نه کیږي چې په هیواد او سیمه کې سوله ټینګه شي او هغه کارونه ، چې یواځې په سوله کې شوني وي ، په اوسنیو شرایطو کې سرته ورسېږي . دولسمشرۍ لپاره ټولټاکنې به یواځې فرمایشي بڼه ولري . دا ځکه چې د جگړوله امله ډیر خلک به دا وس ونه لري چې په دې ټولټاکنو کې برخه واخلي . او هم به له بیرون څخه لاسوهنې اودرغلی دومره زیاتې وي ، چې د ټولټاکنو مشروعیت له سوال سره مخامخ کړي . نوځکه اوسنۍ ټولټاکنې د افغانانو په ژوند کې کوم بدلون منځته نه شي راوړای او یواځې به د دې لپاره سرته رسېږي چې قدرت ته رسول شوي قشرگوټي لپاره ، د زور واکانو په اند ، یو مشروعیت پیدا کړي .

غوره به وي چې د جگړو په شرایطو کې د ټولټاکنو د سر ته رسیدو پر ځای په جگړه کې د بنکیلو اړخونو تر منځ سوله ټینګه شي . د ملګرو ملتونو د سازمان ، ناپییلو هیوادونو د غورځنگ او اسلامي هیوادونو کنفرانس د استازو تر څارنې لاندې د افغانانو یوه رښتیاۍ عنعنوي لویه جرګه جوړه شي ، چې یو بیطرفه مؤقت او انتقالي حکومت منځ ته راوړي ، ترڅو د رښتیا نیو رڼو او دموکراتیکو ټولټاکنو لپاره بشپړ سوله ایز شرایط منځته راشي او په دې ډول د ټولو افغانانو د تائید وړ راتلونکی منتخب جمهور رئیس او حکومت یې بې له هر ډول بهرني فشار او لاسوهنو ځنې منځته راشي .

*- دالیکنه د ۱۳۸۸ کال د چنگاښ په ۳۰ نیټه د ټولټاکنو په اړوند شویده.

د ۱۳۵۸ کال د جدي د ۲ نېټې تيروي څخه راپاتې کنډوالو کې د امریکا او ناپو د وسله والو ځواکونو مانورې*

سره د دې چې پر افغانستان باندې د شوروي اتحاد د تيروي څنې دیرش کاله تیرېږي ، خو د دغه تيروي او د تيروي د عاملينو په مقابل کې د افغانانو کرکه هیڅ وخت نه ده کمزورې شوې او دا ځکه چې د افغان ملت وروستنۍ ټولې بدمرغۍ د دغه تيروي سره په یوډول نه یوډول اړیکې لري . سره د دې چې د افغانانو د بې ساري میرانې او سربښندنو له امله تيروي کوونکي له ماتې سره مخامخ اوله افغانستان څخه وتلو ته اړويستل شوي دي ، خود دوی هغو اعمالو چې د اشغال په وخت کې یې سرته رسولې دي اود دوی پورې تړلو کسانو او ډلگيو اعمالو اغیز دومره زیات دی ، چې د افغانانو غمیزه یې د راتلونکي وخت لپاره له یوې ورځې څنې بلې ورځې ته ژوره او پراخه کړیده .

د افغانانو دملي یووالي پر ضد توطیې د شوروي اشغال په وخت کې د دوی د لاسپوڅو له خوا په پوره قوت سره پیل شوې او تر اوسه پورې دوام لري . شورويانو غوښتل لومړی په زور او بیا په توطیو ، رشوتونو او خپل منځ کې په جنگ اچولو سره ځان او لاسپوڅي په افغانانو ومني . نوکله چې داسې ونه شول ، دوی د افغانستان د ویشلو او په دوامداره جگړو کې د افغانانو د ښکیلولو لپاره پلانونه جوړ کړل ، چې تر ټولو لومړی یې د خپلو گوډاګیانو په واسطه د ملګر و ملتونو د سولې پروګرام په مقابل کې کودتا وکړه او په دې ډول یې په افغانستان کې د سولې د ټینګیدو مخه ونيوله .

دا چې پر افغانستان باندې د شوروي اتحاد تیري افغانانو ته څومره غمونه ، کړاوونه او ستونزې راوړي دي کیدای شي په لنډه ډول یې داسې یادونه وکړو :

لومړی ترهر څه دیو هیواد پر بل هیواد تیری ، هغه هم پر یو بیوزله هیواد بې له کومې لمسونې او پلمې څخه چې د تیري سبب شي ، د ټولو نړیوالو نورمونو او انساني ارزښتونو ضد جنایتکارانه او استعماري نظامي عمل دی چې د تیري لاندې هیوادونو ته یې تل ستر غمونه ، بربادۍ او ستونزې په میراث پریښې دي . پر افغانستان باندې د شوروي اتحاد د تیري په لومړي سر کې یوملي دخلکو دملا تر وړ ترقي غوښتونکی دولت د حفیظ الله آمین په مشرۍ له منځه یوړل شو او پر ځای یې د روسانو یولاسپوڅی حکومت د ببرک کارمل په مشرۍ په افغانانو و تپل شو . د شوروي پوځونوله خوا د افغانستان اشغال او د ګوډاګي حکومت د تپلو په مقابل کې دخلکو له پاڅون څنې د نړۍ دهیوادونو دملا تر له امله زموږ هیواد د تیري کوونکو په واسطه د هغه وخت دساره جنگ د تضادونو د ټکر په ډګرواړول شو او دسترو ځاني ، مالي او معنوي تاوانونو سره مخامخ کړل شو .

پر افغانستان باندې د شوروي اتحاد تیري نورو پراختیا غوښتونکو او حریصو ګاونډیو هیوادونو تیریواو لاسوهنو ته لار پرانسته اوبهانه یې په لاس کې ورکړه چې دخپلوناولو موخو لپاره افغانستان په پرله پسې ډول په جګړو اوله جګړو څنې رازیریدلو ناخوالو اوفسادونو کې ښکیل کړي . دترقی او اقتصادي تخنیکي پرمختګ په وړاندې یې خنډونه پیدا کړي اودخپل سیاسي نفوذ لاندې یې وساتي اودخپلومحصولاتو د تجارتی توکو د خرڅلاو په بازار یې بدل کړي .

پر افغانستان باندې دشوروي اتحاد په تیري سره د افغانانو ملي یووالي په مقابل کې توطیې پیل شوې . په خاص ډول د پښتنو په مقابل کې د

شوروي اتحاد د لاسپوڅو پروپيگنډې ، چې نور قومونه مخالفت او دښمني ته ولمسوي ، برېښې او قوي شوې . د قومي او تنظيمي مليشو جوړول ، تمویلول او تجهیزاتول د روسانو ، ایرانیانو او پاکستانیانو نفوذ اولاسوهنه تردې پولې پورې زیاته کړه چې دافغانستان خپلواکي ، ملي واکمني اوځمکنۍ بشپړتیا یې حتی د روسانو له ماتې او وتلو ځنې وروسته نه یواځې د پوښتنې سره مخامخ کړل ، بلکې د هیواد د تجزیې ویره یې منځ ته راوړه .

د هیواد د تجزیې ویره هغه وخت ډیره شوه چې د پردیو په غوښتنه اومرسته سیمه ایزو قومي مليشو ، تنظیمونو او ډلو ، چې د نورو له خوا تمویلیدل د افغانستان ملي اردو له منځه یوړه ، دملگرو ملتونو د سولې پروگرام یې ناکام کړ او د یومرکزي حکومت پر ځای دمحلې جگړه مارانو واکدارۍ منځته راغلې اوهر تنظیم ، ډلې او جگړه مار هڅه کوله چې د خپلې بقا او پیاوړتیا لپاره د نورو هیوادونو د استخباراتي شبکو دافغان ځپلو او بربادۍ پلانونه په خپلو هیوادوالو عملي کړي .

په دې تنظيمي جگړوکې چې دنوروله خوا ورته لمن وهل کیده نه یواځې د حاضر وخت ، بلکې دتیر اوراتلونکې ټولې شتمنۍ چې هغه د یوملت دبقا اوپرمختگ لپاره ضرور دي له منځه ولاړې . نه یواځې د هیواد دخپلواکۍ ، ملي واکمنۍ اوځمکنۍ بشپړتیا څخه ددفاع په خاطر ملي اردو له منځه ولاړه ، بلکې د یو متمدن ملت د بقا ، پرمختگ ، نظم اوانسجام دپاره اداري سیستم له منځه ولاړ اوپر ځای یې مطلقه انارشي پاتک سالاري اوزورواکي رامنځته شول . دښوونې اوزونې سیستم له منځه ولاړ او دښوونځیو دروازې وتړل شوې . د اوبولگولو شبکې نژدې ټولې له منځه ولاړې اودمالدارۍ اووترنری خدمتونو دشتوالي اود میلیونونوافغانانو د کډوالۍ له کبله دکرنې اومالدارۍ سیستم د رښتینې بربادۍ سره مخامخ شو . دپیړیو علمي ، تخنیکي ، فرهنگي

چې د افغانستان د جيوستراتيژيک موقعيت څخه دخپلو ځانونو لپاره گټه واخلي. چې له همدې کبله ډير ځله د تيرييو اولاسوهنوپه واسطه يې دا هڅې جاري ساتلې دي. خو افغان ملت بايد دخپل دې غوره جيوستراتيژيک موقعيت څخه دفاع وکړي، پرې نه ږدي چې افغانانو ته د خداي پاک (ج) دغه غوره ډالۍ او پيرزوينه دنورو پراختيا غوښتونکو حريصو استعماري ځواکونو د يرغلونو او تيريوسره مخامخ شي. افغان ملت بايد دخپلې خپلواکۍ، ملي واکمنۍ، ځمکنۍ بشپړتيا او خپل ملي تاريخي هويت ځنې دفاع وکړي.

خودا دفاع په تش لاس او تپي وجود اوله ځان او جهان څخه دناخبرۍ په صورت کې ناشونی کار دی. لومړی تر هرڅه افغانان بايد پوه وي چې دوی څوک دي اودا ډير قوميز واحد افغان ملت بايد څه وکړي چې وکړای شي له خپلو شخصي، قومي، سيمه ايزو او ملي گټو څخه د پرديو د تيرييو، لاسوهنو او توطيو په وړاندې دفاع وکړي. په افغانستان کې د ميشتو قومونو تر منځ بې اتفاقي کې نه شخصي، نه قومي، نه سيمه ايزې اونه ملي گټې، يوه هم، نه شي لاس ته راتلاي. د يوازاد، خپلواک اوسر لوري انسان او افغان په حيث ژوند کول او دخپلو حقوقو څخه د دفاع ځواک يواځې د ټولو افغانانو په ټينگ ملي يووالي کې نغښتی دی. په دې يووالي سره افغانان کولای شي دخپلو ملي نواميسو څخه دفاع وکړي. اود استعماري ځواکونو په واسطه د دوی غصب شوي حقوق بيرته خپل کړي.

د ديورند کرښه د افغانانو د دې وړتيا په وړاندې چې له ځان څخه دفاع وکړي بنسټيزه نيمگړتيا ده:

تر څو افغانان خپله رښتيا نۍ خپلواکي او ملي واکمني لاس ته را نه وړي او د افغانانو دکمزورتيا او خپل نفوذ لاندې ساتلو لپاره د انگرېزي استعمارچيانو ستره توطيه، د ديورند کرښه، له منځه يونه سي او بيرته

د تاریخي او طبیعي افغانستان خپلواکي ، ملي واکمني او حکمنۍ بشپړتیا لاس ته را نه وړي ، افغانان به دا وړتیا و نه لري چې د بهرنیو هیوادونو د تیریبو اولاس وهنو مخه ونیسي اود اوسنۍ غمیزې اوستونزو څخه ځان وژغوري .

د کمزوري او د پردیو د اشغال اونیو لاندې افغانستان کې دهیڅ افغان خیر او گټه نه شته . دټولو افغانانو پت ، عزت او گټه په یو ځواکمن افغانستان کې خوندي کیدای شي . په داسې افغانستان کې چې دخپلې خپلواکۍ ، ملي واکمنۍ ، او حکمنۍ بشپړتیا څخه دفاع وکړي اودخپلو خلکو دملي گټوپر ضد ټولې توطیې په بریالیتوب سره شنډې کړي . افغانان باید خپل دوست او دښمن وپیژني اودا ومني ، هر هغه څوک چې کمزوری افغانستان غواړي ، بهرني وي که کورني ، دافغانستان دخلکو دښمنان دي . خو پوښتنه پیدا کیږي چې آیا داسې کسان به وي چې د افغانستان وي او ځواکمن او لوی افغانستان ، چې دټولو افغانانو ازادي ، خپلواکي ، سرلوري ، پت ، عزت ، پرمختگ ، ترقي اونیو کمزوري پکې نغښتي وي اودبهرنیو هیوادونو دتیري ، سپکاوې ، ظلم اولاسوهنو مخه نیسي ونه غواړي ؟ په رښتیا هیڅ داسې اصیل افغان به چې افغانستان د خپلو پلرونو اونیو کونو ټاټوبی ، کور او گور گڼي پیدا نه شي چې د ځواکمن او خپلواک افغانستان پر ځای دې دنوروترواک لاندې کمزوری افغانستان وغواړي . خو کیدای شي ځینې کسان چې د پردیو تر سیاسي اوفرهنگي اغیز لاندې خپلې گټې د پردیو تر واک لاندې په کمزوري افغانستان کې ویني دخپلې ناپوهۍ له کبله د استعماري هیوادونو په واسطه د ویشلي ، ټوټې ټوټې او کمزوري افغانستان پلویان وي ، خو هیله ده چې داسې کسان ډیر لږ او د ټولو افغانانو سپیڅلو هیلو ته د رسیدو په لار کې خنډ نه شي .

په دې کې شک نه شته چې زموږ بهرني دښمنان ، په خاص ډول هغه هیوادونه ، چې د افغانانو حقونه یې غصب کړي دي او پراخه افغاني سیمې یې نیولي دي ، غواړي افغانان تل تر تله دخپلوانولو هیلو څخه قربان اود انساني خپلواک ژوند څخه یې بې برخې کړي ، ملي هویت ، ژبه او فرهنگ یې له منځه یوسي او خپله ژبه او فرهنگ پرې وتپي او هر څه ترې لوټ کړي . طبیعي ده چې داسې هیوادونه د کمزوري ، ویشل شوي اود دوئ د سیاسي ، اقتصادي ، نظامي او فرهنگي نفوذ لاندې افغانستان غوښتونکي دي . دا هیوادونه به هیڅکله ونه غواړي چې یو غښتلی ، خپلواک ، پرمختللی اود پرديو له احتیاج څخه خلاص افغانستان منځته راشي . ځکه چې په داسې افغانستان کې دوئ خپله گټه نه ویني . انگریزي استعمارچیانو چې تل یې د افغانانو په مقابل کې له هېڅ ډول توطیو څخه ډډه نه ده کړې ، د بشري حقونو او نړیوالو ټولو نورمونو سره په مغایرت کې د دیورند د کرښې په واسطه افغانستان په ۱۸۹۳ کال کې دوه ټوټې کړې . اویا پاکستان غواړي چې زموږ د هیواد بېله کړای شوې ټوټه د خپل استعماري واک لاندې وساتي . نوځکه دا دواړه هیوادونه به هیڅکله د یو غښتلي ، خپلواک او په خپلو پښو ولاړ افغانستان پلویتوب ونه کړي او نه به په خپله خوښه دې ته غاړه کیږدي چې له اموڅخه تر اباسینه پورې طبیعي او تاریخي افغانستان منځته راشي . دا کار باید پخپله افغان ولس ، چې ددې توطیې قرباني اودا توره کرښه پرې تپل شوې ده سرته ورسوي ، نه هغه څوک چې دا کرښه یې پر افغانانو تپلې او تراوسه ساتلې ده .

ځواکمن ، غښتلی او خپلواک افغانستان به پخپله افغانان جوړوي ، نه بل څوک :

که چیرته افغان روښانفکران ، په خاص ډول پوه وطنپال شخصیتونه او ډلې دې لوړ ملي ارمان ته د رسیدو لپاره خپلې متې راوغاړي ، کیدای

شی په نه ډیرې اوږدې مودې کې د کرنې دواړو خواوو خلک ، ددې لپاره چې د استعماري سیاستونو څخه راڅیړیدلو ډول ډول ستونزو ، تنگسو سپکاوو ، محرومیتونو او وروسته پاتې والي څخه خلاص شي د یووالي په اړتیا او هرو مرو توب پوه شي اود استعماري سیاستونو دا توره کرنه تر پنبو لاندې کړي او د افغانانو پشپړ یووالی منځته راوړي . خلک چې راپاڅیږي او په یو اواز ووايي نور دې نه منو ویشاکه ! د دیورند کرغیږن مزیه ! تور نښان له تور ښکیلاکه ! . نویا به کوم داسې ځواک وي چې د افغانانو ددې هوډ ، غوښتنې او ملي ازادې غوښتونکي بهیر په وړاندې ودریږي او تم یې کړي . د دیورند د کرغیږنې کرنې دواړو خواوو ته پراته ولسونه او ټول افغانان باید پوه شي چې دا کرنه د انگر یزي استعمار چیانو په واسطه په زور او توطعه یوه تپل شوې کرنه ده او هیڅ ډول حقوقي ارزښت نه لري . هیڅوک حق نه لري چې افغانان یو بل څخه بیل کړي او هیواد یې وویشي . افغانان حق لري دخپل یووالي او ځمکنۍ بشپړتیا څخه دفاع وکړي . هر څوک چې ځان افغان بولي اوددې یووالي په وړاندې بې توپیره وي او یا داسې ذهنیت خپروي چې گنې اوس ددې وخت نه دی چې دا ستونزه اواره شي ، ځکه چې نورې ستونزې زیاتې دي او دولت کمزوری دی ، ځان اونور غولوي . ځکه چې ددې ملي داعیې تر شا ولاړ ځواک د افغانستان خلک دي نه دولت . دافغانانو دیووالي او ځمکنۍ بشپړتیا څخه دفاع په واقعیت کې د ملي ناموس څخه دفاع ده . دا یوه ستره ملي ستونزه ده چې باید لا ډیره مخکې اواره شوي وای . د افغانانو په کورنیو چارو کې د بهرنیو هیوادونو لاسوهنو اونورو ستونزو بنسټیز عامل د دیورند دکرغیږنې کرنې ستونزه ده . ددې ملي ستونزې د اوارې په اړوند بې تفاوتې اوځنډونه منځته راوړل د افغان ملت په وړاندې جفا او د ملي گټو سره خیانت دی . بله دپام وړ خبره دا ده چې دا ستونزه د سیاسي سوله ایزې لارې پواسطه

اواریدای شي اوتر شایې د افغانانو پوهه ، بیوالی ، غوښتنه او ملي ازادي بښونکی غورځنگ د حل بنسټیز عامل او ځواک جوړوي .
 د دیورند کرښه هیڅکله دافغانستان اوپاکستان تر منځ طبیعي اود نړیوالو معیارونو سره سم برید نه و . دا کرښه د دوو هیوادونو تر منځ نه ده تیره شوي ، بلکې دافغانانو دیوقوم (پښتنو) پر سینه تیره شوې ده ، چې نه یواځې دغه قوم په زور او توطیه ایز ډول بیلوي ، بلکې دکورنیو غړي یوبل څخه بیلوي . چې دا کار د بشري حقونو د ټولو نورمونو سره ضدیت لري او هیڅکله دیونړیوال برید په حیث دهیوادونو تر منځ دنړیوالو قوانینو اواصولو پر بنسټ د پیژندلو وړ نه ده . دا دانگریزي استعمارچیانو په واسطه تپل شوي منحوسه کرښه ، نه یواځې دافغانانو له خوا نه ده پیژندل شوي اونه به وپیژندل شي ، بلکې دنړۍ د ټولو هغو هیوادونوله خوا چې بشري حقونو ته درناوی لري اوورته متعهد دي نه ده پیژندل شوي . له همدې کبله ددیورند کرښه نه په لښکرو کنترولیدای شي ، نه دماینونوپه ښخولو اونه د اغزي لرونکوسیمونو په غزولو . ددې لپاره چې د افغانستان او پاکستان تر منځ پوله وتړل شي اوکنترول شي ، ترڅو دپاکستان په مدرسوکې تربیه شوي کسان افغانستان ته راوا نه اوړي باید ددې دواړو هیوادونو تر منځ پوله دنړیوالونورمونو سره سمه طبیعي اوتاریخي پوله وي اودا پوله یواځې اویواځې اباسین دی اوبس .
 پرافغانستان باندي د تروریزم سره دمبارزې تر پلمې لاندي دامریکې اوناټویرغل :

کله چې ناټودامریکې په مشرۍ اته کاله مخکې افغانستان د تروریزم دمركز په توگه وپیژاند اوپه ډیر کبر او غرور یې دیرغل لاندي ونیو اوپه څوورځوکې یې هرډول مقاومت له منځه یووړ اوتول افغانستان یې دخپل واک لاندي راوست . امریکې اوناټووکړای شول د دوي په وینا د القاعدې تروریستي شبکه اوددې شبکې د ملاتړ کونکو

طالبانو بنسټپال حکومت له منځه یوسي او پر ځای یې ددوئ سره په تړاو او دافغانستان په اشغال کې شریکه شمالي ټلواله او یوشمیر په غرب کې روزل شوي تکنو کراتان سیاسي قدرت ته راوړي. خو دا بریالیتوب یولنډ مهاله بریالیتوب و او ډیر ژر د کورنیو قدرت ته راوستل شوو کسانو د ځان غوښتنې ، تعصب ، تنگ نظریو او ناپاکو هیلوله کبله دستونزو سره مخامخ شو. دافغانانو په هکله د بهرنیو ځواکونو دناروې او عقیدو او عنعنو ته یې نه درناوی او پر بیگناه خلکو د وحشیانه بمباریوله کبله مرگ ژوبله تپل او له خپلو کورونو او سیمو څخه کډې کولو ته مجبورول بل هغه عامل دی ، چې خلک د بهرنیو ځواکونو او ددوئ په اوږدو بار یې صلاحیته او بې کفایته رژیم څخه زړه توري شول او دهغه چاسره یې خواخوږي زیاته شوه چې غرب او افغاني انډیوالانو یې په ډیر ځواک سره د ترهگر ، بنسټپال او مخدره موادو د تولید او تجارت پروپیگنډې ورپسې کولې.

د امریکې اوناټو ستره اشتباه په دې کې وه چې دافغانستان یو ستر قوم ، پښتانه ، یې د ترهگریزو بنسټپالو اعمالو د عاملینو په توګه په ګوته کړل او د دغه ستر قوم د خپلو هلي ځلې یې پیل کړې . د دیورند د کرنې دواړو خواوو ته پرته د پښتنو سیمې د ترهگریزو فعالیتونو مرکز ونومول شو او په ټول توان یې د دې سیمو په خپلو لاس پورې کړې. د ختمونو ، جنازو ، جرگو ، ودونو او اخترونو د مراسمو په ګډون کوونکو یې بمونه وغورځول او د خلکو بناد یې په غمونو واړولې . دا خولا پرېرېده چې پوره کلي او سیمې یې د طالبانو د خپلو په نوم د خاورو سره خاورې کړل. په زرګونو بیگناه نسجې ، ماشومان ، بوډاګان او ناروغان یې له منځه یوړل او کورونه ، کروندې او باغونه یې ورله په کنډوالو او شاړو بدل کړل او په سلګونو زره عام خلک یې له خپلو کورونو

څخه تينستې ته اړويستل . دا د ديورنډ د کرنې ديخوا پښتانه ووچي دامريکې او ناټو پرې د زور زياتي څه وسه رسیده ډډه يې ترې ونه کړه .
 څرنګه چې دامريکې او ناټو ددې وحشيانه بمباريو او جګړه ايزو فعاليتونو په وړاندې دافغانانو کرکه او مخالفت لاريات شو ، نو دا ځل پروپيګنډې پيل شوې چې د ترهګرۍ او بنسټپالنې اصلي مرکز د ديورنډ د کرنې څخه اخوادی . نو د القاعدې د ځالو د لمنځه وړلو په نوم نه يواځې د بې پيلوټه الوتکو د بمباريو او کروز توغنديو په واسطه د زرګونو بيګناه پښتنو د مرګ ژوبلې سبب شول اولا دوام لري ، بلکې پاکستانې نظاميګر لاسپوڅوته يې د ميلياردونو ډالرو دورکولو په بدل کې امر وکړ چې داشغال لاندې پښتنو سيمو باندې نظامي عمليات او يرغلونه سرته ورسوي . په زرګونو بيګناه پښتانه د مرګ کومي ته وغورځوي او په ميليونونو نورو ته ، چې ډير يې نسځې ، ماشومان ، بوډاگان او ناروغان جوړوي د خپلو کورونو ، کروندو او سيمو څخه د شړلو جزا ورکړي .

آيا د سوات ، وزيرستان ، کرمې ، خيبر ، باجوړ ، مومند او نورو سيمو باندې د پاکستانې اردو هوايي او ځمکنۍ درنډې بمبارۍ او په لسګونو زره د منظمې پاکستانې اردو عمليات د ترهګرو په ضد عمليات وو او که د دغو سيمو د خلکو پر ضد عمليات ؟ دا عمليات بل څه نه و بې د دغو پاکستان د اشغال لاندې سيمو د پښتنو د خپلو عمليات . دا چې د دې عملياتو بهير په بشپړ ډول د نړيوالو څخه پټ ساتل شوی دی ، بله مانا نه ورکوي بې له دې څخه چې پاکستانې اردو د دغو سيمو د بيګناه خو په ازادۍ مينو پښتنو د خپلو لپاره خلاص لاس ولري . د هيڅ ډول بشري حقونو پابند نه اوسي او هر ډول وحشت او د بشر ضد اعمال چې سرته رسوي نړيوال ترې خبر نه شي . او که خبر هم شي ، خودملګرو

ملتونو د سازمان په شمول پټه خوله ونیسي او ووايي چې نه يې څه ليدلي دي او نه يې څه اوريدلي دي.

زور زیاتى اود نظامي پوځونو زیاتوالی نه شي کولای په افغانستان او سیمې کې د سولې او ثبات سره مرسته وکړي:

د امریکې او ناټو ستراتیژي د دوی د خپلو تبلیغاتو او اعمالو پر بنسټ د سولې او ثبات د ټینګولو ستراتیژي نه ده. بلکې په نظامیګرۍ اوزور زیاتي ولاړه ستراتیژي ده. د امریکې جمهور رئیس بارک اوباما ته د نوبل د سولې نړیواله جایزه کیدای شي د نړۍ د نورو هیوادونو سره د اړیکو د بنوکولو په خاطر یوڅه اړخ ولګوي، خو په افغانستان کې د نظامي فعالیتونو د سختولو په ترڅ کې د ډیرو بیګناه خلکو د لمنځه وړو او د پښتونخوا د خپلو په خاطر د پاکستانی جنرالانو د هڅولو لپاره په میلیاردونو ډالر ورکول د سوله ایز سیاست سره سمون نه لري. په افغانستان کې د امریکایي اوناټو دځواکونو ډیرو د تجروبو له مخې د سولې او ثبات د راوستلو سره مرسته نه کوي، بلکې د سولې د ټینګولو لپاره د نورو لارو چارو د لټولو په وړاندې خنډونه زیاتولی شي.

تر هر څه لومړی امریکا اود ناټو نور غړي هیوادونه باید د افغانستان او افغانانو په هکله خپله پوهه بشپړه کړي، د مخالفینو سره بې له قید او شرط څخه خبرو ته کښیني او ځان پوه کړي چې دوی څه غواړي. دوی باید پوه شي چې افغانان (پښتانه) ترهګر نه دي. دوی باید پوه شي چې د پښتنو سیمې چا اویه څه ډول د نورو هیوادونو د بنسټپالو ترهګرو عناصرو د پټیدو په ځایونو اړولي دي؟ ولې د پښتنو دغه سیمې د تاو تریخوالي په سیمو بدلې شوې دي او چا بدلې کړې دي؟ امریکا اوناټو باید پوه وي او دا وه مني چې د افغانستان طبیعي پولې په شمال کې د آمو سیند او په جنوب کې ابا سین دی. دا طبیعي پولې کیدای شي په اسانۍ سره کنترول او افغانستان ته د ترهګرو د ننوتو مخه ونیول شي. د

شرق او غرب له خوا هم پولې د کنترول وړ دي. یواځې د دیورنډ کرښه چې طبیعي پوله نه ده او یو قوم او حتی کورنۍ یې په تیریدو سره ویشل شوي دي او یواځې د افغان ملت په وړاندې یوه استعماري توطیه ده ، نو ځکه هیڅکله د افغانستان او پاکستان تر منځ د یوې طبیعي پولې ، چې دنړیوالو نورمونو سره سمون ولري اود اعتبار وړ وي ، ځای نه شي نیولی.

د امریکا دولت او نور غربی دولتونه د دې واقعیت په منلو سره ، چې د دیورنډ کرښه یوه تپل شوې غیر طبیعي اود منلو وړ کرښه نه ده ، کولای شي د ټولو افغانانو او په خاص ډول د دې کرښې دواړو خواوو ته پرتو خلکو خواخوږي وگتبي . په دې سیمه کې د سولې او ثبات د ټینګولو لپاره د جګړو ، مرګ ژوبلې ، زور زیاتي او ځپلو پر ځای د سولې ، مرستې او بیا جوړونې لار غوره کړي . متل دی ، چې وایي : په زور کلي نه کیږي . د افغانانو حقوق وه منل شي ، حق ورکړل شي چې د دیورنډ د کرښې پواسطه د بیلو شوو خلکو یووالی بیرته ټینګ شي او په خپله خوښه د ټولو افغانانو استازي حکومت منځته راوړي . افغانان باید په زور د استعمار تر جیغ لاندې رانه شي او په پاکستان پورې ونه تړل شي . همدا د زور استعماري توطیې دي چې افغانان یو له بل څخه د دیورنډ د کرښې پواسطه ، چې د کرښې هېڅ یوې غاړې ته د منلو وړ نه ده ، بیلوي او یوه غټه برخه یې پاکستان پورې تړي . د دیورنډ د کرښې په واسطه بیلو شوو افغانانو ته هیڅکله د پاکستان واکداري د منلو وړ نه وه او نه ده .

د پښتونخوا د ازادو قبایلو سیمه د انگریزي او پاکستاني استعماري سیاست د دسیسو په نتیجه کې د نړۍ د نورو هیوادونو د بنسټپالانو او ترهګرو د پټیدو په یوې تجرید شوې سیمې بدله شوې ده . که امریکا اوناټو غواړي چې دا ځای نور د نړۍ د بنسټپالانو او ترهګرو د پټیدو ځای نه وي ، نو د دې خلکو د ځپلو او بربادولو پر ځای د

مرستې او اقتصادي ټولنيزې ودې او جوړېدو لاس ور اوږد کړل شي . د پاکستان استعماري تور لاس دې ترې لنډ کړل شي او حق ورکړل شي چې د افغانستان د نورو سيمو د خلکو سره په ګډه له آمو نه تر آباسينه پورې د نړيوالو نورمونو سره سم د يو خپلواک ، سوله ايز ، متمدن او پر خپلو پښو ولاړ افغان دولت په جوړېدو کې برخه واخلي .

د ديورنډ د کرښې په لمنځه تلو سره د بهرنيو ترهګرو پټنځايونه هم له منځه ځي :

د افغانستان هر دولت چې د خپلو خلکو ملي ګټوته وفا دار او د افغانستان خپلواکی ، ملي واکمنی او ځمکنی بشپړتيا ساتلو ته ژمن دولت وي بايد په پرله پسې ډول د ديورنډ د کرښې موضوع ، چې تپل يې د افغانستان د ځمکنی بشپړتيا او ټولو نړيوالو نورمونو سره بشپړ ضديت لري ، د افغانانو غوږونو ته ، د دوی ملي ناموس ته د يو ګواښ په توګه او د نړيوالې ټولنې ، په خاص ډول د ملګرو ملتونو غوږونو ته ، د هيوادونو تر منځ حقوقو او په ټوليز ډول بشري حقونو ته د سپکاوي په توګه روپيژنډل شي . که چيرته امريکا اوناټو په رښتيا سره په دې سيمه کې سوله او ثبات غواړي او د ازادو قبايلو له سيمې څخه نورو سيمو او هيوادونو ته د بې ثباتی او ناراميو ليرېديدلو سره مخالفت لري ، نو ددې کار بنسټيزه چاره داده چې د ديورنډ کرښه له منځه ولاړه شي ، د کرښې دواړو خواوو خلکو دا حق وپيژندل شي چې له امو نه تر آباسينه پورې خپلمنځي يووالی ټينګ کړي او په شريکه ټول هغه ناباللي ميلمانه ، چې د افغانستان ، سيمې او نړۍ سوله او ثبات په خطر کې اچوي له خپل هيواد څخه وکارې . همدا د ديورنډ غير عادلانه تپل شوي کرښه ده ، چې په سيمه کې د کرکيچ سبب شوي ده . عادلانه نه ده چې په زور پښتانه له پښتنو څخه بيلېږي او د ټولو بشري نړيوالو حقونو او نورمونو پر خلاف د پنجابيانو سره تړل کيږي . پښتانه چې پر خپلواکی مين دي د پنجابيانو

ترواک لاندې ژوند نه مني او دا چې په زور زیاتي او توطیې سره لومړی د انگریزانو او بیاد پنجابیانو ترواک لاندې راوستل کیږي ، د دې سیمې د کړکېچن کیدو اونا ارامۍ اصلي علت جوړوي او دې ته زمينه مساعدوي چې له بهر څخه د سیمې د سولې او ثبات ضد کسان پکې نفوذ وکړي . که افغان اداره او نړیوال هغه ځواکونه چې په افغانستان کې اوس شته ، غواړي چې داسیمه د امن په سیمه واوړي ، نو باید مرسته ورسره وکړي چې د پاکستاني توطیو او فشارونو څخه ځان وژغوري او هغه وړانګاري چې د پاکستاني استخباراتو په واسطه د وړانګاریو لپاره ځای پر ځای شوي دي له خپلې سیمې څخه وکارې . تر څو له آموڼه تر اباسینه پورې ټوله داسیمه د سولې ، دموکراسۍ ، ټینګ ملي یوالي په ټاټوبي او د فساد ، مخدره موادو او ترهګرۍ ځنې په پاکې سیمې بدله کړي .

په پایله کې د امریکې او ناټو ځواکونو د عملیاتو په ترڅ کې همدا اوس په کونړ ، هلمند ، لغمان ، کندز او د افغانستان په نورو ځایونو کې د بیګناه ملکي کسانو دوژلو خبره ورځ تر غوړو رسیږي او په مقابل کې د امریکې او ناټو ځواکونو په وړاندې د خلکو له کرکې څخه ډک غبرګون دا واقعیت په ګوته کوي چې په افغانستان کې د پخواني شوروي اتحاد ترڅې تجربې تکراریږي . مخکې له دې چې ډیر ناوخته او وار له وار څخه تیر شي امریکا او ناټو نورو غړو ته په کار دي چې دوسله والو ځواکونو په ډیرولو سره په افغانستان کې د جګړه ایزې ستراتیژۍ پر ځای د سوله ایزې ستراتیژۍ د پلي کولو په فکر کې شي ، نور ځانونه ونه غولوي او عملي ګامونه واخلي . په دې ډول چې :

ټول نظامي عملیات ودرول شي . د سولې د ټینګیدو په موخه دې د ټولو مخالفینو سره ، بې له دې چې منع لاري او توند لاري وبلل شي ، خبرې اترې پیل شي . د ملي روغې جوړې د یوې مؤقتې ادارې د جوړیدو لپاره

دې يوه شريکه افغاني عنعنوي لويه جرگه جوړه شي . ترڅو د يوې ټاکلې مودې په ترڅ کې په افغانستان کې د بهرنيو ځواکونو د برخليک په هکله پريکړه وکړي . اود يودټولو خلکو دملا تر وړ انتخاباتي دولت دمنځته راتگ لپاره ددموکراسۍ د اصولو اود اسلام دمقدس دين د ارزښتونو سره سم د ټاکنو مهال وپيش معلوم کړي . اوپه دې ډول په افغانستان او سيمې کې يوه تلپاتې سوله ټينگه شي . که چيرته په صداقت سره د يو د خلکو له خوا منځته راغلي ، دفسادڅخه پاک ، د خلکو د رښتيني استازي اوټاکل شوي دولت سره د افغانستان په بيا جوړيدو اودملي اردو اوملي پوليسو په پياوړتيا کې د نړيوالې ټولنې له خوا مرسته وشي کيدای شي په کم وخت کې زموږ هيواد د هر ډول بهرنيو ترهگرو اومافيايي شبکو له شتون څخه خلاص شي او افغان زيار کښ ملت په سوله ايز ډول د خپل هيواد د پرمختگ په خاطر خپله وړتيا ټولې نړۍ ته جوته کړي .

*-دالیکنه د ۲۰۱۰ کال د حمل دمیاشتي پر ۴ نیټه لیکل شوي ده .

په هیواد کې تر ټولو بده او ترخه پېښه *

د افغانستان په تاریخ کې ډیرې ترخې پېښې تیرې شوي دي ، چې نه یواځې تاریخ پوهانو د راتلونکو نسلونو د پوهاوي لپاره لیکلي اود ټولني راتلونکو نسلونو ته وړاندې کړې دي ، بلکې عامو خلکو هم ډیرې پېښې خوله په خوله راتلونکو نسلونو ته په شفاهي ډول رسولي دي . چې په ټولو دغو پېښو کې د بهرنیو یرغلګرو او تیري کوونکو هیوادونو اوځواکونو تیري او یرغلونه تر هرڅه ناوړه او د افغانانو د سر، مال، عزت فرهنگ او هویت د تباہ کیدو لپاره د پردیو پواسطه تپل شوې ترخې اوبدې پېښې نومول شوې دي . هیڅ داسې افغان به پیدا نه شي چې د افغانانوملي گټو ته ژمن وي اود پردیو په چوپړ کې نه وي ، دهغو غمیزو څخه چې د بهرنیو تیري کوونکو د تیريو ځني راڅیرېدلې دي سترگې پټې کړي او کورني بدلونونه او پېښې دهیواد تر ټولو ترخو پېښو په حیث ونوموي .

یواځې ځینې تش په نامه افغانان چې د خپلوشخصي ناڅیزو گټو په خاطر بې پردي غړوندي په خپلو غاړو کې اچولي دي اود پردیو گټو ته کار کوي اودهغوی د گټولپاره حتی د افغانانو پر استقلال ، ملي حاکمیت او ځمکنۍ بشپړتیا باندې تیري او یرغل سره نه یواځې دا چې مقابله نه کوي بلکې هڅه کوي چې د خپل هیواد د خپلواکۍ په خاطر د میلیونونو افغانانو د سپیڅلو وینو پر توئیدو او شهادت ، د پنځو میلیونو څخه زیاتو افغانانو کډوال کیدلو اود میلیونونو کونډو ، یتیمانو ، معیوبینو اومعلولینو په منځ ته راتگ ، ددوی په غمونو ، کړاوونو اوستونزو اود هیواد په بربادۍ سترگې پټې کړي . دا هغه څه دي چې د ۲۰۱۰ کال د جنوري پر ۸ نیټې د اریانا تلویزیون د “نوبت شما” پروگرام دچلوونکي دیوې پوښتنې په ځواب کې د کارمل د ډلې یوپخواني غړي اوپر

افغانستان باندې د شورويانو د تيرې د کورنيو عاملينو او غوښتونکو يو استازي څرگند کړل.

د "توب شما" د پروگرام د چلوونکي د دې پوښتنې په ځواب کې چې: به نظر شما تلخ ترين حادثه در کشور کدام مي باشد؟ د شورويانو دغه اجنټ په ډير سپين سترگتوب د ټولو وطنپالو افغانانو، چې دهيواد ژوندی تاريخ جوړوي، په سترگو کې خاورې اچوي او پر افغانستان باندې د شورويانو د جدي د شپږ مې نيتې د تيرې پر ځای وايي: کودتای شور. ددې لپاره چې د پرديو اجنټانو د دروغو څخه ډکې دملې گټو ضد پروپيگانډې او ددوئ بېگانه توب بڼه برېښي، راځئ چې د شور انقلاب او پر افغانستان باندې د شورويانو ځاينانه تيری يوڅه وڅيرو او پرته کړو چې کومه يوه پېښه په افغانستان کې ترټولو بده او ترڅه پېښه وه؟

د شور انقلاب يوه کورنۍ پېښه وه، چې پخپله د افغانانو له خوا د افغانستان دخلکو دسوکالی، پرمختگ او ترقي په خاطر سر ته ورسيد. د شور انقلاب په برياليتوب سره، په خاص ډول کله چې د دولت له مشرتابه څخه کارمل د انقلاب ضد ډلې غړي ليرې کيږي، د انقلاب په نتيجه کې منځته راغلی دولت د افغانستان د بې وزله خلکو په خدمت کې ستر برياليتوبونه لاس ته راوړي. ټولو دولتي کارکوونکو ته له چپراسي نه تر وزيره پورې، يوشان ماکولات او کوپوني توکي بې له کوم ځنډ څخه رسيدل. د کارمل د انقلاب ضد ډلې د سبوتاژ سره سره هيڅ ډول تورم، د ضروري موادو قيمتي او کمي نه دی احساس شوی. د افغانستان په تاريخ کې داسې د فسادنه خلاص دولت، چې نه پکې څوک رشوت واخلي او نه اختلاس وکړي او بيت المال ته د تقدس په سترگه وگوري، تر دغه وخته پورې نه و راغلی. د شور انقلاب په برياليتوب سره داسې يوه دولتي واکداري منځته راغله چې د افغانستان خپلواکی، ملي واکمنی او ځمکنی بشپړتيا ته دملې نواميسو په سترگه

په کنوسره د هېڅ بهرني هیواد په وړاندې نه ده تسلیم شوې . له دې ملي نوامیسو څخه یې ځان قربان کړی دی ، خو معامله یې پرې نه ده کړې . همدارنگه د افغانستان د ترقۍ ، پرمختګ او د خلکو د سوکالیۍ په خاطر یو زیات شمیر عام المنفعه پروژې د لاس لاندې و نیول شوې . څرنگه چې فساد نه و ، نو ځکه نوموړې پروژې د خپل ټاکلي وخت څخه مخکې سرته رسیدې او د خلکو د ګټې اخستو وړ ګرځیدې . د مثال په ډول بې کوره مستحقو خلکو ته د کورونو د پیدا کولو پروژه ، چې د خیرخانی په سیمه کې د پنځه سوه فامیلۍ پروژې په نوم مشهوره وه ، د دريو میاشتو په ترڅ کې بشپړه شوه او مستحقو بې کوره خلکو ته یې کورونه وویشل شول . په کم وخت کې د ښوونځیو سلگونه تعمیرونه جوړ او ګټې اخستل ترې پیل شول .

د ثور انقلاب څخه وروسته په افغانستان کې د ټولنیز ژوند په ټولو برخو کې بنسټیز بدلونونه منځته راغلل . د ښوونې او روزنې په برخه کې د لومړي ځل لپاره د ټولو افغانانو ځامنواو لوڼوته د ښوونې او روزنې دروازې وازې شوې او په خپلو مورنیو ژبو باندې زده کړه د ټولو ماشومانو یوشان حق و ګڼل شو . د پښتواو دري ژبو تر څنګ په ازبکي ترکمني ، بلوخي او نورو ژبو کتابونه ولیکل شول او په عمل کې په ښوونځیو کې په مورنیو ژبو زده کړې پیل شوې . په همدې ډول په نوموړو ژبو د رادیو - تلویزیون خاصې خپرونې پیل او مجلې او اخبارونه چاپ شول . چې دا ټول د افغانانو تر منځ د ملي یووالي او ورور ګلوی د ټینګیدو سبب و ګرځیدل . د سواد زده کړې په برخه کې دولت کویلي ګامونه واخستل او په یو کال کې په زرهارو و نالوستي افغانان د لیک او لوست له نعمت څخه برخمن شول ، چې له کبله یې د یونسکو له خوا د هغه وخت د ښوونې او روزنې وزارت ته ستاینلیک ورکړ شو . د نسبي سوله ایزو شرایطو او د دولت له پلانونو څخه د خلکو د ملاتړ له کبله د کرنې ،

مالدارۍ ، میوو اونورو محصولاتو د تجارت په برخه کې د پام وړ پر مختګ منځته راغی. د کرنیزو چارو د مکانیزه کولو لپاره په سلګونو د بزګرانو کوپراتیفونه جوړ او د ماشین الاتو ، سرې او اصلاح شوو تخمونو مرستې ورسره پیل شوې.

د نورو هیوادونو سره د اړیکو په برخه کې ، افغانستان دې ته ژمن و چې د ټولې نړۍ د هیوادونو سره یوشان دوستانه سیاسي او دیپلوماتیک اړیکې ولري . چې په دې ډول افغانستان د یوربنتیاني ، مستقل او خپلواک سیاست په لرلو سره د ملګرو ملتونو د سازمان ، ناپییلو هیوادونو د غورځنګ او اسلامي کنفرانس د غړو په منځ کې د لوړ اعتبار خاوند و او د دې سازمانونو د چارو په سرته رسولو کې یې تل کارنده برخه اخستله ، چې له همدې کبله ددې سازمانونو د فعال غړي په حیث پیژندل کیده.

که چیرته د شور انقلاب په وړاندې د شوروي کارملي اجنتیانو ، لکه د نوبت شما د میلمه په څیر د غود لستونې مارانو توطیې اوسبو تاژ سرته نه رسیدای ، کیدای شول د خلکو په بشپړ ملاتړ سره په ډیر کم وخت کې د شور انقلاب له بریالیتوب څخه وروسته د افغانانو په ژوند کې ستر مثبت بدلونونه منځته راغلي وای. خو په ګوند او دولت کې د کارملي پرچمیانو د انقلاب ضد توطیو ، سبوتاژ او وړانګاریو له امله ، چې په مستقیم ډول د شورویانو د استخباراتي شبکوله خوا ورته لار ښوونه کیده : په دې ډول چې په ښکاره د انقلاب څخه د ملاتړ په نوم خوپه واقعیت کې د انقلاب او انقلابي دولت د بدنامولو لپاره داسې کارونه سرته رسول و چې موخه یې د انقلاب څخه د خلکو د ملاتړ کمزوري کول او داسې شرایط منځته راوړل و چې د نظامي کودتاګانو له لارې ، د خلکو د ملاتړ وړ او د خلکو ملي ګټو ته ژمن او وفادار دولت له پښو وغورځوي .

خوله دولت څخه دخلکو دملاتړ له امله ددې ټولو توطیو او کودتاگانو مخه ونیول شوه او شنوې شوې. په دې ډول د ثور انقلاب د ټولو کورنیو د بنمنانو په مقابل کې له ځان څخه دفاع وکړه. دولت په هیواد کې د سرتري سولې د ټینګیدو په خاطر د غولیدلو مخالفینو سره جرګې پیل کړې چې له کبله یې کیدای شول ډیر ژر په ټول هیواد کې بشپړه سوله ټینګه شي. زه نه وایم چې د ثور انقلاب په نتیجه کې منځته راغلي دولت، نیمګړتیا او ستونزې نه درلودې. په کارونو کې پوره تجربه نه لرل، په ګوند او دولت کې دکارمل ډلې سره په تړاو کې کسانو موجودیت دهغه وخت د دولت ستونزې وې. د وخت په تیریدو سره د بې تجربې خلکو تجربه ډیریده او د دولت داستونزه اواریده. خو په ګوند او دولت کې د انقلاب او دولت ضد کارملیانو د موجودیت ستونزه دوخت په تیریدو سره نه یواځې دا چې اواره نه شوه، بلکې دیوبهرني هیواد (شوروي اتحاد) سره په تړاو کې داستونزه لاسپې ژوره، پیچلې او خطرناکه شوه.

کله چې د شورویانو کارملي اجنتانو ولیدل چې په توطیو او کودتاگانو نه شي کولای دخلکوله ملاتړ څخه برخمن خلقي دولت له پښو وغورځوي، نوله خپلو یادارانو څخه، چې لاپخوا یې پناه وروړې وه، وغوښتل چې افغانستان اشغال کړي او دوی (دکارمل ډله) دخپلو وفادارو نوکرانو په حیث سیاسي قدرت ته ورسوي. شورویانو چې داسې بې وطنه نوکران پیدا کړل چې دافغان په نوم یادېږي او دافغانستان د اشغال اواندنې ایستلو غوښتنه کوي، دافغانانو تاریخ هیرکړ او فکر یې وکړ، چې که چیرته دافغانستان ملي وطنپال دولت دحفیظ الله امین په مشرۍ له منځه یوسي او پرځای یې خپل وفادار بې وطنه ګوډاګی (ببرک کارمل) قدرت ته ورسوي، نو دافغانستان په نیولو سره به یې داسلافوڅویونه تر سره شي.

نوڅکه يې دهر ډول نړيوالو نورمونو او د بشر د حقوقو سره په ضدیت کې د دوو گاونډيو هيوادونو ترمنځ د اړيکو د ساتلو له اصولو څخه سر غړونه وکړه او پر افغانستان باندې يې د ۱۳۵۸ کال د جدي د ۲ نيتۍ په تور ماښام له شرمه ډک وحشيانه تيری وکړ او په دې تيرې سره يې د افغانستان استقلال ، ملي حاکمیت او ځمکنۍ بشپړتيا تر پښولاندې کړل او افغان ملت ته په سپکاوي سره يې د افغانستان برحال جمهور رئيس (حفيظ الله امين) د خپلوزامنو او گڼ شمير افسرانو او سر بازانو سره د تيرې په لومړيو شيبو کې په قتل ورسول او افغانستان يې اشغال کړ . چې افغانان به د روسانو او ددوئ د لاسپوڅو دا جنايت هيڅکله هير نه کړي اووه به يې نه بښي .

سره ددې چې دثور انقلاب په نتيجه کې منځته راغلي دولت وکړای شول تر ډيرې اندازې پورې د کورنيو دښمنانو توطيې او کودتاگانې شنډې کړي او دولت له سقوط څخه وژغوري ، خوبيا هم يو شمير پرچميانو او خلقينما کارمليانو چې په گوند او دولت کې يې ځانونه غلي کړي وو وکړای شول داسې ناوړه کارونه سرته ورسوي چې بيگناه خلکو ته پکې تاوان ورسيرې او پره يې په انقلابي دولت واچوي . همدا د کارمل د ډلې توطيې او سبوتاژ و ، چې د کارمل د گوداگي رژيم منسوبينو (لکه دنوبت شما ميلمه) پر افغانستان باندې د شورويانو له تيرې څخه مخکې ملي دولت پسې ترې پروبيگندې جوړې کړې .

د حفيظ الله امين په مشرۍ افغان ملي دولت په دې کې پاتې راغی چې د افغانستان د خلکو د خپلواکۍ او ملي گټو ضد کورنيو دښمنانو او بهرنيو تيرې کوونکو د اړيکو ژورتيا په خپل وخت برينده کړي او په خپل وخت د سترې توطيې (پر افغانستان باندې د شورويانو د تيرې) مخه ونيسي . که چيرته د افغانستان ملي دولت د دې سترې توطيې په برېښولو کې پاتې نه وای راغلی او په خپل وخت يې د افغانستان ميرني

او پر خپلې خپلواکۍ مین خلک ترې خبر کړي وای ، روسانو هیڅکله دا نه شول کولای چې د کارمل ګوډاګی حکومت پر افغانانو وتپي او افغانستان اشغال کړي .

د روسانو په واسطه د افغانستان اشغال او د ببرک کارمل په مشرۍ د پرچم د ګوډاګۍ ډلې قدرت ته رسول ، د افغانانو په معاصر تاریخ کې د ډیرې ناوړې او بدې پېښې په حیث لیکل شوې او د جدي ۲ نیټه د هغې تورې ورځې په حیث ګڼل کیږي ، چې د افغانانو دیرش کلنه غمیزه ترې ځیریدلې او پیل شوې ده . د جدي پر ۲ نیټې د شورویانو په تیري سره افغانستان خپله خپلواکي اوملي واکمني له لاسه ورکړل او د یو بهرني پراختیا غوښتونکي هیواد پورې وتړل شو ، چې نه افغانانو ته د منلو وړ و او نه نړیوالو ته .

د شوروي تیري کونکو او ګوډاګي رژیم پر ضد په ټول افغانستان کې ملي پاڅون سرته ورسید او په نړۍ کې یې بې د شوروي او په شوروي پورې تړلو یو څو هیوادونو نه پرته د ټولې نړۍ سره خپل اړیکي له لاسه ورکړل . هیواد په سیاسي ، اقتصادي او نظامي ډګرونو کې په بشپړ ډول شوروي پورې وتړل شو . تولیدي مؤسسې نژدې ټولې یا له منځه ولاړې او یا سختې زیانمنې شوې . ګوډاګي حکومت هڅه کوله چې دملي فرهنگ او کلتور پر ځای د شورویانو فرهنگ او کلتور په خلکو ومني او د اسلام دمقدس دین د ارزښتونو سره په ضدیت کې ځوانه طبقه شراب خوری ، بې بندوباری او فحشا ته وهڅوي . د خپلو بادارانو د خوښ ساتلو لپاره ګوډاګي حکومت د افغانانو د ملي یووالي کمزوري کولو په خاطر قومي دښمنیو ته لمن وهل خپله رسمي پالیسي وگرځوله او په ښکاره یې د پښتنو په مقابل کې د نورو قومونو لمسولو ته دوام ورکړ . ګوډاګي حکومت د شورویانو د غلامۍ په منلو سره د هر ډول ملي مفکورې اوملي شخصیتونو سره نه پخلا کیدونکې دښمني پیل کړه .

شوروي تيري کونکو او د دوی گوډاگيانو ډيره وسه وکړه چې افغان قهرمان ملت په گونډو کړي ، د زرگونو کلونو تاريخ ، پت ، عزت او هويت يې لوټ کړي ، تل تر تله د غلامۍ کړۍ ور په غاړه کړي او د شوروي سره يې وتړي . خو کله چې داسې ونه شول ، نو يې د شمال او جنوب په ويشلو لاس پورې کړ . او په دې ډول يې پر افغانستان باندې د شورويانو د تيري سره پيل شوې غميزه لاپسې ژوره او پراخه کړه .

سره ددې چې د افغانستان ميړنيو او په خپل وطن مينو خلکو د شوروي تيري کونکو او د دوی د گوډاگيانو (کارمليانو) په مقابل کې د خپل هيواد ، دين او هويت څخه د دفاع په خاطر د تيري په لومړيو شيبو کې راپاڅيدل او د اوږدو کلونو جهاد په ترسره کولو او د ميليونونو افغانانو په شهادت او بيساري نورو ځاني ، مالي او معنوي سربندنو سره يې تيري کونکو او لاسپوڅو ته په نظامي ډگر کې ماتې ورکړه . تيري کونکي يې له خپل هيواد څخه وشړل او د کارمليانو واکداري يې پای ته ورسوله ، خو همدغه غميزه چې پر افغانستان باندې د شورويانو په تيري سره پر افغانانو وتپل شوه ، د روسانو او د دوی د لاسپوڅو د توطيو په نتيجه کې لاوس هم دوام لري .

که د “نوبت شما ميلمه “ خپلو بادارانو ته په وفادارۍ سره ، له دوی څخه د امتيازونو او شخصي گټو په مقابل کې له واقعيتونو څخه سترگې پټوي او د ۱۳۵۸ کال د جدي ۶ نيتې پيښې پر ځای ، چې په خپلواک افغانستان باندې د شورويانو تيري او د افغانستان اشغال دی ، د بدې پيښې په نوم نه يادوي او پر ځای يې د ثورانقلاب بده او ترخه پيښه بولي ملامت نه دی . دا ځکه چې دی اوس هم د روسانو سره ژور اړيکي لري دهغوئ په چوپړ کې ولاړ سړی دی او د افغانانو له ملي گټو څخه ورته د خپلو روسي بادارانو گټې غوره ښکاري .

*- داليکنه د ۲۰۱۰ کال د جنوري پر ۱۴ نيټه د "نوبت شما دميلمه" د دې
خرگندونې ، چې د هيواد په تاريخ کې ډيره بده پيښه د ثور کودتا ده ،
کنسل شوې او په انترنت کې هم خپره شویده .

ټينگ، يوموتی، سرتاسري، ملي دموکرات او اصولي گونډته ضرورت دی *

ډيرو محترمو ملگرو !

مخکې تر هر څه اجازه راکړئ چې په هالنډ کې د يوشوي گوند د لومړۍ غونډې د جوړېدو مبارکي درکړم او تاسې ټولو ته دې درنې غونډې ته د راتگ په خاطر ښه راغلاست وایم .

ډير خوښ يم چې نن بيا ټول هغه ملي وطنپال شخصيتونه ، چې ټول عمر يې دخپلو خلکو د سوکالۍ او په خپل هيواد کې دسولې او ثبات د ټينگيدو لپاره حتی په ډيرو سختو شرايطو کې نه سترې کيدونکې هلې ځلې کړې دي اوله هيڅ ډول سرښندنو څخه يې ډډه نه ده کړې ، بيرته دصميميت اوورورۍ په فضا کې يوځای وينم . هيله کوم چې ټول هغه وطنپالونکي شخصيتونه او ډلې ، چې يوشان دنظر ټکي اوشريک دوست او دښمن لري اولاتر اوسه يوبل سره نه دي يوشوي ، يوځای شي . او په دې ډول دخپلو ملي اهدافو دلاسته راوړو لپاره داسې يو سرتاسري ملي ځواک جوړ کړي ، چې هيڅوک يې دمخنيوي وس ونه لري .
محترمو ملگرو !

د واحد گوند دجوړيدولپاره هلې ځلې ان دداکترنجيب دواکمنۍ دپای ته رسيدوسره يوځای ، چې يوشمير ملگري د څرخي پله له جيل څخه راووتل ، پيل شوې . ددې هلو ځلو لومړۍ غونډه کابل ته دننظيمونو د راننوتلو څخه يواځې دوه ورځې مخکې جوړه شوه . دنوي واحد گوند د جوړيدو لپاره ځينې اصولي ټکي په گوته اود غونډې دټولو گډون کوونکو دتائيدو وگرځيدل اوپريکړه وشوه چې په راتلونکې کې به بيا سره کښيني او دتائيدوړدا ټکي به په ليکلي ډول منځته راوړو او ديو

سند په توگه به يې ټول لاسليک کړو. خو څرنگه چې کابل ته د تنظيمونو د راننوتلو سره سم په کابل کې د قدرت د نيولو جگړې پيل او د کابل ښار امنيتي وضعه ، په خاص ډول د روښانفکرانو لپاره ، ستونزمنه شوه نوځکه موونه شول کړای چې بيرته سره کښينو او د واحد گوند د جوړيدو کارونه په نورمال ډول سرته ورسوو.

په پيښور کې هم څوځلې د کابل د ناستې په ادامه تگ راتگ او خبرې اترې سرته ورسيدې ، خو کله چې د يوشمير نظامي ملگرو له خوا د ملگري شهناز تپي په مشرۍ ، بې له دې چې د کابل د غونډې گډون کوونکي په جريان کې وي ، د سولې غورځنگ گوند جوړ شو ، نو د واحد گوند د جوړيدو لپاره د کابل د غونډې د گډون کوونکو هلې ځلې يوڅه سستې شولې . څرنگه چې د سولې غورځنگ د جوړيدو په غونډه کې د واحد گوند لپاره د غونډې گډون کوونکو برخه نه درلوده ، نو له دې کبله د سولې په غورځنگ کې د ټولو راتوليدل دستونزو سره مخامخ شو. له دې څخه وروسته نور گوندونه ، لکه د افغانستان ملي يووالي گوند ، د افغانستان ملي گوند ، د افغانستان دملي وحدت ولسي تحريک ، د افغانستان د خلکو انقلابي گوند او نورې کړۍ او محفلونه د ورته کړنلارو ، تگلارو ، عملي چار چلند او کړنوسره منځته راغلل . خو د پخواني شريک کور ډير غړي د يوه واحد گوند د جوړيدو په هيله له دې گوندونو څخه بيرون پاتې شول او همدا يې غوښتنه وه ، چې که دا بيلې بيلې ډلې سره يوځای کيږي ، نو دوی به هم په واحد گوند کې برخه اخلي . سره د دې چې دې گوندونو ځانگړي تشکيلات درلودل او خپلې گوندي چارې يې يوله بل څخه بيلې مخکې بيولې ، خو هيڅکله دې گوندونو يو د بل پر ضد نه کومه ناوړه خبره کړيده او نه يې کوم عمل سرته رسولی دی. دې گوندونو ډير وخت گډ دريځ درلود ، او په خاص ډول يې ، د افغانانو دملي گټو څخه په شريکه دفاع کوله.

ورته کړنلارې او تگلارې ، عملي گډه دريځ او ددې گوندونو ورته ټولنيزې او شخصي اړيکې او ځانگړتياوې ددې سبب شوي دي چې دا گوندونه په پرله پسې ډول يو بل سره نژدې شي او ديو واحد گوند په چوکاټ کې سره يوځای شي . همدا سبب و ، چې په ۱۳۸۴ کال کې دافغانستان دسولې غورځنگ گوند ، دافغانستان ملي گوند او دافغانستان ملي يووالي گوند وروسته له يو لړ خبرو اترو وپتيله چې سره يوشي . ددې گوندونو ديووالي په خاطر يو لړ کارونه سرته ورسيدل ، خو مخکې له دې چې تشکيلاتي يووالی منځته راشي ديووالي پروسه د ځينو نيمگړتياوو له امله دستونزو سره مخامخ شوه او سرته ونه رسیده . خوديووالي د پروسې دې ځنډيدو ددې گوندونو تر منځ دراشه درشه او يو بل سره داريوکو نيول زيانمن نه کړل . د وخت په تيريدو سره ټولو دې گوندونو دشرایطو د پيچلتيا په درک کولو سره د دې گوندونو يووالی ضروري وگاڼه او ديووالي د اوسني بهير په هکله د مقدماتي خبروسرته رسيدو لپاره دافغانستان د سولې غورځنگ گوند ، د افغانستان ملي يووالي گوند ، دافغانستان ملي گوند ، دافغانستان دملي وحدت ولسي تحريک او دافغانستان دخلکو انقلابي گوند دمشرانو تر منځ خبرې اترې پيل شوې .

د مقدماتي خبروڅخه څرگنده شوه چې د سولې غورځنگ گوند په موجوده حالاتو کې د نوموړو گوندونو تر منځ يواځې د گډدريځ پلوي و او د اورگانیک يووالي څخه يې ډډه کوله . د خلکو د انقلابي گوند د مشرتابه له خبرو څخه څرگنده شوه ، چې ددې گوند د ځينو غړو د مخالفت له کبله په اوس وخت کې دا گوند د يووالي جوگه نه دی . خو د مقدماتي خبرو په نتيجه کې د افغانستان ملي يووالي گوند ، د افغانستان ملي گوند او د افغانستان ملي وحدت ولسي تحريک داسې عقیده درلوده چې د اوسنيو ستونزمنو شرايطو په پام کې نيولو سره ، دا گوندونه هغه وخت

خپل ملي دين سرته رسولی شي چې د يو واحد گوند په توگه خپلې سياسي مبارزې ته دوام ورکړي . پټه دې پاتې نه شي چې د يووالي لپاره د دې دريو گوندونو له موافقې څخه وروسته يو ځل بيا دسولې غورځنگ مشرتابه سره اړيکې ونيول شوي او د يووالي په خاطر د دې دريو گوندونو له موافقې څخه خبر کړل شول او ترې وغوښتل شول چې د يووالي له اوسني بهير سره يوځای شي . خو دسولې غورځنگ گوند بيا هم ونه شول کړای د يووالي داوسني بهير سره يوځای شي .

ددې لپاره چې دنوموړو دريو گوندونو تر منځ د يووالي پروسه په برياليتوب سرته ورسېږي ، پريکړه وشوه چې د انسجام مرکزي کميسيون جوړ شي . ترڅو د راتلونکي واحد گوند د جوړيدو په خاطر گډه اعلاميه د گوندونو د يوکيدو مکانيزم او د مکانيزم د پلي کيدو پلان منځته راوړي او د يووالي پروسه بشپړه کړي . گډه اعلاميه ، چې په واقعيت کې زمور د گوندونو د يووالي شريک پلاتفورم دی ، د ۱۳۸۹ کال د سرطان په ۱۴ نيټه د انسجام د مرکزي کميسيون له خوا درا يو په اتفاق ومنل شوه . نوموړې اعلاميه چې تاسې ته ولوستل شوه ، د يووالي دمکانيزم اود مکانيزم د پلي کيدو پلان سره يوځای ستاسې په وړاندې پراته دي ، ترڅو ملگري د يووالي په هکله له هر څه څخه خبر اوسي . بايد ډاډ درکړم چې په افغانستان اوله هغه څخه بهر ، چيرته چې د يووالي په پروسه کې شاملو گوندونو سازمانونه اومينه وال شتون لري ، د يووالي پروسه په برياليتوب سره په مخ روانه ده . په ډيرو ځايونو کې تشکيلاتي يووالی سرته رسيدلی دی او گډې غونډې د جوړيدو په حال کې دي . بايد وويل شي چې په ډير کم وخت کې د يووالي په خاطر دومره زيات کار شوی دی ، چې کيدای شي د يووالي انقلابي بهير نوم ورکړل شي . هيله ده چې د يووالي پروسه په برياليتوب سره سرته ورسېږي او که کوم ځای وړې وړې ستونزې وي ، هغه هم په کم وخت کې اوارې شي . ترڅو دکنگرې په

جوړېدو سره داسې يو ملي وطنپال سرتاسري گوند منځته راشي ، چې د ټولو وطنپالونکو ، ملي دموکراتو شخصيتونو او ډلو د راټوليدو بنسټ جوړکړي .

د کنگرې يا لوي شورا د جوړېدو اود استازو د ټاکلو لپاره به د انسجام مرکزي کميسيون اړوند لار ښود جوړوي اود گوند ټولو غړو ته به يې رسوي ، ترڅو د هغه له مخې د کنگرې د غونډې لپاره استازي وټاکل شي . د واحد گوند د جوړېدو لپاره هلې ځلې به د ۱۳۹۰ کال د جوزا په مياشت کې د لوي شورا يا کنگرې په جوړېدو سره بشپړتيا مومي . په کنگره کې به د واحد گوند کړنلار او تگلار تصويبيږي اود تگلار سره سم به د گوند نوم د مشرتابه اورگانونه اود گوند مشر په دموکراتيک ډول ټاکل کيږي . د يووالي دمکانيزم سره سم د واحد گوند د کنگرې په جوړېدو سره د انسجام د مرکزي کميسيون دنده پای ته رسيږي . د کنگرې په واسطه د مرکزي تشکيلاتو د منځته راتگ څخه وروسته به په ټول گوند کې د گوند ومحلي اورگانونو د منځته راتگ لپاره ټاکنې سرته رسيږي . او په دې ډول به بيخي يو نوی گوند ، چې وکړای شي خپلې ملي ورسپارل شوې دندې سرته ورسوي اود خپلو خلکو دهيلو او غوښتنو سره سم د افغانانو دملي نواميسو ، ملي گټو ، ملي يووالي او ملي هويت څخه دفاع وکړي ، د سياست ډگرته راوؤځي .

په افغانستان کې د يو رښتيايي ملي زعامت د نشتوالي له کبله ، چې وکړای شي د خپلو خلکو باور لاس ته راوړي او د خپلو خلکو په مټ د پرديو د تيريو او لاسوهنو مخه ونيسي اود يو سر لوړي مستقل هيواد په څير د خپلو خلکو له حقوقو او ملي ارزښتونو څخه دفاع وکړي ، زموږ هيواد د سترو ناورينو ، بد مرغيو ، سپکاوي ، بربادۍ ، لوټ او تالان سره مخامخ دی . نه يواځې دنړۍ څېر ځواکونو او مافيايي قوتونو له افغان ملت څخه هر څه برمته کړي دي ، بلکې د دوي لاسپوڅو ، گاونډيو

هيوادونو ، په خاص ډول پاکستان او ايران ، هم د افغان رښتيا ني ملي زعامت د نشتوالي له کبله افغانستان ته د يوې داسې مستعمرې په سترگه گوري ، چې خپل هيڅ شی ونه لري ، ملي ارزښتونه يې تر پښو لاندې کړي ، اصیل افغاني هويت څخه يې بې برخې کړي او خپل اقتصادي او فرهنگي استعمار پرې وتپي . د دې کار لپاره ايران زموږ په هيواد کې برنډه لاسوهنه کوي او د پيسو په زور يې اجيران نيولي دي ، چې په افغانانو کې قومي ، ژبني او مذهبي نفاق ته لمن ووهي او ددوئ دې لاسوهنو اوسپکاريو ته د دوستۍ نوم ورکړي او په دې ډول د ايران سياسي ، اقتصادي او فرهنگي واکداري په افغانانو وتپي .

پاکستان ، چې پخپله د برطانيې او امريکې لاسپوڅی رژيم دی او دهغوئ د توطيو څيړنده ده او دهغوئ په مالي او نظامي مرستو ژوند کوي ، غواړي چې پر افغانانو په دې ۲۱ پيړۍ کې خپل استعماري واک ته دوام ورکړي . ډير د اريانتيا او شرم ځای دی چې ځينې افغانان د پنجابيانو استعماري واک د ابدي کولو لپاره د ديورنډ د کر غيرنې کرښې د په رسميت پيژندلو سره په افغانستان کې د سولې او ثبات ټينگيدل تړي . دوئ نه پوهيږي ، چه په توتې شوي ، بې اتفاقه او بې زعامته افغانستان کې د سولې او ثبات ټينگيدل ناشوني دي ، نه دا چې گڼې د ديورنډ د کرښې نه پيژندلو سوله او ثبات له منځه وړي دي . همدارنگه پنجابيان غواړي چې افغانستان ددوئ د توليداتو د خرڅلاو بازار او داومو موادو منبع وي او افغانان يې د کلاسيک استعمار لاندې د تل لپاره ژوند وکړي لکه چې شورويانو په خپل تيري او استعماري سياست سره افغانان د اوږدې غميزې سره مخامخ کړل ، امريکايانو او متحدينو يې هم د تروريزم سره د مبارزې تر پلمې لاندې پر افغانستان باندې دخپل يرغل له لومړيو شيبو څخه را په ديخوا هره ورځ په لسگونو بې بيگناه افغانان له منځه وړي . دا لسم کال دی چې امريکايي او دناتو ځواکونه زموږ په

غمخپلي هيواد کې په جگړو او وینو تویولو او دکورونو او کرونو په ویجاړولو بوخت دي . دوی دسولې، امنیت ، سوکالی ، دموکراسۍ او ترقي پر ځای د افغانستان خلکو ته نه خلاصیدونکې او ویجاړونکې جگړې له ځان سره راوړې او پر افغانانو یې داسې دولتي نظام وټاڼه ، چې د افغانستان په ټول تاریخ کې دومره فاسد او بې کفایته نظام کله نه و تیر شوی .

د دولت اکثره لوړ پوړي چارواکي دمخدره موادو او وسلونو یووالي مافیا او د بهرنیو هیوادونو استخباراتي شبکو سره تړلي دي او د هغوئ معاش خواره دي . دوی په افغانستان کې د هغوئ له گټو څخه دفاع کوي او د خپلو خلکو پر ځای د پردیو په چوپړ کې دي . د دولت اکثر لوړ رتبه کارکوونکي په رشوت ، اختلاس او د خلکو دملي شتمنیو په لوټیدو کې یو بل سره سیالي کوي او د هر ډول غیرقانوني او د ملي گټو ضد اعمالو په سرته رسولو کې ازاد لاس لري . هیڅوک یې دمه مکې نه شته . په دې وروستیو ورځو کې له هیواد څخه د لسگونو میلیونو ډالر زموږ د کریدلو خلکو له سرمایې څخه په غلاویستل او د بهرنیو هیوادونو څخه په پټه د پیسو د بوجیو د اخستلو رسوایي څخه ، د یووړو کي مثال په توگه ، د اوسني رژیم د فساد ، په بهرنیو هیوادونو پورې یې تړل توب او د افغاني غوره خصلتونو څخه لیرې والی او د بهرنیو هیوادونو تر اغیز لاندې اوسیدل اټکل کیدای شي .

ددې پر خلاف د عامو خلکو ستونزې ، کړاوونه ، فقر ، لوږه او ناروغۍ له یوې ورځې څخه بلې ته ډیریري او په سلگونو زره کونډې او یتیمان او د هوابي ړندو بمباریو څخه د ځان ژغورلو په خاطر بې ځایه شوي کسان په غیر انساني شرایطو کې وړي ، بریده او ناروغه په کنډوالو او څپریو کې مرگ ته شپې سبا کوي . نوځکه له یولړ شمیر کسانو څخه پرته ، چې د بهرنیو هیوادونو سره تړلي دي او د هغوئ سره یوځای د هیواد دملي

شتمنیو په لوتولواود بیګناه خلکو په خپلو اوله منځه وړلو کې لاس لري په اوسنۍ وضعه خوښ دي اود دې ادامه غواړي ، نور ټول افغانان د بهرنیو وسله والو ځواکونو او کورنیو زور واکانو او جګړه مارانو څخه کرکه لري او د سولې او ثبات ارمانجن دي .

څرنګه چې بهرني هیوادونه اود هغوی لاسپوڅي د خلکو په وړاندې په سیاسي درغلیو ، توطیو ، ظلم ، استبداد او غلاتورن دي ، نو ځکه یې پرې خپل باور له لاسه ورکړی دی . اوس تر ډیرې کچې د خلکو سیاسي پوهه لوړه شوې او خپل دوست او دښمن پیژني . خلک پر هغه چا باور کوي چې د دوی له گټو څخه دفاع وکړي دروغ ورته ونه وایي اوله اوسني ناورین ځنې ورته دوتلو عملي لارې چارې وښايي . په دې کې شک نه شته چې د خلکو د باور لاس ته راوړل اوله اوسني ناورین ځنې ورته دوتولارښوونه کول دکوم ځانګړي شخص او یا کومې محدودې ډلې کار نه دی . د دې کار لپاره یورښتییاني ملي سرتاسري سیاسي ځواک ته ، چې دهیواد ټول په وطن او خلکو مین ملي وطنپال شخصیتونه او ډلې پکې برخه ولري ، ضرورت دی . یواځې د وطن پالونکو یوستر سرتاسري گوند یا ځواک کولای شي چې د خلکو باور وگټي ، خلک پوه کړي چې د دوی ځواک په یووالي او نظم کې دی . کله چې خلک پوه شي او خپل د باور وړ سیاسي گوند یا ځواک ولري ، نو بیا به څوک وي چې د دوی په وړاندې ودریږي . هیڅ د خلکو ضد کورني او بهرني مخالفین اود خلکو دښمنان نه شي کولای چې د پوهه ولس د غوښتنو پر خلاف جګړو ته دوام ورکړي او یا سوله ایز ژوند یې په خطر کې واچوي . یا پرې لاسپوڅي حکومتونه وتپي او په خپل هیواد کې پرې مفسدین مسلط او حقوق یې تر پښو لاندې کړي . پوهه او په اتفاق افغان ولس کولای شي د بهرنیو تیريو اولاسوهنو مخه ونیسي اود خپل هویت ، ملي ارزښتونو او شتمنیو څخه دفاع وکړي .

د پورتنیو واقعیتونو په نظر کې نیولو سره ، په دې هیله چې یو سرتاسري د ټولو په خپلو خلکو او هیواد مینو افغانانو یو رښتیا نې ملي د خلکو د باور وړ سیاسي ځواک منځته راشي ، موږ دريو گوندونو وپتيله چې په پوره صداقت سره خپل اورگانیک یووالی بشپړ کړو او په دې ډول په دې حساسو شیبو کې چې د افغانانو ملي هویت د نشت له خطر سره مخامخ دی خپل ملي او اسلامي دین سرته ورسوو . نوځکه موږ ټولو تیر هیر کړي او په هر ډول تاویلو ماویلو ، ذهني گریو او بې اتفاقیو مو خاورې اړولې دي او په دې ارمان راپاڅیدلي یو ، چې د خپلو خلکو سره یو ځای شو او د خلکو په زور په افغانستان کې یوه تلپاتې سوله منځته راشي او د ټینګ ملي یووالي په موجودیت کې افغانان پخپله خپل برخلیک وټاکي . هیواد وال مو د بهرنیو مستبدینو ، لوټمارانو ، توطیه گرانو ، نفاق اچوونکو او د دوی د لاسپوڅو د ظلم ، استبداد ، توطیو او لاسوهنو څخه وژغورل شي . په هیواد کې یو رښتیا نې ملي دموکراتیک دولتي نظام ، چې د ټولو افغانانو له گټو ، حقوقو او یووالي څخه دفاع وکړي اوله هر ډول فساد ځنې پاک وي منځته راشي او ټینګ شي . تر څو د نړۍ د نورو هیوادونو سره د متقابل درناوي ، متقابلو گټو او په کورنیو چارو کې د نه لاسوهنو پر بنسټ سیاسي دیپلوماتیک اړیکي ټینګ کړي او په دې ډول مو هیواد د نورو سیالو هیوادونو سره سیال شي .

موږ به هله په خپلو هیلو کې بریالي اوسو ، چې په رښتیا سره یو سرتاسري ملي دموکرات گوند ، چې د بهر نیو له نفوذ ځنې پاک ، توطیو څخه خوندي اوله فرکسیون بازیو نه بیزاره وي ، منځته راوړو . همداسې یو گوند کولای شي چې د نورو ملي وطنپالو شخصیتونو او ځواکونو سره پر یو شریک پلاتفورم راټول شي او په گډه په هیواد کې د ملي زعامت تشه ډکه کړي . که افغانان خپل زعامت ولري ، بیا به هیڅوک دې ته زړه ښه نه کړي چې په لوی لاس د افغانانو د ښمني واخلي اولکه چې اوس

ورته گوري په داسې سپکه ورته وگوري. نوی گوند باید د ټولو افغانانو گوند وي ، هر افغان پکې ځان وويني او دخپلو گټو او حقوقو مدافع گوند يې وبولي باور پرې وکړي او ملاتړ ترې وکړي. يانې نوی گوند باید د ټول ملت دملي گټو مدافع گوند وي.

نوی گوند هغه وخت کولای شي دخپلو خلکو باور او ملاتړ ترلاسه کړي ، چې دخلکو په خیر ژوند وکړي او نه يواځې دخلکو غوره عنعنو ، دود او دستور او عقیدې ته درناوی وکړي ، بلکه پخپله پرې پابند او ټينگ اوسي. هر هغه عمل چې د اسلام د مقدس دين د اصولو ، دخلکو د غوره عنعنو او ملي گټو سره مغايرت ولري ، نوي گوند ته به دمنلو وړ نه وي. دتيرو ترخو تجربو څنې په عبرت اخستو سره نوی گوند باید د هر ډول ځان غوښتنې ، تعصب ، تبعيض ، فساد او فرکسيون بازيو څخه پاک گوندوي ، سياسي تقوا ولري ، دخپلو خلکو ملي گټې تر هر ډول شخصي او گروپي گټو څخه لوړې وگڼي او په عمل کې ثابتې کړي ، چې دخپلو ملي نواميسو ، ملي يووالي او ملي هويت څنې د دفاع په لار کې هر ډول قربانۍ او سربښندنې ته تيار دی .

*- دا ليکنه د ۱۳۸۹ کال د قوس پر ۲۱ نيټې د نوي يوشوي واحد گوند په لومړۍ غونډې کې چې دهالند په امستردام ښار کې جوړه شوې وه ولو ستل شوه .

وايي: موچي ته هغه ځي چې پښې يې سوزي*

په دې ۳۲ کاله ناورين کې، چې پر افغانستان باندې د شورويانو له تيرې څخه راويزيد، افغانانو هرڅه له لاسه ورکړل. که د ميليونونو د مرگ ژوبلې څخه تير شو، نو افغانانو نه يواځې د تير تاريخ ټولې لاسته راوړنې او ملي شتمنۍ له لاسه ورکړې، بلکې خپلواکي، ملي واکمني او ځمکنۍ بشپړتيا يې د پرديو ستراتيژيکو موخو لپاره د تيريو، لاسوهنو گواښونو او سپکاويو سره لاس او گريوان دي.

څېر ځواکونه او گاونډيان د افغان ملت په برخليک لوبې کوي. پر افغانستان لکه د يوې لامالکه ځمکې په څير نور هيوادونه يوبل سره سيالي کوي او چنې وهي. هر تېرون چې تر اوسه پورې د افغانستان د چارواکو سره شوی دی او يا تر لاس لاندې دی د اسارت ناتوانۍ او بيوسۍ بوی ورکوي. حتی گاونډي ايران او پاکستان مورته د اسيرانو او داسې بيواکانو او بيوسانو په سترگه گوري چې خپلواک نه يو، تل نورو ته د دوی په شمول محتاج يو او خپل هيڅ شی نه لرو. دا چې ولې دا په سيمه کې د جيوستراتيژيک تر ټولو غوره موقعيت لرونکی شتمن افغانستان او افغان باتور، په خپلې خپلواکۍ مين ملت درې لسيزې کېږي، چې د پرديو د تيريو او توطيو سره مخامخ دی او ځان ترې نه شي خلاصولی، څو بنسټيز علتونه لري:

لومړۍ - د ځان څخه د دفاع وس لا هغه وخت افغانانو له لاسه ورکړ چې افغانستان د ۱۹ پيړۍ په اخر کې د انگرېزانو د استعماري توطيو بنسکار شو. چې له کبله يې طبيعي افغانستان په دريو ټوټو ووېشل شو او تر اوسه دغه استعماري توطيې دوام لري او لاسې پراخېږي او ژورېږي.

دویم - د افغانستان د خلکو د بنمنانو د خپلو پراختيا غوښتونکو موخو ته د رسيدو په خاطر د افغانانو تر منځ تل قومي، ژبني، مذهبي او سيمه

ایزو توپیرونو ته لمن وهلی ده او تر هر بل وخت په دې وروستیو دریوولسیزو کې د افغانانو د ملي یووالي د کمزوري کیدو لپاره ډیر کار شوی دی . په منظم ډول د دې توطیې د پلي کیدو لپاره د گاونډیو هیوادونو له خوا ډیرې پیسې په کار لویږي او یو شمیر په دې پیسو اخستل شوي افغانان د خپلو ناخیزو شخصي گټو لپاره د افغانستان د خلکو گټې تر پنبو لاندې کوي او د افغانانو د سوله ایز ژوند او نیکمرغۍ د دښمنانو د توطیو د پاره کار کوي . چې په دې ډول ، د دې پر ځای چې افغانان د یو واحد ملت په توگه د خپلو ملي نوامیسو او گټو څخه دفاع وکړي ، افغان ملت د بې اتفاقی او پر یو بل باندې د بې باورۍ په پلندی کې نښلوي .

دریم- بهرني تیري کوونکي هیوادونه د خپلو پراختیا غوښتونکو پلانونو په وړاندې هیڅ ډول خنډ نه شي زغملی . د افغانانو د بې اتفاقی او نورو کمزورتیاوو څخه په گټې اخستو سره یې تل د ملي وطنپالو ځواکونو او شخصیتونو په وړاندې توطیې په کار اچولي او هر ملي خوځښت او بدلون یې خپلی او ملي حکومت یې نسکور کړی او پر ځای یې خپل گوداگي حکومت په خلکو تپلی دی . څرنگه چې افغانان گوداگي حکومتونه نه مني ، نو ځکه د تیري کوونکو ځواکونو او افغانانو تر منځ جگړې نښتې دي او په دې جگړو کې د بې اندولۍ له کبله افغانانو ته تل زیاته مرگ- ژوبله او بربادۍ په برخه شويدي . دا درې لسیزې په همدې ډول تیرې شوې چې د افغانستان مظلوم خلک یې د یوې نه پای ته رسیدونکې غمیزې سره مخامخ کړي دي .

څلورم- د ملي شخصیتونو او ځواکونو نه یووالی ، بل هغه عامل دی چې په افغانستان کې د داسې ملي زعامت ، چې د خلکو د باور او ملاتړ وړ وگرځي ، یوه تشه منځته راوړې ده . د اوسنیو ستونزو څخه د خلکو د وتلو د پاره خلک خپل رښتیني ملي زعامت ته اړتیا لري . د باور وړ ملي

زعامت د نشتوالي په صورت کې تیت پرک ، بې اتفاقه ، د دښمنانو د شیطاني پلانونو ځنې غافلې او له خپل زور څخه ناخبره خلک نه شي کولای د پردیو او د دوی د لاسپوڅو له توطیو څخه ځان وژغوري. نو ځکه باید د دې ټولو علتونو په پام کې نیولو سره د اوسنیو ستونزو څخه د افغانانو د وتلو لارې چارې ولټول شي او د پلي کیدو د پاره یې هلې ځلې پیل شي.

خو باید ومانو چې هیڅ بهرنی هیواد او وسله وال پوځ نه شي کولای او یا نه غواړي چې افغانان دې د اوسنیو ستونزو څخه ووځي او سوله ایز سوکاله او خپلواک ژوند ولري. بهرنیو هیوادونو پورې تړلي حکومتونه چې د خپلو خلکو له ملاتړ څخه برخمن نه وي هم په دې هکله څه شی نه شي کولای. تړلي حکومتونه د خپل هیواد او خلکو د گټو پر ځای تل دخپلو بهرنیو ملاتړ کوونکو گټې او غوښتنې په پام کې نیسي. همدا سبب دې چې هیڅ ګواښی حکومت د افغانستان د خلکو په منځ کې ځای نه لري او ملاتړ یې نه شي تر لاسه کولای. تاریخ ثابتې کړیده چې بهرنیو هیوادونو ، په تیره بیا ، کله چې د وسله والو ځواکونو سره افغانستان ته راغلي دي ، بې له جگړو ، غمونو او بربادیو څخه یې نور څه افغانانو ته نه دي راوړي. دوی یواځې د دوستۍ او مرستې لاپې وېي ، خو هیڅکله یې د افغانستان خلکو ته د دوستۍ په سترگه نه دي کتلي او مرسته یې ورسره نه ده کړې. بهرنیو هیوادونو د خپلو لاسوهنو او راتلونکو توطیولپاره د افغانانو په منځ کې اجنتان په پیسو اخلي او د هغوئ پواسطه د افغانانو تر منځ د قوم ، ژبې او مذهب په نومونو بیلوالي ، بې اتفاقی او دښمنۍ ته لمن وېي ، ترڅو افغانان دا وړتیا او وس ونه لري چې له خپل ځان څخه دفاع وکړي. د افغانانو د ټولو غمونو ، کړاوونو ، وروسته پاتې والي او بدمرغیو عاملین بهرنی تیري کوونکي او د دوی په پیسو اخستل شوي اجنتان دي.

هغه توطیې چې انگریزي استعمارچیانو د خپلو استعماري گټو او په راتلونکي کې د افغانانو پر ضد د شیطاني پلانونو د پلي کولو لپاره په ۱۸۹۳ کال کې د ډیورنډ د کرښې په تپلو سره د جگړې په ډگر کې له ماتې څخه وروسته سرته ورسولې ، لا تر اوسه ترې ځان نه شو ژغورلی . انگریزانو د دې کرغیرنې کرښې د تلپاتې والي لپاره نه یواځې د افغانانو منځ کې د قوم ، ژبې او مذهب په نومونو بې اتقاقیو ته لمن ووهله ، بلکې د دې کرښې د مشروعیت لپاره یې ټنګه سري پردي پال ډنډورچیان پیدا کړل ، چې د استعمار پواسطه د افغان واحد ملت دا غاصبانه او غیر مشروع ویش د افغانانو په خپله خوښه وښايي او د کوزو او برو نومونه پرې کیږدي . په هغه اندازه چې استعماري ځواکونو د افغان واحد ملت د ویشلو لپاره شیطاني پلانونه جوړ کړل او جوړوي یې ، له هغه څخه زیات د دوئ تالي خټي په پیسو اخستل شوي اجنټان ، د قوم ژبې او مذهب په تعصب کې ډوب لیونیان د افغانانو د ویشلو لپاره د استعماري پلانونو د بریالیتوب لپاره کار کوي او په ډیرې بشپړمۍ د انگریزي استعمار په واسطه د افغانستان او افغانانو ویشلو ته په خپلو ناولو ذهنیتونو سره مشروعیت ورکوي او په دې ډول دخپل هیواد (له آموڅخه تر اباسینه پورې تاریخي او طبیعي افغانستان) د ځمکنۍ بشپړتیا سره خیانت کوي . دې پردي پالو عناصرو ته د خپلو افغانانو سره سرلوري خپلواک ژوند کولو څخه د بهرنیو استعماري ځواکونو تر واک لاندې د اسارت او سرتیټۍ ژوند خوند ورکوي او په دې ډول ویلای شو چې دوئ د افغانانو ټول صفتونه ، ویارونه او حقوق له لاسه ورکړي دي ، خبرې او څرگندونې یې اعتبار نه لري .

د انگریزي استعمارچیانو دې سترې توطیې چې د پنجابیانو تر سلطې لاندې د پاکستان په وجود کې دوام لري له افغانانو څخه د خپل هیواد ځنې د دفاع وس اخستی دی . نوځکه په ټوله نړۍ کې به داسې ولس پیدا

نه شي چې دومره اوږدې جگړې پرې وتپل شي ، دومره سترو ځاني ، مالي او معنوي زيانونو سره مخامخ شي او په ټوله نړۍ كې د خپلواكۍ سره د مينې له كبله مشهوروي ، خو په ۲۱ پيړۍ كې هم د استعمار څخه د خلاصون لار ترې ورکه وي . دا چې ولې افغانان تل له بهرڅخه د تيريو ، لاسوهنو او استعماري توطيو سره مخامخ دي او د دوستۍ پر ځای ورسره د بنسټي كبري خو علتونه لري :

اول دا ، چې په افغانانو كې دوى (بهرنيان) د تابعيت او اسارت د منلو استعداد نه وي او فكر كوي چې په زور سره به يې د ځان تابع كړي او په خپلو سره به پرې اسارت ته غاړه كيرېدي .

دويم دا ، چې خداى پاك (ج) په خپلې سترې پادشاهي كې افغانانو ته د اوسيدلو ډير غوره ځاى ورکړى دى او د نړۍ په سر نور حريص او ظالم ځواکونه د افغانانو ټاټوبي (افغانستان) د خپلو گټو لپاره په خپله ولکه كې راوستل غواړي . خو افغانان هم ورسره ډيره مينه لري او په خپله خوبنه او اسانۍ يې بل چا ته نه پرېږدي . نو ځکه خونړۍ جگړې منع ته راځي ، چې افغانانو ته پكې زيات وخت ډير ځاني ، مالي او معنوي زيانونه اوږي ، خو هيڅ يرغلگر هم بيرته روغ رمټ نه دى تللى .

درېم دا ، چې استعماري ځواکونه په دې اند دي چې په اوسنيو شرايطو كې افغانان د تيرو استعماري توطيو له كبله ټوټه ټوټه او كمزوري شوي دي او هم داسې كسان پكې پيدا شوي دي ، چې د خپلو ناخيزو شخصي گټو لپاره ځانونه خرڅولای شي او د دې پر ځاى چې د خپلو ملي نواميسو (خپلواكۍ ، ملي واكمنۍ او ځمكنۍ بشپړتيا) څخه دفاع وكړي ، د خپل هيواد او خلكو په وړاندې خيانت كوي ، ځانونه په پرديو خرڅوي او د هغوئ د غلامۍ غړوندي په خپلو غاړو كې اچوي .

څلورم ځينې كسان بيا د غميزې څخه د ژغورلو لار د غميزې د عاملينو ترحم ، مرسته ترلاسه كول گڼي او د تيري كوونكو سره سازش او

تسلیمیدل له مبارزې څخه په گټه بولي . که ملي ضد کړي د بهرنیو تیري کوونکو سره د افغانستان په اشغال کې خپلې گټې شریکې گڼي ، نو اپورچونستان هم د پردیو له تیري او اشغال نه ترڅو یې وسه کیږي ځانونو لپاره د گټو په لټه کې وي . چې دا دواړه ډلې د بهرنیو تیري کوونکو د پام وړ گرځي او د خپلو موخو د لاسته راوړو د پاره ترې گټه اخلي .

باید و منو چې هیڅ بهرنی هیواد او د دوی وسله وال ځواکونه نه شي کولای اونه غواړي چې افغانان دې له اوسنیو ستونزو څخه ووځي او سوله ایز ، سوکاله او خپلواک ژوند ولري . بهرنیو هیوادونو پورې تړلي حکومتونه ، چې د خپلو خلکو له ملاتړ څخه برخمن نه وي ، هم خلکو ته د سوله ایز سوکاله ژوند د شرایطو د منځته راوړو جوگه نه دي . یواځې خلک کولای شي او دا وس لري چې په خپل ټینګ یووالي او خپل ملي زعامت په منځته راوړو سره د پردیو له خوا د پردیو د ستراتیژیکو موخو او گټو د پاره پر افغان ولس تپل شوې جگړې ، کمزورتیاوې او توطیې ، چې اوسنی ناورین یې منځته راوړی دی له مخې لیرې کړي او ځان پخپله له اوسنیو ستونزو او غمیزې نه وژغوري . ځکه چې : « موچي ته هغه ځي چې پښې یې سوزي » . هغه څوک چې په اوسنیو ستونزو کې بنسکيل دي هرو مرو ترې ژغورل غواړي . هر څوک چې وي - روبنانفکر وي که قومي مشر ، دیني عالم وي که روحاني شخصیت ، سیاست پوه وي او که د طبیعي علومو متخصص ، بزگر وي که کارگر ، هر څوک چې وي او د اوسنی ستونزمنې وضعې او ناخوالو څخه ضرر ویني او ترې وتل غواړي دا ټول مجبور دي چې له اوسنی غمیزې څخه د وتلو لار ولټوي . همدا یوه وړه جمله چې : نور باید موږ پخپله له اوسنی غمیزې څخه ځان وژغورو ! بس ده چې پری د ټول افغانستان خلک راټول شي . هغه خلک چې د بل چا له خوا او گټو د پاره بل شوي اور کې یې هرڅه له لاسه ورکړل . په دې ډول

به د سوله غوښتونکو افغانانو څخه د ژغورنې داسې يو سر اسري ملي
 ځواک جوړ شي چې هېڅوک به يې د مقابلې توان نه لري .
 له آمو څخه تر اباسينه پورې سيمې کې ټول ميشت خلک ، چې د جگړو ،
 تروريستي اعمالو ، پاکستاني او ناپوښتماني عملياتو او بې پيلوټه
 امريکايي الوتکو بمباريو کې ستر ځاني ، مادي او معنوي زيانونه گاللي
 دي افغانان دي . دوى يو د بل ورونه او ټول يوشان د بهرنيو او کورنيو
 دښمنانو د ظلم ، جبر او توطيو سره مخامخ دي . که ددې سيمې ټول خلک
 خپل ملي يووالى ټينگ کړي او د يو واحد ملت په توگه (چې بې له دې
 څخه د ژغورنې بله لار نه شته !) د شريکو دښمنانو په وړاندې په يوه
 چيغه ووايي چې نور مو نه پرېږدو چې مور بيل ، مړه او وطن مو وران کړي
 نو بې شکه چې د اوسنۍ غميزې څخه د وتلو او خپلو سپيڅلو هيلو ته ،
 چې په خپلواک ، لوى او سر لوړي افغانستان کې د سر لوړو افغانانو په
 خير او سيدل دي ، د رسيدو شعار خپل کړ او د افغان واحد ملت پر
 دښمنانو او لاسپوڅو يې د برياليتوب بيرغ جگ کړ .
 په دې کار سره چې د دې سيمې (له آمو څخه تر اباسينه پورې) ټول خلک
 د افغان په نوم خپله چيغه وباسي ، د انگرېزانو د استعماري توطيو څخه
 نيولې تر اوسه پورې د افغانانو د بيلتون او بې اتفاقيۍ اور ته د لمن وهلو
 ټولې توطيې له منځه ځي او زموږ د خلکو دښمنان ، کورني وي که بهرني
 مختوري کيږي او ټينستې ته مجبورېږي . په دې ډول که له يوې خوا د
 خپلو ژغورلو لپاره افغانان په خپل طبيعي لوى افغانستان کې يو کيږي ،
 نو له بلې خوا پر افغانانو باندې د بهرنيو هيوادونو د تيريو ، لاسوهنو او
 نورو توطيو تر څنگ د لاسپوڅو حکومتونو ټپل له منځه ځي .
 همدارنگه د افغانانو د يووالي د پاره د مبارزې په پروسه کې رښتيني
 ملي وطنپال شخصيتونه او ډلې د عمل په ميدان کې د خلکو د باور او
 ملاتړ وړ گرځي ، چې په دې سره د ملي زعامت اوسنۍ تشه ډکيږي . نو

کله چې افغانان یو شي او خپل ملي زعامت ولري بيا «تاريخ جوړوي». نو ځکه بايد و منو چې يواځې د افغانستان خلک کولای شي په خپل يووالي او د ملي زعامت په منځ ته راوړو سره خپل هيواد د بهرنيو هيوادونو د تيريو او لاسوهنو ځنې د راځيريدلې غميزې څخه وژغوري ، نه بهرني هيوادونه ، د دوی وسله وال ځواکونه او يا دوی پورې تړلي لاسپوڅي حکومتونه.

ځينې تش په نامه «سياست پوهان» او تنخواه خواره ، چې تر ډيرې اندازې د افغانانو د غميزې له اغيز څخه بچ پاتې دي او حتی امتيازونه يې لاسته راوړي دي او گټې يې کړې دي ، نه يواځې د اوسنيو ستونزو څخه د افغانانو د وتلو سمه لار نه شي ښودلای ، بلکې هڅې کوي په يو ډول نه يو ډول خپلو امتيازونو او گټو لاسته راوړو ته دوام ورکړي. دوی له اوسنيو ستونزو څخه د افغانانو د ژغورلو چارې د افغانانو پر ځای په بل چا پورې تړي. دوی غواړي چې د افغانانو د خپلواکۍ ، ملي واکمنۍ او ځمکنۍ بشپړتيا څخه د افغانانو پر ځای د بهرنيو هيوادونو وسله وال ځواکونه د خپلو دايمي پوځي اډو په جوړولو سره ساتنه وکړي. دا کسان غواړي په هغو پوځونو زموږ د ملي نواميسو څخه دفاع وکړي ، چې په خپل تيري او اعمالو سره يې زموږ ځنې هر څه لوټ کړي او يو رښتيا ناورين يې پر افغانانو تپلی دی.

خو هغه ملي وطنپال شخصيتونه او ډلې چې يو ځای يې د خپلو خلکو سره له بهر څخه د تپل شوي غميزې مزه ځکلې ده او په رښتيا سره غواړي چې د خپلو خلکو او هيواد د ژغورلو د پاره مبارزه وکړي بايد پوه شي چې دا ژغورنه يواځې او يواځې د ټولو افغانانو ، له امو څخه تر اباسينه پورې ، د يو متحد ستر وینس ملت په وجود کې شونې ده او بس. دې ارمان ته د رسيدو په خاطر بايد ټول ملي وطنپال شخصيتونه او ډلې سره يوشي او د ټول افغان ملت د راوینسولو او يو کولو لپاره متې راونغاړي. د ستر

افغانستان ټولو ملي وطنپالو شخصيتونو او ډلو ته وړاندیز کيږي ، چې
د « افغانستان او افغانانو د ژغورلو دپاره » د مبارزې تر عنوان لاندې په
يوې جبهې کې راټول شي او د خپلو خلکو او هيواد په وړاندې خپله ملي
او اسلامي دنده او فريضه سرته ورسوي .
و من الله التوفيق

*- دا ليکنه د ۱۳۹۰ کال د ځمري په ۶ نيټه په کابل کې د واحد گوند د لويې
شورا په غونډه کې لوستل شوې او د ۱۳۹۰ کال د ځمري په ۲۲ نيټه د «
يووالي» په جريده کې خپره شوې ده .

د افغانستان او امریکې تر منځ ستراتیژیک تړون په هکله*

په افغانستان کې د دولتي او خصوصي رسنیو د خبرونو له مخې ډیر ژر به په کابل کې یوه عنعنوي لویه جرگه جوړه شي ، چې بنسټیزه موخه به یې په افغانستان کې د امریکې د وسله والو پوځونو د ایمنی او په اړوند د یو ستراتیژیک تړون څیرل او په هکله یې پریکړه کول وي . همدارنگه د لوی جرگې د اجندا د پاره د سولې د ټینګیدو مکانیزم ، د نړیوالو ځواکونو څخه افغان لوري ته د امنیتي چارو د مسؤلیت لیردول او د ۲۰۱۴ کال څخه وروسته د نورو هیوادونو سره د افغانستان د اړیکو څرنگوالی بنسټل شوی دی . بې گټې به نه وي چې په دې اړوند یو څه رڼا واچول شي ، چې د دغه ستراتیژیک تړون له مخې په افغانستان کې د امریکې د ایمنی پوځي او جوړول افغانانو ته څه گټه او څه تاوان لري ؟ . مخکې له دې چې وروستۍ پایلې راوباسو ښه به دا وي چې دا لاندې واقعیتونه په کلکه په پام کې ونیول شي :

لومړی : ټول څېر ځواکونه د وروسته پاتې هیوادونو سره یواځې د خپلو ستراتیژیکو موخو او گټو د پاره نابرابر اړیکي ټینګوي . یو څېر ځواک به هیڅکله د یو وروسته پاتې هیواد لکه افغانستان سره د متقابلو گټو ، متقابل درناوي او په کورنیو چارو کې د نه لاسوهنې پر بنسټ کوم تړون لاسلیک نه کړي ، بلکې د یو څېر ځواک سره ستراتیژیک تړون به یواځې د څېر ځواک د ستراتیژیکو موخو او گټو د پاره وي او هیڅکله پکې مساوي گټې او حقوق په پام کې نه نیول کېږي . د یو څېر ځواک سره د یو وروسته پاتې کمزوري هیواد په تړون کې په ټول تاریخ کې هڅه داسې وي چې د کمزوري هیواد په خلکو کې د خپلواکۍ ، ملي واکمنۍ ، ځمکنۍ

بشپړتيا ، ملي يووالي ، ملي هويت ، ملي اقتصاد ، ملي ژبې او ملي فرهنگ ارزښتونو ته د درناوي کچه د بې تفاوتۍ تر سطحې راتپه شي او د څبر ځواک د سياست ، اقتصاد او فرهنگ تر اغيز لاندې د خپل مستقل پرمختگ او شتون وړتيا له لاسه ورکړي او په دې ډول تل په څبر ځواک پورې تړلي وي . د يو څبر ځواک او وروسته پاتې کمزوري هيواد تر منځ هېڅ داسې يو ستراتيژيک تړون نه شته ، چې له هغه څخه د ديکتې او تابعيت او حاکميت او محکوميت بوی لار نه شي .

دويم : د امريکې د متحده ايالتونو او افغانستان تر منځ ستراتيژيک تړون د يو څبر ځواک او بيوزله جگړو ځپلي هيواد ، چې هر څه يې له لاسه ورکړي دي ، تړون دی . د دغه ستراتيژيک تړون د مسودې له موادو څخې څرگندېږي ، چې دا تړون يواځې د امريکې د ستراتيژيکو موخو او گټو لپاره سرته رسېږي . د دې تړون له متن څخه څرگندېږي چې د دې تړون د يوشمير موادو په عملي کيدو سره د افغانستان ملي حاکميت د پوښتنې لاندې راځي . د مثال په ډول د افغانستان هوايي حريم او قلمرو به د امريکايانو له خوا تر څارنې او کنترول لاندې وي . امريکايي ټولې الوتکې او ځمکنۍ وسيلې ضرورت نه لري چې افغانستان ته د ننوتلو او بيرون تللو په وخت کې افغان لوری خبر کړي او يا اجازه ترې وغواړي او ياولتول شي . همدارنگه هر هيواد چې د خپل ملي حاکميت څخه برخمن وي بايد د هغه هيواد قوانين په ټولو اوسيدونکو يوشان پلي شي . کورني او بهرني اتباع بايد يوشان د قانوني چلند سره مخامخ شي . خو په دې تړون کې داسې نه دي . که يو امريکايي د يو جنايت مرتکب هم شي ، افغان محاکم حق نه لري چې هغه محاکمه او يا تر پوښتنې لاندې ونيسي . هغه به امريکايي مقاماتو ته سپارل کېږي . نه يواځې د امريکايي پوځيانو په هکله بايد داسې وشي ، بلکې هر څوک چې د امريکا د پوځيانو سره وي او يا يې په خدمت کې وي ، که څه هم هغه افغان وي ، بايد ورته چلند

ورسره وشي. امريکايان حق لري د دې تړون له مخې په مستقل ډول په هر ځای کې چې وغواړي اډې جوړې کړي، پراخه يې کړي، بې له دې چې افغان لوری ترې خبر وي. همدارنگه امريکايان د خپلو ټولو تاسيساتو د ماليې له ورکولو څخه معاف دي. په تړون کې هېڅ ډول د افغانستان د خپلواکۍ، ملي واکمنۍ او ځمکنۍ بشپړتيا د خوندي توب څخه د ملاتړ ژمنه نشته. امريکايي وسله وال ځواکونه په خپلو عملياتو کې، د شپې له خوا يې کوي او که دوږځې له خوا يې کوي، خلاص لاس لري. يواځې که چيرته کومه پېښه منځته راشي، نو په اصطلاح «مشترکه کميټه» به پرې خبر وي، چې د دې کميټې مشري به د امريکايانو سره وي. داسې نور ډير مواد شته، چې د ستراتيژيک تړون منځپانگه د افغانستان د ملي گټو او حاکميت سره سمون نه لري.

درېم: په داسې وخت کې چې د امريکې پوځي اډې به يواځې د امريکې د ستراتيژيکو موخو د پاره خپل شتون ته دوام ورکوي او د افغانستان خلکو ته به يې هېڅ ډول سوله ايز پيغام او کومه مادي او معنوي گټه نه رسېږي، نو بيا په افغانستان کې د يو بهرني ځبرځواک د پوځي دايمي اډو شتون کوم سياسي، اقتصادي، دفاعي او معنوي ارزښت لري، چې د «لويې جرگې غړي» به فانع کړي، چې مثبته رای ورکړي. په خاص ډول کله چې په تيرو لسو کلونو کې د لويې جرگې غړو په خپلو سترگو د امريکايي پوځونو بيرحمۍ ليدلي دي، چې د بيگناه خلکو په ودونو، جرگو او جنازو يې بمونه ورولي دي او په زرگونو بيگناه نسځې، ماشومان او بوډاگان يې په خپلو کورونو کې په توره شپه په گوليو غلبيل کړي او يايې ژوندي د تروريستانو په نوم زندانونو ته اچولي دي. امريکايانو د افغانانو دود دستور، ملي غرور او معنوي ارزښتونه په ډير کرغېړن ډول تر پښولاندې کړي دي او د افغانستان د خلکو د ملي يووالي او سولې د بنمنان، جنگ غوښتونکي، د مافيايي شبکو غړي، قاچاق وړونکي او

مفسدين يې په افغانانو تپلي دي . نو بيا به هم د لويې جرگې غړي هيله لري گنې د امريكې پوځي اډې به د افغانسان خلكو ته كومه بنسنگه راوړي ؟ . همدارنگه كله چې د ۱۵۰۰۰۰ امريكايي او ناټو وسله والو پوځونو په موجوديت كې په افغانستان كې جگړې او نا امنۍ ، د مخدره موادو كاروبار ، اداري فساد او د عامو افغانانو فقر ، بې كوري او بيكاري زيات شول او د گاونډيانو لاسوهنې او تيري دوام لري ، نو آيا د امريكاد دايمي اډو په موجوديت كې به دا موجوده وضع دوام ونه لري ؟ .

خلورم : افغانستان له ډيروخت راهيسې ، حتى په دويمه نړيواله جگړه كې د يو ناپييلي هيواد په څير د دغه جگړې د ناوړه پايلو څخه خوندي پاتې شو او د هغه وخت د دولت دا دريځ د افغانانو د تاييد وړ وگرځيد او په نړۍ كې هم د يو ناپييلي مستقل هيواد په څير يې د ناپييلو هيوادونو په ليكه كې خپل وړ ځاى وموند . تر څو په افغانستان كې پخپله كورنۍ ستونزې منځته را نه غلې او د افغانستان دريځ يې د عنعنوي ناپييلتوب نه د ځينو بهرنيو هيوادونو سره په نژديوالي كمزورى نه كړ ، له بيرون څخه د نورو هيوادونو له خوا د لاسوهنو او توطيو سره نه شو مخامخ كيدای . په افغانستان كې د امريكې په مشرۍ د ناټود هيوادونو وسله والو پوځونو شتون افغانستان ، چې د اسيا په زړه كې پروت دى ، دامريكا او اروپا سره په يوې شلیدلې ، په بنكاره پيړې خوپه منځ كې شريدلې ، رسۍ تړلې څرگندوي . خو واقعيت داسې دى ، چې نه غربيان دا رسك قبلولى شي چې د افغانستان د گټو د پاره لږ څه ستونزې ومني او نه د افغانستان مطلق اكثريت خلك دې ته تيار دي چې خپلې ستونزې په بل چا اوارې كړي . او نه څوك د افغانانو د ستونزو د اوارولو دپاره دلته راغلي دي . د افغانستان ټول نژدې او ليرې گاونډيان پوهيږي چې امريكا او متحدين د خپلو ستراتيژيكو موخو او گټو د پاره افغانستان ته راغلي دي . نو ځكه د سيمې هيوادونه يې دې ته را پارولي دي چې د افغانستان

ستونزې څخه د شادو تپ جوړ کړي. ټول پکې د خپلو موخو د پاره گوتې ووهي او په يو ناسور بې اوړوي ، چې روغيدل يې ناشونی وي. هر څومره چې د خپلو موخو دپاره د بهرنيو هيوادونو لاسوهنې کميږي په هماغه اندازه په افغانستان کې د سولې او ثبات د ټينگيدو امکانات ډيريږي. څرنگه چې په افغانستان کې د دايمي اډو جوړول نژدې اوليري د سيمې هيوادونه لاسوهنو ته راپاروي او د ستونزو د اواری دپاره د افغانانو خپلواکي د سوال لاندې راځي نو ځکه دا ډول اډې په افغانستان کې د سولې او ثبات منځته راتلو او ټينگيدو سره هيڅ مرسته نه شي کولای.

پنځم: د افغانستان له خپلواکۍ ، ملي واکمنۍ او ځمکنۍ بشپړتيا څخه تل پخپله د افغانستان خلکو دفاع کړيده ، نه بهرنيو ځواکونو. د تاريخ په اوږدو کې ، کله چې زموږ خپلواکي ، ملي واکمني او ځمکنۍ بشپړتيا د بهرنيو له خوا د تيري او خطر سره مخامخ شوي دي ، د افغانستان خلک دفاع ته راوتلي دي او تر هغه جنگيدلي دي چې دښمن يې په شا تگ ته مجبور کړی دی. ځينې کسان وايي چې که امريکايان له افغانستان څخه ووځي زموږ هيواد به دبهرنيانو ، په تيره بيا د پاکستان او ايران د تيري سره مخامخ شي. خو آيا د افغانانو له خواهغه خپلواکي گڼل کيږي چې د افغانانو پر ځای يې بهرنيان ورته وگتبي او ويې ساتي ؟. د افغانستان له خپلواکۍ ځنې تل پخپله افغانانو ، د افغانستان عام ولس دفاع کړې ده ، نه بهرنيو ځواکونو او ددې ځواکونو په زور قدرت ته رسيدلو گوداگيو حکومتونو. د افغانستان خلک ، چې بايد د خپلو ملي نواميسو ساتنه وکړي ، د لاسپوڅو حکومتونو څخه ډير يو ملي زعامت ته اړتيا لري ، چې منځته يې راوړي ، باور پرې وکړي او ملاتړ يې وکړي. د املي زعامت کيدای شي په اوسنيو مغلقو شرايطو کې د افغان وطن پالونکو له خوا د يوې جبهې په شکل منځته راشي. البته په يوې جبهې کې که په شريکو

ټکو مختلف ملي شخصیتونه ، ډلې او گوندونه راټول شي ، کیدای شي د ټول هیواد په کچه یوه سراسري ملي جبهه جوړه شي ، ترڅو په افغانستان کې په ګډه سوله او ثبات منځته راوړي او د خپلې خپلواکۍ ، ملي واکمنۍ او حکمنۍ بشپړتیا څخه د یو رښتیني ملي اسلامي دولتي نظام په ټینګیدو سره دفاع وکړي .

شپږم : لویه جرګه یو ستره تاریخي عنعنوي مؤسسه ده ، چې تل د سترو ملي مسالو د خپرلو او اوارولو د پاره جوړېږي . د دې سترې عنعنوي مؤسسې مخالفین تل هڅه کوي ، چې د دې سترې عنعنوي تاریخي مؤسسې ملي ارزښت ته تاوان ورسوي . هغه دا چې د خپلې خوښې ځینې داسې پریکړې پرې وکړي ، چې د ملي ګټو پر بنسټ نه وي او یواځې د یو وړوکی حاکم قشر د ګټو څخه دفاع وکړي ، په دې ډول به لویه جرګه د ټول ملت استازولي نه کوي او ملي ارزښت به نه لري . لویه جرګه باید د ټول ملت د خوښې او ګټو سره سمې پریکړې وکړي . د افغانستان سرلوری په خپلواکۍ مین ملت هیڅکله د پردیو او په خاص ډول د هغو ځواکونو په دایمي شتون نه خوښیږي ، چې د دوی عقیدو ، دود دستور او عنعنوته یې په سپکه کتلي وي او یایې مرګ ژوبله وراړولې او زور زیاتې یې ورسره کړې وي . دا خولاشه چې خپلواکي ، ملي واکمني او ملي یووالی یې ورله د ګواښ سره مخامخ کړي وي . لویه جرګه باید د امریکې د دایمي اډود شتون پر ځای په هیواد کې د سولې او ثبات د منځته راتلو او ټینګیدو په خاطر د مخالفینو سره د سولې پر یو مکانیزم او خبرو اترو ټینګار وکړي . که اوسنۍ دولتي اداره د سولې د خبرو د کولو جوګه نه وي ، کیدای شي یوې موقتي ناپییلې ادارې ته واک وسپارل شي ، ترڅو مخالفین هم حاضر شي چې د سولې خبرې پرمخ بوځي . که په دولت کې ځینې چارواکي د مخالفینو سره د سولې د خبرو اترو پر ځای پر جګړو ټینګار کوي او د جګړو په دوام او د بهرنیو وسله والو پوځونو په شتون کې خپله بقا او

گټې لټوي ، بايد د افغانستان د خلکو د ملي گټو د دښمنانو په څير ملت ته وروپيژندل شي او له خپلو دندو څخه گوښه کړل شي . په دې ډول به د لويې جرگې تاريخي ملي ارزښت خوندي پاتې شي .
پاييلې:

- که امريکا او متحدين يې د افغانستان د جگړو خپلو خلکو سره خواخوږي لري ، نو نور دې زموږ هيواد د خپلو ستراتيژيکو موخو او گټو د پاره د دايمي اډو په جوړولو سره د سيمې د کړکيچ په مرکز نه بدلوي .
- افغانان تروريستان نه دي ، نور بايد د تروريزم په نوم په جگړو کې زموږ د هيواد له ويجاړولو او بې گناه افغانانو له وژلو څخه ډډه وشي .

- لويه جرگه بايد د نړۍ د ټولو هيوادونو سره د افغانستان د دوستانه اړيکو په لرلو او د ناپييلتوب د دريځ په غوره کولو سره زموږ په هيواد کې د کړکيچ د دوام احتمالي عواملو : بهرنيو دايمي پوځي اډو د جوړولو مخه ونيسي .

- لويه جرگه بايد د امريکې متحده ايالتونه او متحدين وهڅوي چې په افغانستان کې د سولې د ټينگيدو په خاطر د جنگسالارانو او مافيايي شبکو پورې تړلو جنگ غوښتونکو له ملاتړ څخه لاس واخلي .

- ښه به دا وي چې د امريکې د پوځي اډو د جوړيدو پر ځای ، نړيواله ټولنه د افغانستان رښتيا نې ملي وسله وال پوځ په ضروري عصري وسلو سمبال کړي او د افغانانو سره د اقتصادي پروژو او بې غرضه مرستو تړون لاسليک کړي . غوره به وي چې نړيواله ټولنه د افغانستان د ناپييلي دريځ او زموږ په هيواد کې د امنيت ، سولې او ثبات د ټينگيدو او د بهرنيو هيوادونو د لاسوهنو د مخنيوي په غرض د سيمې او امنيت شورا د غړو هيوادونو د تضمين په ترلاسه کيدو کې د افغانانو مرسته او ملاتړ وکړي .

*. د الیکنه د ۱۳۹۰ کال د «رښتيا» جريدې د لړم په گڼه کې خپره شويده ..

د بن دویم کنفرانس *

له دې واقعیت څخه څوک سترگې نه شي پټولی ، چې استعماري سیاستونه تل د خپلو گټو د پاره په نړۍ کې د کرکېچ ، د نورو هیوادونو په کورنیو چارو کې د لاسوهنو او د تیریو او جگړو د تپلو ، په تیره بیا ، د کورنیو جگړو د منځته راوړو ، نا امنیو او بې ثباتیو اصلي سببونه او عوامل جوړوي . یواځې دا نه ده ، په نړۍ کې د کرکېچ ، تبعیض ، تعصب ، تروریزم او بنسټپالنې زیږنده همدا استعماري سیاستونه دي . استعماري سیاستونه چې د پرمختللو او له نظامي اقتصادي پلوه ځواکمنو هیوادونو له خوا د نړۍ د کمزورو او وروسته پاتې هیوادونو په وړاندې پرمخ بیول کېږي ډیر ځلي د استعماري سیاستونو د عاملینو ، پرمخ تللو ځواکمنو هیوادونو ، تر منځ د نورو هیوادونو د زیرمو د لاندې کولو او تالان په سیالۍ کې د دوی د خپلمنځي ټکر او ډلبنديو سبب کېږي او د ټولې نړۍ د خلکو د پاره د بشري ناوړینونو شرایط او خطر منځته راوړي . د دواړو نړیوالو جگړو بنسټیز عامل د نورو کمزورو هیوادونو د طبیعي زیرمو د لاسته راوړو په سیالۍ کې د ځواکمنو هیوادونو استعماري سیاستونه گڼل کېږي . که د نړۍ کرکېچنو سیمو ته ښه ځیر شو ، بې له دې چې د استعماري سیاستونو هڅې د نورو هیوادونو د طبیعي زیرمو ، په تیره بیا د گاز او تیلو زیرمو ، د لاسته راوړو د پاره وبلل شي بل څه نه دي . د دویمې نړیوالې جگړې څخه وروسته د امریکې په مشرۍ د ناټو او شوروي په مشرۍ د وارسا ډلبنديو ترمنځ سره جگړه همدې طبیعي زیرمو ته د رسیدو د پاره پیل شوه . یو پر بل باندې تورونه ، چې د یو بل د گوښه کیدو او ځان د پاره د نړۍ په نورو هیوادونو کې د نفوذ د زیاتیدو د پاره لگیدل ، تر ډیرې اندازی پورې اوس گورو چې ، سم راووتل . د دواړو سیستمونو بڼکې په افغانستان کې وختې او د بشر دوستۍ ، د نورو

هيوادونو په کورنيو چارو کې د نه لاسوهنې او د خلکو خپلواکيو او حقوقو ته د درناوي ټولې دعوي يې دروغ شولې.

شوروي اتحاد د امريکې او متحدينو سره يې په سيالۍ کې د خپلو ستراتيژيکو موخو او گټو لاسته راوړو دپاره پر يو خپلواک گاونډي هيواد ، افغانستان ، برنډ تيری وکړ او غوښتل يې چې زموږ د هيواد په نيولو سره او ددې هيواد د جيو ستراتيژيک موقعيت څخه په گټې اخستو سره په سيمه کې د طبيعي زيرمو لاسته راوړو د پاره له امريکې او متحدينو څنې ميدان يوسي او خپل سياسي ، اقتصادي او نظامي نفوذ او شتون ټينگ کړي . خو څرنگه چې د افغانستان خلک د پرديو تر واک او حاکميت لاندې ژوند نه شي کولای ، نو ځکه يې د خپلې خپلواکۍ د پاره د تيري کوونکو په وړاندې يې سارې جگړه پيل کړه . کله چې امريکايانو او ملگرو يې وليدل ، چې افغانان د خپلې خپلواکۍ د پاره حاضر دی چې د شورويانو سره تر اخره وجنگيږي ، نو يې د افغانستان خلکوسره د خواخوږو په څيره کې د افغانانو سره په دې جگړه کې د مرستې په نوم ميدان ته راودانگل ، ترڅو د دوي پياوړی رقيب (شوروي اتحاد) کمزوری او له پښو ولوږي .

تر څو شورويان له پښو نه وو لويدي ، امريکايانو افغانانو سره ژوره خواخوږي ښودله او هر ډول مرستو ته چمتو وو . خو کله چې شورويانو وروسته له لسو کلونو مرگ ژوبلې او برباديوڅخه چې افغانانو ته يې واورول او ايل يې نه کړل ، نو مجبور شول چې افغانستان پرېږدي . له افغانستان څخه د شورويانو د وتلو سره سم امريکې او متحدينو هم ، کله چې پوه شول چې ستر رقيب يې په پوره ډول کمزوری شوی دی ، د افغانانو له ملاتړ څخه لاس واخيست . نه يواځې دا چې افغانان يې په وچ ميدان پرېښودل ، بلکې په لوی لاس يې د قدرت لپاره د خپلمنځي جگړو

اور ته تپیل وهل ، چې بې پکې د جهاد دوخت ټولې لاسته راوړنې او د بې ساري سربسندونو له امله لاسته راوړنې ویاړونه له منځه ولاړل.

د افغانانو سره په جگړو کې د شوروي اتحاد په ماتې خوړلو او بیا ورپسې درې وړې کیدلو ، د امریکایانو تلوسه نوره هم د منځنۍ اسیا د سیمې طبیعي زیرمو ته د رسیدو د پاره زیاته شوه . کله چې د امریکې متحده ایالتونو ولیدل چې په ټوله نړۍ کې د یواځیني خبر ځواک په څیر پاتې دی ، نو د دیموکراسۍ پر ځای یې د دیکتاتورۍ چلن غوره کړ . د نورو هیوادونو د طبیعي زیرمو د خپلولو د پاره یې په لښکر کشیو ، بې له دې چې کومه د منلو وړ پلمه جوړه کړي ، لاس پورې کړ . هر ځای یې چې خوښ شو هغه یې ونیو او هرڅوک چې یې بدې راغی په بیرحمۍ یې له منځه یوړ . هر چا چې د دوی د موخو او گټو د پاره کار کاوه هغوی یې په ډالرو واخستل او سیاسي قدرت ته یې ورسول . هرڅوک چې په ډالرو خرڅ نه شول او د خپلو خلکو او هیواد سره یې خیانت ونه کړ ، هغوی یې په ډول ډول نومونو له منځه یوړل او د بنسټي یې ورسره پیل کړه . د ۲۰۰۱ کال د سپتمبر د یولسمې نیتې پېښو د امریکې امپراطورۍ ته د « تروریزم » په نوم داسې یوه ټاپه په لاس ورکړه ، چې تعریف نه لري ، خو په هر چا یې وهلی شي او بیا یې د تروریزم سره د مبارزې په نوم له منځه وړلی شي .

د ډیرو باوري سرچینو پر بنسټ امریکایانو د سپتمبر له پېښو څخه مخکې د افغانستان د غوره جیو ستراتیژیک موقعیت په پیژندلو سره د هغه د نیولو پلانونه او پلمې جوړولې او تیاری پیل شوې وې . لا د سپتمبر پېښه هیڅ نه وه منځته راغلې چې د امریکې متحده ایالتونو د طالبانو پر حکومت باندې تورونه لگول ، چې د بشر له حقوقو څخه سر غړونه کوي ، د بنځو حقوق نه مني ، بنسټپال دي او ... په داسې حال کې چې همدا طالبان د رباني د حکومت غړي او مجاهدین وو ، چې د شوروي پر ضد جنگیدلي وو . د رباني حکومت هم بنسټپال و او بنځې پکې نه

یواځې په کورونو کې کیناستې، بلکې ځینې یې د چارواکو او ټوپکیانو له خوا د بې عفتۍ سره مخامخ شوي. د بنسټپالنې تر څنګ د رباني حکومت کې فساد، تعصب، توکم پرستي، د بیګناه خلکو له منځه وړل او په مال او ناموس یې تیری کول او د ملي پانګو او شتمنیو غصبول لوړې کچې ته رسیدلي وو. طالبان خو هغه کسان وو، چې د رباني په حکومت کې د فساد او فحشا په وړاندې راپاڅیدل او د افغانستان د خلکو په ملاتړ سره یې په ډیر کم وخت کې د رباني حکومت نسکور او ۹۵ په سلو کې یې د افغانستان په خاوره خپل واک ټینګ کړ او سوله او ثبات یې منځته راوړ. خو بیا هم امریکې او متحدینو د طالبانو حکومت په رسمیت ونه پیژاند او پر ځای یې د رباني تش په نامه او تل په مهاجرت کې حکومت په رسمیت پیژندلو ته دوام ورکړ. دا ځکه چې امریکایانو د خپلو موخو او گټو لاسته راوړو د پاره د رباني د حکومت په چارواکو کې د استعمالیدو وړتیا لیدلې وه.

په تیره بیا، کله چې د طالبانو حکومت د یونیکال (امریکایي) کمپنۍ پر ځای د بریداس (ارجنتایني) کمپنۍ سره په هیواد کې د ګازو د نل لیکو د تیریدو شرایط د افغانستان په ګټه وګڼل او مینه یې ورسره ونښوده، د امریکې امپراطورۍ ترې دا نتیجه واخسته چې طالبان د دوئ د گټو او موخو د پاره کار نه کوي او خپلې موخې او گټې لټوي. همدارنګه امریکایان پوه شول چې د طالبانو په وجود کې د منځنۍ اسیا د سون د موادو طبیعي زیرمو ته نه شي رسیدای او په سیمه باندې د واک او نفوذ د ټینګیدو د پاره د افغانستان د جیو ستراتیژیک موقعیت څخه ګټه نه شي اخستلای نو یې ځکه په داسې کسانو او ډلو ټپلو کار پیل کړ چې هغوی د پیسو او شخصي گټو په بدل کې له هرڅه ځنې تیریدای شي. د خپلو خلکو او هیواد په وړاندې هر ډول جفاته چمتو او د بربادۍ په وړاندې یې بې تفاوته دي. د شخصي گټو د پاره د خپلواکۍ، ملي

واکمنۍ او حکمنۍ بشپړتيا څخه د دفاع پر ځای د پرديو تر واک لاندې ژوند کولو کې خوښ او حتی پرې وياړي.

همدا سبب و ، چې د امریکې د جاسوسۍ سازمان په داسې کسانو او ډلو کار پیل کړ چې هغوی روسانو ، ایرانیانو او پنجابیانو ته په جاسوسۍ کولو ، د ملي گټو پر ځای د شخصي گټو پر پاللو او پول پرستی او شخصي قدرت لپاره د هرڅه په سرته رسولو کې زیات شهرت او تجربه درلوده . او اوس چې د طالبانو له خوا د ماتې او تینستې سره مخامخ شوي وو ، نو په ډیره کمه بیه اخستل کیدای شول . د ا د شمال ټلواله وه چې د امریکایانو د ستراتیژیکو موخو او گټو د پاره یواځې د یوڅو میلیونو ډالرو په بدل کې پر افغانستان باندې د امریکې د متحده ایالتونو د یرغل په ورځو کې د امریکایي هوایي ځواکونو د بمباریو په وخت کې د امریکې د پلویو ځواکونو دنده سرته رسوله . امریکایان د شمال ټلوالې د دې چوپړ په سرته رسولو سره دې پایلې ته ورسیدل چې د امریکاد ستراتیژیکو موخو او گټو د لاسته راوړو د پاره باید داسې یو گډاگي حکومت منځته راوړي چې چې شمال ټلواله پکې پوره برلاسی ولري . دا کار ، چې شمال ټلواله پکې قدرت ته ورسول شوه ، د بن د لومړي کنفرانس په غونډه کې تر سره شو . په دې غونډه کې نه یواځې پر طالبانو د « تروریزم » د تاپې په وهلو سره دوی د گډون کولو څخه لیرې وساتل شول ، بلکې هېڅ یو رښتیاڼی ملي شخصیت او یا د کومې ملي ډلې استازي ته پکې د گډون کولو بلنه ور نه کړل شوه . نو ځکه د بن لومړی کنفرانس د استعماري سیاست داسې یوه کرغېړنه بیلگه ده ، چې پر افغانانو باندې د بهرنيانو له خوا د داسې کسانو حکومت وتپل شو ، چې افغانانو ته د منلو وړ نه وو .

د بن لومړی کنفرانس د امریکې د ستراتیژیکو گټو د پاره په ډالرو اجیر شوو خلکو ته پر افغانانو د حکومت کولو دپاره د مشروعیت ورکولو هڅه وه . د بن د لومړي کنفرانس څخه وروسته د نړۍ د ټولو هغو هیوادونو

چې د امریکې سره په موخو او گټو کې شریک وو افغانستان ته د تروریزم سره د مبارزې په پلمه یوسل او پنځوس زره (۱۵۰۰۰۰) وسله وال پوځونه راوستل او پوره لس کاله یې د تروریزم په نامه ، د افغانستان مطلق اکثریت خلک ، په خپلو بمباریو ، جگړه ایزو فعالیتونو او په کورونو ورختلو ، وژلو ، بندي کولو او توهینولو د غم په تغر کینول او بې له کرکې او د بنمنۍ یې بل څه لاسته رانه وړل. د امریکې او ناټو ځواکونو تر اوسه پورې د سلو زرو څخه زیات افغانان له منځه یوړل ، په لسگونو زره اباد کورونه یې د خاورو سره خاورې کړل ، په لسگونو زره هکتاره کروندې او باغونه یې په شاړو بدل کړل ، په سلگونو زره بیگناه افغانان یې د خپلو کورونو ، کروندو او باغونو پرېښودو ته اړووستل او د کونډو او یتیمانو لښکرې یې جوړې کړې . په همدې ډول د نړۍ د ټولو جاسوسي شبکو اجنتانو د کورنیو او بهرنیو مافیایي شبکو غړو ، قاچاقبرانو زموږ د هیواد طبیعي زیرمو ، ملي او شخصي شتمنیو په لوټ او تالان لاس پورې کړ . د گاونډیو هیوادونو د لاسوهنو او تیریو په وړاندې د امریکې او ناټو د ځواکونو بې تفاوتې د لاسوهنې لاپسې هڅوي ، ترڅو په افغانانو کې د خپلو ملي نوامیسو څخه د دفاع احساس وځپي . په تش نامه دولت کې گډوډي او فساد اخري پړاو ته رسیدلی دی . بهرنیان او لاسپوڅی دولت خلکو ته د سولې او ثبات په ټینګیدو کې د پاتې راتلو له کبله سپک او بې باوره دي . په دې شرایطو کې یواځې د گوتو په شمار څو بې وطنه د پردیو گوډاګیان میلیاردان شول او عام بیگناه افغانان په لوړې ، فقر ، بیکارۍ ، بیکورۍ او ډول ډول نورو بد مرغیو محکوم دي . دا وې د استعماري سیاستونو او د بن د لومړي کنفرانس پایلې ، چې یو رښتیني بشري ناوړین یې منځته راوړی دی .

د بن په دویم کنفرانس کې باید د بن د لومړي کنفرانس د پریکړو ارزونه وشي . د امریکې او متحدینو له خوا د مرستو او د سولې ، ثبات او امنیت

د ټينگولو د وعدو ارزونه وشي ، چې څومره يې پلي کړي دي . په افغانستان کې د امريکې او ناپو د وسله والو ځواکونو د بمباريو او جگړه ايزو عملياتو او چاپو پواسطه د بيگناه افغانانو د مرگ ژوبلې او برباديو ارزونه وشي ، چې د «تروريزم» سره د مبارزې په نوم بيگناه افغانانو ته اوښتي دي . بايد دا ارزونه وشي ، چې د امريکې او ناپو وسله والو ځواکونو په افغانستان کې سوله او ثبات منځته راوړي دي او که يې د افغانانو سوله او ثبات له منځه وړي دي . په همدې ډول بايد ارزونه وشي چې په تيرو لسو کلونو کې دوئ افغانانو ته خوښۍ او نيکمرغۍ راوړې دي او که غمونه او بد مرغۍ . په دې کې هيڅ شک نه شته چې د بن دويم کنفرانس کې به دا پوښتنې ونه ارزول شي . څه شی چې به ارزول کيږي ، هغه به دا وي ، چې په افغانستان کې د بهرنيو وسله والو ځواکونو کړنې د امريکې او متحدينو ستراتيژيکو موخو او گټو د پاره څومره اغيزمنې واقع شوي دي او نور څه وکړي ، چې د دوئ او د دوئ د اجنتانو گټې خوندي اوسي . چې په دې ډول به د بن دويم کنفرانس يو لږ څه هم په افغانستان کې د سولې او ثبات د ټينگيدو په خاطر کومې پايلې ونه لري او د اوسني ناورين د لا اوږدېدو سره به مرسته وکړي .

*- دا ليکنه د ۱۳۹۰ کال د «رښتيا» د جريدې د لړم دمياشتې په گڼه کې خپره شویده .

پرافغانستان د ۲ او ۷ نیتو د یرغلونو ورته والی او

توپیرونه*

د ا یرغلونه په دې سره یو بل څخه توپیر لري چې په مختلفو نیتو او د مختلفو څېر ځواکونو له لارې سرته رسیدلي دي. یو یې د ۱۳۵۸ کال د جدي په ۲ نېټه د پخواني شوروي اتحاله خوا سرته ورسید او بل یې د ۲۰۰۱ کال د اکتوبر پر ۷ نېټه د امریکې متحده ایالاتونو له خوا پیل شو. یو یې شوروي اتحاد، چې دعوه یې کوله چې د نړۍ د زیار کښانو مشري ور په غاړه ده، او چیرته چې د زیار کښانو گټې په خطر کې وي، دوی باید ترې ملاتړ وکړي. بل یې (د امریکې متحده ایالات) دعوه کوي، چې د بشر د حقوقو او دموکراسۍ د اصولو څخه په ټوله نړۍ کې د دفاع ټيکه دار دی. نه یواځې د خپلو خلکو د امنیت او بشري حقوقو، بلکې په ټوله نړۍ کې د خلکو د بشري حقوقو، په خاص ډول، د بنسټو حقوقو څخه دفاع او ساتنه خپله دنده بولي. خو شورویانو چې ځان یې د نړۍ د زیار کښانو د حقوقو مدافع گڼه، داسې حکومت له منځه یووړ چې په کم وخت کې یې نه یواځې د افغانستان د زیار کښانو په گټه ډیر کارونه وکړل، بلکې ځان یې د افغانستان د زیار کښانو استازی حکومت باله. شورویانو داسې څوک قدرت ته راوستل چې د دوی لاسپوڅي او د افغانستان د زیار کښ ولس د کړاوونو او تنگسو عاملین وو. شورویانو د خپل تیري د سرته رسیدو د پاره داسې پلمې جوړې کړې، چې گنې جنوبي سرحدونه یې د خطر سره مخامخ وو، خلقي دولت د بشر حقوقو ته درناوی نه درلود، ډیر خلک یې د عقیدې په خاطر زندانونو ته اچول، د دوی پلویان یانې د افغانستان د خلک دموکراتیک گوند کې د شورویانو دوستان (د کارمل ډلې پورې مربوط پرچمیان او یو شمیر خلقي ډوله

کارملیان) یې د کارونو څخه لیرې کړي دي . د حفیظ الله آمین څخه دویم تیتو (د یوگوسلاویا د هغه وخت جمهور رییس) جوړ شوی و . آمین د امریکې د سفارت غړو سره په پټه کتلي و او د شورویانو پر ضد یې د خلکو ذهنیت خراباوه ، د انقلاب ضد ډلو سره یې غوښتل سوله وکړي او داسې نورې پلمې ، چې د شورویانو د تیري د پاره ترې هیڅ ډول توجیه لاس ته نه شي راتلای . همدا رنگه شورویانو ادعا کوله چې د افغانستان او شوروي اتحاد ترمنځ د دوستۍ د تړون له مخې ، چې په ۱۳۵۸ کال کې لاسلیک شوی و ، افغانستان ته راغلي دي . په داسې حال کې چې د دغه تړون په لومړي سر کې لیکل شوي ؤ ، چې د یوبل په کورنیو چارو کې به لاسوهنه نه کوي . آیا په تړون کې داسې ویل شوي و ، چې شوروي کولای شي په خپلواک افغانستان یرغل وکړي ، برحال جمهور رییس (حفیظ الله آمین) دې په شهادت ورسوي او دده په مشرۍ ملي حکومت نسکور او پر ځای یې د بېرک کارمل په مشرۍ یو ګوډاګی حکومت منځته راوړي ؟ . دا یواځې د استعماري سیاستونو زیږنده پلمې دي ، چې پر نورو هیوادونو د تیري د پاره په کار وړل کیږي .

همدارنگه امریکایانو د ستراتیژیکو موخو د پاره د مجاهدینو په منځ کې د ډیرو کلکو مسلمانانو او با تقوا طالبانو حکومت د تروریزم سره د مبارزې په نوم نسکور کړ ، په زرګونو طالبان یې په هوايي بمباریو او حتی د اسارت په وخت کې له منځه یوړل او پر ځای یې په فساد مشهور خدای ناترسه جنګسالاران قدرت ته ورسول . په همدې ډول د امریکې متحده ایالتونو په سیمې کې خپلو ستراتیژیکو موخو ته د رسیدو د پاره غوښتل د افغانستان د غوره موقعیت څخه ګټه واخلي . په داسې حال کې چې هیڅ یو افغان د ۲۰۰۱ کال د سپتمبر د ۱۱ نیتې پیښو کې برخه نه درلوده او هیڅ ترهګر په افغانستان کې روزنه نه وه لیدلې او له افغانستان څخه امریکې ته نه و تللی . خو بیا هم د امریکې متحده ایالتونو څېر ځواک ، بې

وزله جگړو خپلې افغانستان په دې پلمه تر برید لاندې ونيو ، چې اسامه بن لادن د سېتمبر ۱۱ نېټې پېښو کې لاس درلود او په افغانستان کې اوسېږي ، د طالبانو حکومت یې باید امریکې ته وسپاري او یا د امریکایي ځواکونو یرغل ته ځان ټینګ کړي . امریکې د دې غوښتنې په وړاندې د طالبانو د حکومت ځواب ته هیڅ ډول پاملرنه ونه کړه او د اکتوبر پر ۷ نېټه یې پر افغانستان یرغل پیل کړ ، چې پکې په زرګونو بېګناه ملګري افغانان د بنځو او ماشومانو او بوډاګانو په ګډون د زرګونو طالبانو سره یوځای په شهادت ورسیدل . خو دې یرغل ته یې د تروریزم پر ضد د جگړې نوم او د ملګرو ملتونو د امنیت شورا د پریکړې له لارې ، د دوئ په ذهن « مشروعیت » ورکړ او د ناټو نور هیوادونه یې هم په دې جگړې کې ، چې د افغانستان د نیولو او افغانانو د ایل کولو د پاره پیل شوې وه ، ښکیل کړل .

پر افغانستان باندې د شورویانو او امریکایانو یرغلونه په هیڅ ډول نه شي توجیه کیدلی . د دې دواړو څېر ځواکونو یرغلونه په مختلفو پلمو د استعماري سیاستونو د پراختیا غوښتنې یرغلونه وو . چې د نورو هیوادونو د طبیعي زیرمو د لاندې ایستلو د پاره یې غوښتل د افغانستان د جیو ستراتیژیک موقعیت څخه د بشپړې ګټې اخستو د پاره د وسله وال یرغل له لارې لاسپوڅي حکومتونه منځته راوړي . نه یواځې د افغانستان طبیعي زیرمې او شتمنۍ لوټ کړي ، بلکې په سیمه کې خپلې استعماري موخې لاسته راوړي . که څه هم د میلیونونو افغانانو په لمنځه وړو او د افغانستان په وړاندو لو تمام شي .

شورویانو د استعماري سیاست پر بنسټ د خپلو ستراتیژیکو ګټو د لاسته راوړو او د افغانانو د ایل کولو د پاره په بشپړې بیرحمۍ تږدې لس کاله د افغانانو خپلو او د افغانستان ویجاړولو ته دوام ورکړ . تږدې دوه میلیونه افغانان له منځه ولاړل او په همدې ډول معیوب او معلول شول .

له شپږ ميليونو څخه زيات له خپل هيواد څخه كډې كولو ته اړويستل شول او د افغانستان ملي شتمنۍ د بهرنيو او كورنيو لومړنيو پناه ولسو لوت او برباد شوې او هيواد مو په كندهالو واوښت. شورويانو د خپلو ستراتيژيكيو استعماري گټو د پاره په افغانستان كې تر څو وسه كيده ، د يوشمير وطن پلورونكو په واسطه ، چې تل د پرديو غلامي د ازاد ژوند څخه غوره گڼي ، قومي ، ژبني ، مذهبي او سمتي اختلافونو ته لمن ووهله او زموږ ملي يووالي يې د ستونزو سره مخامخ كړ. شورويانو ، چې هرڅومره وسه وركړه چې افغانستان اشغال او د شوروي اتحاد په شپاړسم جمهوريت بدل كړي ، افغانان ايل كړي او خپلو استعماري ناروا موخو ته ورسېږي ، خود افغانانو د كلك مقاومت سره مخامخ شول. نه يواځې دا چې ماتې يې وخوړه ، بلكې د امپراطوريو په هديره كې يې استعماري ځواك په گوندو او اوبه شواو شوروي اتحاد تجزيه او له منځه ولاړ او ورسره سم ډير هيوادونه خپلواكي ته ورسيدل .

همدارنگه د امريكې متحده ايالتونو امپراطوري د يو څو جنگي جنايتكارانو او وطن پلورونكو په ډاډ دومره زوره او خپل ځواك ته مغروره شوه ، چې د دې پر ځاى چې د برطانوي او شوروي امپراطوريو د ماتې او زوال څخه عبرت واخلي ، استعماري نيشه يې په سر كې وگرځيده او د تروريزم سره د مبارزې تر پلمې لاندې يې پر افغانستان ، چې د تروريزم سره يې هېڅ ډول اړيكي نه درلودل ، يرغل وكړ او دالس كاله كيږي چې د پښتنو پر ضد په قومي جينو سايد اخته ده . امريكې د ناټو نور هيوادونه هم په افغانستان كې په جگړه كې بنكييل او ځان سره د اقتصادي بحران په غږنه كې ډويبدو ته نژدې كړل . افغانستان يې د نوو جوړو شوو وسلو د ازميښت ډگر وگرځاوه او د جگړو د اوږدوالي او سختوالي له كبله يې تلفات د عراق له جگړو څخه چې زيات نه وي ، كم نه دي . يانې د تيرو لسو كلونو په موده كې امريكايانو او متحدينو يې د

جگړو د سختوالي له کبله افغانانو ته دومره تلفات ورسول ، چې د عراق په جگړوکې د عراقیانو د تلفاتو څخه زیات نه وي ، کم نه دي . یانې د تیرو لسو کلونو په موده کې د یو نیم میلیون په شاوخوا کې افغانان ، په تیره بیا پښتانه په شهادت ورسول او په همدې شمیر معیوب او معلول شول او په میلیونونو نور خپلو کورونو او کروندو ځنې وتلو ته اړووستل شول . امریکې او متحدینو یې د خپلو ستراتیژیکو گټو د لاسته راوړو دپاره د تروریزم سره د مبارزې تر پردې لاندې په افغانستان کې په ډیر کرغېرن ډول د بشر ضد جنګي جنايتونه سرته ورسول . خو پایله یې د استعماري سیاستونو د ناکامۍ او په ۲۱ پېړۍ کې د امپراطورۍ د زوال پرته بل څه نه شي کیدای .

باید وویل شي چې پر افغانستان باندې د شوروي امپراطورۍ د ۱۳۵۸ کال د جدي د ۲ نېټې تیرۍ په بشپړ ډول یو استعماري پراختیا غوښتونکی تیری ؤ ، چې د افغانستان د اشغال د پاره سرته ورسید . افغانانو ته یې زښت زیات ځاني ، مادي او معنوي تاوانونه واړول ، خو بشپړه ماتې د شورویانو په برخه شوه . همدارنگه په افغانستان باندې په ۲۰۰۱ کال کې د اکتوبر پر ۷ نېټې د امریکایي امپراطورۍ تیرۍ یو استعماري پراختیا غوښتونکی تیری ؤ ، چې د امریکې د ستراتیژیکو گټو د پاره سرته ورسید . په دې تیري کې افغانانو ، په خاص ډول پښتنو ته ، زښت زیات ځاني ، مادي او معنوي تاوانونه واوښتل ، خو امریکې او متحدینو نه یواځې ونه شول کړای ، چې خپلې غوښتنې په افغانانو ومني او خپل لاسپوڅي پرې وتپي ، بلکې پخپله په سترو مالي بحرانو کې ښکیل او ډیر خلک یې د امپراطورۍ د زوال وړاند وینه کوي .

*. دا لیکنه په ۱۳۹۰ کال کې د «رښتیا» جريدې د لیندې د میاشتې په گڼه کې خپره شویده .

ترڅو د افغان واحد ملت ویش او بیلوالی دوام لري ، په
سیمې او نړۍ کې به سوله او ثبات د ستونزو سره مخامخ
وي*

افغانستان د خپل پنځه زره کلن تاریخ په اوږدو کې تل د اسیا د زړه په څیر
غوره ځای درلود . په هغه اندازه چې بې د علم او فرهنگ ، تجارت ، هنر او
مذهب په وده او پرمختګ کې رول لوبولی او د مختلفو سیمو او
هیوادونو د نښلونکې کړې. دنده سرته رسولې او د سولې او ثبات په
ټینګیدو کې بې اغیز درلود ، په هم هغه اندازه کله چې پخپله د ستونزو
او له بهر څخه د تیري ، جګړو او بې ثباتۍ سره مخامخ شوی دی ، سیمه
ورسره سمه کړکېچنه شویده . هیڅکله داسې نه دي شوي ، چې په
افغانستان کې دې جګړې ، کړکېچ او بې ثباتي وي او د سیمې خلک دې
په سوله او امن کې ژوند وکړي .

کله چې انګریزي استعمارچیانو د خپلې ماتې د منلو او په دې پوهیدلو ،
چې پر افغانانو په زور حکومت نه کیږي ، د افغانانو څخه د غیچ اخستلو
او راتلونکو توطیو د پلي کولو او په هند کې د خپلو استعماري ګټو د
خوندي توب د پاره د افغانانو واحد ملت د «ډیورنډ» د توري استعماري
کرنې په واسطه په ټوټو وویشه ، له هم هغه وخت څنې راپه دې خوا
افغانستان له ځان څخه د دفاع وس له لاسه ورکړی دی او تل له بهر څخه د
تیريو ، لاسوهنو او توطیو سره مخامخ وي . چې په دې ډول ډیر ځله بې
سوله او ثبات د گواښ لاندې وي او د جګړو او کړکېچونو ډگر ګرځي . که
کله بې د لږ وخت د پاره نسبي سوله په یوې برخې کې ټینګه شي ، خو بله
برخه د ناخوالو سره مخ وي او په دې ډول هیڅکله ټول افغانستان سوله او
ثبات نه دی لیدلی . د افغانستان د خلکو دښمنان هڅه کوي ، چې د

افغانانو ټاټوبي نه يواځي تل ويشلی او کمزوری وساتي ، بلکې لاپسې يې ټوټې ټوټې او له خپل هويت څخه محروم کړي . د تاريخ په اوږدو کې جوته شوې ده چې څېړځواکونو او ځوانديانو د افغانستان د غوره جيو ستراتيژيک موقعيت له کبله ، د دوی د حرص او حسدله مخې تل د افغانانو سره دښمني کړې ده او د دوی د هيواد د لاندې کولو د پاره يې د ډول ډول پلمو او توطيو څخه کار اخستی او خپلو تيږيو او لاسوهنو ته يې دوام ورکړی دی .

د افغانستان او افغانانو د يووالي دښمنانو د نورو توطيو تر څنگ د شخصي گټو ليوښان پيدا کوي چې د ناخيزو مؤقتي امتيازونو په وړاندې د پرديو گټو د پاره د دوی د شيطاني پلانونو د پلي کيدو اجنت گرځي . او په دې ډول د خپل هيواد او هيوادوالو د يووالي په وړاندې د استعماري سياستونو د دوام د پاره کار کوي او د افغان واحد ملت د يووالي په وړاندې د نه ښونکې گناه او خيانت سبب کېږي . بايد په ډاگه شي چې د داسې پردي پالو عناصرو ، چې د خپل هيواد او خلکو د ملي گټو سره خيانت کوي او د پرديو له گټو څخه يې قربانوي ، د شمير له پلوه ډير کم دي او په خلکو کې ځای نه لري . دا ځکه چې افغانان د هر ډول ظلم او ديکتاتوريو په وړاندې زغم لري ، خو د پرديو گوډاگيان او لاسپوڅي نه مني . نو ځکه د استعمار لاسپوڅو او پردي پالو پسې څوک نه ځي . خو د استعماري سياستونو پلي کوونکو هيوادونو ته همداسې کسان په کار دي چې په خپلو خلکو کې ځای ونه لري او تل په همدوی پسې منډې ووهي او تر مرگه پورې يې په چوپړ کې وي .

د برطانيې د استعماري سياست بنسټ په همدې اښودل شوی و ، چې څرنگه د تيږي لاندې هيوادونو کې ځيني سست عنصره پردي پال کسان پيدا کړي ، چې په کم امتياز او پيسو ځانونه خرڅولای شي او د بهرنيو دښمنانو د توطيو په پلي کيدو کې د کورنيو لاسپوڅو په څير عمل کوي

او د بهرنیو تیري کوونکو په مقابل کې د خلکو د ملي مقاومت د کمزوري کیدو د پاره کورنیو قومي ، ژبني ، مذهبي او سمی ستونزو ته لمن وهي او په دې ډول د ملي وطنپالو ځواکونو او شخصیتونو د یووالي مخه نیسي . نو ځکه دا بیخي طبیعي ده چې انگریزي استعمار چیانو د ډیورنډ د کرښې دواړو خواوو ته ځینې اجنټان لاد توطیې څخه مخکې د افغانانو د ویشلو او کمزوري کولو د پاره د قوم ، ژبې او مذهب په نومونو پیدا کړي وو ، تر څو د ملي خوځښتونو مخه پرې ونیسي . د شاه شجاع لاسپوڅی حکومت د دې د پاره په خلکو وتپل شو ، چې په بنسکاره به افغانان په دې وغولوي ، چې خپل افغان پرې حکومت کوي ، خو په واقعیت کې به ټول واک د انگریزانو وي او په دې ډول به افغانان ایل کړي او خپلو استعماري موخو ته به ورسیري . خو افغان باتور ملت د پردیو او د دوی د ګوډاګیو واک کله مني ، نو ځکه افغانان راپاڅیدل شاه شجاع یې له انگریزانو او انگریزان یې له شاه شجاع تیر کړل .

وروسته له ډیرو جګړو ، تلفاتو او رسوایي څخه انگریزان پوه شول ، چې نیغ په نیغه د ټول افغانستان نظامي اشغال او په زور د ټول واحد افغان ملت ایل کول ناشونی کار دی ، نو دې پایلې ته ورسیدل چې د افغانستان کورنۍ خپلواکي ومني او د نظامي زور ازمویلو پر ځای د سیاسي توطیو له لارې مخکې ولاړ شي . ددې د پاره چې افغانان خپل واحد ملي زعامت ونه لري او د واحد ملي سراسري حکومت د جوړیدو په وړاندې ورته خنډونه جوړ کړي ، نو یې د مصنوعي مشرانو په جوړیدو لاس پورې کړ ، چې ځینې یې سیاسي واک ته ورسول شول . خو د افغانانو پر ضد د انگریزانو ډیره ستره او ناولې توطیه د افغان پر خپلواکۍ مین ملت څخه پټه د افغانستان ویشل و . دا توطیه په داسې وخت (۱۸۹۳ع) او شرایطو کې سرته ورسیده ، چې افغانستان د نیمه مستعمرې حیثیت درلود .

پادشاه یواځې د خپلې پادشاهۍ د واک د ټینګیدو په فکر کې و، نه د ټول افغانستان د ځمکنۍ بشپړتیا د ساتلو په فکر کې.

کله چې امیر عبدالرحمن خان د انگریزانو د ډیر دورې او د باب او د مرستود ژمنو په پایله او د خوف او رجا په حالت کې ځان ولید او د کورنیو او بهرنیو ستونزو په وړاندې یې د اوارولو بې وسې احساس کړه ، نو یې د افغانستان د خلکو څخه په پټه د ډیورنډ د کرښې په واسطه د سلو کلونو د پاره د افغان واحد ملت ویشلو ته سر وخوځاوه ، چې هیڅکله د افغانستان خلکو ته د منلو وړ نه و او نه دی . کله چې د ډیورنډ د کرښې اخوا خلک خبر شول ، سپین گيري او مشران راټول شول او امیر عبدالرحمن ته یې وویل ، چې زموږ پادشاه خوته یې نو انگریزانو ته دې ولې پریښودلو ، امیر بل ځواب نه درلود ، نو یې ورته وویل چې زما خبره مو نه منله ، نو ځکه ما هم پریښودی . خلکو څادرونه څنډه وهل او تر هغې پورې انگریزانو سره وجنګیدل ، تر څو انگریزان له هند څخه نه وو وتلي . خلکو تر اخره پورې د انگریزانو واک نه دی منلی او له همدې کبله یې انگریزانو سره تر څو نه وو تللي جگړې روانې وې . همدارنگه تر اوسه پورې د یو واحد هیواد په توګه د ډیورنډ د کرښې دواړو خواوو خلکو تګ راتګ ، راکړه ورکړه ، خپلولی ، قومي او ټولنیز ټول اړیکي په خپل حال پاتې دي او هیڅوک یې مخه نه شي نیولی .

کله چې امان الله خان د افغانستان د بشپړې خپلواکۍ اعلان وکړ ، نو د خپلواکۍ په دې جگړو کې د افغانستان ټولو خلکو برخه واخسته . د خپلواکۍ په دې جگړو کې د کرښې اخوا افغانانو ستره ونډه درلوده او ژر و ، چې انگریزان د پرله پسې او سترې ماتې سره مخامخ شي . نو ځکه انگریزان پوه شول چې که د افغانانو سره سوله ونه کړي او غوښتنې یې ونه مني کیدای شي د افغانانو سره په جگړه کې د سترې او شرموونکې ماتې سره مخامخ شي او ټولې هغه سیمې له لاسه ورکړي ، چې د ډیورنډ

کرښې په تپلو سره بې غصب کړې وې. نو ځکه انگریزان حاضر شول د دې
 تورې کرښې په اړوند د پخواني تړون په ساتلو سره ، چې د امیر عبدا
 لرحمن خان له خوا د سلوکلونو دپاره هوکې شوی و ، د افغانستان
 خپلواکي په رسمیت وپیژني . دابه په واقعیت کې بیا هم د افغانانو
 خپلواکي بشپړه نه وي او نیم نور افغانستان به د برطانوي هند له خوا
 اداره کیږي . انگریزانو په دې کار سره د افغانانو پر ضد سیاسي توطیه
 وکړه او د ازادۍ بښونکو ولولو څخه ډکو ولسي لښکرو د یرغلونو څخه
 یې د امان الله خان سره د سولې په کولو سره ځان وژغوره .
 د افغانستان خلکو د خپلې خپلواکۍ څخه په دفاع کې انگریزانو ته د
 ازادې بښونکو جگړو په ترڅ کې پرله پسې ماتې ورکړې ، نو ځکه
 افغانانو سره یې جگړو ته نور زړه نه ښه کاوه . خو د دولتي چارواکو سره
 په سیاسي ډگر کې د افغان واحد ملت د ویشلو په دوام سره یې افغانان
 دومره کمزوري کړل ، چې حتی د امیر امان الله خان دولت ته یې د «سقاو»
 د ځوی په واسطه سقوط ورکړ . که چیرته امان الله خان د انگریزانو په
 وړاندې د خپلواکۍ جگړې ته ، چې د ټول افغانستان د ولسونو په مټ
 مخکې بیول کیده ، د ټول افغانستان (له امو څخه تر اباسینه پورې) تر
 خپلواک کیدو پورې دوام ورکړی وای او په پخوانیو تپل شوو او د جبر او
 ظلم لاندې تش په نامه قرار دادونو په نظر کې نیولو سره مشروط د سولې
 وړاندیز نه وای منلی ، نو انگریزان مجبور وو ، چې له امو څخه تر اباسینه
 پورې ، د ټول افغانستان خپلواکي په رسمیت وپیژني . دا به داسې ستر
 او ځواکمن افغانستان وای ، چې په دننه کې به یې سوله ، ثبات او ملي
 یووالی ټینګولای شوی او له بیرون څخه به چا نه شوی کولای چې په
 خیرنو سترگو ورته وگوري ، لاسوهنې ته زړه ښه کړي او یا تیری پرې
 وکړي .

همدارنگه کله چې د انگریزانو استعماري واک د هند پر نیمې وچې پای ته ورسید او ووتل ، ورسره سم ټول هغه قراردادونه ، چې د برطانوي هند د حکومت سره شوي وو ، هم باطل او له منځه ولاړل. چې په دې سره باید د ډیورنډ د کرښې لوزنامه هم باطله شوې وای او افغانستان له اموڅخه تر اباسینه پورې د یو واحد ملت په توگه خپله خپواکي ، ملي واکمني او ځمکنۍ بشپړتیا لاس ته راوړې وای . داسې ځکه ونه شول چې د افغانستان د خلکو پر ځای ، چې د خپلو حقوقو او خپلواکۍ څخه دفاع وکړي او لاسته یې راوړي ، انگریزي استعمارچیانو څخه هیله او تمه کیده چې د افغانانو خاوره او خپلواکي چې یې غصب کړې ده بیرته افغانانو ته ورکړي . دا خولاڅه کوي چې د ډیورنډ د منحوسې کرښې په اړوند لوزنامه د سلو کلونو د پاره د اعتبار وړ گڼل شوې وه ، چې د سلو کلونو په تیریدو سره باید یې له کومې پلمې څخه ویشل شوی افغانستان بیرته یوشوی وای ، چې اوس له دغې لوزنامې څخه ۱۱۹ کلونه تیر شوي دي ، خولا تر اوسه افغان غمځپلی ملت د انگریزانو پر ځای د پنجابي استعمار لاندې ویشلی او ټوټې ټوټې پروت دی . واقعیت داسې دی چې : « حق نه ورکول کیږي ، بلکې اخستل کیږي » .

د باچا خان په مشرۍ د « خدایي خدمتگارانو » اوږدو او بیساري سربندنو ځکه په زړه پورې پایلې نه درلودې ، چې په کابل کې محافظه کارو واکدارانو دا خبره هیږه کړې وه ، چې : « د خیبر دره خولارد تلوراتلو ده - په کابل او پېښور کې افغان یودی » . که د کابل او پېښور څخه په یو وخت د یو واحد افغان ملت په نوم د خپلواکۍ او ازجگ شوی وای ، نو هیڅکله به هیچا ، نه انگریزانو او نه پنجابیانو ، دا ځواک نه درلودای چې د افغانانو په طبیعي حق سترگې پټې کړي او د افغانستان ویشلو ته دوام ورکړي .

اوس هم د استعمار د پاتې شونو لمنځه تگ او له امو څخه تر اباسينه پورې د افغانانو د واحد ملت يووالی او خپلواکي په دې پورې تړلي دي ، چې ټول افغان ستر ملت په يووخت او يو اواز ووايي : چې موږ يو واحد خپلواک ملت يو ، د هيچا له خوا ويشل نه منو او د هيچا تراک لاندې ژوند نه غواړو او نه کوو . د افغانانو د خپلواکۍ او برياليتوب راز په همدې کې دی ، چې کله به ټول افغان ولس له امو څخه تر اباسينه پورې خپل اواز يو کوي او د بهرنيو دښمنانو او د دوی د تالي څټو توطيې ، چې نه غواړي افغانان يوشي ، خپلواک ، سوکاله او سرلوري سوله ايز ژوند ولري ، شديې کړي .

د ډيورنډ د کرښې په واسطه د افغان واحد ملت ظالمانه ویش له دې ملت څخه ډير شيان اخستي دي او که دا ویش لانور هم دوام وکړي ، نو کيدای شي چې نه يواځې به د تيريو ، لاسوهنو ، جگړو ، بې ثباتۍ ، وروسته پاتې والي ، بيوزلۍ او نورو ډول ډول ستونزو سره مخامخ وي ، بلکې ژبه ، فرهنگ او حتی خپل ملي هويت به هم له لاسه ورکړي . او تل به د پرديو د تيريو ، سپکاوو ، ذلت ، فقر ، ناپوهۍ او بيسوادۍ له کبله ځان پخپله د نشت کندې ته ټيبل وهي .

افغانانو ته د دوی يووالی ، چې د ټولو برياليتوبونو ، ځواکمنتوب او نيکمرغيو بنسټ دی ، بل څوک نه ورکولی شي او نه يې ورکوي . افغانان حق لري چې د ټولو نړيوالو نورمونو ، حقوقو ، غوښتنو او ضرورتونو سره سم د يو واحد ملت په توگه له امو څخه تر اباسينه پورې په خپلواک تاريخي افغانستان کې ژوند وکړي . دا حق په سوال نه ورکول کيږي ، بلکې بايد افغانان د خپلې بقا د پاره دا حق پخپله لاس ته راوړي . ځکه چې له امو څخه تر اباسينه پورې د يو واحد ملت په توگه د افغانانو يووالی د دوی د شتون او نه شتون سره تړاو لري : « يابه يوکيږي - گڼي ورکيږي » .

په همدې ډول له امو څخه تر ابا سينه پورې د افغان واحد ملت په توگه د نړيوالې ټولنې له خوا د افغانستان په رسميت پيژندل به په دې هيواد کې سوله او ثبات منځته راوړي ، چې دا سوله او ثبات به نه يواځې د افغانانو د سوکالۍ ، اقتصادي- ټولنيزو او فرهنگي پرمختگونو د پاره گټور وي بلکې د سيمې او نړۍ سولې او ثبات په ټينگيدو کې به اغيزمن رول ولري . نو ځکه نړيواله ټولنه بايد له واقعيتونو څخه دفاع او ملاتړ وکړي او د افغان واحد ملت د منځته راتگ له نښگنو او ضرورت څخه ، چې د افغانستان ، سيمې او نړۍ سولې او ثبات کې ستر رول لوبوي سترگې پټې نه کړي . د افغان واحد ملت د بيلتون کرښه (د ډيورنډ کرښه) رد کړي او له امو څخه تر ابا سينه پورې د افغانانو د يووالي څخه ملاتړ وکړي . تر څو د افغانانو اوسنۍ غميزه پای ته ورسېږي او د افغانستان ، سيمې او نړۍ د بې ثباتۍ يو ستر عامل ، چې د ډيورنډ د تورې کرښې په واسطه د افغان واحد ملت وپش دی له منځه ولاړ شي .

*- د الیکنه په ۱۳۹۰ کال کې د «رښتیا» جريدې د مرغومي د مياشتې په گڼه کې خپره شويده .

ولې په افغانستان کې فدراليزم د تجزيې مانا لري؟ *

په دې کې شک نه شته چې د فدرال دولتي سيستم د نړۍ په ډيرو هيوادونو کې خلکو ته د منلو وړ او بريالی دولتي سيستم دی. د نړۍ يوشمير ډير پرمختللي هيوادونه لکه د امريکې متحده ايالتونه ، کاناډا او جرمني يې بڼې بيلگې دي ، چې د فدرالي سيستم په درلودلو سره د فعال او ثابتو دولتونو او قانون له حاکميت څخه برخمن دي. ددې سبب دا دی ، چې په دې هيوادونو کې سيمه ييزو نسبي خپلواکو ادارو د دې د پاره واحد فدرال دولتي سيستمونه منځته راوړل ، چې په سياسي ، اقتصادي ، ټولنيزو او دفاعي ډگرونو کې داسې لوړو پوړيو ته ورسېږي چې په يواځې ډول دا ځانگړې ادارې نه شوې رسيدای.

همدارنگه د لوړ سياسي ټولنيز شعور لرونکي خلک خپلې گټې د خپلې ټولنې په گټو کې لټوي او د خپلې ټولنې گټې د زياتو سياسي ، اقتصادي دفاعي او ټولنيزو امکاناتو تر څنگ د نړۍ پر سر په يو خپلواک ملي هويت کې ، چې د ټولنې ټول خلک پرې راټولېږي او په نړۍ کې د هر ملت خپله ځانگړې پته ده ، گوري. په نوموړو هيوادونو او د دې په څير نورو هيوادونو کې فدرالي سيستمونه د همداسې خلکو په واسطه منځته راغلي دي. په دې هيوادونو کې فدرالي سيستم د يو بل څخه د ليرې پرتو بې هويته وړو ټولنو يا ادارو د يووالي څخه منځته راغلي دي او د يو ځانگړي غوره ملي هويت لرونکي لويه ټولنه يې جوړه کړې ده.

خو په افغانستان کې د فدرالي سيستم غوښتونکي په نورو هيوادونو کې د فدرالي سيستم د پلويانو په څير نه دي. دوی په واقعيت کې د شخصي گټو او قدرت ليوښان دي او د شخصي گټو او پيسو د پاره د افغانانو له ملي گټو او وياړونو څخه تير دي. څرنگه چې د سياسي او ټولنيز شعور سطحه يې ټيټه ده ، نو ځکه د نژدې او ناڅيزو گټو د پاره د لوړو ملي گټو

او وياړونو څخه په اسانۍ تيريرې او کولای شي د سترو ملي گټو په وړاندې بې له کومې انديښنې خيانت ته ملا وتړي. د دوی د خپلې تنگ نظری او بې شعورۍ له کبله د افغانستان د خلکو ملي يووالی په خپل تاوان ويني او خپله لويې او گټه د يو سترواحد ملت په دننه کې د سرلوړي خپلواک ژوند څخه بهر ، په کوچني تېريز تعصب او د پردیو په چوپړ کې ، ويني. ښه به وي چې يو څه په دې ټکورنيا واچول شي :

۱. په افغانستان کې د فدراليزم د غوښتونکو څخه ډير يې د خپل ملي هويت څخه کرکه لري او د افغان په نوم د افغانانو هويت يواځې په يو قوم پورې تړي. د دوی داسې گڼي ، چې گڼې افغان او پښتون يودی او کله چې وايې چې زه افغان يم مانا ورکوي چې زه پښتون يم. نو ځکه کله چې ترې پوښتنه وشي چې څوک دی ، نو وايې چې افغانستاني يم ، يانې په افغانستان کې ژوند کوم. د دوی د هم دغسې تعصب له کبله د وياړه ډک د افغان په نوم هويت د ځان نه گڼي. بل هويت ځان ته ورکولی نه شي ، نو ځکه د يو بې هويته انسان په څير د افغانانو د واحد هيواد په توپې کولو يې زړه نه خوږېږي ، بلکې خوښيږي او ارمان يې تر سره کيږي.

۲. په افغانستان کې د فدراليزم غوښتونکي په دموکراسۍ عقیده نه لري او د اکثريت او اقليت اصل نه مني. د دوی چې په غير مشروع ډول د بهرنيو هيوادونو ، په تيره بيا د امريکې په مټ د بې سارو پانگو خاوندان او د سياسي ، نظامي او اقتصادي امتيازاتو او قدرت مزه څکلې ده ، غواړي تل دا امتيازات ولري او په قدرت کې اوسي. هر شی چې د خپلو امتيازاتو او قدرت په وړاندې گواښ گڼي د هغه سره مخالفت کوي. سوله او ثبات د افغانستان د خلکو د لومړنيو ضرورتونو څخه شميرل کيږي ، خو د دوی ځکه د سولې د ټينگيدو سره مخالفت کوي او د طالبانو سره د خبرو اترو او د سولې له لارې د ستونزو د اواريدو سره ضدیت لري ، چې خپلې گټې په جگړو کې ويني ، نه په سوله کې. حتی د دوی خوښ دي

چې د پردیو لاسوهنې او تیري پر افغانستان دوام ولري ، خو دوی دې د گوداگیانو په توگه سیاسي قدرت ته ورسیري . د خپلو شخصي گټو او قدرت د پاره د یو ځواکمن او متحد افغانستان په وړاندې ملي خیانت ته ملاتړي او د ډیورنډ د تورې کرنې د په رسمیت پیژندلو چغې وهي . دوی د افغانستان د ځمکنۍ بشپړتیا څخه د دفاع ملي وجیبه نه پیژني او له امو څخه تر اباسینه پورې د واحد ځواکمن افغانستان منځته راتگ نه شي زغملی . د دې دپاره چې پښتانه په افغانستان کې غوڅ اکثریت جوړ نه کړي ، د پنجاب د اجنټانو په څیر د پنجاب د استعماري گټو د پاره کار کوي او د خپل هیواد د خپلواکۍ او ځمکنۍ بشپړتیا د لاسته راوړو پر ځای د تسلیم طلبۍ وړاندیزونه کوي . ایا تر دې اندازې بیگانه پرستي به په فدرالي سیستم کې د هیواد د تجزیې په مانا نه وي ؟

۳- په افغانستان کې د فدرالي سیستم غوښتونکي هغه کسان دي ، چې ډیر یې د بشرله حقوقو څخه سر غړوونکي جگړه ماران او د زرگونو افغانانو ، په تیره بیا پښتنو ، قاتلین دي . دوی د جنګي جنایاتو تر څنګ قومي ، ژبني او مذهبي تبعیضونو او تعصباتو ته لمن وهي او د پښتون قوم په وړاندې په تعصب او دښمنۍ کې د بهرنیو دښمنانو څخه مخکې دي . دوی د خپلو دې جنایاتو په وړاندې د حساب ورکولو څخه ډاریري او ځان په جگړو ، د بهرنیو ځواکونو په چوپړ او قومي تعصباتو ته په لمن وهلو کې خوندي ویني . دوی له دې ډار څخه ، چې که چیرته په هیواد کې سوله ټینګه شي او یو مرکزي نسبتاً ثابت دولتي نظام منځته راشي ، نو به هرو مرو د خپلو جنایاتو په سزا رسیږي ، نو ځکه «د فدرالیزم» له لارې ځان ته د مرکز څخه په تنبیدو کې د پتیدو ځای لټوي .

۴- د فدرالي نظام غوښتونکي د بهرنیو هیوادونو ، په خاص ډول گاونډیو هیوادونو سره ژور اړیکي لري . دوی د گاونډیو هیوادونو د قومي ، ژبني او فرهنګي اغیز لاندې په افغانستان کې د دې هیوادونو د لاسوهنو لپاره

زمینه برابروي. په افغانستان کې د ګاونډیو هیوادونو د لمسون پر بنسټ قومي، ژبني او مذهبي اختلافونو او د دغو هیوادونو، په تیره بیا د ایران، فرهنگي یرغل او ترویج ته منظم کار کېږي. د همدغو بهرنیو هیوادونو په لمسون او لارښوونه، چې په افغانستان کې د سولې او ثبات او ځواکمن مرکزي حکومت ټینګیدل د ځان په ګټه نه ویني، د فدرالي سیستم د منځته راتلو د پاره هلې ځلې پیل کېږي. چې دا په واقعیت کې د اوسنیو ستونزمنو شرایطو په موجودیت کې د هیواد د تجزیې د پاره د هلو ځلو مانا لري.

۵. په افغانستان کې د فدرالي سیستم غوښتونکي وسله والې ډلې لري، چې ډیرو بې د منظم پلان له مخې د دولت په نوم جزو تامونه جوړ کړي، خو قوماندانې یې د دوی په لاس کې ده او هم د دولت د وسله والو ټولګیو څخه په ډیرو نوو او عصري وسلو سنبال دي. دې وسله والو ډلو د قومونو تر شا ځانونه پټ کړي دي او د بهرنیو هیوادونو سره د دولتي چوکاټ څخه بیرون ټینګې اړیکې لري. دوی د هریو بهرني یرغلګر سره پر افغانستان باندې یرغل کولو او د افغانانو په خپلو کې برخه درلوده او بهرنیو وسله والو ځواکونو ته په جاسوسی کولو، ناسمو راپورونو په ورکولو او شیطانی اولمسون ډیر بیګناه افغانان، په تیره بیا پښتانه، له منځه تللي دي. د فدرالي سیستم غوښتونکي د بهرنیو هیوادونو د استخباراتي شبکو له لارو پیسو او په هیواد کې د شخصي او ملي شتمنیو د لوټ او تالان له کبله میلیاردران شوي دي. دوی د خپلو دې نامشروعو او بې اندوله شتمنیو او لوړو نظامي او ملکي دولتي پوستونو څخه په ناوړه ګټې اخستو سره د افغانانو د ملي یووالي د ټینګیدو پر ضد کار کوي. نه یواځې د ځینو بهرنیو هیوادونو، په تیره بیا ایران د فرهنگي یرغل په وړاندې د پښتو ژبې شتون یې په فرهنگي او تعلیمي مؤسساتو کې له منځه وړی دی، بلکې د دې ژبې ویونکي او لیکونکي یې د ډیرو ستونزو

سره مخامخ کړي دی . ډیر پښتانه د دوی له ویرې په پښتو ژبې ، چې د اکثریت او د هیواد ملي ژبه ده ، خبرې نه شي کولای او که څوک بیا هم دا زپورتوب وکړي او په پښتو ژبې ولیکي او خبرې پر وکړي ، د ډول ډول ستونزو سره یې مخامخ کوي . د پښتو ژبې په وړاندې دومره خصومت او دښمني په واقعیت کې د پښتون قوم په وړاندې خصومت او دښمني ده ، ځکه وايې چې یو قوم غواړي له منځه یې یوسي ، نو ژبه یې له منځه یوسه . د فدرالي سیستم غوښتونکي نه یواځې قومي ، ژبني او مذهبي تعصبونو ته لمن وهي ، بلکې د هیواد په بې ثباتۍ او قانون ماتونې کې ستره ونډه لري . دوی چې د بهرنیو په مرسته د سیاسي ، اقتصادي او نظامي قدرت خاوندان دي ، کیدای شي په داسې بې مسؤلیته چلند او طرحو هیواد د سترو ستونزو او گډوډیو سره مخامخ کړي .

د دې ټولو پورتنیو واقعیتونو په پام کې نیولو سره په برلین کې د امریکایي سناتورانو او جرمني چارواکو سره د فدرالي سیستم په اړوند خبرې کول او په دې هکله یې ملاتړ غوښتل ، د شمالي ټلوالې د پلاوي هغه هڅه ده ، چې د مرکزي دولت په کمزوري کولو سره د هیواد د تجزیې د پاره د هڅو بوی ترې راځي . خو باید زیاته شي چې «افغان» د داسې یو باتور «ملت» او «هویت» نوم دی ، چې په افغانستان کې ټول میشت قومونه پرې ویاړي او هیڅکله به هیچا ته اجازه ورنه کړي ، چې دا ویاړ ترې واخلي .

*- دا لیکنه په ۱۳۹۰ کال کې د «رنښتیا» جريدې د سلواغې د میاشتې په گڼه کې خپره شویده .

د نړۍ خورو او تالي خټو په تندي يو بل تور داغ *

اوس بيخي جوته شويده چې د افغانستان د خلکو د غميزې او بد مرغۍ عاملين څوک دي. چايې سوله او ثبات له منځه وړی او په خپل هيواد او کور کلي کې يې هوسا ژوند کولو ته نه پرېږدي. چا ورله د پلار نيکه څخه راپاتې ټاټوبی لوتې لوتې او کور کلي يې ورته په اديرو او کنډوالو بدل کړل. چا په څه گناه پرې شپه او ورځ باټونه وچلول او بمونه وه وړول. د چا د لاسه په زرگونو بيگناه بڼڅې ماشومان او بوډاگان هر کال له منځه ځي. چا د افغانانو عقيدو، دود دستور، احساساتو او ارزښتونو سره لوبې کړيدي. چا د افغانانو په جنازو، ودونو او جرگو د ترهگرو په نوم بمبارۍ کړې دي، په کورونو ورختلي دي او د پت او عزت سره يې ورله د وحشت څخه ډک چلند کړی دی. څوک د بې پيلوټه الوتکو په بمباريو کې هره ورځ يې د جرم له ثبوت او محاکمې څخه، په بمونو او راکټونو ټوټه ټوټه کيږي او بيا پرې د پاسه د تروريستانو نوم اينسودل کيږي. دا څرنگه نړيوال قضاوت او عدالت دی چې د تيري او ستم لاندې ولسونه د تروريزم په تور په خپل هيواد کې له منځه ځي او غندل کيږي، خو تيري کوونکي او ستمگر تروريستي ځواکونه، چې ټوله نړۍ يې د وحشت او ډار سره مخامخ کړې ده د سولې، دموکراسۍ او د بشر د حقوقو د مدافعينو په څير ستايل کيږي.

اوس بيخي جوته شويده، چې د ملگرو ملتونو سازمان هم د څېر ځواکونو په خاص ډول د امريکې متحده ايالتونو تر اغيز لاندې فعاليت کوي. د ملگرو ملتونو سازمان، چې د کومو موخو د پاره منځته راغلی و د څېر ځواکونو، په تيره بيا د امريکې متحده ايالتونو د لاسوهنو له کبله، نه شي کولای ښه ته ښه او بد ته بد ووايي. د ملگرو ملتونو سازمان بايد په نړۍ کې د سولې او ثبات څارونکی وي او هيڅوک پرې نه ږدي، چې د

نړۍ د سولې او ثبات په وړاندې گواښ منځته راوړي. څرنگه چې سوله او ثبات د نورو هیوادونو او خلکو پر حقوقو د تیريو په نتیجه کې له منځه ځي، نو ځکه ملګري ملتونه باید هیچاته اجازه ور نه کړي، چې په نورو هیوادونو تیری وکړي او د نورو هیوادونو د خلکو سوله بیژ ژوند له منځه یوسي. خو په خواشینۍ سره نه یواځې دا چې ملګري ملتونه دا کار نه شي کولای، بلکې ډیر ځلې د استعماري ځواکونو ناروا او نا مشروعو تیریو او کړنو ته «مشروعیت» ورکوي.

له همدې کبله استعماري سیاستونو د نړۍ د سولې او ثبات د تینګیدو ټولې لارې چارې له منځه وړې دي او په نړۍ کې یې یو خطر ناک حالت منځته راوړی دی. د نړۍ د نورو هیوادونو طبیعي زیرمو ته د رسیدو د پاره د لښکر کشیو او وسله والو یرغلونو په شمول له هیڅ ډول توطیو څخه ډډه نه کوي، تر څو خپلو کرغیږنو موخو ته ورسېږي. د امریکې متحده ایالتونه او نور څېر ځواکونه د خپلو استعماري موخو او گټو د پاره د نړۍ د فاسد ترینو رژیمونو څخه، چې د دوئ د گټو د پاره خپلې ملي گټې تر پښو لاندې کوي، ملاتړ کوي او ساتي یې. خو هغه رژیمونه او حکومتونه، چې د خپلو ملي گټو څخه د دوئ د گټو د پاره نه تیریري په ډول ډول لارو، د مستقیم وسله وال یرغل په شمول، له منځه وړي او خپل لاسپوڅي او ګوډاګیان قدرت ته رسوي.

په سیمه کې خپلو ستراتیژیکو موخو ته د رسیدو په خاطر د امریکې متحده ایالتونو او متحدینو، په تیره بیا برطانیې، د افغانستان د غوره موقعیت د لاسته راوړو د پاره طالبانو حکومت ته پلمه جوړه کړه، چې د اسامه بن لادن او القاعدې سره اړیکې لري. څرنگه چې د نیو یارک او واشنگتن په پېښو کې القاعده ګرمه ګنل شویده، نو طالبان یا په بله وینا افغانان، چې د پېښو سره یې هیڅ ډول اړیکې نه دي ثابت شوي باید د دغو تروریستي پېښو کفارو ورکړي. پر افغانستان باندې یرغل ته لا له

پخوا څخه تیاری نیول شوی و او د خپلو استخباراتي شبکو له لارې یې یو شمیر پردیپال پیدا کړي وو ترڅو د هوايي ځواکونو د یرغل ترڅنګ د پلویو ځواکونو د شتونه تشه ډکه کړي، نو ځکه یې د ۲۰۰۱ کال د اکتوبر پر ۷ نیټه د ب-۵۲ الوتکو او نورو ډیرو موډرنو وژونکو وسلو په مټ او د شمالي تلوالی اړوند په ډالرو اخستل شوو اجیرو ملیشو په ډاډ پر افغانستان یرغل پیل کړ. د تیري له لومړۍ ورځې څخه جوتنه شوه چې دا جګړه، چې امریکې او متحدینو یې پیل کړې ده، د تروریزم او یا تروریزم سره په لوی لاس تړل شوو طالبانو پر ضد نه ده، بلکې د ټول افغان (پښتون) ملت پر ضد جګړه ده. نو ځکه امریکایانو د خپلو په ډالرو اخستل شوو اجیرانو په اجنټورۍ د افغان (پښتون) ملت د خپلو جګړه پیل کړه، ترڅو د افغانستان د غوره ستراتیژیک موقعیت څخه په ګټې اخستو سره په سیمه کې هم خپلې ستراتیژیکې ګټې لاس ته راوړي. امریکایانو او متحدینو فکر کاوه، چې د پښتنو په خپلو سره به په خلاص لاس په افغانستان او سیمه کې واک چلوي او هر څوک چې یې واک نه مني د «تروریست» په نوم به یې له منځه وړي.

امریکایانو په دې جګړه کې پخپله هم ډیر ځاني او مالي تاوانونه وګالل او هم یې افغانانو ته د دموکراسۍ په تور کالبوت کې دومره غمونه او کړاوونه راوړل چې اټکل کول یې شونی نه دی. د امریکې چاپ (ایوننگ پوسټ) خپرونې د ۲۰۱۲ کال د فبروري د ۱۵ نیټې د احصایې له مخې په دې جګړه کې تر اوسه پورې د امریکې ۲۲۴ میلیارده ډالر لګیدلي دي او ځاني تلفات یې ۲۰۰۰ څخه زیات مړه او ۲۰۰۰۰ نه زیات ټپیان دي. په خپرونه کې د طالبانو د مړو شمیر ۳۹۶۰۰۰ او د ټپیانو شمیر ۷۹۲۰۰۰ ښودل شوي دي. په دې ټپل شوې جګړې کې تر اوسه پورې د بیګناه ملکي کسانو مړینه ۲۵۰۰۰ کسان ښودل شوي دي. او د ۱۲۰۰۰ څخه زیات کلي، د خپرونې د معلوماتو له مخې، د یرغلګرو د بمباریو په واسطه په کنډوالو بدل

شوي دي. بايد وويل شي چې دا خو د امريكايي خپرونو له خوا د تلفاتو اندازه ده، رښتيايي تلفات له دې څخه څو ځلې زيات دي.

په افغانستان کې دا لس کلونه کيږي، چې امريکايان او د ناټو ځواکونه د بيگناه افغانانو په ځپلو بوخت دي. امريکايانو او ملگرو يې پروبيگنډې کولې چې د افغانستان د سولې او ثبات په ټينگيدو او بيا رغاونه کې به فعاله برخه اخلي او د دموکراسۍ د اصولو سره سم به د افغانانو په خپله خوښه حکومت جوړيږي، د مخدره موادو د کاروبار مخه به نيسي او افغانستان به د دوې په مرسته په يوې سوکالې، پرمختللي او متمدنې ټولنې بدلېږي. خو ايا د امريکايانو موخو د دوې د ژمنو سره سمون درلود يانې څه ژمنې چې يې کړې وې په رښتيا سره يې د هغوئ د سرته رسيدو د پاره کار کاوه او که نه، په ژمنو يې افغانان غولول او کاريې د خپلو ستراتيژيکو موخو او گټو د پاره کاوه.

خو په عمل کې جوتې شوه چې امريکايانو او متحدينو چې کومې ژمنې کړې وې هغه ټولې هسې د افغانانو د غولولو د پاره وې او دوې چې افغانستان ته راغلي دي يواځې د خپلو ستراتيژيکو موخو او گټو د پاره راغلي دي. دوې په خپل راتگ سره افغانانو ته غمونه، کړاوونه، لوږه، فقر، فساد، پول پرستي، پرديپالنه، او د فاسدو پول پرستو پرديپالو حاکميت پر افغانانو تپلی دی. پر افغانستان باندې د امريکايانو او متحدينو په يرغل سره، افغانان نه يواځې د سترو ځاني او مادي تاوانونو سره مخامخ شول، بلکې ستر معنوي زيانونه يې هم وليدل. هيواد يې د بهرنيو پوځونو په اشغال سره ملي حاکميت له لاسه ورکړ. د پرديپالو فاسدو دموکراسۍ او ملي يووالي ضد عناصرو قدرت ته رسول په هيواد کې د فساد کچه تر بل هر وخت لوړه کړه او د درغليو، رشوت، اختلاس، احتکار، شخصي او دولتي ملکيتونو غصبول، نا امنۍ،

غلا ، سپري تښتونو ، ترور ، او مخدره موادو کرکيلې او قاچاق لړۍ تر بل هر وخت چټکه شوه ...

سربيره پر دې ، چې د « تروريزم » سره په جگړو کې امريکايانو او متحدينو په سلگونو زره بيگناه افغانان ، چې ډير يې ښځې ، ماشومان او بوډاگان جوړوي ، له منځه يوړل او د داسې بيگناه خلکو مرگ ژوبله لا دوام لري . حتی په شپوکې په خپلسرو عملياتو او د خلکو پر کورونو باندې په چاپو اچولو او د افغانانو دود او دستور ته سپکاوی او مقدساتو سره يې کرکه ښودل په واقعيت کې د افغانستان ملي حاکميت تر پښو لاندې کولو ته دوام ورکوي . د بهرنيو ځواکونو او د لاسپوڅو د لاپو سره سره د ژمي په وخت کې په کابل کې د لسگونو ماشومانو ، ښځو او بوډاگانو مړينه د نړۍ خورو او تالي خټو په تندي يو بل تور داغ دی چې هيڅکله به يې پاک نه شي کړای . د افغانستان د خلکو سره د مرستې په نوم د ميلياردونو ډالرو په ترلاسه کولو سره نړيو الو او کورنيو لوټمارانو ځانونه نور هم وپرسول او د خلکو فقر ، لوږه ، کړاوونه او تنگسې نورې هم زياتې شوې .

په دې وروستيو ورځو کې په کونړ ، تگاو او پروان کې د لسگونو ماشومانو په شهادت رسول د ناټو او ايساف د ځواکونو وحشت ، بې پروايي او بيرحمي ثابتوي ، چې د افغانانو د ځان ، مال او گټو څخه د دفاع په نوم يې څومره ډير غمونه ، کړاوونه او زيانونه زموږ د هيواد والو په برخه کړي دي . د امريکايانو له خوا د افغان مسلمان ملت مذهبي عقايدو سره په ضدیت کې په مړو متيازي کول او د نورو مذهبي کتابونو سربيره د قران مجيد سوزول ، چې د ټول افغان ملت کرکه يې د ځان په وړاندې راپارولې ده ، په افغانستان کې د امريکايي او ناټو ځواکونو د کرغېړنو کړنو څخه پرده پورته کوي او افغانانو ته ثابتوي ، چې هيڅکله

هم نړۍ خواره او د دوی لاسپوڅي د افغانستان خلکو ته د بنیګڼې رسولو جوګه نه دي.

اوس افغانان پوهیږي ، چې یواځې ملي خپلواک حکومتونه چې پخپله د دوی له خوا منځته راغلي وي کولای شي د خلکو په ملاتړ سره په هیواد کې سوله او ثبات منځته راوړي ، اداري او نور فسادونه له منځه یوسي ، د هیواد بیا رغاونه او پرمختیایي کارونه په بریالیتوب سره سرته ورسوي د خلکو اړتیاوو او غوښتنو ته مثبت ځواب ورکړي . د بهرنیو تیریو او لاسوهنو مخه ونیسي او د خپل هیواد د خپلواکۍ ، ملي واکمنۍ او ځمکنۍ بشپړتیا څخه دفاع او ساتنه وکړي . د افغانانو د ملي یووالي په ټینګیدو سره افغانان دا وړتیا مومي چې نه یواځې بهرنۍ ټولې توطیې شنلې کړي ، بلکې په دننه کې هم د بهرنیو هیوادونو د لاسپوڅو ظلم ، درغلیو ، زورواکۍ او قانون ماتونو ته د پای ټکی کیږدي . تپل شوي لاسپوڅي حکومتونه د دې وړتیا نه لري ، چې د خپلو خلکو او هیواد په ګټه کوم کار سرته ورسوي ، دا ځکه چې د شخصي ناڅیزو ګټو د لاسته راوړو د پاره یې د پردیو د اسارت غړوندي په خپلو غاړو کې اچولي دي او مجبور دي چې د هغوی د ګټو د پاره کار وکړي . استعماري سیاستونه په زور او زرو چلیږي ، زور یې د وسله والو ځواکونو په شتون کې د پلي کیدو وړوي او د زرو په واسطه لاسپوڅي اخلي او د خپلو موخو د لاسته راوړو د پاره یې په کار اچوي . لاسپوڅي تل د خپل هیواد او خلکو څخه پردي وي ، پردي پالي او د پردیو د ګټو د پاره کار کوي ، دا ځکه چې د پردیو په ګټو کې خپلې شخصي ګټې ویني . همدا سبب دی چې دوی د خلکو ملاتړ لاسته نه شي راوړای او نه دا وسه لري چې د خلکو باور وګټي نو په دې ډول نړۍ خواره او د دوی لاسپوڅي یواځې خلکو ته غمونه او ستونزې زیږوي او بس .

*دالیکنه د ۱۳۹۰ کال د دلوې د «رښتیا» په گڼه کې خپره شویده.

زموږ ستراتيژيکه موخه *

د نړۍ په سره هېڅکله داسې نه دي شوي چې يو هيواد او ملت دې د نورو هيوادونو ، په تيره بيا خبروځا کونوچې د نورو کمزورو او بيوزلو هيوادونو سره د استعماري سياستونو پر بنسټ چلند کوي ، په واسطه د سولې ، ثبات ، خپلواکۍ ، ملي يووالي ، ملي واکمنۍ او ځمکنۍ بشپړتيا څخه برخمن شي . دا نعمتونه او نيکمرغۍ يواځې د هر هيواد د خپلو خلکو د هونښيارۍ ، سرښندنو ، يووالي ، غوښتنو ، کار او فعاليت زېږنده دي . هېڅ بهرنی هيواد ، په تيره بيا خبروځا کونو نه شي کولای د خپلو گټو نه تير شي او د بل هيواد د گټو ، پرمختگ او ترقي د پاره يې غرضه مرستې او هلې ځلې وکړي .

يواځې د هر هيواد خپل خلک کولای شي د خپلو ارزښتونو څخه دفاع وکړي ، خپلې ستونزې اوارې کړي او خپلو هيلو ته ورسېږي . د افغانستان د خپلواکۍ ، ملي واکمنۍ او ځمکنۍ بشپړتيا ، يابه بله وينا خپلو ملي او اسلامي ارزښتونو څخه يواځې د افغانستان خلک کولای شي دفاع او ساتنه وکړي ، نه بل څوک . هغه سوله به تلپاتې وي چې د افغانستان خلک يې ټينگه کړي او وه يې ساتي . د هر هيواد رښتيني مالکان د هغه هيواد خلک دي . د هرې پام وړ ملي پېښې په هکله چې پريکړه کېږي ، دا پريکړه بايد د دغه هيواد د خلکو په فعال گډون او خوښه وشي . د يو هيواد د خلکو (ملت) له گډون او خوښې پرته هېڅ ډول پريکړه د منلو وړ نه ده او اعتبار نه لري .

د افغانستان د ټولو خلکو د گډون او خوښې پرته هېڅ ډول د پام وړ پريکړه ، د هرچاله خوا چې وي - پادشاه وي که جمهوررييس او يا کوم بل مقام ، د منلو وړ نه ده او قانوني اعتبار نه لري . دا ځکه چې د دې هيواد اصلي مالکان د دې هيواد خلک دي او همدا خلک دي چې د خپل

هيواد خپلواکي ملي واکمني او ځمکنۍ بشپړتيا لاس ته راوړي او ساتي يې. يواځې خلک کولای شي او واک لري سترې ملي دندې سرته ورسوي نه بل څوک.

د برطانوي هند استعماري واکدارانو او د دوی د استعماري واک لاندې د نیمه مستعمرې امير تر منځ د ۱۸۹۳ کال د تش په نامه قرار داد له مخې د افغان ملت څخه په پټه د «ډيورنډ د کرښې» په واسطه د افغانستان ویشل ، د افغانانو په وړاندې د انگریزي استعمارچیانو یوه کرغیږنه توطیه ده چې هیڅ ډول مشروعیت او اعتبار نه لري او هیڅ رښتیني افغان ته د منلو وړ نه دی .

دا چې د دې غیر مشروع تورې کرښې په واسطه لا تر اوسه افغان واحد ملت ویشلی او دوه ټوټې پروت دی علتونه لري او هغه دادی:

۱- د افغانستان د خلکو (ملت) ځان نه پیژندنه او نه پوهیدنه ، چې ولې تل له بهر څخه د لاسوهنو ، تیږیو ، تپل شوو جگړو ، غمونو ، کړاوونو او بربادیو سره مخامخ دي او څه وکړي ، چې د دې ټولو ناخوالو څخه وژغورل شي . خلک باید پوه شي ، چې د ټولو ناخوالو د مخنیوي ځواک یواځې همدوی سره دی او دا ځواک د ویشل شوي واحد ملت په بیرته یووالي سره منځته راتلای شي او بس.

۲- د څېر ځواکونو او گاونډیو هیوادونو استعماري سیاستونه او توطیې چې د خپلو استعماري موخو او گټو په خاطر نه پریرېدي افغانان د یو واحد ملت په توگه په دې سیمه کې داسې یو ځواکمن مقتدر دولت منځ ته راوړي ، چې هیڅوک ورته په خیرنو سترگو ونه شي کتلای او د لاسوهنو او تیږیو سره یې مخامخ نه شي کړای.

۳- د افغانستان په دواړو ویشل شوو برخو کې د ځینو ځانغوښتونکو ، پردیپالو او د شخصي گټو لیونیانو شتون ، چې د ناڅیزه شخصي گټو په

خاطر د لوړو ملي گټو په وړاندې خیانت کوي او د پرديو په لمسونه هلي
خپلې کوي د افغان ملت ویش دوام ومومي .

۴. د یو ملي زعامت د تشې شتون تر ټولو لویه او د پام وړ ستونزه ده ، چې
تراوسه یې د واحد ملت د بیلټون دوام شونې کړی دی . که کله هم په خپل
هیواد او خلکو مین شخصیت او یا حکومت د لږ وخت د پاره منځته
راغلی دی ، نو د خلکو د وروسته پاتې والي او د افغانانو د بهرنیو د
بښمنانو او د هغوئ د لاسپوڅو د توطیو له کبله له منځه تللي او ټولې
لاسته راوړنې یې د خاورو سره خاورې شوي دي . د دې د پاره چې ټولې
نورې ستونزې اوارې شي د زعامت د ستونزې اوارې ته تر هرڅه لومړی
پام اړول په کار دی .

هرکله چې د ملي زعامت تشه ډکه شوه او د خلکو د باور وړ یو زعامت
منځته راغی ، د خلکو د سیاسي پوهې سطحه په کم وخت کې لوړیدای
شي . چې پایله به یې له امو څخه تر اباسینه پورې د ټولو افغانانو ملي
یووالی وي . د افغانانو دا واحد ملت د خپل ملي زعامت په لرلو سره
کولای شي په دموکراتیک ډول داسې یو واحد ځواکمن ملي دولت منځته
راوړي ، چې وکړای شي د افغانستان د خپلواکۍ ، ملي واکمنۍ او
ځمکنۍ بشپړتیا څخه دفاع وکړي ، له بهر څخه د افغانستان په کورنیو
چارو کې د لاسوهنو او تیریو مخه ونیسي ، په هیواد کې سوله ، ثبات او
ملي یووالی ټینګ کړي او جگړو خپلو افغانانو د سوکالی او پرمختګ د
پاره مناسب شرایط منځته راوړي .

همدې موخې ته د رسیدو په خاطر ټولو هغو روښانفکرانو او سیاسي
فعالینو ته ، چې د دې دریغ پلویان وي وړاندیز کیږي چې خپل منځي
اړیکي ټینګ کړي ، تر څو د شرایطو سره سم یوه غونډه جوړه شي . په
غونډه کې به د راتلونکي کار مکانیزم منځته راشي او د غونډې د برخې
اخیستونکو دندې به په گوته شي .

اوس تر ډيرې اندازې جوتته شوې ده ، چې د ديورند د کرنې په واسطه د ویشل شوي افغانستان دواړه برخې د استعماري سياستونو د دوام له کبله تل د تيريو ، لاسوهنو ، جگړو ، بې ثباتۍ او نورو ډول ډول ستونزو سره لاس او گريوان دي او له دې کبله يې ستر ځاني ، مادي او معنوي زيانونه ليدلي او ويني .

اوس دا هم ټولو ته څرگنده ده ، چې تر څو ویشل شوی افغانستان بيرته يو نه شي ، دا هيواد د بهرنيو لاسوهنو ، تيريو او توطيو څخه نه خلاصیږي . د بنسټان غواړي افغانستان تل کمزوری ، بې ثباته ، فقير او دوی ته اړ او وروسته پاتې وي ، تر څو پرې دوی خپل واک وچلوي ، طبيعي زيرمې يې لوټ کړي او خلک يې د خپلو استعماري موخو او گټو د پاره استعمال کړي .

اوس دا هم بيخي جوتته شوې ده ، چې څېر ځواکونه ، گاونډيان او د دوی لاسپوڅي او گوډاگيان د افغانانو په يووالي او د يو ځواکمن ، ستر او واحد افغانستان په جوړيدو کې خپلو استعماري گټو ته خطر او د لاسپوڅو زوال ويني . نو ځکه دوی هيڅکله هم د يو خپلواک ، ستر او واحد افغانستان د جوړيدو پلويان نه دي . له همدې کبله دا بيخي ناسمه او نامعقوله خبره او غوښتنه ده ، چې د څېر ځواکونو ، گاونډيانو او د دوی د لاسپوڅو حکومتونو څخه هيله ولرو ، چې دوی به افغانانو ته د ویشل شوي افغانستان يووالي بيرته ورکړي . دوی به هيڅکله داسې ونه کړي . ځکه چې دوی د افغانانو په يووالي او له امو څخه تر ابا سينه پورې د يو واحد ځواکمن افغان دولت په جوړيدو کې دخپلو استعماري گټو تاوان او د لاسپوڅو زوال ويني .

يوآڅې د افغانستان خلک ، پراخه پرگنې ، کولای شي د افغانانو دې سترې ملي غوښتنې او وجيبيې ته د عمل جامه واغوندي . د خلکو پراخه پرگنې هغه وخت دا کار کوي ، چې پوه شي چې د ټولو غمونو ، کړاوونو

او بدمرغیو څخه د خلاصون لار د برطانوي استعمارچیانو له خوا د ډیورنډ د منحوسې کرښې په واسطه د ویشل شوي افغانستان یووالی دی . خلک باید په دې هم پوه وي ، چې که دوی ټول په یوه خوله ووایي ، چې مور یو ملت یو د هیچا له خوا دا ویشل نه منو ، نو بیا به هیڅوک نه وي چې د افغانانو د دې ملي سراسري غورځنگ په وړاندې ودریږي .

نور د دې شرایط راغلي دي ، چې د افغانانو خپلواکۍ بښونکی ملي غورځنگ منځته راشي . ترڅو په ۲۱ پېړۍ کې د استعماري سیاست څخه رازیریدلې د افغان واحد ملت د ویشلو توطیه شنه شي او په دې ډول د افغانانو د ټولو ستونزو بنسټیز عامل له منځه ولاړ شي . دا کار باید په څو پړاوونو کې سرته ورسېږي :

۱- په ټول افغانستان کې (له امو څخه تر اباسینه پورې) د دې غوښتنې تر شا د ملي وطنپالو شخصیتونو ، کړیو او گوندونو تشخیصول او د هغوئ سره د دې مکانیزم شریکول . په سیاسي ټولنیز ډگر کې دې ستراتیژیکې موخې ته د رسیدو په خاطر د عامه ذهنیت د خپلولو د پاره په ټوله نړۍ کې ، هم د افغانانو سره او هم د نړیوالو سره ، فعال توضیحي کار سرته رسول .

۲- د افغانستان په دواړو برخو او ټوله نړۍ کې د توضیحي کار او ددې طرحې د پلویانو د پیژندلو څخه وروسته د پلویانو ترمنځ د عملي اړیکو ټینګول . په دې پړاو کې د طرحې د پلویانو ترمنځ لیدنه کتنه ، راشه درشه او د تجربې او یوبل د نظریاتو پوهیدل او په سیمه ایز ډول د شریکو غونډو جوړول .

۳- د دې ستراتیژۍ د پلویانو ترمنځ د اړیکو ټینګیدو ، یوبل د پیژندلو او ارزولو څخه وروسته د ټولو پلویانو د استازو یوه شریکه غونډه جوړول ، په غونډه کې د خوځښت د منظم کار د پرمخ بیولو د پاره د داسې مشرتابه ، چې د افغانستان د ټولو برخو او په خوځښت کې د ټولو گډون

کونکو استازولي وکړي ، منع ته راوړل ، د ستراتيژۍ د بنسټيزو ټکو په گوته کول او دا پریکړه کول چې د خوځښت ټول گډون کوونکي شخصیتونه ، کړۍ ، ټولنې ، شوراگانې او گوندونه به یواځې او یواځې د خوځښت د ستراتيژیکو موخو د لاسته راوړو د پاره کار کوي .

۴ - په دې پړاو کې به په فعال او منظم ډول د ستراتيژۍ موخې او د خوځښت غوره ټکي د افغانستان په دواړو برخو کې د خلکو پراخو پرگنو ته رسول کيږي او د افغانانو د یووالي د بنسټګڼو او ضرورت څخه به خبریږي . د خلکو په پراخه پرگنو کې دا توضیحي کار به په فعال او منظم ډول پرمخ وړل کيږي .

۵ - د خلکو د پراخه پرگنو په منع کې د توضیحي کار په نتیجه کې د یووالي د پاره د یو منظم ملي - ازادي بنسټونکي خوځښت پړاو رارسېږي . په دې پړاو کې به د ټول افغانستان (له امو څخه تر اباسینه پورې) خلک په یو اواز د یو واحد افغانستان د جوړیدو غږ پورته کوي او د ډیورنډ د منحوسې کرښې نه منل به اعلانوي . د افغانستان د ټولو خلکو د دې ملي ازادي بنسټونکي خوځښت پریکړه به هیڅوک نه شي رغولای او په پایله کې به د افغان واحد ملت یووالی له امو څخه تر اباسینه پورې منځته راځي .

۶ - له امو څخه تر اباسینه پورې د افغان واحد ملت د یووالي په اعلان او منځته راتګ سره کیدای شي بې له هر ډول بهرنیو لاسوهنو څخه یو ځواکمن رښتیني افغان ملي سرتاسري دولت ، د ټولو افغانانو د هیلو او غوښتنو سره سم منځته راشي . په دې ډول چې لومړی به د ټول یو شوي افغانستان د خلکو د استازو څخه یوه لویه جرګه جوړیږي . لویه جرګه به لومړی لنډ مهاله حکومت منځته راوړي ، چې د ستر یو شوي افغانستان اساسي او د ټاکنو قانون جوړ کړي او د نوي اساسي او ټاکنو قانون سره سم په ټول افغانستان کې ټاکنې سرته ورسېږي . دا ټاکنې به د خلکو د

غوښتنو او دموکراسۍ د اصولو سره سمې ټاکنې وي ، چې په پایله کې به یې یو ځواکمن واحد سرتاسري د خلکو استازی دولت منځته راشي .
یادونې:

الف- ترڅو د ډیورنډ د کرښې په واسطه د افغانانو ویش دوام لري ، تر هغې پورې به د افغانانو بدمرغۍ لکه له بهر څخه دسترو استعماري ځواکونو او گاونډیانو لاسوهنې ، تیري ، تپل شوې جگړې او له جگړو څخه ځیریدلي کړاوونه او ستونزې ، هره ورځ د لسگونو بیگناه افغانانو مرگ ژوبله ، مذهبي ، ملي او معنوي ارزښتونو ته سپکاوی ، فقر ، لوږه ، بې کورۍ ، بې کارۍ ، بې سوادۍ ، خپل منځي بې اتفاقی ، فتنې او دښمنۍ دوام لري . په تیره بیا افغانان به هیڅکله د یوې رښتیاڼې خپلواکۍ ، ملي واکمنۍ او ځمکنۍ بشپړتیا له نعمتونو څخه برخمن نه وي او ژبه ، فرهنگ او هویت به یې په پرله پسې ډول د تیري او له منځه تلو سره مخامخ وي .

ب- پوره باور دی چې د دې ستراتیژۍ پلویان به په پوره صداقت ، زړورتوب او ځیرکتیا سره دالیکنه نورو سپیڅلو وطنپالو شخصیتونو ، قومي مشرانو ، علماوو ، روښان فکرانو ، دسیاسي- ټولنیزو او کلتوري شوراگانو ، سیاسي کړیو اوسیاسي گوندونو غړو او پلویانو سره شریکوي او په دې ډول به د دې ستراتیژۍ د غني کولو لپاره کار کوي .

ج- د دې ستراتیژۍ په پلي کیدو سره منځته راغلی خوځښت به په بشپړ ډول یو سوله ایز خوځښت وي او ټولې کړنې به یې د سیاسي سوله ایزو لارو پر بنسټ سرته رسیږي .

*- دالیکنه د ۲۰۱۲ کال د مارچ په لسمه نیټه سرته ورسیده .

خرنگه افغانستان غواړو؟*

د هر افغان څخه که دغه پوښتنه وشي ، نو بې له دې چې فکر وکړي دستي به ووايي چې داسې افغانستان غواړي چې جگړې پکې نه وي . خو یواځې سوله نه څوک خورلی شي ، نه اغوستلی شي او نه بشماره غوښتنو او ضرورتونو تشه ډکولای شي . افغانان خو تر هرڅه لومړی پر خپلې خپلواکۍ مین خلک دي . نو ځکه هیڅ افغان به پیدانه شي چې هغه خپلواکي ونه غواړي . خپلواکي ، بې ملي واکمنۍ او ځمکنۍ بشپړتیا مانا نه لري . هر کله چې خپلواکۍ او ملي واکمنۍ ته زیان ورسېږي ورسره سم نور ټول ارزښتونه زیانمن کیږي . نو ځکه تر هر څه لومړی باید افغانستان د پردیو له یرغلونو او لاسوهنو څخه وساتل شي ، تر څو ملي واکمني ولرو ، ځمکنۍ بشپړتیا مو خوندي وي او خلک مو د سولې او ثبات څخه برخمن وي او ملي - اسلامي ارزښتونو ته مو ضرر ونه رسېږي .

که زموږ د هیواد تاریخ وڅیړو ، په ډاگه به دې پایلې ته ورسېږو ، چې زموږ هیواد په خپل اوږد تاریخ کې ډیر ځلې د لوړو ژورو سره مخامخ شوی دی . کله چې له بهر څخه تیری او لاسوهنې شوي دي او تیري کوونکو وس موندلی دی چې زموږ هیواد لاندې کړي ورسره سم نه یواځې حال او راتلونکی مو د ډول ډول ناخوالو سره مخامخ شوی دی بلکې تاریخي لاسته راوړنې او ارزښتونه مو هم یا له منځه تللي او یا ډیر زیانمن شوي دي . یرغلگر هیوادونه تر هر څه لومړی د خپلو پښو او واک د ټینګولو په خاطر په نیول شوو هیوادونو کې داسې کسان سیاسي واک ته رسوي چې د تیري کوونکو له خبرې څخه نه تیرېږي ، هره خبره یې په پټو سترگو مني او د تیري کوونکو د گټو د پاره کار کوي . په خپلو خلکو کې منفور وي ، بې کفایتته او په فساد مشهور وي ، تر څو په خپلو خلکو

کې اعتبار او ملاتړ ونه لري او تل په تیري کونکو هیوادونو او ځواکونو پورې یې ځان تړلی وي. یرغلگر هیوادونه او ځواکونه تل د ملي وطنپالو شخصیتونو او ډلو څخه، چې د دوی استعماري سیاست سره نه جوړېږي له کچې زیاته ناغیږي او کرکه څرگندوي او په وړاندې یې له هېڅ ډول توطیو جوړولو او درواغجنو پروپیگنډو له کولو څخه ډډه نه کوي.

استعماري یرغلگر ځواکونه تل د دموکراسۍ، د بشر له حقوقو څخه د دفاع په نوم نور هیوادونه تر یرغل لاندې راولي. ځونه یواځې دا چې دوی پخپله د محکومو، تیري او یرغل لاندې راغلو خلکو سره د دموکراسۍ د اصولو او بشر د حقوقو سره سم چلند نه کوي، بلکې د اشغالګرو ځواکونو د بشر د حقوقو ضد وحشیانه کیسې د اشغال لاندې خلکو په ذهنیتونو کې تر مودو مودو پاتې کېږي. نو ځکه د اشغالګرانو پر ضد د اشغال لاندې هیوادونو د خلکو کرکه تلپاتې وي. په همدې ډول د استعماري اشغالګرو ځواکونو غچ اخستونکی غبرګون هم د هغو خلکو پر ضد ډیر ژور، پراخ او سخت وي، چې د استعمار او اشغال سره ضدیت لري او د استعماري سیاستونو له منلو څخه سرغړوي او پر ضد یې جګړه کوي.

که چیرته د افغانستان تاریخ ته وګورو، نو په څرګند ډول به وینو چې استعماري یرغلګرو ځواکونو په څومره کرغیږن ډول د افغانانو د وطنپالنې په وړاندې د غچ اخستو توطیې سرته رسولې دي. د ټولو یرغلګرو ځواکونو لومړنۍ هڅې دا وي، چې ځان پورې تړلي د شخصي گټو لیونیان، بې کفایته فاسد په ټولنه کې تجرید کسان سیاسي قدرت ته ورسوي او د دوی په واسطه د افغانانو ملي گټې د خپلو استعماري گټو په لټو کې وپلورې. برطانوي استعمارچیانو د خپلو استعماري گټو د ساتلو په خاطر په افغانستان کې د شهزادګانو تر منځ خپلمنځي جګړو ته لمن ووهله او د دوی تر منځ یې هغه شهزادګان د خپلو یارانو په څیر غوره

کړل ، چې د شخصي گټو او قدرت د پاره د انگریزانو د تیري سره یې یو
 ځای پر افغانستان یرغل وکړ. انگریزانو د خپلو استعماري موخو د پاره
 د افغانانو ترمنځ د قوم ، مذهب او ژبې له توپيرونو څخه د افغانانو د
 یووالي د کمزوري کیدو د پاره له هیڅ ډول توطیو څخه ډډه ونه کړه او په
 پیسو اخستل شوو فرمایشي قومي مشرانو ، ملایانو او ځینو مشکوکو
 روحاني خپرو څخه د وطنپالو رښتینيو قومي ملي مشرانو ، ملایانو او
 روحانیونو په وړاندې یې ډیرې ستونزې پیدا کړې او په خپلو خلکو کې د
 بې اعتباره کولو د پاره له هر ډول درواغجنو پروپیگانډو ځنې کار
 واخست .

برطانوي استعمارچیانو چې هر څومره د زور او تطمع څخه کار واخست
 او وسه یې وکړه چې افغانان ایل کړي ، خو پر خپلواکۍ مین افغانان کله
 د بهرنیو یرغلگرو تر واک لاندې ژوند کولای شي ؟ هر څومره چې د بنمنانو
 یې د خپلو هڅه او وسه کړې ده ، په هم هغه اندازه یې د افغانانو مقاومت
 او کرکه لیدلې ده . نو ځکه یې د ډیرو مرگ ژوبلو او ملي مشرانو ته د
 توطیو په کولو سره د افغانانو د قوم ، ژبې او مذهب په نوم بې اتفاقیو ته
 په لمن وهلو او عام قتلونو او بربادیو په سرته رسولو نه وروسته یې د
 افغانستان او افغانانو د ویشلو او افغانستان د ټوټې کیدو توطیه سرته
 ورسوله . په تیره بیا د دیورند د کرښې په واسطه د افغانستان ویشل ، چې
 لا تر اوسه دوام لری ، افغانان دومره کمزوري کړل ، چې له بهر څخه یې په
 خپلو کورنیو چارو کې د لاسوهنو او پر هیواد د تیريو په وړاندې د دفاع
 وس له لاسه ورکړی دی . چې له کبله یې په سمه توگه خپله خپلواکي ، ملي
 واکمني او ځمکنۍ بشپړتیا نه شي ساتلی او تل د څیرڅواکونو او
 گاونډیو هیوادونو د گواښونو ، لاسوهنو او تیريو سره مخامخ وي . د
 افغانستان له ویشلو څخه وروسته هم که دا هیواد د لږ وخت د پاره د
 سولې او ثبات څخه برخمن و ، له دې کبله نه و ، چې گنې دې هیواد

ځواکمن دولتونه درلودل او د خپل هیواد د سولې او ثبات څخه یې دفاع کوله. دا د لنډ وخت سوله او ثبات د یرغلګرو په مقابل کې د خلکو په ډیرو سترو قربانیو او یا د ډیرو کمزورو حکومتونو، چې ایله یې د ګاونډیو او نورو هیوادونو سترګوته کتل او هېڅ کار یې د خپلو خلکو د سوکالی او د هیواد د بیا یووالي د پاره نه تر سره کاوه ترلاسه شوی و. د افغانستان په ویشل شوي حالت پټه خوله نیول د دې د پاره و، چې استعماري ځواکونه او د دوی تالي څټي ترې راضي وي او د دوی شخصي ګټو او جعلی قدرت ته تاوان ونه رسیږي.

د برطانوي استعماري توطیو له کبله ټوټه ټوټه شوی او کمزوری افغانستان تل د بهرنیو او کورنیو تیریو او بغاوتونو سره مخامخ و. د نړۍ سترو استعماري هیوادونو او ګاونډیو فاسدو رژیمونو پټیلې وه چې افغانستان د تل د پاره وروسته پاتې، کمزوری او د خپلو خلکو او حکومتونو په شخړو کې ډوب، فقیر او محتاج هیواد وي. نو ځکه هر ډول مثبت بدلون چې پکې راغی په مختلفو نومونو او توطیو له منځه وړل شوی او دې ته نه دی پریښودل شوی چې د نورو سیالو هیوادونو په لیکه کې ودریږي. دلته ځینې بیلګې کولای شود لوستونکو د قناعت د پاره ولیکو. یوه یې د امیر امان الله خان په مشرۍ د افغانانو په ګټه بدلون و، چې د انګریزانو او د دوی د اجنتانو په واسطه د خلکو د سیاسي پوهې د وروسته پاتې والي له کبله، د مذهب په نوم له قدرت څخه لیرې او داسې څوک قدرت ته ورسول شو، چې په شوکې او ناپوهۍ مشهور و. دلته یو ملي وطنپال حکومت، چې د هیواد د ترقۍ، پرمختګ او د خلکو د سوکالی د پاره یې هلې ځلې کولې، د داسې یو جاهل او د استعمار د الې په واسطه له منځه ولاړ، چې خلکو دغه منفي بدلون باندې د اړودوړ نوم کیښود.

بله بیلگه یې د ۱۳۵۷ کال د ثور د ۷ نېټې بدلون و، چې د بیوزلو خلکو د پاره یې په ډیر کم وخت کې ډیر مثبت کارونه سرته ورسول. که چیرته یې په وړاندې توطیې نه وای شوې کیدای شول په ډیره کمه موده کې د یو خپلواک ځواکمن افغان دولت د جوړیدو په وړاندې د ډیورنډ د تورې کرښې په واسطه د افغانستان د ویشلو ستره استعماري توطیه پای ته رسیدلې وای او ستر افغانستان د خپلو خلکو د سوکالی او پرمختګ لار غوره کړې وای. خو په ډیرې خواشینۍ سره دا ځل بیا هم د افغانستان د خلکو دښمنانو، د دې د پاره چې د افغانستان د خلکو په ګټه دا بدلون بریالی نه شي، د خپلو اجنتانو په واسطه په سبوتاژ او توطیو لاس پورې کړ. په ګوند او دولت کې د بېرک کارمل سره تړلي کسان په داسې کړنو د افغانستان د خلک دموکراتیک ګوند د غړو په جامه کې د نوي سیاسي بدلون (د ثور انقلاب) پر ضد داسې کارونه سرته ورسول، چې د خلکو په ګټه د چارو د پرمختګ مخه ونیسي او د خلکو او ملي دولت تر منځ بې باوري او واټن منځته راوړي. د دې د پاره چې د ثور پاڅون له دننه څخه تخریب کړي شوروي استخباراتو په ګوند او دولت کې یو شمیر بې ظرفیته د شخصي ګټو لیونیان او پردیپال پیدا کړل، چې یې د ملي وطنپال دولت پر ضد د هېڅ ډول ناوړه پروپیګنډو، کړنو او کودتاګانو او ډول ډول توطیو څخه ډډه نه کوله. خو کله چې دا ټولې کرغیږنې هڅې شنې شوې، شورویانو په ډیر ځایناڼه غلچکي ډول پر افغانستان د ۱۳۵۸ کال د جدي د ۶ نېټې په تور ماښام تیری سرته ورساو. شورویانو فکر کاوه، چې ګڼې د حفیظ الله امین ملي وطنپال دولت په لمنځه وړو او د بېرک کارمل ګوډاګي دولت په جوړولو سره به د افغانستان خلک ځان ته ایل کړي او د کارملي وطنپلورونکو په مرسته به پر دغه هیواد خپته واچوي. خو ډیر ژر د یرغلګرو او ګوډاګي رژیم په وړاندې د خلکو عمومي پاڅون سرته ورسید. افغانانو د خپلواکۍ په دې مقدس جهاد کې

ډيرې قربانۍ ورکړې ، خو يرغلگرو ته يې ماتې ورکړه او له خپل هيواد څخه يې وتلو ته مجبور کړل .

شورويانو ماتې وخوره او له افغانستان څخه ووتل ، خو د خپلو لاسپوڅو له لارې يې لاسوهنو ته دوام ورکړ او د افغانانو د ملي يووالي د کمزوري کولو د پاره يې د خپلو گوډاگيانو په واسطه د قوم ژبې ، مذهب او نورو توپيرونو او بې اتفاقيو ناروغتيا په افغاني ټولنه کې خپره کړه . همدارنگه د اشغال او گوډاگي رژيم په وخت کې ټولنيز فسادونه د فاسد پرديپال گوډاگي دولت په وجود کې ورځ تربلې زيات شول . د شورويانو د تيري څخه مخکې د خلقي دولت په وخت کې داسې د فساد بيلگې يا له منځه تللې وې ، هيڅ نه ليدل کيدلې او يا ډيرې کمې وې ، چې نه احساسيدې . رشوت ، اختلاس ، احتکار ، قاچاق او نور ټولنيز فسادونه په ډيره ټيټه کچه کې وو . د شورويانو د يرغل سره سم د نورو بهرنيو هيوادونو ، په تيره بيا گاونډيو هيوادونو ، لاسوهنې زياتې شوې . همدارنگه دا چې د ببرک کارمل گوډاگي رژيم د افغانستان د خلکو له ملاتړ څخه برخمن نه و ، نو ځکه په کم وخت کې په ټول افغانستان کې د يرغلگرو او د دوى د گوډاگيانو پر ضد عمومي پاڅون سرته ورسيد . د امريکې او شوروي ترمنځ د ساړه جنگ ډگر افغانستان وگرځول شو ، چې په دې جگړه کې افغانانو سترځاني ، مالي او معنوي زيانونه وه زغمل . د امريکې او متحدينو په مرسته گاونډي هيوادونه په افغانستان کې لاسوهنو ته وهڅول شول . داسې جگړه ايزو تکتیکونو څخه کار واخستل شو ، چې افغانانو ته پکې د سترو ځاني ، مالي او معنوي زيانونو د اوښتلو امکان موجود و . د شوروي ماتې خوړلو يرغلگرو د غچ اخستلو په موخه ، د دوى گوډاگيانو د ملگرو ملتونو د سولې پلان سبوتاژ او ناکامۍ سره مخامخ کړ . د ملگرو ملتونو د پلان په وړاندې د شورويانو او لاسپوڅو د دسيسو په مقابل کې د امريکې او متحدينو بې تفاوتې او

سترگې پټول په لوی لاس افغانستان د سولې او ثبات پر ځای کورنیو جگړو ته پټیل واهه. چې افغانانو پکې ډیر ستر تاوانونه دا ځل نیغ په نیغه د بهرنیو له خوا نه ، بلکه د پردیو په لمس په پخپله د افغانانو له لاسه ولیدل .

په دې موده کې ، چې د شورویانو د یرغل څخه تر اوسه پورې (۲ / ۱۰ / ۱۳۵۸ - ۱ / ۲ / ۱۳۹۰) وخت په غیږ کې نیسي ، افغانان د جگړو او بې ثباتۍ د یو نه پای ته رسیدونکي ناوړین سره مخامخ دي. د بهرنیو هیوادونو د تیږو ، لاسوهنو او لمسونو په نتیجه کې افغاني ټولنه د بشپړ سیاسي ، اقتصادي ، ټولنيز او فرهنگي بحران په غږنه کې بنکيل شوه ، چې هرڅه یې له لاسه ولاړل او افغانان په خپل هیواد کې بې واکه او له ځان او هویت څخه پردي شول. د دې ترڅنګ چې هر ډول سیاسي ، اقتصادي ، نظامي ، اداري ، تعلیمي ، ټولنيز ، فرهنگي او نور جوړښتونه ویجاړ شول ، زموږ په هیواد کې ځینې سیاسي او روښانفکري کړۍ دومره پردیپالې شوې ، چې د خپلو افغانانو څخه په پردیو ډیر باور لري او خپل برخلیک یې په همدې پردیو پورې غوټه کړې دی. د خپلو خلکو پر ځای د پردیو څخه غواړي چې سیاسي قدرت ته یې ورسوي او په قدرت کې یې وساتي.

پر افغانستان باندې د امریکې او متحدینو یرغل د همداسې پردیپالو کړیو په مرسته سرته ورسید . امریکایانو هم لکه د انگریزانو په څیر د بیل یې کره ایل یې کره توطیو څخه کار واخیست . روسانو هم ورته توطیې په کار اچولې وې . امریکایانو په افغانانو کې یوڅو هیواد پلورونکي د شخصي گټو لیونیان د استخباراتي شبکو په واسطه ډیر ارزانه په ډالرو واخستل او د خپلو نوکرانو په څیر یې د افغانانو د ملي بیوالي د کمزوري کیدو اوبیلوالی د پاره په کار واچول . ټول یرغلگر ځواکونه په دې پوهیږي ، چې که افغانان یووي څوک ترې میدان نه شي

گتلی ، نو ځکه د دې د پاره چې افغانان مات کړي ، لومړی یې باید بیل او کمزوري کړي .

د افغانانو د بیلوالي د پاره د قوم ، ژبې او مذهب د توپيرونو څخه په ناوړه گټې اخستو سره انگریزانو د افغانانو سره د جگړو په وخت کې د خپلې تاریخي ماتې د غچ اخستو په موخه د ډیورنډ د کرغیرنې کرنې په واسطه داسې توطیه په پرافغان واحد ملت و تپله ، چې له کبله یې دا ملت ټوټې ټوټې شو او ټولې ټوټې یې د خپلو ځانگړو ستونزو سره لاس او گریوان دي . خپلواکه برخه یې تل د تیريو ، لاسوهنو ، بې ثباتۍ او خپلمنځي بې اتفاقیو سره مخامخ او لاس او گریوان وي . «ازاده» برخه یې د هر ډول علمي - تخنیکي پرمختگونو د بنیگنو او اسانتیاوو څخه محرومه او له بهر څخه د ډول ډول افراطي او مافیایي کړيو ، چې د استعماري سیاستونو په خدمت کې استخباراتي شبکو سره نیغ په نیغه اړیکي لري د ځایي خلکو ملتپال مشران وژني ، په منځ کې یې د بنمنیو ته لمن وهي او هم یې د بهرنیو د بنمنانو توپونو ، پیلوټ لرونکو او بې پیلوټه الوتکو بمباریو ته په گوته کوي . چې له کبله یې په زرگونو بیگناه افغانان د مرگ کومي ته لویدلي او سلگونو زره نور یې د خپلو کورونو څخه کډې کولو ته اړ شوي دي .

د استعمار لاندې ژوند کول خو څه ژوند نه دی او تر هر څه لویه ستونزه ده . ازادي د انسان د پاره ستر نعمت دی ، چې د پردیو تر واک لاندې له دې نعمت څخه برخمن کیدل ناشونی کار دی . استعماري ځواکونه د خپلو مستعمرو خلکو ته تر هغې کچې پورې حق ورکوي ، چې د دوی د گټو سره سمون ولري . که چیرته د مستعمرو خلکو ته سیاسي ، اقتصادي ، فرهنگي او نورې خپلواکۍ ورکړل شي ، نو بیا د استعماري ځواکونو واک په چا چلېږي ؟ استعماري ځواکمني تر هغې پورې دوام کوي چې د مستعمرو خلک د خپلو حقوقو څخه محروم وي . طبیعي او نور منابع یې

د استعماري ځواکونو د گټو او سو کالی د پاره په کار لویږي ، د خپلې ژبې پر ځای د استعمار چیانو په ژبه خبرې کوي او خپل دود او دستور او فرهنگ ته په سپکه گوري او د استعمار چیانو د گټو د پاره خپله ژبه او فرهنگ هیر او قربان کړي او د بې هویته انسانانو په څیر د پردیو په هویت ژوند وکړي. خوښی ، بنادی ، سو کالی ، پرمختگونه او ویارونه د نورو په برخه وي او ستونزې ، ناخوالې ، غمونه ، پرشاتگ او پیغورونه د دوئ برخه وي .

د دې ښه بیلگه د بې اتفاقه، ټوټې ټوټې ، غمخپلي او یا میلیوني (۷۰۰۰۰۰۰) افغان ملت برخلیک دی . له کومې نیتې څخه چې دا ملت د انگریزي استعمار چیانو د توطیو له کبله ټوټې ټوټې شوی دی ، له هم هغې نیتې څخه تر اوسه پورې د املت د پرمختگ ، ودې او خپلواکۍ پر ځای تل د پردیو د تیربو ، ظلمونو ، محکومیتونو او ډول ډول ستونزو او محرومیتونو سره لاس او گریوان دی. نه یواځې انگریزانو د دې ملت سره دښمني اخستې ، بلکې روسانو او امریکایانو هم ورسره د سترو دښمنانو چلند کړی او کوي یې . گاونډي هیوادونه هم ورته تل په کمین کې ناست وي . پنجابیانو خو یې پر خپلواکۍ او نیمایي خاورې خپته اچولې او تل په دې هلو ځلو کې دي چې څرنگه خپل استعماري واک ته دوام ورکړي . ایرانیان هم غواړي افغان ملت تل بې اتفاقه ، کمزوری او د خپلې ژبې ، فرهنگ او اقتصاد څخه محروم وي ، خپل اصیل افغاني هویت له لاسه ورکړي ، چې په دې توگه د ایرانیانو لوړتیا غوښتنې او اقتصادي او فرهنگي یرغل په وړاندې د ودريدو وس ونه لري . سره د دې چې افغان ستر ملت ویشلی او ټوټې ټوټې پروت دی ، خو بیا هم یې د یرغلگرو په وړاندې په شریکه مقاومت کړی او ماتې یې ورکړې دي . نو ځکه ټول دښمنان دې باتور ملت ته په یوه سترگه گوري او له اموڅخه تر اباسینه پورې ټول افغان ملت سره یوشان دښمني پر مخ بیايي . ټول ورپسې یو

شان پرويېکنډې کوي او ټول افغانستان يې له امو څخه تر اباسينه پورې د ناولواستعماري افغان ځينې جگړو ډگر گرځولی دی . دا ځکه چې د بنمنان پوهيږي چې د افغانستان اصیل هويت بنسټ له امو څخه تر اباسينه پورې ميشت خلک په گډه جوړوي او پښتون قوم پکې د ملاد تير حيثيت لري . که دا قوم کمزوري ، ټوټې ټوټې او وځپل شي ، نو افغانستان هيڅکله روغ نه پاتې کيږي او په اسانۍ له منځه تلای شي . نو ځکه ټول د بنمنان ، يرغلگر استعماري ځواکونه د پښتنو د خپلو دپاره يو په بل پسې په دې قوم وردنگلي دي ، خو د افغان ملت د شاکلمو د قربانۍ له امله بيرته ټيټ سرونه په شا تلوته اړويستل شوي دي .

د دې د پاره چې نور افغانستان د امن او سولې هيواد وي او هيڅوک پرې يرغل کولو ته زړه ښه نه کړي ، بايد د انگرېزي بنکيلاکگرو او نورو استعماري ځواکونو ټولې توطيې شنډې شي او د افغانستان او افغانانو ويشل پای ته ورسېږي . له آمو څخه تر اباسين پورې واحد ملت د خپل ځان څخه دفاع وکړي ، خپله خپلواکي ، ملي واکمني او ځمکنۍ بشپړتيا خوندي کړي او د تپل شوو جگړو او خپل منځي بې اتفاقيو نه ځان وژغوري . په دې بايد پو شو چې داسې افغانستان ، چې خلک پکې هوسا او سوله ايز ژوند ولري ، هيڅوک موږ ته نه شي راکولی بې له خپل ولس نه چې د خپل خدای (ج) د رضا دپاره د ظالمانو د ظلمونو ، استعماري ځواکونو له ځنځيرونو څخه ځان خلاص کړي ، خپل سپيڅلی هيواد د پرديو له غلامۍ نه وژغوري . خپلواک افغانان بيا کولای شي په خپل هيواد کې د د بنمنانو د لاسوهنو او تيريو څخه پرته د سولې او وروړۍ سياست غوره کړي ، يو رښتيا نې عادل اسلامي دولت ، چې د ټولو اتباعو حقوق پکې يوشان په عادلانه ډول هر چاته ورکړل شوي وي ، منځ ته راوړي .

مور داسې افغانستان غواړو، چې خلک پکې د جگړو پرته په سوله کې ژوند وکړي، نه پکې پخپله جگړې جوړې کړي او نه پکې د بل چا په لمسون او گټو لپاره جگړې جوړې شي. مور داسې افغانستان غواړو چې هيڅوک ورته په کره سترگه و نه شي کتلاي، نه پرې تيری وشي او نه پکې لاسوهنې وشي. په خپلو پښو ولاړوي، هيچا ته د هيڅ شي اړتيا و نه لري او نه د پرديو په خيراتونو وچليږي او منتونه يې ومني. مور داسې افغانستان غواړو، چې خلک يې سوکاله او سرلوری ژوند ولري، استعدادونه پکې وغوړيږي، هر چا ته د زده کړو شرايط برابر شي، بې له هر ډول تبعيض او تعصب څخه د ټولو افغانانو د ژوند د ښه کولو دپاره يو شان هلې ځلې وشي او د ټولو ميشتو ورونو قومونو، ژبو او فرهنگ د ودې او پرمختگ دپاره کار وشي. مور داسې افغانستان غواړو چې قانون پکې حاکم وي، هر څوک د قانون په وړاندې يو شان مکلفيت ولري او هيڅوک قانون تر پښو لاندې نه کړای شي. د رشوت، اختلاس، احتکار او قاچاق، په تيره بيا د مخدره موادو قاچاق او نوور فسادونو اغيزمن مخنيوی وشي.

لنډه دا چې مور داسې ستر، ځواکمن، خپلواک او سرلوری افغانستان غواړو چې له خپلې خپلواکۍ، ملي واکمنۍ او ځمکنۍ بشپړتيا څخه پخپله دفاع وکړي. خپل ملي يووالي ټينگ کړي او د افغانانو اصيل ملي هويت وساتي او نړۍ ته يې وروپيژني. د بهرنيانو د تيريو او لاسوهنو څخه خوندي وي او پردي پال، کورني اجنتان پکې د سر جگولو وس و نه لري. مور داسې افغانستان غواړو چې په خپلو متو د آباديدو او پرمختگ وس ولري او د نړيوالو سره د متقابل درناوي او متقابلو گټو پر بنسټ خپل اړيکي ټينگ کړي. مور داسې افغانستان غواړو چې د اسلام د مقدس دين د لارښوونو سره سم داسې يو عادل اسلامي دولتي نظام ولري چې د افغاني ټولني په ټولو چارو کې د هر افغان په وړاندې د

عدالت څخه کار واخیستل شي او له هر ډول افراط او تفريط څخه پاک وي.

آیا د داسې افغانستان منځ ته راتگ ناشونی کار دی؟ او څوک به داسې افغانستان موږ ته جوړوي؟ نه! د داسې افغانستان منځ ته راتگ ناشونی کار نه دی. دا ځکه چې داسې افغانستان پر موږ افغانانو خدای پاک (ج) پیروزو کړی او راکړی دی. یواځې د استعماري سیاستونو د توطیو شنډول پکار دی چې خپل طبیعي - تاریخي افغانستان منځ ته راوړو. دا کار زموږ دپاره بل څوک نه کوي. نه یې خبر ځواکونو او نور نړیوال ځواکونه کوي او نه یې گاونډي هیوادونه کوي، او نه د خلکو څخه پردي لاسپوڅي حکومتونه او نه نړیوالو استخباراتي شبکو پورې تړلي اجنټان. دا کار یواځې او یواځې د افغانستان خلک کولای شي. خلک باید پوه شي چې د خپل هیواد د خپلواکۍ، ملي واکمنۍ او ځمکنۍ بشپړتیا څخه دفاع او ساتنه فرض ده. دا فرض هغه وخت سر ته رسیدای شي چې له آمو څخه تر آباسینه پورې خپل تاریخي او طبیعي افغانستان د پردیو غاصبینو، تورو استعماري منگولو څخه وژغورل شي.

د دې کار سر ته رسیدو دپاره باید له آمو څخه تر آباسینه پورې د خلکو آزادي بښونکی غورځنگ منځ ته راشي. دا د ټولو ملي وطنپالو شخصیتونو، ډلو او روښانفکرانو دنده ده چې لومړی خپلې هلې ځلې همغږې کړي او بیا په ټول ستر افغانستان کې د خلکو په منځ کې توضیحي کاروشي. یقین دی چې په ډیر کم وخت کې جگړو ځپلي، خو بنکیلاک ماتوونکي افغانان داسې یو ځواکمن آزادي بښونکی سیاسي غورځنگ منځ ته راوړي چې هیڅ څوک به یې په وړاندې د ودریدو وس و نه لري.

*. د الیکته د ۱۳۹۰ کال د «رښتیا» د کب د میاشتې گڼه کې خپره شویده.

پرچميان او د دوئ ټلواله: د افغانانو د غمونو او کړاوونو رښتيايي عاملين *

يو انسان ته ، چې اشرف المخلوقات دی ، نه دي پکار چې دروغ ووايي او په خپل لاس ځان له هغه مقام څخه چې خدای پاک (ج) ده ته ورکړی دی راوغورځوي . دا که په شخصي اړيکو کې وي يا په ټولنيزو اړيکو کې ، په سودا گری کې وي او که په سياست کې دروغ ويل په دنيا کې د نورو انسانانو تر منځ د بې باورۍ او په اخرت کې د صادقو مومنانو د غولولو په خاطر د دوزخ په کنده کې د غورځيدلو او د خدای (ج) د غضب سره د مخامخ کيدلو سبب گرځي . که چيرته د شور ۷ او ۸ نيتو پيښو ته ځير شو نو هر کال د درواغجنو رباکارو سياسي ډنډور چيانو بازار گرم وي . چې په ښکاره ډول لمر په دوو گوتو پټوي او هڅه کوي چې د تير تاريخ څخه راتلونکي نسلونه نه يواځې بې خبره وساتي ، بلکې تور سپين او سپين ورته تور وښايي . سياسي مداريان او د خلکو د غمونو او کړاوونو رښتيايي عاملين ، چې دولتي او نادولتي رسنۍ يې هم په واک کې دي شور او ځوگ جوړ کړي ، چې دا خو د شور د اوومې او اتمې نيتې پيښې دي ، چې د افغانستان خلک يې په دې اوږدې غميزې اخته کړي دي . دوئ هڅه کوي په دې درواغجنو پروپيگنډو د خلکو پام د هغو جنايتونو څخه بل لورته واړوي ، چې دوئ د بهرنيو تيري کونکو سره په گډه د افغانستان د خلکو په وړاندې سرته رسولي دي . دا سياسي مداريان او د افغانانو د بدمرغۍ عاملين بايد دومره عقل ولري او فکر وکړي ، چې دا دواړه پيښې اوس اوس تيرې شوي دي او کيدای شي د افغانستان اکثريت خلک د دوئ درواغجنې پروپيگنډې ونه مني ، ځکه چې خلک پخپله د دې پيښو عيني شاهدان دي او پوهيږي چې د افغانستان د خلکو

غمیزه په څه ډول منځته راغله ، څوک یې رښتیني عاملین دي او څرنگه وغزول شوه .

خو په ډیرې خواشینۍ سره دغه شمیر خلک د خپلو شخصي او ګروپي ګټو په خاطر په دروغ ویلو روږدي شوي دي او د رښتیا ویلو او واقعیتونو منلو څخه سترګې پټوي او دا هم ګڼي چې د دوی په خبرو نور خلک هم باور وکړي . په سیاست کې لاله پخوا څخه دروغ ویلو رواج درلود او ویل کیدل چې « سیاست یانې دروغ » . په تیره بیا په دې وروستیو دريو لسيزو کې ، چې افغانستان د بهرنیو هیوادونو د تیریو ، لاسوهنو څخه د راځیریدلې غمیزې سره لاس او ګریوان دي . په افغانستان کې له بده مرغه له بهر څخه د راوړل شوو منفي اخلاقو ، په تیره بیا په واکمنو کړیو کې ، چې د بهرنیو هیوادونو سره هراړخیز نژدې اړیکي لري ، ډیر اغیز شتون لري . د سیاست په ډګر کې اوس هم ډیر کسان شته ، بې له دې چې فکر وکړي ، چې د دې وروستیو دریو څلورو لسيزو د پینسو په اړوند ډیر نور ژوندي شاهدان شته که دروغ ووايي څوک به یې نه مني او خلکو کې به یې باوره شي او یا هم دوی پوهیږي چې ډیر خلک د دوی په خبرو باور نه لري ، خو دوی ځان مجبور ګڼي چې د خپلو شخصي ګټو او د خپلو باارانو له ګټو څخه د دفاع په موخه د دروغ ویلو ګناه په غاړه واخلي او په ټیټو سترګو او لویدلي وجدان تور ته سپین او سپین ته تور ووايي او لمړ په دوو ګوتو پټ کړي . د دې کړنو ډیر تاوان ځوان نسل ته متوجه دی ، چې د خپل هیواد د رښتیني تاریخ او واقعیتونو څخه بې خبره پاتې کیږي .

که چیرته ډیر لیبرې ولاړ نه شو او د محمد ظاهر شاه له وختونو را په دې خوا د حکومتونو او سیاسي رژیمونو لږ څه ناپییلې ارزونه وکړو ، نو له یو پلوه به د واقعیتونو په څرګندولو کې خپله دنده سرته ورسوو او له بل پلوه به موږ راتلونکو نسلونو د لار ورکیدو مخه نیولي وي . د استعماري

سیاستونو او د دغو سیاستونو د پلي کولو کورنۍ اجنتوري کړې تل هڅه کوي چې خپلو د بشر د حقوقو ضد کړنو ته په درواغجنو پروپیگنډو سره انساني بڼه ورکړي او د خپلو مخالفینو روا غوښتنې او کړنې په ډول ډول تورو نو د خلکو په ذهنیتونو کې وټکوي ، د مچ وزر څخه غر جوړ کړي او بیا استعماري موخو ته د رسیدو د پاره ترې گټه واخلي . واقعیتونه په مؤقت ډول کیدای شي پټ او یا بل ډول وښودل شي ، خود تل دپاره د رښتیاوو پټول او یا بل ډول ښودل ناشونی کار دی او هر څوک چې داسې هلې ځلې کوي هرو مرو به یې د خلکو په وړاندې دروغ رسوا کيږي او مخ به یې توریږي .

د دې دپاره چې ډیر لوستونکي په عیني ډول په نوموړې موده کې د پینسو شاهدان دي ، نو ځکه یواځې رښتیا ویل به ټولو ته د منلو وړ وي او په دروغو ویلو باید خپل او د نورو وخت ضایع نه شي او چا ته به د منلو وړ هم نه وي . یو بل واقعیت باید په کلکه په نظر کې ونیول شي او هغه دا چې دیو چا په گناه کې بل څوک مسؤل نیول د اسلام د مقدس دین د لار ښوونو او د مدني ټولو قوانینو د اصولو سره مغایرت لري او هیچا ته د منلو وړ نه دي . په یو کور کې د کور یو غړی د بل غړي په تور نه نیول کيږي ، نو په ټولنیزو سیاسي سازمانونو او حکومتونو کې هر څوک د خپلو اعمالو ځواب ورکوي او یو څوک د بل چا په تور نه نیول کيږي . بیا خو لا څه چې د یو حکومت یا رژیم د نیمگړتیاوو او غیر قانوني کړنو مسؤلیت په بل حکومت او رژیم واچول شي . او په دې ډول د خلکو پام د خپل ځان څخه بل لورته واړول شي . د دې دپاره چې د حکومتونو او رژیمونو په اړوند په قضاوت کې یو څه مرسته شوې وي ، په لنډ ډول د محمد ظاهر شاه د حکومت څخه نیولې تر اوسه پورې د حکومتونو او رژیمونو د کړنو او نیمگړتیاوو یادونه کيږي ، تر څو د ناسمو او درواغجنو پروپیگنډو مخه ونیول شي او ځوان نسلونه د خپل هیواد د

تاریخ په هکله له ټولو خوږو او ترخو واقعیتونو څخه سمه پوهه ولري . باید و منو چې د افغانانو په دې اوږد ناورین کې تر ډیرې کچې د بهرنیو هیوادونو تیري او لاسوهنې ډیره ونډه لري . خو دغوبهرنیو هیوادونو پورې تړلي کسان او کړۍ وسه کوي ، چې د افغانانو پام په ناسمو پروپیګنډو سره بل لور ته واړوي . نو ځکه ضرور دي ، چې په دې هکله واقعیتونه برېښي ، تر څو خلک د پردیپالو په پروپیګنډو ونه غولېږي . اوس به په ډیر لنډ ډول د ځینو تیرو واقعیتونو په هکله یادونه وشي ، تر څو د غرض خاوندان په لوی لاس له واقعیتونو سترګې پټې نه کړي او پر ځای یې ناسمې او د غرض ډکې پروپیګنډې په خلکو ونه مني . که د محمد ظاهر شاه د ۴۰ کلنې واکدارۍ څخه یې پیل کړو ، نو ویلای شو چې دا تر ټولو هغو کسانو چې په افغانستان کې سیاسي واک ته رسیدلي دي د واک اوږده موده ده . نه یواځې اوږده موده ، بلکې د کارکولو د پاره مناسبه د سولې او ثبات موده وه . په دې دومره اوږدې مودې کې کیدای شول د هیواد د پرمختګ د پاره ډیر کارونه سرته ورسېږي ، خو په خواشینۍ سره ډیره دا موده یې له سیاسي پلوه د اختناق دوره او مطلقه شاهي رژیم مسلط و . یواځې شاهي کورنۍ پکې واک او امتیاز درلود او که بل څوک د کورنۍ څخه بیرون په کوم لوړ دولتي پوست مقرر شوی و ، هغه هم باید د کورنۍ د گټو او خوښۍ د پاره کارونه سرته رسول . د افغانستان خلک په دې دومره اوږده موده کې د نړۍ د ډیرو وروسته پاتې ، محرومو او فقیرو خلکو په لیکو کې شمیرل کیدل . د وچکالیو په کلونو کې د هیواد په یوشمیر ولایتونو کې د زرگونو افغانانو ، په تیره بیاد ماشومانو ، مړینه او د حکومت بې وسي ، چې دغو مرستو ته اړو خلکو سره مرسته وکړي ، د شاهي نظام په وړاندې د خلکو ناخوښي زیاته کړه . سره ددې چې د شاهي نظام په وروستیو لسو کلونو کې د نوي اساسي قانون پر بنسټ د سیاسي گوندونو فعالیت ته په اجازې ورکولو

سره مختلف سياسي گوندونه منځته راغلل ، خو د شاهي نظام تر اخره پورې د سياسي گوندونو د فعاليتونو د قانوني کولو قانون راونه ووت او سياسي گوندونو د کوم قانوني چوکاټ پرته خپلو فعاليتونو ته دوام ورکړ . شاهي نظام تر ډيرې اندازې پورې د شاهي کورنۍ په دننه کې د اختلافونو او سياليو له کبله د هيواد د پرمختگ او خلکو د سوکالۍ د پاره د کار کولو وړتيا ته زيان رسيدلی و . په تيره بيا د محمد ظاهر شاه د تره زوی ، سردار محمد داود او د بل تره زوی او زوم سردار عبدالولي ترمنځ مخالفتونه او سيالۍ د دې سبب شوې ، چې سردار محمد داود د شاهي نظام په وړاندې کودتا وکړي ، شاهي نظام ړنگ او جمهوري نظام منځته راشي . د شاهي نظام په وړاندې د داود خان په مشرۍ کودتا کې د بېرک کارمل په مشرۍ د پرچم ډلې پوره ونډه درلوده . يانې د محمد ظاهر شاه شاهي نظام د نسکوريدو په کودتا کې پرچميان د کودتا اصلي عاملين وو . يا په بله وينا په افغانستان کې د کودتايي نظام په منځته راوړو او د کودتا له لارې د محمد داود خان قدرت ته رسولو کې پرچميانو د شورويانو په خوښه او اشاره فعاله ونډه درلوده . له همدې کبله خو د داود خان د جمهوريت لومړنۍ بيانيه « خطاب به مردم » د پرچميانو د مشرتابه له خوا ليکل شوې وه او د دولت د پام وړ ډير لوړ پوستونه ، لکه د وزيرانو ، واليانو او ولسوالانو او په نظامي برخه کې غوره او د باور وړ پوستونه د دوی په برخه شوي وو . ويلاى شو ، چې په سر کې سردار محمد داود ، خولاندې د دولت واگې ټولې د پرچميانو او د دوی د خواخوږو په لاسونو کې وې . نو ځکه د پرچم مشرتابه د يوې اعلاميې په ترڅ کې د پرچم ډله منحل اعلان کړه او له نورو سياسي ډلو څخه يې هم وغوښتل چې ځانونه منحل کړي او د جمهوري نظام څخه ملاتړ وکړي . خو کله چې نورو گوندونو ، په تيره بيا خلقيانو ، خپل گوند منحل اعلان نه کړ نو پرچميانو هم د خپلې اعلاميې پر خلاف د شورويانو سره په نژدې

اړيکو کې گروپي فعاليت ته دوام ورکړ او هڅه يې کوله چې داود خان د نورو سياسي ډلو (خلقيانو ، ميوندوال ډلې « مساوات » ، اخوانيانو) په وړاندې ودروي او په دې توگه يې د نورو سياسي ډلو څخه ليرې باسي ، خپلې غوښتنې پرې ومني او شورويانو سره يې دومره نژدې کړي ، چې د بېرته ليرې کيدو وسه ونه لري .

پرچميانو د محمد ظاهر شاه شاهي رژيم په وخت کې په اردو کې نفوذ درلود . زيات پرچميان د ببرک کارمل په گډون د اردو او پوليسو د لوړ رتبه افسرانو ، قوماندانانو سره کورني اړيکي درلودل او له دې اړيکو څخه په گټې اخستو سره په اردو کې پرچم پورې اړوند سازمان منځته راوړی و . په اردو او پوليسو کې همدې پټ پرچمي سازمان په لارښوونه او يو نيم نورو ټيټ رتبه افسرانو ، چې د داود خان سره يې خواخوږي درلوده ، د ۱۳۵۲ کال د چنگاښ د ۲۲ نيتې کودتا سرته ورسوله . تر دغه وخته پورې خلقيانو په اردو او پوليسو کې هيڅ ډول سازمان نه درلود . خو کله چې يې د داود خان په دولتي دستگاه کې د پرچميانو زيات نفوذ او له دې نفوذ څخه په ناوړه گټې اخستو ډ ځينو سياسي مخالفينو ، لکه د محمد هاشم ميوندوال او ملگرو له منځه وړل او بندي کول وليدل ، نو د ځان څخه د دفاع په موخه يې د حفيظ الله امين په واسطه په اردو او پوليسو کې سياسي سازماني کار پيل کړ ، چې په لږه موده کې يې په وسله والو پوځونو کې پټ خلقي سازمان منځته راوړ . پرچميانو د دې تر څنگ چې د سردار محمد داود په دولت کې يې د فساد او اختناق کچه ډيره لوړه کړه ، چې رشوت خوړل ، اختلاس او د خپلو سياسي مخالفينو ځپل يې غوره بيلگې دي ، هڅه کوله چې سردار محمد داود د شورويانو سره وتړي . همدارنگه دا پرچميان وو ، چې له کودتا څخه وروسته يې د يوې اعلاميې په ترڅ کې د ټولو سياسي گوندونو څخه وغوښتل چې ځانونه منحل او د جمهوري نظام سره مرسته وکړي او ورپسې يې

داود خان وهڅاوه چې يوگونديز سيستم جوړ او د نورو سياسي گوندونو فعاليت غير قانوني اعلان کړي . يانې دا د ببرک کارمل په مشرۍ پرچميان وو چې په جمهوري نظام کې يې د سردار محمد داود څخه ديکتاتور جوړ کړ .

دا چې ويل کيږي ، چې داود خان د «کې . جي . بي . په لمو کې» نښتی و رښتيا ده . دا ځکه چې ببرک کارمل او يوشمير نور د پرچم د مشرتابه غړي د شوروي استخباراتي سازمان غړيتوب درلود او ددغه سازمان په لارښوونه يې د داود خان په دولت کې نفوذ کړی و او هڅه يې کوله چې داود خان د نورو ملي دموکراتو ډلو په وړاندې ودروي او په ملي او نړيواله کچه يې د خپلو او شورويانو سياسي موخو د پاره استعمال کړي . په دې ډول جمهوري نظام د شورويانو د گواښې ببرک کارمل په مشرۍ د پرچم ډلې د نفوذ او کړنو له امله د ډير گونديز جمهوري نظام پر ځای پر يو گونديز ديکتاتوري نظام واوښت . د نورو سياسي ډلو په وړاندې اختناق پيل شو ، چې د دې اختناق په ترڅ کې هڅه وشوه چې سياسي رقيبېان په فزيکي ډول د سياست له ډگر څخه ووځي . ميوندوال او ډلې ځيني غړي يې مړه او بنديان شول ، اخوانيان هم د جمهوري نظام سره د مخالفت له کبله تر يرغل لاندې راغلل او په لغمان ، پنجشير او ځينو نورو ځايونو کې يې د دولت په وړاندې وسله وال غبرگون وښود . خلقيانو سره ددې چې د جمهوري نظام او د «خطاب به مردم» بيانيې څخه يې ملاتړ کړی و او د پلي کيدو د پاره يې د داود خان په مشرۍ يوه جبهه ، چې خلقيان به هم پکې برخه لري وړانديز کړی و ، خوبيا هم يو زيات شمير کدرونه يې د سياسي فعاليت له کبله زندان ته ولويدل او له دې کبله د گوند ټول کارونه پټ سرته رسيدل . سره ددې ټولو بيا هم خلقيانو په اردو او پوليسو کې خپل اړوند سازمان ته لارښوونه کړې وه ، چې د داود خان په مشرۍ د جمهوري نظام څخه تر هغه وخته پورې ملاتړ وکړي ، چې ترڅو يې د

خلقيانو پر گوندي مشرتابه يرغل نه وي کړی . خو پر گوندي مشرتابه باندي د يرغل په صورت کې بيا له خپل گوند څخه دفاع وشي . کله چې شورويانو وليدل ، چې پر چميان د داود خان په رژيم کې زيات نفوذ لري او د هيواد په کچه د دوی د اغيز له کبله د ملي د موکراتيکو سياسي ځواکونو څخه نه يواځې واټن نيولی ، بلکې په ټکر کې واقع شوی دی او په نړيواله کچه هم د شورويانو سره په ډير نژدې کيدو سره د سور شهزاده نوم گټلی او له غربي هيوادونو او نورو غربي پلوه هيوادونو په تيره بيا گاونډيو هيوادونو سره دومره تاوده اړيکي نه لري ، نو يې د هميشني چلند پر خلاف د متقابل درناوي او يو بل په کورنيو چارو کې دنه لاسوهنې له اصل څخه سرغړونه وکړه او شوروي اتحاد ته په وروستني سفر کې د شوروي اتحاد د مشر ، بريژنف ، د ديکتې او گوانس سره مخامخ شو . بريژنف داود خان ته په امرانه لهجه وويل : چې د افغانستان په شمال کې د غربي هيوادونو متخصصينو ته ، چې متخصصين نه ، بلکې د دغو هيوادونو د جاسوسي سازمانونو استازي دي د کار کولو اجازه ورکول د شوروي اتحاد د امنيت او ملي گټو سره سمون نه لري ، په دې هکله موږ غوښتنه کوو چې د شوروي لوري سره تر مشورو ورسته داسې کارونه سرته ورسېږي . په داود خان د بريژنف خبرې ډيرې بدې ولگيدې او په ځواب کې يې ورغبرگه کړه چې : افغانستان يو خپلواک هيواد دی ، له هر چا څخه چې هر چيرته وغواړو کار ترې اخلو او په دې هکله موږ د هيچا مشورو ته ضرورت نه لرو . په دې ډول د شورويانو اړيکي د داود خان سره خرابېږي او داود خان بيرته افغانستان ته له شوروي اتحاد څخه ناخوښه راستنېږي . شورويان ، چې داود خان د پر چميانو له لارې ښه پيژني ، دې نتيجې ته رسېږي چې د داود خان پر ځای ، چې بيرته د راگرځيدو نه دی ، خپل گواډگي بيرک کارمل قدرت ته ورسوي . داود خان هم دې پايلې ته رسېږي چې د شوروي سره په دې ډول

د یوبل ملي واکمنۍ ته د درناوي او کورنیو چارو کې د نه لاسوهنې پر بنسټ د دوستانه اړیکو ساتل ناشونی کار دی ، نو ځکه د نورو هیوادونو څخه د مرستو د ترلاسه کولو د پاره ایران ، سعودي عربستان او نورو هیوادونو ته ځي او د مرستو وعدې ترلاسه کوي. خو یوشی چې د یادولو وړ دی ، هغه د داود خان په دولت ، په تیره بیا په اردو او پولیسو کې د پرچمیانو شتون و ، چې د شورویانو هره خبره یې منله او ببرک کارمل خو یې د استخباراتو سره اړیکې درلودل. خو داود خان د خپلو لستونې د مارانو څخه خبر نه درلود . پرچمیانو د داود خان په وجود کې دومره ځانونه قوي کړل ، چې اوس یې د شورویانو په لارښوونه د داود خان څخه د قدرت د لاسته راوړلو پلان جوړ کړی و .

شورویانو غوښتل ببرک کارمل د یوې پوځي کودتا له لارې قدرت ته ورسېږي ، نو ځکه یې هڅه پیل کړه چې ددې پلان په وړاندې ټول خنډونه له مخې لیرې شي . لومړی دا چې په اردو کې د خلقیانو د موجودیت له کبله ، چې د داود خان له نظام څخه یې دفاع کوله ، د پرچمیانو د کودتا بریالیتوب ناشونی کار و . نو ددې ستونزې د اوارې د پاره د خلقیانو مشر ، نور محمد تره کی ، وهڅول شو ترڅو چې د پرچم سره یوځای شي او د داود خان د ځپونکي یرغل څخه ځان وژغوري . په دې سره د شورویانو په اند کیدای شول په اردو کې د دواړو گوندونو سازمانونه په گډه ببرک کارمل بې له کومې ستونزې قدرت ته ورسوي . همدارنگه په خلق او پرچم دواړو کې د کارمل په وړاندې دوه د پام وړ شخصیتونه ، حفیظ الله امین او میر اکبر خیبر ولاړ وو ، چې تر ډیرې کچې یې د ببرک کارمل مخه ډب کړې وه چې د یوې پوځي کودتا له لارې قدرت ته ورسیږي . حفیظ الله امین چې کارمل ته یې د شوروي د یو اجنت او یو منافق په سترگه کتل او هیڅ باور یې پرې نه درلود د پرچمیانو سره د خلقیانو د یووالي سره مخالفت درلود ، چې له همدې کبله په اردو کې د خلقي او

پرچمي پټو سازمانونو يووالی سرته ونه رسيد او بيل بيل پاتي شول. مير اکبر خيبر بيا په داود خان باندې د پوځي کودتا پلوي نه و ، نو ځکه بېرک کارمل او خواخوږو يې وپتيله چې دا دواړه شخصيتونه له مخې څخه ليرې کړي. د حفيظ الله امين پر ضد خويې د يووالي څخه لږ وروسته د يووالي ضد عنصر په توگه له گوند څخه د ويستلو هلې ځلې پيل کړې. د کارمل په دې هلو ځلو کې د هغه وخت د خلقيانو د مشرتابه يوشمير غړو لکه دستگير پنجشيرې او نورو هم گډون درلود. د حفيظ الله امين پر ضد د کارمل او ډلې توطيه يې ډيره خطرناکه وه او ددې د پاره په کار لويدلې وه ، چې حفيظ الله امين په فزيکي ډول د داود خان په نوم يا واسطه له مخې څخه ليرې کړي. د دستگير پنجشيرې په کتاب (ظهور و زوال حزب دموکراتيک خلق افغانستان) کې هم ددې توطيې په هکله چې په څه ډول يې د داود خان دکابينې د غړي « خرم » قتل په حفيظ الله امين وراړاوه ، ليکل شوي دي. که چيرته وضع بل ډول شوې نه وای ، نو دا ډيره خطرناکه توطيه پر حفيظ الله امين پلې کيدله. دا خود گوند په دننه کې کيدای شي د خلقيانو پام د اصلي توطيې څخه بل لور ته اړول و. او هغه دا چې د بېرک کارمل قدرت ته د رسيدو د پاره داسې پلان د کې. جې. بې. او د دوئ د کارملي اجنتانو له خوا جوړ شوی و ، چې :

د بېرک کارمل د تروريسي باندې او کې. جې. بې. د اجنتانو له خوا د پرچم په ډله کې د کارمل رقيب مير اکبر خيبر په فزيکي ډول له منځه يوړل شي او بيا د يو شوي گوند له خوا د قدرت بنودلو مارش وشي او د داود خان د دولت پر ضد د بېرک کارمل له خوا له گوانښه ډکې خبرې وشي ، تر څو داود خان د افغانستان د خلک دموکراتيک گوند په مشرتابه يرغل کولو او بندي کولو ته ولمسوي. څرنگه چې د يرغل کولو ، نيولو او تحقيقاتو ټولې چارې د پرچمي پوليسو په لاس کې وې ، نو بېرک کارمل به تش په نوم بندي او له هيڅ ډول خطر سره نه مخامخ کيده ، خو خلقي مشران ، په

تیره بیا حفیظ الله امین به د پرچمي پولیسي افسرانو په لاسونو کې کیووت او خرگنده وه ، چې د میوندوال د برخلیک سره به مخامخ کیده . پلان داسې و چې خلقي مشران ، په تیره بیا حفیظ الله امین باید په دې ډول د پرچمي پولیسانو له خوا د داود خان د رژیم په نوم له منځه وړل شوي وای او په دې ډول به یې په اردو کې خلقیان هم د داود خان د رژیم پر ضد پاڅون ته راپارولي وای . چې د پاڅون د بریالیتوب څخه وروسته به یې ببرک کارمل د یوقهرمان په څیر له زندان څخه راویستلای او ټول نوی یو شوی گوند ، چې د کارمل ټول رقیبان به پکې نه وای ، د کارمل تر شا ولاړ وای . خود کې . چې . بې . او کارمل د ډلې دا پلان هغه وخت د ناکامۍ سره مخامخ شو ، چې په اردو کې خلقي سازمان د حفیظ الله امین په قوماندو د خلقیانو د مشرانو څخه د دفاع په خاطر وسله وال پاڅون وکړ . مخکې هم ورته اشاره شوې ده ، چې په اردو کې خلقي سازمان ته لارښوونه شوې وه ، چې د داود خان له رژیم څخه تر هغه وخته پورې دفاع وکړي چې تر څو یې د خلقیانو په مشرتابه یرغل نه وي کړی . او کله چې د گوند مشرتوب تر یرغل لاندې راځي نو بیا له گوند څخه دفاع وشي . د خلقیانو مشران ، په تیره بیا حفیظ الله امین پوهیده ، چې په خلقي مشرتابه باندې د داود خان د حکومت یرغل په واقعیت کې پر خلقي مشرتابه د پرچمیانو یرغل دی ، چې که دا یرغل بریالی کیږي نو د خلقیانو په تیره بیا د حفیظ الله امین او خواخوږو ځپل او له منځه تگ حتمي دی . نو ځکه یې به له هر ډول زړه نازړه توب څخه په اردو کې خلقي سازمان ته قوماندو ورکړه چې د خپل گوند څخه دفاع وکړي . دا چې د اریانا تلویزیوني شبکې د « نوبت شما » پروگرام کې د یوې پوښتنې په ځواب کې د پرچم د ډلې پخوانی غړی ، کبیر رنجبر ، د خپلې ډیرې بدې خاطرې په څیر د « شور کودتا » یادوي گرم نه دی . ځکه چې د شور د پاڅون په سرته

رسیدو سره د کې. چې. بې. او د کارمل د ډلې دغه کرغیرن پلان شنه شوی دی.

په اردو کې د خلقي سازمان په وسله وال پاڅون سره د داود خان رژیم نسکور او د کې. چې. بې. او کارمل د ډلې پرچميانو توطیه شنه شوه او دولتي قدرت د افغانستان د خلک دموکراتیک گوند خلقیانو لاس ته ورغی. نور محمد تره کی د گوند عمومي منشي، جمهور رییس او صدراعظم وټاکل شو او بیرک کارمل یې په دواړو گوندي او دولتي پوستونو کې مرستیال وټاکل شو او وزارتونه او نور لوړ رتبه پوستونه په مساوي ډول وویشل شول. په خپلو خلکو او وطن مینو خلقیانو چې هرڅومره په وس پوره وه د خپلو خلکو د هوساینې او د خپل هیواد د پرمختگ د پاره یې په ډیر کم وخت کې ډیر کارونه سرته ورسول، چې هیڅوک ترې سترگې نه شي پټولی. اداري فسادونه تر ډیرې کچې له منځه ولاړل او د بیوزله بزگرانو او ټیټ رتبه مامورینو په گټه یو لړ سمونې وشوې، چې تر ډیرې کچې د خلکو ستونزې اوارې شوې. د خلقیانو د مشرتابه ددې وړتیا څخه چې په یواځې توگه د ټولوبهرنیو او کورنیو مخالفتونو او وړانکارو سره سره یې د سولې او ثبات د ټینګیدو په چارو کې پرمختگ لیدل کیده سترگې نه شي پټیدی. خو له بل پلوه یې ځینې نیمګړتیاوې هم درلودې چې تر ډیر کچې پورې یې دوئ پخپله او بیا خلک او هیواد د ستونزو سره مخامخ کړل. د خلکو د بې ساري ملاتړ سره سره دوئ ونه شول کړای د سپیڅلو او تجربه لرونکو غیر خلقي شخصیتونو څخه د چارو په سرته رسولو کې مرسته ترلاسه کړي او په دې ډول د گوند د ځوانو او بې تجربې غړو د تیروتنو مخه ونیسي. همدارنگه د پرچميانو او ځینې خلقي نما کارملیانو محدود کسان د دولت پرضد د دوئ د توطیو له امله د حساسو گوندي او دولتي پوستونو څخه لیرې کړای شول، خو دوئ پورې تړلې کسان او خواخوږي ټول په گوند او دولت

کې د خلقي دولت پر ضد په توطيو بوخت وو . د خلقي مشرتابه تر ټولو ستره او مرگونې تيروتنه دا وه ، چې دوى تر اخره پوري خپل اصلي دښمن چې د نورو ټولو توطيو تر شا ولاړو وه نه پيژاند او تر اخره يې په کمين کې ناست دښمن ، شوروي اتحاد ، باندې د يو ډير ښه دوست په خير باور درلود . وروسته څرگنده شوه ، چې د شورويانو کې . چې . بې . په مستقيم ډول د خلقي دولت پر ضد د پرچميانو او د دوى د خواخوږو د فعاليتونو لارښوونه کوي ، چې د دوى له لارې خلقيان له قدرت څخه ليرې او پرچميان د کارمل په مشرۍ قدرت ته ورسوي . په همدې ډول څرنگه چې بېرک کارمل عمومي منشي ، جمهور رييس او صدراعظم نه شو ، نو ځکه يې د خلقي دولت پر ضد څومره چې يې د لاسه کيدل ، هغومره توطيې يې د شخصي گټو او قدرت د پاره سرته ورسولې . نه يې په سبوتاژ ، توطيو او کودتاگانو اسره وکړه او نه يې د وطن په څرخولو او د شورويانو د لاسپوڅو او گوډاگيانو په خير پر افغانستان باندې د شورويانو د تيري په وخت کې د اردليانو په خير د يرغلگرو په مخکې په منډې وهلو ، تر څو سياسي قدرت لاس ته راوړي .

پرچميانو د بېرک کارمل په مشرۍ د خپلو پښو د ټينگولو او شخصي گټو د پاره نه يواځې د شورويانو د غلامۍ پرې په خپلو غاړو کې واچول ، بلکې د خپلو خلکو په وړاندې ودريدل او د يرغلگرو سره يو ځای يې د ميليونونو افغانانو په شهادت رسولو ، معيوبولو او له خپل هيواد څخه په کډوال کولو د افغانانو د غميزې د کورنيو عاملينو په خير مسؤليت په غاړه واخست . له دې واقعيت څخه هيڅوک سترگې نه شي پټولی چې د پرچم گوډاگۍ ډله د دې د پاره چې په له شرمه ډکې واکدارۍ پاتې شي ، غوښتل زموږ سرلورې افغانستان د شوروي اتحاد په شپاړسم جمهوريت بدل کړي او زموږ دا له وياړه ډک افغان هويت له منځه يوسي او خلک مو هم د پرچم د گټو د پاره د غلامۍ کړۍ په غاړه کې واچوي . خو د

افغانستان په خپلواکۍ مینو خلکو د یرغلګرو او ګوډاګي حکومت په وړاندې ملي سراسري پاڅون سرته ورساوه او د بې ساري سربښندو په قبلولو بې یرغلګرو ته ماتې ورکړه او له افغانستان څخه یې وتلو ته اړووستل .

د شوروي یرغلګرو ځواکونو په ماتې او له افغانستان څخه په وتلو سره باید په افغانستان کې د ملګرو ملتونو د پروګرام سره سم باید سیاسي قدرت یوې ملي ناپییلې او د ټولو خواوو د تایید وړ مؤقتې ادارې ته لېږدیدی او سوله ټینګه شوې وای ، چې دلته بیا د ملي ګټو ضد د پرچم ډلې د کې . جې . بې . سره په تړاو کې د ملګرو ملتونو د پروګرام پرضد کودتا وکړه او د افغانانو د بې ساري سربښندو په واسطه ټول لاسته راغلي ویاړونه یې د خاورو سره خاورې کړل . د جهادي تنظیمونو ترمنځ د قومي ، ژبني او مذهبي مخالفونو او توپیرونو ته په لمن وهلو سره یې وسله والې ډلې په خپلمنځي کورنیو جګړو اخته کړې ، چې پکې افغانانو زښت زیات ځاني ، مالي او معنوي زیانونه ولیدل او په دې ډول د افغانانو هغه تراژیدي ، چې د شورویانو په تیري او د پرچميانو په ګوډاګیتوب سره پر افغانانو تپل شوې وه ، په پلان شوي ډول لاپسې وغځول شوه . د پرچم ملي ګټو ضد ډلې د پښتنو په وړاندې د تاجکو ، هزاره ګانو او اوزبکو څخه جوړ شوي ایتلاف (شمالي ټلوالې) په منځته راوړو سره د افغانانو ملي یووالي ته سخت زیان ورساوه او د افغانستان تجزیې ته یې په لمن وهلو سره د سیمې او ګاونډیو متخاصمو هیوادونو ستراتیژیکو موخو ته د بې شماره بیګناه افغانانو د وینو په قیمت خدمت وکړ . د پرچم لاسپوڅې ډلې چې هم هغومره د خپلو شخصي ګټو دپاره د کې . جې . بې . نوکري کوله ، همدومره یې د ډالرو او نورو امتیازونو په بدل کې د سیا (سي . آی . ای) په خدمت کې د ډیرو افغانانو ، په تیره بیا د پښتنو ، د تباهي سبب شوه . چې دا تباهي لاهم روانه ده او د افغانانو یو رښتیا ،

نه پای ته رسیدونکی ناوړین یې منځته راوړی اوزموږ په بیګناه خلکو تپلی دی.

خو کله کله سړی دې پایلې ته رسېږي چې له ځینو افغانانو څخه د غمیزې رښتیا نې عاملین ورک دي. ان دا، چې د سیاست خاوندان، ژورنالستان، ناپییلي روښانفکران د پرچمیانو د درواغجنو تبلیغاتو او هم د بهرنیو افغان دښمنو، ملي ځواکونو ضد کړیو د پروپیګنډو تر اغیز لاندې راغلي دي او راتلونکو نسلونو ته د افغانستان د خلکو د غمیزې د رښتیا نیو عاملینو پر ځای په ناسمه توګه کله د شور ۷ په ګوته کوي او کله د شور ۸. ایا دا پرچمیان نه وو، چې د محمد ظاهر شاه پرشاهي نظام، هغه هم د دموکراسۍ په لسیزه کې، پوځي کودتا وکړه او د کودتا له لارې سیاسي قدرت ته د رسیدو فرهنگ یې افغانستان ته راوړ؟ ایا دا پرچمیان نه وو چې د داود خان په دولت کې یې د دولتي قدرت څخه د خپلو مخالفینو د خپلو د پاره ناوړه ګټه واخسته او په رشوت، اختلاس او فحشاوو یې د داود خان رژیم بدنام کړ؟ ایا دا پرچمیان نه وو چې هڅې یې کولې داود خان د ملي دموکراتیک سیاست څخه دیکتاتوری سیاست ته وهڅوي او د ډیر ګونډیز جمهوري نظام پر ځای پرې یو ګونډیز دیکتاتوري نظام منځته راوړي او په دې ډول یې د افغانستان ملي دموکراتو شخصیتونو، ډلو او ځواکونو څخه لیرې باسي او مقابل کې ودروي؟ ایا دا پرچمیان نه وو چې هڅه یې کوله داود خان د کې. جې. بې. په لمو کې ونښلوي او د شورویانو یو ګوډاګی ترې جوړ کړي؟ ایا دا پرچمیان نه وو چې د کې. جې. بې. سره په تړاو کې یې پلان درلود د یوې کودتا له لارې د داود خان د خپلواک سیاست مخه ونیسي او پر ځای یې د کې. جې. بې. اجنټ بیرک کارمل قدرت ته ورسوي؟ ایا دا پرچمیان نه وو چې د خلقي دولت په دننه کې یې د خپلو دولتي او ګونډي پوستونو څخه په ناوړې ګټې اخستنې سره د خپل هیواد او خلکو ته د خدمت پر ځای د

روسانو سره په تړاو کې د خلقي نظام په وړاندې په توطیو لاس پورې کړ او هڅه یې کوله په خپلو کړنو سره خلک د دولت په وړاندې ودروي؟ ایا دا پرچمیان نه وو چې هڅه یې کوله د کې . چې . بې . په لارښوونه د کودتا له لارې خلقي ملي دولت نسکور او د ببرک کارمل په مشرۍ گوډاګی رژیم پر افغانانو وتپي؟ کله چې د خلقي دولت پر ضد دا ټولې توطیې ناکامې شوې بیا هم دا پرچمیان نه وو چې شورویان یې وهڅول پر افغانستان یرغل وکړي او دا سرلوړی هیواد ونیسي او دوی د خپلو گوډاګیانو په خیر قدرت ته ورسوي؟ ایا دا پرچمیان نه وو چې د روسي یرغلګرو سره په ګډه د خپلو پښو د ټینګولو د پاره یې په میلیونونو افغانان په شهادت ورسول ، معیوب کړل او له خپل هیواد څخه کډې کولو ته اړووستل؟ ایا دا پرچمیان نه وو ، چې افغانستان د شوروي اتحاد په شپاړسم جمهوریت بدل کړي او په دې ډول د افغانانو ملي هویت ، خپلواکي ، ملي واکمني او ځمکنۍ بشپړتیا له منځه یوسي ، یواځې د دې د پاره چې په قدرت کې پاتې شي؟ ایا دا پرچمیان نه وو ، چې د ملګرو ملتونو د پروګرام په وړاندې یې کودتا وکړه ، د نجیب الله له حکومت څخه یې یوې ناپییلې مؤقتې ادارې ته د قدرت انتقال د ناکامۍ سره مخامخ کړ او په دې ډول یې د قدرت د پاره د وسله والو تنظیمونو تر منځ د کورنیو جګړو شرایط منځته راوړل؟ ایا بیا هم دا پرچمیان نه وو ، چې د قوم ، ژبې او مذهب پر بنسټ یې د افغانانو تر منځ د ملي یووالي ټینګیدو پر ځای قومي اختلافونو او دښمنیو ته لمن ووهرله او د پښتنو پر ضد یې «شمالي ټلواله» منځته راوړه؟ ایا بیا هم دا پرچمیان او ملګري یې نه وو ، چې د روسانو په لارښوونه یې د خپل قصور اخستو او شخصي گټو پر بنسټ د میلیونونو ډالرو لاسته راوړو دپاره امریکایان او نور غربي هیوادونه وهڅول پر افغانستان یرغل وکړي ، ناټو او امریکایان په افغانستان کې بنکيل ، خپل مخالفین (طالبان) د بهرنیو هیوادونو په واسطه له پښو

وغورځوي او پر پښتنو بيا د امريكايانو او ناټو په واسطه يورنستياني ناورين وټپي او په سلگونو زره افغانانو، په تيره بيا د پښتنو، د له منځه تگ سبب شي؟ ايا له دې ټولو نوموړو بيلگو څخه سترگې پټيدای شي او كيدای شي د پرچم د لاسپوڅې او پرديپالې ډلې، چې اوس يې هم د شمالي ټلوالې په منځ كې ځان پټ كړی دی او په قدرت كې د پاتې كيدو د پاره هر ډول معاملي او توطيو ته تياره ده، بل څوك د افغانانو د غميزې د منځته راتلو او اوږديدو د عاملينو په توگه په گوته شي؟ نه! بل څوك نه شي په گوته كيدای. كيدای شي نورو كسانو او ډلو تيروتنې كړې وي، خو د افغانانو د غميزې د كورني عامل په څير يواځې د پرچم ډله ده او بس.

همدارنگه د افغانانو د غميزې د بيروني عامل په توگه پخوانی شوروي اتحاد د افغانانو د غميزې په منځته راتگ، ژوریدو او اوږديدو كې تر بل هر بهرنی هيواد لومړنی او بنسټيز رول لوبولی دی. شوروي اتحاد لومړنی هيواد و، چې د افغانستان په كورنيو چارو كې يې لاسوهنې پيل كړې او لومړنی هيواد و، چې پر افغانستان يې وسله وال تيری وكړ. خلکو ته د منلو وړ ملي حكومت يې له منځه يوړ او پر ځای يې ځان پورې تړلی گوداگی حكومت پر افغانانو وټاپه، د افغانانو هيواد يې اشغال كړ او په دې ډول افغانستان د ساره جنگ د تضادونو د ټكر ډگر وگرځيد، چې پكې افغانانو ته زښت زيات ځاني، مالي او معنوي تاوانونه واوښتل او د يوې پای ته نه رسيدونكې غميزې سره مخامخ شول. شورويانو او بيا روسانو په افغانستان كې د خپلې ماتې غچ له افغانانو څخه كورنيو جگړو ته په لمن وهلو، بې ثباتۍ او د قوم، ژبې، مذهب او سيمې پر بنسټ د اختلافونو زياتولو، د ملي يووالي كمزور تيا او شمال او جنوب د جنگولو د پاره د خپلو پرچمي لاسپوڅو سره شپه او ورځ په كار بوخت وو او دي. كه چيرته شورويانو د حفيظ الله امين مشروع حكومت له منځه

نه وای وړی او لاسوهنې او توطیې یې نه کولای او د ببرک کارمل لاسپوڅی حکومت یې پر افغانانو نه وای تپلی ، نو کیدای شول په افغانستان کې نه یواځې سوله او ثبات منځته راغلی وای ، بلکې د انگریزانو د توطیو له امله ټوټې شوی افغانستان بیرته یو شوی وای او په دې سره په ټوله سیمه کې سوله او ثبات منځته راغلی وای او هېڅ ځای له بیرون څخه د تروریستي او مافیایي کړیو د نفوذ د پاره شتون نه درلودای . دا د شورویانو غلچکی یرغل و ، چې په پایله کې یې افغانستان د تروریستي او مافیایي شبکو مرکز وگرځید ، د بهرنیو هیوادونو ، په تیره بیا د گاونډیو هیوادونو لکه ایران او پاکستان ته پلمه په لاس ورغله چې خپلې لاسوهنې زیاتې کړي ، ځان پورې تړلې ټلې وسله والې کړي او وه یې هڅوي ، چې د قدرت دپاره خپلمنځي جگړې وکړي .

ایران او پاکستان هم د افغانانو د غمیزي په اوږدیدو او ژوریدو کې د ځان گټې لټوي او د د ریو لسیزو څخه زیات وخت کې ، چې د افغانستان خلک د تیريو او جگړو سره مخامخ دي ، دې دوو هیوادونو هم د لاسوهنو او کړکيچونو د منځته راوړو څخه ډډه نه ده کړې . دوی تل لاپې د دوستۍ کوي ، خو نه پریرې چې په افغانستان کې سوله او ثبات منځته راشي او په خپلو پښو ودریري . دې هیوادونو تل هڅه کړې ده چې په افغان حکومتونو کې ځان پورې تړلې کسان ولري او په دولتي دستگاه کې د خپل سیاسي نفوذ د پاره ترې گټه واخلي . د افغان مهاجرینو په بیه دې دوو هیوادونو د ژوند په ټولو برخو ، په تیره بیا نظامي برخه ، کې ډیر پرمختگ کړی دی او افغانستان څخه یې د خپلو مصرفي توکو د خرڅلاو بازار جوړ کړی دی . ایران بیا د نورو ستونزو تر څنګ زموږ په هیواد کې قومي ، ژبني او مذهبي شخړو ته هم لمن وهي او پر افغانستان باندې فرهنگي یرغل یې ډیر ناوړه جوتیدای شي ، چې که مخه یې ونه نیول شي د افغانانو هویت به د پوښتنې سره مخامخ کړي . همدارنگه پاکستان د

افغانستان په سوله او ثبات او پرمختګ کې خپل شتون ته خطر ويني . پاکستان ، چې د افغانستان په يوې سترې برخې خاورې د انګريزي استعمار د ميراث په خیر خپته اچولې ده ، نه غواړي په دې اسانۍ يې پرېږدي . پاکستان خپله سلامتي د افغانستان په کمزورۍ ، بې ثباتۍ او بربادۍ کې ويني ، نو ځکه په افغانستان کې د سولې او ثبات پرضد چې يې خومره د وسې کيږي توپيې کوي ، ترڅو افغانان د خپل يووالي ، خپلواکۍ ، ملي واکمنۍ او ځمکنۍ بشپړتيا څخه د دفاع وس ونه لري .

د ګاونډيو هيوادونو او د نړۍ د نورو هيوادونو لاسوهنې هغه وخت زياتې شوې ، چې شوروي اتحاد پر افغانستان تيري وکړ . د امريکې او متحدينو يرغل ته په پرله پسې ډول د شوروي اتحاد له يرغل څخه وروسته د پلي کيدو ډګر منځته راغی . امريکايانو او متحدينو يې کيدای شي په دې سيمه کې خپلو موخو ته د رسيدو دپاره په افغانستان کې پوځي شتون اړين ګانې ، چې له افغانستان څخه د شوروي اتحاد د پوځونو له وتلو وروسته يې زموږ په هيواد کې د سولې او ثبات په منځته راتګ کې ونډه وانه خسته او په لوی لاس يې د کورنيو جګړو او بې ثباتۍ لور ته ټيټل واهه . يا په بله وينا افغانستان د څېر ځواکونو د ستراتيژيکو موخو قرباني شو . شورويانو فکر کاوه چې د افغانستان په نيولو سره به ددې هيواد د غوره ستراتيژيک موقعيت څخه د خپلو ستراتيژيکو موخو : چې هغه د هند د سمندر تودو اوبو ته رسيدل ، د خليج د تيلو زيرمو ته نژدې کيدل او له نظامي پلوه د خپلو نظامي تاسيساتو څارنه وه ، رسيدل و . همدارنگه امريکې او ناټو هم فکر کاوه چې د افغانستان په نيولو او د دې هيواد د ستراتيژيک موقعيت څخه په گټې اخستو سره کيدای شي په دې سيمه کې تلپاتې نظامي شتون ولري . د افغانستان د طبيعي زيرمو سربيره به د منځنۍ اسيا طبيعي زيرمو ته لاس رسى پيدا کړي او تر ټولو سربيره به د چين د پراختيا غوښتنې او د چين او

روسيې د نژدې كيدو له امله په نړۍ كې د ځواكونو ټوله همداسې د ځان په گټه درنه (يوه قطبي) وساتي او په خليج كې به هم د خپلو گټو څخه مؤثرې دفاع ته دوام وركوي. خو امريكايانو د تاريخ له درسونو او په تيره بيا د شوروي اتحاد له ماتې څخه عبرت نه واخستى او پر افغانستان يې ، چې د دوى د دفاع د وزير په ويناچې د امپراتوريو په هديرې مشهور دى ، يرغل وكړ او د اشغال په وخت كې يې داسې كړنې وكړې چې انسانيت ته توهين او خپل كرغېړن د استعماري سياست ماهيت يې ټولې نړۍ ته برنډ كړ . سره ددې چې پر افغانستان باندې د شوروي اتحاد تيري نورو هيوادونو ته پلمه په لاس وركړه ، چې خپلې لاسوهنې زياتې كړي او د افغانانو په جنگ خپلې هيواد د تيري جرات وكړي ، خو تر دې پورې اندازې پورې په افغانستان كې هغه هيوادونه لاسوهنې كوي او تيرى پرې كوي ، چې د پراختيا غوښتنې استعماري سياست يې خپل كړى وي .

پر افغانستان باندې د تروريزم سره د مبارزې په پلمه د امريكې او متحدينو يرغل ، په داسې وخت كې ، چې يو تروريست هم دوى ونه ښود چې د افغانستان دى يواځې يو ه پلمه وه ، چې غوښتل يې د خپل ستراتيژيک غوره توب له كبله دغه هيواد لاندې كړي . د امريكې متحده ايالتونو د شوروي اتحاد له ماتې او ټوټې كيدو څخه د عبرت اخستو پر ځاى د نړۍ د يواځيني څېر ځواک په څير د استعماري سياستونو د پلي كيدو په امكاناتو مست ، پر جگړو خپلې او فقير افغانستان له كبره ډك يرغل وكړ . د يو ميلیون په شاوخوا كې بيگناه غمخپلې افغانان ، پښتانه د بنځو ، ماشومانو او بوډاگانو په گډون يې په خپل هېواد ، په خپلو كورونو كې په قتل ورسول او نوم يې پرې كېښود چې تروريستان يې وژلي دي . امريكايانو د تروريزم سره د جگړې په پلمه په افغانستان كې داسې د ځناورتوب چلند وكړ ، چې د كلاسيک استعمار له ځواكونو څخه چانه وليدلې . د بشر د حقوقو په نوم په افغانستان كې امريكايانو داسې

کارونه وکړل چې بشریت پرې شرمیري. یوځل نه ، دوه ځلې نه ، خو ځلې نه ... هره ورځ د پیلوټ لرونکو او بې پیلوټه الوتکو په مباریو کې بیګناه افغانان له منځه وړي ، کورونه ، کلي او بشپړې سیمې یې په کنډوالو اړولي دي او بیا پرې نوم ږدي چې د القاعدې غړي او تروریستان یې له منځه وړي دي. ډیر ځلې امریکایي سرتیري حتی په ډله ایزه توګه کورونو ته ننوتلي او له خپلمې یې ټول لوی - واړه ، نسجې او نارینه له منځه وړي دي او نوم یې پرې د تروریستانو ایښی دی. حتی د څارویو څخه په ټیټه سویه یې د شهیدانو د جسدونو سپکاوی کړی دی ، چې ډیره کرغیړنه بڼه یې په جسدونو د یوشمیر حیوان صفته امریکایي سرتیرو امتیازې کول دي ، چې هیڅکله به یې افغانان ونه بښي.

امریکایانو د یو میلیون څخه زیاتو افغانانو وینې په خپل کور او کلي کې د تروریزم سره د مبارزې په پلمه توی کړې . په ډالر و اخستل شوي پردیپال لاسپوڅي یې پر افغانانو د ټوپک او ټانک په زور تپلي دي ، خو بې له ماتې او رسوايي څخه بل هیڅ شی لاس ته رانه وړل . سوله او ثبات یې منځته رانه وور او د فساد او مخدره موادو د کرکيلې او قاچاق کچه یې څو ځلې زیاته کړه . بې د یو څو اجنتانو څخه چې د نامشروعو لارو څخه میلیونران او میلیاردان شوي دي ، د اکثره افغانانو د ژوند سطحه تر بل هروخت ټیټه ساتل شوې او ستونزې یې ډیرې شوې دي . په افغانستان کې امریکایانو او متحدینو نه یواځې د جګړو په ډګر کې د پام وړ کوم بری ترلاسه نه کړ ، بلکې د اقتصاد په ډګر کې یې هم د ماتې نښې لیدل کېږي او دمالي بحران سره مخامخ دي . په ۱۹۷۹ کال کې پر افغانستان باندې د شوروي اتحاد په تیري او د جګړو او اقتصاد په ډګر کې په ماتې زغملو سره د شوروي څېر ځواک له پښو ولويد او یواځې امریکایي څېر ځواک په یوې قطبي نړۍ کې خپل نیلی په ډیرې بې پروایي هر لور ته وغللاوه . خو په ۲۰۰۱ کال کې پر افغانستان د امریکې د یرغل په

پایله کې امریکا او متحدین دومره په شاتګ ته مجبور شول ، چې د چین او روسیې د اړیکو د نژدی کیدو په سبب نړۍ دوه قطبي توب لور ته روانه ده او هرڅومره چې امریکا هلې ځلې وکړي مخه یې نه شي نیولی .

په لنډه ډول : د افغانستان د خلکو د دريوو لسيزو په غميزه کې د نړۍ څېر ځواکونه ، شوروي اتحاد او د امریکې متحده ایالتونه ، تر بل هر چا د بیروني عاملینو په څیر ډیر مسؤلیت لري . دې هیوادونو پر افغانستان باندې په تیريو سره د خپلو ستراتیژیکو موخو د لاسته راوړو د پاره مافیایي لاسپوڅي حکومتونه په خلکو د توپک په زور و تپل او زموږ له هیواد څخه یې د جګړو ډګر او مخدره موادو د کر کیلې ، فساد ، سپري تبتونې ، ترور ، بې ثباتۍ او بې قانونۍ مرکز او نمونه جوړه کړه . د څېر ځواکونو له تیريو څخه په ناوړه گټې اخستنې نورو هیوادونو ، په تیره بیا گاونډيو هیوادونو د افغان غميزې په ژوریدو او اوږدیدو کې له هېڅ ډول لاسوهنو او توطیو څخه ډډه ونه کړه او نه یې کوي .

د افغانستان د خلکو د غميزې د کورنیو عاملینو مسؤلیت د هغه چا په غاړه پروت دی ، چې د نړۍ د څېر ځواکونو د اجتنانو په توگه یې شوروي اتحاد او د امریکې متحده ایالتونه وه لمسول ، چې پر افغانستان تیری وکړي . دوی د خپلو شخصي او گروپي گټو په خاطر ځانونه په ډالرو او دولتي قدرت لاسته راوړلو خرڅ کړل او د تیري کوونکو په وړاندې یې د اجیرانو دنده سرته ورسوله . په دې کې شک نه شته چې ډیرو نورو شخصیتونو او گوندونو ځینې تیروتنې کړي دي چې د غميزې په ژوریدو کې یې اغیز درلود ، خو د غميزې کورني رښتیايي عاملین یواځې هغه کسان او ډلې دي چې د تیري کوونکو سره یې د افغانانو په ځپلو کې لاس یو کړی و او له دې لارې سیاسي قدرت ته رسیدلي او پانگوال شوي دي . چې په دې ډول د افغانستان د خلکو د غميزې کورني عاملین یې د « پرچم » د گواځۍ ډلې او د دوی په هلو ځلو جوړې شوې « شمالي ټلوالې » په

تیره بیا د «نظار شورا» ، چې د شورویانو او امریکایانو د تیري هڅوونکي او مرسته کوونکي وو ، بل څوک نه شي کیدای . په دې ډول د افغانستان ټول خلک ، په تیره بیا روښانفکران ، مکلفیت لري ، چې راتلونکي نسلونه په افغانستان کې د تیرو او اوسنیو واقعیتونو څخه په سمه توګه خبر کړي او پرې نه رډي چې د واقعیتونو پر خلاف سپین تور او تور سپین وښودل شي .

*. دا لیکنه د ۱۳۹۱ کال د ثور په میاشت کې شوې اویوه برخه یې د «رښتیا» په جریده کې خپره شوې ده .

د افغانستان په هکله د امریکې استعماري سیاست

لاپسې برېښه شو

استعماري سیاست، په کلاسیکه بڼه و او که په نوې بڼه، د حق او عدالت سره په ټکر کې دولسونو د بدمرغیو او انساني ارزښتونو ته د سپکاوي سیاست دی. دا سیاست د یوڅو حریصو شتمنود لاشتمن کیدو د پاره د نورو خلکو په شتمنیو وړاندې دي او په میلیونونو خلک په وینو کې لمبول دي، ترڅو یې شتمنی او زیرمې لوټ کړي او ژوند ته یې د اسارت کړي. په غاړه کړي. دنړۍ په سربو اوځي یوڅو هیوادونو او په هر هیواد کې یوڅو کمپنیو او شرکتونو په تیره بیا د وسلو او تیلو شرکتونو د نړۍ د نژدې ټولو انسانانو ژوند د ستونزو او خطر سره د همدې استعماري سیاستونو په خپلولو او پراخولو سره مخامخ کړی دی. د دې د پاره چې د نړۍ د خلکو څخه خپل بد رنگ کرغیږن ماهیت او د ټول بشریت سره په دښمنۍ کې اعمال پټ کړي، ډول ډول ماسکونه اغوندي او د جال دخره هټار او ډرار ته ورته د نړیوالو دغولولو د پاره درواغجنې پروپیگنډې سر کوي. کله ځان د بشر د حقوقو مدافع بولي، کله د دموکراسۍ ټیکه داروي او کله د بیوزله مظلومو خلکو د مرستندوی په نوم د «استبدادي» رژیمونو د لمنځه وړو په خاطر د پوځونو سر لښکر او جنگسالار.

خو واقعیت داسې دی چې دخپلو استعماري گټو او موخو ته درسیدو په خاطر هر ډول بشري ضد اعمالو، جرم او جنایت، ناروا کړنو د بیگانو ولسونو په خپلو او د لاسپوڅو په روزلو او فساد په منځته راوړو او ډیرولو کې له هیڅ شي نه ډډه نه کوي. هرچیرته چې یې منحوس دوزخي تور لاسونه رسیدلي دي، هلته یې بدمرغۍ، بربادۍ، غمونه، کړاوونه، ستونزې او مصیبتونه ځیرولي دي. په تیر وخت کې و او که په اوس وخت کې، دنړۍ په سر د ټولو جگړو، بربادیو، ظلم او بې عدالتیو، ستونزو او

نا امنیو، لورې او ناروغیو، فقر او بې وزلیو مسؤلیت د همدې استعماري سیاستونو په غاړه دی. استعماري ځواکونه د ځان حق گڼي چې په نورو هیوادونو یرغل وکړي، وه یې نیسي، شتمنۍ یې لوټ کړي او خلک یې ایل کړي، په ایل شوو خلکو خپل اجنتان او لاسپوڅي وټپي او که نه ایل کيږي د ټول عمر کینه او د بښمنۍ ورسره واخلي. دا د استعماري ځواکونو او استعماري سیاستونو د شتون او دوام نښه او ضرورت دی. که داسې نه وای، نو استعمار به نه وای. د نړۍ په سر هر هیواد به دخپلو بریدونو په دننه کې په سولې او امن کې ژوند کولای.

د نورو هیوادونو سره به یې علمي - تخنیکي، تجارتي، کلتوري او فرهنګي اړیکي درلودل، نه به ددې دومره وژونکو او ویربادوونکو وسلو د جوړیدو ضرورت وای او نه به په نړۍ کې د جګړو په دراپیداشو وغمونو نارې سورې وای، نه به لوږه وای او نه به دا دومره زیاتې ناروغۍ او کړاوونه.

انګریزي استعماري ځواکونو د برطانیې د استعماري سیاست پر بنسټ د برطانیې څخه په زرګونو کیلومتره لیرې لومړی په هندوستان خپله استعماري واکمني وټپله او بیا یې د افغانستان پاکې خاورې ته خپل ناولي لاسونه را اوږده کړل. هرڅومره مکر او فریب چې یې وه چلاوه او د قوم، ژبې او مذهب په نوم بې اتفاقیو ته یې لمن ووېله، تر څو یې وسه کیده د زراو زور نه یې کار واخیست، خو افغانان یې نه یواځې دا چې ایل نه کړل، بلکې پخپله ژوبل ژوبل ماتې خوړلي او سرتیټي له افغانستان څخه و تلو ته مجبور شول. پر افغانستان د استعماري واک د ټینګولو څخه ناهیلی استعمارچیان پوه شول، چې پر افغانانو په زور خپل استعماري واک نه شي تپلای، نویې په بل ډول د افغانانو په وړاندې له توطیې او د بښمنۍ څخه کار واخیست او په نامشروع ډول یې د ډیورنډ استعماري کرښه په افغانانو وټپله. بیا دغې نړۍ خور استعماري غاصب

ځواک دافغانانو څخه دخپلوبې کچې شرموونکو ماتو په غچ کې غصب شوي برخه افغانستان خپل ځيرولي پاکستان ته ډالۍ کړې. د افغانستان خلکو هېڅکله د استعمار منحوس سياست ته سر نه دی تپت کړی. د پيل نه تر اوسه پورې يې د استعمارچيانو پر ضد، دا انگريز و او که پنجابي، خپلو ازادۍ غوښتونکو جگړو ته دوام ورکړی دی. دا ځل به که خدای کول دخپلې ازادۍ دپاره دافغانانو داسې يوپاخون منځ ته راځي چې هېڅ څوک به يې په وړاندې د ودریدو وس ونه لري. په دې کې شک لرل د تاريخ څخه منکریدل دي.

په ۲۱ پيړۍ کې د افغانستان په غصب شوي برخه باندي د پنجاب دوامکمنۍ دوام د بشرد حقوقو او ټولو نړيوالو نورمونو سره په ضدیت کې په واقعیت کې د استعماري سياست دوام دی. يواځې يوڅو د پنجابي غاصبينو په څير حکومتونه به د دغه غاصبانه استعماري سياست دوام ته سر خوځوي، خو په دې سره به دافغانانو په اراده کې دخپلې خپلواکۍ ملي واکمنۍ او حکمنۍ بشپړتيا د خونديتوب په اړوند کوم بدلون منځته رانه شي. په دې سره به افغانانو او نړيوالو ته داستعماري سياستونو دپلي کوونکو اوپلويانو دتوطيو کې منحوسې څيرې لاپسې برېښي شي. ټول افغانان به خپل دوست او دښمن بڼه وپيژني، له دوستانوسره به يو او د دښمنانويه وړاندې به خپلې ليکې ټينگې کړي، ترڅو يې په مکر او فريب ونه غولېږي او توطيې يې شنډې کړي.

برطانوي استعماري سياست تر ډيرې اندازې په مکر، فريب، غولولو او توطيو ولاړ و، خودخپلوگټو لاسته راوړو او موخو ته درسيډو دپاره يې دوسله والو ځواکونو څخه دکار اخستلو نه هم ډډه نه ده کړې. چې پرافغان واحد ملت باندي د ډيورنډ دمنحوسې کرښې تپل يې هم زور و او هم توطيه. خوامريکايي استعماري سياست د افغانستان او پاکستان تر منځ دنړيوال بريد په څير د ډيورنډ دکرښې په پيژندلو سره افغانانو ته

لاپسې برېښد شو، چې دافغانانو په وړاندې د دوستۍ او حق او عدالت څخه د دفاع پرځای د یو جابر استعماري دولت ، پاکستان ، په څنگ کې د امریکې د متحده ایالتونو ودریدل دي . دا چې امریکا به دافغانانو په وړاندې د پنجاب د استعماري سیاست نه څه گټه تر لاسه کوي ، دا به امریکایانو ته معلومه وي ، خو یوشی چې افغانانو ته جوت شو، هغه د افغانانو سره د امریکې نه دوستي اودافغانستان سره د دوستۍ ستراتیژیک تړون ته سپکاوی دی.

هغومره چې د امریکې په انحصاري رسنیو کې امریکا دبشر حقوقو ته په درناوي ، دموکراسۍ په اصولو ولاړه او نړیوالو ټولو جاري قوانینو او نورمونو ته متعهدده بنودل کیږي او تبلیغات ورته کیږي ، په هم هغه اندازه امریکایي سیاسي پوځي نظام نه یواځې د بشر له حقوقو څخه سرغړونه کوي ، بلکې سپکاوی ورته کوي . په هر هغه هیواد کې، چیرته چې امریکایي پوځیانو شتون موندلی ، هلته یې په ډیر کرغیږن ډول د بشر له حقوقو څخه سرغړونه کړې ده . تر دې اندازې پورې امریکایان د بشر له حقوقو څخه سرغړونکي دي ، چې حاضر نه دي د بشر د حقوقو په اړوند د نړیوالې محکمې د غړیتوب سره موافقه وکړي . په افغانستان کې څه نه وو ، چې دوئ دبشر حقوقو ته د سپکاوي په بڼه سرته و نه رسول . په ودونو ، جنازو او جرگوباندې بمونه و رول او د زرگونو بیگناه افغانانو ، دښځو ، ماشومانو او بوډاگانو په گډون له منځه وړل ، یوځل نه ، دوه ځلې نه ، لس ځلې نه ، ... دا یولس کاله کیږي چې د امریکایي پوځیانو له خوا سرته رسیږي . ډیر ځلې داسې شوي دي ، چې د طالبانو د لټولو په پلمه د امریکې وسله والو ځواکونو ټولگي د افغانانو کورونو ته بې له اجازې ننوتلي ، عنعنو ، پت او عزت ته یې سپکاوی کړی او بیگناه ملکي کسان یې د طالبانو په نوم په شهادت رسولي دي . که دا د بشر ضد اعمال نه دي ، نو څه دي ؟ د قندهار په پنجوايي کې په ښکاره او قصدي ډول

دنبځو او ماشومانو په گډون ۱۲ تنه بېگناه افغانان په قتل و رسول شول او مړو ته يې اور واچول شو، قاتلين وپيژندل شول، خو د بشر حقوقو ته دامريکايي مقاماتو درناوی ايله دومره و، چې د ټولو قاتلينو له ډلې څخه يې يواځې يوتن د پيښې د مسؤل او روحي ناروغ په نوم روغ رمټ له افغانستان څخه وويست. په خوست کې دامريکايي پوځيانو په واسطه دمخالفينو په مړو تشې متيازې کول، هغه څه دي چې يواځې دامريکايانو له خواد بشر حقوقو ته د «درناوي» په صورت کې سرته رسېږي.

دامريکې متحده ايالتونه دخپلو انحصاري رسنيو له لارې تل پروپيگنډې کوي، چې د فکر، بيان او عقيدې د ازادۍ پر بنسټ دامريکايي ټولني هر غړی له دې حقوقو او نعمتونو څخه برخمن دی. خود فکر، بيان او عقيدې ازادي تر هغه وخته او حدودو پورې رښتياينه مومي، چې د بل چا پر فکر، بيان او عقيدې تيری ونه کړي او زيان ورو نه رسوي. ايا دامريکې متحده ايالتونو کې دغه ډول ازادي، چې د اسلام دمقدس دين ارزښتونو او پخپله دامريکې اونړۍ د مسلمانانو عقيدو ته پکې سپکاوی وي ازادي وبلل شي او که ديوي امپراتورۍ د کبر او بې بندوبارۍ نښې؟ دامريکايي کشيش په واسطه د مسلمانانو دمقدس کتاب، دقران عظيم الشان، سيزل او يا د مسلمانانو دمبارک پيغمبر محمدرسول الله (ص) ته د سپکاوي نه ډک فيلم جوړول په امريکې کې د ازادۍ نښې نه، بلکې دنورو خلکو عقيدو او مذهبونو ته د سپکاوي بيلگې دي چې دامريکې متحده ايالتونه ورته د فکر، بيان او عقيدې ازادي وايي. خو نړيوال، په تيره بيا، مسلمانان ورته دنورو په حقوقو، عقيدې او مذهب تيری، داخلاقو بحران او بې بندوباري وايي، چې ديوي رښتياينۍ دموکراسۍ او ازادۍ سره هېڅ سمون نه لري.

پورتنیو بیلگوته په پام سره د امریکې متحده ایالتونه د افغانستان سره د بشر د حقوقو او دموکراسۍ د اصولو پر بنسټ د یو دموکراتیک دولت په څیر نه ، بلکې دیوې امپراتورۍ په څیر د زور او دیکتې پر بنسټ اړیکې ټینګوي او خپلې غوښتنې پرې ټپي او ګڼې ګڼې امپراتوري چې څه وایي هغه به کیږي . خوافغانانو هیڅ جابر استعماري ځواک ته سر نه دی ټیټ کړی او له دې وروسته به یې هم ټیټ نه کړي . ملتونه په زور ، توطیو او قراردادونو نه جوړیږي . ملتونه د خدای پاک (ج) په اراده او غوښتنه دځمکې په سر په یوې ټاکل شوې برخې د تاریخ په اوږدو کې منځته راځي او شتون ته دوام ورکوي . له اموڅخه تر اباسینه پورې افغان واحد ملت ته دځمکې پر سر دغه ټوټه خاوره خدای پاک (ج) برخه کې ورکړې ده . افغانان ځان نیکمرغه ګڼي چې داسې ستر اوله هر ډول نعمتونو او شتمنیو څخه ډک هیواد یې په برخه رسیدلی دی .

د پرواستعماري جابرو ځواکونو هلې ځلې کړي دي ، چې ددې هیواد شتمنۍ لوټ او له غوره موقعیت نه یې دخپلو ناولو موخو دپاره ګټه واخلي ، خو افغانانو تل د خپل هیواد د دښمنانو په وړاندې د بې ساري سربښندو په منلو سره مقاومت کړی او دښمنانو ته یې ماتې ورکړې ده . اوس افغانان پوه دي ، چې په څه ډول داستعماري سیاستونو د توطیو ښکار شوي دي . تر هرڅه ستره او کرغیږنه توطیه د افغان واحد ملت د ټوټې کیدو توطیه ده ، چې دوخت د جابر استعماري ځواک ، برطانیې ، له خوا په افغانانو وتپل شوه . د همدغه استعماري ځواک له خوا بله توطیه د افغانانو پر ضد د پاکستان سره د افغانستان د غصب شوې برخې یوځای کول و چې یواځې برطانیې او امریکې ترې دخپلواستعماري سیاستونو پر بنسټ ملاتړ وکړ . افغانانو د دغه توطیې پر ضد له هم هغه پیل څخه خپل مخالفت او مقاومت پیل کړ ، چې له دې کبله ګڼ شمیر افغانان د پاکستان جیلونو ته واچول شول . دبیلګې په توګه یواځې

باچا خان د پاکستان د منځته راتلو په لومړيو ۲۳ کلونو کې ۱۸ کاله ددغه
 استبدادي ګوډاګي رژيم په زندانونو کې تير کړل او خان عبدالصمد خان
 د افغانانو د خپلواکۍ د پاره د مبارزې په خاطر په شهادت ورسول شو .
 امريکا او برطانيې د خپلو استعماري سياستونو پر بنسټ حتی په ۲۱
 پېړۍ کې د ډيورنډ د کرښې دوام او په رسميت پيژندلو سره خپله دښمني
 افغانانو ته ثابته کړه. د افغانستان د ټوټې کيدلو او وروسته پاتې والي ،
 بې ثباتۍ او دوامداره جګړو اصلي عامل همدا استعماري توطيه ده .
 خود استعماري سياستونو پر ضد د افغانانو په وړتيا کې شک راوړل چې
 ګڼې د خپل هيواد له ملي نواميسو څخه به دفاع ونه شي کړای ،
 د استعمارچيانو ځان غولونه ده . د پښجايانو د استعماري سياست څخه د
 امريکې په ملاتړ سره افغانانو ته بله لار نه ده پاتې، بې له دې چې له
 اموڅخه تر اباسينه پورې ټول د يو واحد ملت په خيږد ټولو استعماري
 توطيو پر ضد راپاڅيږي او په خپل ټينګ ملي هوډ ځان د استعمار د تورو
 منګولو نه وژغوري . افغانان به هر ورو د خپل موجوديت او هويت په
 خاطر د ټوټې شوي افغانستان د يووالي د پاره راپاڅيږي ، ځکه چې دوی
 ښه پوهيږي چې ټوټې ټوټې افغانستان نه شي کولای نور له ځان څخه
 دفاع وکړي . ټول افغانان د افغانستان او افغاني هويت څخه دفاع ته ژمن
 دي . له اموڅخه تر اباسينه پورې ټول افغانان ، په هر قوم پورې چې تړلي
 وي د ډيورنډ توره کرښه نه مني او د ويشل شوي افغانستان بيا يووالی
 غواړي . يواځې يوڅه وخت ته اړتيا ده ، چې ټول ملي وطنپال شخصيتونه
 او ځواکونه دې ستر ملي ارمان ته د رسيدو د پاره يو بل ته لاسونه
 ورکړي ، د افغانانو د يووالي او ازادۍ ، له اموڅخه تر اباسينه پورې ،
 سراسري ملي خوځښت منځته راوړي ، ترڅو په يوه اواز ووايي استعمار
 نور دې نه منو !

له اموخه تر اباسينه پورې د يو واحد ستر افغانستان موجوديت نه يواځې د افغانانو په گټه دی، بلکې د سيمې او نړۍ د خلکو په گټه دی. په ستر واحد افغانستان باندې له بيرون څخه د تيريواو لاسوهنو سرته رسولو ته به څوک زړه نه ښه کوي او افغانان به د يورښتيني خپلواک ملت په څير خپل برخليک پخپله ټاکي. د پرديو له خوا به د لاسپوڅو گوداگيو رژيمونو تپل له منځه لاړ شي. افغان واحد ملت به د يو خپلواک ډير قوميز ملت په توگه د دولت جوړولو داسې يو مکانيزم منځته راوړي، چې د ټولو قومونو حقوق او ټولنيز عدالت پکې خوندي وي. هر څوک به دخپل هيواد په غيږکې ځان د قانون په وړاندې يوشان او خوندي وگڼي او په دې ډول به سراسري سوله، ثبات او ټينگ ملي يووالی منځته راشي. افغانان به وکړای شي دخپل هيواد د غوره موقعيت څخه پخپله گټه واخلي او د هيواد طبيعي زيرمې، شتمنی او استعدادونه او نوبستونه به دخپل واحد ملت د سوکالۍ او پرمختگ د پاره په کار ولويږي. په دې سره به په افغانستان کې د لوږې، بيکارۍ، بيکورۍ، فقر، ناروغتيا و او بې سوادۍ او نورو ټولو ستونزو او بدمرغيو لمن ټوله شي او يوسرلورې، هوسا او دنورو هيوادونو سره سيال، د جگړو، تروريزم او مخدره موادو څخه پاک سوله ايز افغانستان به منځته راشي. داسې افغانستان به وکړای شي دنړۍ د ټولو هيوادونو سره خپل دوستانه اړيکي ټينگ کړي او د ساينس او تکنالوژۍ، تجارت، کلتور او فرهنگ د پراختيا او پرمختگ د پاره د پام وړ کړنې سرته ورسوي.

د نومبر ۸، ۲۰۱۲ کال

د افغانستان ملي نواميسو څخه د دفاع اړتيا*

ټولو هيواد والو ته څرگنده ده ، چې افغانستان په بنسټه ډول د امريکې او ناپوډ وسله والو ځواکونو او په پټه د پاکستان ، ايران او نورو گاونډيو هيوادونو د استخباراتي او اجنتوري شبکو له خوا اشغال شوی دی . دا بهرني ځواکونه اوسېکې د خپلو ستراتيژيکو موخو او گټو د پاره کله يو بل سره په همغږۍ او کله يو د بل سره په ټکر کې په افغانستان کې خپل شتون او فعاليتونو ته دوام ورکوي . دوئ افغانستان ته د دې د پاره نه دي راغلي چې د افغانانو د گټو او حقوقو څخه د دفاع وکړي ، بلکې دې د پاره راغلي دي ، چې د دې سرلوري هيواد جيو ستراتيژيک موقعيت څخه د خپلو پراختيا غوښتونکو موخو د پاره گټه واخلي او دا نه ايل کيدونکي خلک ايل کړي .

بايد پوه اوسو چې ټول دغه هيوادونه ، چې د افغانستان په وړاندې د تيري ، لاسوهنې او توطيې سياست پرمخ بيايي هيڅکله به د افغانانو د ملي گټو او نواميسو لکه خپلواکۍ ، ملي واکمنۍ او ځمکنۍ بشپړتيا په لاسته راوړو ، ساتنه او دفاع کې له موږ سره مرسته ونه کړي . له دوئ څخه د دې تمه کول د هونښيارتيا خبره نه ده . دا خو په عمل کې ثابت شوي ده چې افغانستان ته د امريکې او ناپوډ ځواکونو په راتگ سره زموږ ملي نواميس خوندي نه ، بلکې د گواښ او خطر سره مخامخ شوي دي . د ناپوډ تيره بيا د امريکايي ځواکونو خپلسريو ، خشونت او د افغانانو عقيدو او مقدساتو ته نه درناوی ، د افغانانو د اخلاقي معيارونو څخه په ډيره ټيټه کچه چلند ، د هوايي او ځمکنيو عملياتو په ترڅ کې په خپلو کورونو کې د بيگنا بنځو ، ماشومانو او بوډاگانو په گډون د بې شميره افغانانو وژل او نوم پرې د طالب او تروريست ايښودل هغه څه دي

چې د امریکایي ځواکونو په وړاندې یې د افغانستان د خلکو کرکه راپارولې ده . د ملي اردو او پولیسو منسوبین ، چې په امریکایي پوځیانو وخت په وخت وسله وال بریدونه کوي د دې خبرې ثبوت دی. د امریکایانو په راتگ سره په افغانستان کې د سولې او ثبات پرځای بې ثباتي او جگړې په ټول افغانستان کې د خلکو ژوند د کړاوونو او ستونزو سره مخامخ کړی دی . د امریکایانو او ناتو د ځواکونو په موجودیت کې افغانستان په ټوله نړۍ کې د مخدره موادو د تولید مرکز وگرځید . د امریکایي او ناتو د وسلوالو ځواکونو په موجودیت کې د گاونډیو هیوادونو لاسوهنې او تیري په برېښه توگه سرته رسېږي. د دې بڼه مثال د افغانستان په ځینو ولایتونو ، په تیره بیا کونړ کې ، چې د ډیورنډ د تورې تپل شوې کرښې ته څیرمه پراته دي زموږ په بې دفاع خلکو د توغندیو هره ورځ وروړل دي . چې بیا هم امریکایان ورته د ستراتیژیک تړون له لاسلیک کیدو نه وروسته دومره په بې تفاوتۍ گوري ، چې سړي ته شک پیدا کیږي ، چې ښایي پاکستان د امریکایانو سره په تفاهم کې له جنایت نه ډک دا تیري سرته رسوي . له دې ټولو څخه دا پایله لاس ته راځي چې امریکایان او د ناتو نور پوځونه چې افغانستان ته راغلي دي د خپلو ستراتیژیکو موخو او گټو د پاره راغلي دي ، نه د دې د پاره چې د گاونډیو او نورو هیوادونو په وړاندې د افغانانو له حقوقو په تیره بیا ملي نوامیسو څخه دفاع وکړي.

په گاونډیو هیوادونو کې پاکستان ، چې په ۱۹۴۷ کال کې د انگریزي استعمارچیانو د ستراتیژیکو استعماري پلانونو سره سم منځ ته راغی ، د انگریزانو په واسطه په زور ، توطیې ، شانتاژ او رشوت سره د ډیورنډ د کرغېړنې کرښې په تپلو سره په ۱۸۹۳ کال کې غصب شوې افغان خاورې باندې د انگریزانو له وتلو څخه وروسته څپته واچوله او د خپل منځته راتگ له لومړۍ ورځې څخه یې د افغانانو سره نه پخلا کیدونکې دښمني

پیل کړې ده . د پاکستان نظامیگر حکومت د انگریزانو د استعماري سیاست په پیروی ، د پراختیا غوښتنې سیاست ته دوام ورکوي . نه یواځې یې د انگریزانو د استعماري واک لاندې افغاني سیمو باندې خپته واچوله ، بلکې د « ازادو قبایلو » په سیمه کې یې هم لاس وهنې زیاتې کړې او د انگریزانو سیاست « بیل یې کړه ایل یې کړه » سیاست ته یې دوام ورکړ . په محکومو او ازادو سیمو کې یې د استخباراتي شبکو جال خپور کړ ، سست عنصره او ټنگه سري یې تطمیع کړل او ملي وطنپالو مشرانو او روحانیانو ته یې ډول ډول توطیې او ستونزې جوړې کړې ، ترڅو پرې د پنجاب استعماري واکمني ومنی . ډیر شمیر پښتانه قومي او سیاسي مشران چې د پنجاب څخه یې د خپلواکۍ لپاره مبارزه کوله په جیلونو کې واچول او یا د خپلو اجنتانو پواسطه یې له منځه یوړل . په پاکستان کې په واقعیت کې د پنجاب واکمني ده . د نورو صوبو اشخاص او افراد ، چې د پنجاب د گټو په وړاندې د خپلو خلکو له گټو څخه تیر وي کولای شي د یو څه امتیازاتو خاوند شي او په واک کې هم برخه واخلي ، خو د صوبو د عامو خلکو ژوند د مستعمرو د خلکو له ژوند څخه توپیر نه لري . د همدې کبله چې د نورو صوبو د محصولاتو زیاته برخه ، په تیره بیا اومه توکي ، په پنجاب کې په وړیا ډول او یا په ډیر کم قیمت سره مصرفیږي او د پنجاب محصولات ، صنعتي توکي ، په ډیره لوړه بیه په نورو صوبو کې پلورل کیږي او ډیر وخت په ضروري توکو لکه وړه ، وریجې او نورو باندې بند یز لگیږي او نه پرینودل کیږي چې د نورو صوبو خلک ترې په مناسبه بیه گټه واخلي . بریښنا او غاز په پښتونخوا او بلوچستان کې لاسته راځي ، خو گټه ترې پنجاب اخلي او د پښتونخوا او بلوچستان خلک نه د ضرورت وړ بریښنا لري او نه غاز . د پنجاب استعماري سیاست د دې صوبو د خلکو د هویت ، ژبې ، دود او دستور د لمنځه وړو د پاره له هیش ډول توطیې او زور زیاتي څخه ډډه نه ده کړې او

هلې ځلې کوي ، چې دا خلک خپله ژبه او کلتور ونه لري او د بې هویته وگړو په څیر د پنجاب استعماري سیاست ومني او سرغړونه ترې ونه کړي . پاکستان لکه د انگریزانو په څیر هر ډول ازادي بڼونکی خوځښت ، د خپل استعماري واک پر ضد یو گواښ گڼي نو ځکه یې پر وړاندې توطیې کوي او د خپلو د پاره یې له هیڅ ډول وحشت څخه ډډه نه کوي . د پښتونخوا او بلوچستان په صوبو کې داسې خونړۍ پېښې کمې نه دي تیرې شوي . په ازادو قبایلو کې د پاکستان پوځي عملیات او نه یواځې پخپله ، بلکې د امریکایي بې پیلوټه الوتکو په واسطه د قبایلي ازادي غوښتونکو مشرانو د القاعدې په نوم له منځه وړل او خلک په دې ډول د ویرې او وحشت سره مخامخ کول د پاکستان د استعماري چلند بیلگه ده . په همدې ډول یې د صوات په پښتنو کې د خپلو استخباراتي شبکو پواسطه په دې وروستی موده کې ډرامه جوړه کړه او د توپونو او ټانکونو په کار اچولو سره یې داسې د بیرحمۍ او وحشت نه ډک عملیات وکړل ، چې په زرگونو صوتیان پکې مړه او په لکونو نر ، ښځې ، ماشومان او بوډاگان مجبور شول خپل کورونه پرېږدي او نورو ځایونو ته کډه وکړي . اوس چې د دیورند د کرغیرنې کرښې دواړو خواوو افغانستانو کې د یووالي احساس ورځ په ورځ ځواکمن کیږي او د پنجاب د استعماري کړۍ ماتول غواړي ، نو پاکستان (پنجاب) لیونی شوی دی او غواړي د ټوپک په زور په خلکو خپلې استعماري واکمنۍ ته دوام ورکړي ، نو نه یواځې په خیر پښتونخوا او بلوچستان کې یې خلک د ډول ډول ستونزو ، تنگسو او کړاوونو سره مخامخ کړي دي ، بلکې په ازادو قبایلو کې یې هم د خپلو وسله والو پوځونو په واسطه د ویجاړوونکو جگړو او ربل کړۍ دی او هم د خپلو جاسوسي شبکو په واسطه د قبایلو د ډیرو هغو مشرانو کورونه ، چې د پاکستان واکداري نه مني امریکایي بې پیلوټه الوتکو ته ښايي ، چې د القاعدې په نوم یې له منځه یوسي . د پاکستان نظامي واکداران

نور په رښتیا سره د خپلې بقا په اړوند شکمن شوي دي او له همدې کبله یې له ځانونو څخه بدماشان جوړ کړي دي او په لوی لاس افغانانو په وړاندې یې د دښمنۍ او تیري لار خپله کړې ده. په کونړ باندې په پرله پسې ډول د پاکستانی پوځیانو راکټونو وروول پاکستان د افغان ولس د قهر او کرکې سره مخامخ کړی دی. پنجابیان دې دا فکر نه کوي چې ټول افغان ملت لکه د کرزي د حکومت په خیر کیدای شي د دوی د تیريو په وړاندې تر ډیرې مودې چوپ پاتې شي او یا د پاکستانی پوځیانو تیري بې ځوابه پریږدي. افغانان هیڅکله د پردیو واک نه مني، دوی د انگریزانو، روسانو او امریکایانو سره مشوره وکړي او افغانانو ته دې په سپکه نه گوري. د افغان ملت حوصله نوره سرته رسیدلې ده ډیر ځنډ به نه وي چې ټول افغان ملت له اموڅخه تر اباسینه پورې په یوې کرکې راپاڅیږي چې نور دې نه منم پاکستانی استعمار او د تور پنجاب تور واک د دوی د اجنتانو سره یو ځای د اباسین په مست سین کې لاهو کړي.

د تاریخ په اوږدو کې ایران تل د افغانانو په بې اتفاقی کې خپلې گټې لټولې دي او چې وسه یې شویده په افغانستان کې یې د خپلو اجنتانو په واسطه قومي، ژبني او مذهبي بې اتفاقیو ته لمن وهلې او افغانان یې د خپلو ناروا گټو د پاره په خپل منځ کې په جنگ اچولي دي. ایران لا له پخوا وختونو را په دې خوا په افغانستان کې د فرهنګي استعمار لاندې د افغانانو د بنکيلاک د پاره له هیڅ ډول هلو ځلو څخه ډډه نه ده کړې او په تیره بیا اوس چې ورسره مذهبي تعصب هم ملگری شوی دی، نو د ایران ورځنی سیاست گرځیدلی دی، چې په ښکاره په افغانستان کې سیاسي او مذهبي کړې او ډلې جوړې کړي، په ښکاره ترې دفاع وکړي او په دولتي دستګاه کې د خپل نفوذ د لرلو د پاره تر هر بل قومي جوړښت یې د امتیازاتو خاوندان کړي. ایران د افغانستان په دولتي دستګاه کې دومره نفوذ لري، چې هیڅ داسې دولتي پریکړه به نه وي شوې، چې له هغې څخه

ایران خبر نه وي او يا د ایران سره په توافق کې نه وي شوي. ایران چې د خپل بشپړ نفوذ په وړاندې پښتانه خنډ گڼي ، نو ځکه د دوی د بې هویتو کیدو لپاره د مختلفو لارو چارو نه کار اخلي . د سیاسي او فرهنګي ډگرونو څخه د پښتو ژبې په ویستلو سره غواړي دې متل ته د رښتیا جامه واغوندي ، چې : « که غواړې یو قوم مړ کړې ، نو ژبه یې مړه کړه ! » . دا ځکه چې یو قوم چې خپله ژبه او فرهنګ ونه لري په واقعیت کې هغه مړ دی . ایرانیان هڅه کوي ، چې په افغانستان کې د پښتون قوم په اکثریت سترګې پټې کړي او د خپلو اجتنابو په واسطه یې داسې تبلیغاتي جگړه پیل کړې ده چې له یو پلوه پښتو ژبه یوه ډیره سخته ژبه وښايي ، چې د یادولو وړ نه ده او ضرورت هم نه شته چې یاده شي . او له بل پلوه په پښتو خبرې کول یو ډول تعصب گڼل کېږي او څوک چې په پښتو خبرې کوي د ملي یووالي ضد عمل یې گڼي او متعصب یې بولي . دا پروپیګنده او د پښتو ضد احساس دومره قوي دی ، چې حتی ډیر داسې کسان چې پښتو یې مورنۍ ژبه ده هم نه شي کولای په ډاډه زړه په پښتو خبرې وکړي او دا یره یې په زړه کې تیره نه شي چې متعصب ونه بلل شي . دولتي چارواکي خو د دولت د پالیسۍ سره سم باید په پښتو ژبه خبرې ونه کړي ، تر څو متعصب او د ملي یووالي ضد عنصر ونه گڼل شي او امتیازات یې په خطر کې ونه لویږي . ښاغلي کرزي خو د پښتون جمهور رییس په نوم څومره یې چې له وسه کیده د دولتي دفترونو او ښوونیزو او روزنیزو مرکزونو څخه د پښتو ژبې په ایستلو او ورکیدو کې هیڅ ډول سستي نه ده کړې . د کرزي د پاره افغانانو په تیره بیا پښتنو ته له دې نه زیات د سپکاوي او بې هویتو کولو بله بیلگه نه شي لاسته راتلای ، چې د ایران د مستقیم نفوذ لاندې یې افغانستان په فارسي ژبو هیوادونو کې د ایران او تاجکستان سره وتاړه او په همدې نوم یې په افغانستان کې د ایران نفوذ ته لاپسې رسمیت ورکړ . ایران تل هڅه کړې ده چې د افغانستان په دولتي

دستگاه کې نفوذ ولري ، خو هغه نفوذ چې اوس يې ايران په افغانستان کې په پټه او ښکاره ، په رسمي او غير رسمي ډول په دولت کې لري او له کبله يې زموږ خپلواکي ، ملي واکمني ، ځمکنۍ بشپړتيا او ملي يووالی د سوال او خطر سره مخامخ کړي دي ، هيڅکله پخوا نه ولیدل شوی.

انگريزان او روسان به هيڅکله د افغانانو د لاسه د خپلو امپراطوريود استعماري سياستونو او يرغلونو په وړاندې مقاومت او په پايله کې د خپلو ماتې خوړلو او په افغانستان کې د دغو دواړو امپراطوريود ځواک او د بدبو د ښخيدلو پيښې هيرې نه کړي او تل به له افغانانو څخه د غچ اخستلو په فکر او هڅه کې وي. انگريزان په ۲۰۰۱ کال کې افغانستان ته د دې دپاره نه دي راغلي ، چې په افغانستان کې سوله ثبات او سوکالي منځته راشي او د افغانستان په بيا رغاونه کې برخه واخلي. دوی د دې دپاره راغلي دي چې د افغانانو د وياړ او د انگريزانو د ماتې يادگارونه لکه د شير پور نظامي قلعه ړنگ ، طبيعي ارزښتناک د ځمکې لاندې توکي لکه په هلمند کې يورانيم لوټ او د پخوانيو غازيانو بچي د غچ اخستو په موخه وځپي او له منځه يې يوسي. انگريزان اوس هم په دې هلو ځلو کې دي ، چې د اشغال شوي افغانستان اشغال ته د پاکستان په وجود کې دوام ورکړي . اوس هم نه پريردي چې د دوی په توطيو په ظلم او جبر سره ويشل شوی افغان ملت بيرته يوځای شي او په شريکه له امو څخه تر اباسينه پورې د خپلو ملي نواميسو ساتنه او دفاع وکړي . انگريزان د ډيورنډ د کرغيرنې کرښې په واسطه د افغان واحد ملت د ويشلو او له دې ويشلو څخه د راپيداشو ټولو ستونزو او کړاوونو د راپيدا کيدو مسؤليت په غاړه لري . په تيره بيا د ازادو قبایلو په سيمه کې د نړۍ د مختلفو هيوادونو د استخباراتي تروريستي شبکو ځای پر ځای کول ، چې زموږ د قبایلو ورونو ، په تيره بيا د قومي مشرانو ژوند يې د خطر سره مخامخ کړی او د سيمې سوله او ثبات يې له منځه وړي دي مسؤليت د

انگریزانو او دوی پورې ترلې پاکستانی استخباراتی شبکې په اوبو پروت دی. انگریزانو د ډیورنډ د کرښې په اړوند د امیر عبدالرحمن خان سره د سلو کلونو د قرارداد په هکله چې په ۱۹۹۳ کال کې پای ته رسیدلی دی هم غداری ته ملا ترلې ده او نه یواځې په دې هکله یې چوپه خوله نیولې، بلکې هڅه کوي په غصب شوي افغانستان باندې د پاکستان استعماري واک ته دوام ورکړي.

روسان په افغانانو باندې د ۳۳ کالو اوږدې غمیزي، چې لا تر اوسه روانه ده او بې انډوله ځاني، مالي او معنوي زیانونه یې زموږ خلکو ته اړولي دي، د تپلو مسؤلیت په غاړه لري. پر افغانستان باندې په ۱۳۵۸ کال کې د جدي پر ۲ نیتې تیری او د حفیظ الله آمین په مشرۍ د یو ملي قانوني حکومت، چې د افغانانو د اکثریت ملاتړ ورسره و، نسکورول او د ببرک کارمل په مشرۍ د یو ګوډاګي حکومت واک ته رسول د دې سبب شو، چې په ټول افغانستان کې د یرغلګرو ځواکونو او ګوډاګي حکومت پر ضد سراسري ملي پاڅون سرته ورسېږي. د شورویانو پر ضد د افغانانو په دې جګړه کې د شورویانو د ساړه جنګ رقیبانو، په تیره بیا امریکې او د افغانستان ګاونډیو هیوادونو د خپلو موخو د پاره ځانونه راګډ کړل. په دې ویجاړوونکې جګړې کې افغانانو د خپلې خپلواکۍ تر څنګ د نوموړو هیوادونو د موخو د پاره هم جګړه کوله، چې له کبله یې ستر ځاني مالي او معنوي زیانونه وګالل او هیواد یې په کنډوالو بدل شو. د دې د پاره چې شورویان دا جګړه وګتې، نو د هېڅ ډول توطیې او زور زیاتي څخه یې ډډه ونه کړه، د خپلو لاسپوڅو په واسطه یې د افغانانو د ویشلو د پاره قومي، ژبني، مذهبي او نورو ډول ډول بې اتفاقیو ته لمن ووېله، خو نه یواځې دا چې ماتې یې وخوړه، بلکې د شوروي امپراطورۍ زور هم لکه دنورو امپراطوریو په څیر، چې پر افغانستان یې تیری کړی و، د امپراطوریو په هدیره کې اوبه او تر خاورو لاندې شو. روسان هم لکه د

نورو خبر ځواکونو په خبر د اوبښ کینه لري ، هیڅکله به په افغانستان کې خپله شرمیدلې ماته هیره نه کړي ، او لکه چې په عمل کې لیدل شوي دي ، تل به د افغانانو د کمزورتیا ، بې اتفاقی او بې وسۍ د پاره هر څه چې یې په وس پوره وي ونه سپموي . په دې لړ کې څو ځلې یې د خپلو اجنتانو پواسطه د افغانستان د تجزیې هڅې کړې دي ، خو د افغانستان د ملي نوامیسو د مدافعیانو له خوا د تجزیې ټولې توطیې شنډې شوې دي . په لنډ ډول د پورتنیو بیلگو په نظر کې نیولو سره دې پایلې ته رسیدای شو چې هیڅ بهرنی هیواد ، هغه خبر ځواک وي او که ګاونډی هیواد ، د افغانستان د خپلواکي ، ملي واکمنۍ او ځمکنۍ بشپړتیا په لاسته راوړو او دفاع کې د افغانانو سره نه مرسته کولای شي او نه یې کوي . افغانان پخپله مجبور او مکلف دي خپل ملي نوامیس خوندي کړي او دفاع ترې وکړي . په دې کې هیڅ شک نه شته چې یو شمیر کسان د پردیوتر حاکمیت او واک لاندې یوڅه شخصي گټې او امتیازات لاسته راوړي چې په دې کار سره د خپلواک ژوند څخه د بل واک لاندې په ژوند کولو خوښ وي او د خپلپالنې او وطنپالنې څخه ورته پردي پالنه غوره ښکاري او په دې ډول د افغان او افغانیت ټولې ځانګړتیاوې له لاسه ورکوي او په داسې بې هوښه موجود بدلېږي چې د هیڅ ډول ارزښت وړ نه وي . په افغانستان کې داسې کسان شته ، خو شمیر یې ډیر کم دی او په ټولنه کې یې اغیز دومره د اندیښنې وړ نه دي . افغانان په ټول کې وطنپالونکي او په خپلې خپلواکۍ ، ملي واکمنۍ او ځمکنۍ بشپړتیا مین خلک دي او د دفاع د پاره یې هر ډول سربښندنې او قربانۍ ته تیار دي . دا ضرور ده چې پوه شو چې خپلواکي او ملي واکمني یې د ځمکنۍ بشپړتیا د خوندیتوب څخه نه شي تر لاسه کیدای . افغانستان په هغه وخت کې رښتیاڼی خپلواکي او ملي واکمني لاسته راوړای شي ، چې په رښتیا سره د خپل تاریخي او طبیعي افغانستان ځمکنۍ بشپړتیا خوندي کړي او دفاع ترې وکړي . کله

چې دانگریزانو استعماري واکدارانو په واسطه غصب شوی نیم افغانستان لاتراوسه د پاکستان استعماري ولکې لاندې وي، نو څرنگه ویلای شو، چې افغانستان د ځمکنۍ بشپړتیا خاوند دی. تر څو د انگریزانو په واسطه د افغانستان ټولې غصب شوې برخې بیرته د خپلې طبیعي برخې سره یو ځای نه شي د افغانستان خپلواکي او ملي واکمني لاسته راوړل او ساتل هیڅ د پوهیدو خبره نه ده. یا په بله وینا د افغانستان د ملي نوامیسو څخه دفاع به یواځې تشې خبرې وي او بس. شته ځیني کسان، چې د تعصب او تنگ نظری له کبله چې دانگریزانو په واسطه د افغانستان د غصب شوو برخو یووالی به په افغانستان کې پښتانه په مطلق اکثریت بدل کړي، له خپلې خاورې څخه تیریري او پر ځان د پردیو واکمني مني. همدارنگه ځیني کسان بیا په ډیرو کمو امتیازاتو ځان پلوري د پردیو غړوندي په غاړو کې اچوي او د افغان واحد ملت د بیلتون کرښې ډیورنډ په رسمیت پیژندلو د پاره اوتې بوتې وایي. خو د افغانستان مطلق اکثریت خلک، له امو څخه تر اباسینه پورې ټول افغانان د پنجابي استعمار څخه د غصب شوې برخې د ازادۍ د پاره هر ډول سر بندنو ته چمتو دي. یواځې یو ملي زعامت په کار دی چې د خپلواکۍ، ملي واکمنۍ او ځمکنۍ بشپړتیا د خونديتوب، ساتنې او دفاع د پاره د خلکو هلې ځلې او مبارزه همغږې او لارښوونه یې وکړي. د افغانستان په اوږد تاریخ کې افغانانو څو ځلې ثابتې کړې ده چې په ډیرو ستونزمنو شرایطو کې هم کله چې افغانان د خپل ملي زعامت په لرلو سره په یو او از راپاڅیدلي دي، نه یواځې ځانونه یې د موجوده ستونزو څخه ژغورلي دي، بلکې تاریخي سترې د پام وړ چارې یې سرته رسولې دي او ستر تاریخي بدلونونه یې منځته راوړي دي. دا ځل به هم افغانان د خپل رښتیايي ملي زعامت په لرلو سره خپل رښتیني تاریخ جوړوي او په افغانستان کې د سولې او ثبات په ټینګولو سربیره به خپل ملي نوامیس،

چې هغه رښتيا نې خپلواکي ، رښتيا نې ملي واکمني او رښتيا نې
ځمکنۍ بشپړتيا دي خوندي کوي او له امو څخه تر اباسينه پورې افغان
واحد دولت به جوړوي او د هر ډول بهرنيو تيريو او لاسوهنو په وړاندې به
دفاع ترې کوي.

د ځينو کسانو په آند به دا خبرې عملي نه معلومېږي ، خو دا تاريخي جبر
دی ، بې له دې څخه بله لار وجود نه لري . افغانان که دا کار ونه کړي ، د
خپل منځي بې اتفاقيو ، بهرنيو توطيو او دې توطيو ته د بې تفاوتيو له
کبله د تاريخ په کنده کې لويديو ته نژدې دي . اوسنی افغانستان په هيڅ
ډول د افغان په اصیل هويت د بقا وړتيا نه لري . يواځې متحد ستر
افغانستان له امو څخه تر اباسينه پورې کولای شي په خپل اصلي هويت
سره خپل موجوديت ته دوام ورکړي او د پردیو په وړاندې د خپل ځان څخه
د دفاع وکړي . ټول ملي وطنپال افغانان په هر ځای کې چې دي ملي او
اسلامي دنده لري ، چې د خپلو ملي نواميسو د خونديتوب او دفاع په
خاطر د سليقوي او شخصي اختلافونو څخه تير شي ، په داسې يو
مکانيزم فکر وکړي چې د افغانستان د ملي نواميسو د دفاع پلويان
شخصيتونه او ځواکونه په گډه د يو رښتيا نې ملي زعامت په منځته
راوړلو او د خلکو په وينولو او د خپل ستر هيواد څخه دفاع ته چمتو
کولو کې بريالي شي . که د بهرنيو يرغلگرو په وړاندې د خپلو ملي
نواميسو او خپل اصیل افغاني هويت څخه دفاع ونه شوکړای ، نو بې
هوښته د محکوميت ژوند څخه به بله کومه لويه بلا وي چې په ۲۰
مليو نوڅخه زياتو افغانانو را پرېوزي او د نشت کندې ته يې وغورځوي .
راشۍ ، چې نور ځان د تاريخي شرم ، محکوميت او زوال څخه وژغوري ،
يود بل لاس ونيسو او خپل برخه ليک پخپله په خپل لاس کې ونيسو !

*- دالیکنه د «رښتیا» په ویب پاڼه کې د ۲۰۱۲ کال د دسمبر په ۵ نیټه خپره شویده.

د افغانستان خلک باید پخپله له ځان څخه دفاع وکړي

هرچا چې داستعماري سياستونو پر بنسټ پر افغانستان تيری کړی دی افغانستان ته يې يواځې بدمرغی او غمونه په برخه کړي دي. په بهرنيو څېړځواکونو باندې ځان ساتل يواځې د دوی د ګوډاګيانو، چې د همدغو بهرنيو څېړځواکونو د ګټود پاره کار کوي، غوښتنه ده. ځکه چې دا ګوډاګيان دخپلو خلکو ځنې ډار لري او باور پرې نه شي کولای.

همدارنگه د يو بيوزله، جګړو ځپلي او فقير هيواد لکه افغانستان او د يو څېر ځواک، چې پر ټولې نړۍ د حکومت کولو فکر لري لکه د امریکې متحده ايالتونه، د همکارۍ او دوستۍ عادلانه ستراتيژيک قرار داد منځته راوړل يواځې دخلکو غولول دي. نه يواځې د امریکې سره، بلکې د ټولو هغو څېړځواکونو سره چې د استعماري پراختيا غوښتونکو سياستونو پر بنسټ يې پر افغانستان يرغل کړی دی، د افغانانو خپلواکي يې له منځه وړې، د افغانستان خاوره او شتمنۍ يې غصب کړې، هيواد يې په کنډوالو او وړی، په ميليونونو بيګناه افغانان يې په خپل هيواد کې چې هيڅ ډول تيری يې پر چانه دی کړی، له منځه وړي يا دخپل کور کلي څخه تېښتي ته مجبور کړي دي او زموږ هيواد يې په کلونو کلونو شاته تمبولی او دلورې او فقر سره مخامخ کړی دی، د افغانستان دامن دپاره عادلانه تړون نه شي منځته راتلای.

که چيرته ډير ليرې لار نه شو او يواځې د دريو څېر ځواکونو (برتانيې، شوروي اتحاد او امریکې) استعماري پراختيا غوښتونکي يرغلونه پر افغانستان وڅيرل شي نو جوته به شي چې څومره بدمرغی، غمونه، ستونزې او بربادۍ ددغو استعماري ځواکونو په واسطه د افغانانو په برخه رسيدلي دي. يواځې دخپلوشخصي ګټو ليوښان، يوڅو پردیپال

ګوډاګيان نه شي کولای دافغانانو بې شميره ستونزې او کړاوونه و ويني او په ډيرې بيشرمنۍ سره داشغال تورې مودې ته دپرمختګ اوترقي، لاسته راوړنو او دموکراسۍ دوره وايي. ايا سرتريايه په فساد کې ډوب هيواد کولای شي پرمختګ وکړي او لاسته راوړنې ولري؟ ايا هغه نظامونه چې دپږديو له خوا په درغليو، ديکتې او رشوتونو جوړ شوي وي، کيدای شي دموکراتيک وبلل شي؟ په داسې حال کې چې دافغانستان خلک يې په جوړيدو کې برخه نه لري او نه دافغانانو دبنسټګنې دپاره جوړ شوي وي. ځينې داستعمار غلامان، امان الله خان په دې ملامتوي چې ولې له انګريزانو څخه خپلواکي واخسته؟ دوی وايي که چيرته له انګريزانو څخه خپلواکي نه وای اخستل شوې، نو اوس به افغانستان يو پرمختللی هيواد وای. ايايو غلام او محکوم هيواد، په تيره بيا ديواستعماري حريص نظام محکوم، چې ټولې مادي او معنوي شتمنۍ يې استعمار ګران لوتوي، پرمختګ کولای شي؟ همدارنگه دامريکې اومتحدينو داشغال په دوره کې دافغانانو ستره لاسته راوړنه دموکراسي تبليغيږي. خو دموکراسي بې دقانون له حاکميت اوپه دولتي چاروکې دخلکو دپراخ ګډون او ارادې په پام کې نيولو څخه پرته، دموکراسي نه شي بلل کيدای. ايا په داسې هيواد کې چې چارواکي سرتريايه په فساد کې ډوب وي اودقانون پرځای زور حکومت کوي، دموکراسي کوم مفهوم لري؟ د دې دپاره چې واقعيتونه ښه بريند شي پر افغانستان باندې د دريو يرغلګرو ځيرځواکونو په اړوند چې افغانانو ته يې څومره ستونزې او کړاوونه په ميراث پريښي دي، ځغلنده نظر اچوو. نو بيا به پايله راوباسو چې ځيرځواکونه دافغانانو دگټو اوحقوقو څخه په رښتيا دفاع کوي او که موخه يې په سيمه کې دخپلو ستراتيژيکو گټو اوافغانانو ايل ساتل دي؟

یوې خبرې ته پام اړول پکار دی او هغه دا چې پرافغانستان باندې دیرغل په وخت کې خبرو اترو کونو تل د هغو افغانانو څخه کار اخستی دی چې په خپل هیواد کې دخپلور قیبانو له خوا یې ماتې خوړلې او دخپلو خلکو دملا تر څخه نه برخمن وو او نه خپلواک. د دوی پریکړې هم افغانانو ته دمنلو و نه وې او نه یې پریکړو او تړونونو کومه قانوني بڼه درلوده. نو ځکه هره پریکړه چې د دوی له خوا شوې، افغانانو د هغوی په وړاندې غوڅ مخالفت بنودلی او نه یې دي منلي. د بیلگې په توگه انگریزانو شاه شجاع سره په لاهور کې ده ته د تاج او تخت دلاسته راوړو په وعده کې دافغانستان پراخه سیمې د تش په نوم قرارداد پواسطه زموږ له هیواد څخه بیلې او غصب کړې. همدارنگه له بند څخه د راویستل شوي دماغي ناروغه محمد یعقوب خان سره دگندمک د قرارداد په واسطه یې نورې ډیرې سیمې له افغانستان څخه بیلې او غصب کړې. همدارنگه پر امیر عبدالرحمن خان باندې د دیورنډ د کرښې د تپلو په وخت کې عبدالرحمن خان خپلواک پادشاه نه و او دانگریزانو له مشورې پرته هیڅ بهرني هیواد سره اړیکې نه شول ټینګولای او هم یې په میاشت کې له انگریزانو څخه پیسې ترلاسه کولې. له همدې کبله د افغانستان خلکو هیڅ یو دغه غیر قانوني او تپل شوي قراردادونه نه دي منلي.

روسانو هم له کار څخه گوښه شوی بې وطنه بیرک کارمل، چې په خلکو کې یې هیڅ ډول بڼه نوم او شهرت نه درلود په غیر کې ونيو ترڅو پرې ځان ته بلنه ورکړي چې افغانستان ونیسي، اصیل تاریخي افغان هويت یې له منځه یوسي او د شوروي اتحاد په شپاړسم جمهوریت یې بدل کړي. همداسې و، چې دافغانستان خلک دخپل هیواد دخپلواکۍ او خپل دین او هويت د ژغورلو په خاطر راپاڅیدل او یرغلگرو او گوډاګیانو ته یې وښوده چې لاسپوڅي نه شي کولای دافغانانو په ملي نوامیسو ملنډې ووهي. امریکایانو هم د ټول افغانستان

څخه ځانله شوې دپنجشیر په ولسوالۍ کې ایساره دنظار شورا سره د میلیونونو ډالرو دورکولو اوواک ته رسولو په بدل کې فکر کاوه چې دافغانستان ستراتیژیک موقعیت څخه به د سیمې دشتمنیو په لوټیدو کې گټه واخلي . امریکې گټله چې دیوڅوپه پیسو اخستل شوو اجیرو پردیپالو عناصروپه قدرت ته رسولو ، وطنپالو شخصیتونو او ځواکونوپه ځپلو سره به دوی ته زمینه برابره شي چې په افغانستان اوسیمه کې د استعماري سیاست پر بنسټ دافغانستان اوسیمې د شتمنیولوتولو ته دوام ورکړي .

اوس به په لنډ ډول پر افغانستان باندې د دې دریو څبرځواکونو د یرغلونو او استعماري سیاستونو له کبله افغانانو ته د اوبنتو تاوانونو او دافغانستان دگټو څخه د دفاع ، پرمختگ اوترقی په چارو کې د دې څبرځواکونو په رول باندې رڼا واچول شي .

۱- برتانیې له بل هر یرغلگر استعماري څبرځواک څخه افغان ملت ته زبسته زیات کړاونه او ستونزې په میراث پریښې او د بدمرغیو ، وروسته پاتې والي او کمزوریو سره یې مخامخ کړی دی او تر اوسه د افغانانو په وړاندې هم هغه زور استعماري سیاست ته دوام ورکوي .

برتانیې دخپل استعماري سیاست پر بنسټ د وسله والو یرغلونو په ترڅ کې په ۱۹ پیړۍ کې ، بې له دې چې افغانان یې گټو ته گواښ منځته راوړي ، افغانستان لاندې ویست . د ډیرو بیگناه افغانانو د وژلو عامو قتلونو اوبریادیوڅخه وروسته یې ډیره برخه ځمکه ترې بیله اوغصب کړه . څه یې ایرانیانو ته دافغانانو پرضد دځان سره دودولو دپاره ډالۍ کړه اوڅه یې روسانو ته په استعماري سیاست کې د شراکت دپاره پریښوده .

دانگریزانو دې استعماري توطیې په پلي کیدو سره دافغانانو کمزوري او بې ثباتي او بهرنیانوپه وړاندې دخپلوملي نوامیسوڅخه ددفاع کولو

ناتواني پيل شوه. دافغانستان ويشلو او دې ويشلو ته دپاکستان په وجود کې تر اوسه دوام ورکول افغانان د سترو بدمرغيو سره مخامخ کړي دي. دويشلو همدې استعماري سياست ته دوام ورکول دي، چې د بهرنيو دبنمنو استخباراتي شبکو د پاره يې شونې کړې ده، چې په افغانانو کې اجير ملکان، ملايان، قومي مشران منځته راوړي، ترڅو درنښتياڼيو ملي شخصيتونو، ملکانو، ملايانو او قومي مشرانو په وړاندې توطيې جوړې کړي، دقوم، ژبې، مذهب او سيمې په نوم يې اتقاقيو ته لمن ووهي او يو افغان دبل افغان سره و جنګوي او يوپه بل يې له منځه يوسي.

انگريزانو نه يواځې په هغه وخت کې، کله چې دهند له نيمې وچې څخه وتل، دافغانانو په وړاندې يې استعماري توطيه سرته ورسوله او دافغانستان غصب شوې ځمکې يې چې بايد افغانانو ته پرېښې وای، د پنجاب سره وتړلې، بلکې تر اوسه يې د افغانانو پرضد خپلو استعماري توطيو ته د پاکستان په وجود کې دوام ورکړی دی.

دافغانستان په وړاندې د انگريزانو د استعماري سياست دوام، چې د ډيورنډ د کرښې په واسطه يې د پاکستان په وجود کې عملي بڼه غوره کړې ده، له افغانستان څخه د خپلې خپلواکۍ، ملي واکمنۍ او ځمکنۍ بشپړتيا د خوندي کولو، اقتصادي پرمختګ او د بهرنيو تيريو او لاسوهنو په وړاندې له ځان څخه د دفاع وړتيا اخستې ده. نوځکه هميشه زموږ هيواد د تيريو، لاس وهنو کورنيو کړکيچونو او بې ثباتۍ سره لاس او گريوان وي او په نړۍ کې د ډيرو بې وزلو وروسته پاتې هيوادونو په ليکه کې لومړی مقام لري. ترڅو د انگريزانو او پنجابيانو په واسطه دافغانستان دويشلو دا ستره توطيه شنه نه شي او افغانستان بيرته يونه شي، زموږ هيواد به هيڅکله دنوموړو ستونزو څخه وه نه وځي.

۲- پرافغانستان باندې د شوروي اتحاد تيری د دغه هيواد د استعماري پراختيا غوښتونکي سياست پر بنسټ د سرو پوځونو په غلچکي يرغل

سره سرته ورسید. دا یرغل بې له کومې مخکینۍ خبرتیا ، پلمې او لمسونې پر یو دوست گاونډي هیواد باندې د غداری دک یرغل و. په دې یرغل سره یې د تیري په لومړیو شیبو کې د یو خپلواک ، ناپیلي سوله غوښتونکي هیواد برحال جمهور رییس ، حفیظ الله امین ، دخپلو زامنو او گڼ شمیر افسرانو اوسریازانو سره په قتل ورسول. دگوند او دولت هغه مشران چې د شورویانو دتیري او لاسوهنو سره یې ضدیت درلود په زندان کې واچول. څه یې اعدام او څه یې د بند په اوږدو مودو محکوم کړل. داسې یو دولت یې رانسکور کړ چې په جوړیدو کې یې هیش یو بهرني هیواد برخه نه درلوده ، د افغانانو دمطلق اکثریت د ملاتړ څخه برخمن و او دنړۍ گڼ شمیر هیوادونو سره یې دوستانه او دیپلوماتیک اړیکي درلودل. د ملگرو ملتونو د سازمان ، ناپیلهیوادونو دغورځنگ اواسلامي هیوادونو دکنفرانس فعال او بشپړ غړی و. شورویانو دیوملي خپلواک دولت دنسکوریدو څخه وروسته پرافغانانو دیو لاسپوڅي گوډاگي دولت په تپلسره غوښتل د افغانستان غوره جیوستراتیژیک موقعیت څخه د شوروي اتحاداستعماري سیاست په گټه کار واخلي او دې موخې ته درسیدو دپاره د بیرک کارمل لاسپوڅی حکومت ، چې د شوروي د شپاړسم جمهوریت په توگه افغانستان د شوروي اتحاد سره یوځای کړي ، قدرت ته ورسوي. داهسې دعوه او احساساتي خبرې نه دي بلکې دهغه وخت د شوروي اتحاد دلور پور و چار واکو د لیکنو او شوروي اتحاد د نقشې له مخې یوه رښتیا خبره ده. خود روسانو او د دوی د لاسپوڅو په وړاندې دافغانستان دخلکو سرتاسري پاڅون د دې سترې توطیې مخه ونيوله.

څرنگه چې افغانان نه یواځې دپردیو تر واک لاندې ژوند کول نه غواړي ، بلکې دپردیو دلاسپوڅو تر واک لاندې هم ژوند کول ورته عار او شرم ښکاري. نو ځکه نه یواځې د تیري کوونکو ، بلکې دلاسپوڅو حکومتونو

په وړاندې هم مقاومت او جگړه ضروري گڼي . شورويانو دخپلو او لاسپوڅو دپنسوتينگولو په خاطر په ډير وحشت سره د دوه ميليونه افغانانو په شاوخوا کې له منځه يوړل ، همدومره يې معيوب او معلول کړل او د شپږو ميليونو افغانانو په شاوخوا کې يې خپلو کور او کلي پريښودو ته اړويستل او افغانستان يې په کنډوالو او شاپو بدل کړ ، خو دافغانانو مقاومت يې مات نه کړ .

تيري کوونکو دخپلو او خپلو لاسپوڅو دپنسوتينگولو دپاره له ډيرو ناوړه توطيو څخه کار واخيست او دخپلو اجنتانو په واسطه يې دقوم ، ژبې ، مذهب او سيمې په نومونو دافغانانو د بې اتفاقه کولو دپاره هلې ځلې وکړې ، خو پښې يې تينگې نه شوې . تيري کوونکو اولاسپوڅو هلې ځلې وکړې چې نور قومونه دپښتون قوم سره په خپل منع کې په قومي جگړواخته او بوخت کړي او په دې ډول ددوئ په وړاندې دافغانانو مقاومت کمزوری کړي . خو تر څو تيري کوونکي له افغانستان څخه وتلو ته نه وو مجبور شوي ، دغه توطيه يې هم ونه چليده .

د شورويانو په تيري سره افغانانو ته ستر مصيبتونه او ستونزې وريپه برخه شوې ، چې لاتر اوسه څلور ديرش کاله وروسته هم ځان له دغو ستونزو ، کړاوونو او مصيبتونو څخه نه شي ژغورلای . د شورويانو په تيري سره افغانستان دمختلفو څېر ځواکونو او سياسي - اقتصادي سيستمونو په منع کې دساره جنگ په ډگر بدل شو او دڅېر ځواکونو دگټودپاره ، په تيره بيا دامريکې او شوروي اتحاد دگټودپاره په ميليونونو بېگناه افغانان له منځه ولاړل او هيواد يې په شاپو او کنډوالو ، چې لاتر اوسه نه شي جوړيدای ، واوښت .

دشورويانو په تيري او پر افغانانوباندې ديو گوډاگي حکومت په تيلو سره په هيواد کې دملي زعامت تشه منع ته راغله او افغانستان

دنورو هیوادونو ، په تیره بیا د گاونډیو هیوادونو د تیریو ، لاسوهنو او استخباراتي سازمانونو د فعالیتونو ډگرو وگرځید ، چې لاتر اوسه د جگړو ، نا امنۍ ، بې ثباتۍ سره لاس او گریوان دي .

دا پر افغانستان باندې د شوروي اتحاد وسله وال تیری و ، چې افغانستان یې دنړیوالو ترهگریزو فعالیتونو او مخدره موادو د کرکيلې او قاچاق مرکز باندې بدل کړ . له تیري څخه مخکې ترهگریزو فعالیتونو او مخدره موادو کاروبار وجود نه درلود او افغاني ټولنه د داسې او نورو ټولنیزو ناروغیو لکه رشوت ، اختلاس او احتکار څخه روغه او پاکه ټولنه وه .

پر افغانستان باندې د شوروي اتحاد په تیري سره نورو تیري کونکو هیوادونو او ځواکونو ته پلمه په لاس ورغله چې د افغانستان په کورنیو چارو کې لاسوهنې زیاتې کړي او تیری پرې وکړي . د شورویانو په واسطه پر افغانانو باندې دیو ګوډاګي حکومت په تپلو سره د ملت او حکومت ترمنځ واټن منځته راغی او له دغه واټن څخه بهرنیو هیوادونو ګټه پورته کړه او په نړیواله کچه د حکومت تجرید او بهرنیو ، په تیره بیا ، گاونډیو هیوادونو لاسوهنو ته شرایط برابر شول .

په لنډ ډول دا پر افغانستان باندې د شوروي اتحاد ځاینا نه تیری و ، چې پر افغانستان باندې یې دنورو هیوادونو ، په تیره بیا د امریکې متحده ایالتونو او متحدینو لاسوهنو او تیري ته زمینه برابره کړه او افغانستان یې د دریو لسیزو څخه زیات د جگړو په اور کې وسیزه او د بې ثباتۍ او فساد په بحران کې یې هر څه له لاسه ورکړل او اوس د ډیرو محرومو اوبیوزلو هیوادونو په لیکه کې شمیرل کیږي .

۳. پر افغانستان باندې د امریکې دمتحده ایالتونو او ناتودنورو هیوادونو یرغل ، چې د تروریزم سره د مبارزې په پلمه او افغانانو ته دسولې او ثبات په منځته راوړو ، دموکراسۍ ، ترقۍ او ښه

ژوند ته درسيده تر شعارونو لاندې سرته ورسيد. دايرغل د افغانستان او افغانانو دپاره د ډير ستونزمن، له غمونو، کړاوونو او مصيبتونو څخه ډک يرغل تمام شو. پر افغانستان باندې دامريکايانو په يرغل سره د جگړو نوې بڼې په مظلوم افغان ولس باندې وتپل شوې او له ډيرو مغلغو وسلو او جگړه ايزو لارو چارو څخه کار واخستل شو. پيچلو استخباراتي فعاليتونو، پيلوټ لرونکو او د بې پيلوټه امريکايي الوتکو څخه کار اخستل او ځان مرگي چاودنو د ډيرو بيگناه افغانانو د له منځه وړو، تپي کيدو او په سلگونو زره بيگناه افغانانو دخپل کور کلي او سيمې څخه د کډوال کيدو سبب شول او افغانان يې د يوې رښتيانۍ غميزې سره مخامخ کړي دي.

پر افغانستان باندې دامريکې متحده ايالتونو تيری د تروريزم سره دمبارزې تر پلمې لاندې، په داسې حال کې چې هيڅ يو افغان د ۲۰۰۱ کال د سپتمبر په پېښو کې گډون نه درلود، يواځې د امريکې د استعماري پراختيا غوښتونکي سياست پر بنسټ سرته ورسيد. امريکا ځان ته حق ورکوي چې دخپلو استعماري گټو لاسته راوړو دپاره ديوي امپراتورۍ په څير عمل وکړي. هر ځای په هر هيواد او سيمه کې چې شتمنۍ وويني، هغه دخپلو گټو ساحه وگڼي، ځان ورورسوي، پلمې جوړې کړي او يرغل پرې وکړي. پرافغانستان باندې د يرغل دپاره دامريکې پلمه دالقاعدې سره دطالبانو اړيکي بنودل شوي دي. امريکا القاعده د سپتمبر د پېښو مسؤله گڼي، چې په ټولې دنيا او پخپله په امريکا کې يې هم شبکو شتون درلود، خو يرغل په مظلوم افغانستان کوي. دا په واقعيت کې د تروريزم پر ضد يرغل نه و، بلکې دافغانستان دغوره جيوستراتيژيک موقعيت دلاسته راوړو او له افغانستان څخه دمنځنۍ اسيا او منځني ختيز دتيلو اوگازو ذخيرو ته د لاس رسي دپاره يرغل و. چې له همدې کبله يې بې له ځنډه دعراق دتيلو دخپلولو دپاره استعماري پراختيا غوښتونکې جگړه

پيل كړه . نو ځكه هغه څه چې امريكايي يرغلگرو دافغانستان خلكوته وركړل په غوڅ ډول د دوى د استعماري گټودپاره وو نه دافغانانو دگټودپاره . د دوى كړنو له يرغل څخه مخكې د دوى د پروپيگنډو سره بشپړ ضديت درلود . لكه :

په زرگونو بيگناه افغانان يې د تيري په لومړيو ورځو كې د ب-۵۲ الوتكو د درناو ځواكمنو بمونو په بمباريو كې له منځه يوړل او په سوونو كورونه يې په كندو الوبدل كړل . همدارنگه د هوايي الوتكو په ملاتړ سره يې د دوستم اوزبك مليشې او نظار شورا ته زمينه مساعد كړه چې په زرگونو طالبان د نړۍ د ټولو بشري قوانينو او حقوقو سره په مغايرت كې دليلې په دېسته ، د مزار شريف په جنگي قلا او له كندز څخه تر مزار شريف د لارې په اوږدو كې په كانټينرونو كې دنسل وژنې او جنگي جرمونو په سرته رسولو سره له منځه يوسي اوله دې وروسته په شمال كې ډير پښتانه د طالب په نوم وځپي .

يو اڅې په دې معيار چې په امريكايانو يې په ډالرو ځانونه خرڅ كړي وو او عام وژنه كې يې دامريكايانو په ملاتړ د جنگي جنايتكارانو رول لوبولى و ، امريكې خپل لاسپوڅي او گوداگيان ، چې په قتل ، غصب او فساد كې يې بشپړ شهرت درلود دحكومت ډير صلاحيت لرونكو چارواكو په څير پرافغانانو وتپل . ددې كسانو په تپلو سره چې تل يې په قانون ماتونه ، ظلم او زور كې وخت تير شوى دى ، په هيواد كې قانون ماتونه او فساد خپلې لوړې كچې ته ورسيدل .

پر افغانستان باندې له يرغل څخه مخكې امريكايانو ، انگرېزانو او نورو متحدينو يې افغانانو ته وعدي وركولې ، چې تيرې تيرونې به سمې كړي او د افغانستان په بيا رغاونه كې به دافغانانو سره بې غرضه مرستې وكړي . په افغانستان كې به سوله او ثبات منځ ته راشي او د دموكراسۍ نظام به ټينگ شي او دافغانانو د ژوند سطحه به لوړه شي . خو

دامريکايانو او متحدينو دوعدو سره په مخالفت کې په افغانستان کې د سولې او ثبات پرځای جگړې ، ناامنی ، بې ثباتي اودجگړه ايزو فعاليتونونوې بڼې رامنځته شوې ، چې په کې سلگونوزره افغانان مړه ،تپيان او دخپلوکورونو اوکروندو څخه کلې کولو ته اړويستل شول . په خپل وطن کې بې وطنه ، لوږې ، ناروغيو اونورو بې شميره ستونزو ، غمونو ، کړاونو او بدمرغيو سره مخامخ شول .

يواعې يو څو لاسپوڅي ، د هيواد او خلکو دملي گټواوملي يووالي دبنمان دملی اوشخصي شتمنيو په غصبولو او د بهرنيو لوتمارانو سره په فساد او غلاکې دشریکيدو له کبله ميلياردران شول . همدا د امريکې د استعماري سياست يوه ستره موخه جوړوي چې يو لړ شمير د دوی لاسپوڅي او اجنتان د افغاني ټولني سياست ، اقتصاد او نظامي واک په خپل لاس کې ولري او نور مطلق اکثريت خلک په تنگسه ، غربت ، محروميت او احتياج کې وساتي . همدا سبب دی چې زموږ په هيواد کې دامريکې په مرسته ددلالو سرمايه دارانو ، چې دامريکايي کمپنيو دپاره کار کوي او نړۍ او سيمې د نورو وينو څښونکو سره دافغانانو په لوتولو کې شريک دي ، په فساد اخته يوقشر منځته راغلی دی . ددوی پانگه اچول يواعې په تجملي شيانو دپيسو د ډيرولو دپاره ده ، نه د هيواد دبيخبناد تقويې او افغانانو ته په خپل هيواد کې د کارونو دپيدا کولو او د نورو هيوادونو له احتياج څخه دافغانانو دژغورلو اوارتياوو دپوره کولو دپاره .

په افغانستان کې دامريکې اوناټودوسله والو ځواکونو د شتون په موده کې دمخدره موادو کرکيله او قاچاق دبل هر وخت څخه زيات دافغانستان په ټول تاريخ کې خپلې لوړې کچې ته ورسيد او په نړۍ کې يې لومړی مقام غوره کړ . له يو ميليون څخه زيات افغان ځوانان په مخدره موادو معتاد دي او دا شمير ورځ په ورځ زياتيږي . دا په واقعيت کې د

استعماري سياستونو يوه ډالۍ ده چې دافغانانو په نصيب كېږي . په افغانستان كې دمخدره موادود كړ كېلې اوقاچاق په زياتيدو كې نړيواله مافيا ، چې زموږ په هيواد كې د بهرنيو هيوادونو د وسله والو پوځونو دمړستې او امكاناتو څخه برخمنه ده ، پوره لاس لري . همدارنگه ددولت لوړ پوړي ځينې چارواكي چې دنړيوالې مافيا سره اړيكي لري ، دافغان ملت سره په دښمنۍ كې بې برخې نه دي . دگاونډيو هيوادونو ، په تيره بيا ايران او پاكستان ، چې دافغانانو په وړاندې له دښمنۍ ډك دريځ لري ، دافغان ځوان نسل په معتاد كولو كې بې برخې نه دي .

د ملگرو ملتونو دبشر د حقوقو د اصولو سره سم هيڅوك بې ديوې عادلانه محكمې او دجرم د اثبات نه پرته مجرم نه گڼل كېږي او بې دمحكمې له حكم څخه په سزا نه رسېږي . هر څوك چې د ملگرو ملتونو د اصولو څخه په مغايرت كې بې دمحكمې د حكم څخه خلك په قتل رسوي ، دا په ښكاره جنگي جرم او ترورول دي . دولس كاله كېږي چې دامريكې جنگي جټ پيلوټ لرونكې الوتكې او بې پيلوټه الوتكې دمحكمې د حكم څخه پرته د بيگناه افغانانو په وژنه لگيا دي . چې په نتيجه كې په زرگونو بيگناه افغانان دښځو او ماشومانو په گډون د ډيورنډ ډكرنې دواړو خواوو ته له منځه تللي دي او د بيگناه خلكو دا مرگ ژوبله هم داسې روانه ده . خوامريكايان پروبيگنډې كوي چې د تروريزم پرضد مبارزه كې دوئ حق لري چې له دا ډول بمباريو څخه كارواخلي . يانې د تروريزم سره مبارزه په تروريزم وكړي او كله چې دخپلو جاسو سانو په واسطه ورته يومشكوك څوك وښودل شي ، نو لس نور بيگناه ښځې او ماشومان ورسره يوځای دمرگ كومي ته سپاري . دغه دى امريكايي عدالت او په افغانستان كې دتروريزم پرضد د يو څېر ځواك (دامريكې دمتحده ايالتونو) مبارزه .

دامريكې او ناټو د ۱۵۰ زره نه زيات وسله والو ځواكونو په موجوديت كې نه يواځې دا چې دگاونډيو هيوادونو ، په تيره بيا ، د پاكستان او ايران

لاسوهنې ، تيري او پر افغانانو باندې د ډول ډول ستونزو او سپکاويو تپل بند نه شول ، بلکې لاسپې زيات او درسوايي کچې ته ورسيدل .
 خواامريکايانو او متحدينو يې سترگې پټې کړې او هيڅ يې ونه ليدل ، نو په څه ډول بيا افغانان به دا تمه ولري چې امريکا به د افغانانو سره ددوئ د حقوقو په ساتلو او لاسته راوړو کې مرسته وکړي .
 امريکايانو په ډاگه کړه چې د انگرېزانو او پنجابيانو په واسطه پر افغان مظلوم ملت تپل شوې د ډيورنډ توره کرښه ، چې د افغانستان د ویشلو او د يوې لويې برخې خاورې د غصبولو د پاره رابنځل شوې ده ، د افغانستان او پاکستان تر منځ د يو نړيوال بريد په خیر پيژني . دا په واقعيت کې ديو استعماري سيستم پر بنسټ د افغانانو سره د امريکې چلند دی ، چې د دوست له خوا نه ، بلکې د بنمنان يې پر مخ بيايي . نو بيا په کوم منطق له امريکايانو څخه غوښتل کيږي چې د افغانستان له گټو څخه دفاع وکړي او دخپلو ژمنو سره سم له افغانستان څخه خپل ځواکونه ونه باسي . په دې کې تر هر چا زيات هغه کسان ډيري چيغې وهي چې د امريکايانو په مرسته يې سياسي واک لاسته راوړ ، دخلکو شخصي او ملت عامه شتمنۍ يې غصب کړې او په ظلم او فساد کې يې په نړۍ کې لومړی ځای ونيو ، نور هم غواړي د امريکايانو په زور لاسته راغلي واکمني او شتمنۍ وساتي .
 د تروريزم سره د مبارزې تر پلمې لاندې د پښتنو سره ښکاره دښمني او ددې قوم عام وژنه هيڅ يواډغان ته دمنلو وړ نه ده . افغانستان يو ډير قوميز هيواد دی او ټول قومونه پکې تل د ورونو په خیر او سيدلي دي .
 ددې قومونو تر منځ دښمنيو ته لمن وهل د بهرنيو استعمارچيانو او د دوئ د گوډاگيانو کار دی ، چې افغانان ورته دکرکې په سترگه گوري . دا هيڅ شونې نه ده چې د يو قوم په بربادۍ سره دې نور قومونه اباد شي .

افغانستان د ټولو افغانانو شریک کوردی . ټول افغانان مکلف دي چې دخپل شریک کورڅخه دفاع وکړي . په دې شریک کور کې دیوقوم بربادي دټول کور بربادي ده او دهر قوم آبادي دټول کور په آبادۍ کې ده . نوځکه دپښتون قوم بربادي دافغانستان بربادي ده . له همدې کبله امریکا او یاران یې باید د پښتنو له بربادۍ نه لاس واخلي ، داستعمار ، ایل کولو او ځپلو سیاست دې پرېږدي ، ټولو افغانانو ته دې په یوه سترگه وگوري او د متقابل درناوي او متقابلو گټو پر بنسټ ټولو افغانانو سره یوشان چلند وکړي . دافغانانو ترمنځ د توپیري او تعصبي چلند څخه ، چې دافغانانو ترمنځ د بې باورۍ سبب کیږي ، ډډه وکړي . دابه دټولو په گټه وي .

څه باید وشي چې په افغانستان کې تلپاتې سوله او ثبات ټینګ شي . افغانان لکه د پخوا په خیر یوبل باندې دباور په لرلو سره په گډه د خپل هیواد دخپلواکۍ ، ملي واکمنۍ او ځمکنۍ بشپړتیا څخه دفاع وکړي . افراط او تفریط څخه خلاص یو رښتینانی عادل اسلامي نظام منځته راوړي . تر څو له بهر څخه تپل شوې د جگړو دا اورډه غمیزه پای ته ورسېږي او دافغان ملت په وړاندې ټولې کورنۍ او بهرنۍ توطیې شنډې شي او دپرمختګ اوسوکالۍ ټول شرطونه منځته راشي . نو هله به په خپلو پښو ولاړ دهر ډول بهرنیو لاسوهنو او تیریو مخه نیولو کې یو ځواکمن افغانستان منځته راشي ، چې دبل چا په پښو نه ، بلکې په خپلو پښو ولاړ وي او له ځان څخه دفاع وکړای شي . نوځکه :

- تجروبو بنودلې ده ، چې دبهرنیو وسله والو ځواکونو دشتون په صورت کې زموږ په هیواد کې د سولې او ثبات ټینګیدل او د یو ځواکمن په خپلو پښو ولاړ ملي وسله وال پوځ منځته راتلل ستونزمن کاردی . دبهرنیو وسله والو ځواکونو شتون یواځې په سیاسي واک باندې دهغو چارواکو دپاتیکیدومانا لري ، چې په فساد مشهور او د شخصي او ملي شتمنیو

غاصبين دي اوله بهرڅخه په افغان ولس تپل شوي دي . د ناټو او امريکې وسله والو ځواکونو خپلسريو او ړندو بمباريو په زرگونه بيگناه افغانان ، چې ډير يې نښخې او ماشومان وو، په شهادت رسولي دي او د افغانانو عنعنو ، ملي او مذهبي ارزښتونو ته په نه درناوي کولو تورن دي . له همدې کبله د افغانستان خلک په خپل هيواد کې د بهرنيو هيوادونو د وسله والو ځواکونو په شتون خوښ نه دي . يواځې هغه کسان او ډلې په افغانستان کې د بهرنيو هيوادونو وسله وال ځواکونه غواړي ، چې د همدې ځواکونو په مرسته قدرت ته رسيدلي دي ، دخلکو او ملت شتمنۍ يې غصب کړې دي ، دخپلو شخصي گټو او په سياسي قدرت کې د پاتې کيدو د دوام په خاطر نه غواړي په هيواد کې جگړې پای ته ورسېږي او تلپاتې عادلانه سوله او ثبات منځته راشي .

- ټول هغه دولتي چارواکي او جنگسالاران چې د بهرنيو وسله والو ځواکونو له لارې پر افغانانو تپل شوي دي او د فساد او بې کفائيتۍ بوی يې ټول هيواد نيولی دی په خپله خوښه نور د دولتي چارو سرته رسولو څخه ځانونه په ډډه کړي او د اشخاصو او ملت ټولې غصب کړې شتمنۍ دې پخپله ملت ته وسپاري . ترڅو بيا د جبري مصادري او سزا سره مخامخ نه شي . هغه ورځ راتلونکې ده چې دوو بين ملت له خوا به ظالمان ، مفسدين او غاصبين د قانون منگولو ته سپارل کيږي .

- کيدای شي چې د افغانستان خپل وسله وال پوځونه په افغانستان کې د سولې او ثبات په ټينگيدو او له بهر څخه د هر ډول تيري په مخنيوي کې خپله وړتيا جوته کړي . په دې شرط چې دا پوځونه په ملي روحيه او د خپلو ملي دندو سرته رسيدو په مکلفيت باندې په پوهيدو سره وروزل شي . د هر ډول تنظيمي ، قومي ، ژبني او مذهبي تعصباتو او تمايلاتو څخه پاک او يواځې د افغانستان دملي گټو پر بنسټ او د اسلام مقدس

دین د ارزښتونو سره سم د افغانستان د خپلواکۍ، ملي واکمنۍ او
ځمکنۍ بشپړ تیا څخه د دفاع په لار کې هر ډول سربښندنو ته چمتووي.
ملي وسله وال پوځ باید د ټول ملت استازی او د افغانستان دخلکو ملي
گټو څخه دفاع ته ژمن پوځ وي او د افغانستان دکورنیو زیرمو څخه تمویل
شي.

- له افغانستان څخه د بهرنیو وسله والو ځواکونو د وتلو په صورت کې په
افغانستان کې د اوږدو جگړو د پای ته رسیدو په خاطر د جگړې ټول
اړخونه په سیاسي قدرت کې د پاتې کیدو او یا سیاسي قدرت ته درسیډو
دپاره جگړو ته دوام ور نه کړي او ټول اختلافونه د سوله ایزو لارو په
واسطه اوار کړي. د افغانانو دملي نوامیسو څخه د دفاع په خاطر دې
د جگړې ټول اړخونه دخپلو ټولو وسلو او مهماتو سره د افغانستان
واحد پوځ کې دیو ځانگړي مکانیزم پر بنسټ سره یوځای شي او په گډه
دې دخپل هیواد او خلکو څخه دفاع وکړي. د هر ډول تخریب او وړانکار یو
مخه ونیسي، ټول بهرنيان دې په هر نوم چې وي، د دیورنډ دکرنې دواړو
خواوو سیمو څخه وباسي او یایې بې وسلې کړي، ترڅو د هر ډول بې
مسئولته کړنو او توطیو جوړولو، لکه دنسوخو سوزیدو او قومي
مشرانو اوملي اشخاصو د وژل کیدو، مخه ونیول شي.
- د دیورنډ دکرنې دواړو خواوو طالبان، کوم چې ځانونه خپلواک
افغانان بولي، کولای شي د طالبانو په یو واحد تحریک کې راټول شي.
د دیورنډ دکرنې دواړو خواوو طالبانو یووالی به د دې کرنې په واسطه د
انگریزانو او پنجابیانو له خوا د افغان واحد ملت د ویشلو توطیې په
شنهیدو کې اغیزناک تمام شي او هم به دوی په خپل طبیعي، ستر او
تاریخي افغانستان کې د یو رښتیايي، د هر ډول افراط او تفریط څخه
خلاص، یو عادل اسلامي نظام په ټینګیدو کې خپلې موخې ته ورسېږي.
دا موخه کیدای شي د ټاکنو له لارې، چې د ټاکنو داوسني کمیسیون تر

سرپرستی. لاندې نه بلکې د ډيورنډ د کرنې دواړو خواوو افغانستانو د يوې نوې د علماوو، روحانيونو، قومي مشرانو، ملي شخصيتونو او روښانفکرانو داستازو څخه جوړې شوې شورا تر سرپرستی لاندې سرته ورسېږي، تر لاسه شي. يقين دې چې د يو رښتيايي عادل اسلامي خپلواک نظام، چې د هر ډول تعصب، فساد، افراط او تفريط څخه پاک وي، د منځته راتلو او ټينگيدو په خاطر به د افغانستان ټول مسلمان او متدين ملت د داسې نظام د ټينگيدو ننگه وکړي.

له هغه وخت څخه چې انگرېزي استعمارچيانو افغانستان په زور، مکر او فريب او توطيو سره په ټوټو وويشه، افغانان د بهرنيو هيوادونو، په تيره بيا د څېر ځواکونو، د لاسوهنو، تيريو او توطيو سره لاس او گريوان دي او جابرانو په پرله پسې ډول يو په بل پسې د دې مظلوم ملت د خپلو دپاره له هېڅ ډول ظلم زور څخه ډډه نه ده کړې. انگرېزانو د ويشلو له لارې زموږ هيواد دومره کمزوری کړ چې د بيرته يو کيدو او دنورو د تيريو، لاسوهنو او توطيو په وړاندې يې له ځان څخه د دفاع وړتيا له لاسه ورکړه. ترڅو افغان سترملت له ځان څخه د دفاع وړتيا بيرته لاسته رانه وړي له اوسنۍ غميزې څخه د وتلو بله لار نه لري. دا وړتيا يواځې د ډيورنډ د کرنې په واسطه د ويشل شوي افغانستان د ټولو خلکو په بيرته يو کيدو کې نغښتې ده.

په ويشل شوي افغانستان باندې د لاس پوځو حکومتونو په تپلو، په پيسو او نورو امتيازونو سره د ځانغوښتونکو په اخستلو، د افغانانو دنورو کمزوريو لکه د قوم، ژبې او مذهب بې اتفاقي او د سياسي پوهې دکمزورتيا له کبله د دوست او دښمن په نه پيژندلو، تر اوسه پورې انگرېزانو او پنجابيانو وکړای شول افغانان په دې يوويشتمې پېړۍ کې هم په اسارت کې وساتي او دنورو افغان دښمنه ځواکونو سره په گډه افغان سترملت د ډير وروسته پاتې، بې هوښه، دنړيوال مدنيت څخه

ليږي، دمخدره موادو او تروريزم د خالي په څير د نړۍ خلکو ته وروپيژني او په دې ډول هغه وحشت او د بشریت ضد کړنې چې انگریزانو، روسانو امریکایانو، گاونډیانو او نورو افغان دښمنه یرغلگرو ځواکونو د دې ستر ملت د ځپلو او بې هویته کولو دپاره سر ته رسولي دي، دنړۍ دخلکوله نظر څخه پټې کړي.

- دافغانستان په ټول معاصر تاریخ کې رښتیا نیو دیني عالمانو، روحانیونو، قومي مشرانو او سیاست او قلم په ډگر کې ملي شخصیتونو او روښانفکرانو پر افغانستان باندې د بهرنیو هیوادونو دیرغلونو، لاسوهنو او توطیو په وړاندې دافغانستان دخلکو په مقاومت او له ځان څخه د دفاع په پاڅونونو کې دمخکښانو او لارښوونکو رول لوبولی دی. دافغانانو له روانې غمیزي څخه د ژغورلو دپاره، چې د ستر طبیعي او تاریخي افغانستان په ټولو برخو کې افغانان ورسره یوشان مخامخ دي، د دوی هیواد پال دریځ به د ویشل شوي افغانستان په بیرته یووالي کې چې له غمیزي څخه د وتلو دپاره لومړنی شرط دی، غوڅ رول و لوبوي. همدارنگه د ویشل شوي افغانستان دبیرته یووالي، په اسلامي او ملي روحیه باندې د افغانانو د ځوان نسل روزلو او زموږ په بیرته یوشوي ستر او واحد افغانستان کې، د هر ډول افراط او تفریط څخه پاک عادل اسلامي نظام د ټینګولو دپاره د ډیورنډ د کرښې دواړو خواو افغانستان کې د علماوو، روحانیونو، طالبانو، قومي مشرانو، سیاسي او ملي شخصیتونو او روښانفکرانو دیووالي په مرسته د ټولو خلکو یووالي ته اړتیا ده. د ډیورنډ د کرښې دواړو خواو خلکو په یووالي سره به ویشل شوی افغانستان دبیرته یوشوي او په یوشوي افغانستان کې به د هر ډول ناپوهۍ، مخدره موادو کرکيلې اوقاچاق، خپلمنځي دښمنیو، ځانځانیو، ترهگریزو فعالیتونو مخه ونیول شي او په دې ډول به له بهر څخه د استخباراتي شبکو په واسطه د توطیو جوړول او

د عالمانو او قومي مشرانو له منځه وړل پای ته ورسېږي . زموږ په دې ستر ، تاريخي او طبيعي افغانستان کې به د بهرنیو لاس و هڅو منځه ونيول شي او د ټولو افغانانو د هیلو سره سم به درنو ټاکنو له لارې یو رښتیاڼی عادل اسلامي نظام ، چې هیڅ ډول فساد ، تعصب او افراط او تفریط پکې شتون ونه لري ، ټینګ شي .

- زموږ په بیرته یو شوي ستر او ځواکمن افغانستان کې د خلکو د هیلو سره سم د ټاکنو له لارې د یو رښتیاڼي عادل اسلامي نظام په ټینګیدو سره به په ټول هیواد کې تلپاتې سوله او ثبات منځته راشي او اسلامي قانون به حاکم وي . نوره د نورو هیوادونو اتباعو ته ضرورت نه وي اونه به شي کولای چې په افغانستان کې بې مسؤلیته وسلې وگرځوي او داسې کارونه سرته ورسوي چې د اسلام دمقدس دین د ارزښتونو ، افغانانو د ملي ګټو او خلکو د سوله ایز ژوند سره مغایرت ولري . دوی به یاخپلو خپلو هیوادونو ته ځي او یا به بې وسلې کیږي او دقانون سره سم به دمهاجرینو په څیر په افغانستان کې په سوله کې اوسېږي . افغانستان به په کم وخت کې نه یواځې په سیاسي برخه کې یو خپلواک هیواد وي بلکې په نظامي او اقتصادي برخو کې به هم په خپلو پېسو ودرېږي او په دې سره به زموږ افغاني ټولنه په ټوله نړۍ کې د سولې او ثبات په لرلو او د هر ډول فساد څخه په پاکوالي سره دنړیوالو پام ځانته واړوي . چې بیا نور هیوادونه به دنړیوالو او افغانستان د قوانینو سره سم دمقابلو ګټو ، متقابل درناوي او یو بل په کورنیو چارو کې دنه لاسوهنې د اصولو پر بنسټ سیاسي - دپلوماتیک او دوستانه اړیکي ټینګ کړي ، زموږ په هیواد کې پانګې واچوي او بې غرضه مرستې سرته ورسوي .

- که امریکا ، نورڅېر ځواکونه او ګاونډي هیوادونه غواړي چې په افغانستان ، سیمه اونړۍ کې سوله او ثبات منځته راشي او په افغانستان کې د جګړو بل شوی اور دې هیوادونو ته خپور نه شي ، نو

د افغانستان خپلواکۍ ، ملي واکمنۍ او حکمنۍ بشپړتيا ته دې درناوی وکړي. زموږ د هیواد په چارو کې دې د لاسوهنو څخه ډډه وکړي او نور دې د افغانستان ویشلو ته دوام نه ورکوي . غاصبین دې د افغانستان غصب شوي حکمې په خپله خوښه افغانانو ته پرېږدي او په دې یو ویشتمې پیړۍ کې دې پر افغانانو باندې د استعماري سیاست له تپلو څخه تیر شي .

پاکستان دې نور د افغانانو د محکوم ساتلو او خپلو څخه لاس واخلي او ځان دې د افغان ولس د قهر او کرکې سره نه مخامخ کوي . د امریکې او نورو څېر ځواکونو په گټه ده چې د افغانانو سره د دښمنۍ پر ځای یو بل ته د درناوي او متقابلو گټو پر بنسټ اړیکې پیاوړې کړي او د افغانانو له خپلو په تیره بیا د پښتنو له عام وژنې څخه لاس واخلي . نور دې هلې ځلې نه کوي چې داسې کسان پر افغانانو د واکدارانو په څیر وپيې چې په ټوله نړۍ کې په فساد او بې کفایتۍ مشهور دي . د امریکې او نورو بنسټوالو هیوادونو په گټه ده چې پر افغانانو باندې د خپلو لاسپوڅود تپلو پر ځای د ټول افغان ملت سره بې غرضه مرستې وکړي او د افغانانو په اړوند د استعماري سیستم پر بنسټ له چلند څخه تیر شي . دا د افغان ستر ملت سره دوستي نه ده چې د امریکې متحده ایالتونه د د دیورنډ د کرښې په واسطه د افغانستان د ویشلو توطیه ، چې دانگریزانو او پنجابیانو د استعماري سیاستونو دموخو سره سمه دوام لري ، تایید او ملاتړ ترې وکړي . افغانان به خپله خپلواکي پخپله گټي ، خو دخپل حق دپاره د مبارزې په ترڅ کې به دوستان او دښمنان هم پیژني . که د ستر افغانستان د ملي وطنپالو شخصیتونو او ځواکونو د یووالي په نتیجه کې ستر افغان ویشل شوی ملت بیرته یوشو ، پورتنۍ ټولې هیلې به هرومرو سرته رسېږي . د دیورنډ د کرښې دواړو خواوو ملي وطنپال شخصیتونه او ځواکونه نور په دې پوهېږي چې تر څو دانگریزانو او پنجابیانو په واسطه د افغان ستر ملت د ویشلو توطیه شنه نه شي او دا ویشل شوی ملت بیرته

يونه شي تر هغې پورې پر افغانانو باندې د بهرنيو جابرانو او تيري
کوونکو تيري، ظلمونه، توطيې او د محرومیتونو تپل پای ته نه رسيږي.
له دې کبله ټول وايي چې نشته دې وي د ډيورنډ کرښه! یو او ژوندی دې
وي افغان سترملت! ورک دې وي د افغانانو د یووالي د بنسټان!
د مارچ ۲۲، ۲۰۱۳ کال

حامد کرزي ته پرائیستی لیک:

د پیل خبره:

زموږ تاریخي او طبیعي افغانستان د پنځو زرو کلونو په ترڅ کې د ډیرو لوړو ژورو څخه راوتلی او خپل شتون ته یې دوام ورکړی دی. ډیرو پراختیا غوښتونکو استعماري ځواکونو په مختلفو وختونو کې پر افغانستان تیری کړی، عام وژنې یې سرته رسولې او دلنډ وخت دپاره یې زموږ هیواد لاندې ویستلی او افغانان یې د ستونزو او کړاوونو سره مخامخ کړي دي. خو په پایله کې هریرغلگر، دافغان واحد ملت د بیسارې میرانې، مقاومت او سربندنو له کبله، هرڅومره چې زورور او ځواکمن و، د جگړو په ډگر کې له افغانستان څخه سرتیټی او ماتې خوړلی وتلی دی. افغانانو چې ډیر تاوانونه لیدلي او د ستونزو سره مخامخ شوي دي، هغه د بهرنیو یرغلگرو ځواکونو پټې توطیې او پلانونه وو، چې یوه یې د «ډیورنډ» د کرښې په واسطه په ۱۸۹۳ کال کې د افغانستان دخلکو څخه په پټه، په داسې وخت کې چې بهرنی سیاست دانگریزانو تر کنترول لاندې و، پر امیر عبدالرحمن خان باندې دافغان واحد ملت دویشلو د توطیې تپل و. دغه توطیه چې دافغان واحد ملت څخه په پټه د فریب، رشوت، گواښ او زور له لارې دخپل استعماري واک لاندې امیر سره د «لوزنامې» په نوم په نامشروع ډول دافغانستان په خلکو تپل شوې ده، له هم هغه لومړي سر څخه هیڅکله نه خلکو او نه حکومتونو منلې ده، هیڅکله به یې ونه مني او هر څوک چې یې دمنلو هڅه وکړي دافغانانو د کرکې او دښمنۍ سره به مخامخ شي.

ښاغلی جمهوررییس!

دا چې ویل کیږي چې د پاکستان اشغالگر پوځونه ۴۵ کیلو متره د گوشتي په ولسوالۍ کې له خپل برید څخه رامخکې شوي دي او باید

خپل بريد ، ډيورنډ كرښې ته بيرته پرشاشي ، دپاکستان سره دستونزې د اوارې خبره نه ده . ځکه چې پاکستان دگوشټې په ولسوالۍ کې يواځې ۴۵ کيلومتره دافغانستان خاوره نه ده لاندې ويستلې ، چې که پر شاشي نو افغانستان به يې له شرڅخه خلاص شي . ددې دپاره چې افغانستان د پاکستان له شرڅخه خلاص شي ، بايد له پاکستان څخه وغوښتل شي چې دافغانستان خپلواکۍ اوځمکنۍ بشپړ تيا ته درناوی وکړي او د ډيورنډ تورې کرښې څخه تر اباسينه پورې دافغانانو ټولې غصب شوې ځمکې پرېږدي . پاکستان بايد نور په دې يوويشتمې پيړۍ کې دنيم افغانستان استعماري نيواک پای ته ورسوي او د دوو مسلمانو گاونډي هيوادونو په څير د يوبل په کورنيو چاروکې دنه لاسوهنې او پر يوبل دنه تيري پر بنسټ دوستانه اړيکي ټينگ کړي .

دا چې ځيني پرديپال د افغانستان دخلکو ملي گټو ته خاين عناصر د سرلوري خپلواک ژوند څخه د بهرنيو استعماري ځواکونو تر حاکميت لاندې د ذلت او محکوميت ژوند غوره گڼي او د «ډيورنډ» کرښې دپه رسميت پيژندلوناړو پروپيگنډې کوي ، د افغانانو استازيتوب نه شي کولای . د افغانستان ټول خلک ، په هر قوم پورې چې تړلي دي ، په خپلې خپلواکۍ مين خلک دي او د انگرېزي استعمارچيانو په واسطه دافغان واحد ملت د بيلتون کرښه (ډيورنډ) نه مني او هيڅکله به يې ونه مني . له امو څخه تر اباسينه پورې افغان واحد ملت په طبيعي ډول د تاريخ په اوږدو کې منع ته راغلی دی او داستعماري توطيو پر بنسټ د دې واحد افغان ملت ويشل نور په افغانانو نه شي تپل کيدای . دا چې د يو څه وخت دپاره دا توطيه وچليده ، هغه د استعماري سيستم د توطيو ژوروالی او پراخوالی او په افغانستان کې د ځان ساتو له بيرون څخه تپل شوو حکومتونو شتون و ، چې د افغانانو په خاوره يې د پنجاب استعماري واکمنۍ ته دوام ورکړ . خو نور په دې يوويشتمې پيړۍ کې د ډيورنډ

داستعماري کړبڼې په واسطه دافغان واحد ملت بيلتون بايد پای ته ورسيرې او له اموڅخه تر اباسينه پورې افغانستان خپله خپلواکي ، ملي واکمني او ځمکنۍ بشپړتيا خوندي کړي . له امو څخه تر اباسينه پورې ټول افغانان په خپلې خپلواکۍ مين دي او د خداي پاک (ج) د دې ستر نعمت لاسته راوړو دپاره هر ډول سربښندنو ته تيار دي . نو ځکه دې لاندې ټکو ته پام اړول پکار دی:

۱- د افغانستان په ټول تاريخ کې د افغانستان دخپلواکۍ ، ملي واکمنۍ او ځمکنۍ بشپړتيا څخه يواځې دولتي وسله والو ځواکونو ساتنه او دفاع نه ده کړې ، بلکې د دې ملي ارزښتونو د ساتنې او دفاع دروند بارتل دافغانستان خلکو او ولسونو په خپلو اوږو وړی دی . دا د بهرنيو يرغلگرو استعماري ځواکونو په وړاندې دافغانستان دخلکو مقاومت دی چې له افغانستان څخه يې دامپراتوريو هديره جوړه کړې ده ، چې پاکستاني اشغالگران به هم که دافغانانو دځمکو اشغال ته دوام ورکړي پکې بنځيرې .

۲- د يو څو پرديپالو ملي خاينانو پرته ، له اموڅخه تر اباسينه پورې د افغانستان ټول خلک د ډيورنډ استعماري کړبڼه نه مني او دپنجابيانو په واسطه داشغال شوې برخې دازادۍ دپاره هر ډول سربښندنو او قربانۍ ته تيار دي . نو ځکه د هيواد د ملي وطنپالو شخصيتونو او ځواکونو په هلو ځلو سره کيدای شي په ډير کم وخت کې داسې يو ځواکمن ملي ازادي بښونکی غورځنگ منځته راشي چې پنجابي اشغالگران دکورنيو پرديپالو سره يوځای په اباسين کې ډوب او خپل هيواد ترې پاک کړي .

۳- د پاکستان له دولت څخه په غوڅ ډول وغوښتل شي چې د ډيورنډ د تپل شوې کړبڼې څخه تر اباسينه پورې دافغانستان اشغال پای ته ورسوي او د ستر تاريخي او طبيعي افغانستان سره دلمسونو او جگړو پر ځای لکه د دوو مسلمانو گاونډيو هيوادونو ترمنځ چلندغوره او

اړيکي ټينگ کړي او په دې ډول په سيمه کې د سولې او ثبات سره مرسته وکړي .

۴ - افغان دولت نور بايد د ډيورنډ د کرښې څخه د راوړلو شوو ستونزو او د پاکستان په واسطه د افغانستان د خاورې اشغال د دوام په هکله په رسمي ډول د ملگرو ملتونو د امنيت شورا څخه د دې ستونزې د اوارې غوښتنه وکړي او له دوستو هيوادونو څخه وغواړي چې د پاکستان استعماري واک پای ته رسيدو او يرغلگر لمسونکي چلند په وړاندې د افغانانو ملاتړ وکړي.

۵ - د « ډيورنډ » د کرښې په اړوند له شرمه ډک ناسم تبليغات ، چې دخلکو ذهنيتونو او د واقعيتونو په اړوند دخلکو پوهې ته زيان رسوي ، بايد پای ته ورسېږي . دولتي او نادولتي ټولې رسنۍ « د پاکستان شمالي وزيرستان ، د پاکستان جنوبي وزيرستان ، د پاکستان پيښور ، د پاکستان مردان او داسې نورو » پر ځای شمالي وزيرستان ، جنوبي وزيرستان ، پيښور او مردان وويل شي او په پاکستان پورې ونه تړل شي . دا ځکه چې دغه ځايونه د لوی افغانستان برخې دي ، نه د پاکستان . پاکستان د افغانستان دغه ځايونه د برتانوي استعمارچيانو په مرسته اشغال او غصب کړي دي ، چې بايد ازاد کړل شي .

۶ - هر بهرني هيواد سره چې افغانستان د دوستۍ او همکارۍ ستراټيژيک يا امنيتي تړون لاسليک کوي ، بايد د ډيورنډ د کرښې په اړوند يې دريځ روښانه او داستعمار ضد دريځ وي او د « ډيورنډ » کرښه د افغانستان او پاکستان تر منځ د نړيوال بريد په توگه په رسميت ونه پيژني . که دامريکې متحده ايالتونه خپل دې دريځ ته چې « د ډيورنډ کرښه د افغانستان او پاکستان تر منځ د نړيوال بريد په توگه پيژني » ، تغير ور نه کړي او د افغانانو خپلواکۍ ، ملي واکمنۍ او ځمکنۍ بشپړتيا

ته درناوی ونه کړي ، نو ددغه هیواد سره ستراتیژیک او امنیتي تړون لاسلیک نه شي .

۷ - یوشمیر پردیپالو وطنپلورونکو دپاکستان داجنتانو په خیر ملي خیانت ته ملا تړلې او له پاکستاني چارواکو څخه دوی زیات دپاکستان په گټه او د افغانستان په تاوان ناوړه پرو پیگنډې سرته رسوي . دوی په دې پروپیگنډو سره غواړي د « ډیورنډ » د استعماري تورې کړنې په اړوند واقعیتونو سره په ضدیت کې افغانانو او نړیوالو ته دروغ ووايي او په دې ډول دخپلې خپلواکۍ دلاسته راوړو او ځمکنۍ بشپړتیا دځوندي کولو دپاره دافغان زړور ملت اراده کمزورې کړي . نو ځکه ضرور ده چې د افغانستان دملي گټو ضد داسې عناصرو او رسنیو د پرو پیگنډو مخه ونیول شي ، ترڅو د دموکراسۍ له نوم څخه په ناوړه گټې اخستو سره دافغانستان ملي گټې زیانمنې نه کړي . همدارنگه دوی باید د پاکستان داجنتانو په خیر افغانانو ته وروپیژندل شي ، ترڅو زموږ په خپلواکۍ مین خلک د دوی په ناولو پروپیگنډو ونه غولېږي او د توطیو مخه یې ونیسي .

۸ - باید په دې باور ولرو چې د افغانستان دملي نوامیسو اصلي مدافع د افغانستان مسلمان متدین ملت دی . دا دافغانستان خلک دي چې تل یې د بهرنیو یرغلگرو تیري کوونکو په وړاندې دافغانستان له خپلواکۍ ملي واکمنۍ او ځمکنۍ بشپړتیا څخه دفاع کړې او تیري کوونکو ته یې ماتې ورکړې ده . دافغانستان ملي وسله وال ځواکونه هغه وخت د خپلواکۍ په سپیڅلې جگړه کې بریالي وو ، چې دخپلو خلکو له ملاتړ څخه برخمن وو . د دې دپاره چې دافغانستان ملي وسله وال پوځونه دخپلو خلکو باور او مرسته لاسته راوړي او دخپلواکۍ ، ملي واکمنۍ او ځمکنۍ بشپړتیا څخه د دفاع وړتیا پیداکړي ، ضرور ده چې وسله وال پوځونه دهر ډول مشکوکو او ملي گټو ضد عناصرو له شتون څخه پاک

شي. دوسله والو ځواکونو موخه يواځې او يواځې دافغانستان دخلکو له ملي گټو او ملي نواميسو څخه دفاع وي او په دې ډول دافغانستان دخلکو نه ماتيدونکی ملاتړ لاسته راوړي او په نه ماتيدونکو وسله والو پوځونو بدل شي.

۹- د دې دپاره چې د بهرنيو تيري کوونکو او بنکيلاکگرو په وړاندې د خپلې خپلواکۍ، ملي واکمنۍ او ځمکنۍ بشپړتيا څخه په برياليتوب سره دفاع او ساتنه وشي، ضرور ده چې په هيواد کې ټول ملي وطنپال ځواکونه په همغږۍ سره د تيري کوونکو په وړاندې مبارزه وکړي. له بهر څخه د تروريزم په نوم پر افغانانو باندې په تپل شوې جگړه کې له يو ميليون څخه زيات افغانان له منځه تللي دي. د دغې جگړې قربانيان که ملکي خلک دي، که طالبان دي او که د دولت وسله وال منصوبين دي، دا ټول افغانان دي. د بهرنيو ځواکونو له وتلو څخه وروسته نور بايد افغانان د خپل منځي جگړو پر ځای د پنجابي بنکيلاک څخه د خپلو غصب شوو سيمو د آزادولو دپاره خپله ملي او اسلامي دنده سرته ورسوي.

د پای خبره:

دخپلو حقه حقوقو دلاسته راوړلو او ساتلو دپاره زموږ بنسټيز ځواک زموږ په خپلواکۍ مين خلک دي. موږ ټينگ باور لرو چې د پنجاب استعمارگرو غاصبينو څخه دخپلې خاورې دازادۍ په مبارزه کې زموږ رنښتياني ملي وسله وال پوځونه دخپلو خلکو سره يو ځای دخدای پاک (ج) په مرسته هرومرو بريالي کيږي. دا چې موږ دخپلو حقوقو دپاره د غاصبينو په وړاندې مبارزه کوو، دا د استعمار او بهرنيو غاصبينو په وړاندې جهاد دی چې دافغانستان ملي وطنپال رنښتياني علما به هم دا خبره تاييد کړي. په دې جهاد کې دخدای پاک (ج) مرسته دافغان مجاهدملت، چې له غاصبينو څخه دخپلې خپلواکې دلاسته راوړو دپاره جگړه کوي، په برخه ده. همدارنگه ټول ملي وطنپال شخصيتونه او

ځواکونه خپله ملي او اسلامي دنده گڼي چې له آمو څخه تر اباسينه پورې ټول په خپلې خپلواکۍ مین افغانان په يو سرتاسري ملي ازادي بڼونکي غورځنگ کې راټول او دخپلې غصب شوې برخې افغانستان دخپلواکۍ مبارزې دپاره چمتو کړي . افغانان سوله غوښتونکي خلک دي . له پاکستان څخه به وغواړي چې په سوله ايز ډول د افغانستان څخه دغصب شوو برخو اشغال پای ته ورسوي او له اباسين څخه ديخوا افغاني خاوره باندې له تيريو ، لاسوهنو او اشغال څخه لاس واخلي . پاکستان له نظامي پلوه د برطانيې ، روسيې ، امريکې او ناټو څخه ډير ځواکمن نه دی چې دا تيروتنه وکړي چې دسولې پرځای جگړه غوره کړي او په لوی لاس دامپراتوريو په هديره کې ځان دپاره قبر وکيني .

د مې ۱۱، ۲۰۱۳ کال

د ملي وطنپالو شخصیتونو او ځواکونو په وړاندې ملي او اسلامي دندې

له آموڅخه تر اباسینه پورې د افغانستان دخلکو د بدمرغيو ، کړاوونو ، کمزوريو ، وروسته پاتې والي ، بې اتفاقيو ، جگړو او بې وزلۍ اصلي عوامل د استعماري ځواکونو توطيې ، لاسوهنې او تيري دي چې نه پريرېدي افغانان لکه دنورو هيوادونو دخلکو په څيرپه سوله کې ژوند وکړي او دخپل هيواد دغوره جيو-ستراتيژيک موقعيت څخه دخپلې سوکالۍ او پرمختگ دپاره کارواخلي .

استعماري ځواکونه نه يواځې پر افغانانو په خپلو تيريو اولاسوهنو سره ويجاړونکې نابرابرې جگړې تپي چې د سترو ځاني ، مادي او معنوي زيانونو سبب کيږي ، بلکې لاسپوڅي ، فاسداو پردييال حکومتونه تپي چې دخلکو د باور وړ نه وي او هيڅ ډول ملي-وظيفوي مسؤليت سرته نه شي رسولی . له همدې کبله خلکو ته دخدمت کولو پر ځای خلکو ته دستونزو دمنځته راتلو سبب کيږي .

د ستر واحد تاريخي او طبيعي افغانستان په وړاندې داستعماري توطيو تر ټولو کرغيږنه توطيه دانگريزي استعمارچيانو توطيه وه او ده چې د « ډيورنډ » دکرنې په واسطه يې افغان واحد ملت په ټوټو وويشه او په دې ډول يې له افغانانو څخه دبهرنيو تيري کونکو په وړاندې له ځان څخه د دفاع او مخنيوي وړتيا واخسته . چې له کبله يې يوه برخه نيغ په نيغه داستعمارتر واک لاندې د « صوبه سرحد » په نوم راغله ، بله برخه يې د « ازادو قبایلو » په نوم دخپلو جاسوسي او تروريستي شبکو د فعاليتونو سره مخامخ کړه او بله برخه يې د افغانستان په نوم په کورنيو بې اتفاقيو اخته او دبهرنيو تيريو اولاسوهنو سره روږدې ، وروسته پاتې برخې باندي واروله .

د ویشل شوي افغانستان درې واړه برخې داستعماري توطیو سره یوشان مخامخ دي او د خپلو، بې وزله ساتلو، بې هویته کولو او بې علمه ساتلو پلانونه یې جوړ او پلي کوي. د درې واړو برخو خلک یوشان د استعماري استخباراتي او تروریستي شبکو له خوا د تروریزم سره د مبارزې په نوم په ډیرې بې رحمۍ له منځه ځي او خپل کيږي. د انگریزانو استعماري یرغلګرو ځواکونو افغانستان وویشه او د بهرنیو تیریو په وړاندې یې د دفاع وس ترې واخیست. د ویشلو استعماري توطیې چې انگریزي استعمارچیانو پیل کړې وې د پنجابیانو په وجود کې دوام وموند. د همدغو توطیو دوام د افغانستان ټول خلک له اموخه تر ابا سینه پورې د بې هویتۍ او د یو واحد ملت په توګه له ځان څخه د دفاع او دنړۍ په سر دنورو هیوادونو سره له سیالیۍ څخه محروم او بهرنیو تیریو او لاسوهنو سره مخامخ کړل.

که انگریزي استعمارچیانو د تاریخي او طبیعي افغانستان په وړاندې د ویشلو توطیه سرته نه وای رسولې او دې توطیې داستعماري نورو هیوادونو په ملاتړ او دافغان ځان ساتو واکدارانو د شخصي ګټو او قدرت په ساتلو سره د پنجاب په وجود کې دوام نه وای کړی، نوروسانو نه شول کولای د ۱۳۵۸ کال د جدي پر ۶ نیټه پر واحدافغانستان یرغل ته زړه ښه کړي او بې ساري ځاني، مادي او معنوي زیانونه افغانانو ته واړوي او اوږدې کورنۍ جګړې پرې وتپي. که روسانو دا تیری نه وای کړی او افغانان یې دخپلو استعماري ګټو دپاره د قوم، ژبې او مذهب په نومونو دخپلو اجنتانو په واسطه ځان ځانی او بې اتفاقی سره نه وای ویشلي، نو امریکایانو نه شول کولای یو شمیر افغانان په ډالرو واخلي او دخپل یرغل اردلیان یې وګرځوي او د روسانو په واسطه تازه شوی د جګړو اورلایسې تازه او اوږد کړي او دافغانانو هرڅه پکې وسوځوي. د ټولو تاریخي شواهدو له مخې د درې واړو استعماري

یرغلگروؤواکونو (انگریزانو ، روسانو او امریکایانو) سره کورنیو پردیپالو اجنتانو اوملي خاینانو مرسته کړې ده ، چې دغه استعماري ځواکونه په دې بریالي شوي دي چې افغان خاوره ونیسي ، نیولو او بنکیلاک ته دوام ورکړي او افغانانو ته سترځاني مادي او معنوي زیانونه ورسوي . دغه پردیپال د بهرنیو یرغلگرو نوکران تل په کمین کې ناست وي . هرکله چې ورته د یرغلگرو له خوا اشاره شوې ده دخپل هیواد او خلکو په وړاندې یې خیانت کړی دی . د پردیو په اشاره تل دافغانانو تر منځ دېې اتفاقی او ته لمن وهي . له خپلواک ژوند څخه د پردیو دغلامۍ غړوندي په غاړه د ذلت په ژوند خوښ دي . دافغانستان خپلواکی ، ملي واکمنۍ او ځمکنۍ بشپړتیا ته خاین ، د « ډیورنډ » ذکرېښ په رسمیت پیژندلو باندې ټینگارکوي او دافغان واحد ملت دبیرته یووالي پر ځای دپنجابي استعمارچیانو په دریځ کې ولاړ ملي خیانت سرته رسوي .

ویشل شوی افغانستان نه شي کولای داستعماري توطیو په وړاندې خوندي اوسي . دویشل شوي افغانستان هیڅ یوه برخه نه شي کولای په ځانگړي ډول خپلواکه ، سوکاله او پرمختللي اوسي او د بهرنیو تیرویو ، لاسوهنو او توطیو مخه ونیسي . یواځې له اموڅخه تر اباسینه پورې واحد افغان ملت کولای شي دهرډول یرغلگرو مخه ونیسي . دخپلې خپلواکۍ ، ملي واکمنۍ او ځمکنۍ بشپړتیا څخه دفاع وکړي او دخپل بنکلي او شتمن هیواد بنکلاوي او شتمنۍ دخپلو خلکو دنیکمرغۍ او پرمختگ دپاره دخپل استازي دولتي نظام په وجود کې په کار واچوي . د افغانستان په ویشلو سره استعمارچیانو غوښتل افغانان ایل کړي او دخپلوموڅو او گټودپاره یې ټولې انساني ، مادي او معنوي زیرمې لوټ کړي .

له اوسنۍ وضعې څخه افغانان هغه وخت وتلی شي چې د اوسنۍ وضعې دمنځته راتلو علتونه له منځه ولاړ شي . پرافغانستان د اوسنۍ وضعې

تپل داستعماري توطيو په پايله کې پلي شوي دي . دغه توطيه چې انگرېزانو د « ډيورنډ » د تورې کرښې په واسطه له آموڅخه تر اباسينه پورې طبيعي او تاريخي افغانستان په ټوټو وويشه يواځې هغه وخت شنډيدی شي چې د دې کرښې کرښې په واسطه ويشل شوی افغانستان بيرته يو شي . يواځې بيرته يوشوی واحد ملت کولای شي له اوسنۍ غميزې څخه ځان وژغوري ، د بهرنیو هيوادونو د تيريواو لاسوهنو مخه ونيسي او له خپلې خپلواکۍ ، ملي واکمنۍ او ځمکنۍ بشپړ تيا څخه دفاع وکړي او په سوله کې د پرمختگ لار پرانيزي .

څوک کولای شي چې دانگرېزانو په واسطه د ويشلو دغه توطيه ، چې د پنجابيانو په وجود کې يې تر اوسه دوام موندلی دی شنډه کړي او ويشل شوی افغان واحد ملت بيرته يوکړي ؟ په داسې حال کې چې په افغان ستونزه کې بنکيل استعمارچيان لکه انگرېزان ، روسان ، امریکايان ، پنجابيان ، ايرانيان او کورني د بهرنیو نوکران د دې يوکولو سره نه يواځې مخالفت لري ، بلکې په دې لټه کې دي چې اوسنی افغانستان لاپسې د قوم ، ژبې او مذهب په نومونو په وړو بې هويته ټوټو وويشي . د ټوټې شوي افغانستان بيرته يووالی نه دکوم ځانگړي شخص ، نه کومې ځانگړې ډلې ، نه دبهرنیو له خوا دتپل شوو چارواکو ، نه د حکومت اونه کوم بل دولتي مقام له وسې پوره دی .

د « ډيورنډ » د کرښې په واسطه د ويشل شوي افغانستان بيرته يووالی يوه ملي مساله او دټول ستر افغان ملت دنده ده چې استعماري توطيې شنډې او خپله خپلواکي او يووالی لاسته راوړي . له آموڅخه تر اباسينه پورې ټول افغانان هم کولای شي او هم يې ملي اسلامي دنده ده چې ځان دپنجاب له استعمارڅخه خلاص کړي . ترڅو له آموڅخه تر اباسينه پورې افغانان په يوه خوله ديو سرتاسري ملي ازادي بڼونکې غورځنگ په ډول

ونه وايي چې موږ يو ملت يو! د بل چا واکمني نه منو! ، خپل برخليک پخپله ټاکو! د پنجابي استعمارچيانو څخه ځان ژغورل ناشونی کار دی .
دویشل شوي افغانستان د بیرته یووالي په وړاندې نه یواځې پنجاب مقاومت کوي ، بلکې نور استعماری ځواکونه او ددغو ځواکونو سره تړلي یوشمیر کورني پردیپال هم د ویشل شوي افغانستان د بیرته یووالي سره بنسټکاره مخالفت کوي او دپنجابیانو په دریځ کې ولاړ دي . خو افغان په خپلې خپلواکۍ مین ملت به هیڅکله بهرنیو تیري کوونکو ته په گوندو نه شي او کورني ملي گتوته ځاینین به هم له کاره لویدلو بویناکو توکو په خیر د افغان ملت له پاکې لمنې څخه ایسته وغورځوي .

خو د ملت دمنظم او په یو وخت عمل کولو دپاره لومړی باید له آموڅخه تر اباسینه پورې ټول ملي وطنپال شخصیتونه او ځواکونه دافغانستان دبیرته یووالي ملي ارمان ته د رسیدلو په خاطر په یو سرتاسري ملي ازادي بڼونکي غورځنگ کې راټول شي . په دې ازادي بڼونکي غورځنگ کې باید ټول ملي وطنپال شخصیتونه او ځواکونه ، دیني عالمان ، روحانیون ، قومي مشران ، روښانفکران ، گوندونه ، شورا گانې ، کلتوري ټولني او نور دپوهې او قلم خاوندان او رسنیو چلوونکي فعاله برخه واخلي او د یو منظم پروگرام پر بنسټ ددې ستر ملي ارمان دلایسته راوړو دپاره د پراخه پرگنو ذهنیتونه روښانه او په یو واحد ملي دریځ کې ودروي .

ددې ټولو ستونزو دشتون او دوام په صورت کې ، او دا چې استعماري ځواکونه دافغانانو دبیخي بریادی دپاره نور پلانونه جوړوي ، باید دویشل شوي افغانستان دبیرته یووالي او له بریادی څخه دافغان ملت دژغورلو دپاره مبارزه گړندی او اغیزمنه شي . ددې واقعیت په نظر کې نیولو سره چې دویشل شوي افغانستان دبیرته یووالي دپاره مبارزه د ټولو ملي وطنپالو شخصیتونو او ځواکونو دنده ده چې باید سرته

ورسیري ، آیا دافکر کیدای شي چې دافغانستان ملي یووالي گوند باید په دې لارکې هم خپله ملي او اسلامي دنده سرته ورسوي او دیوپراخ ملي ازادي بڼونکي غورځنگ دمنځته راتلو دپاره دنورو افغان شخصیتونو او ځواکونوسره اړیکي ټینګ او خپلې هلې ځلې زیاتې کړي . که داسې فکر کیږي ، نو څومره دگوند په چارو کې مرسته کولای شو چې له بربادی څخه دافغانانو دژغورلو دپاره یواځینی وسیله ، چې ویشل شوی افغانستان بیرته یوشي ترلاسه کړو .

د ۲۰۱۳ کال د مې ۲۲

په افغانستان کې د بهرنیو هیوادونو د نظامي او وشتون دافغانانو د ملي ارزښتونو او ملي گټو سره سمون نه لري تر هرڅه لومړی سوله او دافغانستان خپلواکي ، ملي واکمني او ځمکنۍ بشپړتیا دافغانستان دخلکو د ټولو ملي گټو څخه لوړې او د ډیر ارزښت وړ دي ، چې له همدې کبله یې د ملي نوامیسو نوم او ځای غوره کړی دی . دغه سترملي ارزښتونه هغه وخت دافغانانو په برخه وو چې افغانستان د پردیو یرغلونو او تیرویو څخه خوندي و او افغانانو کولای شول په خپل ټینگ ملي یووالي سره دخپل هیواد له خپلواکۍ ، ملي واکمنۍ او ځمکنۍ بشپړتیا څخه ساتنه او دفاع وکړي . دا ارزښتونه هغه وخت د گواښ او خطر سره مخامخ شول چې د نړۍ سترو یرغلگرو څېرځواکونو دخپلو استعماري پراختیا غوښتونکو موخو او گټو لاسته راوړو دپاره زموږ هیواد دتیري او یرغل لاندې راوست .

لومړی برطانوي استعمارچیانو خپل تور لاسونه زموږ پاکې خاورې ته راوغځول او د افغانانو دخپلمنځي بې اتفاقیو څخه په ناوړه گټې اخستوسره یې افغانستان ونیو او بیایي ترې د ډیورنډ دکرغیرنې استعماري کرښې په واسطه یوه ډیره برخه خاوره دخپل استعماري واک لاندې راوستله ، چې تراوسه پورې دغه استعماري توطیه دپاکستان په وجود کې دوام لري . دانگریزي استعمارچیانو په واسطه ویشل شوی افغانستان نه یواځې لاوس هم ویشلی پروت دی ، بلکې استعمارچیان غواړي چې د افغان واحد ملت د ویشلو دا توطیه چې دوی په ۱۸۹۳ کال کې پرافغانانو تپلې ده د تل د پاره پاتې وي ، ترڅو افغانان ونه شي کړای د یو خپلواک واحد ملت په څیر دخپل اصیل هویت او ملي ارزښتونو څخه دانگریزانو او نورو بهرنیو یرغلگرو په وړاندې دفاع وکړي . همدا اوس د تروریسم سره د مبارزې په پلمه انگریزي یرغلگر

ځواکونه د بې پیلوټه الوتکو په شمول پیچلي او ډیر عصري وسلې په کار وړي او هره ورځ په لسگونو بیګناه پښتانه د بنځو ، ماشومانو او بوډاګانو په ګډون له منځه وړي.

پر ویشل شوي افغانستان د نړۍ بل استعماري څېرځواک ، شوروي اتحاد ، دکبر او غداری څخه ډک دخپل پراختیا غوښتونکي سیاست پر بنسټ د ۱۳۵۸ کال د جدي پر ۶ نیټه یرغل وکړ او د یو شمیر پردیپالو وطنپلورونکو په مټ یې نه یو اڅې د انگریزي استعمارچیانو د « بیل یې کړه ! ایل یې کړه ! » توطیې ته دوام ورکړ ، بلکې دانگریزانو له وحشت څخه لا پسې ډیروحشیانه یې دافغانانو ، په تیره بیا پښتنو د خپلو دپاره د سکاد توغندیو په ګډون له ډیرو پیچلو او عصري وسلو او جګړه ایز مکانیزم څخه کارواخیست . د روسي څېر ځواک او افغان مظلوم ملت ترمنځ نابرابره جګړه کې له دوه میلیونو په شاوخواکې افغانان په شهادت ورسیدل ، همدومره تپیان معیوب او معلول شول او له پنځو میلیونو څخه زیات افغانان له خپل کور کلي او هیواد څخه کلې کولوته اړووستل شول . افغانستان په کنډوالو بدل شو او د روسانو د اجنتانو له خوا قومي ژبني او مذهبي تعصبونو ته په لمن وهلو او د بهرنیو هیوادونو په تیره بیا روسانو ، ایرانیانو او پنجابیانو د لاسوهنو او نړیوالې ټولنې د بې تفاوتۍ له کبله افغانان په کورنیو جګړو کې د نه جبرانیدونکو مادي او معنوي زیانونو او بریادیو سره مخامخ شول . د روسي یرغلګرو ځواکونو او افغان ملت ترمنځ جګړه کې د افغانانو دسترو قربانیو او اتلولیو له کبله روسي یرغلګر ځواکونه په ګوندو شول او له افغانستان څخه دانگریزانو په څیر زړه خوړیني او له کینې ډک ووتل . خو په خواشینۍ سره دانگریزانو او روسانو له ماتې نورو یرغلګرو استعماري ځواکونو عبرت وانه خیست او دا ځل تر دې دووستر څېر ځواک ، امریکې ، چې دروسانو دتیري په وړاندې یې افغانانو سره د دوستۍ او مرستې سینه

ډېوله زموږ د جگړو ځپلي هيواد دنيولو او افغانانو د ايل كيدو دپاره دخپلو ټولو ناټويي ملگرو سره د تروريزم سره دمبارزې په پلمه تيری سرته ورساوه.

د شوروي يرغلگرو پوځونو سره په جگړو او كورنيو خپلمنځي جگړو كې ځپل شوو افغانانو د لاهپلو دپاره دنړۍ تر ټولو ستر څېر ځواك ، دامريكې متحده ايالتونو ، بډې راوهلې او په افغانستان او سيمه كې دخپلو استعماري پراختيا غوښتونكو گټو او موخو لاسته راوړو د پاره يې پر افغانستان د يرغل كولو دپاره د تروريزم سره مبارزه پلمه كړه او د ملگرو ملتونو دامنيت شورا تاييد او د ناټو دنورو هيوادونو ملاتړ يې تر لاسه كړ . امريكايانو د انگرېزي او روسي يرغلگرو څېر ځواكونو هم پښه واړوله او دافغانانو د ايل كيدو او ځپلو دپاره يې له هېڅ ډول بيرحمۍ څخه ډډه ونه كړه . په تيره بيا دافغان ملت دملا تير پښتون قوم په لمنځه وړو او ځپلو كې له هرې لارې او وسيلې څخه كار واخيست . نه يواځې په سياسي ، اقتصادي ، ټولنيزو او فرهنگي ډگرونو كې د پښتون قوم دمحكوميت دپاره هلې ځلې وشوې او دوام لري ، بلكې په فزيكي ډول پښتون ځپنه او وژنه دنبځو ، ماشومانو او بوډاگانو په گډون دقومي جينوسايد بڼه غوره كړې ده . ډير خلك دې پايلې ته رسيدلي دي چې امريكايان گڼې افغانستان ته د تروريزم سره دمبارزې تر پلمې لاندې د پښتنو له منځه وړو او ځپلو د پاره راغلي دي .

څرنگه چې پښتانه دافغان ملت دملا تير جوړوي ، نو ځكه د پښتنو ځپل په واقعيت كې د ټول افغان ملت ځپل او ايل كول دي . همدارنگه دامريكې متحده ايالتونه د افغانستان ملي نواميسو ته په نه درناوي سره د « ډيورنډ » تپل شوې استعماري كرنښه چې افغان واحد ملت يې د ټولو نړيوالو قوانينو سره په ضديت كې ويشلی دی ، دافغانستان او پاكستان تر منځ د نړيوال بريد په څير پيژني . چې دامريكايانو دا كارنه يواځې د

افغانانو دملې گټو او ارزښتونو پر ضد عمل دی ، بلکې ټول افغان ملت ته سپکاوی دی . ترڅو چې دامریکې متحده ایالتونه دغسې چلند او دریغ لري ، نو ددغسې دریغ او نورو ټکو په نظر کې نیولو سره دامریکې متحده ایالتونو سره دامنیتي تړون لاسلیک کول او په افغانستان کې دایمي نظامي اډې ورکول دافغانانو دملې ارزښتونو او گټو سره نه یواځې سمون نه لري ، بلکې د دې ارزښتونو او گټو په وړاندې ضد عمل او خیانت گڼل کېږي . ځینې دپام وړ ټکي چې د امریکې سره د امنیتي تړون لاسلیک او په افغانستان کې د امریکایي نظامي اډو شتون د افغانانو دملې ارزښتونو او گټو ضد عمل ثابتوي لاندې په لنډ ډول وړاندې کېږي:

۱- امریکایانو دانگریزانو او روسانو په خیر د « بیل یې کړه ایل یې کړه » پالیسی څخه کار واخیست او دپښتون قوم پر ضد دشمالی ټلوالې په وجود کې د تاجک ، اوزبک او هزاره قومونو په استازیتوب ځینو متعصبو کسانو ته په امتیاز ورکولو سره قومي اختلاف او تعصب ته لمن ووهله او په دې سره یې د افغانانو ملي یووالی د ستونزو او خطر سره مخامخ کړی دی.

۲- افغانان تر هر څه لومړی سولې ته ضرورت لري ، خو دامریکې سره دامنیتي تړون په لاسلیک کیدو سره چې په افغانستان کې امریکایي دایمي نظامي اډو شتون ته لار پرانیزي دغه موخه نه یواځې نه ترلاسه کېږي ، بلکې د تروریزم سره د مبارزې تر پلمې لاندې به جگړې او افغان وژنه دوام لري.

۳- دافغانستان خپلواکي ، ملي واکمني او ځمکنۍ بشپړه تیا به نیمگړې او د « ډیورنډ » دکرنې ، چې امریکایان یې دافغانستان او پاکستان ترمنځ دنړیوال برید په څیر په رسمیت پیژني دافغانستان ویشل دوام ولري . خپلواک ناپییلی افغانستان به دامریکې سره په یو تړلي هیواد بدل

شي او په دې ډول به د امريکې سره دمخالفو هيوادونو او گاونډيو هيوادونو حساسيتونه او لاسوهنې زياتې شي . خو تيرو تجربو بوښودلې ده چې امريکايان به هيڅکله د نورو هيوادونو او گاونډيانو د تيريو او لاسوهنو په وړاندې د افغانانو ملاتړ ونه کړي.

۴ . په افغانستان کې د امريکې د دايمي نظامي اډو په موجوديت کې به په قدرت کې د پرديپالو فاسدو چارواکو ساتلو او اداري او ټولنيزو فسادونو شتون او زياتوالي دوام وي . دا ځکه چې دغه چارواکي دامريکايانو په واسطه قدرت ته رسيدلي دي او تر اوسه د امريکايانو او نورو بهرنيو ملاتړ کوونکو په مرسته په قدرت کې پاتې دي . همدا چارواکي خپلې گټې او قدرت دامريکايانو په شتون کې ويني ، نوځکه غالمغال يې جوړ کړی چې که امريکايان نه وي ، نو افغانستان به دگاونډيانو په وړاندې په دې کمزورو او بې وسلو وسله والو پوځونو له ځان څخه په څه ډول دفاع وکړي . دوی په دې سترگې پټوي چې په تيرو دولسو کلونو کې امريکايانو د بهرنيو تيريو او لاسوهنو په وړاندې هيڅکله هم له افغانستان څخه دفاع او ملاتړ نه دی کړی او په راتلونکې کې به يې هم ونه کړي . له افغانستان څخه تل د افغانستان زړور ملت دفاع کړيده او له دې وروسته به هم ترې دفاع وکړي ، نه بهرني وسله وال پوځونه .

۵ . دامريکايانو او دنړيوال ايتلاف وسله والو پوځونو په موجوديت کې ملي وطنپال شخصيتونه او ځواکونه نه يواځې په سياسي ډگر کې له فعال سياست څخه گوښه کړل شول ، بلکې ډير شمير ملي وطنپال شخصيتونه او قومي مشران د بهرنيو هيوادونو استخباراتي شبکو پورې تړلو اجنتانو له خوا په قتل رسيدلي دي او دا قتلونه به دنظامي اډو د شتون په صورت کې دوام ولري .

۶. دولس کلنو تجروبو وښودله چې د امریکایي پوځونو په شتون کې واردې شوې امریکایي دموکراسۍ او ازاد بازار افغانستان ته انارشي، زور واکي، اداري او ټولنیزو فسادونو بې کچې لوړوالی، دملی او شخصي شتمنیو لوټ او تالان بې عدالتۍ او ظلمونه، خپلسری او دعامو خلکو بې کچې محرومیتونه، فقر، لوږه، بې کوري او بې کاري له ځان سره راوړي دي. په افغانستان کې د امریکایي نظامي اډو دایمي شتون به افغانانو ته دغه نوموړي سوغاتونه تلپاتې او لاپسې پراخه او وپرسوي.

۷. په تیرو دولسو کلونو کې امریکایانو او نورو بهرنیو هیوادونو دوسله والو ځواکونو په شتون کې امریکې او انډیوالانو بې هڅه کړیده چې دافغانانو په خپله خوښه دیوځواکمن مرکزي دولت دمنځته راتلو مخه ونیسي او پرځای یې نه یواځې یو کمزوری او د دوی لاسپوڅي حکومت دافغانستان پرخلکو وټیي، بلکې دخپلو لاسپوڅو سیمه ایزې واکداری وهڅوي او په دې ډول د فیدرال ډوله واکمنیو منځته راوړو د پاره کاروکړي. دامریکې دایمي نظامي اډې به د همدې موخې په لور تگ ته دوام ورکوي.

۸. دا چې ځینې کسان دافغان او پښتون نومونه یو له بل څخه بیل نه گڼي تر ډیرې اندازې سم فکر کوي. داځکه چې پښتون دافغان واحد ملت دملاتیرجوړوي او هويت او پیژند گلوي ورکوي. خود امریکایي پوځونو داشغال په موده کې دکرزي لاسپوڅي حکومت دافغانی اصیل هويت د کورنیو او بهرنیو دښمنانو په غوښتنه دافغانستان بې هویته کولود پاره هلې ځلې کړې دي او په دې موخه بې پښتوژبه د دولتي ادارو، فرهنگي او ټولنیزو ډگرونو څخه ویستلې ده. دا خولاڅه چې افغانستان بې د پارسي ژبي هیواد په نوم دایران او تاجکستان سره تړلی او په دې ډول بې دایرانیانو فرهنگي یرغل ته لار پرانیستی ده. دامریکایي دایمي نظامي

اډو په شتون کې به دافغانستان د بې هویته کولو هڅې لاهم دوام ومومي .

۹- دامریکې سره د امنیتي تړون په لاسلیک او د دایمي نظامي اډو په ورکولو سره به په افغانستان کې د سولې پرحای د افغانانو ترمنځ جگړې دوام مومي او له امو خخه تر اباسینه پورې به په ټولو پښتون میشتو سیمو کې د « تروریزم » سره د جگړې په پلمه دپښتنو مرگ ژوبله او قومي جینوساید او ځپل ، چې تر اوسه پورې پکې په لسگونو زره بیگناه افغانان د بنځو ، ماشومانو او بوډاگانو په گډون له منځه وړل شوي دي ، روان وي.

۱۰- ټول اشغالگرځواکونه خپلې گټې او پایښت د اشغال لاندې خلکو په بې اتفاقی او بیلوالي کې ویني . نو ځکه دامریکې سره دامنیتي تړون په لاسلیک سره به امریکایان د تل د پاره دافغانانو ترمنځ قومي ، ژبني او مذهبي توپیرونو او نفاق ته لمن وهي او دافغانستان دخلکو ملي یووالی به لاسپې د ستونزو او خطر سره مخامخ وي . خپل منځ کې بې اتفاقه افغانان به دا وس نه لري چې دبهرنیو هیوادونو د لاسوهنو او تیریو مخه ونیسي ، ځانونه دنورو له احتیاج او سپکاویو خخه وژغوري او په خپلواک ډول د پرمختگ په لورگامونه واخلي.

۱۱- د ټولو لاپو او ژمنو سره سره چې افغانستان به د امریکایانو او ناتو نورو هیوادونو په مرسته د پرمختگ لوړو پړاوونو ته رسیږي ، زموږ هیو اد دامریکې او ناتو دوسله والو ځواکونو د دولس کلن اشغال او شتون خخه وروسته لا اوس هم د نړۍ تر ټولو وروسته پاتې او فقیر هیواد شمیرل کیږي . کله چې دامریکې او نړۍ نورو هیوادونو له خوا د افغانستان خلکو ته د مرستې په نوم په میلیاردونو ډالر دبهرنیو او کورنیو غلو او لوټمارانو له خوا لوټ او غلا شول ، نو له دې وروسته به « دیوالي » امریکادافغانستان خلکو سره څه مرسته وکړي . دامریکې د

ولسمشر مرستیال ، جوبایډن ، لاپخوا په ډاگه کړې وه چې دوی افغانستان ته د دې وران ویکجاړ هیواد د ابادولو دپاره نه دي راغلي ، بلکه خپلې موخې لري . دا چې ځینې چارواکي او په افغانستان کې د امریکې پخوانی سفیر او استازی ، زلمی خلیلازاد ، وایې چې که د امریکې سره امنیتي تړون لاسلیک نه شي او نظامي اډې ورنه کړل شي ، نو دی ډاریري چې افغانستان سره به د امریکې امنیتي او اقتصادي مرستې کمې او یا ودرول شي . خو پوښتنه دا ده چې تر اوسه پورې د افغانستان خلکو سره امریکې څه مرسته کړې ده چې هغه به کمه کړي او یابه یې ودروي . دا چې خپلو اجنتانو او دافغانستان دملي شتمنیو په لوټ کې خپلو شریکانو ته رشوت او اجوره ورکوي ، دا که سبا ودروي نو بڼه ده چې همدا نن یې ودروي .

۱۲ - د امریکې په واسطه جوړې شوې اجیرې اردو څخه ، چې سل کمزوری او ناروغتیاوې پکې شتون ولري یوه رښتیانۍ ملي اردو چې په خپلو افغاني امکاناتو جوړه شوې وي زر ځله د افغانستان دخلکو دملي ارزښتونو او ملي گټو سره سمون لري او کولای شي دخپلو خلکو په مرسته او باور دهر ډول تیريو او لاسوهنو مخه ونیسي ، دخپل هیواد او خپلو ملي نوامیسو څخه دفاع وکړي .

یواځې د امریکې په واسطه سیاسي قدرت ته رسول شوي او په ناروا لارو شتمن شوي فاسد جگړه ماران خپله بقا د امریکې سره د امنیتي تړون په لاسلیک او امریکایي نظامي اډو شتون کې ویني :

افغانستان ته د امریکایي او ناټو وسله والو ځواکونو په راتگ سره چې د شمالي ټلوالې په اردلیتوب سرته ورسید ، د افغانستان دخلکو غمیزه چې پر افغانستان باندې د شورویانو په یرغل سره پیل شوې وه لاپسې ژوره شوه . هغو وطن پلورونکو چې پر افغانستان باندې دیرغل په وخت کې یې دشوروي اتحاد سروبوځونو په وړاندې اردلیتوب کړی و ، یو څو

نور وطن پلورونکي له ځان سره يوځای کړل او پر افغانستان باندې دامريکې او ناټووسله والو ځواکونود يرغل په وړاندې يې هم دوطن پلورنې او اردليتوب دنده سرته ورسوله. يواځې همدې پرديپالو اردليانو او ورپورې ترلو کسانو دامريکايې پوځونوپه يرغل او دافغانستان په اشغال کې شخصي گټې وکړې او لوړ رتبه دولتي چارواکي او دبهرنیو استخباراتي شبکو په پيسو ، رشوت ، اختلاس ، دشخصي او دولتي ملکيتونو او ځمکو دغصب اونورو نامشروعو کړنو له لارې ميليونران او ميلياردران شول. خو نور دافغانستان اکثریت خلک دبهرنیو ځواکونو د جگړه ايزو عملياتو ، بمباريو ، ظلمونو او زور واکانو دزور زیاتيو په واسطه د ډول ډول ستونزو ، غمونو او بدمرغيو سره مخامخ شوي دي.

چې په دې ډول دغه يو څو دبهرنیو هیوادونو تالي ختي دامريکې سره دامنيتي تړون په لاسليک او په افغانستان کې دامريکې دنظامي اډو په شتون ټينگار کوي او د درغليو او فساد څخه ډکو ټاکنو له لارې غواړي خپلو زورواکيو او دملت لوت او تالان ته دوام ورکړي. ددوستم په کورکې دشمالی ټلوالې دمشرانو او خواخوږو دغوندې په پایله کې د ټولټاکنو د پاره د شریک نوماندوړاندې کولو ایتلاف دهمدې موخې لاسته راوړو دپاره هلې ځلې دي.

په اوسنیو شرایطو کې رڼې ، عادلانه او دموکراتیکې ټولټاکنې سرته نه شي رسيدای:

د بهرنیو وسله والو ځواکونو په واسطه سياسي واک ته رسيدلو فاسدو چارواکو اوناروغ حاکمیت په موجودیت کې ، چې تیرو تجربو به هم نبودلې ده ، بې درغليو ، رڼې او عادلانه ټولټاکنې سرته نه شي رسيدی.

لومړی باید یو روغ دولتي حاکمیت په ټول هیواد کې شتون ولري ، ترڅو دقانون سره سمې ټولټاکنې سرته ورسېږي. د ټاکنو دټولو مرکزونو او نوماندانو او رای ورکوونکو د پاره سوله ايز شرایط شتون ولري. له دې

خڅه پرته به هم هغه زاړه لوټماران او جگړه ماران چې دخلکو درايو پرځای په زور ياپيسو باندې د ټاکنو څارونکي اخلي او خپل صندوقونه پرې ډکوي بل څه نه وي. ترڅو ټولو افغانانو ته د ټاکنو سوله ايز شرايط برابر نه شي ، په بل ډول ټاکنې به ايله د شراو فساد ، جگړو او دافغانستان دمظلومو خلکو د غمونو او کړاوونو دوام وي چې عام ولس ته به يې بې له بربادۍ کومه گټه نه رسېږي . هرڅومره چې پروپيگنډې وشي چې راتلونکې ټاکنې بايد رڼې ، عادلانه او دموکراتيکې وي ، خود هم هغې فاسدې دستگه او هم هغو لوټمارانو او زورواکانو د شتون له امله هيڅکله هم نه شي کيدای دا ټاکنې رڼې وي ، عادلانه وي او يا دموکراتيکې . هغه دموکراسي چې امريکايانو افغانستان ته راوړې ده يواځې د زورواکانو ، غاصبينو او پرديپالو اجنټانو په گټه ده ، نور افغانان ترې گټه نه شي اخستلای او نه د ټولو افغانانو د گټو دپاره راوړل شوې ده.

دامريکې سره دامنيټي تړون دلاسلېک پرځای چې د جگړو د دوام وړاندوينه کوي ، په افغانستان کې د سولې او ثبات د ټينگيدو دپاره کار او هلې ځلې وشي:

- په دې توگه چې ټول بهرني وسله وال ځواکونه په ټاکل شوې نيتې په بشپړ ډول له افغانستان څخه ووځي او د اوسنۍ دولتي دستگه او مخالفينو په تاييد دملي وطنپالو ، متدينو ، په کارپوه ، ناپييلو او سوله غوښتونکو شخصيتونو د سولې او پخلاينې يوه واکمنه جرگه جوړه شي .
- په جگړو کې بنکيلې ټولې خواوې به دافغانانو د تاريخي دود او دستور سره سم دغې جرگې ته بشپړ واک ورکوي او ټولې پريکړې به يې مني .
- جرگه به لومړی تر هرڅه د تلپاتې سولې د ټينگيدو په موخه په جگړو کې بنکيلو خواوو ترمنځ اوربند ټينگوي او جگړې به پای ته رسېږي.

- له دې وروسته به جرگه د افغانستان د ستونزې د تلپاتې او اري په موخه په جگړو کې بنکيلو خواوو سره خبرې اترې سرته رسوي او دهغوئ د نظر ټکي به معلوموي.

- وروسته له دې چې جرگې ته د ټولو خواوو د نظر ټکي او د دې ټکو تر منځ توپيرونه څرگند شول بيا به جرگه د اسلام دمقدس دين د لارښوونو او افغانستان دخلکو دغوره دود او دستور پر بنسټ او دافغانانو دملي ارزښتونو اوگټو سره سم عادلانه پريکړې کوي . دجرگې پريکړې به هرومرو پلې کيږي او هيشوک به ترې سرغړونه نه کوي .

- جرگه به په افغانستان کې د تلپاتې سولې دټينگيدو او افغان ستونزې دتلپاتې او اري دپاره يوځانگړی مکانيزم منځته راوړي او دغه مکانيزم به دټولوبنکيلو ډلو له خوامنل کيږي اوپلي کيدل به يې دټول افغان زړور او سوله غوښتونکي ملت ملاتړ له ځان سره لري.

- هرڅوک چې دجرگې له پريکړو او مکانيزم څخه سرغړونه کوي ، ټول ملت به يې په وړاندې ودريري او سرغړونو ته به يې نه پريږدي.

- په جرگه کې به له اموڅخه تر اباسينه پورې د ټولو جگړو ځپلو سيمو د افغانانو استازي ، په تيره بيا ملي وطنپال سوله غوښتونکي په جرگو پوه او مجرب ديني عالمان ، روحانيون ، قومي اوسياسي مشران گډون کوي او په دې ډول به ټول افغان ملت دجرگې تر شاودريږي .

- په افغانستان او سيمې کې ديوې تلپاتې عادلانه سولې دټينگيدو او پورتنې پروگرام دپلي کيدو ترشامحرک ځواکونه.

۱- له امو څخه تر اباسينه پورې ټول جگړو ځپلي او ځوريدلي په خپلې خپلواکۍ مين ولسونه . افغانان نوردبهرنيو ځواکونود بمباريو او جگړه ايزو عملياتو، ظلمونو اوسپکاويو او د پرديپالوفاسدو کورنيو غلو ، لوتمارانو ، غاصبينو او ظالمانو څخه تر پوزې رسيدلي دي . دبهرنيو تيري کوونکو او ددوئ داجنپانو ظلمونه ، زورزياتي ، سپکاوي ، لوټ

تالان او ناوړه چلند له يوې خوا او بې کچې محرومیتونه ، لوږه ، فقر ، بیکاري ، بې کوري ټولنيز او اداري فسادونه له بل پلوه ، افغانان دې ناتار او غميزې څخه دخلاصون په خاطر دعمومي پاڅون تر پولې رسيدلي دي . که يرغلگر او لاسپوڅي فکر کوي چې گڼې افغانان به تل تر تله د دوی د ظلمونو او زور زیاتيو په وړاندې غلي ناست وي ، نو خطا وتلي دي .خوبې نظمه پاڅون او اړودوړ جوړول به لاپسې د زیاتو بربادیو سبب شي . په بې نظمۍ سره نه د ولسونو هیلې ترسره کیدای شي او نه له اوسنۍ غميزې څخه د ژغورلو لارده . نوځکه دافغانستان ټول ملي وطنپال شخصیتونه او ځواکونه ملي او اسلامي دنده لري چې نور خپلمنځي توپيرونه ، بې تفاوتۍ ، ځان ځانۍ او ځان غوښتنې له منځه یوسي . په شریکوټکو راټول شي ،خپلو ولسونو ته ورشي ، له اوسنۍ غميزې څخه د ژغورلو لار ورسره شریکه کړي او په منظم ډول یې له هر ډول گډوډیو او خپلسریود دښمنانو توطیې شنلې کړي اوپه غوڅ ډول د سولې او پخلاينې دجرگې له پریکړو څخه ملاتړ وکړي . په دې ډول به افغانان پخپله دخپل هیواد دخپلواکۍ ، ملي واکمنۍ او ځمکنۍ بشپړتیا دڅوندي کولو او ساتلو د پاره راپاڅیږي او بې له هر ډول بهرنیو لاسوهنو څخه به داسې یوملي اسلامي دولتي نظام منځته راوړي چې هیڅ یوپرديپال د پردیو اجنت ، جگړه مار ، زورواکۍ ، فاسد ، غاصب اولوتمار پکې ځای ونه لري . دا به یورښتیا نۍ ملي اسلامي دولت وي چې د نړۍ دټولو سوله غوښتونکو هیوادونو سره به دمتقابل درناوي ، متقابلو گټو او د یوبل په کورنیو چاروکې دنه لاسوهنو پر بنسټ دوستانه سیاسي دیپلوماتیک اړیکي ټینگوي او هر ډول بې قید او شرطه مرستو ته به ښه راغلاست وایي .

۲- دنړۍ سوله غوښتونکي هیوادونه ، سازمانونه اوشخصیتونه . دنړۍ ټول سوله غوښتونکي هیوادونه ، سازمانونه او شخصیتونه چې په

افغانستان ، سیمې اونړۍ کې د سولې او ثبات پلویان دی ، په دې باور چې په افغانستان کې سوله او ثبات د سیمې او نړۍ په سولې او ثبات اغیز بندلی شي ، په افغانستان کې د سولې د ټینګیدو ملاتړ کوي . هغه گاونډي او د سیمې هیوادونه چې په افغانستان کې د جگړو او بې ثباتۍ نه په اندیښنه کې دي چې ددوی هیوادونو ته هم ونه غزیږي باید په افغانستان کې د سولې او پخلاینې د جرگې له پریکړو څخه ملاتړ وکړي او دهغو عواملو په لمنځه وړو کې چې په افغانستان کې د جگړو او بې ثباتۍ سبب شوي دي د افغانانو سره مرسته وکړي . گاونډي هیوادونو ، په تیره بیا پاکستان او ایران چې هر څومره په افغانستان کې لاسوهنې وکړې ، یواځې یې د بیګناه افغانانو مرگ ژوبله زیاته کړه او د افغانانو سره په دښمنۍ کې یې د خپلو خلکو سوله ایز ژوند په خطر کې اچولي دی او اچوي یې . د پاکستانی چارواکو دا خوبونه چې له افغانستان څخه د بیلوشو او غصب شوو برخو اشغال ته به دوام ورکوي او د افغانستان په جگړو او بې ثباتۍ کې به خپلې موخې لاسته راوړي په واقعیت کې د افغانانو سره دښه گاونډیتوب په لار کې کوهی کیندل دي چې پخپله به هر ورو پکې رالویږي . ایران هم باید په دې باور ولري چې افغانان خپل دوستان او دښمنان پیژني او په دې هم پوهیږي چې یواځې ددوی بیلوالي د بهرنیو او کورنیو دښمنانو توطیې چاغې کړې دي او یووالی به یې د ټولو دښمنانو هر ډول توطیې شنډوي او خپلواک ، سرلوری ، ستر او ځواکمن افغانستان ، چې هیڅوک پکې لاس وهنو او پرې تیریو ته زړه ښه نه کړي ، په پښوودروي .

د پښتون/افغان قامي جرگه

د مې پر ۲۹ او ۳۰ د پښتنو د يو دروند مشر محمد افضل خان په بلنه او مشرۍ د پېښور په نشترهال کې د پښتنو قامي جرگه جوړه شوه. د جرگې ويناوالو په څلورو پړاوونو او دوو ورځو کې د جرگې د خبرو په دوو ټکو خپل نظرونه څرگند کړل. دا ټکي دا دي:

۱- ولې د شوروي اتحاد او امريکې متحده ايالتونو څېر ځواکونو ترمنځ د افغانانو په خاوره د پهلوانۍ مسابقه ترسره شوه، په داسې حال کې چې افغانانو نه د دوی په خاوره تيری کړی و، نه يې د څېر ځواکۍ دعوه کوله! ددې دواړو څېر ځواکونو په ډغرو کې ۳۰ لکه افغانان له منځه ولاړل.

۲- د پښتنو دا وینه توييدل تراوسه دوام لري، څه بايد وشي چې د اوينې ودرېږي؟

ويناوالو پر دې دوو ټکو د خپل اند سره سم خپلې ويناگانې واورولې. د ټولو ويناوالو خبرې ورته وې او ټولو ويل، چې ترڅو پښتانه يونه شي د پرديو له تيريو، سپکاويو او توطيو څخه ځان نه شي خلاصولی. په خپل وطن کې به بې وطنه، خدای پاک (ج) له لوري ورکړل شوو شتمنيو او نعمتونو کې به د ظالمانو پواسطه فقير، نوروته اړ، وړې، تږې، بې تعليم او بې سواده، له ځان او جهان څخه به ناخبره، بې نوم او نښانه ساتل کيږي. په ډير قوميز ستر افغانستان کې پښتانه چې د ملت مطلق اکثريت جوړوي د نورو قومونو سره د خپل نه يووالي، بې اتفاقی او بې تفاوتۍ له امله د سيالی جوگه نه دي. تل د بهرنيو استعماري ځواکونو او هغو پورې تړلو کورنيو گوډاگيانو د تيريو، ظلمونو، تبعيض، تعصب او سپکاويو سره مخامخ وي. تل پرې په يو نوم او بل نوم او پلمه نا برابرې جگړې تپل کيږي او په دې ډول له ځان څخه د دفاع په خاطر د بې ساري سربښندو او مرگ ژوبلې سره مخامخ کيږي.

له شپيته ميليونو څخه زيات پښتون ملت د خپلو نيمگړتياوو او کمزورتياوو د کبله د تاريخ په يوويشتمې پيړۍ کې د استعمار د لمر څخه لاهم ځان نه شي خلاصولي او د سياسي، اقتصادي، ټولنيز او فرهنگي استعمار ټولې لمې يې په غاړه کې پرته دي، چې له امله يې ساتر ستوني رسيدلې ده. په ډيرې بيړې د پښتنو د دښمنانو له خوا هلې-ځلې روانې دي چې د پښتون ملت ويشل او تقسيمول دايمي کړي ترڅو ددې ستر ملت محکوميت تلپاتې شي او په دې سره يې بې هوښه او نوم او نښان د تاريخ له پاڼو پاک کړي. په دې کار کې تر ډيرې کچې د پښتنو هغه روښانفکران او مشران چې د خپلو شخصي گټو په خاطر يې خپلې ملي گټې تر پښو لاندې کړې دي، د پرديو په چوپړ کې ولاړ او د غلامۍ غړوندي په خپلو غاړو کې اچولي دي گرم گڼل کېږي، چې د پښتنو په محکوميت او محروميت يا خوښ دي او يا بې تفاوته دي. هغه پښتون روښانفکر او مشر چې د پښتون ملت له محکوميت، محروميت او بربادۍ نه خبر نه وي او د پښتنو د جاري غميزې په اړوند يې بې تفاوتې غوره کړې وي نه يواځې دا چې د پښتون په نوم ونه پيژندل شي، بلکې د پښتنو د محروميتونو او کړاوونو د منځته راتلو د يو عنصر په توگه وپيژندل شي. پښتون ملت پر غميزې باندې خوښي او بې تفاوتې د بښنې وړ نه ده.

دا ځکه چې د پښتون ملت په مقابل کې د تيريو او توطيو له کبله منځته راغلو غمونو، کړاوونو، برباديو او محروميتونو نه يواځې دا ملت د ستر بحران او بې ثباتۍ سره لاس او گريوان کړی دی، بلکې د ستر افغانستان ټول ملت يې د بحران او بې ثباتۍ سره مخامخ کړی او د سيمې او نړۍ سوله او ثبات يې کمزوري کړي دي. نو ځکه د پښتون ملت په وړاندې تيري او توطيې نه يواځې د پښتنو څخه سوله، ثبات او د سوله ايز ژوند ټولې نښگينې له منځه وړي، بلکې د ستر افغانستان د ټولو خلکو سوله، ثبات

او سوله ایز ژوند او ځمکنۍ بشپړتیا د خطر سره مخامخ کوي. هرڅوک چې د پښتون ملت سره د بنمې کوي، هغه په واقعیت کې د افغانستان او سیمې د سولې او ثبات سره د بنمې کوي. استعماري سیاستونو، له انگریزانو څخه نیولې بیا تر روسیې او امریکې پورې وسه کړیده چې پښتانه وویشي، بیل یې کړي او ایل یې کړي. او که نه ایل کیږي وه یې ځپي، له سیاسي، اقتصادي او فرهنګي پلوه یې په نورو پورې وتړي او د خپل ملي سیاست، اقتصاد او فرهنګ څخه یې محروم کړي. همدا اوس د ویشل شوي ټوټې ټوټې افغانستان هويت یې ترې اخستی او د افغان ملت خپل اصیل هويت او نوم یې تر خاورو لاندې کړیدی. د حامد کرزی په مشرۍ موجود دولت د نورو قومونو، په تیره بیا له شپيته میلیونه څخه زیات پښتون ملت پر ژبې، فرهنګ او هويت سترګې پټې کړيدي او افغانستان یې د ایران او تاجکستان سره د فارسي ژبو هیوادونو په نوم د فرهنګي پروتوکول پواسطه تړلی دی. دا ټولې ستونزې د پښتنو د ستونزو څخه سرچینه اخلي. په افغانستان کې پښتو ژبه د دولت له ادارو، د ښوونې او روزنې مؤسسو، ټولنیزو، سیاسي، اقتصادي او فرهنګي ډګرونو څخه ویستلې شوې ده. افغانستان د ایران پلوه فرهنګیانو پواسطه د ایراني فرهنګي یرغل لاندې راغلی دی او په څرګند ډول د پښتو ژبې پر ضد تبعیض او تعصب ته نه یواځې بد نه ویل کیږي، بلکې متعصبینو ته درناوی کیږي او امتیازات ورکول کیږي. د ځینو ادارو په سر کې یې داسې بې پته او بیغیرته د شخصي گټو لیونیان ټومبلي دي چې په نوم پښتانه، خو د پښتو سره مینه او خواخوږي نه لري او د ځان د ساتلو د پاره د پښتو ضد کسانو په څیر د پښتنو د بچو ستونزې نه ویني. د مثال په ډول په کابل کې هیڅ وړکتون او یا ښوونځی په پښتو ژبه شاگردانو ته تدریس نه کوي. یو وخت یې د خلکو د غولولو د پاره په کابل کې په ځینو ښوونځیو کې د پښتنو د پاره د پښتو ژبې ټولګي منځ ته راوړل، خو د

کتابونو او بنوونکو د نه شتون لپاره د زده کوونکو مور او پلار مجبور شول خپل ماشومان د پښتو ژبې له ټولګیو څخه دري ژبو ټولګیو او بنوونځیو ته بدل کړي. ځکه د پښتو ژبې په نوم ټولګي او بنوونځي نه د پښتو ژبې کتابونه لري او نه د پښتو ژبې بنوونکي. هڅه کېږي چې پښتانه په خپل وطن کې بې وطنه، بې واکه، د علم او فرهنگ د پرمختګونو څخه لیرې، بې تعلیمه، بې سواده، په خپته وږی، په تن برېږد او له نړۍ او ځان څخه ناخبره، ناروغه، یو بل سره دښمن، د خپلو شتمنیو څخه محروم وساتل شي. پر استعداد او حقوقو یې خاورې واړول شي، د یو وحشی جنگ غوښتونکي ترهګر قوم په خیر نړیوالو ته وروپیژندل شي او په فزیکي ډول داسې وځپل شي، چې بیا سرراپورته نه کړي.

د څېر ځواکونو استعماري سیاستونو سره د پښتون سایکالوژي سمون نه لري، نوځکه تل د څېر ځواکونو د تیريو تیره څوکه د پښتنو پر ضد وي. که انگریزان وو، که روسان او بیا امریکایان دي ټولو یرغلګرو استعماري ځواکونو په یو او بل نوم د پښتنو سره خپله دښمني نه ده پټه کړې. همدا اوس هم هره ورځ په لسګونو پښتانه د طالبانو او مخالفینو په نوم د ناټو او امریکایي ځواکونو پواسطه له منځه ځي. له یو میلیون څخه زیات پښتانه تراوسه د ناټو او امریکایي وسله والو پوځونو له خوا د مرګ کومي ته لویدلي او په سلګونو زره نور د ناټو او امریکایي پوځونو د جګړه ایزو عملیاتو او بمباریو له ویرې او د خپلو کورونو او کروندو او باغونو د لمنځه تلو له امله د کابل شاوخوا او نورو ښارونو شاوخوا کې په ډیر ناوړه او غیر انساني شرایطو کې مرګ ته شپې سبا کوي. خو امریکایان او د دوئ لاسپوڅي فاسد افغاني بیوروکرتان، چې لاپې د بشر د حقوقو او دموکراسۍ وهي ځانونه کانه او رانده اچولي دي او حتی هغه لومړني ضروري مرستې هم د دوئ د ظلمونو او وحشیانه کړنو له لاسه کډوال شوو مهاجرینو سره نه کېږي. هیڅ پښتون د نیویارک او واشنگټن

د سپتمبر د ۱۱ په پېښو کې برخه نه درلوده، خو امریکایانو او متحدینو یې پر افغانستان یرغل وکړ او پښتانه یې په نښه کړل. د امریکا د یرغل په لومړیو ورځو کې د امریکې په ډالرو اخستل شوو لڼډا کو اردلیانو خو حتی پښتانه د افغانستان نه بلل او پاکستان پورې یې تړل. په پښتو ژبه خبرې کول ګناه ګڼل کیده او همدا اوس هم څوک چې په خپلې مورنۍ ژبې پښتو خبرې کوي هغه ته متعصب ویل کیږي. ډیر پښتانه له همدې ډار نه چې متعصب ونه بلل شي په خپلې مورنۍ ژبې پښتو خبرې نه کوي. ځینې پښتانه بیا د خپل مقام د ساتلو په خاطر په پښتو خبرې نه کوي. له همدې کبله د جمهور رئیس څخه نیولې بیا تر ټیټ رتبه مامور پورې یا باید ټولې خبرې په دري وکړي او یا باید په دواړو ژبو، دري او پښتو وګرځېږي. همدا سې پښتانه چې په دري ژبه خبرې کوي او یا کولای شي، په دري ژبو کې شمارل کیږي. چې پایله یې داسې راوکارې چې افغانستان د اقلیتونو هیواد دی. خو دري ویونکي پکې ډیر دي، نو ځکه د دولت چارې باید په دري ژبه ترسره شي او پښتو ژبه ډډې ته شي. د پښتو ژبې ضد دریخ تر شا ډیر بهرني هیوادونه په خاص ډول ایران ولاړ دی. ځکه دوی پوهیږي چې د یو قوم او ملت د لمنځه وړو اغیزمنه لار د هغه قوم او ملت د ژبې له منځه وړل دي. ژبه د یو ملت هویت دی، چې ځینې ځان غوښتونکي، په خپلو شخصي ګټو مین پښتانه چارواکي پرې نه پوهیږي او یا نه غواړي ځان پوه کړي.

د مې د میاشتې پر ۲۹ او ۳۰ د پښتون قامي جرګې ګډونوالو د پښتنو پر ضد د څېړځواکونو د دښمنۍ څخه ډک چلند د غندلو تر څنګ د پښتنو سره د انګریزي استعمار جیانو تاریخي دښمني چې پښتون قوم یې د زور، زر او توطیو په واسطه ټوټې ټوټې او خپلواک ژوند څخه محروم او ډول ډول ستونزو او بدمرغیو سره مخامخ کړ وڅیړله او د پښتنو په ویشلو، محکومیت او بدمرغیو کې یې د ځینو ټنګه سرو تش په نامه مشرانو ونډه

چې د بهرنیو تیریو، لاسوهنو او توطیو په وړاندې بې تفاوته ناست دي او د قوم د ویشلو په دوام کې خپلې گټې ویني، د خواشینۍ وړ وبلله. په جرگه کې د ډیورنډ د استعماري تورې کرښې پواسطه د افغانستان ویشل او د "ازادو قبایلو" په نوم سیمه له هر ډول معاصر نظم او ادارې پرته منځته راوړل په واقعیت کې په راتلونکې کې د پښتنو پرضد د انگریزي استعمارچیانو له دښمنیو ډکو توطیو د پاره د یوې داسې سیمې منځته راوړل و، چې بهرنۍ څارگرې شبکې په اسانۍ سره وکړای شي په هغې کې د ځایي پښتنو او ټول پښتون ملت پرضد ویجاړونکي فعالیتونه سرته ورسوي. لکه چې تجربو وښودله په ازادو قبایلو کې په سوونو ملتپال پښتانه مشران د بهرنیو څارگرو شبکو په تیره بیا د I.S.A د اجنتانو له خوا په قتل ورسیدل او هم په افغانستان کې سوله او ثبات له نورو هیوادونو څخه د I.S.A، C.I.A او نورو څارگرو شبکو له خوا راوړل شوو کسانو پواسطه د ستونزو سره مخامخ شوي دي.

په دې ډول ټوټې شوی بې اتفاقه پښتون ملت لکه د یو ناروغ وجود په څیر پخپله د افغانستان، سیمې او نړۍ په سولې او ثبات کې د مثبت رول پرځای منفي رول لوبولی دی. د دې د پاره چې په افغانستان کې سوله ټینګه او یو ځواکمن مرکزي دولت منځته راشي، چې د بهرنیو هیوادونو د تیریو او لاسوهنو مخه ونیسي او په هیواد کې ټیکاکو منځته راشي د یو داسې پښتون قوم یا ملت منځته راتګ ضرور دی چې د ستر افغانستان د نورو قومونو سره یو ځای یو ستر ملت جوړ کړي، چې د خپلې خپلواکۍ، ملي واکمنۍ او ځمکنۍ بشپړتیا څخه د دفاع وس ولري او د سیالو هیوادونو په لیکه کې ودریږي. د نړۍ د ټولو هیوادونو سره د متقابلو گټو، درناوي او یو بل په کورنیو چارو کې د نه لاسوهنې پریښت سیاسي دیپلوماتیک اړیکې ټینګ کړي او د خلکو د سوکالۍ او پرمختګ لار غوره کړي. د دې کار د پاره د ټول پښتون ملت یووالی او اتفاق هر ورو

دی ترڅو د افغانستان په ستر قلمرو کې په خپل اصیل هویت سره د خپلو حقوقو او وجایو خاوند شي او د نورو قومونو سره یو ځای په ورورۍ او دوستۍ کې ژوند وکړي. روغ پښتون نورو افغانانو ته د ښیځنې جوگه کیدی او د خپل هیواد په وړاندې خپل مکلفیتونه سرته رسولی شي. ناروغ ټوټې ټوټې او ټپي پښتون چې د خپلو حقوقو څخه دفاع نه شي کولای، نو بیا به د ستر افغانستان په وړاندې څرنگه د خدمت وړ وگرځي. نو ځکه باید د افغانستان ټول خلک د پښتون ملت په رغاوي او یوالي کې له هیڅ ډول هلو- ځلو څخه ډډه ونه کړي، بیا خو لاڅه چې خنډ یې وگرځي. په ډیرې خواشینۍ سره شته ځینې کسان چې د یو ستر ځواکمن افغانستان د منځته راتگ څخه په ویره کې دي. ځانونه افغانان وایي، خو په بهرنیو په خاص ډول گاونډیو هیوادونو پورې تړلي دي. د شخصي گټو په خاطر خپلې ملي گټې تر پښو لاندې کوي، د پردیو گټو لپاره هلې ځلې کوي چې د ډیورنډ استعماري کرښه په رسمیت وپېژندل شي. او په دی ډول د ستر ځواکمن با ثباته، پرمختللي افغانستان د منځته راتلو مخه ونیسي او د کمزوري، بهرنیو تیریو او لاسوهنو سره تل مخامخ، بې ثباته او وروسته پاتې افغانستان موجودیت په گټه بولي. دا چې تراوسه پورې پښتانه د استعمار په لموکې بند پاتې دي او نه شي کولای د خپلواکۍ له ښیځنو څخه برخمن شي، د ځینو ټنگه سرو په پیسو اخستل شوو تش په نامه مشرانو، ملکانو، ملایانو او شتون دی. دوی د خپلو شخصي ناخیزو گټو او امتیازاتو په خاطر د استعمار غړوندي په غاړه کې په ذبون ژوند خوښ دي او د خپلو شخصي گټو په خاطر یې پښتون ملت ټوټې ټوټې او محکوم ساتلی دی. پرژبې، فرهنگ او هویت یې ملنډې وهل کېږي او په پرله پسې ډول د نشت کندی ته نژدې کیږي. خو دا د ټولو په خپل هیواد او خلکو مینو ملتپالو روښانفکرانو، قومي مشرانو، دیني عالمانو او روحانیونو ملي او اسلامي دنده ده چې خپلو

خلکو، پراخه پرگنو ته د استعماري توطیو څخه د ژغورلو لار، چې هغه د ډیورنډ د کرښې په واسطه بیلو شوو پښتنو بیا یووالی او د یو ستر، خپلواک ځواکمن افغانستان، چې پکې هرچاته خپل حقوق ورسیري او خلک یې د هرډول بهرني یرغل لاسوهنو او توطیو څخه خوندي وي، منځته راوړل دي. په ستر افغانستان کې به هرډول قومي، ژبني او مذهبي تبعیض او تعصب نه وي. هرچاته به د خپل استعداد او استحقاق سره سم خپل حق رسیري او خپلواک او سرلوری ژوند به د هرچاپه برخه وي. د یو خپلواک ستر او ځواکمن افغانستان ټولې شتمنۍ به پخپله د افغانستان د خلکو د سوکالیۍ او پرمختګ د پاره په کار وړل کیږي او د ترقۍ ټولې دروازې به یې پرمخ پرانیستې وي. د هر قوم ژبه او فرهنگ به د ټول ملت ژبې او فرهنگ ګڼل کیږي، خو ملي او د ټولو افغانانو د تفاهم ژبه به هغه وي چې د اکثریت ژبه وي او خبرې پرې کوي. افغانان به خپل اصیل افغاني هویت لري او په خپل هویت به هر چیرته چې وي ویاړي او په نړۍ کې به د یو ستر ملت د هویت (افغان) په توګه د منلو او پیژندلو وړ وي.

ولې د امپراتوریو هدیره لا تر اوسه د پنجایې استعمار په لمو کې نښتې ده؟*

افغانستان د تاریخ په اوږدو کې د نړۍ د سترو امپراطوریو د تیري او یرغل لاندې راغلی دی ، چې که ډیر لیرې لار نه شو نو برطانیه او شوروي اتحاد یې ښه مثالونه دي. وایي ، چې د برطانیې په امپراطورۍ کې لمر نه پریواته ، خو کله چې یې د خپل نظامي بې اندوله ځواک په مټ د افغانستان د نیولو او افغانانو د ایل کولو د پاره پر افغانستان تیری وکړ ورته ژر جوته شوه چې د افغانستان نیول اسان و ، خوساتلو پسې یې زړه تړل پکار نه دی . دا ځکه چې افغانان په خپل ځان او خپل هیواد کې د بهرنیو واکمني نه مني ، غاصبینو ته نه تسلیمېږي . تر څو ژوندي وي د تیري کوونکو سره خپرې لگوي ، نو ځکه هر څومره چې تیري کوونکي ځواکمن وي په اوږدو پای ته نه رسيدونکو جگړو کې یې زور اوبه کیږي ، اقتصاد یې کمزوری کیږي ، مورال یې ټیټیږي ، د تیښتې لار لټوي ، خو پرې ناوخته شوی وي ، ځواک او پرتم یې په افغانستان کې د خاورو لاندې شوی وي او بیا ټیټ سر او خړې سترگې کمزوری او له کینې څخه ډک زموږ له هیواد څخه وتلو ته مجبور شي. د افغانانو د دې مقاومت او د امپراطوریو د بې وسۍ څخه چې دا مقاومت مات کړي، د نړۍ نور محکوم ولسونه هم عبرت اخلي او داستعمار نه د خلاصون د پاره راپاخیږي او خپلو موخو ته رسیږي. چې په دې ډول د دوو امپراطوریو ، برطانیې او شوروي اتحاد زوال پر افغانستان باندې د تیري څخه وروسته پیل شوی دی . نو ځکه افغانستان ته د امپراطوریو د هدیرې نوم ورکړ شوی دی . افغانان د بهرنیو یرغلگرو په وړاندې د مقاومت په جگړو کې ځکه نه سترې کیږي ، چې دې جگړو ته ، چې د اسلام د مقدس دین د

ارزښتونو او د خپل هیواد د خپلواکۍ څخه د دفاع د پاره یې سرته رسوي
الهي امر (جهاد) پرځای کوي او په مړ کیدلو او ژوندي پاتې کیدلو
دواړو کې د شهادت او غازي توب درجې یې په برخه کیږي . دوی
دیرغلگرو په وړاندې په وچو توتانو ، دغنمو او جوارو په نینواو د ولس
په خواخوږۍ او مرستې تر هغې پورې جگړې ته دوام ورکوي ، چې دښمن
له پښو وغورځوي .

انگریزان چې کله پوه شول چې افغانان یې په وړاندې د سپیڅلي جهاد په
مینه مست جگړې ته دوام ورکوي او په زور سره نه شي کولای چې ایل یې
کړي ، نو په ډیرو خطرناکو توطیو یې لاس پورې کړ . د توطیو پیل د
افغانانو په منځ کې د قوم ، مذهب ، ژبې او سیمو تر منځ د بې اتفاقیو د
اور بلول و . په دې کار کې په پیسو اخستل شوو اجنتانو په مختلفو
شکلونو ډیر ناوړه رول ولوباوه . چا دملاپه جامه ، چاد جوړ شوي قومي
مشر په جامه او چاد جوړ شوي روحاني په جامه کې د رښتیانیو ملایانو ،
رښتیانیو قومي مشرانو او رښتیانیو روحانیو د بې اعتباره کولو د پاره
د انگریزانو په گټه کار کاوه . د خلکونه تجرید د کمزورو چارواکو گوانبل
تطمیع کول او د قدرت څخه په لیرې کولو ډارول انگریزانو ته دا موقع په
لاس ورکوله چې د افغان واحد ملت په وړاندې سترې توطیې سرته
ورسوي . په تیره بیا د ډیورنډ د کرښې په واسطه د افغان واحد ملت په
دوو برخو ویشل داسې یوه ستره توطیه وه ، چې افغانان یې تر او سه
پورې له شره ځان نه شي ژغورلی . انگریزانو د جگړې په میدان کې د
افغانانو څخه د ماتې غچ په سیاست کې واخست . د ډیورنډ د کرښې په
واسطه ویشل شوی افغانستان یې په ځان یا برطانوي هند پورې وتاړه ،
خو د خپلواکۍ د پاره د انگریزانو پرضد د افغانانو جهاد غلی نه شو او تر
هغه وخته پورې روان و ، ترڅو انگریزان د هند له نیمې وچې څخه نه وو
وتلي . کله چې انگریزان له نیمې وچې ځنې وتل ، نو بله توطیه یې د

سيمې او په تيره بيا د افغانانو پرضد سرته ورسوله او هغه دا چې هندوستان يې د هندو او مسلمان په نوم وويشه او د پاکستان په نوم يو نوی هيواد يې منخته راوړ. په دې کار سره انگریزانو د افغانانو پرضد سترې دښمنۍ نه کار واخست او د هند له نیمې وچې څخه بيخي بيل د منځنۍ اسیاد هيوادونو په ډله کې د افغانستان غصب شوي برخه يې هم په پاکستان پورې وتړله. افغانستان د منځنۍ اسیا د پنځه زره کلن تاریخ لرونکی ځانگړی هيواد دی چې د هند د نیمې وچې سره هيڅ تړاو نه لري ، خو انگریزي استعمارچیانو د برطانوي هند د تجزیې په ترڅ کې د افغانستان څخه غصب شوي برخه هم د اسلام په نوم نوي جوړ شوي پاکستان سره د پښتنو څخه د غچ اخستو له کبله وتړله. د گاندي په مشرۍ هندو مشرتابه ، چې کله ولیدل چې هندوانو ته د يو مستقل دولت د جوړیدو واک ورکړی شوی او کیدای شي د پاکستان په جوړیدو سره تر یوې اندازې پورې د کورنیو مذهب په نوم د مسلمانانو او هندوانو تر منځ دښمنیو څخه ، چې د انگریزانو په واسطه يې اور بل شوی و ، خلاص شي نو په دې تجزیې يې ځانونه غلي ونيول او د خپل واک د ټینګولو او له انگریزانو څخه د لاپیرو امتیازاتو په لاسته راوړلو کې مصروف شول. له بل پلوه محمد علي جناح او ملگري يې ، چې د پاکستان د جوړیدو د پاره د انگریزانو له خوا گومارل شوي وو او د انگریزانو پلانونه يې ټکي په ټکي پلي کول ، په پاکستان کې د انگریزانو په واسطه د ټولو غصب شوو ځمکو د گډیدو د پاره انگریزي چالونه پلي کول ، نیمايي د انگریزانو په واسطه غصب شوی افغانستان يې هم د پاکستان سره وتاړه . د انگریزانو ددې توطیې په وړاندې افغانانو څه وکړل ؟ باچا خان (خان عبدالغفار خان) ، چې تردې وخته پورې يې د افغانانو د خپلواکۍ د پاره د خدایي خدمتگارانو د مشر په توگه د پښتنو د راوینسولو ، پوهولو او راغونډولو د پاره ستر کارونه سرته رسولی وو او په دې لار کې يې ستر بر

یالیتوبونه هم لاس ته راوړي وو ، چې له دې جملې نه د اويا زره څخه زیات د خدایي خدمتگارانو د منظم تحریک منځته راوړل و ، د پښتنو په ازادۍ غوښتونکو جگړو کې غوڅ رول لوبولی شو . خو د پاکستان په جوړیدو سره انگریزانو د هندوانو او مسلمانانو ترمنځ د جگړو داسې اور بل کړ چې پکې په لکونو مسلمانان او هندوان په ډیر وحشیانه ډول له منځه ولاړل او د هندو او مسلمان ترمنځ کرکه او دښمني دې حد ته ورسول شوه او د مسلمانانو بیلتون له هندوانو څخه دومره اړین تبلیغ شو ، چې د انگریزانو د چل وټو او سیاست سره نابلدو ځینو پښتنو هم د پاکستان جوړیدل د اسلام او مسلمانانو په گټه بلل . په همدې ډول انگریزانو د خپلو اجنتانو په واسطه د پیسو په شیندلو هیلې ځلې پیل کړې چې تش په نوم ملایان ، قومي مشران او د پاکستان د جوړیدو مبلغین د باچا خان او خدایي خدمتگارانو پر ضد پروپیگنډې پیل کړې ، چې د پاکستان سره مخالفت د اسلام سره مخالفت وښایي . له بل پلوه گاندي ، نهر او د کانگرس گوند نورو مشرانو د باچا خان په مشرۍ د خدایي خدمتگارانو تحریک چې د انگریزانو په وړاندې مقاومت کې یې ستره برخه درلوده او د هند د کانگرس گوند سره یې نژدې اړیکې درلودې او د عدم تشدد د مبارزې ډول په اختیارولو سره یې باچا خان د سرحد گاندي باله ، د انگریزانو او د هغوی د اجنتانو په وړاندې په مبارزه کې یواځې پریښود او پر انگریزانو باندې پښتنو ته د خپلواکۍ حق د ورکولو د پاره د فشار څخه لاس واخیست . په همدې ډول په افغانستان کې په دغه وخت کې د محمد ظاهر شاه محافظه کارې کورنۍ د حکومت واگې په لاس کې درلودې ، چې د انگریزانو سره د ښو اړیکو تر څنګ یې نه غوښتل خپله واکمني د ستونزو سره مخامخ کړي . یانې له یو پلوه د انگریزانو سره خپل اړیکي په دې خراب کړي چې د هغوی د پلان سره په مخالفت کې د خپلې غصب شوې برخې افغانستان د بیرته لاسته راوړو ټینګه غوښتنه وکړي

او له بل پلوه د باچا خان په مشرۍ د خدایي خدمتگارانو د تحریک سره چې په سیاسي مبارزه کې پاڅه شوي وو د حکومت واگې شریکې کړې او خپله مطلقه واکداري په مشروطه واکدارۍ واړوي او یا مطلقه شاهي په جمهوري نظام بدله کړې. نو ځکه د انگریزانو په واسطه د افغانستان د غصب شوې برخې د ازادۍ د پاره یواځې باچا خان او نور خدایي خدمتگاران او خواخوږي په کلکه ودریدل ، خو انگریزانو د تش په نامه رفرندم د پکار اچولو په واسطه ، چې یواځې دوه لارې په کې بنودل شوې وې ، چې یابه د پاکستان اسلامي جمهوریت غوره کوي او یابه د هندوانو سره ځي او هندوستان به غوره کوي ، د باچا خان او د خدایي خدمتگارانو د تحریک په وړاندې د غصب شوې برخې افغانستان د بیرته یوځای کیدو او یا خپلواکۍ د پاره غوښتنه په رفرندم کې رایو ته نه وه وړاندې شوې . باچا خان په مشرۍ د خدایي خدمتگارانو تحریک او نورو پښتنو په رفرندم کې برخه وانه خستله ، خود انگریزانو د پلان سره سم د افغانستان غصب شوې برخه هم د پاکستان سره وتړل شوه او په دې ډول پاکستان منځته راغی .

د پاکستان د منځته راتگ څخه وروسته ، انگریزانو او غربي نورو هیوادونو ، په تیره بیا امریکا ، پاکستان د سیمې د جاندارم په توگه په نظامي او استخباراتي برخو کې د خپلو ستراتیژیکو موخو د پاره په یو پیاوړي نظامي هیواد تبدیل کړ. چې د موجودیت زیات وخت یې د نظامي واکدارۍ لاندې تیر شوی دی او که کله ملکي حکومتونه هم منځته راغلي دي ، خو واک د نظامیانو سره دی . په تیره بیا آی . اس . ای . باید د حکومت په ټولو پریکړو او چلند کې برخه واخلي او حتی لارښوونه یې وکړي . دا نظامي استخباراتي سازمان د پاکستانیانو د ژوند ټول اړخونه څاري او د هیواد په دننه کې یې پرخلکو د حکومت کولو څارگر نظام تپلی دی . د څارگر نظام په موجودیت کې د هر ډول دموکراتیکو او

ازادي بښونکو غوښتنو مخه په کلکه نيول کيږي . د پاکستان دا څارگر سازمان (ای.اس.ای.) ، چې د امریکې د څارگر سازمان (سي.آی.ای.) او د برطانیې د څارگر سازمان (انټيلجنټ سرويس) سره ټينگ او نژدې اړيکي لري ، د انگلستان ، امریکې او پاکستان د گټو د ټولو مخالفو شخصیتونو او ډلو ، په تیره بیا په پښتونخوا او بلوچستان کې ملي ازادي بښونکو شخصیتونو او ډلو پر ضد په گډه د ځپلو پلانونه جوړوي او عملي کوي یې . دا چې کله ناکله د یو بل پر ضد مصنوعي پروپیگنډې کوي یواځې د خلکو د غولولو د پاره دي او رښتینولي پکې نه شته . د بیلگې په توگه په وزیرستان کې د امریکې د بې پیلوټه الوتکو د بمباریو په وړاندې د پاکستان کله ناکله ناخوښي ، چې په قلمرو یې تیری شوی دی ، یواځې د خلکو د غولولو د پاره دي ، رښتینولي پکې نه شته . د امریکې بې پیلوټه الوتکې د پاکستانی مقاماتو په غوښتنه او خوښه پر وزیرستان بمباري کوي ، دا ځکه چې پاکستان په دې پوهیږي چې وزیرستان د پاکستان په قلمرو کې نه راځي ، اوبل په وزیرستان کې د مخالفینو ځپل هغومره چې د امریکې او انگلیس د گټو سره سم گڼل کیږي ، پاکستان یې هم د ځان په گټه بولي . د پاکستان دې څارگر سازمان هڅه کړیده چې د ټولني په ټولو فعالیتونو کې د خپلو اجنټانو له لارې اغیز ولري . ویل کیږي چې عادي خلک ، دوکانداران ، ټیکسي چلونکي کسبگران ، بزگران او څارگری مؤسسې ، واره مامورین ، ټولنیز او سیاسي شخصیتونه او ټولني ، سیاسي گوندونه او سازمانونه او تنظیمونه د آی.اس.آی. د اغیز او ضررنه خوندي نه دي . په تیره بیا د دې څارگر سازمان د کړنو ډیره برخه یې په پښتونخواه او بلوچستان کې ملي ازادي بښونکو شخصیتونو ، گوندونو او فعالیتونو پر ضد سرته رسیږي . نه یواځې دا چې تورن کسان د گواښونو ، جیل او ترور سره مخامخ کیږي

بلکې د دې سازمان د پټو اجنټانو له خوا په ډول ډول پلمو او نومونو تخریبېږي او له منځه وړل کېږي .

د بیلگې په توګه ، ځینې کسان او تنظیمونه پاکستان یو اسلامي خلافت بولي او پر ضد یې د پښتنو او بلوڅو هر ډول ازادې غوښتونکې مبارزه د اسلام ضد عمل بولي . دا خو لاشه چې د « صوبه سرحد » پر ځای د پښتونخواه د نوم ایښودل د پاکستان اسلامي هیواد څخه د یو ډول بیلیدو هڅه ګڼل کیده . د دغو تنظیمونو مشران ، چې په پټه د پاکستان ، امریکې او انګلیس د جاسوسي سازمانونو سره په همغږۍ کې کار کوي د انګریزانو او بیا پنجابیانو په واسطه د سوچه مسلمان افغانستان د نیمايي خاورې غصبول د اسلام پر ضد عمل نه ګڼي ، خو که چیرته د انګریزانو او پنجابیانو په واسطه د غصب شوي افغانستان خپلواکي او د خپلې اصلي برخې سوچه مسلمان افغانستان سره بیرته یووالی غوښتل کېږي ، بیا یې د اسلام پر ضد عمل ګڼي . ټول دا کسان او ډلې چې د اسلام له نوم څخه د داسې سیاسي موخو د پاره کار اخلي د پاکستان او انګریزانو د څارګرو سازمانونو سره نژدې اړیکې لري او د هغوی د پلان سره سم پروپیګنډې کوي . په خواشینۍ سره چې ډیر خلک بیا د دوی له داسې اړیکو څخه خبر نه وي او د دوی د پروپیګنډو تراغیزلاندې راځي . همدارنګه ځینې کسان د افغانانو د یووالي د دښمنانو په خبرو او د محافظه کارو حکومتونو په دریځونو تکیه کوي او هڅه کوي چې د افغان ملت په اړوند ټولو تاریخي ، قومي ، ژبني ، فرهنګي ، اقتصادي او د ځمکې په یوې ځانګړې برخې او واحد ټاټوبي کې په او سیدلو او شریکو رواجونو سترګې پټې کړي او د استعمار د یو ګوډاګي په څیر ، استعماري ټولې توطیې حق وبولي او د پنجابي استعماري سیاست څخه د دفاع په خاطر د ډیورنډ د کرښې په واسطه د افغان واحد ملت بیلتون سم وښايي او پښتون له پښتون څخه بیل او د پنجابي سره یې

وتړي . چې نه يې ورسره تاريخ شريك دى ، نه يې قوم ، نه يې ژبه ، نه فرهنگ ، يا د استوگنې ځاى او يا رواجونه . شته داسې كسان ، چې انگرېزانو او پنجابيانو ته د يو څه اجورې په بدل كې يانورو موخود پاره د هغوئ د استعماري سياستونو د پلي كيدو په خاطر د افغانانو ، پښتنو د يووالي پرضد هلې ځلې كړې دي او كوي يې ، تر څو د افغان واحد ملت د بيلتون كرښې شتون او د افغانانو په پاكه خاوره د پنجاب استعماري واكدارۍ ته دوام ورکړي . دوئ تبليغات كوي چې گڼې د افغانستان د دې ادعا تر شا چې له اموڅخه تر اباسينه پورې ټول او سيدونكي افغانان او يو ملت دى ، نه كوم عملي كارونه شوي دي او نه كوم اسناد شته .

خو ملتونه په لښكر كښيو او اسنادو نه جوړېږي . ملتونه په طبيعي ډول د تاريخ په اوږدو كې منځته راځي . افغانستان يوه ادعا نه ده ، بلکې يو واقعيت دى چې اسنادو ته ضرورت نه لري ، د اهيواد د خپل اوږده تاريخ په ترڅ كې منځته راغلى دى . دې ملت د خپل تاريخ په اوږدو كې ډيرې لوړې ژورې ليدلي او ډيرو استعماري ځواكونو پرې تيري او يرغلونه سرته رسولي دي او وسه بې كړې ده چې هضم يې كړي ، خو د خپلو ناولو ارمانونو سره يې استعماري ځواكونه هم په افغانستان كې د خاورو لاندې شوي دي او انشاالله چې زموږ ميرني ولسونه به لكه د تير په څير چې يې د خپل خداى په مرسته د غاصينو تيري كوونكو ككرۍ ماتې كړې دي او س به هم د پنجابي استعمار څخه خپل هيواد ازادوي او د انگرېزانو په واسطه ويشل شوى افغانستان به له اموڅخه تر اباسينه پورې بيرته په يو واحد خپلواك افغانستان كې يوکيږي . دا كار به هرو مرو كيږي . پنجابيان او اجنتان پرې خوشاليږي او كه خپه كيږي . ځينې داسې پروپيگنډې هم شته ، چې له اموڅخه تر اباسينه پورې د لوى افغانستان غوښتونكي يواځې پښتانه دي او د ټولو افغانانو غوښتنه نه ده . بايد په دې پوه شو ، چې د استعمار په واسطه د ويشل شوي افغانستان

بیرته یو کولو د پاره مبارزه له اموڅخه تر اباسینه پورې د ټول افغان ملت ملي او اسلامي وجیبه ده. ټول افغانان د واحد افغان ملت د بیلټون توره د ډیورنډ کرښه نه مني او له اموڅخه تر اباسینه پورې دغه هیواد د ټولو افغانانو شریک کور او ټاټوبی گڼي. دا خو لاله پخوا څخه د استعماري ځواکونو او د دوی د اجنتانو توطیې وې او دي، چې افغانان د قوم، ژبې او مذهب په نوم وویشي. خوپه افغانستان کې مختلفو قومونو پورې تړلو افغانانو د تاریخ په اوږدو کې یوبل سره د ورونو په څیر اوسیدلي دي، د خپلو ملي او اسلامي ارزښتونو څخه یې په گډه دیرغلگروپه وړاندې دفاع کړیده او کوي یې. که چیرته کوم تنگ نظری متعصب او د پردیو اجنت پیدا شي چې د پردیو په دیکتې او یا د تعصب له امله د افغانانو ملي یووالی تر پښو لاندې کوي او له ملي گټو څخه تیریري، نو دا کسان د شمیر له پلوه ډیر کم دي، چې دغه ستر ملي ارمان ته د رسیدو په لار کې هیڅ ډول خنډ نه شي منځته راوړلای. همدارنگه شته ځینې کسان چې د ډیورنډ کرښې د نه منلو پالیسي ورته تعجب ښکاري. خو باید وویل شي چې:

د ډیورنډ کرښې د نه منلو د پالیسي دوام د تعجب خبره نه ده. د تعجب خبره داده چې ولې په خپلواکۍ مین افغانان تر اوسه په دې ۲۱ پیرۍ کې د استعمار لاندې ژوند کوي. افغانانو باید ډیر پخوا خپله خپلواکي لاسته راوړې وای. که چیرته افغانانو خپله خپلواکي له هند څخه د انگریزانو د وتلو سره سم لاسته راوړې وای اوله اموڅخه تر اباسینه پورې د افغانانو یو واحد دولت منځته راغلی وای، نه یواځې د افغانستان په وړاندې به د علم او تخنیک د پرمختگونو څخه د گټې اخستو ټولې دروازې پرانستې وای، بلکې له اموڅخه تر اباسینه پورې د یو ځواکمن واحد افغانستان په وړاندې به د نړۍ په سر هیڅ ځواک زړه نه وای ښه کړی، چې تیري پرې وکړي، په کورنیو چارو کې یې لاسوهنه وکړي او یا دومره اوږدې جگړې

او بې ثباتۍ پرې وتپي . د حاکمه کړيو ځان ساتنه ، معامله گری ، د شخصي گټو په نسبت ملي گټو ته ارزښت نه ورکول ، په هسې پوڅو شعارونو د خپلو ولسونو تیر ایستل دا ټول ددې سبب شول ، چې تر اوسه پورې افغانستان ویشلی ، وروسته پاتې اود هرکس اوناکس د یرغل ، لاسوهنې او توطیې سره مخامخ شي . اوس د ټولو ملي ، وطنپالو شخصیتونو او ځواکونو دا عقیده ده چې له امو نه تر ابا سینه پورې د یو خپلواک او واحد افغانستان ازادي او جوړښت یواځې د دې هیواد د ولسونو له وسه پوره دی . ولسونه نور خپل دوست او د بنمن پیژني ، ډیر ژر به دوستان د دوستانو سره د خپلو شریکو د بنمنانو په وړاندې یو کیږي ، خپل ځانونه او خپل هیواد به د محکومیت او بربادۍ څخه ژغوري . په خپل ټول هیواد کې به سوله ، ثبات او ملي یووالی ټینګوي او د هر تیري کوونکي په وړاندې به د خپل هیواد له ځمکنۍ بشپړ تیا څخه دفاع کوي .

ځینې کسان بیا د ډیورنډ د کرښې د مشروعیت او نه مشروعیت په هکله سوال کوي او د دې مسالې حل د هغه وخت سره تړي چې انگریزانو له هند څخه د ولتو تکل کړی و . دا چې دا مساله دومره زیاته وځنډیده او تر اوسه یې د حل لار نه ده موندلې ، نه چې مطرح کول یې مشروعیت له لاسه نه وي ورکړی . په دې هکله باید روښانه شي ، چې دهیڅ استعماري هیواد معاهدې د مستعمرو سره هیڅ ډول قانوني بڼه نه لری او په زور او جبر پرې تپل شوي دي او تپل کیږي . د انگریزانو په واسطه د افغانستان اشغال د کوم قانون له مخې شوی و؟ . همدارنگه ایا د افغانستان تجزیه او یوه غټه برخه یې ترې بیلول او په ځان پورې تړل او د بلې برخې ، نه یواځې بهرنی سیاست یې تر خپل کنترول لاندې راوستل ، بلکې همیشه ورته کورنۍ لانجې جوړول او لاسوهنه پکې کول قانوني وو؟ هیڅ داسې یو استعماري هیواد به پیدا نه شي چې د جگړو له لارې یې نور هیوادونه لاندې کړي نه وي او په مستعمرو یې نه وي بدل کړي . خو کله چې د مستعمرو خلک

وینښ شي او د دې وړتیا پیدا کړي چې ځان د استعمار له منگولو څخه وژغوري ، نو د استعمار پر ضد راپاڅیږي او هیڅ دا پوښتنه ترې څوک نه کوي چې دا ستاسې پاڅون قانوني دی او که نه دی ؟ کله چې انگریزانو زموږ پر هیواد تیری وکړ لږ وروسته د افغانانو د مقاومت سره مخامخ شو او دې مقاومت تر هغې پورې په مختلفو شکلونو دوام وکړ ، چې تر څو انگریزان له هند څخه ووتل . که مخکې د انگریزانو د ځواکونو په موجودیت کې د افغانستان د خپلواکۍ اعلان ستونزمن کار و ، نو کله چې انگریزان مجبور شول له هند څخه ووځي ، افغانانو باید سمدستي خپله خپلواکي اعلان کړې وای او له امو څخه تر اباسین پورې د خپل هیواد یووالی یې لکه د پخوا په څیر د یو دولت په وجود کې منځته راوړی وای . دا چې داسې ونه شول او تر اوسه پورې افغانستان ویشلی او د پردیو تر واک لاندې دی ، یوه تاریخي اشتباه وه او ده . خود ادا مانا نه ورکوي چې افغانانو د خپل هیواد د یووالي او خپلواکۍ حق له لاسه ورکړی دی . افغانانو لکه چې په هغه وخت کې د انگریزانو په وړاندې د خپلواکۍ د لاسته راوړو د پاره د مبارزې حق درلود ، اوس هم د پنجابي استعمار په وړاندې د افغانستان د خپلواکۍ او یووالي د پاره د مبارزې نه یواځې حق لري ، بلکې که دا مبارزه ونه کړي ، شتون اوبقايې په خطر کې دي .

د پنجابي استعمار اجنتان په ۱۹۴۹ کې پارلمان او په ۱۹۵۵ کې لوی جرگې له خوا د انگریزانو سره د ټولو معاهدو لغو کول د پاکستان سره په رسمي توگه د دښمنۍ په لار روانیدل گڼي او پروپیگنډې کوي چې گڼې باچا خان هیڅکله د پښتون دیوالي او یا ډیورنډ د کرښې د نه منلو په هکله څه نه دي ویلي او لکه د نورو کانگرس مشرانو په څیر یو « هندي ناسیونالیست » و ، خو کله چې کانگرس هغه یواځې پریښود ، نو بیاپښتون قوم پرست شو . په دې اړوند باید وویل شي چې :

د انگریز سره ټول معاهدات په زور ، جبر او توطیې سره پر افغانانو تپل شوي وو او هیڅ ډول حقوقي ارزښت یې نه درلود . کله چې انگریزان په افغانستان او هند کې وو په هغه وخت کې هم د افغانستان خلکو د انگریزانو پرضد د یو جابر استعماري ځواک په توګه خپلو ازادې بڼونکو مبارزو ته دوام ورکړی و او هیڅ ډول معاهدې یې نه منلې . دا چې د اومې دورې پارلمان او بیا ورپسې لویې جرګې په ۱۹۴۹ او ۱۹۵۵ کلونو کې د انگریز سره د ټولو معاهدو لغوه کول اعلان کړل یوه فارملیتې وه ، ځکه چې معاهدې هیڅ ډول د خلکو استازو ارګانونو نه وې لاسلیک کړې او هیڅ ډول حقوقي ارزښت یې نه درلو . دا افغانان نه وو ، چې د پاکستان سره یې دښمني پیل کړې ده ، بلکې پاکستان و چې دخپل منځته راتلو د لومړۍ ورځې څخه یې د افغانانو پرضد د انگریزانو د پلان سره سم د ډیورنډ د کرښې په واسطه د افغانستان د ویشلو توطیې ته دوام ورکړ او په نیم افغانستان یې خپته اچولې ده او د واک لاندې افغانانو باندې له هیڅ ډول ظالمانه د ځپلو پالیسۍ له تپلو څخه یې ډډه نه ده کړې . همدارنګه د نیمې بلې برخې افغانستان په کورنیو چارو کې یې تل لاسوهنه کړې ده ، د جګړو او بې ثباتۍ په زیاتوالي او اوږدېدو کې یې غټه برخه درلوده ، پرتجارتې مالونو باندې بندیزونو او تیریو ته یې دوام ورکړی دی . پر باچا خان باندې په دروغو د تورونو لګول څه نوی کار نه دی . باچا خان نه یواځې د پښتنو ، بلکې د ټولو افغانانو منلی مشر و ، چې له دې کبله ورته خلکو فخر افغان لقب ورکړی و . د افغانانو پښتنو د بیدارۍ ، یووالي او خپلواکۍ دپاره دده اوږدې هلې ځلې او مبارزو او په دې لار کې د جیلونو او کړاوونو له ګاللو څخه هیڅوک سترګې نه شي پټولی . د افغانانو دې ستر ملي مبارز ته د «هندي ناسیونالیست» نوم ورکول ، نه یواځې له واقعیتونو څخه سترګې پټول دي ، بلکې د افغانانو د ملي ارزښتونو سره په ټکر کې د پردیو د نوکرانو کار دی . همدارنګه دا

تور چې باچا خان د پښتنو د يووالي او د ډيورنډ کرښې د نفې ذکر نه دی کړی بې له دماغې ناروغ څخه ، چې د یاد ساتلو هیڅ وړتیا نه لري ، بل څوک نه شي لگولی . باچا خان نه یواځې خپل ټول ژوند د پښتنو یووالي او د ډيورنډ کرښې نفې د پاره وقف کړی و ، بلکې په عمل کې یې په خپل وصیت سره ، چې وروسته له مړینې یې جنازه په جلال اباد کې خاورو ته وسپارل شي دغه ارمان تر سره کړیدی .

اوس هم د پنجاب استعماري سیاست په چوپړ کې کسان د لوی افغانستان د پاره د مبارزینود بې اعتباره کولو په خاطر پروپیګنډې کوي چې : داسې خو به نه وي چې د هغو خلکو دریځ ، چې د ډيورنډ کرښه نه مني او له اموڅخه تر اباسینه پورې ځمکه خپله خاوره گڼي د پاکستان د حاکمې دستگاه د دې ادعا سره اړخ لگوي ، چې گڼي په افغانستان کې د پښتنو د گټو ساتونکي دي . چې له دې موقف نه په عمل کې داسې انگیر ل کيږي ، چې لر او بر یو مسلمان او افغانستان د پاکستان دیفاکتوبرخه

۵۵

د تعجب خبره ده چې ځینې ډیر واره امتیازات د ځینو کسانو سترگې دومره ړندې کړې دي چې د ځلانده لمر اویوې تتې ډیوې چې د سوال په تیلو نیم ژواندې بله وي توپیر نه شي کولای . د پنځه زره کلونو لرونکی د امپراطوریو هدیره ، طبیعي افغانستان ، په هکله په خپلو ورستو مغزو کې انگیري چې گڼي بې تاریخه په سوال جوړ شوی پاکستان به دومره ځواکمن او پراخه وي چې له اموڅخه تر اباسینه پورې افغانستان به یې یوه دیفاکتو برخه وگرځي . پاکستان چې د انگریزانو د توطیو پر بنسټ د لکونو مسلمانانو په وینو سور د اسلام په نوم منځته راغی ، یواځې د ټوپک په زور خپل موجودیت ته دوام ورکوي . د انگریزانو د استعماري سیاست په پیروي ، بنگالیان ، سندیان ، بلوڅ او پښتانه یې د پنجاب د استعمار لاندې راوستل او په ډیر کرغیږن ډول یې د ټولو دغو

ملتونوځپل او ځيښنل پيل کړل . بنگاليان د پنجاب د استعمار پر ضد راپاڅيدل په نره يې ځان ترې خلاص کړ او بنگله ديش يې جوړ کړ .

بلوڅان خولا پخوا دخپلو مشرانو او گڼ شمير ځوانانو د شهادت په بدل کې نوره د پنجاب واکمني نه مني او خپله خپلواکي غواړي . افغانان هم نور په دې باور دي ، چې په لر او برتول افغانستان کې د افغانانو غميزه د ډيورنډ د کرښې په واسطه د افغانستان په ويشلو کې نغښتې ده . همدا توتې توتې افغانستان دی ، چې د بهرنيو تيريو ، لاسوهنو او توطيو په وړاندې له ځان څخه دفاع نه شي کولای . يواځې له امو څخه تر اباسينه پورې واحد افغان ملت کولای شي دخپلو ملي نواميسو څخه دفاع وکړي او د افغانانو اوږدې غميزې ته دتل دپاره د پای ټکی کيږدي . سپين سترگي او بې حيايي دې هم دومره وي لکه چې د پاکستان حاکمان او د دوئ اجنتان يې لري . له يو پلوه يې د پښتون بربادۍ پسې بلې وهلې دي او له بل پلوه ځان په افغانستان کې د پښتنو د گټو ساتونکي بولي ! ايا په نيم افغانستان کې استعماري واکمني ټينگول د پښتنو د گټو ساتنه ده ؟ ايا په ازادو قبایلو کې د انگریزانو استعماري سياست ته دوام ورکول او د پښتنو بچي د هر ډول علمي تخنيکي پوهې لاسته راوړو څخه محروم او د ټولو نړيوالو پرمختگونو او علمي ښيگڼو څخه ليرې ساتل د پښتنو د گټو ساتنه ده ؟ په صوات ، باجوړ ، مومندو او وزيرستان کې د پښتنو عام قتلونه ، د پښتنو مشرانو سيستماتيکه وژل او جيلونه پرې ډکول ، په کونړ باندې هره ورځ په لسگونو توغوندي وروول ، په افغانستان کې د ويجاړونکو جگړو د اور بل ساتلو د پاره توطيې کول ، د ای . اس . ای . په شیطانت د پښتنو مشرانو تر منځ د بې باورۍ منځته راوړل ، د مهاجرو پښتنو څخه د پاکستان جيلونه ډکول او په پای کې د امریکې د سي . ای . ای . سره د پښتنو د ځپلو د پاره د ای . اس . ای . گډ پلانونه جوړول او داسې نورې ډيرې توطيې د پښتنو د گټو ساتل دي او که د پښتنو سره دښمني ده ؟

پاکستان د دې د پاره دا د شیطانت شعار ورکوي ، چې د افغانانو د ملي يووالي روحیه کمزورې کړي او نور قومونه د پښتنو پر ضد ودروي . خو افغانان د پاکستان په منافقت پوهیږي او خپل دوست او دښمن پیژني . د افغانستان د ویشلو په وړاندې د ځینو حکومتي مشرانو او کړیو دریځونه:

د دې ملي مسلې په اړوند افغاني حکومتي مشرانو له خپل ځان څخه په مناسب وخت کې هیڅ ډول جدي ، پریکنده او سنجول شوی دریځ نه درلود . امیر عبدالرحمن خان د انگریزانو سره د افغان واحد ملت د بیلتون کرښه (ډیورنډ) د افغان ملت څخه په پټه منلې ده . ده کولای شول ملت د افغانستان د ځمکنۍ بشپړتیا څخه په دفاع کې ودروي . خو د انگریزانو د دوړ د باب او په ملت کې د ځینو مخالفونو له ویرې ، چې تاج او تخت یې له لاسه لاړ نه شي د افغانستان نیمولو او په نیم ، هغه هم د ملي حاکمیت څخه محروم ، افغانستان باندې قناعت وکړ او په ټول تاریخ کې یې ځان د پاره افغانانو په زړونو کې کینه او نه درناوی وگټل . تاریخ شاهد دی ، چې افغانانو د امیر دغه پریکړه نه یواځې نه ده منلې ، بلکې د انگریزانو پر ضد د خپلې خپلواکۍ او د امیر تر ولکې لاندې برخې سره د بیرته یوځای کیدو د پاره پرله پسې او اوږدې جگړې سرته رسولې دي او انگریزانو ته یې د سراو مال ډیر زیانونه اړولي دي . خو بې د ملي زعامت د درلودلو څخه ازادي بښونکې جگړې د ډول ډول ستونزو سره مخامخ کیدای شي او خپلواکۍ ته رسیدل ستونزمن او ډیرو تلفاتو سره ملگری وي . ځینې تاریخ پوهان امیر ته ورپاتې افغانستان کې د مرکزي دولت ټینګول ستایي ، خو انگریزانو ته د نیم افغانستان څخه تیریدل یې نه جبرائیدونکې اشتباه ، نیمګړتیا او جفاګیل کيږي .

امیر حبیب الله خان ته د امیر عبدالرحمن خان ځنې ورپاتې نیم افغانستان د کورنیو جگړو او حکومتي ضد مخالفونو نه پاک ، له هره

پلوه آرام هیواد په برخه ورسید . خو بنسټیزه ستونزه او پرمخت باندې استعماري توره خپسه د انگریزانو په واسطه د نیم افغانستان غصب او د بل نیم افغانستان د بهرني سیاست د سرته رسولو څخه محرومول و . کیدای شول چې د پادشاه کیدو سره سم یې د دغې خپسې څخه د ژغورلو د پاره هلې ځلې پیل کړې وای . ځکه چې په دربار کې هم د امان الله خان په گډون ډیر کسان د دې غوښتونکي وو او خلک هم په دې لار کې ، چې د استعمار له تورو منگولو څخه افغانستان وژغوري هر ډول سربندونو ته چمتو وو . خو امیر د یوکم شمیر محافظه کارو درباریانو د مشورو په پام کې نیولو سره دې سترملي ارمان ته شاکړه او په موجوده نیم افغانستان کې د رغولو په کارونو یې بسنه وکړه . په لومړي سر کې یې یوڅه مدرسې او ښوونځي جوړ کړل او یو شمیر نور کارونه سرته ورسیدل ، چې د خلکو په ژوند یې مثبت اغیز درلود ، خو د ملي زعامت وړتیا یې نه درلوده او د فیشن او عیاشۍ ژوند ته یې مخه کړه . چې له کبله یې نه یواځې دربار بلکې ټوله حکومتی دستگانه په فساد او بیوروکراسۍ کې ډوبه شوه ترڅو مړ او پرځای یې امان الله خان پادشاه شو .

امان الله خان د پادشاه کیدو سره سم د افغانستان خپلواکي اعلان کړه او په دې سره یې ټول ملت تر شا ودرید او د غازي لقب یې ورکړ . انگریزانو د خپلواکۍ د اعلان څخه وروسته سمدستي د افغانستان سره د جگړې گواښ وکړ خو امان الله خان دخپل پلار او نیکه په څیر د انگریزانو له دور د باب څخه ډار ونه کړ او د خلکو په ملاتړ باندې په ډاډ سره په خپله پریکړه ټینگ ودرید . افغانانو د پاره د خپلواکۍ د لاسته راوړلو د یرغلگر انگلیس پر ضد د جهاد د سرته رسولو جگړه پیل شوه . افغانانو د خپلو ملي نوامیسو او اسلام د مقدس دین د ارزښتونو څخه د دفاع په خاطر ، چې د انگریزانو له خوا د خطر او تیري سره مخامخ شوي د تیري کوونکو پر ضد جهاد پر ځان فرض گڼلو او پرنګیانو د افغانانو د

بنسکیلاک د پاره ناولې جگړې ته ملا تړلې وه . همدا سبب و ، چې ټول
 افغان ملت په یو او زار پاشیداو په سر او مال یې جهاد کې برخه واخسته .
 نژدې و ، چې انگریزان د بشپړې ماتې سره مخامخ او د افغانستان ټولې
 غصب شوې سیمې د جگړې له لارې ازادې کړي او د بنمن له اباسین څخه
 تیر کړي . نو ځکه ددې د پاره چې ځان د دې شرمیدلې ماتې نه وژغوري
 انگریزانو امان الله خان ته د سولې وړاندیز وکړ او د سولې په خبرو کې یې
 د امان الله خان د حکومت په رسمیت پیژندلو او د بهرني سیاست واگې
 افغانانو ته د پریښودلو په بدل کې د امیر عبدالرحمن خان او امیر حبیب
 الله خان سره د شوو موافقو په منلو سره بیرته نیم افغانستان د خپل غصب
 لاندې وساته . امیر امان الله خان د غه فرصت ، چې د ملت په مټ یې د ټول
 افغانستان ، له امو څخه تر اباسینه پورې ، خپلواکي گټله له لاسه
 ورکړ او د ستر ځواکمن افغانستان پرځای د کمزوري او ویشل شوي
 افغانستان پادشاه شو ، چې له خپلو ملي نوامیسو او ځان څخه دفاع او د
 انگریزانو د توطیو مخنیوی ورته ستونزمن شول .

کله چې د نادرخان او ورونو په مشرۍ د سقاو د ځوی واکمني پای ته
 ورسیده او نادرخان پادشاه شو ، نو ایله د نیم افغانستان د کورنیو چارو
 په سرته رسولو کې مصروف شول . سیاسي واک ته د رسیدو ورځ یې د
 خپلواکۍ ورځ و نوموله . د نادرخان په مرگ سره کله چې ظاهرشاه پادشاه
 شو او سردار محمد هاشم خان لومړی وزیر و ، نو د دولتي واک په ټینګیدو
 کې د پخوانیو تجربو څخه په گټې اخستو سره یې د امان الله خان تجربه
 تکرار نه کړه او د انگریزانو سره یې خپل اړیکي ښه کړل . همدا سبب و ،
 چې حتی په هغه وخت کې چې انگریزان د باچاخان په مشرۍ خدای
 خدمتگارانو سره په اخ و ډب اخته و افغان حکومت د انگریزانو د نه خفه
 کولو په غرض د خدایې خدمتگارانو سره د خواخوږۍ ، مرستې او گډ
 دریغ څخه ځانونه په ډډه کړل او د هغه وخت له فرصت نه چې انگریزان له

هند نه وتل هيڅ گټه وانه خستل شوه ، چې د استعمار لاندې افغانستان د خپلواکۍ د پاره ټول افغانان ، له امو څخه تر اباسينه پورې ، په يوه او اواز راپاڅيږي او د خپل هيواد د ځمکنۍ بشپړتيا څخه دفاع وکړي او خوندي يې کړي . د دې د پاره چې د دغې ازادۍ بښونکې مبارزې د زعامت وړتيا يې ځان کې نه ليدله ، نو د استعمار له منگولو څخه د محکومې برخې د ژغورلو او د خپلواکې برخې سره د يو کيدلو د غوښتنې پر ځای يې « پښتنو او بلوڅو وروڼو ته د خود اراديت » غوښتنه رامنځته کړه او په دې ډول يې انگرېزانو ته ، چې د افغانستان غصب شوي برخه يې په نه بښونکې توپيې سره پاکستان پورې تړله ، ځان له مدعي توب څخه منځگړيتوب ته راټيټ کړ . ځينې نور فرصتونه هم ، چې کيدای شول په اسانۍ سره د افغانستان غصب شوي برخه د پنجاب له استعمار څخه وژغورل شي په يوه اوبله پلمه د ظاهر شاه د واکمنۍ په وخت کې له لاسه ولاړل . د نادر شاه په کورنۍ کې سردار محمد داود خان ، کله چې د ظاهر شاه صدراعظم و ، دې مسالې په اړوند يوڅه د پام وړ کارونه سرته ورسول ، چې د هغوی له جملې څخه د پاکستان پر ضد د عمومي سفر بری اعلان و ، چې د څو ورځو په دننه کې په لسگونو زره افغانان د هيواد له هرې برخې څخه په خپله خوښه او د لوړو احساساتو په ښودلو سره راټول شول ، چې که د ځينو محافظه کارانو له خوا د انتقاد او مخالفت سره نه وای مخامخ شوی ، کيدای شول له اموڅخه تر اباسينه پورې ټول افغانستان کې په يو ملي ازادې بښونکي سراسري غورځنگ تبديل شوی وای او د افغانستان د غصب شوي برخې په ازاديدو او يو کيدو کې اغيزمن رول لوبولی وای .

د خلقيانو د واکمنۍ په وخت کې د افغانستان د غصب شوي برخې د ازادۍ او بيرته يووالي د پاره رښتيا نۍ غوښتنې او هلې ځلې او مساعد عيني او ذهني شرايط موجود وو . که د خلقيانو واکمني د روسانو له خوا

پای ته نه وای رسیدلې ، کیدای شول له امو خخه تر اباسینه پورې دخلکو د یوملي ازادي بڼونکي پاڅون په سرته رسیدو سره د افغانستان یووالی منځته راغلی وای او هیچابه یې د مخنیوي وسه نه درلودلای . لومړی حل و ، چې د تاریخ په اوږدو کې د دولت درباري ژبه پښتو شوه . جمهور رییس ، نورمحمدتره کي تل په پښتو خبرې کولې ، صدراعظم او وزیرانو هم په پښتو او دري دواړو خبرې کولې . کله چې د ریاست جمهوري د دفتر ژبه پښتو شوه نو ورسره سم په راډیو تلویزیون او مطبوعاتو کې د پښتو ژبې برخه د خپل استحقاق په کچه زیاته شوه . همدارنگه کله چې جمهور رییس ، صدراعظم او وزیران د خپلو ښځو سره په ملي لباس کمیس ، پرتوگ او پورني کې عام محضر کې څرگند شول ، بې له دې چې کوم فرمان موجود وي ، د مرکز او ولایتونو اکثر و ښځو کمیس ، پرتوگ او پورنی د ځانونو د پاره د لباس په توگه ومانه . د دې تر څنګ صدراعظم حفیظ الله امین به تل په خپلو خبرو کې تکراروله چې له امو خخه تر اباسینه پورې ټول خلک یو د بل وروڼه دي ، دوی کولای شي بې له کومې ستونزې هر چیرته چې وغواړي لار شي ، هیڅوک یې مخه نه نیسي . ټول دا او داسې نور کارونه و ، چې د ډیورنډ د کرښې اخوا افغانان د ډیورنډ د کرښې دې خوا افغانستان د خپل هیواد په خیر وگڼي او د ثور د پاڅون د لومړۍ کلیزې په مراسمو کې په یوه شپه کې له ۴۰ زرو خخه زیات کسان بې له دې چې له چانه اجازه وغواړي د تورخم له لارې جلال اباد ته راشي ، په مراسمو کې گډون وکړي او بیرته لار شي . خو په خواشینۍ سره شورویانو ، چې له دې بهیر خخه د بهرنیو چارو د وزارت معین شاه محمد دوست د بیرک کارمل له لارې خبر کړي ول ، په خپل څنګ کې یې یو ځواکمن افغانستان نه شو زغملای ، نو دخپلو اجنتانو په واسطه یې د خلقیانو د مشرانو (نورمحمدتره کي او حفیظ الله امین) تر منځ د بې اتفاقی اور بل کړ او په ډیر ځایناڼه ډول یې د دوستانو په جامه کې د

افغانستان د يووالي د داعيې کلک پلويان د توطيې او برېښ تيري په ترسره کولو سره له منځه يوړل او پر ځای يې خپل ګوډاګی ، د افغانانو د بېرته يووالي د بنمن ، بېرک کارمل قدرت ته ورساوه .

د يو بهرني څېر ځواک له خوا په يو اشغال شوي هيواد کې يو ګوډاګی حکومت به د داسې يوې سترې ملي مسالې لکه د ډيورنډ د کرغېرنې کرښې په وړاندې ، چې افغان واحد ملت يې په دوو ټوټو ويشلی دی ، څه دريځ وي . طبيعي خبره ده چې د کارمل ګوډاګي حکومت به هغه دريځ درلود چې شوروي اتحاد درلود . شورويانو هيڅ وخت نه غوښتل چې په خپل څنگ کې داسې ځواکمن او خپلواک افغان دولت ولري ، چې د هر ډول تيري ، لاسوهنې او توطيې په وړاندې د مخنيوي جوګه وي . وايي چې د بېرک کارمل ګوډاګي حکومت پاکستان ته وړاندیز کړی و ، چې که د کارمل ګوډاګی حکومت په رسمیت وپيژني او پر ضد يې له خصومت څخه لاس واخلي ، نو دوی به هم د ډيورنډ کرښه په رسمیت وپيژني . خوپاکستان دامريکې او متحدينو د فشار له امله د روسانو په واسطه قدرت ته رسول شوي حکومت له پيژندلو نه ډډه وکړه .

کله چې روسانو او د دوی پواسطه جوړ شوي لاسپوڅي حکومت ماتې وخوړه او مجاهدين کابل ته راننوتل ، نو د تنظيمونو ترمنځ سياسي قدرت ته د رسيدلو د پاره جګړه پيل شوه . په افغانستان کې د يو مرکزي دولت پر ځای تنظيم شاهي منځ ته راغله . کله چې په يوهيواد کې خپل منځي شخړې پيل شي ، نو د ملي مسالو د اواريدو خبره چې تر ډيرې اندازې پورې د بهرني سياست او کورني ملي ځواکونو تر منځ يو منطقي تناسب ته اړتيا ده شاته غورځيږي . په کابل کې د جمعيت او نظار شورا په مشرتابه د شمالي ټلوالې واکدارۍ هم د يوسرتاسري حکومت بڼه غوره نه کړه او که غوره کړې يې وای ، نو هم دا باور نه و ، چې دوی به د ډيورنډ مساله د خلکو د غوښتنو سره سمه اواره کړې وای . په دې کې شک نه شته

چې د افغانستان ټول خلک په هر قوم پورې چې تړلې وي د افغانستان د ملي نوامیسو، په هغه جمله کې له امونه تر اباسینه پورې د ځمکنۍ بشپړتیا د خونديتوب او د ټولو افغانانو د یوالي څخه په دفاع کې هر ډول سربښندنو ته چمتو دي. خوپه خواشینۍ سره شته یوشمیر متعصب تنګ نظري سکتارستان ، چې د قوم او ژبې تعصب یې دومره سترګې پندې کړې او ملي غرور یې ورله ټیټ کړی دی ، چې د ازاد سرلوړي ژوند څخه د پردو تر اسارت لاندې د غلامۍ په سرتیټي ژوند باندې خوښ دي . د ټول افغان ملت د هیلو او غوښتنو سره په ضدیت کې له خپل ملي ناموس څخه تیرېږي او د پنجابیانو او انگریزانو د اجنټانو دنده سرته رسوي او هلې ځلې کوي او ناروا دلیلونه راوړي ، چې باید د ډیورنډ کرغېړنه کرښه په رسمیت وپیژندل شي تر څو د پاکستان له شر څخه افغانان خلاص شي . په داسې حال کې چې د ډیورنډ کرښې په واسطه توپي شوي افغانستان د ځان څخه د دفاع وړتیا له لاسه ورکړیده او تل د پردیو د تیریو او لاسوهنو سره مخامخ دی . له اموڅخه تر اباسینه پورې متحد افغانستان کولی شي له ځان څخه د بهرنیو تیریو او لاسوهنو په وړاندې دفاع وکړي . څوک چې د ډیورنډ کرښه نه مني او باور لري چې یواځې خپلواک متحد له اموڅخه تر اباسینه پورې یوموتی افغانستان کولای شي خپل شتون ته دوام ورکړي ، دوی بیا د متعصبو سکتارستانو له خوا په دې تورن کېږي ، چې غواړي د ډیورنډ د کرښې په لغو کولو سره د کرښې اخوا پښتانه د کرښې دې خوا پښتنو سره یوځای شي ، تر څو په دومره اکثریت کې شي ، چې همیشه پادشاهي یا ریاست جمهوري د پښتنو په لاس کې وي . څومره واړه خلک او څومره یې واړه او ټیټ فکرونه ! که باثباته ، سوله ایز او د پردیو د تیریو ، لاسوهنو او توطیو نه خلاص افغانستان جوړ شو ، نو هرومرو به داسې یو نظام لري ، چې د قوم ژبې او مذهب تعصب پکې نه وي ، هر څوک چې وړتیا لري هغه به مخکې

کیري او ټول افغانان به یوشان ویاړي چې افغانستان د دوی وطن دی او دوی د افغانستان بچي دي.

د طالبانو حاکمیت د افغانستان په دننه کې د ۹۰ په سلو کې څخه زیاتو برخو کې ټینګ شو. له همدې کبله سوله ټینګه شوه او ثبات منځ ته راغی. یواځې پاکستان، سعودي عربستان او عربي اماراتو د طالبانو حکومت په رسمیت وپيژاند، خو د نړۍ نورو هیوادونو یې له پیژندلو څخه ډډه وکړه. له همدې کبله هغو هیوادونو چې د طالبانو واکمني یې په رسمیت پیژندلې وه د دولتي کارونو په سرته رسیدو کې د طالبانوسره د مشاورینو له لارې مرسته کوله او په دې ډول یې پر حکومت اغیز درلود. څرنگه چې پاکستان هم یو له دغو هیوادونو څخه و، نو ځکه دا دومره اسانه مساله نه وه چې اواره شوې وای.

کله چې امریکایانو او ملګرو یې افغانستان ونيو، د بن د کنفرانس پر بنسټ لومړی مؤقت، بیانتقالي او ورپسې انتخابي حکومتونه د حامد کرزي په مشرۍ منځته راغلل. څرګنده شوه چې دمؤقت حکومت د جوړیدو څخه نیولې تر انتخابي حکومت پورې ټول حکومتونه د بهرنیو هیوادونو د افغاني اتباعو، چې د دغو هیوادونو د ګټو د ساتونکو دنده یې سرته رسوله او کورنیو زور واکانو د استازو له خوا جوړ شول. په دې حکومتونو کې د ټولو ملي وطنپالو شخصیتونو، د هیواد په دننه کې وو او که د هیواد څخه بهر په نورو هیوادونو کې اوسیدل، د برخې اخستو مخه و نیول شوه. همدا سبب و، چې د حامد کرزي په مشرۍ ټول حکومتونه لاسپوڅي حکومتونه وو او ملي منځپانګه یې نه درلوده. له همدې کبله و، چې د پام وړ هېڅ ډول ملي مساله او د افغانانو ستونزه یې اواره نه کړه. په میلیونونو افغانان لاتراوسه پورې په بهرنیو هیوادونو په تیره بیا پاکستان او ایران کې د ستونزو او سپکاوو ډک ژوند تیروي، خو د حامد کرزي حکومت تراوسه پورې د دې کډوالو خپل هیواد ته د

بیرته راستنیدو هیخ ډول پروگرام ترلاس لاندې نه دی نیولی . همداسې د پردیو په اورو ناست دي او د خپلې واکدارۍ شپې او ورځې شماری . همدارنگه په هیواد کې سوله او ثبات ټینګ نه شول ، فساد، نا امنی او بې قانوني لوړې ، بې کورۍ او بیکاری ، د کورنیو او بهرنیو ځواکونو ظلمونو د حکومت او بهرنیانو په وړاندې د خلکو کرکه لوړې کچې ته رسولې ده . د کرزي لاسپوڅی حکومت دومره له خلکو تجرید او د افغانانو په ملاتړې باوره دی ، چې د بهرنیو هیوادونو د تیریو او لاسوهنو په وړاندې حتی یو اعتراض هم نه شي کولای . په کونړ باندې د پاکستانی پوځیانو د راکتونو پرله پسې ورولو په وړاندې د کرزي د حکومت نه غبرګون او داسې نورې بیلګې دا په کلکه په ګوته کوي چې یواځې هغه حکومتونه د ملي نوامیسو د خونديتوب او دفاع وس لري ، چې د خلکو په واسطه منځته راغلي وي ، خلک پکې ګډون ولري او د خپلو خلکو ملاتړ ورسره وي .

له دې ټولو بیلګو څخه څرګندیږي ، چې د ملي نوامیسو (خپلواکی ، ملي واکمنۍ او ځمکنۍ بشپړتیا) د خوندي کولو او ساتلو بنسټیز ځواک د هر هیواد خپل خلک دي . دا د افغانستان خلک دي ، چې تراوسه یې د هر بهرني یرغلګر په وړاندې د خپل هیواد د خپلواکۍ ، ملي واکمنۍ او ځمکنۍ بشپړتیا څخه دفاع کړیده . خو خلک په هغه وخت کې په یو نه ماتیدونکي ځواک بدلېږي ، چې د یوملي زعامت په لرلو سره ځان د بې اتفاقی ، نه انسجام ، بې تفاوتۍ او بې هدفۍ له کمزورتیاوو نه وژغوري . هغه خلک په یو نه ماتیدونکي ځواک بدلېږي ، چې د یو هدف دلاسته راوړو د پاره په میلیونونو کسان د بې تفاوتۍ له خپسې نه په راوتو سره په یو اتفاق په منسجم ډول راولاړ شي . دا کار چې په میلیونونو افغانان د یو ملي هدف تر شا ودرولی شي ، د یو شخص کار نه دی . ددې کار دپاره باید یوملي زعامت منځته راشي . ملي زعامت په دې مانا چې د

افغانستان د ټول ملت په کچه (له امو خڅه تر اباسینه اوله چتراله تر عرب بحیر پورې) د خلکو استازی زعامت منځته راشي. د ملي زعامت دغه جوړښت به د زعامت د چارو سرته رسولو د پاره یو مکانیزم منځته راوړي او خپل اهداف به ټاکي. خو لومړنی هدف به د افغانستان د دواړو برخو ترمنځ د یووالی ټینګښت، د ملي نوامیسو خڅه دفاع او د هر ډول بهرنیو تیریو، لاسوهنو او توطیو په وړاندې په ګډه دبیرته یو شوي ستر ملت مقاومت او مبارزه وي.

*- دا لیکنه د ۲۰۱۲ کال د سپتمبر په ۲۸ نیټه د «رښتیا» په ویب پاڼه کې خپره شویده.

که د ډیورنډ د کرښې په واسطه ویشل شوی افغانستان
بیرته یو نه شي ، نو د افغانستان په نوم هیواد به د
موجوده توپوڅخه د وتلو او بقا وړتیا وه نه لري*

نه یواځې دا چې افغانستان د بهرنیو هیوادونو له خوا د اشغال او
لاسوهنو په واسطه د خپلواکۍ او ملي واکمنۍ له نعمتونو څخه محروم
کړل شوی دی ، بلکې هلې ځلې کېږي چې د مختلفو اړخونو ، ډلو او
تیمونو څخه داسې توپي په کار ولوړي چې د افغانستان نوم بیخي
دنړۍ له نقشې څخه ورک کړل شي . د یوهیواد خپل خلک د هغه هیواد د
بقا او ځمکنۍ بشپړتیا څخه دفاع کوي ، نه پرېږدي چې نور هیوادونه
پرې تیری وکړي او ځمکنۍ بشپړتیا یې له منځه یوسي . یانې دا چې د
یوهیواد خلک نه پرېږدي ، چې د دوی د هیواد یوه وړه ټوټه ځمکه ترې
بل څوک واخلي او غصب یې کړي ، دا دهغه هیواد د ځمکنۍ بشپړتیا
څخه دفاع ده . یا په بله وینا د خپلواکۍ او ملي واکمنۍ ترڅنګ د یو ملي
ناموس څخه دفاع ده ، چې خلک یې د سر او مال په بیه ساتي او هیچاته
یې نه پرېږدي چې تیری پرې وکړي او یا زیان ورورسوي . دملي نوامیسو
څخه دفاع د هر هیواد د ټول ملت فریضه ده . یا په بله وینا د هیواد هر
وګړی ځان د خپل ناموس څخه په دفاع کې مکلف ګڼي . نو ځکه کله چې له
بهر څخه کوم تیری کېږي ، نو ټول ملت یې په وړاندې مقابله کوي ،
ځانونه قربانوي ، خو نه پرېږدي چې ناموس یې د خطر سره مخامخ شي . په
دې کار کې هغه ملت بريالی دی ، چې په یوه خوله وي او ټول خلک د خپل
هیواد ملي ناموس ته د خپل ناموس په سترګه وګوري .

همدارنگه هغه ملت او خلک د خپلو ملي نوامیسو او یا په بله وینا په خپل
اصلي هویت باندې د خپل هیواد د موجودیت نه دفاع کولای شي ، چې د

خپل ملي زعامت لرونکی وي . ملي زعامت اکثر د حکومتونو په بڼه وي ، چې نه يواځې په خپله ټولنه کې د خلکو د هوساينې د پاره د نظم او عدالت اړوند چارې پرمخ بيايي ، بلکې د ژوند اړوند اقتصادي ، د استوگنې ، روغتيايي ښوونيزې ، روزنيزې ، مواصلاتي ، فرهنگي او نورو چارو لارښوونه کوي . د حکومت په ټولو چارو کې د ملت گډون حتمي دی . د حکومت هيڅ کار بايد له خلکو څخه پټ نه وي او هر کار چې کوي بايد د هيواد او ملت په گټه وي . خو يواځې هغه حکومتونه دا صفتونه لري چې د مشرتابه ټول غړي يې د خلکو له خوا ټاکل شوي وي ، له خلکو څخه ځانونه بيل ونه گڼي او خپلې گټې د ملت په گټو کې ولټوي . همداسې حکومتونه ملي حکومتونه دي او د ملي زعامت تشه ډکوي . همدا ډول حکومتونه د خپل ملت باور لاس ته راوړی شي او په خپلو سياسي ديپلوماتيکو او دفاعي چارو کې د خپلو خلکو ملاتړ ورسره وي چې بيا کولی شي د خپلو ملي نواميسو او د هيواد د موجوديت څخه بريالی دفاع وکړي . که چيرته داسې کوم يو حکومت نه وي ، چې د ملي زعامت تشه ډکه کړي ، نو ملت مجبور يږي چې د خپلو دندو د ښه سرته رسيدو د پاره په بله بڼه خپل زعامت منځته راوړي ، ترڅو د دغه زعامت په لارښوونه خپله وړتيا زياته کړي ، ستونزې له منځه يوسي ، خپل حکومت جوړ کړي او د دښمنانو د تيريواو توطيو په وړاندې د خپل هيواد له بقا او هويت څخه دفاع وکړي او ځان ته د سوکالی او پرمختگ شرايط منځته راوړي .

هغو هيوادونو کې چې حکومتونه له بهر څخه پرې تپل شوي وي او يا د ملت د خونې پر خلاف د هيواد په دننه کې دملي ضد کړيو او يا ډلو په واسطه پرې د « بيل بې کړه ايل بې کړه » له پاليسۍ څخه په کار اخستوسره داسې حکومت تپل شوی وي ، چې خپلو خلکو ته د خدمت پر ځای يواځې د ځان په گټه کار کوي او د ملت د غوښتنو پروا نه کوي او

ستونزې يې نه اواروي ، بلکې ورځ تر بلې يې ستونزې ډيرېږي . نوملټ بله لار نه لري ، بې له دې چې د خپلو ژغورلو په خاطر را پاڅېږي او تپل شوی ملي گټو ضد حکومت نسکور او پر ځای يې د خپلې خونې ملي گټو ته وفادار حکومت منځته راوړي . هغه کارونه چې شخصیتونه ، ډلې او حکومتونه يې سرته نه شي رسولای ، کيدای شي ملتونه يې په ډيرې اسانۍ او کم وخت کې سرته ورسوي ، خو په دې شرط چې ملت ويښ وي او خپل زعامت ولری . د ملت ويښول دملي وطنپالو روڼ اندو دنده ده . دا د هر هيواد روڼ اندي دي ، چې تر هرچا لومړی د هيواد او خلکو په ستونزو پوهېږي ، چې څرنگه منځته راغلي دي . بيا هم دا روڼ اندي دي چې پوهېږي ، چې په څه ډول شته ستونزې له منځه تلای شي . که چيرته د يوهيواد ملي وطنپال روڼ اندي لومړی دستونزو په منځته راتگ او اواريدو په هکله خپله پوهه يوبل سره شريکه او بشپړه کړي او بيا همدا بشپړه شوې پوهه د ملت سره شريکه کړي ، باور دی چې ويده ملتونه راويښېږي او بيا پوهېږي چې په څه ډول ځان له ستونزو څخه وژغوري . په اوسنيو شرايطو کې له شته ستونزو څخه زموږ د د ژغورلو يواځينۍ لار له امو څخه تر اباسينه پورې د افغان واحد ملت راويښول او دخپل هيواد او ملي نواميسو څخه په دفاع کې يې ودرول دي اوبس . له دې لنډې سريزې نه وروسته اوس به راشو دې ته چې وگورو ايا دافغانستان په نوم اوسنی هيواد به وکړای شي ، چې پر خپل اصلي هويت باندې خپل شتون ته دوام ورکړي ؟ او څه وشي ، چې زموږ پنځه زره کلن د وياړونو ډک هيواد تاريخ او هويت راځنې څوک غلا نه کړي . په تيره بيا بې هويته او بې تاريخه په سوال جوړ شوی پاکستان ، چې نه يواځې پر نيم افغانستان د انگرزانو استعماري سياست ته د استعمار د بچي په څير دوام ورکوي ، بلکې دخپلو اجنتانو او استخباراتي شبکو په مټ په نيم نورافغانستان کې د ژور ستراتيژيک نفوذ خوبونه ويښي او هره ورځ ، هر

ساعت او هره شیبه زموږ مظلوم ، خو مجاهد او قهرمان ملت له خپل ځان
څخه د دفاع ازموینې سره مخامخ کوي.

لومړی باید دا وڅیړو ، چې له چا ځنې د اوسنیو ستونزو څخه د افغانانو
په ژغورلو کې تمه کیدای شي ؟ له دولت څخه ؟ له سیاسي گوندونو ،
تنظیمونو او وسله والو ملیشو څخه ؟ له گاونډیو هیوادونو څخه ؟ له
نړیوالې ټولنې ، په تیره بیا امریکې او نورو هغو هیوادونو څخه چې په
افغانستان کې په لسگونو زره وسله وال پوځونه لري او د کابل حکومت
سره یې ستراتیژیک تړونونه لاسلیک کړي دي ؟ او که د افغانستان د
خلکو څخه ؟ . اوس به هره کټگوري یوڅه په هر اړخیز ډول وڅیړو او له
خپلو څیړنو وروسته به دې پایلې ته ورسېږو چې د پورته نوموړو
کټگوریو څخه له کومې کټگورۍ ځنې تمه کیدای شي ، چې په
افغانستان کې د اوسنیو ستونزو او توطیو څخه د افغانانو د ژغورلو د
پاره غوڅ او اغیزمن رول لوبولی شي.

د افغانستان اسلامي جمهوریت دولت : دولت د هیواد اجراییه ، مقننه او
قضاییه ارگانونه په غیږ کې نیسي ، چې مشرېې دهیواد جمهور رییس
دی . دا یوولس کلونه کیږي ، چې د امریکې په مشرۍ نړیوالو وسله والو
ځواکونو د تروریزم سره د جگړې په پلمه د طالبانو حکومت رانسکور کړ
او د حامد کرزي په مشرۍ یې د شمالي ټلوالې او یوشمیر نورو د
امریکې او متحدینو د باور وړ کسانو څخه مؤقت ، انتقالي او انتخابي
دولتي دستگا وې منځته راوړې .

یوولس کلونه کیږي ، چې هم هغه کسان ، چې په ۲۰۰۱ کال کې پر
افغانستان د امریکې او متحدینو د یرغل نه وروسته قدرت ته رسول
شوي وو ، په ډیر کم تفاوت ، لا تر اوسه په قدرت کې پاتې دي . شمالي
ټلواله لا د طالبانو د حکومت تر نسکوریدو مخکې دامریکې د جاسوسي
سازمان (سی . آی . ای .) سره د یوې معاملې په ترڅ کې پر افغانستان

باندې د امریکې د یرغل د پلویو ځواکونو دنده په غاړه واخسته او له دې کبله د امریکایانو د بشپړ باور وړ وگرځیده او د امریکې د گټو سره په سمون کې وگڼل شوه. یا په بله وینا د شمالي ټلوالې استازو ته په دولت کې د غوره ځایونو ورکول د امریکې د گټو سره په سمون کې شوي دي ، نه د جگړو ځپلي افغانستان د گټو سره په سمون کې . د دولت نور چارواکي د ایتلاف په ډول په دولت کې ټومبل شوي دي . خو دا ایتلاف د هیواد په دننه کې د گوندونو ایتلاف نه دی ، بلکې د بهرنیو هیوادونو د گټو سره په سمون کې افغانان ، چې یا د دغو هیوادونو اتباع دي او یا ور سره نور نژدې اړیکي لري ، د استازو په توگه د حامد کرزي په دولت کې گومارل شوي دي . له همدې کبله ده ، چې د افغانستان د اسلامي جمهوریت دولتي دستگاه د بهرنیو هیوادونو په واسطه پر افغانانو تپل شوې ده او مجبوره ده چې د افغانستان پر ځای د نورو هیوادونو گټو ته ډیر پام واړوي . طبیعي خبره ده ، چې هغه چارواکي چې د بهرنیو هیوادونو په ټینگار او غوښتنه یې لوړ دولتي پوستونه نیولي دي ، د دغو دولتونو گټو ته ژمن دي ، نه د افغانستان خلکو ته په خدمت کولو ، چې د دوی لوړو پوستونو ته رسیدو کې یې هېڅ برخه نه درلوده . په همدې ډول کله چې د دولت اکثره لوړ پوړي چارواکي د بهرنیو هیوادونو د باور او ملاتړ څخه برخمن دي ، نو ځکه ځان په افغانستان کې هیچا ته ځواب ورکوونکی نه گڼي او هر څه چې کوي یواځې دا په نظر کې نیسي چې ملاتړی هیواد ترې خوښ اوسي . له دې امله میلیارډونه ډالره مرسته چې د افغانستان د خلکو په نوم شوې وې د همدا ډول دولتي چارواکو او د دوی ملاتړو بهرنیانو له خوا لوټ او غلا شوې . رشوت او اختلاس نه یواځې په دې یوولسو کلونو کې عام شول ، بلکې ډیرو ته د ویاړ خبره شوه . د دولت ډیر لوړ پوړي چارواکي پخپله او یا د نورو زور واکانو سره په شریکه د دولت ځمکې غصب کړې او ځانونه یې میلیارډران کړل . د

مخدره موادو په کرکیله او قاچاق کې د دولت لوړ پوري چارواکي د خپلو بهرنیو ملاتړ کوونکو سره یوځای لاس لري او زموږ هیواد یې د مخدره موادو د تولید او قاچاق په مرکز بدل کړی دی. د حامد کرزي په دولت کې یو شمیر واکداران په هیواد کې د سولې د ټینګیدو سره مخالف دی او په جګړو کې خپل امتیازات، شتمني او بقا ویني. د افغانستان د خلکو تر منځ د قوم، ژبې، مذهب او سیمې په نوم اختلاف ته لمن وهي او د افغانانو ملي یووالي په وړاندې خیانت کوي. همدا سبب دی چې په دې یوولسو کلونو کې د سولې او ثبات د ټینګیدو پر ځای جګړې، ناامنی او د بیګناه خلکو وژل، د مخدره موادو کرکیله او قاچاق، دولتي دستگاه کې فساد، د بهرنیو شبکو پورې تړلو شتمنو کسانو لاپسې شتمن کیدل او د ملت اکثریت خلک په فقر او بیوزلۍ محکومیدل، د دولت په دستگاه کې خپلسري او انارشي، قانون ماتونه، سړي تښتونې او وژل او د بهرنیو، په تیره بیا، د ګاونډیو هیوادونو تیري، توطیې او لاسوهنې د افغانستان په ټول تاریخ کې له بل هر وخت څخه زیات لوړ پړاو ته رسیدلي دي. د امریکې او ناټو د وسله والو ځواکونو عملیات او د بیګناه خلکو مرګ ژوبلې، د ګاونډیو هیوادونو په تیره بیا د پاکستان او ایران د لاسوهنو او تیريو په وړاندې د حامد کرزي د دولت چوپتیا او بې تفاوتې د خلکو او دولت تر منځ بې باوري او واټن زیات کړی دی. نو په دې ډول د پورتنیو ټولو ستونزو په نظر کې نیولو سره د افغانستان اوسنی دولت د دې جوګه نه دی چې سترې ملي مسالې اوارې او افغانان د اوسنیو ستونزو او کړاوونو څخه راوباسي او د خپلو ملي نوامیسو څخه دفاع وکړي.

ایاله تنظیمونو، وسله والو ملیشو او سیاسي ګوندونو څخه د دې تمه کیدای شي، چې له اوسنیو ستونزو څخه افغانان راوباسي او افغانستان د دښمنانو د توطیو او بریادۍ څخه وژغوري؟ باید په ډاګه

شي چې تنظيمونه او وسله والې مليشې ، چې اوس د سياسي گوندونو په بڼه په افغانستان کې فعاليت کوي د حامد کرزي په مصلحتي دولت کې يې په خپلو منځونو کې قدرت ویشلی دی . جمهور رييس ، مرستيالان ، دکابينې غړي ، د ولسي او مشرانو جرگو ډير غړي ، لوړ پوړي قاضيان واليان ، سفيران او نور لوړپوړي چارواکي د همدې تنظيمونو او وسله والو مليشو سره تړاو لري . هم په قدرت کې دي او هم د اپوزيسيون رول لوبوي . د همدوئ په وجود کې په افغانستان کې د بهرنيو هيوادونو له دښمنيو ډک پلانونه پلي کېږي ، او ملي يووالي ضد د قومونو پر بنسټ فدرالي سيستم رواجولو ته ، چې ډيرو کارپوهانو ته د هيواد د تجزيې د پيل مانا لري ، هلې ځلې کېږي . د تنظيمونو او مليشو مشران د هيواد د طبيعي زيرمو او نورو دولتي او شخصي شتمنيو ، په تيره بيا د ځمکو غصبولو کې اخته دي او له هر ډول قانوني جواز څخه پرته يې د خپلو پلويانو او يا خرڅلاو د پاره ښارگوټي جوړ کړي دي او له دې لارې په ميلياردرانو تبديل شوي دي . د همدې تنظيمونو او مليشو په وجود کې په خپلمنځي جگړو کې افغانانو ته ستر ځاني ، مادي او معنوي تاوانونه واوښتل او اوس هم د افغانانو ډيرې ستونزې له دوی سره تړاو لري . له افغانستان څخه د شورويانو له وتلو څخه وروسته تراوسه پورې افغاني تنظيمونو او مليشو ډير وخت د قدرت واگې په لاس کې لرلې دي خو په خواشينۍ سره په دې موده کې چې د افغانانو ستونزې زياتې شوې نه وي کمې شوې نه دي . سره د دې چې اوس د سياسي گوندونو او جبهو په جامه کې قدرت ته د رسيدو په خاطر په دريو ډگرونو (دولتي پوستونو ، اپوزيسيون ، دنظام بدلولو يا فدرالي کولو) رولونه پر مخ بيابې ، او دا پوره باور دی چې په ماهيت کې ډير فعالين يې د پخوانيو تنگ نظريو ، تعصباتو او شخصي او گروپي گټو ته ډير ارزښت ورکولو له ناروغتياوو څخه نه دي خلاص شوي . نوځکه په دې ډول د سترو ملي مسالو د اوازي

وس نه لري او نه شي کولای افغانان او افغانستان له ستونزو او بربادۍ ځنې راوباسي او وه يې ژغوري.

د نورو سياسي گوندونو په هکله ، چې د سياسي گوندونو د قانون په چوکاټ کې يې په افغانستان کې سياسي فعاليت پيل کړی دی ، دامريکايانو د پاره يوه تبليغاتي وسيله وه . چې گڼې افغانستان ته د دوئ په راتگ سره د موکراسۍ د اصولو سره سم ډير گونديز سيستم منځته راغلی دی او د تنظيمونو سربيره نور گوندونه هم ازادانه سياسي فعاليت کولای شي . خو واقعيت داسې دی ، چې نه امريکې او متحدينو اونه د افغانستان دولت هيڅ يو هم نه غوښتل ، چې له تنظيمونو پرته چې دوئ پرې کلونه کلونه سرمايه گذاري کړې وه او په تيره بيا د هغو تنظيمونو سربيره چې امريکايانو د يرغل په وخت کې يې مليشو د ځمکنيو پليو ځواکونو دنده سرته رسولې وه ، نور گوندونه سياسي فعاليت وکړي او په خلکو کې د يو سياسي ځواک په توگه وپيژندل شي . له هم هغه لومړي سرنه دهغو سياسي گوندونو په وړاندې ، چې د کوم يو جنگسالار سره په تفاهم کې او يا کوم بهرني هيواد سره په تړاو کې منځته نه وو راغلي ، يوډول مقاومت او تبعيض موجود و . پارلمان ته په ټولټاکنو کې هم د دې دپاره چې سياسي گوندونه وده وه نه کړي ، دگوند پر ځای شخص ته ووټونه واچول شول ، او که کوم سياسي گوند استازي ووټونه وړي وو ، هغه هم ترې غلا په ډالرو خرڅ او د بل چاپه حساب کې وليکل شول . همدا سبب و ، چې ولسي جرگه د پخوانيو جنگسالارانو او د امريکې او گاونډيو هيوادونو د پلويانو څخه ډکه شوه او ملي سوله غوښتونکو گوندونو ته پکې غړيتوب ونه رسيد . نوځکه دغسې سياسي گوندونه په هيڅ توگه د دې وس نه لري چې په يواځې سرد خپل هيواد او خلکو د برخليک په اړوند څه شی وکړای شي . خو دوئ کولای شي دټولو ناخوالو ، ستونزو ، محروميتونو او د استعماري سياستونو پر بنسټ

دافغانانو او افغانستان د ژغورلو په خاطر د خپلو خلکو د پاڅون په برياليتوب کې خپلې هلې ځلې سرته ورسوي. دا هلې ځلې به هغه وخت برياليتوب ته ورسېږي، چې ټول ملي وطنپال شخصيتونه او ډلې په گډه دليري او نژدې دښمنانود توطيو شنوولو او د بربادۍ څخه د خپل هيواد د ژغورلو په خاطر د خپلو خلکو باور او ملاتړ لاسته راوړي او له اموڅخه تر اباسينه پورې د خپل هيواد خپلواکي، ملي واکمني او ځمکنۍ بشپړتيا خوندي کړي او وه يې ساتي.

گاونډي هيوادونه: سره د دې، چې په افغانستان کې بې ثباتي، د دې هيواد د جيو ستراتيژيک موقعيت له کبله، د سيمې اوپه تيره بيا د گاونډي هيوادونولکه ايران او پاکستان په بې ثباته کولو کې نيغ په نيغه اغيز لري، خو بيا هم د افغانستان گاونډيو هيوادونو هيڅکله زموږ په هيواد کې د سولې او ثبات په ټينگيدو کې برخه نه ده اخستې، بلکې تل يې له مختلفو لارو څخه کار اخستی دی، چې په افغانستان کې سوله او ثبات له منځه ولاړ شي، ترڅو افغانان د خپل هيواد، ملي نواميسو او ملي يووالي او هويت څخه دفاع ونه شي کړاي. گاونډيو هيوادونو په مختلفو وختونو کې پر افغانستان تيري کړي دی، خاوره يې ترې غصب کړې ده او د خپلو استخباراتي شبکو په واسطه هڅه کړې ده، چې افغانان په خپلو منځونو کې يو بل سره په جنگ کړي، ترڅو ترې د خپل هيواد او هويت څخه د دفاع وس له منځه يوسي. کله چې شوروي اتحاد د افغانسان گاونډي هيواد و، پر افغانستان يې يرغل وکړ او يو لاسپوڅی حکومت يې پر افغانانو وټاپه او په دې ډول يې غوښتل افغانستان د شوروي اتحاد په شپاړسم جمهوريت بدل کړي او افغانان له خپل افغاني هويت څخه په بشپړ ډول محروم کړي. شورويانو د خپلو لاس پوڅو په واسطه د افغانانو تر منځ د قوم، ژبې او مذهب په نوم اختلافونو ته لمن ووهله او د جگړو نه پای ته رسيدونکې غميزه يې پر افغانانو وټپله.

ایران خو د تاریخ په اوږدو کې هیڅکله هم د دوستۍ او ښه نیت اړیکې د ګاونډي افغانستان سره نه درلودل. تل یې په افغانستان کې د مذهب او ژبې له ورته والي څخه ناوړه ګټه اخستې ده او د افغان کمزورو دولتونو په کورنیو چارو کې یې ناروا لاسوهنې او بې اتقاقیو ته لمن وهل روا بللي دي. له خاصو مذهبي او قومي ډلو څخه یې برېښه ملاتړ کړی دی او په دې ډول یې زموږ په هیواد کې د ټولو نړیوالو نورمونو سره په توپیر کې بې ثباتیو او قومي شخړو ته لمن وهلې ده. همدا اوس هم د افغانستان په لویدیځ کې بې د افغانستان ډیره خاوره غصب کړې ده او لا غصبوي یې. خو په دولت کې د پیسو او ژبني - مذهبي نفوذ له کبله چارواکي د غبرګون ښودلو وس نه لري. ایران د قومي، فرهنگي او مذهبي هژموني، خوبونه ویني، نو ځکه د نورو قومونو، مذهبونو او فرهنگونو په وړاندې تل د تیري او یرغل څخه کار اخلي. پښتنو ته خو د خپلو دښمنانو په سترګه ګوري، تل هلې ځلې کوي چې نور قومونه، په تیره بیا هزاره قوم د پښتنو کوچیانو سره په جنګ واچوي، او به خړې کړي او د ځان په ګټه پکې کبان ونیسي او د افغانانو یوبل سره د ګډ ژوند روحیه کمزورې کړي.

ایرانیان او دوی پورې تړلي سکتارستان تل پښتنو پسې د بې فرهنگه، جنګ غوښتونکي او بنسټپاله قوم پروپیګنډې کوي او هڅه کوي، چې پښتو ژبه په افغانستان کې د خپلو اجنتانو په واسطه د ټولو اداري، تعلیمي او ټولنیزو ډګرونو څخه وباسي او پر ځای یې خپله ژبه او فرهنگ پر افغانانو وتیي. ایران تل هلې ځلې کړې دي، چې په افغانستان کې د وروڼو قومونو ترمنځ د یووالي او ورورۍ په وړاندې د خپلو اجنتانو په واسطه توطیه وکړي او په دې ډول د افغانانو ملي یووالی کمزوری کړي. خو افغانان اوس په دې بشپړ باور لري، چې د ټولو وروڼو قومونو ترمنځ د ورور ګلوی، په روحیه ټینګ یووالی د ټولو په ګټه دی.

پاکستان ، چې په سیمه کې د انگریزانو دگټو ساتلو ، د ملي وطنپالو ازادي غوښتونکو ډلو او غورځنگونو د کمزوري کولو او مخنيوي په موخه جوړ شوی دی ، دخپل منځته راتگ له اولي ورځې څخه افغانانو سره دخپلې غصب شوې برخې د خپلواکۍ په خاطر په ټکر کې دی . پاکستان نه یواځې په غصب شوې برخه کې پر افغانانو باندې هر ډول د ځپلو سیاست او چلند په عمل کې پر مخ بیایي او هر ډول ازادي بښونکي خوځښت ته له بیرحمۍ ډک غبرگون څرگندوي ، چې له کبله یې ډیر شمیر افغان روڼ اندې سیاستوال او قومي مشران کلونه کلونه په جیلونو کې په یو او بل نوم پراته وي او یا له منځه وړل کیږي . پاکستان د افغانستان پر غصب شوې برخې د استعماري سیاست د دوام په موخه د اوسني افغانستان د بې ثباتۍ او تباهی د پاره له هیڅ ډول توطیو څخه ډډه نه ده کړې . د سیاسي او اقتصادي ستونزو د زیاتولو د پاره یې بې له کومې معقولې پلمې پر تجارتي مالونو بندیزونه لگولي او تل یې په پرله پسې ډول افغانستان د اقتصادي ستونزو سره مخامخ کړی او له شا څخه یې پرې گوزار کړی دی . د پاکستان د جاسوسی سازمان د تخریبي فعالیتونو ډیره برخه افغانستان کې د تخریبي کارونو ، بې ثباتۍ ، دافغانانو بې اتفاقی او د گلوډیو دمنځته راوړو د پاره سرته رسېږي . تل پاروونکي کارونه سرته رسوي ، چې پر جگړوځپلي او د کرزي د بې دفاع اسلامي جمهوریت په قلمرو باندې یرغل ته پلمه جوړه کړي . په ختیځو ولایتونو تیری او راکتونه وروړل افغان استعمار ماتوونکي ملت ته د پینجا بیانو له خوا سخت سپکاوی دي ، خو په ډیرې خواشینۍ ، چې دا اتل ملت اوس د نړیوال استکبار او د دوئ د ډیرو ټیټو غلام صفته اجنټانو له خوا برمه شوی دی او یو څه وخت ته اړتیا لري ، چې پنجاب سره خپل حساب معلوم کړي . دا چې انگریزان او امریکایان تل دا ډنډورې گلووي ، چې د پاکستان له مرستې پرته په افغانستان کې د

سولې ټينگيدل ناممکن دي ، غواړي په دې سره د کرزي لاسپوڅي حکومت وهڅوي چې پاکستان ته امتيازات ورکړي او خوشاله يې کړي . يانې دا چې د پاکستان په واسطه د نيمايي افغانستان غصب ، تيريو او سپکاويو په وړاندې چوپ پاتې شي او وه يې مني . د انگرېزانو او امريکې په منځگړيتوب د پاکستان سره ستراتيژيک قرارداد لاسليک کول هرو مرو ترشا د افغانستان د خلکو د گټو او غوښتنو په وړاندې يوه توطيه نغښتې ده . په تيره بيا چې په دې هکله د ځينو تاريخي وطنپلورونکو ، چې د ازاد او سرلورې ژوند څخه په غلامۍ خوښ دي ، هلې ځلې د انديښنې وړ دي . خو کرزي هم بايد پوه شي ، چې د خلکو او هيواد له گټو څخه يوه ذره هم تيريدل خلکوته دمنلو وړ نه دي او د افغانانو د سخت غبرگون سره به مخامخ شي .

ايا له نړيوالې ټولنې ، په تيره بيا امريکې او نورو هيوادونو څخه ، چې په افغانستان کې په لسگونو زره وسله وال پوځونه لري او د کابل حکومت سره يې ستراتيژيک تړونونه لاسليک کړي دي ، دا تمه کيدای شي ، چې له اوسنيو ستونزو څخه د افغانانو په ژغورلو کې مرسته وکړي ؟ په خواشيني سره د يوولسو کلونو تجربو وښودله ، چې دامريکې او نورو هيوادونو وسله والو ځواکونو په موجوديت کې د افغانانو ستونزې د کميدو پر ځای لاسپې ډيرې شوې دي . دا چې ويل کيدل ، چې د امريکا او نورو هيوادونو په راتگ سره به په افغانستان کې سوله او ثبات منځته راشي ، دخلکود خوښې او غوښتنو پر بنسټ به يو ملي دولتي نظام ټينگ شي ، افغاني ټولنه به د پرمختگ او سوکالي په لور گامونه واخلي ، يواځې تشې وعدې او غوليدونکې پروپيگنډې وې . واقعيت داسې دی ، چې پر افغانستان باندې د شوروي اتحاد په يرغل سره د افغانانو غميزه پيل شوه او د امريکې او متحدينو په يرغل سره دا غميزه لاسپې وه غزیده . که د افغانانو سره د شورويانو په جگړو د دوو ميليونو

په شا وخوا کې افغانستان له منځه ولاړل او په همدې ډول معيوب او معلول شول او په ميليونونو افغانان نورو هيوادونو ته د کډوالو په توگه ولاړل ، خو د امريکې او متحدينو په جگړو کې هم له سلگونو زرو افغانانو څخه زيات له منځه تللي دي او جگړې لا دوام لري. که شورويانو خپل لاسپوڅی رژيم پر افغانانو وتاپه او له وتلو وروسته يې زموږ هيواد په کورنيو جگړو کې پريښود نو امريکايان او متحدين هم له خپلو وتلو څخه وروسته د سوله ايز افغانستان خبرې نه کوي. که د شورويانو په يرغل سره د نړۍ يوشمير هيوادونو په افغانستان کې د لاس وهنو لپاره پلمه لاسته راوړه ، نو د امريکايانو په يرغل سره د پنځوسو په شاوخوا کې هيوادونه په افغانستان کې وسله وال پوځونه لري ، خو گاونډيو هيوادونو ، په تيره بيا ، ايران او پاکستان د لاسوهنو او تيريو کچه رسوايي ته رسيدلې ده او زموږ خلک هره ورځ د دوی د وسله والو بريدونو له لاسه خپل کورونه پرېږدي او د ستر و ځاني او مالي زيانونو سره مخامخ دي . دامريکې په شمول بهرني ټول وسله وال ځواکونه ، چې پر افغانانو يې د هر ډول وسلو ازمينت سرته ورساوه ، د پاکستان او ايران وسله والو تيريو ته خړ خړ گوري او د افغانستان سره د خپلو اوسنيو ستراتيژيکو قرار دادونو څخه هم نه شرميږي او د پاکستان او ايران د تيريو او گواښونو په وړاندې هيڅ ډول غبرگون له ځانه نه څرگندوي . له دې ټولو تجربو څخه په ښکاره جوتې شوې ده چې امريکا او متحدين د دې لپاره افغانستان ته نه دي راغلي چې د افغانانو سره د سولې او ثبات په راوستو او د هيواد په بيا رغاونه او پرمختگ کې مرسته وکړي او يا د گاونډيو هيوادونو د تيريو او گواښونو په وړاند د افغانانو ننگه وکړي . امريکايانو او متحدينو د خپلو گټو د پاره زموږ پر هيواد نورې جگړې وتپلې ، افغانان يې د غم په ټغر کښيښول ، د افغانستان د خلکو کورني او بهرني دښمنان او بې پته ، بې غيرته ، بې وطنه پرديپال او وطنپلورونکي د ستر افغانستان دښمنان

یې د زر او ځواک خاوندان کړل او ولس یې هر څومره چې د لاسه کیدل وځپه. اوس باید ټولو افغانانو ته څرگنده وي، چې په هغه ډول چې د امریکې او متحدینو راتگ افغانستان ته د دوی د خپلو موخو او گټو د پاره سرته ورسید، ستراتیژیک تړونونه هم یواځې او یواځې د بهرنیو هیوادونو د گټو لپاره شویدي او اوسنی افغانستان د دې وړتیا نه لري چې د یو سیال په توگه له دغو تړونونو څخه گټه پورته کړي. یانې دغه هیوادونه، چې د افغانستان سره یې ستراتیژیک تړونونه لاسلیک کړي دي په هیڅ ډول د دې جوگه نه دي چې افغانان دې د موجوده ستونزو څخه وژغوري او افغانان هم باید دا تمه ونه کړي، چې نور هیوادونه یې د شتون او بقا څخه دفاع وکړي. ځینې سرچینې لا اټکل کوي، چې همدا ستراتیژیک انډیوالان، په تیره بیا امریکایان او انگریزان، هلې ځلې کوي، چې اوسنی افغانستان د لائوري تجزیې، کمزورتیا او بې ثباتۍ لور ته تپیل وهي.

ایا د افغانستان خلک کولای شي له اوسنیو ستونزو څخه ځان وژغوري؟ د افغانستان په ټول تاریخ کې خلکو د ملي نوامیسو څخه د دفاع په چارو کې فعاله برخه اخستې ده. همدا خلک وو، چې د انگریزانو او روسانو سره یې د خپلې خپلواکۍ ملي واکمنۍ او ځمکنۍ بشپړتیا څخه د دفاع لپاره ازادي غوښتونکې جگړې کړي دي او پر تیري کوونکو یې بری موندلی دی. خلک څوک دي؟ خلک په ټولنه کې ټول هغه اوسیدونکي چې یوشان خپل هیواد، گران افغانستان خپل پت او عزت گڼي او د تیري کوونکو په وړاندې ترې لکه دخپل ناموس په څیر په سر او مال سره دفاع کوي. هم یې کور گڼي هم یې گوراو په دې ویارې چې افغان دی، دا ټول خلک دي. هغه خان دی که ملک، ملادی که امي پیردی که مرید، تجارت کوي که کوم بل کسب، مامور دی که معلم، کارگردی که بزگر، قومي مشردی او که سیاست پوه، افسر دی که سرتیری او داسې

نور چې د خپل هیواد څخه په دفاع کې له سر او مال څخه تیریري او ملي گټې د شخصي او گروپي گټو څخه لورې گڼي د افغانستان یوشان سپیڅلي خلک دي. د افغانستان ټولو خلکو ته د خپل هیواد د خپلواکۍ ملي واکمنۍ او ځمکنۍ بشپړتیا څخه دفاع لکه د خپل ناموس نه د دفاع په څیر مکلفیت گڼل کیږي. نو ځکه هرکله چې د دښمنانو له خوا د افغانستان ملي نوامیسو باندې تیری کیږي ، ټول افغانان په خپل سر او مال سره د دفاع په سنگر کې ودریږي. د افغانستان ټول خلک خپل هیواد خپله مور گڼي او د دې خوږې او درنې مورې په غیر کې خپل حق بل هیچا ته نه ورکوي. د همدې مورې په غیر کې افغانان یوبل سره د شریکو ملي گټو ، ملي ویارونو او ملي ارزښتونو په واسطه دومره کلک تړل شوي دي چې د قوم ، ژبې ، مذهب ، سیمې او نورو توپیرونو له کبله یوبل څخه نه شي بیلیدای. هر څوک چې د ا هڅه کوي ، چې افغانان یوبل نه بیل کړي او د دیورنډ د کرښې پواسطه له افغانستان څخه بیله شوې د پنجاب تر استعمار لاندې برخه یواځې د پښتنو سره تړي او د خپلواکۍ د پاره مبارزه یې د نورو قومونو مکلفیت نه بولي ، په واقعیت کې هغه ملي خاینین دي ، چې د افغانستان د خلکو د دښمنانو د غلامۍ غړوندي یې په غاړو کې اچولي دي او د افغان په نوم د سرلوري خپلواک ژوند نه د پردیو په غلامۍ او سپکاوي نه ډک ژوند کې خوښ دي. د افغانستان خلک د دیورنډ کرغیږنه کرښه ، چې افغانستان او افغانان یې په دوو برخویشلي دي هیڅکله نه مني. دا په دې مانا چې د افغانستان د یووالي د پاره هر ډول سر بندنو ته تیار دي. په تیره بیا چې پاکستان لکه «میري ته چې خدای په غضب شي وزرې کوي» ، وزرې کړې دي. نه یواځې دا چې د خپل استعمار لاندې برخې افغانستان کې یې پر افغانانو ناتار اوستی دی ، بلکې په کونړ ، ننگرهار او دیورنډ کرښې ته خپلمه نورو سیمو یې هم وسله والو تیریو ته دوام ورکړی دی. د پنجاب دا پارونکې کړنې به له امو

څخه تر اباسينه پورې په ټول افغانستان کې خلک د خپل يووالي او خپلواکۍ څخه د دفاع د پاره راپاخوي او بيا به يې هيڅوک د مخنيوي نه وي. هر څوک چې دخپل هيواد د خپلواکۍ ، ملي واکمنۍ او ځمکنۍ بشپړتيا خوندي توب او دفاع ته ځان ژمن بولي ، هغه به په دې ازادي غوښتونکي غورځنگ کې گډون کوي او دا گډون به سراسري وي . که چيرته له اموڅخه تر اباسينه پورې د دې غورځنگ گډون کوونکي په يوه خوله ووايي چې د پنجاب استعمار نور نه منو، له اموڅخه تر اباسينه پورې ټول افغانستان يوموتی او خپلواک دی ! او د خپل دې شعار تر شا په کلکه ودريري ، نو څوک به يې مخه ونيسي . اوس د داسې يو غورځنگ د منځته راوړو د پاره د ټولو ملي وطنپالو روښانفکرانو او د پوهې او قلم خاوندانو ملي او اسلامي دنده ده ، چې د داسې ازادي بښونکي ملي اسلامي غورځنگ په منځته راوړو کې له هيڅ ډول هلو ځلو څخه ډډه ونه کړي .

لومړی خپلمنځي اړيکې ټينگې کړي او بيا د خلکو پرگنوته ولاړشي او خپلو خلکو ته په ډاگه کړي ، چې يواځې همدوی کولای شي خپل ځانونه او هيواد له اوسنيو ستونزو او تباهي څخه وژغوري .

دا مه گڼه خيالونه زه پرې ټينگ باور لرمه
افغانانو که هوډ وکړ بيا به گوري چې همدا شي

*- دا ليکنه د ۲۰۱۲ کال د اکتوبر په ۱۵ نيټه د «رښتيا» په ويب پاڼه کې خپره شویده.

له اوسنی غمیزی څخه د افغانانو د ژغورلو په خاطر باید
د دښمنانو ټولې توپيې شنډې او د خلاصون یوه معقوله
لار غوره شي.

الله پاک (ج) افغانانو ته دځمکې پر سر یو ډیر ارزښتناک ځای (له
اموڅخه تر اباسینه پورې افغانستان) په برخه کړی دی. ددې ځای ارزښت
او غوره توب په دې کې دی ، چې دهر ډول بنیګڼو څخه برخمن دی : غوره
ستراتیژیک موقعیت لري ، که افغانان ترې ګټه واخلي نو ستر سیاسي ،
اقتصادي ، ټولنیز او فرهنګي بریالیتوبونه لاس ته راوړای شي . چې نه
یواځې پخپله افغاني ټولنه به یوه سوکاله ، پرمختللي او بډای ټولنه وي ،
بلکې دنړۍ دبیوزله خلکو او ملتونو سره به هم مرسته کولای شي . که سپری
په غور سره وگوري ، نووبه ویني ، چې په دې هیواد کې د لمر دځلانده
وړانګو د پریمانی او څپانده سیندونو دشتون له کبله هر ډول ونې ، بوتی ،
غلي دانې او میوې ، چې دڅوند ، ښه بوی اورنگ له کبله په نړۍ کې ساری
نه لری شنه کیدای شي . ژوي یې په همدې ډول ، نه یواځې کورنۍ اړتیاوې
په ډیره ښه توګه پوره کولای شي ، بلکې محصولات یې بهرنیو اسعارو
لاسته راوړو دپاره دتجارت په پرمختګ کې کره رول لوبولای شي . د
داسې تل شته دلمر ځلانده وړانګو او اوبو د پریمانه زیرموبه موجودیت
کې زموږ پراخه کروندې کولای شي ، نه یواځې دخوراکي موادو کورنۍ
اړتیاوې پوره کړي ، بلکې نورو هیوادونو ته یې هم ولیږي . ځنګلونه اود
ځمکې لاندې شتمنیو راویستل او دملت په ګټه ترې کار اخستل کولای
شي زموږ خلکو ته هوسا ، سوکاله او سرلوړې ژوند ور په برخه کړي
او پردیو ته له اړتیاوو څخه یې په بشپړ ډول وژغوري .

د داسې شتمن هیواد په درلودو سره نن گورو، چې افغانستان د ډیرو بیوزلو هیوادونو په لیکه کې ولاړدی. نژدې شپيته په سلو کې خلک یې د فقر تر کرښې لاندې ژوند کوي. داستعماري پراختیا غوښتونکو ځواکونو د جگړه ایزو فعالیتونو او جنګي جناياتوله کبله په لسگونو زره هیواد وال په خپل هیواد کې مهاجر او په ډیرو بدو شرایطو کې مرګ ته شپې سبا کوي. په میلیونونو بهرنیو هیوادونو، په تیره بیا پاکستان او ایران، ته کډوال شوي افغانان د محرومیتونو او سپکاویو څخه ډک ژوند تیروي. د تروریزم سره د مبارزې په پلمه د امریکې په مشرۍ د بهرنیو هیوادونو وسله والو ځواکونوله امو څخه تر اباسینه پورې پر افغانانو ناتار جوړ کړی او له هېڅ ډول بیرحمۍ څخه یې ډډه نه ده کړې. د بهرنیو هیوادونو د وسله والو ځواکونو په وجود کې له یو پلوه د افغانستان دخلکو ژوندونه اټکل کیدونکو ستونزو او کړاوونو سره مخامخ شوی دی. له بل پلوه د افغانستان دخلکو دښمنانوته داسې شرایط منځ ته راغلي دي، چې په خلاص لاس د افغانانو لوټولو، زندۍ کولو، ځپلو او وینې زبېښلو ته دوام ورکړي. د افغانستان دخلکو کورنیو دښمنانوته د دموکراسۍ تر پردې لاندې د ټولو جناياتو د سرته رسیدو ازادې ورکړل شوې ده. درشوت، اختلاس او قاچاق، په تیره بیا د مخدره موادو کر کيله او قاچاق نه نیولې د شخصي او دولتي ملکیتونو لکه د ځمکو او کورونو غصبول، د ځمکې لاندې ملي زیرمو راویستل اوله هیواد څخه بهر ته لیږدول، په ټولنه کې فساد، احتکار قانون ماتونه او زور واکي رواجول، دخلکو تر منځ قومي، ژبني او مذهبي تعصباتوته لمن وهل او داسې نور هغه څه دي چې یواځې د کورنیو دښمنانو او د دوی د بهرنیو ملاتړ کونکو د گټو د پاره سرته رسېږي. د ناتواو امریکې وسله والو ځواکونو په موجودیت کې د گاونډیو

هيوادونو ، په تيره بيا پاکستان او ايران پتې لاسوهنې په برېښدو تيريو اولاسوهنو اوښتې دي . گاونډي هيوادونو د افغانستان دخلکو د حقوقو او گټو په وړاندې له هيڅ ډول تيريو او توطيو څخه ډډه نه ده کړې .
 ځمکې يې ترې غصب کړې دي ، دخپلو اجنتانو او جاسوسي شبکو په واسطه په افغانستان کې تل بې اتفاقی ، جگړې اونا امنی ، وروسته پاتې والی او بيوزلی پر افغانانو ددې دپاره تپلي دي ، چې تل دوی ته محتاج او ددوی د بې کیفیته توکو دمصرف کوونکو په څير ژوند وکړي .
 په لنډ ډول ويلای شو چې دې حريصو گاونډيانو د افغان مسلمان ملت ځپلو او بربادۍ پسې متې راغښتې دي او دامريکې او متحدينو ، په تيره بيا انگريزانو او د افغانانو د سوکالی ، خپلواک او سرلوري ژوند بنسټانو کورنيو پرديپالو اجنتانو سره په گډه دې ځپلو ته دوام ورکوي .

اوس ټولو ملي وطنپالو شخصيتونو او ځواکونو ته ، چې دخپلو خلکو سره يې برخليک ترلی دی ، پکار ده ، چې له اوسنۍ غميزې څخه د ځان ، خلکو او هيواد د ژغورلو دپاره متې راوغاري ، خپلمنځي اړيکې ټينگې کړي او په گډه داسې لارې چارې ولټوي ، چې په عمل کې شونې وي . يواځې هغه لارې چارې به کاري اوسمې وي ، چې دخلکو پراخه پرگنې پکې گډون وکړي . يواځې خلک دا ځواک لري چې دخپلو د بنسټانو ټولې پخوانۍ او اوسنۍ دسيسې ، چې افغان ملت يې دې غميزې سره مخامخ کړی دی ، شنډې کړي . دخپلې خپلواکۍ ، ملي واکمنۍ او ځمکنۍ بشپړ تيا څخه دفاع وکړي او ديو خپلواک ملت په توگه دهر ډول بهرنيو لاسوهنو پرته دخپلې خوښې دولت منځته راوړي . نوځکه ټول ملي وطنپال شخصيتونه او ځواکونه دا ومني ، چې يواځې دخپلو خلکو په زور کولای شي ټولې پخوانۍ او اوسنۍ استعماري توطيې او پر افغان ملت باندې د استعمار دگوډاگيانو او اجنتانو ټپل پای ته ورسوي . خو خلک هغه وخت په ځواک بدلېږي او خپل زور ښودلی شي ، چې د تيت او پرک حالت څخه ووځي ،

پوه شي چې دڅه دپاره مبارزه کوي او له دې مبارزې څخه څه شي لاس ته راوړي . دا نو اوس د ټولو « په څه پوهو » ملي وطنپالو شخصيتونو او ځواکونو دنده ده چې د افغانانو دغميزې ټول زاړه او نوي علتونه خپلو خلکو ته په گوته کړي او د دښمنانو ټولې پخوانۍ او اوسنۍ توپيې ورته برنډې کړي . د دوست او دښمن په پيژندلو سره خلک په دوستانو باور کوي او د دښمنانو په وړاندې د دوستانو سره يوځای کيږي او دتيت اوپرک حالت نه راوځي ، دخپلو دښمنانو په وړاندې په مبارزه کې ددوستانو سره ودرېږي او په دې ډول يو پراخ وگړنيز سياسي ځواک منځته راځي ، چې خپلو موخو ته درسيډو په لار کې يې هيڅوک خنډ کيدلی نه شي .

دا په عمل کې ثابته شوې ده ، چې دخلکو دښمنان له هرې وسيلې ، پلمې او توپيې څخه کار اخلي ترڅو خلک وغولوي ، بې اتفاقی پکې واچوي ، کمزوري يې کړي او له ځان څخه د دفاع وس ترې واخلي . افغانان بايد له تير تاريخ څخه زده کړي چې په څه ډول د دوی بهرنيو دښمنانو د هيواد په دننه کې دځينو په شخصي گټو مينو ، ځانغوښتونکو دقدرت ليونيانو او پرديپالو احمقانو څخه دافغانانو دويشلو او کمزوري کولو دپاره گټه اخستې ده ، ترڅو زموږ په هيواد کې لاسوهنو او تيريو ته شرايط برابر کړي ، ټول ملت ته داسارت غړوندي په غاړه کړي ، خاوره يې غصب او شتمنۍ يې لوټ کړي . په تير وخت کې هم دتاج او تخت دعوه کوونکو تر منځ دېې اتفاقيو او جگړو داوړ په بلولو سره ، افغانستان نه يواځې خپلواکي او ملي واکمني له لاسه ورکړه ، بلکې داستعماري غاصبينو له خوا په ټوټو وويشل شواو يوه زياته برخه ترې جدا اوله تر اوسه غاصبينو پرې خيټه اچولې ده . اوس هم بهرني استعماري پراختيا غوښتونکي ځواکونه دهمدغسې دشخصي گټو او قدرت دليونيانو څخه ناوړه گټه اخلي ، ترڅو نه يواځې دافغانستان وويشلو او زموږ د هيواد

د یوې لويې برخې غصب ته دوام ورکړي ، بلکې لایې وویشي او بې هویته او بې قوته یې دا احتیاج لاندې وساتي . پاکستان دخپلوانگریزي استادانو په مرسته اولارښوونه داسې پلانونه په کار اچوي ، په کومو چې د دوی د استعماري سیاست سره په ضدیت کې شخصیتونه او ځواکونه خپل منځ کې بې اتفاقه اودښمن شي ، ترخو یې پرې دځپلووس ورسپړي . همدارنگه داسې چلونه په کارورې ، چې خپلو جنایاتو ته دیوشمیر ساده خلکوخواخوړي تر لاسه کړي . دبیلگې په توگه د ای . اس . ای . د اجنتانو په واسطه په ملالۍ یوسفزی ، وسله وال برید و ، چې سرته ورسید . په دې برید سره د پاکستان وسله وال پوځونه غواړي چې په وزیرستان باندې د امریکې او انگریز دامر سره سم وسله وال پوځي یرغل سرته ورسوي ، اودا یرغل دوزیرستان د خلکو پر ازادۍ غوښتونکي غورځنگ سرته رسوي ، خو نوم پرې طالبان ږدي . له بل پلوه پر ملالۍ د بریدمسؤولیت هم دپاکستان د جاسوسي سازمان اجنتان دطالبانو په جامه کې اخلي ، چې په هېڅ صورت رښتیني طالبان نه دي . دا د دې د پاره کوي چې پر وزیرستان باندې دپښتونخوا خلک ، که دپاکستان د دې عملیاتو سره خواخوړي نه څرگندوي ، نولږ تر لږه بې تفاوته پاتې شي او د پاکستان د استعماري ځپونکي سیاست په وړاندې ټول افغانان یوځای نه شي .

د افغانستان اوافغانانو په وړاندې د انگریزانو او پاکستان سیاست کټ مټ یوشی دی . انگریزانود ډیورنډ د کرښې په واسطه افغانستان وویشه خو ددې دپاره چې دډیورنډدکرښې په واسطه ویشل شوی افغانستان لاپسې وویشي ، نو دکرښې یوې خواته یې دخپلواک افغانستان نوم ورکړ او دکرښې بلې خوا افغانستان یې بیا هم دلایسې کمزورتیا دپاره وویشه او د ازادوقبایلو او صوبه سرحد نوم یې ورکړ ، چې په دې ډول یې دخپل اصلي (افغان) هویت نه محروم کړل . دخپلواکې برخې افغانستان باندې داستعماري سیاست په تپلو سره انگریزانو بهرنی سیاست په خپل لاس

کې ونيو او داسې حکومت يې ومانه ، چې دانگريزانو پر ضد دخلکو دپاخون او يووالي نه يې ويره درلوده . چې بيا همدې حکومت دانگريزانو ستر نه ماتيدونکي دبنمنان د خپلودبنمنانو په نوم له منځه يوړل . د افغانستان په بلې برخې ، چې صوبه سرحدنوم يې ورکړی و دافغانستان نوم ددې له کبله ترې واخست چې له خلکوڅخه خپل هويت هيرکړي او د خپل هيواد دخپلواکۍ دپاره دټولو افغانانو دشريکې مبارزې اړتيا او احساس کمزوری کړي . دانگريزانو په واسطه جوړشوي خانان ،ملکان ملايان ، قومي مشران اوانگريز پلوه سياستوال ميدان ته راوباسي ، تر څو دخلکوپه منځ کې د رنستينو خانانو ، ملکانو ، ملايانو ، قومي مشرانو او روحانيونو درناوي او باور ته زيان ورسوي . انگريزي تالي څټوته په افغانانو کې دېې اتفاقی د اچولو دپاره منصوبه او امتيازات ورکړي اورنستيني مشران اودخپل قوم خدمت گاران ، چې د قوم دبیداری يووالي اوازادی دپاره يې مبارزه کوله په ډول ډول شکنجواوکړاوونو اخته کړي او کلونه کلونه يې په جيلونو کې وساتي اويابې له منځه يوسي . په باچا خان اودده دخدايي خدمتگارانو دغورځنگ په ملگرو باندي دانگريزانو وحشيانه ظلمونه او په کلونو کلونو ، په دې گناه چې خپل حق(ازادي) يې غوښته په جيلونو کې ساتل اويا له منځه وړل هغه څه دي ، چې هيڅ رنستيني افغان يې نه شي هيرولی . که د صوبه سرحد او ازادو قبایلو دسيمو افغانان يوځای پاتې شوي وای ، نونه انگريز اونه پنجابي واکدارانو ، يوه ددغوسيمو پر افغانانو دومره ظلمونه نه شول کولای او نه يې پرې دپاکستان د جوړيدو دپاره په دروغو جوړ شوی ريفرنډم تپلی شو . انگريزانو او دهغوئ لاسپوڅي پاکستان دخپلواستعماري سياست د دوام دپاره تل د دې فارمول څخه کار اخستی دی چې : «بيل يې کره ! ايل يې کره !» .

ازاد قبایل یې ددې د پاره د صوبه سرحد څخه بیل وساتل چې له یو پلوه یې د دوی یو ځای کیدلو څخه ویره درلوده اوله بل پلوه یې د افغانانو او افغانستان پر ضد د توطیو د جوړولو امکانات کمزوري کیدل. انگریزانو ازاد قبایل دخپل استعماري واک لاندې په بل ډول ساتل. له یو پلوه یې دخپلواجنټانوپه واسطه د ازادې غوښتونکو مشرانوپه وړاندې پکې توطیې جوړولې او له بل پلوه یې دخپلو لښکر کشیو د پاره، چې د ازادې غوښتونکو د خپلو د پاره دوی ضروري گڼلې پلمې منځته راوړلې. اوس هم په صوات، باجوړ، مومندواو وزیرستان باندې د پاکستان د وسله والو ځواکونو وحشیانه عملیات د خلکو او په تیره بیا د پاکستان داستعماري سیاست په وړاندې دمقاومت پر ضد عملیات دي چې د تروریستانو او طالبانو پر ضد د عملیاتو نوم یې پرې ایښی دی. د پاکستان استعماري سیاست کټ مټ د انگریزانو استعماري سیاست دی، چې د مسلمانانو د تیر ایستلو د پاره یې د اسلام په نوم یوه درواغجنه بڼه ورکړې ده. خو په عمل کې د ټولو سپیڅلو مسلمانانو (افغانانو) پر ضد ترې کار اخستل کیږي. انگریزانو ددې د پاره پاکستان منځته راوړ، چې نور یې نه شول کولای په مستقیم ډول خپل ناوړي استعماري سیاست ته، چې په میلیونونو مسلمانان یې دخپلو گټو نه قربان کړل، دوام ورکړي. پاکستان یې د اسلام په نوم جوړ کړ، خو واک یې خپلو گټو ته د وفا دارو پنجابیانو په وجود کې ستراتیژیکو انډیوالانو ته ورکړ. د افغانانو پر ضد د انگریزانو همغه استعماري سیاست د پنجابیانو په وجود کې دوام لري. هغومره چې انگریزانو د خپلو استعماري موخو د بریالیتوب او دوام د پاره داستعمار لاندې افغانانو سره یو بل سره په جنگ کولو، په محرومیت کې ساتلو او خپلو سیاست څخه کار اخستی دی، پنجابیانو د انگریزانو په پرتله په ډیر کرغیږن ډول دوام ورکړی دی او ورکوي یې. انگریزانو د اسلام په نوم څوک نه شول غولولای

خوینجایان دا کار دخپلو اجنتانو په واسطه په ډیر بریالیتوب سره پر مخ بیایي. په تیره بیا په پښتنو اوبلو شوکي د هر ډول ازادي غوښتونکي غږ دغلي کولو دپاره یې د اسلام تر پردې لاندې د مسلمانانو ستوني خپه کړي دي. د «ازادو قبایلو» سیمه چې انگریزانو دخپلو ځانگړو موخو دپاره له «صوبه سرحد» څخه بیله ساتله، پنجابیانو دغه توطیې ته دوام ورکړ. خو هغومره چې پاکستان وکړای شول له دغه سیمې څخه دخپلو جاسوسانو اونړیوالو بنسټپالو ځاله جوړه کړي، انگریزانو دا کار په مستقیم ډول نه شو کولای. دا ټول کارونه د پښتنو د رښتیاڼو مشرانو د لمنځه وړو دپاره سرته رسېږي. دپاکستان د جاسوسي سازمان له خوا ددغو جوړو شوو ځالو څخه څو کارونه اخستل کیږي. یو، دځایي خلکو ځپل اوپکې د ملي ازادي بښونکي احساس له منځه وړل. دویم، په خلکو کې لاره ورک کونکې پروپیگنډې سرته رسول او دوست او دښمن ترې ورک کول. دریم، په سیمه او تیره بیا موجوده افغانستان کې نا امنی او بې ثباتی ته لمن وهل. څلورم، دنړیوالې مافیا دپلانونو سره سم د مخدره موادو کاروبار سرته رسول. پنځم، په ازادو قبایلو کې دپاکستاني پوځ وسله والو عملیاتو ته په سیستماتیک ډول د پلموپه لاس ورکول. دا داسې کارونه دي، چې پاکستانی واکدارانو ترې تل دخپل استعماري واک دټینگولو او پراخولو دپاره کار اخستی دی.

په لنډ ډول پوښتنه کولی شو، چې ولې د داسې غوره جیو ستراتیژیک موقعیت لرونکي هیواد خلک په پرله پسې ډول دنورو هیوادونو د تیریو اولاسوهنو سره مخامخ دي او داستعماري توطیو ټولې بیلگې پرې عملي کیږي او دومره اوږده موده داستعمار لاندې ژوند کوي او له خپلو ټولو حقوقو او نعمتونو څخه چې خدای پاک (ج) ورکړي دي، محروم اوسي؟ ځینې کسان لا اوس هم وایي، چې ددې ټولو ناخوالو په وړاندې د مبارزې وخت نه دی رارسیدلی او یا وایي چې تر اوسه پورې مو داستعمار ټولې

ناکوبی، منلي دي اوس يې هم بايد ومنو . خويوشی بايد په غور سره وڅیړو او هغه داچې جابر استعماري ځواکونه دومره په اسانۍ له خپلو استعماري گټوڅخه نه تیریري ، په تیره بیا دې ویشل شوو ، دخپلو حقوقو او زور څخه ناخبرو او د پردیو په پروپیگنډو غولیدونکو افغانانو ته خو هیڅکله نه تیریري . نو ځکه استعماري ځواکونه هلې ځلې کوي چې د افغانانو د حقه حقوقو او غوښتنو په وړاندې د ډول ډول توطیواو وسیلو څخه کارواخلي او پرې نه رډي چې افغانان خپلو طبیعي حقوقو او موخو ته ورسیري او ځانونه له اوسنۍ غمیزې څخه وژغوري . دښمنانو تل دافغانانو په وړاندې له لاندې توطیواو وسیلو څخه گټه اخستی ده:

۱. افغانان له خپلو طبیعي حقوقو او ځواک څخه په بې خبرۍ او ناپوهۍ کې ساتل :- دا استعماري ځواکونو پروپیگنډې تل په دې موخه کیري ، چې افغانان له خپلو طبیعي حقوقو څخه په تورتم کې وساتي . کله داسې پروپیگنډې کیري ، چې دویشل شوي افغانستان د یووالي دپاره کوم سند نه شته . کله وایي چې اوس خو ډیر وخت تیر شوی دی ، نو اوس ولې د افغانستان او افغانانو د یووالي غوښتنه راپورته کیري . کله وایي ، چې یو ځل دافغانستان په نوم دا اوسنۍ برخه جوړه شي نو بیا به دبلې برخې پوښتنه کوو . کله وایي چې افغانان کمزوري او نړیوال ملاتړ نه لري ، نو ددې قوي پنجاب سره چې د انگریزانو او امریکایانو تر حمایتې لاندې دی ډغرې نه شوو هلی . کله وایي چې اوس خو افغانان په خپل منځ او بهرنیو سره په جگړه بوخت دي ، باید پاکستان دځان پرضد راوه نه پاروو . کله څه وایي او کله څه وایي ، خود ټولو پروپیگنډو موخه یوه ده او هغه دا چې دخپل حقه او طبیعي حقوقو د لاسته راوړو دپاره دافغانانو د یووالي غوښتنې او راپاڅیدو مخه ونیسي .

۲. دافغانانو په یواو بل نوم او پلمه خپلمنځي بې اتفاقیو ته لمن وهل :-
د قوم ، ژبې او مذهب په نومونو تل د بهر نیو هیوادونو اجنتان لمن وهي تر

خود ستروملي مسالو په وړاندې يونه شي او په يوسرتاسري ملي نه ماتيدونکي ځواک تبديل نه شي . حتی د پا کستان استخباراتي شبکوپورې ترلي اجنتان د ډيورنډ دکرښې دواړوخواو ته افغانان په يوواحدافغان ملت کې شريک افغانان نه بولي ، په دوو ملتونو يې ويشي اودا خولاڅه چې افغان له افغان څخه بيلوي اوپنجابي سره يې ، چې هيڅ شريک وجوهات نه لري ، ترې . بيا ځينې يې داسې ناروا پروپيگانډې هم کوي ، چې د پنجابي استعمار څخه دافغانانو د ازادۍ د پاره مبارزه د اسلامي هيواد او داسلام پرضدمبارزه بولي او داسلامي هيواد افغانستان نيمايي برخه بيا تر پنجابي استعمار لاندې پاتې کيدل روا او اسلامي گڼي.

۳. د ای . اس . ای . د اجنتانو درواغجنې پروپيگانډې : که دافغانانو دحقه حقوقو او ازادۍ دپاره ډير کمزوری او ټيټ اواز هم جگ شي ، نو د ای . اس ای . اجنتان په يوه اوبله جامه د دروغو اوناروا پروپيگانډې جوړوي او هڅه کوي چې هر ډول ازادي بښونکی اواز خفه کړي يا لږ تر لږه يې دافغانانو تر منځ اغيز کم کړي ، تر څو د پنجاب استعماري گټوته تاوان ونه رسېږي . ځينې خويې ځان افغان بولي ، خو د پنجاب د نوکر په څير د پنجاب د گټو دپاره کار کوي . دبيلگې په توگه دازادو قبایلو خلکوته دا احساس ورکول ، چې تاسې خو اوس ازادياست او که د نورو افغانانو سره يوکيرئ نودا « طبعي او عنعنوي ازادي » موله منځه ځي . دا بل څه نه دي بې له دې چې افغانان د استعمار په وړاندې بيل او ايل وساتي . همدارنگه بيا يوشمير نور دافغانانو ټوله بدمرغي دبهرنيو هيوادونو د استعماري سياستونوپر بنسټ دلاسهونو ، تيريو او اشغال پرځای د ډيورنډ د کرښې په رسميت نه پيژندلو سره ترې او هغه ملي وطنپال شخصيتونه او ډلې د افغانانو د اوسنۍ غميزې مسؤل بولي چې د ډيورنډ استعماري کرښه نه

مني او له اموڅخه تر اباسينه پورې دخپل هيواد او افغان واحد ملت يووالی غواړي.

۴- دملي ازادي غوښتونکو شخصيتونو او ځواکونو په وړاندې توطيې جوړول او تروريستي بريدونو سره مخامخ کول :- د پاکستان نظامي جاسوسي او تروريستي سازمان (ای . اس . ای) د ټولو ملي وطنپالو ازادي غوښتونکو شخصيتونو ، قومي مشرانو او روښانفکرانو ترور او له منځه وړل خپله دنده بولي . په تيره بيا دهغو ملي وطنپالو شخصيتونو او مشرانو ترور او له منځه وړل ، چې د محکومې برخې افغانستان د بيرته يووالي دپاره مبارزه کوي . دهمدې ترور او توطيو څخه د ويرې په خاطر چې د ملي وطنپال شخصيتونه نه شي کولای خپل غږ او چت کړي . نو ځکه د دې داعيې د رښتياينې دپاره به دخلکو د عمومي پاڅون څخه دسياسي مبارزې نورې ټولې لارې کيدای شي ژر دخنډونو سره مخامخ شي . خوله اموڅخه تر اباسينه پورې د ټولو افغانانو عمومي پاڅون په وړاندې دتوطيو جوړول او مخه به نيول د هېڅ جاسوس او جاسوسي سازمان له وسه پوره نه ده .

۵- ديوشمير اغيزمنو خلکو تطمع کول او امتياز ورکول :- دانگريزانود استعماري سياست او دپنجابيانود استعماري د استعماري سياست دا يوه ډيره معمول طريقه ده ، چې يوشمير مخورو او اغيزمنو کسانو ته يوڅه امتياز ورکړي او شخصي گټې ورورسوي ، ترڅو پرې ټول ولس غلی کړي . خو دټول ولس تطمع بيا ناشونې ده . نو ځکه د افغانستان دبيرته يوکيدو د پاره له اموڅخه تر اباسينه پورې دټولو خلکو سوله يز پاڅون ضروري گڼل کيږي .

۶- د تنگ نظرو ، شخصي او گروپي گټو ليونيانو ، دافغانانو دملي يووالي ضد پرديپالوکسانو ، کړيو او ډلو دملي گټو ضد دريغ څخه ناوړه گټه اخستل :- په دې هکله ځينې کسان ، ډلې او کړۍ په ښکاره د پنجاب

داستعماري گټو د پاره کار کوي . دوی د ویشل شوي افغانستان بیرته یووالی د افغانانو یووالی نه ، بلکې د پښتنو یووالی گټي او د تعصب او تنگنظری له مخې د یو خپلواک ، ستر او ځواکمن افغانستان ، چې د هر ډول بهرنيو لاسوهنو او تیریبو په وړاندې له ځان څخه دفاع کولای شي ، سوله او ثبات ټینګولای شي او دخلکو د سوکالی او نیکمرغۍ د پاره اړین کارونه سرته رسولای شي ، پرځای داسې افغانستان غواړي چې دنورو هیوادونو ، په تیره بیا د ګاونډیو هیوادونو د لاسوهنو ، توطیو او تیریبو له امله تل بې ثباته او کړکېچ سره مخامخ ، وروسته پاتې ، کمزوری او نور وته محتاج هیواد وي . دوی د ډیورنډ د کرښې په رسمیت پیژندلو باندې د پنجابیانو نه هم ډیر ټینګار کوي . دې کسانو او کړیو چې د پرډیوتر واک لاندې یې دخپلوملي گټو ضد دریځ له کبله یو څه گټي او امتیازات لاسته راوړي دي ، نه غواړي دغه شخصي او گروهی امتیازات له لاسه ورکړي نوځکه د ویشل شوي افغانستان دبیرته یو کیدو په وړاندې یې چې د لاسه وشي خنډونه منځته راوړي . خوددې کسانو تنگ نظره او ملي گټو او ملي یووالي ضد دریځ د مطلق اکثریت افغانانو له ځوانه یواځې دا چې د تاسید وړ نه دي ، بلکې غندل کیږي .

۷. استعماري ځواکونه تل هڅه کوي چې په موجوده افغانستان باندې لاسپوڅي او غیرملي حکومتونه وتپي :- ترڅو دهغوئ د غوښتنو سره سم د پرډیو د گټو په نظر کې نیولو سره دخپل هیواد او خلکوملي گټو ته شاوواړي ، خپل خلک له واقعیتونو څخه لیرې او په تورتم کې وساتي ، دبهرنیو تیریبو او لاسوهنو په وړاندې بې تفاوته او غلي پاتې شي . خلکو کې ملي احساس له منځه یوسي او په ټولنه کې فساد لکه رشوت ، اختلاس ، احتکار ، دمخدره موادو کاروبار او پول پرستي مروج کړي . دخلکو اکثریت په لوږه ، بې کورۍ ، بیکارۍ او فقر کې وساتي . لاسپوڅي حکومتونه نه پخپله ددې جوگه دي ، چې د ویشل شوي افغانستان دبیرته

یووالي دپاره هلې ځلې وکړي اونه نور ملي وطنپال شخصیتونه او ځواکونه پرېږدي ، چې دغه ملي دین سرته ورسوي .

۸ . دانگریزي استعمار په واسطه د ویشل شوي افغانستان د بیرته یوکیدوپه وړاندې د نورو هیوادونو استعماري سیاستونه هم یوځنډ دی : د پیروخلکو اټکل داو ، چې دانگریزانو او پاکستان استعماري سیاستونو پلوي واکدارانو دخپلو گټو د پاره د دوی تر حاکمیت لاندې برخې افغانستان څخه د ډیورنډ د کرښې په واسطه دکرکیچ او بې ثباتۍ سیمه جوړه کړې ده ، چې دنړۍ په هغه جمله کې دامریکې پرسوله او ثبات یې هم ناوړه اغیز بندلی دی . نوځکه کیدای شي ، چې امریکا به د بې ثباتۍ او کرکیچ د لمنځه وړلو په خاطر له اموڅخه تر اباسینه پورې دیو باثباته افغانستان د جوړیدو د پاره د ډیورنډ د کرښې د تپلو د دوام سره مخالفت وکړي . خوپه خواشینۍ سره دامریکایي مقاماتو وروستنۍ خرگندونې په گوته کوي ، چې ټول استعماري ځواکونه خپلې گټې دنړۍ په سوله او ثبات کې نه ، بلکې په جگړو ، کرکیچ او بې ثباتۍ کې لټوي . خوموږ باور لرو ، چې د استعماري ځواکونو ټولې توطیې به دخدای پاک (ج) په مرسته له اموڅخه تر اباسینه پورې دافغانستان دټولو خلکو دملي پاڅون په څپو کې له منځه ځي .

د دې ټولو پورتنیو توطیو اوڅنډونو په نظر کې نیولو سره ، چې دملي ازادي غوښتونکو مبارزینو په وړاندې پراته دي ، د ویشل شوي افغانستان اوافغانانو دبیرته یو کولو دپاره بله لار نه شته بې له دې چې له اموڅخه تر اباسینه پورې ټول افغانان راپاڅیږي او د ډیورنډ تورې کرښې په واسطه ویشل شوی افغان واحد ملت بیرته یو کړي . په دې کې شک نه شته چې دا پاڅون به د افغان مشرانو د لار ښوونو سره سم سوله ایز او له هر ډول تشدد څخه پرته سرته رسیږي . افغانانو دنورو له خوا تپل شوو جگړو کې زښت زیات ځاني ، مادي او معنوي زیانونه لیدلي دي ، نور

نه غواړي چې دافغانانو په خاوره کې د جگړو اور بل پاتې شي اوله پاکستان څخه هم غواړي ، چې دافغانانو له حقه حقوقو څخه نورې سترگې پټې نه کړي او پر نيمايي افغانسان باندې داستعماري سياست دپرمخ بيولو په خاطر د حکومت کولو نه لاس واخلي . خوکه چيرته پاکستان د افغانانو د دې حق او روا غوښتنو په وړاندې دزور او ځپلو څخه کار واخلي او د افغانانو حقه سوله ايزې غوښتنې په خشونت او ځپلوسره ځواب کړي ، نوبيا به افغانان حق لري دنورو لارو په هکله فکر وکړي، تر څو دويشل شوي افغانستان د بيرته يووالي په هکله دباچا خان ، صمد خان اونورو افغان مشرانو ارمان پوره شي او ټول افغان ملت بيرته يو شي .

د ۲۰۱۲ کال د نومبر ۱۸

یواځې افغان ستر ملت کولای شي استعماري توطیې شنډې اوله او سنیو ستونزو څخه ووځي

استعماري هیوادونو ، په تیره بیا برتانیې دافغانستان په توتې کولو او کمزوري کولو کې تر بل هر چا ډیر رول لوبولی دی او د افغانستان پر خپلواکۍ ، ملي واکمنۍ او ځمکنۍ بشپړتیا باندې لومړی تیري کوونکی او غاصب هیواد دی، چې تر اوسه پورې افغانان له هغو توطیو سره لاس او گریوان دي چې برتانیې ورته دخپلو استعماري گتوپه خاطر جوړې کړې وې او په ډول ډول پلمو دغو توطیو ته دوام ورکوي . د برتانیې د همدغو استعماري توطیو دوام دی ، چې زموږ ستر هیواد افغانستان یې ویشلی او دومره کمزوری کړی دی چې نه شي کولای د بهرنیو پراختیا غوښتونکو هیوادونو د لاسوهنو مخه ونیسي او سوله او ثبات ټینګ کړي.

پرافغانانو دا نه پای ته رسیدونکې جگړې ، بې ثباتۍ ، گډوډۍ ، بېکورۍ ، بیکارۍ ، د پردیو د لاسپوڅو او ملي ضد کړیو زور واکۍ ، ډول ډول ټولنیز فسادونه ، افغان اصیل فرهنگ ، هويت او عقایدو ته سپکاوی او پرې تیری ، دا ټول هغه څه دي چې د افغانانو په وړاندې داستعماري سیاستونو څخه رازیږیدلي دي . کله چې انگریزان ، له اموڅخه تر اباسینه پورې د افغان واحد ملت سره په جگړه کې په پرله پسې ډول ۱۹۵۰ پېړۍ په لومړۍ نیمایي کې، د شرموونکو ماتو سره مخامخ شول ، نه یواځې دا چې د دې واحد ملت ایل کیدل ورته ناشونی کار جوت شو ، بلکې داسې یې وگڼل چې کیدای شي افغانان یې هغو استعماري گتو ته چې په هند کې یې لاسته راوړې وې گواښ باندې بدل شي .

همدا سبب و، چې هم د خپلې ماتې په غچ کې او هم خپلو گټو ته د گواښ په مخنيوي کې دې نتيجه ته ورسيدل چې د زور له لارې وي او که د چال، فريب، توطيې او گواښ له لارې وي د ځينو افغانانو، په تيره بيا د سلطنت او قدرت د دعوه گيرو د کمزورتيا و او نيمگړتيا و او څخه په ناوړه گټې اخستو سره زموږ دا ستر هيواد په دريو ټوټو وويشي او هر ه ټوټه بيا په ځانگړي ډول د خپلو استعماري موخو د پاره د توطيو سره مخامخ کړي. يوه برخه يې د خپلواک افغانستان په نوم د سياسي، اقتصادي او نظامي پلوه په ځان پورې تړلې او وروسته پاتې کمزوري واره هيواد په بڼه منع ته راوړه. د انگرېزانو موخه دا وه چې دا برخه افغانستان بايد يواځې په نوم خپلواکه وي، خو په عمل کې هيڅ دا وړتيا لاسته رانه وړي چې ځان له هغو توطيو څخه وژغوري چې د وئ ورته جوړې کړې وې. نه يواځې بهرنی سياست يې د انگرېزانو په لاس کې وي، بلکې په نوم خپلواک، خو په واقعيت کې دومره کورنی ستونزې او کړاوونه ولري، چې هيڅکله ونه شي کړای ټينگ ملي يووالی، سوله او ثبات منځته راوړي او په خپلو پښو ودرېږي.

د استعماري سياستونو د توطيو پر بنسټ ددې هيواد خلک بايد د اقتصاد له پلوه خپله خپلواکي لاسته رانه وړي، تل بې وزلي و ساتل شي، پرې نه بنودل شي چې خلک د خپلې خوښې او باور وړ حکومت ولري. تل پکې شخړې او بې ثباتۍ وي او هلې ځلې وشي چې د افغانانو د بې اتفاقيو څخه په گټې اخستو سره د د وئ لاسپوڅي او گوډاگيان چې د پرديو د گټو د پاره کار کوي قدرت ته ورسول شي. نوڅکه هرکله چې د ملي وطنپالو افغانانو کوم خوځښت رامنځته شوی دی د انگرېزانو او نورو استعماري هيوادونو له خوا ورته ډول ډول توطيې جوړې شوي او له پښو يې غورځولی دی.

اوسنی افغانستان ، چې زموږ دستر هیواد یو ه برخه ده، له ویشلوڅخه وروسته هیڅکله د یوې رښتیاۍ سیاسي ، اقتصادي ، نظامي او فرهنگي خپلواکۍ خاوند نه و او که کله د داسې یوې خپلواکۍ د پاره یو وړوکی گام هم پورته شوی دی هغه هم داستعماري هیوادونوله خوا په بې رحمۍ شاته تمبول شوی دی . همدا او س افغانستان د نړیوالې ، سیمه ایزې او کورنۍ مافیا په جال کې پروت دی . ټولې سیاسي ، اقتصادي نظامي او فرهنگي چارې یې داستعماري هیوادونو او د دوی د اجنتانو له خوا دلاسونو سره مخامخ او اداره کیږي . همدا سبب دی چې په دې دومره بې کچې شتمنیو کې افغانستان په ډیرو بې وزلو او وروسته پاتې هیوادونو کې شمیرل کیږي او تر ټولو فاسد دولتي نظام پرې تپل شوی دی .

د افغانستان خلک له هر ډول سیاسي ، اقتصادي ، نظامي او فرهنگي چارو کې د گډون او امکاناتو څخه محروم کړل شوي دي . نوځکه دهیواد ټولې طبیعي زیرمې د بهرنیو لوټمارانو او دوی سره په لوټ کې شریکو کورنیو غاصبینو له خوا د نیستی له خطر سره مخامخ دي . د اوسني افغانستان د ټولو شتمنیو په لوټولو سره بهرنیان او د دوی کورني اجنتان دنه باوریدونکو شتمنیو خاوندان شول ، خودافغانستان خلک دنه باوریدونکي فقر ، لوږې ، ناروغۍ ، بې کورۍ ، بې کارۍ ، بې خبرۍ او ډول ډول ستونزو او بدمرغیو سره لاس او گریوان دي . د همدې لوټمارانو دمانیو لاندې ډیر افغانان لکه د ځمکې د چینجو په څیر په داسې څپریو کې ژوند کوي ، چې انسان خوڅه چې ژوي هم پکې ژوند نه شي کولای او ایله مرگ ته شپې سبا کوي . خو پردي پال گوداگي چارواکي سترگې نه لري چې د دوی له حال څخه خبر شي .

د افغانستان له ټولو میشتو قومونوڅخه امریکایانو ، انگریزانو ، متحدینو او گاونډیانو یې په داسې پردي پالو عناصرو تکیه کړې

او قدرت ته يې رسولي دي ، چې د همدوئ د گټو څخه دفاع کوي او خپلې گټې د افغان ملت په گټو کې نه ، بلکې د همدې بهرنيو تيري کوونکو په گټو کې ويښي . نو ځکه سياسي قدرت ته رسول شوي واکداران ملت ته د هيڅ ډول مسؤليت او ځواب ورکولو پروا نه کوي او د دولتي قدرت څخه په ناوړه گټې اخستوسره د دولت قوانين تر پېښولاندې کوي او يوه مطلقه انارشي او گډوډي يې جوړه کړې او ټولنه يې د فسادونو سره مخامخ کړې ده . اسلاميت او افغانيت خو څه ، چې انسانيت يې هم تر پېښولاندې کړی او داسې کارونه کيږي ، چې حتی څارويو کې هم لاتر اوسه چا نه دي ليدلي .

دغه فاسد زور واکان په هر قوم او مذهب پورې چې تړلي دي او په هره ژبه چې خبرې کوي په خپلو منځونو کې يودي او ټول د افغان ملت دمختلفو قومونو او مذهبونو دخلکو په ځپلو او وينو ځيښلو د خپلو بهرنيو بادارانو په مرسته او لارښوونه لگيادي . دوی يواځې خپلې گټې پيژني او چا چې قدرت ته رسولي دي دهغوی د گټو او خپل قدرت د دوام د پاره کار کوي . د دې د پاره چې خپل او د خپلو بادارانو گټې او قدرت وساتي هلې ځلې کوي افغانان په خپل منځ کې د قوم ، ژبې او مذهب په نوم په جنگ واچوي او يوله بل نه يې بيل کړي تر څو خلک په گډه ورپسې راپانه څيږي او دخپلو جنايتونو په سزا ونه رسول شي .

اوس خولاد افغانستان د خلکو دښمنان نورې دسيسې جوړوي ، تر څو دا کمزورې اشغال او له فساد څخه بويناکه شوي برخه نوره هم ټوټې ټوټې او وويشي . ويل کيږي چې استعماري ځواکونه دکورنيو گډاگيو چارواکو سره يو ځای داسې پلان په کاراچوي ، چې نوم يې ورله دسولې ټينگول ږدي ، خو په واقعيت کې به افغانستان بيا هم په شمال او جنوب وويشي . جنوب به د طالبانو په واک کې وي او شمال به د شمالي ټلوالې په واک کې وي . دابه بله مانا ونه لري بې له دې چې افغانستان د دوو سياسي ډلو

ترمنځ وويشي او د افغانانو ویشل او یو بل څخه لیرې کول لاپسې ژور کړي. د طالبانو سره سوله حتمي ده ، په جگړه کې ایله د بهرنیو نیواک گرو او کورنیو زور واکانو گټې پرتې دي ، جگړه خلکو ته غمونه ، کړاوونه او محرومیتونه زیروي . خوکه طالبانو سره سوله کیږي او په سیاسي واک کې برخه ورکول کیږي ، نو شمال او جنوب باید پکې نه وي ، په ټول افغانستان کې په هر ځای کې چې وي د افغانانو په توگه په سیاسي قدرت کې برخه واخلي ، نه یو خاص ټبر یا قوم پورې اړوند په نوم په جنوبي ولایتونو کې . طالبان هم باید له داسې ویش څخه ډډه وکړي ، داسې نه چې د افغانستان د لا تجزیه کیدو په مسؤلیت کې شریک شي . د افغانستان دخلکو دیوالي او خپلواکۍ د بنمنانو لا داسې پروییگنډې هم په کار اچولي دي ، چې دا اوسنی افغانستان دیو واحد مرکزي دولت دمنځته راوړو ورتیا نه لري ، ځکه چې خلک یې ډیر ژور قومي ژبني او مذهبي اختلافونه لري . دوی پروییگنډې کوي چې که افغانستان په ۸ زونونو تقسیم او هر زون په مستقل ډول خپله اداره ولري او خپلې چارې په مخ بوزي ، کیدای شي په افغانستان کې سوله ټینگه شي . دا هم د افغانستان د لا ټوټه کیدو نقشې دي چې د ملک التوائفي بوی ترې راځي او د افغانستان دخلکو دخپلواکۍ د بنمنانو له خوا یې د پلې کیدو هلې ځلې کیږي .

انگریزي استعمارچیانو د افغانستان بله برخه د « ازادو قبایلو » په نوم ونوموله او د افغانستان له نورو دوو برخو څخه یې بیله کړه . دلته دانگریزانو موخه دا وه چې دا برخه افغانان په بل ډول وڅپي او دخپلې ماتې او دوی ته دنه ایل کیدو په غچ کې یې په تلپاتې ځانله توب ، فقر ، له علمي او تخنیکي بنیگنو څخه په محرومیت ، خپلمنځي د بنمنیو ، ځان ځانۍ ، د نړۍ او نړۍ والو څخه په ناخبرۍ او دازادۍ په نوم په کلابندی کې وساتي . لومړی انگریزانو او ورپسې پنجابیانو له « ازادو قبایلو »

څخه د خپلو استعماري پراختيا غوښتونکو موخو د پاره له دغې سيمې څخه د تشدد ، ترور او ځايي خلکو د محکوميت دپاره د خپلو بهرنيو او کورنيو جاسوسي شبکو پورې تړلو اجنتانو ځاله جوړه کړه . ترڅو د خپلو پروپيگانډو او تروريستي فعاليتونو په سرته رسولو سره د افغانستان په دې برخه خاوره کې د افغانانو د يووالي روحيه کمزورې او هغه افغانان چې دنورو دوو برخو سره د يووالي هيله لري په يو ډول نه يو ډول تطميع او يا له منځه يوسي .

« ازادو قبایلو » ته يې نوم ازادورکړی دی ، خو د اوسني عصر په ټولو محروميتونو محکوم او بهرنيو استخباراتي شبکو دا اجنتانو پواسطه يې بې شميره قومي مشران او د خبرو او جرگو کسان له منځه تللي او د خطر ونو سره مخامخ دي . ترټولو بده توطيه خودا ده چې د پاکستان ، امريکې او انگريز استخباراتي سازمانونو له دې سيمې څخه د خپلو شبکو په واسطه دنورو هيوادونو څخه دراوړل شوو اجنتانو په واسطه د تشدد او ترهگريزو فعاليتونو مرکز جوړ کړی دی ، خو پروپيگانډې په ځايي افغانانو پسې کوي ، چې ترهگرو ته يې پټنځايونه ورکړي دي .

د تروريزم سره د مبارزې په پلمه امريکايانو او پنجابيانو په گډه د خپلو استعماري موخو دپاره د جيت جنګي پاکستاني الوتکو او ټانکونو او بې پيلوټه امريکايي الوتکو په بمبارۍ سره تر اوسه پورې په زرگونو کسان له منځه وړي او بشپړکلي او سيمې يې د ترهگرو د پټنځايونو په نوم په کنډوالو بدل کړي او په لسگونو زره خلک يې له خپلو کورونو او سيمو څخه تينستې ته اړ کړي دي . دا بمبارۍ او عمليات په مسلسل ډول تکرار يږي او نوم پرې ږدي چې په دې ډول د ترهگرو مرکزونه وړانوي .

امريکې او متحدينو يې په دې جگړه کې وروستنی ماډل وسلې وکارولې او په نظامي عملياتو کې يې د بشر هېڅ ډول حقوق په پام کې نه دي نيولي . بې له محاکمې څخه د جيت جنګي او بې پيلوټه الوتکو په واسطه

دافغانانو وژل ، بل څه نه دي بې له تعريف شوي تروريزم څخه ، چې دامريکې او پاکستان چارواکي يې سرته رسوي .

پنجابيانو کټ مټ دانگريزانو هغه چلند چې د «ازادو قبایلو» او «صوبه سرحد» سره کاوه ، اوس د «ازادو قبایلو» او «خيبر پښتونخوا» سره پرمخ بيايي . لکه چې په هغه وخت کې به انگريزانو په ازادو قبایلو کې د خپلو جوړو کړو شبکو له لارې هم په «ازادو قبایلو» کې خپل مخالفين خپل او هم به يې پرې «صوبه سرحد» کې د ډاکو او نامنيو ترڅنګ خپل مخالفين له منځه وړل او دصوبې په حکومت پسې پروپيګنډه وټه پلمه جوړوله چې امنيت نه شي ټينګولی . اوس خو پنجابيان په قبایلو کې خپلو استخباراتي شبکو پورې تړلو اجنتانو په واسطه په مختلفو نومونو او پلمو هم ځايې رښتيني ديني عالمان او مشران له منځه وړي او هم پرې په خيبر پښتونخوا کې تروريستي کارونه سرته رسوي . په دې سره غواړي چې «په ازادو قبایلو» کې د پنجاب د استعماري ځپونکي سياست څخه دخلکو پام په بله واړوي او هم د «خيبر پښتونخوا» او «ازادو قبایلو» تر منځ بيلوالي او دښمنيو ته لمن ووهي او په دې سره د ډيورنډ د کرښې اخوا پرتو افغانانو او په ټول کې د افغان واحد ملت د يووالي روحيه کمزورې او له منځه يوسي او خپل استعماري واک لايښي وغزوي .

انگريزانو هغه برخه افغانستان چې د برتانوي هند سره په پوله پرته وه ، دخپلې هندي مستعمرې سره وتړله او تر مستقيم استعمار لاندې يې راوسته . لومړی انگريزانو او ورپسې پنجابيانو دافغانستان د دې برخې خلک نه يواځې د ازادۍ څخه محروم کړل ، بلکې هڅه يې وکړه چې هويت ژبه او فرهنگ يې له منځه يوسي او پر ځای يې خپله ژبه او فرهنگ پرې وټيې . انگريزانو د افغانستان دې برخه باندې چې يې نيغ په نيغه دخپل استعماري واک لاندې راوسته او دشمال غرب سرحدي ولايت نوم يې

ورکې غوښتل نه یواځې د نورو دوو برخو سره یې اړیکې نه وي ، بلکې پخپله هم نه ژبه ولري ، نه خپل نوم ولري او نه هويت او فرهنگ .

انگریزانو د افغانستان دا غصب کړې برخه د ټولو افغانانو څخه د غچ اخستو په تېس کې دومره د ظلم او خپلو سره مخامخ کړه ، چې دنړۍ په سر بله داسې د خصومت بیلگه د استعمار لاندې خلکو سره نه وه لیدل شوې .

د افغانانو سره د انگریزانو د تلپاتې دښمنۍ نیت هغه وخت برېښو شو ، کله چې دوی نور نه شول کولای دهند په نیمه وچه خپل استعماري واک ته دوام ورکړي او مجبور ول دهند نیمه وچه خوشې کړي . له هند څخه د تلو سره سم دوی دهندیانو خپلواکي په رسمیت وپېژندله ، خود افغانانو په اړوند یې په توطیه ایز ډول دخپلې استعماري واکمنۍ کرغږن میراث خپل نوي ځیرولي پاکستان ته ولیږدوه . څرنګه چې په کابل کې یو ځان ساتی حکومت د واک په ګدی ناست و او له بله پلوه انگریزانو په « ازادو قبایلو » او صوبه سرحد کې هم زیاتې پیسې خپرې کړې وې او د افغانانو او نورو مسلمانانو د غولو ډپاره یې د پنجاب نوی استعماري سیستم د اسلام په نوم رامنځته کړ ، نوځکه د انگریزانو دغه توطیه بریالی شوه .

خوداریانتیا خبره دا ده ، چې په ټوله نړۍ کې د استعمار او په تیره بیا د انگریزي استعمار لمنه ټوله شوه ، خو په خپلې خپلواکۍ مین افغانان لاتر اوسه د پخواني انگریزي او اوسني پنجابي استعمار په لمو کې نښتي دي او ځان ترې نه شي ژغورلی . د ځینو افغان مشرانو ځان ځاني ، د شخصي قدرت او ګټو په خاطر د هیواد ملي ګټې تر پښولاندې کول ، د اسارت د ژوند سره د ځینو کسانو روږدي کیدل او دخلکو د پراخه پرګنو د سیاسي او ټولنیزې پوهې د کچې ټیټوالی هغه څه دي ، چې د خپلواکۍ دلاسته راوړو د پاره یې د ځینو افغان مشرانو د مبارزې وړتیا کمزورې کړې او هسې په تشو خبرو او وعدو یې له اموڅخه تر اباسینه پورې افغان واحد ملت تیر ایستلی او په ۲۱ پېړۍ کې یې د پنجاب استعماري

حاکمیت پرې تپلی دی. استعمار د افغانانو د رنښتیا نیو ملي مشرانو سره نه پخلاکیدونکې د بنمنې درلوده ، لري او په راتلونکې کې به هم ملي ایديالوژی ، ملي واکمنی او ملي مشر تابه په وړاندې خپلو د بنمنیو ته دوام ورکړي .

نوڅکه د استعماري رژیمونو څخه د دې تمه کول چې گنې د انگریزانو په واسطه د افغان ویشل شوي هیوا د بیرته یووالي سره به مرسته وکړي ، له واقعیت څخه لیرې خبره ده. همدارنگه د هغونړیوالو ټولنو او سازمانونو څخه ، چې د استعماري رژیمونو د بشپړ اغیز لاندې کار کوي ، د دې تمه کول چې گنې د افغانستان په بیرته یووالي کې به د افغانانو سره مرسته وکړي چې د استعمار له منگولو څخه ځان وژغوري هم بې ځایه تمه کول دي . په دې ډول دهغه افغان دولت څخه چې د افغانستان دبیرته یووالي مخالفین پکې غوره برخه لري او په بشپړ ډول د بهرنیو هیوادونو په تیره بیا د امریکې او برطانیې ، چې د پنجابي استعمار سره نژدې ستراتیژیک اړیکې لري ، په مرسته ژوند کوي څرنگه تمه کیدای شي چې له اموڅخه تراباسینه پورې د افغانستان دبیرته یووالي دا ستره ملي مسله اواره کړي او د افغانانو اوسني ناوړین ته د پای ټکی کیږدي .

له اموڅخه تراباسینه پورې د ویشل شوي افغانستان دبیرته یووالي دنده یواځې د افغان ستر ملت په غاړه ده . له اموڅخه تراباسینه پورې افغان واحد ملت کولای شي ټول په یواواز سره راپاڅیږي او ووايي چې : د ډیورنډ کرښې نور دې نه منو ! د ۲۱ پیړۍ پنجابي استعمار له نور دې نه منو ! له اموڅخه تراباسینه پورې خپلواک او واحد ملت دی ، ویشاکه نور دې نه منو !

خو په یواواز سره له اموڅخه تراباسینه پورې د ټولو افغانانو راپاڅیدلو د پاره هلو ځلو او کارته ضرورت دی . دخلکو پوهولو ته ضرورت دی ټول افغانان باید په دې پوه شي چې د افغانانو غمیزه له هغه وخت څخه پیل

شوي ده چې پيرنگيانو افغانستان باندې يرغل وکړ او له نيولو وروسته يې په ټوټو ووېشه. افغانان لاوس هم د پيرنگيانو په استعماري لمو کې ټوټې شوي د پنجابيانو په استعماري لمو کې همداسې ټوټې ټوټې پراته دي. ترڅو ټوټې ټوټې او ويشل شوي افغانستان بيرته يونه شي، افغانان به د پرديو له تيريو، لاسوهنو، توطيو، ستونزو او کړاونو څخه خلاص نه شي.

دا کار به په خپل هيواد او خلکو مين ملي مشران، ملي وطنپال روحانيون، ملايان، روڼ اندي او د پوهې او قلم خاوندان دخپل ملي اسلامي دين په توگه سرته رسوي ترڅو د ټول افغان واحد ملت ازادي بښونکي غورځنگ منځته راشي. د ويشل شوي افغانستان په بيرته يووالي کې نه يواځې د مظلوم پښتون ولس په وړاندې د استعمار د کرغېړنو توطيو څخه د ژغورلو لار پرته ده، بلکې د افغانستان د ټولو ورونو قومونو د سرلوري سوله ايز ژوند، ټينگ ملي يووالي، رښتيا، خپلواکي، ملي واکمني او حکمني بشپړتيا لرل، د بهرنيو تيريو، لاسوهنو، استخباراتي او مافيايي شبکو د فعاليتونو مخنيوی او د تلپاتې سولې او ثبات ټينگول هغه څه دي چې زموږ د هيواد پرمختگ او د هيوادوالو سوکالي او نيکمرغي پکې نغښتي دي. د بيرته يو شوو افغانانو په خپله خوښه، بې له هر ډول بهرنيو لاسوهنو څخه، کيدای شي يو رښتيا، ملي وطنپال دولت رامنځ ته شي، ترڅو په هيواد کې تلپاتې سوله او ثبات او ملي يووالي ټينگ، قانون حاکم، هر ډول تبعيض او تعصب له منځه ولاړ او کار په کار پوه خلکو ته وسپارل شي. په دې سره به افغانان دا وړتيا ولري چې د هر ډول فساد مخه ونيسي او خپلې ټولې زيرمې د هيواد د بيا رغولو او پرمختگ دپاره په کار واچوي.

له اموڅخه تر اباسينه پورې افغان مستعديت کولای شي دخپل رښتيا، افغان ځواکمن ملي دولت په لرلو سره د هيواد بې ساري شتمني

طبیعی زیرمې دملت د اړتیاوو د پوره کولو او د هیواد د هر اړخیز پرمختګ د پاره په کار واچوي . پرمختللی زراعت او صنعت به د کاروړ افغانان په کار وگوماري او ملي عایدات به زیات شي ، چې دا به په خپل وار سره په تجارت کې د صادراتو او وارداتو انډول منځته راوړي . افغانان به نور ضرورت نه لري چې نورو هیوادونو ته د کار د پیدا کولو د پاره ولاړ شي او یا دخپلو ضرورتونو د پوره کولو د پاره نورو ته لاس اوږد کړي .

له اموخه تر اباسینه پورې د ستر طبیعي او تاریخي افغانستان مرکزي دولت به دخپل سرلوړي ملت په باور او مرسته په خپلو پښو ولاړ دولت وي او دا وړتیا به لري چې د هر ډول بهرني سیاسي ، نظامي ، اقتصادي او فرهنگي یرغل په وړاندې ودریږي او دخپل ملي هویت څخه دفاع وکړي . بیا به هر افغان په خپل ملي هویت ویاړي او دغه نوم او هویت به په ټوله نړۍ کې خلکو ته اشنا او د درناوي وړ وي .

په خپلو پښو ولاړ ، پرمختللی د پریمانه مستعدو انساني او نه پای ته رسیدونکو طبیعي شتمنیو لرونکی افغانستان به په سیمه کې د سولې او ثبات په ټینګولو کې د پام وړ رول لوبوي . افغانستان به نور د مخدره موادو د تولید او کاروبار د مرکز په څیر نه ، بلکې د متقابلو گټو پر بنسټ به د گاونډیو ، سیمې او نړۍ دنورو هیوادونو سره د سیاسي ، اقتصادي او فرهنگي همکاریو د پاره د څلور لارې په توګه کار کوي .

په ستر افغانستان کې د یو څو اکمن مرکزي دولت په منځته راتلو سره به د استعماري سیاستونو پر بنسټ د منځته راغلو استخباراتي - تروریستي شبکو ځالی له منځه ځي او په افغانستان او سیمه کې به تلپاتې سوله او ثبات ټینګیږي . په دې ډول به د افغانستان ټولې انساني ، مادي او معنوي زیرمې د افغان انسان د ښیګڼې او سوکالی د پاره په کار لویږي او د افغانانو له ستوني څخه به د مافیا او نورو کورنیو او بهرنیو لوټمارانو

او وینو زبیبونکو لاسونه لنډیږي . لنډه دا چې یو سیال ، سوله غوښتونکی او پرمختللی افغانستان د ټولې نړۍ د سولې او ثبات په ټینګښت او دنړیوالې ټولنې په پرمختګ او ترقۍ کې دارزښت وړ دنده سرته رسولای شي .

نوځکه دګاونډیو ، سیمې او نړۍ د ټولو سوله غوښتونکو ځواکونو او خلکو څخه غوښتنه کیږي چې له پنجابي استعمار څخه د خپلې خپلواکۍ د لاسته راوړلو په مبارزه کې د افغانانو ننگه وکړي . په تیره بیا د برتانیې ، امریکې او نړۍ دنورو هیوادونو د استعمار ضد ځواکونو او خلکو څخه هیله او غوښتنه کیږي ، چې په خپلو اړوندو دولتونو زور واچوي ، چې نور په دې ۲۱ پېړۍ کې د پنجاب د استعماري سیستم څخه ملاتړ ونه کړي .

دنړۍ خلک باید دنړیوالې سولې او ثبات په خاطر د افغانانو له خپلواکۍ ملي واکمنۍ او ځمکنۍ بشپړتیا څخه ملاتړ وکړي او پرې نه ږدي چې د افغانستان ، سیمې او نړۍ د کرکيچ اصلي عامل یانې د پنجاب په واسطه د افغانستان دنیمې خاورې اشغال او غصب دوام وکړي .

له اموڅخه تر ابا سینه پورې د ویشل شوي افغانستان بیرته یووالی او بې له هر ډول بهرنۍ لاسوهنې څخه د افغانانو په خوښه د یو واحد ستر مرکزي دولت منځته راوړل په افغانستان کې د سولې او ثبات د ټینګولو او ټولو کرکيچونو د له منځه وړلو لومړنی او بنسټیز شرط دی .

د جنوري ۱۸، ۲۰۱۳ کال

د ویشل شوي افغانستان دبیره یووالي د پاره له امو څخه تر اباسینه پورې د یو پراخ ازادي غوښتونکي ولسي غورځنگ د منځته راتلو اړتیا

څرنگه چې د استعمار سیستم د ټولو نړیوالو انساني او اخلاقي نورمونو
ضد سیستم دی ، نو ځکه یې د نړۍ له نژدې ټولو هیوادونو څخه ټغر ټول
شوی دی . یواځې یو کم شمیر خلک لکه د افغانستان دخلکو په څیر لا
اوس هم د استعمار په تورو لمو کې گیر پاتې دي او ځان ترې نه شي
خلاصولی . د ډیورنډ توري استعماري کرښې په واسطه افغان سترملت
دانگریزي استعمار چپانو له خوا د ۱۹ پیړۍ په وروستۍ لسيزه کې
وویشل شو چې لا تر اوسه دغه بیلتون د پاکستان په وجود کې دوام لري .
لکه چې د اوسني سمینار موضوع هم ده لومړی په په لنډ ډول د « پښتنو
د یووالي په وړاندې په بره او لره پښتونخوا کې سیاسي او ټولنیز
خنډونو» په هکله د نظر ټکي وړاندې کړم او بیا به « د دې خنډونو دحل
لارو چارو» وړاندیز وشي :

لومړی به د ویشل شوي افغانستان د بیرته یووالي په وړاندې پرستونزو
او خنډونو خبرې وکړو . هغه دا چې :

- لا اوس هم استعماري ځواکونه دې پایلې ته نه دي رسیدلي چې د
ډیورنډ استعماري کرښې په واسطه د ویشل شوي افغانستان بیرته
یووالي ته غاړه کیږدي او دافغانانو په خاوره خپل نیواک پای ته ورسوي
له یو پلوه د افغانستان جیو - ستراتیژیک موقعیت چې نه یواځې پنجابي
غاصبین ، بلکې انگریزي او امریکایي نیواکگر ځواکونه هم غواړي له
دغه موقعیت څخه گټه واخلي د ویشل شوي افغانستان دبیره یووالي په
وړاندې لوی خنډ گڼل کیږي . نو ځکه دوئ حاضر نه دي چې په خپله خوښه

د خپل دغه افغان دښمنه دريغ څخه تير شي . دوى پوهيرې چې يواځې د افغانانو په ويشلو کې دوى کولای شي د افغانانو له خاورې څخه ناوړه گټه واخلي . انگرېزانو د ډيورنډ د کرښې په واسطه زموږ هيواد په ډير ظالمانه ډول وويشه ، پنجابيانو د ويشل شوي افغانستان په يوې سترې برخې خيټه اچولې ده او امريکايان وايې چې د ډيورنډ استعماري کرښه د نړيوال بريد په توگه پيژني . نو په دې ډول ويلای شو چې د ويشل شوي افغانستان او د لراو بر پښتنو د بيرته يووالي په وړاندې دا تر هر څه سترې ستونزې دي چې اوارول يې ډير کار او سربښندنو ته اړتيا لري .

- د سيمې او گاونډي هيوادونو خصمانه او پراختيا غوښتونکي سياسي دريځونه هغه څه دي چې د ډيورنډ د کرښې په واسطه د ويشل شوي افغانستان د بيرته يووالي په وړاندې خنډونه منځته راوړي . دا هيوادونه ستر ، متحد او ځواکمن افغانستان په خپله گټه نه بولي او د خپلو پراختيا غوښتونکو سياسي دريځونو په وړاندې يې خطر گڼي . نو ځکه زموږ د هيواد په ويشلو ، کمزورتيا ، بې اتفاقي او بې ثباتۍ کې خپلې گټې وينې او ترڅو يې وسه کيږي زموږ په کورنيو چارو کې لاسوهنه کوي دخپلو اجنتانو په واسطه د قوم ، ژبې او مذهب په نومونو بې اتفاقيو ته لمن وهي . چې په دې ډول د ويشل شوي افغانستان د بيرته يووالي او يا د لراو بر پښتنو د يووالي په وړاندې دا هم لويه ستونزه بلل کيدای شي .

- د استعماري ځواکونو سره تړلو سکتاريستي او پښتون دښمنه متعصبو کسانو او کړيو شتون يو بل خنډ دی چې تل دننه په هيواد او بيرون له هيواد څخه د سيمې او نړۍ په سويه په پښتنو پسې هر ډول ناوړه پروپيگانډې کوي او د ويشل شوي افغانستان د بيرته يووالي سره نه پخلا کيدونکې ضدتيا لري . دوى د دې د پاره د ويشل شوي افغانستان د بيرته يووالي سره مخالف دي چې په دې يووالي سره به پښتانه په افغانستان کې غوڅ اکثریت ولري او په دې سره به د پښتون قوم او پښتو

ژبې حاکمیت په افغاني ټولنه کې تل پاتې شي . د همدې قومي تعصب له کبله دوی د ویشل شوي افغانستان د بیرته یووالي په وړاندې د پنجابي استعمارچیانو په دریغ او چوپړ کې ولاړ دي او دیو ستر ، خپلواک او ځواکمن افغانستان پر ځای ، چې دهر ډول بهرنیو تیریو ، لاسوهنو او توطیو په وړاندې له ځان څخه دفاع وکړي او په خپلو پښو ولاړوي ، د یو کمزوري ویشل شوي بې دفاع او نورو ته محتاج افغانستان غوښتونکي دي . دوی د ناوړې تعصب په لرلو سره د پردیو داسارت غړوندي په غاړه د ذلت په ژوند خوښ دي ، خو د پښتنو سره په ګډه په یو ځواکمن ، خپلواک او سرلوري افغانستان کې ژوند نه خوښوي .

- د انګریزي استعمارچیانو په واسطه د ویشل شوي افغانستان د بیرته یووالي او یا د لرو او برو پښتنو دیووالي په وړاندې تر هر چا زیات پخپله پښتنو ځنډونه منځ ته راوړي دي . استعمارچیانو د پښتنو د ایل کیدو دپاره تل د پښتنو له کمزوریو څخه کار اخستی دی . د شخصي قدرت او جاه او جلال سره لیوالتیا ډیر ځلې پښتانه مشران دخپلو ګټو دلاسته راوړو او یا ساتلو په خاطر د پښتون ملت د ملي ګټو په وړاندې ودرولي دي . د کبر اولویي په کمزوری اخته کسانو ډیر ځلې یو بل ته د تن نه ورکولو له کبله ځواکمن ملي دولتونه له پښو غورځولي دي . وړې شخصي ګټې او ځان غوښتنې دسره دښمنیو اوښتي او له کبله یې قومي او ملي ناوړینونه زیږولي دي . دخپلې ژبې ، فرهنگ او هویت سره د بې تفاوتۍ او نه مینې له کبله ډیر پښتانه د پردیو په چوپړ کې لګیادي او پخپله یې دځان بې هویتۍ ته ملاتړلې ده . نیواکگر تل هڅه کوي چې سست عنصره ټنگه سري نیمګړي او کمزوري کسان تشخیص او دمشرانو په توګه په پښتون ملت وتیي او خپل کرغیرن پلانونه دهغوئ په واسطه د پښتنو دبربادۍ او ایل کیدو دپاره پکار واچوي . ډیر وخت له ښکاره دښمنانو څخه لاسپوڅو پښتنو تش په نامه واکدارانو د پښتون ملت ګټو

ته ستر او نه جبرائيدونکي تاوانونه اړولي دي . ځينوتش په نامه پښتونمولايانو،ملکانو ، روحانيونو ، قومي او سياسي ليډرانو په ډيرو ناخيزو شخصي امتيازاتو د پښتون واحد ملت په کوز او بر باندې ويشلو او بيل ساتلو کې د پښتون ملت پر ضد او د دښمن په گټه کارونه کړي دي او کوي بې .

- په داسې حال کې چې ټول پښتانه مسلمانان او په خپلې اسلامي عقيدې ټينگ ولاړ خلک دي ، خود دښمنانو د توطيو له کبله په خپل منځ کې د اسلام پال او سيکيولر په نومونو، چې بل هېڅ کوم قوم کې داسې بيلتون نه شته ، يو او بل وژني او يا لږ تر لږه د پرديو له خوا ديو بل د وژلو او ځپلو په وړاندې بې تفاوته دي . ټول همدا پښتانه دي چې له يو پلوه د امريکايانو او پنجابيانو د الوتکو په په بمباريو او يرغلونو کې د تروريست او بنسټپال په نومونو له منځه وړل کيږي اوله بل پلوه د سيکيولر په نوم په ځان مرگي چاودنو کې له منځه ځي . له اموخه تر اباسينه پورې په ټول افغانستان کې په زرگونو ملي وطنپال قومي مشران ، ديني عالمان او دپوهې او قلم خاوندان د بهرنيو استخباراتي شبکو د اجنتانو له خوا په قتل رسيدلي او رسيږي . ويلاى شو چې ټول پښتانه يوشان ديو رښتيني غميزې سره مخامخ دي ، خو د دې پرځاى چې ټول په گډه راپاخيري او ځانونه د پنجابي استعمار له محکوميت ظلمونو، ځپلو او بربادۍ څخه وژغوري او ويشل شوى افغانستان او لږ او بر پښتون ملت يو کړي ، د دوست او دښمن په نه پيژندلو او بې اتفاقي سره دښمنانو ته وخت ورکوي چې د افغانستان ويشلو او لږ او بر واحد پښتون ملت ځپلو ته دوام ورکړي .

د حل لارې چارې:

د اويا ميليونو په شاوخوا کې پښتون ملت تاريخي دنده لري چې نه يواځې خپل ځان له هر ډول اسارت ، بربادۍ او ذلت څخه وژغوري ، بلکې

دستر افغان ملت د خپلواکۍ، ملي واکمنۍ او ځمکنۍ بشپړتيا څخه په دفاع او ديوې سوکاله او پرمختللي افغاني اسلامي ټولنې په منځته راوړو کې غوڅ رول ولوبوي. د شرم ځای دی چې داسې استعمار شکن ملت د استعمارچيانو په دور د باب او يا يو څو تنو ځان غوښتونکو، ټنگه سرو، پردیپالو لاسپوڅو پراوتو بوتو تیروځي او له پردو څخه د ډار يا تمې له کبله د خپلو نیکونو په تاریخ ملنډې وهي او په دې ۲۱ پېړۍ کې د پنجابي او نړيوال استعمار په لمو کې بنکيل د اسارت ژوند تیرولاي شي. که چيرته ټول ملي وطنپال رښتيني قومي او سياسي مشران، روحانيون، ملايان، روڼاندي-دپوهې او قلم خاوندان او د استعمار له ستم څخه ټول ازادي غوښتونکي ځوانان خپلې ټولې هلې ځلې شريکې او منظمې کړي کيدای شي په ډير کم وخت کې دا ستر افغان ملت د يو بيدار ملت په توگه خپل ټول کورني او بهرني دښمنان و پيژني او د استعمار په واسطه د افغانستان دويشلو او لرو او بروپښتنو ديووالي په وړاندې پرتو خنډونو پر ضد راپا څيړي. د خپلې خپلواکۍ د پاره مبارزه، چې د غاصب استعمار د ظلمونو څخه خپل مسلمان ولس وژغوري جهاد دی، چې په هر افغان فرض دی. د استعمارگرو غاصبينو د حاکميت په وړاندې غلي پاتې کيدل او بې تفاوتې د غاصب سره په ظلم او دخلکو په زندۍ کولو کې مرسته ده، چې هيڅکله د بښلو وړ نه ده.

همدارنگه د ويشل شوي افغانستان دبيرته يووالي د پاره مبارزه په واقعيت کې د ډيورنډ د استعماري تورې کرښې د توطيې د شنډولو او دميليونونو ويشل شوو افغانانو دبيرته يووالي او ديوخپلواک ځواکمن په خپلو پښو ولاړ افغانستان د پاره مبارزه ده. په دې مبارزې کې فعاله برخه اخستل له امو څخه تر اباسينه پورې د هر افغان دنده او مکلفيت دی چې بايد ديوې ملي فريضي په توگه سرته ورسول شي. بې له يو څو پردیپالو متعصبو سکتارستانو او استعماري ځواکونو استخباراتي

شبکو پورې تر لویو جاسوسانو څخه پرته د افغانستان ټول خلک د ډیورنډ د کرښې توطیه نه مني او د ویشل شوي افغانستان په بېرته یووالي کې د افغانانو له اوسنۍ غمیزې څخه د ژغورلو لار وینی. که چېرته د ویشل شوي افغانستان دبیرته یووالي دپاره له امو څخه تر اباسینه پورې یو پراخ ازادي غوښتونکي غورځنگ په منځته راتلو سره د مبارزې د زعامت تشه ډکه شي، کیدای شي په لنډ وخت کې ټول لراوبر افغانان، چې یو شان دامریکې او پنجاب استعماري ځواکونو او د دوی د کورنیو لاسپوڅو له خوا په مختلفو پلمو او نومونو د تیريو، توطیو او ځپلو سره مخامخ دي، د خپلې خپلواکۍ او یووالي دپاره د مبارزې میدان ته راووزي. دانگریزي استعمارچیانو په واسطه د ویشل شوي افغانستان د بېرته یووالي دپاره له امو څخه تر اباسینه پورې یو پراخ ازادي غوښتونکي ولسي غورځنگ کیدای شي په دې ډول منځته راشي:

۱. له امو څخه تر اباسینه او په بهر کې د ټولو ملي وطنپالو شخصیتونو، کړیو او گوندونو، قومي مشرانو، روحانیونو، دیني عالمانو، لیکوالانو او نورو هغو افغانانو چې د ویشل شوي افغانستان د بېرته یووالي غوښتونکي وي تشخیصول او ترمنځ یې د اړیکو ټینګول. د دې کار سرته رسیدو دپاره کیدای شي داسې یو کمیسیون منځته راشي چې غړي یې په دې اړوند داشخاصو او کړیو په پیژندلو او د اړیکو په ټینګیدو کې وړتیا ولري او خپلې ورسپارل شوې دندې په مسؤلیت او جدیت سره سرته ورسوي. دکمیسیون ځیني غړي کیدای شي په اروپا او امریکا کې د یوې غونډې په ترڅ کې وټاکل شي او بیا په پرله پسې ډول دکمیسیون د غړو شمیرته په ستر افغانستان او نورو ځایونو کې میشت افغانانو له خوا پراختیا ورکړل شي.

۲. دخلکو د پوهاوي او اړیکو د ټینګیدو او د مبارزې له موخو څخه د ولسونو د خبرولو او پوهولو دپاره پراخه تبلیغاتي کار ته اړتیا ده. دا کار

باید دمنظمو او پرله پسې ځانگړو خپرونو له لارې سرته ورسېږي. لاس په لاس تبلیغاتي پانې ، ورځپانې ، جریدې ، ویب پانې ، فیس بوک رادیویی او تلویزیوني خپروني کیدای شي په منظم او پرله پسې ډول سرته ورسېږي. د استعمار په واسطه د ویشل شوي افغانستان دبیرته یووالي د پاره تبلیغاتي کار کیدای شي دنوموړو وسیلو د ډیرو چلونکو له خوا په ویاړ سره سرته ورسېږي. د تبلیغاتي کارونو د سرته رسولو د پاره هم یو مجرب په کارپوه کسانو کمیسیون ته اړتیا ده ، چې کیدای شي ځینې غړي یې د اړیکو ټینګولو د کمیسیون په څیر په همدغه غونډه کې وټاکل شي.

۳- د ټولو هغو ملي وطنپالو شخصیتونو او ځواکونو ، چې د ویشل شوي افغانستان بیرته یووالي د پاره هلې ځلې کوي ، تر منځ د اړیکو ټینګیدو او یوبل پیژندلو او د ولسونو د پوهاوي د پاره په کافي اندازه د تبلیغاتي کارونو د سرته رسولو څخه وروسته یوه پراخه جرگه جوړه شي. په دې جرگه کې به د یو خاص مکانیزم پر بنسټ په ټول افغانستان او بهر کې د غورځنګ د فعالینو استازي گډون کوي. جرگه به د راتلونکو کارونو د انسجام د پاره د غورځنګ تگلار او کړنلار ، د مشرتابه غړي او مشر ټاکنې چې وروسته له دې به د ویشل شوي افغانستان دبیرته یووالي د پاره مبارزه د همدې مشرتابه په لارښوونه سرته رسېږي.

۴- د ویشل شوي افغانستان دبیرته یووالي د پاره له اموڅخه تر اباسینه پورې د یو پراخ ازادي غوښتونکي ولسي غورځنګ د مشر او مشرتابه په ټاکلو سره دنوموړي غورځنګ د زعامت تشه له منځه ځي او په دې ډول به د ویشل شوي افغانستان دبیرته یووالي د پاره د ازادي غوښتونکي غورځنګ په مبارزې باندې دخلکو باور زیات شي اوملاتر په ترې وکړي. که دستر افغانستان ټول خلک له اموڅخه تر اباسینه اوچتراله تر عرب بحیرې پورې په یوه خوله و وایي: چې نور دستر افغان واحد ملد بیلتون

کرنښه نه منو! نوباور دی چې په دې ډول به د لرو او برو افغانانو د یووالي په وړاندې هېڅ ډول خنډ وجود ونه لري چې دغه استعماري توطیه شنډه کړي.

په لنډ ډول:

۱- د ډیورنډ کرښه د افغان واحد ملت د ویشلو استعماري توطیه ده، چې د افغانانو د ایل کیدو دپاره د دغه ملت په ټټر تیره شوې ده. ترڅو دا توطیه شنډه نه شي او ویشل شوی افغانستان بیرته یو نه شي، د افغانانو غمیزه به روانه وي.

۲- د ډیورنډ د استعماري کرښې د توطیې شنډول د کوم شخص، ګوند دولت یا ولسمشر له وسې پوره نه ده. د دې کار سرته رسول یواځې له اموڅخه تر اباسینه پورې د یو سرتاسري ازادې غوښتونکي ولسي غورځنگ له وسې پوره دی.

۳- له اموڅخه تر اباسینه پورې ټول ملي وطنپال شخصیتونه او ډلې کولای شي په خپل یووالي سره د ویشل شوي افغانستان دبیرته یووالي او خپلواکۍ دپاره یو سرتاسري ازادې غوښتونکي ولسي غورځنگ منځته راوړي.

د ۲۰۱۴ کال د مارچ د میاشتې ۷

وروستی خبرې

دافغانانو دغمونو، کړاوونو، محرومیتونو او وروسته پاتيوالي ټول مسؤلیت د بهرنیو یرغلگرو هیوادونو او د دوی استعماري سیاستونو په غاړه دی. دهمدې بهرنیو یرغلگرو استعماري دولتونو څارگرو سازمانونو په افغانستان کې ځینو کمزورو، ځانغوښتونکو پردیپالو عناصرو او کړیو ته په بډو او سیاسي قدرت ته رسولو په وعدو سره د ځان په چوپړ کې ودرولي او په دې توگه یې پر خپلې خپلواکۍ مین افغان ملت باندې یرغل او تیري ته لار جوړه کړې ده. او بیا په گډه بهرنیو یرغلگرو اود د دوی تالي څټو دافغان ملت دځپلو او ایل کیدو دپاره ډول ډول توطیې جوړې کړي او افغانان، په تیره بیا ملي وطنپال شخصیتونه او ځواکونه یې په وینو او اوبنکو کې لمبولي اود هیوادټول خلک یې دغمونو، کړاوونو او ناخوالو سره مخامخ کړي دي.

یرغلگرو استعماري ځواکونو تل خپلوموڅو ته د رسیدو په خاطر په افغانانو کې دقوم، ژبې، مذهب او سیمې اختلافونو ته لمن وهلې او په دې ډول یې دخلکو مقاومت د ځان په وړاندې کمزوری کړی اودخپلو استعماري سیاستونو څخه رازیږیدلې غمیزه یې غزولې ده. د ډیورنډ دکرښې په واسطه دافغانستان ویشل او دې ویشلو ته دوام ورکول د دې دپاره دي چې افغانان خپل ځواکمن ملي دولت منځته رانه وړي او د دوی د استعماري سیاستونو په وړاندې له خپل ځان څخه ددفاع توان ونه لري. دافغانستان د ویشلو او کمزوری وروسته پاتې ساتلو په توطیه کې ټول استعماري ځواکونه او کورني هیواد پلورونکي، د استعمار اجنټان شریک دي. د دوی ټول له اموڅخه تر اباسینه پورې د یوواحد ځواکمن افغانستان له شتون څخه په ویره کې دي. د دوی واحد ځواکمن افغان دولت دخپلو استعماري گټو په وړاندې یو گواښ گني او مخه یې نیسي.

انگریزانو دخپل پراختیا غوښتونکي سیاست دپلي کیدو په موخه شاه شجاع پادشاهي ته د رسولو په پلمه رامخکې کړې. افغانستان یې ونيو، خو کله چې پوه شول چې افغانان د دوی تر واک لاندې ژوند کول نه مني، نو یې په زور، گواښ، حیلو او نورو توطیو په ترسره کیدو سره افغانستان ټوټه ټوټه کړ او په دې ډول د ویشل شوي افغان ملت څخه د دفاع او پرمختیا وړتیا له منځه ولاړه. له دې څخه وروسته دانگریزانو استعماري واک، ظلمونو او توطیو تر ډیر وخته پورې دوام وموند، چې تر اوسه د ویشلو دغه استعماري توطیه د پاکستان په وجود کې دوام لري.

نورو یرغلگرو استعماري ځواکونو هم دخپلو استعماري موخو لاسته راوړو دپاره دانگریزانو په څیر د افغانستان د نیولو دپاره ځینو وطن پلورونکو تش په نامه افغانانو څخه گټه اخستې او افغانستان ته یې خپل تور لاسونه راغځولي او زموږ خلک یې د سترو بدمرغيو سره مخامخ کړي دي. شورویانو دخپلو استعماري موخو لاسته راوړو دپاره د ببرک کارمل په مشرۍ د پرچم گوداگۍ ډله قدرت ته ورسوله، ترڅو په سیمه کې خپل استعماري واک ته پراختیا ورکړي او په پایله کې افغانستان د کارملي او ستمي وطنپلورونکو دخوښې سره سم د شوروي اتحاد په شپاړسم جمهوریت واړوي او دشوروي اتحاد برخه یې وگرځوي. دخپلو دې ناولو موخو لاسته راوړو دپاره شورویانو دخپلو استخباراتو په لار ښوونه په افغانستان کې د دوی اجنټان (کارمليان، ستمیان او یوشمیر نور یې وطنه تش په نامه افغانان) د پرچم او ورپورې تړلې د دوستم په مشرۍ جنبش، جمعیت او ورپورې تړلې دنظار شورا، د هزاره گانو د وحدت گوند او د سیدکیان د ځامنو په مشرۍ اسماعلیه فرقې په وجود کې وهڅول چې په افغانانو کې د توکم، ژبې او مذهب په نومونو تاجکان او زبکان او هزاره گان د پښتنو په وړاندې په مخالفت کې ودروي او په دې ډول دافغانانو ترمنځ د ملي یووالي د ټینګیدو پر ځای توکمي، ژبني،

مذهبي او سيمه ايزې شخړې پر افغانانو وتپي او كه وه شي كړاى لار دهيواد تجزيې ته اواره كړي . خود طالبانوپه وړاندې د دوى ماتې او د نوموړو قومونو د عامو خلكو د نه ملاتړ له كبله ، چې ټول دځان پيژندگلوي يواځې د افغان په نوم كې ويني ، نو ځكه د هيواد د تجزيې منځه ونيول شوه . خود كارملي سكتارستانو او نورو متعصبو عناصرو او كړيو او د دوى بهرنيو ملاتړ كوونكو د فعاليت له كبله توكميز او ژبني اختلافونه لاتر اوسه هڅول كيږي .

امريكايانو هم د انگرېزي او روسي استعمارچيانو په څير پر افغانستان باندې يرغل كولو د پاره پر هغو كسانو او كړيو تكيه وكړه چې دخپلو اعمالو په سيند كې لاهو شوي وو او دځانونو د ژغورلو دپاره يې هر خس او خاشاك ته لاس اچاوه . په تيره بيا كله چې يې په ميليونونو ډالراو دولتي قدرت ته د رسيدو ژمنه تر لاسه كړه ، نو يې په ډير وياړ د يرغلگرو د اسارت غړوندي په خپلو غاړو كې واچول او خپل هيواد يې په امريكايي تيري كوونكو خرڅ كړ . امريكايانو او دناتو نورو ځواكونو دخپل اشغال په موده كې دكورنيو جاسوسانو او وطن پلورونكو په مرسته هغه څه وكړل ، چې تيرو استعماري ځواكونو سرته رسولي ول . امريكايانو په ډالرو اخستي نوكران قدرت ته ورسول او ددوى په مرسته يې په افغانستان كې دقوم ، ژبې او مذهب په نومونو دافغانانو په منځ كې د بې اتفاقي او رته لمن ووهله او وسه يې وكړه چې د « بيل يې كړه ، ايل يې كړه » سياست څخه د افغانانو دايل كولو دپاره كار واخلي . همدارنگه دوى (بهرنيو يرغلگرو او كورنيو اجنټانو) دافغانستان دخلكو په تيره بيا د تيري او استعمار ضد شخصيتونو او ځواكونو دخپلو دپاره له هيش ډول وحشت او توطيو نه ډډه ونه كړه . امريكايانو د طالبانوپه نوم ټول پښتانه دخپلو لاندې راوستل او د طالب او القاعدې په پلمه يې د دوى جرگې ، ودونه او جنازې د بم وريو لاندې ونيول . دهيواد په شمال كې د

سکتارستانو له خوا توکمیزه تصفیه پیل شوه او ډیر پښتانه د طالبانو سره د اړیکو لرلو په پلمه له منځه یوړل شول. ډیر نور یې دخپلو کورونو او شتمنیو پرېښودو ته اړوېستل شول او نورو ولایتونو ته وتښتیدل. په پښتون میشتو ولایتونو کې په کورونو ورختل او دخلکو عنعنو او عقیدو ته سپکاوی او ورته د سر او مال تاوانونه وراړول د دغو سیمو ډیر عام خلک د اشغالګرو پر ضد جګړو ته وهڅول او دطالبانو سره خواخوږي یې زیاته کړه. یرغلګرو چې په خپلو وسله والو ځواکونو نازیدل له هېڅ ډول ظلم او وحشت څخه ډډه نه کوله. د یرغلګرو دې بې اندوله ظلمونو او په افغانانو د شمالي تلوالی سره په تړاو کې د فاسدو چارواکو په تپلو سره خلک، په تیره بیا هغه پښتانه چې د دوی نیغ په نیغه وحشت لیدلی و، دامریکایانو په وړاندې راپاخول او د ډیرو سربښدنو په منلو سره یې مقاومت ته پراختیا او دوام ورکړ. خو ایله وروسته له دولس کلونو افغان وژنو او افغانستان وړانولو څخه امریکایانو او نورو متحدینو یې ومنله چې دنورو پخوانیو یرغلګرو په خیر یې دا جګړه بایللې ده او نه شې کولای د جګړو له لارې په زور سره افغانان ایل کړي. په دې کې شک نه شته چې امریکایان او پر افغانستان باندې د یرغل نور ملګري به یې له افغانستان څخه ووځي، خو توطیې او لاسوهنې به یې د خپلو اجنتانو په وجود کې په نورو بڼو پایښت ومومي.

د دې دپاره چې افغانان خپله رښتینې خپلواکي لاسته راوړي او د بهرنیو تیري کوونکو او د دوی د لاسپوڅو د توطیو مخه ونیسي باید هغه کمزورتیاوې لیرې شي، چې دهغوئ له کبله دافغانستان دخلکو بهرنی او کورني دښمنان کولای شي د افغانانو په وړاندې توطیې جوړې کړي او فاسد لاسپوڅي حکومتونه پرې وتیي. په دې ډول باید ټولې استعماري توطیې، په تیره بیا دانګریزانوله خوا د ډیورنډ دکرنې په واسطه دافغانستان د ویشلو استعماري توطیه، شنه او له اموڅخه تر اباسینه


پورې دافغان واحد ملت يووالی منځته راشي . د انگرېزانو په واسطه د ډيورنډ د کرښې د توطيې په شنډولو او د ټوټې شوي افغان واحد ملت په بېرته يووالي سره به افغانان وکړای شي يو رښتيا نى ځواکمن اسلامي مرکزي دولت منځته راوړي ، ترڅو د کورنيو بيلتون غوښتونکو او بهرنيو تيريو او لاسوهنو مخه ونيسي .

د ويشل شوي افغانستان د بېرته يووالي دنده يواځې له آموخه تر اباسينه پورې افغان ولس سرته رسولی شي . افغانان بايد نور دخپلې بقا او پرمختيا د پاره راپاڅيري او د ټولو بهرنيو او کورنيو دښمنانو د توطيو د شنډولو له لارې خپله خپلواکي ، ملي يووالی او ملي هويت ټينگ وساتي او خپل هيواد له بربادۍ او اوسنۍ غميزې نه وژغوري . که د افغانستان ټول ملي وطنپال شخصيتونه او ځواکونه همدې موخې ته د رسيدو په خاطر په يو واحد پلا تفرم راټول شي ، کيدای شي په کم وخت کې دافغانستان دخلکو ملاتړ لاسته راوړي او د يو ځواکمن ملي ازادي بښونکي غورځنگ په منځته راتلو سره له اموخه تر اباسينه پورې د ټولو افغانانو د يووالي لار اواره کړي .

ومن الله التوفيق

د ۱۳۹۳ کال د ثور ۹

د ۲۰۱۴ م کال د اپريل ۲۹



پوهنوال ډاکټر عبدالرشید جلیلی

HOW IS THE TRAGEDY EXTENDED

COLLECTION OF ARTICLES

4 may 2014